

# اسلام اور تقدیر انسانی

اللہ  
ہم العلیٰ

گائی ایٹن (حسن عبدا حکیم)  
مترجم: فضل قدیر



اِسْلَام اور تقدیرِ انسانی



# اِسْلَام اور تقدیرِ انسانی

گائی ایٹن (حسینؑ عبدالحکیم)

مترجمہ

فضلِ قیصر

ادارہ ثقافت اسلامیہ

2- کلب روڈ لاہور

جملہ حقوق محفوظ

۲۹۷۷  
۸۹۱۵  
۱۲۳۸۹۳  
۲۷

نومبر 1998

طبع دوم

1100

تعداد

ڈاکٹر شیدا احمد جانندھری

ناشر

ناظم ادارہ ثقافت اسلامیہ لاہور

مکتبہ جدید پریس لاہور

مطبع

300/-

~~200.00~~

قیمت

New Price  
Institute of  
Islamic Culture  
2-Club Road, Lahore.

یہ کتاب اکادمی ادبیات پاکستان، اسلام آباد کے تعاون سے شائع کی گئی۔

# فہرست

۷		تعارف
۱۹	اسلام اور یورپ	باب اول
۲۳	تسل اور تقابل	باب دوم
۱۰۶	حق اور رحمت	باب سوم
۱۴۷	دنیا کے قرآن	باب چہارم
۲۰۱	رسول خدا علیہ الصلوٰۃ والسلام	باب پنجم
۲۲۱	مدینۃ النبی	باب ششم
۲۸۳	خلفائے راشدین	باب ہفتم
۳۱۵	کارِ جہاں	باب ہشتم
۳۵۱	قانون کی حکومت	باب نہم
۳۸۷	انسانی بوالعجبیاں	باب دہم
۴۳۵	آرٹ، ماحول اور تصوف	باب یازدہم
۴۶۶	دیگر جہتیں	باب دوازدہم





## تعارف

مذہب کا معاملہ قطعی طور پر جداگانہ حیثیت رکھتا ہے۔ دوسرے تمام مباحث و موضوعات میں معروضی مطالعے کے لیے مختلف درجات کی لچک پیدا ہو سکتی ہے بعض صورتوں میں تو شخصی آراء و خیالات کی آمیزش تصویر کے واضح اور متوازن نقوش کو ابھارنے کے بجائے انہیں مہم اور پیچیدہ کر دیتی ہے لیکن مذہب کی اپنی ایک منفرد نوعیت ہے۔ اس میں معروضیت محض اوپری سطح کو کھول یا گریڈ سکتی ہے، اس کی اصلی روح تک نہیں پہنچ پاتی۔ دین کی تفہیم کی کنجیاں مشاہدہ کرنے والے کے اپنے وجود اور ذاتی تجربے میں پنہاں ہوتی ہیں۔ یاد رکھیے ان کنجیوں کو پاٹے بغیر کوئی بھی دروازہ نہیں کھل سکتا۔ یہ بات خصوصیت سے اسلام پر صادق آتی ہے؛ کیونکہ یہ ایک ایسا مذہب ہے جو ایمان اور کفر کے امتیاز کو دیگر تمام امتیازات کے مقابلے میں بہت زیادہ اور بنیادی اہمیت دیتا ہے۔ اس کی توضیح طبیعیاتی یا محسوس سطح پر بننا اور نابینا کے فرق سے کی جاسکتی ہے۔ ایمان اور قوتِ فہم ایک دوسرے کے ممد و معاون ہیں۔ اس کی مثال یوں دی جاسکتی ہے کہ ایک بصارت سے محروم شخص سے کوئی شخص ارغی منظر بیان کرنے کو نہیں کہا کرتا،

خواہ اس نابینا نے اس مخصوص منطقے کے جغرافیائی حالات سائنسی انداز سے مطالعہ کیے ہوں اور چٹانوں اور نباتات کا تجزیہ بھی کیوں نہ کر رکھا ہو۔ اسلام میں انسانی زندگی کے ہر پہلو، ہر خیال اور ہر عمل کو ایمان کے بنیادی ارکان کی روشنی میں آنکا اور پرکھا جاتا ہے۔ اگر اس بنیادی کیلی کو کوئی گھسیٹ پھینکے تو مذہبی ڈھانچے کے جملہ اجزائے تشکیلی ایک دوسرے سے دور دور جا پڑتے ہیں۔

کسی ایمان سے عاری شخص کے لیے، ارکان ایمان بے معنی ہیں اور اس زاویہ نظر سے اُسے ایک مسلمان کی زندگی میں کوئی چیز بھی قابل فہم محسوس نہ ہوگی۔ ایک مخلص عیسائی کے لیے دین، اور دنیا، خیال کی مختلف جہتوں کی نشاندہی کرتے ہیں۔ اگر ان دو کو گڈ مڈ کر دیا جائے تو وہ بلبلا اٹھتا ہے۔ اسلام اس تقسیم کو قبول نہیں کرتا۔ ایک مسلمان کے لیے اس کی عبادت، اس کے جسمانی اعضاء و جوارح کا استعمال، پاکی اور تقدیس کے حصول کی جستجو، منڈی میں اشیاء کا تبادلہ، روزمرہ کے کام اور کھیل کود وغیرہ ایک ناقابل تقسیم کُل کے اجزاء ہیں اور عمل تخلیق کی طرح ان میں کوئی فصل پادرات نہیں۔ مسلمان کی مربوط و مستحکم دنیا کا واحد در ایک ہی کنجی سے کھلتا ہے۔ اور وہ کنجی ہے توحید کا اثبات۔ اور اس اثبات کے بعد جو کچھ وقوع پذیر ہوتا ہے۔ اس کی صدائے بازگشت وجود کے محیط کو چھوتی ہے اور جہان وجود کی سرحدیں لاشعے یعنی عدم وجود سے مس کرتی ہیں۔

اسلام ایسا مذہب ہے جو ہر شے کا احاطہ کرتا ہے۔ اسے یا تو ایک کُل کی حیثیت میں تسلیم کرنا ہوتا ہے یا پھر رد۔ یہ ایک ایسی حقیقت پر ایمان کا نام ہے جو اپنے دائرے سے ہٹی ہوئی کسی دوسری حقیقت کو آزاد و خود مختار وجود رکھنے کی اجازت نہیں دیتی۔ اگر بالفرض محال ایسا ہوتا بھی تو وہ دوسری حقیقت خواہ کس قدر بھی دور اور محبوب ہوتی، اس حقیقت اصلی کو رد کر دیتی جو اپنی ذات میں واحد اور لاشریک ہے۔ اس زاویہ نظر کے معنی یہ نکلتے ہیں کہ کوئی بھی شخص ایک مخصوص نقطہ خیال کو اپنائے بغیر اسلام کے متعلق کچھ کہنے کا مجاز نہیں ہو سکتا اور یہ خیال اسے پوری طرح واضح اور

عیاں کرنا چاہیے۔

اس کتاب کا مصنف یورپی ہے جو کچھ عرصہ قبل ذہنی قبول و توثیق کے نتیجے میں مشرف بہ اسلام ہوا۔ اس سلسلے میں اس کا ايقان یہ تھا کہ تمام الٰہی مذاہب، ایک بلند تر سطح پر ایک اساسی وحدت کے حامل ہیں۔ ایک مذہب کو تبدیل کر کے دوسرے مذہب میں داخل ہونے کے معنی عموماً یہ لیے جاتے ہیں کہ ایک مذہب کے مقابلے میں دوسرے کو رد کر دیا جائے مگر میرے لیے تو یہ ایک تسلیم و قبول کا عمل تھا جس کے پیچھے رو کرنے کی کوئی پچ نہ تھی۔ ہاں اگر کسی شے کو رد کرنا تھا تو وہ تشکیک اور لا دینیت کے خیالاتِ فاسدہ تھے۔

جو شخص دینِ اسلام میں پیدائش کے بجائے انتخاب کے وسیلے سے داخل ہوتا ہے وہ عموماً مذہب کی زمینِ اصلی؛ یعنی قرآن مجید اور سنتِ رسولِ رؤف الرحیم میں اپنی جڑیں گہرائی تک پیوست کرتا ہے مگر یہاں صورتِ حال یہ تھی کہ مسلمانوں کی عادات و روایات اس مصنف کی اپنی نہیں تھیں۔ اس میں مسلمانوں جیسے استحکام کی کمی تھی اور ان کی کمزوریوں سے، اور خاص طور پر ان نفسیاتی الجھنوں سے جو حالیہ تاریخی عوامل کی بنا پر پیدا ہو گئی تھیں، وہ قطعی مبرا تھا۔ اُس نے تقالی میں خود کو عرب بنا کر پیش کرنا بھی پسند نہیں کیا کیونکہ اس کے پیش نظر یہ حقیقت تھی کہ اسلام ایک عالمی مذہب ہے جس کے بنیادی ڈھانچے کا استحکام اور سرد و گرم کی سہار کی قوت کا راز یہ ہے کہ اس میں ہر آنے والی صدی میں نئے نئے ملکوں سے تازہ اور فعال خون داخل ہوتا رہا ہے۔ ایرانیوں، ترکوں، منگولوں، بربروں، افریقیوں، ملائیوں اور ہندوستانیوں نے اسے قوت فراہم کرنے کے ساتھ وہ رسم و رواج توڑ پھوڑ دیتے جن پر عرب نازاں اور مفتخر تھے۔ ان لوگوں نے دینِ اسلام میں ایک نئی روح دوڑائی اور اس کی تہذیب و تمدن میں ایک نئی آب و تاب پیدا کر دی۔ اسلام نے زندگی گزارنے کا ایک بنیادی لائحہ عمل پیش کر دیا تھا جو مسلمانوں کو دوسرے مذہبی گروہوں سے ممتاز و منفرد بناتا تھا۔ جب حبش اسلامی میں بیرونجات سے لوگوں کی آمد ہوئی تو کچھ ہی عرصے میں ان لوگوں نے اس میں ایسے رنگ بھر دیے جو دینی تھے۔ ایک دارالاسلام سے دوسرے دارالاسلام میں پھیلے ہوئے یہ رنگ طاؤس

کی دُوم کی طرح نظروں کو خیرہ کر رہے تھے۔

وہ یورپی اور امریکی جو ذہنی تقلیب کے نتیجے میں اسلام قبول کرتے ہیں، دنیا کی قدیم ترین سرحد پر بھونچک انداز میں تنہا کھڑے ہیں۔ یہ وہ سرحد ہے جسے عیسائیت کے غلبے اور اس کے بعد کے تیرہ سو سالہ وقفے نے مشرق کی اسلامی تہذیب و تمدن سے کاٹے رکھا۔ یہ کئی نوعیتوں سے ایک عجیب و غریب صورت حال تھی۔ تہذیبی اعتبار یہ خطِ فاصلہ دو ایسے حصوں کو منقسم کرتا تھا جہاں کے لوگ باہمی رویوں کے تحت ایک دوسرے سے ناقابلِ فہم حد تک الگ تھلگ تھے۔ ان دو منطقوں میں یکساں انداز میں خود کو ماحول سے ہم آہنگ کرنا ایسا ہی تھا جیسے دو انتہائی بے دار لے پیاروں کے درمیان رسل و رسائل قائم کرنے کی سعی۔ اہل مغرب جس طرح مسلمانوں کو سمجھنے سے قاصر ہیں کچھ اسی طرح مسلمان مغرب کے باسیوں کو سمجھنے میں ہیٹے ہیں جو لوگ دو کشتیوں کے سوار کی طرح ایک پاؤں ایک منطقے اور دوسرا دوسرے منطقے میں جما کر کھڑے ہیں، وہ ان دو مختلف اللسان لوگوں کے درمیان ترجمان کا کردار ادا کرنے کی سعیِ خام میں مصروف نظر آتے ہیں جبکہ حق یہ ہے کہ یہ کام صرف اسی صورت ہی میں کیا جاسکتا ہے جب انہیں دونوں زبانوں پر یکساں مہارت حاصل ہو۔

مغربی مسلمان اپنی سمت تو بدل لیتا ہے مگر اپنا تشخص بدلنے کو تیار نہیں ہوتا۔ وہ اس تہذیب و روایات کے رنگ میں ڈوبا ہوا ہے جس میں وہ پیدا ہوا تھا۔ اس تہذیب و روایات ہی نے اس کے سماجی وجود کی صورت گرمی کی ہے۔ مغرب کا مسلمان وہی سوالات کرتا ہے جو اُس کا کلچر اُسے سمجھاتا ہے۔ دنیا کی بگڑتی حالت اس کے اعصاب پر سوار ہے اور دل و دماغ میں حزن و یاس کی موجیں متلاطم ہیں جنہوں نے اس میں ایک خاص انداز کا ابہام پیدا کر دیا ہے۔ ایسی پریچہ کیفیات اور روایات سے اس کا خمیر اٹھا ہے۔ ایک روایتی اور پابندِ دین مسلمان کے لیے اُس کی اس عجیب و غریب صورت حال کو سمجھنا انتہائی مشکل ہے۔ مغربی مسلمان آج بھی یورپ کے ماضی کی پرچائیوں کی پیٹ میں ہے۔ اس کے آباؤ اجداد کا تکلم ہنوز اس کے لیے گنگ نہیں ہوا؛ تاہم اس

نے خود کو ان سے بہت زیادہ فاصلے پر کر لیا ہے۔

سامی النسل لوگوں کے مزاجوں میں ایک فطری قانونیت ہوتی ہے۔ مسلمانوں میں بھی ایک خاص انداز کی لکیر کی فقیر پائی جاتی ہے۔ وہ الفاظ اور عبارت پر پوری قوت سے توجہ مرکوز رکھتے ہیں۔ اس کے برعکس ایک یورپی قانون کی عبارت سے کہیں زیادہ اس کی رُوح کو اہمیت دیتا ہے۔ جب وہ داخلِ اسلام ہوتا ہے تو ناگزیر طور پر اس جذبے اور نحو کو اپنے ساتھ لپیٹ لاتا ہے۔ اگر دیکھا جائے تو مزاج کے اس میلان سے وہ اپنے منتخب کردہ مذہب کی مفید خدمت اس دور میں کر سکتا ہے جس میں ہر چیز انقلابی انداز سے تغیر پذیر ہے۔

آج جبکہ وقت کے ہاتھوں جامد اور کٹر انداز کی مذہبیت کی دیواروں کو ٹوٹی لگ رہی ہے، سب سے زیادہ ضرورت اس امر کے تعین کی ہے کہ دینِ حنیف کے لازمی اجزاء کیا ہیں اور پھر انہیں پوری مضبوطی سے تھام لیا جائے۔ جب ہم یہ بات کہتے ہیں تو اس کے معنی یہ ہرگز نہیں لیے جاتے چاہیں کہ دینِ مبین کی عمارت کا کوئی حصہ غیر اہم ہے بلکہ مقصود تو اس بات پر زور دینا ہے کہ جب کوئی قصر زیرِ محاصرہ ہو اور دشمن اس کے بیرونی حصار کو درہم برہم کر دے تو ہمیں اس کے اندرونی موڑ چوں کو قوت بہم پہنچانے کے لیے سامان کرنا چاہیے۔

یہ کتاب ان لوگوں کے لیے لکھی گئی ہے جن کے دماغوں کی ساخت و پروخت مغربی تمدن کے زیر اثر ہوئی ہے۔ اس میں اس بات کی نشاندہی کی گئی ہے کہ موجودہ دور کی دنیا جیسی کچھ بھی ہے اسی تہذیب کی پروان چڑھائی ہوئی ہے۔ میں اپنے جدید تعلیم یافتہ ہم مذہبوں کے لیے اتنا ہی کچھ لکھتا ہوں جتنا غیر مسلموں کے لیے۔ اول الذکر گروہ میں ایسے بے شمار افراد پیدا ہو گئے ہیں جو اس دین کو جس میں کہ وہ پیدا ہوئے ہیں، بیرونی لوگوں کی آنکھوں سے دیکھ کر دوبارہ بخز یا قی نظر ڈالنے کی سعادت سے بہرہ ور ہو رہے ہیں۔ انہیں اپنے دین کے متعلق روایتی دلائل و براہین قبول نہیں۔ وہ اس وقت تک مناسب و موزوں تھے جب اسلام اپنے نول میں بند تھا۔ اپنے اصل

کی طرف لوٹنے کے لیے انہیں اب زیادہ گہرا غوطہ لگا کر طویل مسافت طے کرنا ہوتی ہے۔ ایسے ہی متجسس لوگ اپنی معلومات کی روشنی میں اس کتاب کی قدر و قیمت کا اندازہ کر سکیں گے۔ وہ غیر مسلم جو اسلام کی فہم کا شوق تو رکھتے ہیں مگر مذہبوں کے تقابلی مطالعے کا میلان نہیں رکھتے۔ انہیں یقیناً یہ پوچھنے کا حق ہے کہ جو کچھ اس کتاب کے مصنف نے لکھا ہے کیا وہ صحیح اور قدیم عقائد کے مطابق مستند سمجھا جاسکتا ہے؟

ان کے اس سوال کا کوئی سادہ اور دو ٹوک جواب نہیں دیا جاسکتا کیونکہ مسلمانوں کی Orthodoxy (راسخ الاعتقادی) کی کوئی ہمہ گیر و ہمہ قبول قسم کی تعریف نہیں کی جاسکتی۔ "Orthodoxy" ایک ایسی اصطلاح ہے جس کے لیے عربی زبان میں کوئی مترادف لفظ نہیں۔ ویسے بھی اسلام میں پاپائیت کا کوئی نظام موجود نہیں۔ ہو سکتا ہے شیعہ ایران میں اس کی کوئی شکل ہو؛ تاہم مجھے یہ کہنے میں کوئی باک نہیں کہ اصولاً نئے دین کے لیے قرآن سے بڑی کوئی سند نہیں۔ اب ہم کیا ایمان رکھتے ہیں؟ یا کچھ دوسرے لوگوں کا ايقان کیا ہے؟ یہ معاملہ اُس وقت تک انفرادی بصیرت کے ذیل میں آئے گا جب تک ہم شریعت اور اجماع امت سے بہت دور نہیں جا پڑتے اور آج اجماع امت کی ضرورت ایک کھلا سوال بن کر ہمارے سامنے معلق ہے۔

اگر ہم عیسائیت کی اصطلاح "آرتھوڈوکسی" (راسخ الاعتقادی) کو عاریتاً لیں تو اس حوالے سے کہا جاسکتا ہے کہ "سٹی آرتھوڈوکسی" یا "سٹیوں" کا اپنے عقائد کو خالص اور برحق سمجھنے کا تصور دسویں صدی عیسوی میں اُبھرا اور اس نے بعد کے دو سو سال میں اپنے خدو خال نمایاں کیے۔ یہ ایک طرح کا اجماع امت تھا اور اس کی حیثیت اُن متضاد اور متخارب نظریات کے مابین جن سے امت کا اتحاد پارہ پارہ ہونے کا خطرہ تھا، ایک راہ معتدلہ کی سی تھی۔ اس میں اختلاف رائے کے واسطے خاصی گنجائش تھی۔ یہ راستہ دین کی خالصیت اور ملت مسلمہ کے فرد ہونے کی تنگ نظر شرائط کے رد عمل کے طور پر اُبھرا۔ سنیت کی تصریح کے مطابق ہر وہ شخص مسلمان کہلانے کا اہل ہے جو کلمہ طیبہ "لا الہ الا اللہ محمد رسول اللہ" پر ایمان رکھتا ہو۔ چونکہ انسان ضعیف دلوں کا حال

جاننے کا وصف نہیں رکھتا، اس لیے اخلاصِ قلب کا فیصلہ اللہ ہی کر سکتا ہے۔  
اب عملی طور پر شاید یہی چند لوگ ہوں جو لا الہ الا اللہ محمد رسول اللہ کے  
اس سادہ اور زبانی اقرار کے عواقب و عوامل پر نظر رکھے بغیر کسی کو مسلمان قرار دینے کے  
حق میں ہوں۔ — مسلمان صرف ایک خدا پر یقین رکھتا ہے جو تمام تر قوت کا حامل اور  
لا شریک ہے۔ وہ ان تمام نبیوں پر بھی ایمان رکھتا ہے جنہیں انسانوں کو راہِ ہدایت دکھانے  
کے لیے اللہ جل و علا ابتدائی وقت سے مبعوث کرتا رہا ہے اور وہ اس بات پر بھی یقین  
رکھتا ہے کہ حضرت محمد مصطفیٰ صلی اللہ علیہ وسلم کی بعثت کے بعد نبیوں کی آمد کا سلسلہ  
ختم ہو چکا ہے اور اس کے بعد اب احکاماتِ الہی کی آمد بھی منقطع ہو چکی ہے۔ اسے اس  
پر بھی یقین واثق ہے کہ قرآنِ مبین کلامِ الہی ہے اور اس بات پر بھی کہ اس میں ایک  
حرف کا بھی رد و بدل ہوا ہے، نہ ہو گا۔ وہ ایمان کے قصرِ مقدس کے پانچ بنیادی ستونوں  
جنہیں ارکانِ ایمان کہا جاتا ہے کی شہادت بھی دیتا ہے۔ وہ نمازِ پنجگانہ، زکوٰۃ، رمضان  
کے روزوں اور مالی وسائل اگر اجازت دیں تو مکہ مکرمہ جا کر حج ادا کرنے پر بھی ایمان  
رکھتا ہے۔

اگر کوئی مسلمان پہلے رکن کو چھوڑ کر ایمان کے ایک یا دو ستونوں کی طرف توجہ  
نہیں دیتا تو پھر بھی اسے ایمان والوں میں شمار کیا جاسکتا ہے؛ تاہم اگر وہ ان کی ضرورت  
سے منکر ہو جائے تو اسے ملتِ اسلامیہ سے خارج سمجھا جائے گا۔ قرآنِ مبین نے مسلمانوں  
کے ایمانی اعمال کی گواہی ان الفاظ میں دی ہے:

أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ  
كُلٌّ أَمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ سَلَامًا لَفَتَّقُ بَيْنَ  
أَحَدٍ مِّنْ رُّسُلِهِ سَوْقَالُوا سَمِعْنَا وَأَطَعْنَا غُفْرَانَكَ رَبَّنَا  
وَالْيَاكُ الْبَصِيرُ

رسول اس کتاب پر جو ان کے پروردگار کی طرف سے ان پر نازل ہوئی،

ایمان رکھتے ہیں اور مومن بھی۔ سب خدا پر اور اس کے فرشتوں پر اور اس کی کتابوں پر اور اس کے پیغمبروں پر ایمان رکھتے ہیں (اور کہتے ہیں) کہ ہم اس کے پیغمبروں سے کسی میں کچھ فرق نہیں کرتے اور وہ (خدا سے) عرض کرتے ہیں کہ ہم نے (تیرا حکم) سنا اور قبول کیا۔ اسے پروردگار! ہم تیری بخشش مانگتے ہیں اور تیری ہی طرف لوٹ کر جانا ہے۔ (بقرہ (۲): ۲۸۵)

ان آیات مبارکہ سے ”مومن“ ہونے کی ایک شرط یہ بھی ابھر کر سامنے آئی ہے کہ جمعیتِ مسلمین کے لیے قرآن کو اللہ کی نازل کردہ کتاب کی حیثیت سے تسلیم کرنا لازم ہے۔ اس کے معنی یہ ہونے کہ قرآنِ مبین کے کسی حصے یا کسی ارشاد کا انکار ”ایمان“ کو وسوسے اور تذبذب میں بدل سکتا ہے۔ قرآنِ کریم کی وہ آیات جو قوانین سے متعلق ہیں بالکل واضح ہیں؛ تاہم اس کے کچھ حصے ایسے بھی ہیں جس کی مختلف انداز میں تعبیرات کی جاسکتی ہیں اور ان کے متعلق کہا جاتا ہے کہ ہر آیت میں معنی تہہ در تہہ ہیں۔ اس صورتِ حال کے تحت قدرتی طور پر بعض آیات کی تشریح تغیرات سے دوچار ہوتی ہے عام طور پر ان تغیرات کو ان شرط کے ساتھ تسلیم کر لیا جاتا ہے کہ انہیں لفظی ترجمے سے مختلف نہیں ہونا چاہیے۔

یہی وجہ ہے کہ اسلام کی پوری تاریخ میں فہمِ سلیم، مذہبی جوشش، ہٹ دھرمی، تقصیب اور کثرت سے نبرد آزما رہی ہے اور Orthodoxy کی ایک جامع تعریف کی متقاضی نظر آتی ہے۔ اور اب اس کا تعین اجماعِ امت ہی کے ذریعہ ہو سکتا ہے۔ فی زمانہ بہت سے مسلمانوں نے مختلف وجوہ کی بنا پر جن میں آج کی اصطلاح میں تشخص کا بحران بھی شامل ہے، تنگ نظری اور لفظ پرستی میں پناہ لے لی ہے۔ ہر مخصوص گروہ اپنی لفظی تاویلات پر مصر نظر آتا ہے جس کے نتیجے میں ائمہ تلخ مناقشات کا شکار ہے اور فکر خیال کے مختلف گروہوں میں بٹ کر رہ گئی۔ اب نوبت یہاں تک پہنچ چکی ہے کہ آج اگر کوئی مسلمان اسلام پر کچھ بولنے یا لکھنے کی جسارت کرتا ہے تو اس پر کفر و بدعت کی تیغ چلا دی جاتی ہے۔ اس غریب کو ازمنہ قدیم کے عیسائیوں کی طرح (جب ان کے نزدیک



مذہب ابھی زندگی اور موت، نجات اور عذاب کا معاملہ تھا) اسی قسم کے کفر و شرک کے فتوؤں سے ہراساں ہو کر پھونک پھونک کر قدم رکھنے ہوتے ہیں۔ مسلمان مصنف ان الزام تراشیوں کو فراخ موصلگی سے برداشت کرتا ہے اور ان میں کسی قوت کے بجائے کمزوریوں کے آثار ٹول لیتا ہے۔

اب جہاں تک "بدعت" یعنی فکرِ اسلامی میں کسی نئی راہ کے نکلنے کا تعلق ہے تو حقیقت یہ ہے کہ کام بہت مشکل ہے؛ البتہ یہ آسان ہے کہ ان چیزوں کو جنہیں فراموش یا نظر انداز کیا جا چکا ہے، دوبارہ متعارف کرانے کی سعی کی جائے۔ اکثر ایسا ہوتا ہے کہ جس خیال کو ہم مذہب میں ایک نیا نظریہ سمجھتے ہیں، کچھ عرصے بعد یہ پتا چلتا ہے کہ اسے تو فلاں فلاں مسلم فلسفی ایک ہزار سال پہلے قائم کر چکا ہے۔

مغربی مسلمان کی صورت حال یہ ہے کہ ایک طرف تو اس کی Orthodoxy پر اس کے ضرورت سے زیادہ تنگ نظر ہم مذہب ساتھی نکتہ چینی کرتے ہیں تو دوسری طرف اسے ان غیر مسلموں کا بدعت تنقید بننا پڑتا ہے جن کے رابطے اسلامی دنیا سے ہیں۔ وہ شور مچا دیتے ہیں کہ وہ حقائق کے خلاف اسلام کا تصور خیال انگیز انداز میں پیش کر رہا ہے۔ یہ حقائق عمل و حلین سے متعلق ہوتے ہیں، اصولوں سے متعلق نہیں ہوتے اور اس پر یہ ذمے داری عائد نہیں ہوتی کہ وہ تاریخ کے کسی خاص دور کے مسلمانوں کے روش و اعمال کی مدافعت کرے۔

جہاں تک عام انسانوں کا تعلق ہے تو یہ بات یاد رکھنا چاہیے کہ صالح مردوزن کی تعداد دنیا میں بہت زیادہ نہیں۔ پھر یہ بات بھی عملِ نظر ہونی چاہیے کہ بدی ہمیشہ مذہب کے باوے میں مستور ہو کر نیکی کا منہ پڑانے آموجود ہوتی ہے۔ فی زمانہ سیاسی نظریے، بدظنیت اور حماقت جاذبِ نظر لباسوں میں ملبوس بڑے اعتماد سے سڑکوں، گلیوں پر خراماں نظر آتے ہیں۔

یہ بیوقوفانہ سی بات ہوگی کہ اُمتِ مسلمہ میں گروہی مفادات اور فرقہ بندیوں پر پردے ڈال کر ان کی مدافعت میں بحث و تھمیس کی بجائے اور مسلم ملکوں کے

درمیان خونریز جنگوں، مسلم رہنماؤں کی منافقت امیروں کی بدعنوانیوں اور پُرجوش لوگوں کی جنوں خیز رویوں سے صرف نظر کیا جائے ان لوگوں نے یہ تک تو مہلا دیا ہے کہ رحم و عطف و کا بنیادی قانون کیا ہے اور عقل و ذہن کے استعمال کو کیوں واجب کیا گیا ہے۔

سچ تو یہ ہے کہ ہم ایک پرفتن دور میں سانس لے رہے ہیں۔ فتنے کے معنی عام طور پر شہروں میں افراتفری اور انتشار، کے لیے جاتے ہیں۔ اس کے لیے خمیر مچھوٹنے کی اصطلاح بھی استعمال کی جاسکتی ہے۔ خمیر کا خاصہ یہ ہے تلچھٹ نیچے سے اُٹھ کر اوپر کی سطح پر آن براجتا ہے۔ اس حقیقت کے ساتھ یہ بھی نظر میں رکھنا چاہیے کہ اُمتِ مسلمہ میں قومیت کے اعتبار سے ریاستوں کی تقسیم کے باوجود مسلمان ابھی تک کسی آدمی کا تشخص قومیت یا نسل کی نوعیت سے کرنے کے بجائے اس مذہب کے حوالے سے کرتے ہیں جس میں وہ پیدا ہوا۔ یہ اس لیے کہ ان کے لیے یہ باور کرنا محال ہوتا ہے کہ دنیا میں ایسے لوگ بھی بتے ہیں جو سرے سے کسی خدا کے وجود کو مانتے ہی نہیں۔ بنا بریں عادتاً وہ ہر یورپی اور امریکی کو عیسائی سمجھتے ہیں اور اکثر عیسائیوں کی برائی ظاہر کرنے کے لیے ہٹلر کی مثال دیتے ہیں۔ عین اسی اندازِ نظر کے تحت جو بھی شخص اسلامی دنیا میں پیدا ہوتا ہے، اُسے مسلمان قرار دیا جاتا ہے۔ مغربی دنیا کے لوگ اسی حوالے سے ہر چھوٹے موٹے، گھناؤٹے، ظالم اور سفاک شخص کو جو اسلام سے اتنا ہی دُور ہوتا ہے جیسے ہٹلر عیسائیت سے تھا، مسلمان سمجھ لیتے ہیں اور مذہب کا معیار اسی قسم کے لوگوں کے اعمالِ فاسد سے قائم کرنے لگتے ہیں۔

بہر حال سطح کے نیچے ایسے ہزاروں مردوزن موجود ہیں جو مثالی مسلمان کہے جاسکتے ہیں۔ وہ اسلام کو آج بھی اسی طرح سینے سے لگائے ہوئے ہیں جیسے قرونِ اولیٰ کے لوگ لگائے ہوئے تھے۔ اسی زمانے میں ایسے اہلِ صفا بھی ہیں جن کی محبتِ الہی بڑے بڑے گنہگاروں کے اعمال کو موم کی طرح پگھلا کر مصفیٰ کر دیتی

ہے۔ اسلام ہمیشہ مسلمان لیڈروں اور قائدین کے قلوب و اعمال میں نہیں ملتا اور نہ ہی لازمی طور پر سرکاری قسم کے مبلغین کے سینوں میں جاگزیں ہوتا ہے بلکہ اسلام انہیں ملتا ہے جو اس کی جستجو کرتے ہیں۔ اسلام اپنا اظہار مختلف صورتوں میں کرتا ہے کسی سنجیدہ اسلامی مطالعے کی روح و وحدت فی اکثریت میں پرتو فگن ہوتی ہے۔

حضرت محمد صلی اللہ علیہ وسلم ایک عرب تھے۔ قرآن کریم عربی زبان کا ایک صحیفہ ہے۔ یہ ایک ایسی پاک زبان ہے جس کے اپنے ڈھانچے میں حقیقت مجرہ جلوہ پیرا ہے۔ اس نوعیت سے دیکھیے تو ہر مسلمان کسی نہ کسی اعتبار سے "مستعرب" ہوتا ہے اگرچہ اس عمل نے اسلامی تہذیب کے مختلف اور متنوع رنگوں میں ایک انفرادیت و یک رنگی پیدا کر دی ہے؛ تاہم اس سے ایک تو نگر اور زرخیز کلچر کی وہ نیرنگیاں ختم نہیں ہو گئیں جو مختلف نسلی اور تاریخی تنوعات نے پیدا کی تھیں۔ یہ صحیح ہے کہ مذہب کے قوانین اور اصول سادہ ہیں لیکن انہیں بروئے کار لانے کی جہتوں اور نوعیتوں کو محدود نہیں کیا جا سکتا۔

آنے والے ابواب میں انشاء اللہ یہ دکھانے کی کوشش کروں گا کہ مسلمان ہونا کیا معنی رکھتا ہے؟ اور اس امر کا مطالعہ کیا جائے گا کہ وحی الہی، جو کہ ایمان کی روح ہے، کی روشنی میں عقائد، تاریخ اور معاشرتی زندگی کی کیا معنویت بنتی ہے۔ اسلامی تہذیب بہر حال انسانوں ہی نے تشکیل دی ہے۔ اس کے حسن و قبح، جیسے کچھ بھی ہوں، کالب لباب یہ ہے کہ یہ اسی سرچشمے سے نکلی ہے اور اپنی بھرپور کیفیات میں یہ الہی رفعتوں کی حامل ہے جس کا احاطہ کرنا از بس مشکل ہے۔ اپنے ہر بیان اور توضیح کے سلسلے میں، میں بخوشی ایک ہی فارمولا (کلیہ) پیش کروں گا جو اسلامی حوالے سے بڑی اہمیت رکھتا ہے اور وہ ہے "واللہ اعلم" یعنی یہ کہ اللہ بہتر جانتا ہے اور یقیناً اسی کی ذات سب سے بہتر جانتی ہے۔ اس لیے تمام لکھنے والوں کو اپنی حدود، اپنا ذہنی پس منظر اور اللہ کے آگے اپنی لاعلمی کو اسی انداز میں پیش نظر رکھنا چاہیے جیسے زندوں کو موت۔

واللہ اعلم



## اسلام اور یورپ

ایک زمانہ تھا کہ یورپ میں شہنشاہیت عروج پر تھی جس کی بنا پر وہاں کے لوگ دوسری تہذیبوں کو نفرت کی نگاہ سے دیکھتے تھے۔ شہنشاہیت کے زوال کے بعد، حالیہ زمانے میں اسلام سے دلچسپی کا رجحان پیدا ہو گیا ہے۔ اس رجحان میں تیل کی دولت سے مالا مال مسلم ریاستوں کی مساعی کو بھی دخل ہے۔ جنہوں نے ڈھائی سو برس کے عرصے میں پہلی بار عالم اسلام سے عملی شناسائی ہم پہنچانے کے لیے بہت کچھ کیا ہے۔ اب دُنیا ئے اسلام کے متعلق یورپ میں معلومات اور مواد کی کمی نہیں۔ کتب خانوں کی الماریاں اسلامی کتابوں سے اُٹی پڑی ہیں۔

رہا یہ امر کہ معلومات کے اس طُور مارنے اسلام کو سمجھنے اور اس کے ساتھ سازگاری کی کوئی کلید فراہم کی ہے یا نہیں کہ جس کے بغیر افہام و تفہیم بے معنی ہے، بالکل الگ سوال ہے۔ ہم میں سے جو لوگ اسلام اور یورپ کے درمیان افہام و تفہیم کی کھائی پائنے کے لیے پُل تعمیر کرنے کی ضرورت

ممسوس کرتے ہیں، وہ تو اس مواد اور مساعی سے کبھی مطمئن نہیں ہو سکتے۔ اگر حقیقت کو قبول کرنے کا اشارہ کمزور اور مسخ شدہ ہو تو وہ حقیقت کوئی اہمیت نہیں رکھتی۔ پھر یہ اشارے اپنی حقیقت میں کتنے ہی مبہم اور کمزور کیوں نہ ہوں، ضروری ہے کہ ابلاغ کے لیے درست الفاظ اور موثر ترین ذرائع بار بار بروئے کار لائے جائیں۔

اسلام اور مابعد کی مسیحی ثقافت کی طرح اسلام اور عیسائیت کے مابین ابلاغ کے راستے میں بعض گونا گوں مشکلات حائل رہی ہیں۔ اہل مغرب نے اسلام کے متعلق جو کچھ بھی لکھا ہے (اور جسے ہم آج مستشرقین کی تصانیف سے موسوم کریں گے) اُس کے پس پشت بالعموم ازمنہ وسطیٰ کی تند و تلخ مناظرہ بازی کار فرما نظر آتی ہے۔ عیسائیت کا سلطنتِ روم پر قابض ہونے سے لیکر ساتویں صدی عیسوی تک یہ سوچنا ایک حد تک درست تھا کہ اس کے پیغام کو عالمگیر مقبولیت حاصل ہوگی اور کوئی طاقت اُسے پھیلنے سے روک نہیں سکے گی، مگر ساتویں صدی ہی میں اسلام نے عیسائیت کے آگے بڑھتے ہوئے قدم روک دیے۔ تب تقویٰ ہی عیسائیوں کو ان شدید صدمات برداشت کرنے کی طاقت عطا کر سکتا اور اس خیال سے بچا سکتا تھا کہ نیا مذہب (اسلام) نازل کر کے خدا خود (نعوذ باللہ) کسی سنگین غلطی کا ترکیب ہوا ہے۔ مسیحی دور کا مصر، فلسطین اور مشرقِ قریب کے دوسرے علاقے ایک عفریت کی زد میں آگئے تھے جو بغیر کسی اطلاع کے صحرائے عرب سے نمودار ہوا تھا اور جس نے دنیا کی بنیادیں ہلا کر رکھ دی تھیں اور ظلمت کے سائے براہِ راست مسیحی دنیا کے قلب یعنی ارضِ مقدس پر محیط ہو چکے تھے۔

اُدھر تصویر کا دوسرا رخ یہ تھا کہ اسلام کے ہتھیار موثر اور مضبوط تھے جبکہ عیسائیت کے کمزور اور زنگ خوردہ، اس لیے اُس نے الفاظ ہی کے نیرو تیر تراش کر اسلام سے مقابلے کی ٹھانی۔ پہلے اس نے دینِ اسلام کو بدعت گردانا، پھر اسے باطل اور شیطانی قرار دے کر زبان کے اسلحہ خانے کا پورا ذخیرہ تیغ و تفتک اس کے

خلاف پروپیگنڈے بازی میں اسی طرح جھونک دیا کہ نازی جرمنی کے سابق رئیس انتشار آ  
 آنجہانی ڈاکٹر گوپلز کی آنکھیں بھی شاید ندامت سے جھجک جاتیں۔ عیسائی مصنفین و  
 مبلغین کی طرف سے اسلام کے خلاف انتہائی نکر وہ انداز کی ہرزہ سرائی کی گئی  
 جس کی صدائے بازگشت بعض مواقع پر آج بھی سنائی دے جاتی ہے۔ اس ذہنیت  
 کی کچھ مثالیں ملاحظہ فرمائیے۔ پوپائے روم انوسینٹ سوم نے، حضرت محمد صلی اللہ علیہ  
 وسلم کا شخص عیسائیت کے دشمن کی حیثیت سے کیا اور اپنے پیروؤں کے سامنے آپ  
 کی یہی شبیہ پیش کی۔ اس کے تقریباً سات سو سال بعد ہم جو ڈوفٹی، (Doughty) نے  
 پیغمبر اسلام علیہ الصلوٰۃ والسلام کو دنعوذ باللہ ایک جلسا ز عرب قرار دیا۔ ۱۹۳۶ء میں  
 طبع ہونے والی اسے۔ ایل فشر کی کتاب "اسے ہسٹری آف یورپ" (تاریخ یورپ)  
 میں حضور اکرم صلی اللہ علیہ وسلم کی شانِ اقدس میں یہ گستاخانہ کلمات استعمال کیے  
 گئے کہ "وہ ایک مکار، پُر ہوس اور عقل سے عاری شخص تھے" (نعوذ باللہ)۔ اسی کتاب  
 میں قرآنِ مبین کے ارشادات کو ہدیہان سے موسوم کیا گیا تھا۔ (نعوذ باللہ)۔ یاد رہے  
 یہ کتاب ۱۹۳۶ء کے بعد کتنے ہی سالوں تک مدارس اور تعلیمی اداروں میں ایک  
 انتہائی معیاری کتاب تصور کی جاتی رہی۔

بہر کیف، عصر حاضر کا مسلمان ان کتابوں سے جن میں مغربی مصنفین نے واضح  
 اور کھلے انداز میں اسلام کے خلاف تعصبات کا اظہار کیا ہے کہیں زیادہ ایسی  
 کتب سے مضطرب اور بے چین ہوا ٹھناتا ہے جن میں بظاہر اسلام کے ساتھ ہمدردانہ  
 رویہ اختیار کیا جاتا ہے، کیونکہ عام طور پر ایسی ہی کتابوں میں پس پردہ وہ عناصر ہوتے  
 ہیں جو اس کے ایمان کی بنیادیں ہلا کر رکھ دیتے ہیں۔ مثلاً بعض مصنفین نے ڈھکے چھپے  
 لفظوں میں یہ قیاس آرائی کی ہے کہ (نعوذ باللہ) قرآن مجید حضرت محمد صلی اللہ علیہ وسلم  
 کی تصنیف تھی۔ اب اگر فرض کر لیا جائے کہ قرآن مجید کا کوئی شخص مصنف تھا، پھر اس  
 انسان کی خواہ کتنی بھی تعریف کی جائے، اس کے یہی معنی نکلیں گے کہ اسلام کی مکمل  
 نفی کرنے میں کوئی کسر نہیں چھوڑی گئی۔ اس قبیل کے بیشتر مغربی مصنفین، پیغمبر اسلام

کی عظمت ایک ہوشیار سکول ماسٹر کی طرح بیان کرتے ہیں۔ وہ پیغمبر اسلام صلی اللہ علیہ وسلم کی شخصیت میں کئی دلکش اور قابل ستائش پہلو ظاہر کرتے ہیں، خصوصاً دشمنوں کے ساتھ آپ کا کریمانہ برتاؤ جس پر حیرت و استعجاب کا اظہار کرتے ہوئے انہیں انتہائی مخلص، باعظمت اور شجاع قرار دیتے ہیں؛ تاہم ان کی تحریروں کا لب و لہجہ کچھ اس انداز کی ترجم آمیزی لیے ہوتا ہے، جیسا آج کل یورپین لوگ تیسری دنیا کے پس ماندہ یا ترقی پذیر لوگوں کا ذکر کرتے ہوئے اختیار کرتے ہیں۔

مستشرقین کی ایسی کتابوں میں ایک خاص قسم کا ابہام پایا جاتا ہے جنہیں پڑھنے سے یہ بات ظاہر ہوتی ہے کہ ابھی وہ یہ فیصلہ نہیں کر پائے ہیں کہ دراصل اسلام خدا کا نازل کردہ مذہب ہے بھی یا نہیں۔ اور یہ روش بیشتر مغربی مصنفین کے ہاں پائی جاتی ہے۔ حد تو یہ ہے کہ برطانوی ماہر اسلامیات، ڈبلیو منٹگری واٹ (W. Mont-gomery Watt) بھی اس امر میں تذبذب کا شکار ہیں۔ چنانچہ وہ اپنی کتاب ”محمدؐ“

پیغمبر اور سیاست داں“ Mohammad - Prophet and Statesman میں کہتے ہیں:

”ان کے (حضور اکرمؐ کے) تشہیر کردہ تمام خیالات اور نظریات درست اور معقول نہیں تھے مگر اللہ کے جوہد و کرم سے وہ انسانوں کو پہلے کے مقابلے میں ایک بہتر مذہب مہیا کرنے میں کامیاب ہو گئے۔“

مصنف چونکہ خود عیسائی ہے اور عیسائیت کا ظہور اسلام سے پہلے ہو چکا تھا، اس لیے بعض لوگ یہ قیاس کرتے ہیں کہ مصنف کا قلم کچھ بہک گیا ہے، پھر یہ سمجھ میں نہیں آتا کہ اللہ کا جوہد و کرم حضرت محمدؐ صلی اللہ علیہ وسلم کے دین کو جزوی طور پر بہتر بنانے پر کیوں مائل ہوا۔ دوسرا سوال یہ بھی ابھرتا ہے کہ آخر وہ کون سی کسوٹی ہے جس پر جانچنے کے بعد یہ حقیقت معلوم کی گئی کہ پیغمبر اسلام صلی اللہ علیہ وسلم کے کچھ خیالات تو سچائی پر مبنی تھے جبکہ آپ کے بعض نظریات (نعوذ باللہ) نادرست تھے۔ اب ذرا ان کے اس بیان کو عیسائیت پر منطبق کر کے دیکھئے اور مشاہدہ کیجئے کہ ایک عیسائیت کے پیرو پر اس بات کا کیا رد عمل ہوگا، اگر اُس سے یہ کہا جائے کہ حضرت



عیسائی کے تمام خیالات اور نظریات تو درست نہ تھے، تاہم چونکہ عیسائی مذہب یونانی اور رومی مذاہب سے قدیم ہے، اس لیے وہ ان سے بہتر ہے۔

جہاں تک عیسائی مصنفین کا تعلق ہے، تو ان کی بعض بندشیں اور حدود، مناسب اور قابل قبول تصور کی جاسکتی ہیں، مثلاً ان سے یہ توقع، نہیں کی جاسکتی کہ وہ اپنے مذہب کے اصولوں سے صداقت نہ برہیں، لیکن یہ حقیقت کہ وہ خود ایک عیسوی مذہب کے پیرو ہیں، اس بات کی ضرورت قاضی ہے کہ ان میں اس حد تک فہم تو ہو جس سے کچھ دروازے کھل سکیں، کیوں کہ بعض اوقات یہی وصف مسئلہ کی تہہ تک پہنچنے میں مدد دیتا ہے۔ اس گروہ میں کچھ ایسے لوگ بھی ہیں جو یہ جانتے ہیں کہ کسی دوسرے مذہب کے متعلق احترام کے دائرے میں بات چیت کرنا اس مذہب کے ماننے والوں ہی کے لیے شائستگی نہیں قرار پاتا، بلکہ یہ خدا کے ساتھ بھی شائستگی اور تہذیب برتنے کے مترادف ہے۔

اس بات کی صراحت مشہور کیتھولک ماہر اسلامیات ایمیل ڈرمنگھم (Emile

Drimingham) نے بڑی خوبی سے اپنی کتاب "حیات محمد" (Life of Mohammad) میں کی ہے۔

اسلام اور عیسائیت کے درمیان حائل رکاوٹوں کا ذکر کرتے ہوئے وہ کہتے ہیں:

"سچی اضافیت کا تصور، حقیقتِ مطلق کو فنا نہیں کرتا" اسی نکتے کی مزید صراحت کرتے ہوئے وہ لکھتے ہیں کہ "وحی الہی، انسان کی زبان پر جاری ہوتی ہے اور اس میں وقت اور مقام کا لحاظ ہوتا ہے۔ ہمیں جو تضاد نظر آتا ہے وہ وقت کے منشور میں نورِ ازل کے انعطاف کے سوا اور کچھ نہیں۔"

ڈرمنگھم بھی اپنی محبتِ اسلام کے باوصف جس کی خاطر انہوں نے الجزائر میں اپنی زندگی ختم کر دی تھی، بعض مقامات پر اپنی عیسائیت سے تجاوز نہیں کر سکے۔

1. London: Routledge, 1930.

بیشتر مسلمان ایک متعلقہ مگر حریف مذہب سے فطری شکوک کے باعث اسلام کے بارے میں عیسائی کی تحریر پر اعتماد نہیں کرتے اور ان کے مقابلے میں لا اور یوں کی تصانیف کو ترجیح دیتے ہیں؛ حالانکہ اُن کی یہ روش درست نہیں۔ ایک مذہب کا پیرو دوسرے مذہب کے پیرو کے ساتھ ہم کلام ہو سکتا ہے؛ چاہے یہ ہم کلامی اختلافی مسئلے کے پس منظر میں ہی کیوں نہ ہو۔ اس کے برعکس ایک لادین گونگا ہوتا ہے اور پھر جہاں تک معروضیت کا تعلق ہے تو اس نام کی کوئی چیز اُن کے ہاں پائی نہیں جاتی۔

دوسرے گروہ کے نقطہ نظر سے جب کوئی بھی آزاد خیال لا اوری اہل مغرب کا (جو کہ پیداوار ہے ایک مخصوص تہذیب اور دور تاریخ کا) بغور مشاہدہ کرتا ہے تو اُس پر بلاخطا یہ حقیقت منکشف ہوتی ہے کہ اس نظریے کا حامل شخص ایک بے دین عیسائی ہونے کے علاوہ اور کچھ نہیں۔ ہو سکتا ہے ایمان کے لحاظ سے وہ اپنے دین کے بہت قریب ہو مگر جب وہ عیسائیت کے خلاف کچھ بولتا ہے تو یہ اختلاف گویا اُن اصولوں کے نام پر ہوتا ہے جو اس نے لاشعوری طور پر عیسائی مذہب سے اخذ کر رکھے ہیں یعنی اُن ایشیائی اور افریقی لوگوں کی طرح جو اپنے استعماری آقاؤں سے اخذ کیے ہوئے اصولوں کے سہارے استعمار کے خلاف صف آراء ہیں اور آئے دن اپنے ردِ عمل کا اظہار کرتے رہے ہیں۔ پس کسی عیسائی مصنف کے کھٹکے اور بر ملا تعصبات، کسی لا اوری کے درپردہ تعصبات سے کہیں بہتر ہیں۔ اصولی طور پر اسلام سے متعلق غیر مسلموں کی تصانیف کی محدود تعداد سے کچھ فرق نہیں پڑتا۔ ان سے کسی مسلم کو دین حاصل کرنے کی جستجو ویسے بھی نہیں کرنا چاہیے بالکل اسی طرح جس طرح عیسائیت کے تفہیم کے لیے کوئی عیسائی کسی غیر مسیحی مصنف کی تحریر کا سہارا نہیں لیتا۔ اب یہاں یہ سوال پیدا ہوتا ہے، کیا مسلم مصنفین اس ضرورت کو جو بلاشبہ شدت سے موجود ہے، پورا کرنے کی اہلیت نہیں رکھتے؟

بہت سے مسلمان علما کم از کم اپنی ہی گفتگو میں اس امر کا اقرار کرتے ہیں کہ مغرب کی تہذیبی سرحد کے اُس پار مذہب اسلام کی افہام و تفہیم کی بڑی حد تک کمی رہی ہے۔

وہاں ایسا مواد دستیاب نہیں جو آج کے تقاضے پورے کر سکے، جس کا نتیجہ یہ ہے کہ مغرب کا مسلم مصنف ایسے آلات کو استعمال کرنے پر مجبور ہوتا ہے جو اس کے ہاتھوں میں اچھی طرح سماتے ہی نہیں۔ اس کے ساتھ ہی ایک بڑی وقت یہ بھی ہے کہ روایتی انداز کے مسلم علما جنہوں نے خود کو جدید تہذیب اور مغربی افکار سے بچا رکھا ہے، مغربی ذہن خاطر خواہ طور پر سمجھ نہیں پاتے۔ وہ ان کے لیے اسی طرح اجنبی ہے جیسے کہ ازمنہ وسطیٰ میں عیسائیوں کے لیے مسلمانوں کا طرز فکر! نشاۃ ثانیہ کے بعد یورپ کے باسیوں نے روایتی تہذیبوں کے پشتے اور رکاوٹیں عبور کر لیں اور کمرہ ارض میں خوب جہاں گردی کی جس کے باعث وہ ایسے پر تکلف بن گئے کہ مقابلتاً دوسری تہذیبیں انہیں بے حقیقت نظر آنے لگیں۔ ایک زمانے میں صورت حال اس کے برعکس تھی۔ تب یونانیوں کے معصوم اور بے داغ شباب کے مقابلے میں افلاطون اہل مشرق کو ”بزرگ“ سمجھتا تھا۔ اب اہل یورپ ”بزرگ“ تسلیم کیے جاتے ہیں کہ انہوں نے بہت زیادہ سیر ارض کی ہے، بہت کچھ دیکھا ہے جس کی تکلیف وہ یادیں ان کے ذہنوں پر بارگراں بنی ہوئی ہیں۔

روایتی مسلمان لکھتا تو بڑے یقین اور استناد کے ساتھ ہے مگر اس لیے چارے کو مغربی اذہان میں ابھرنے والے سوالوں کا کوئی ادراک نہیں ہوتا۔ یہ سوالات اسے غیر ضروری اور گستاخانہ معلوم ہوتے ہیں اور دل میں وہ محسوس کرتا ہے کہ اُس کا کام بیکار اور لالیعی ہے۔ قرآن کی صداقت جو اُس کے لیے اس قدر پُراثر اور بدیہی ہوتی ہے، اگر اپنے طور پر ایک غیر مسلم کو قائل نہ کر سکے، تو اُس (روایتی مسلمان) کی درماندہ مساعی بھی کارگر نہیں ہوتیں۔

اب رہ گئے وہ مسلم مصنفین جنہیں جدید مغربی تعلیم سے بہرہ یابی نصیب ہے اور جن کی تصنیف کردہ کتابیں مغرب میں گردش کرتی رہی ہیں، اپنی حیثیت میں بے حد کم فہم ہیں مگر خود کو مذہبی اجارہ داروں کی صف میں پیش پیش رکھتے ہیں۔ اس قبیل کے مصنفوں کی تصانیف جو انیسویں صدی کے اواخر اور بیسویں صدی کے آغاز میں کافی

گھومتی پھرتی رہیں اب دوسرے میں کر رہ گئی ہیں۔ ان حضرات کی زبردست کوشش یہ ہوتی ہے کہ کسی طرح یہ ثابت کریں کہ اسلام عصر حاضر کی جدید یورپی تہذیب سے ہم آہنگی کی پوری صلاحیت رکھتا ہے۔ یہ حضرات بڑے بڑے کتب خانے محض اس لیے کھنگالتے رہے ہیں کہ مغربی فلسفیوں (جیسے ایتچ۔ جی ویلز وغیرہ) کی تحریروں سے اسلام کی مطابقت میں کچھ کلمات خیر بٹور سکیں۔ اپنی اس کدو کاوش میں انجام کار وہ کچھ ایسے صحافیوں کی تحریروں میں اپنی زبیل علم میں ڈالنے میں کامیاب ہو جاتے ہیں جنہوں نے پیغمبر اسلام یا مسلمانوں کے متعلق چلتے چلاتے انداز میں کچھ آراء کا اظہار کیا ہے۔

انہیں کبھی یہ خیال نہیں آتا کہ جس تہذیب پر والہانہ نثار ہو رہے ہیں وہ اسلامی اصولوں اور عقائد کے حوالے سے شدید تنقید کا ہدف بنائی جاسکتی ہے۔

حالیہ چند برسوں میں صورت حال خاصی بدل گئی ہے۔ اگرچہ مذہب کے یہ ٹھیکیدار ہنوز ہمارے ساتھ ہیں جو جدیدیت پسندی کا لبادہ اوڑھے ہوئے ہیں۔ ہم عصر مسلم مصنفین پر اب یہ الزام عائد نہیں ہو سکتا کہ وہ اسلام پر فخر محسوس نہیں کرتے۔ اب تو صورت حال یہ آئی ہے کہ بعض اوقات یہ افتخار نہایت پر جوش انداز اختیار کر لیتا ہے اور اب کوئی یہ بھی نہیں کہہ سکتا کہ وہ مغرب کے گھن خوردہ معاشرے پر تنقید سے روگردانی کرتے ہیں، تاہم ان کی تنقید درست اور معیاری نہیں ہوتی۔ وہ اسباب و علل کے بجائے مغربی تہذیب کے امراض کی ظاہری علامتوں پر زیادہ توجہ دیتے ہیں۔ اس کے باوجود ابھی تک وہ مغربی تہذیب کی درپوزہ گری سے پوری طرح

آزاد نہیں ہو سکے اور اسلام میں النفسہ ایک نئے دور یا نشاۃ ثانیہ کی تمائیں دل میں لیے بیٹھے ہیں۔ اس نشاۃ ثانیہ کو وہ یورپ کی نشاۃ ثانیہ کے مماثل سمجھتے ہیں جب کہ حقیقت یہ ہے کہ یورپ کی نشاۃ ثانیہ مذہبی نقطہ نظر سے الحاد اور بے دینی کا احیاء تھا، عیسائیت نے قبل ازیں اکھاڑ پھینکا۔ اور یہی الحاد بیخ و بنیاد تھا یورپی تہذیب کی تباہی اور گراؤ کا حصہ آج مسلمان یورپی فکر فلسفے اور زندگی میں شناخت کرنے لگے ہیں۔ عیسائیت کے خلاف معاندانہ جذبے نے انہیں اس حقیقت سے اندھا کر دیا ہے کہ جن طاقتوں اور نظریات نے ایک مذہب کو تباہ کیا تھا وہ دوسرے کو بھی تباہ کر سکتی ہیں۔ اگر بعض مسلمان اس

پہلو پر نظر بھی ڈالتے ہیں تو انہیں یقین ہوتا ہے کہ اسلام کی فطری توانائی اور اجنبی عناصر کو اسلامیانے کی صلاحیت اسے تخریبی عوامل سے محفوظ رکھے گی۔ بہر حال یہ بات بھی ایک خطرناک جوڑے سے کسی طرح کم نہیں۔

جو لوگ مسلمانوں سے قریبی رابطہ رکھتے ہیں ان کے کان طوطے کی سی اس رٹ سے اکتا گئے ہیں: ”ہم مغربی معاشرے کی اچھی باتیں اپنائیں گے اور بُری رو کر دیں گے“ یہ بڑے ہی تعجب کی بات ہے کہ کوئی مسلمان اسے ممکن تصور کرے۔ اسلام اپنی ذات میں ایک نامیاتی کل ہے جس میں ایک جزو دوسرے سے منسلک اور مربوط ہے اور کسی ایک جزو کو کل سے علیحدہ رکھ کر نہیں دیکھا جاسکتا۔ کم از کم مسلمانوں کو تو حقیقتاً یہ سمجھ لینا چاہیے کہ ہر تہذیب اس وحدت کا کوئی نہ کوئی رنگ ضرور رکھتی ہے۔ انہیں یہ احساس ہونا چاہیے کہ مغرب کی جدید تہذیب جو سیرین کی طرح ہر لمحہ لگانا ر نمونے بدل رہی ہے اسباب و علل کے پس منظر میں بہر حال ایک مربوط حیثیت کی حامل ہے۔ اگر اس میں سے ایک ریشہ بھی کھینچ کر نکال لیا جائے تو یہ حقیقت عیاں ہو جائے گی کہ یہ اپنی ساخت میں ایک سے اندیکھے دھاگوں سے جڑی ہوئی ہے۔ اگر اس میں سے نامکمل ”بہتری“ بھی لے لی جائے تو وہ اپنے ساتھ اس کے بنیادی ڈھانچے کا کوئی نہ کوئی جزو ضرور ساتھ لائے گی۔ جس طرح دھوپ کے ساتھ پچھلایا بھی ہوتی ہیں، اسی طرح ہر بہتری میں ایک خرابی کی صورت بھی مضمر ہوتی ہے جو اس کے ساتھ غلت یا معلول کی حیثیت سے منسلک ہوتی ہے۔ سید حسین نصر جو روایتی اسلام اور مغرب میں بروئے عمل تخریبی قوتوں کو سمجھنے اور پرکھنے میں دوسرے مسلم مصنفین کے درمیان ایک منفرد مقام رکھتے ہیں، اس مسئلے پر یوں رقم طراز ہیں:

”بہت سے مسلمان مصنفین ایسے الفاظ اور اظہار بیان اختیار کرتے

ہیں جن سے یہ ظاہر ہوتا ہے جیسے تہذیبی اعتبار سے انہیں زبردست دھچکا لگا ہے اور وہ مغرب کے سامنے زبردست احساس کمتری کا شکار ہیں۔ ان کی تحریریں مغربی تہذیب اور نام نہاد معیار کی غلامی کرتی نظر آتی ہیں۔ یہ لوگ اپنے مغربی نظریات اسلام

کے لبادے میں چھپا کر پیش کرتے ہیں جب کہ انھیں اسلام سے ایک جذباتی لگاؤ کے سوا اور کوئی تعلق نہیں ہوتا۔ یہ ایک ایسے اسلام کے ترجمان بننے کی کوشش کرتے ہیں جو کسی طرح بھی اسلام کے ذہنی اور روحانی اصل سے کوئی علاقہ نہیں رکھتا۔

یہ خیال سب سے پہلے معاندانہ ذہن رکھنے والے کچھ مستشرقین ہی نے سمجھایا تھا کہ جب سے اسلامی تہذیب نے سائنسداں (جس معنی میں آج یہ اصطلاح مروج ہے) پیدا کرنا بند کر دیے ہیں یہ بہت فرسودہ، جمودی اور زوال پذیر ہو گئی ہے اور جمود کا یہ دور، عیسوی تقویم کے مطابق تیرھویں صدی عیسوی کا تھا۔ اس نظریے پر جدید اور قدیم دونوں لکتبہ ہائے خیال کا اتفاق ہے۔ اس کے بعد سے ہی ”نشاۃ ثانیہ“ کے لیے ایک تڑپ موجزن ہو گئی۔ اب یہ ایک المیہ ہے کہ لوگ یہ نہیں دیکھتے کہ زوال پذیر ہی (اگر اس لفظ کا اطلاق درست ہے تو) اصل اصولوں سے انحراف کے مقابلے میں کہیں بہتر ہے۔ زوال پذیر علامت ہے، تھکاوٹ، اور سہل انکاری کی جب کہ اصولوں سے انحراف ایک تکلیف دہ عمل اور ایسی حرکت ہے جس کا ہدف کبھی صحیح نہیں ہوتا۔ اور کسی جنونی یا عنقریب کی نسبت ایک سوتا ہوا دیو بہر حال بہتر ہے۔

جہاں تک اُس دور کے مسلمانوں کے اپنے ہزار سالہ تاریخی و ثقافتی ارتقاء سے بے اعتنائی برتنے کے ترجمان کا تعلق ہے، اُس کی جڑیں اٹھارویں صدی میں طتی ہیں جب مغرب، اسلام پر اثر انداز نہیں ہوا تھا۔ اس وقت تک بارہ جید مصلحین، حرین شریفین میں دین کی تدریس و تبلیغ کرتے رہے تھے۔ ان لوگوں کا موقف یہ تھا کہ دین کو ایسے تمام عناصر سے پاک کر دینا چاہیے جن کا جواز براہ راست قرآن و سنت سے فراہم نہ ہو سکتا ہو۔ انہوں نے اندھی تقلید کی بھی مذمت کی۔ یہ عمل تقریباً ایسا ہی تھا جسے ساڑھے تین سو سال قبل عیسوی دنیا میں پروٹسٹنٹوں نے اصل الہامی صحیفوں کی طرف رجوع کرنے کی دعوت دی تھی۔

مسلمان علما کا ہمیشہ سے یہ وطیرہ رہا ہے کہ وہ بیرونی سیاحت کو بڑی اہمیت

دیتے۔ یہ لوگ عالم اسلام اور گرو و پیش کی دنیا میں دُور دُور تک سفر کرتے رہتے۔ ان بارہ  
فاضلیں میں صرف پانچ عرب تھے، باقی حضرات ہندوستانی، مراکشی اور گرو نسل سے  
تعلق رکھتے تھے۔ اس زمانے کے رواج کے مطابق دنیا کے ہر گوشے سے علما زیارات  
اور حج بیت اللہ کے لیے مکے اور مدینے جاتے رہتے۔ یہاں وہ ایک یا دو سال قیام  
کر کے علمائے عصر سے علمی استفادہ کرتے اور پھر اپنے گھروں کو لوٹ جاتے۔ اس  
طرح علمائے عصر کے خیالات ایک مرکز سے دوسرے میں سرعت سے منتقل ہوتے رہے۔  
اٹھارہویں صدی کے اہم ترین مصلح شیخ محمد بن عبدالوہاب نجدی تھے۔ (پیدائش  
۱۷۰۳ء، وفات ۱۷۹۲ء) شیخ موصوف نے حرمین شریفین میں علم دین حاصل کیا۔ انہوں  
نے جزیرۃ العرب میں اپنے گاؤں لوٹنے سے قبل بڑی طویل سیاحت کی۔ اپنے وطن  
نجد میں انہوں نے ایک قبائلی سردار السعود سے بڑے گہرے روابط استوار کر لیے  
جو تاریخی اعتبار سے بڑی اہمیت کے حامل ہوئے۔ اس سردار ہی کے خلاف آج سعودی  
عرب کے حکمران ہیں۔

محمد بن عبدالوہاب نے اپنے طویل سفر کے دوران میں اسلامی دنیا کی زبوں حالی  
دیکھی۔ جب اسلامی اُکھولوں اور مسلمانوں کے اعمال میں اتنی زمین و آسمان کا بُعد  
نظر آیا تو انہوں نے یہ نتیجہ اخذ کیا کہ سوائے چند مسلمانوں کے باقی تمام مسلمانوں کو  
اپنے آپ کو مسلمان کہلانے کا کوئی حق نہیں پہنچتا۔ انہوں نے بڑے جوش و خروش  
سے مسلمانوں کو ایک ناقابلِ منفاہمت نظریہ، تنزیہ خالص کی تبلیغ کی اور اس بات پر  
زور دیا کہ وحی الہی یعنی قرآن حکیم کی اطاعت بلا حیل و حجت ہونی چاہیے۔ اُن کے مسلک  
میں سیریت و تصوف کی کوئی گنجائش نہ تھی۔ وہ قرآن کریم کی مجازی و تمثیلی تعبیر کے قائل  
نہ تھے۔ یہ خالص توحید کا پرچار تھا اور اس کے علاوہ باقی تمام رسوم قابلِ مذمت  
اور غیر اسلامی تھیں۔

وقت گزرنے کے ساتھ اس سادگی کے رویے میں انحطاط پیدا ہوا اور پھر یہ  
ایک غامبانہ رویہ بن گیا جس میں ہر چیز کو بدعت گردان کر منوع قرار دے دیا گیا۔

اس روش کو تیز تر کرنے میں مغرب کے غلبے اور بالادستی کا بھی ہاتھ تھا۔ اس مسلک کے پیروؤں کا کہنا تھا کہ اسلام ایک انتہائی سیدھا سادا مذہب ہے۔ اسے سمجھنا کچھ مشکل نہیں۔ اس کے لیے کسی تشریح اور تفسیر کی ضرورت نہیں۔ اللہ مالک الملک ہے۔ انسان اس کا غلام ہے۔ آقا و مولا حکم دیتا ہے۔ غلام کا کام اسے بجالانا ہے۔ عدم سجاوری کی صورت میں اُس کے لیے سزا ہے۔ یہ سب ٹھیک ٹھاک چلتا رہتا اور عیسائی کبھی غلبہ حاصل نہ کر پاتے، اگر اس سیدھے اور سچے دین میں صدیاں گزرنے کے ساتھ ساتھ مذہبی قیاس آرائی، صوفیانہ عدم اعتدال اور فلسفیانہ موشگافی جیسی نت نئی پیچیدگیاں پیدا نہ کر دی جاتیں۔ ان باتوں کا نتیجہ یہ نکلا کہ مسلمانوں کی میراث ان کے ہاتھوں سے نکل گئی اور مغرب کی زوال آئندہ تہذیب نے اپنا شکنجہ اُس اُمت پر کس دیا جسے ”خیر الامم“ کہا گیا تھا۔ اس اندوہناک صورت حال سے نکلنے کا ایک ہی راستہ قرار دیا گیا اور وہ تھا قرآن و سنت کی طرف واپسی۔ اُس وقت یہ نعرہ سننے میں آیا کہ کتابیں پھینک دو۔ اُن کی کوئی ضرورت نہیں۔ ہمارے پاس صحیفہ الہی ہے اور یہ انسان کے لیے کافی ہے۔ یہ یقیناً صحیح ہے کہ اسلام کے بنیادی اصول سادہ، واضح اور آسان ہیں، اللہ کی طرف سے اپنے بندوں کے لیے آخری ہدایت یا پیغام کی حیثیت سے یہ ایک بدیہی حقیقت ہے۔ انسان اپنے مالک حقیقی کے سامنے بغیر کسی وسیلے کے بے حجاب ہے۔ وہ خدا کے سامنے پیش ہونے کو ٹال بھی نہیں سکتا۔ اس کی ذاتی و بنی زندگی کیلئے نہایت واضح قوانین موجود ہیں اور کسی ناہمی کی کوئی گنجائش نہیں، اور جب سب کچھ بتا اور سُنا دیا گیا ہے تو پھر انسانی خطا و نسیاں کے لیے اللہ کی رحمت موجود ہے، وہ رحمن و رحیم ہے۔ کرم اس کا مزاج ہے۔ بلاشبہ یہ ساری باتیں درست قرار پائیں اگر انسانی طبائع اتنی پیچیدہ اور شگافی نہ ہوتی اور انسانی ذہن کسی راہ کو اختیار کرتے میں اتنا تجسس اور اس کی چھور سے خود کو آگاہ اور مطمئن کرتے کا شائق نہ ہوتا۔ مسلم طرز فکر اور مذہبی قیاس آرائی میں فروع کا عمل جو صدیوں میں طے ہوا ہے یہ ایک تین حقیقت ہے کہ یہ سب جس کی نشاندہی سطور بالا میں کی گئی ہے، کافی نہیں۔



اہل یورپ جو سرزمین عرب میں رہے اور جنہوں نے وہاں کام کیا، اکثر اسلام کو ایک بوائے اسکاؤٹ، مذہب قرار دیتے ہیں اور سچ بات تو یہ ہے کہ اسلام کے ترجمان اسے یہی شکل دے کر پیش کرتے ہیں۔ وہ ایک ایسی شبیہ بناتے ہیں جس کا بغداد کی پُرشکوہ خلافت سے کوئی تعلق دکھائی دیتا ہے نہ اندلس کی اسلامی سلطنت سے۔ نہ ہی ساسانیوں کے ایران اور وسط ایشیا کے تیموریوں اور عثمانی ترکوں سے اور نہ ہی ان بے شمار صوفیا فلسفیوں اور فن کاروں سے جن کی شان شوکت میں اسلامی تہذیب کی عظمت جھلکتی ہے۔ بوائے اسکاؤٹ قسم کے تصورات و عقائد روح کو مضطرب کر دینے والے سوالات کا جواب بننے کے لیے کسی طور پر بھی کافی نہیں۔ ایسے عقائد رکھنے والے لوگ نہ اہل مغربہ کو مطمئن کرنے کی صلاحیت رکھتے ہیں نہ تعلیم یافتہ مسلمانوں کو۔ اب رہ گیا یہ کہ تعلیم یافتہ مسلمان بڑی تعداد میں مذہب سے برگشتہ کیوں نہ ہوئے تو اُس کی دو وجوہیں پہلی وجہ تو یہ کہ انہوں نے مذہب کی توضیح ایک سیاسی تصور کی حیثیت سے جاری رکھی اور دوسری یہ کہ ان کے سامنے دوسرا کوئی راستہ نہ تھا۔

ایک یورپی یا امریکی جو عیسائیت سے بے اعتنائی برتنے کے بعد بھی خود کو ایک عظیم تہذیب کا وارث سمجھتا ہے اور ایسی کوئی وجہ نہیں کہ مذہب سے گرا لگاؤ نہ رکھنے کے باوجود وہ اپنا تشخص زائل کر دے۔ اس کے برعکس اسلام کا پیروئے کار اپنے دین سے غفلت اور بے اعتنائی برتنے کے بعد ہر طرح کھوکھلا راہ جاتا ہے؛ حتیٰ کہ وہ اپنی شناخت بھی بھول جاتا ہے۔ اسلامی ثقافت کم و بیش مذہب ہی کا ایک حصہ ہے اور اس میں غیر مذہبی ثقافت کی سرے سے گنجائش نہیں۔ مزید برآں، اُمتِ مسلمہ بنیادی طور پر آج بھی ایک مذہبی ملت ہے جس میں ترکِ مذہب خود ملت سے رشتہ منقطع کر لینے کے مترادف ہے۔ بہر حال یہ اُس زمانے کے مسلمانوں ہی کا تقاضا نہیں کہ مذہب کے بارے میں عمیق معلومات انہیں فراہم کی جائیں اور اس پر مابعد الطبیعیاتی پہلو سے غور کیا جائے۔ بہت سے عیسائی بھی ایسی ہی خواہشات رکھتے ہیں جس سے عیسائیت کچھ اور تہی کیسہ ہو جاتی ہے اللہ تعالیٰ نے بعض مردوزن میں کچھ ایسی ذہانت و دیانت کی ہے کہ وہ اپنے داخلی تجسس

کی تسکین کے لیے حقیقت مجرورہ کے متعلق بڑے دُور رس سوالات پوچھتے ہیں۔ ان کا یہ اشتیاقِ تفہیم ایک عطیۃ الہی ہے جو اگرچہ دیگر تمام عطیات کی طرح خالی از خطر نہیں، تاہم اس تجسسِ دُروں کے اپنے کچھ استحقاق ہیں جن میں ایک یہ بھی ہے کہ فوری نوعیت سے اُبھرنے والے قلبی و رُوحانی سوالات کے جوابات دیے جائیں۔ ایک طرح سے دیکھیے تو یہ سوالات اللہ ہی کی طرف سے ہوتے ہیں تاکہ وہ اپنے بندوں کی تفہیم کی خاطر ان کے جوابات دے اور ہماری معلومات میں اضافہ کرے۔ پھر ہمیں اس بات کی یقین دہانی بھی کرائی گئی ہے کہ خدا کسی جائز ضرورت کو اس وقت تک پیدا نہیں کرتا جب تک کہ وہ اس کی تسکین کا سامان پہلے ہی پیدا نہ کر دے۔ پر تجسس اذہان ہمیشہ اور ہر جگہ معدوم و خند ہوتے ہیں، لیکن خاص طور پر یہی سوال کرنے والے ٹھوس اور مستحکم آرا کی تشکیل کرتے ہیں۔ آج اہل دانش جن اُمور میں متشکک ہیں کل عام آدمی بھی انہیں اشتباہ کی نظر سے دیکھیں گے۔

وہ خیالات و نظریات جو باوی النظر ہیں بے حد مبہم اور عام مرد و زن کے امور زندگی سے جدا اور الگ تھلگ نظر آتے ہیں، دراصل سماج کے تانے بانے کے ذریعے معرض وجود میں آتے ہیں؛ اگرچہ اس عمل میں اکثر وہ مسخ بھی ہو جاتے ہیں۔ اب اگر جدید تہذیب کی فطرت و مزاج اور اس کے منابحِ اصلی پر نظر کیجیے تو یہ حقیقت سامنے آتی ہے کہ جو نظریات فی زمانہ موجزن ہیں، وہ اپنے اندر دین و ایمان کی تمازت گری کے جملہ سامان رکھتے ہیں، اس لیے ایمان و ایقان کا تحفظ و دانش و ذہانت کے ہتھیاروں سے ہونا چاہیے؛ یعنی اُن دلائل و براہین سے جو بیسویں صدی کے حالات و مزاج سے مطابقت رکھتے ہیں۔ ایمان کی حمایت و اعانت کے لیے روایتی انداز کے دلائل اب ہرگز مؤثر نہیں، اس کے ساتھ ہی اب خدا پر ایمان اور موجودہ زندگی سے ماوری وجود کے حالات کا ادراک بھی فطری اور قدرتی محسوس نہیں ہوتا۔ چونکہ قرآن میں اس بابِ فکر اور غور و نحوہ کرنے والوں کو بار بار مخاطب کیا گیا ہے بلکہ صریح انداز میں کہا گیا ہے کہ انسانوں کو اپنی دماغی صلاحیتوں کا بھرپور استعمال کرنا چاہیے، اس لیے مسلمانوں پر یہ لازم ہے کہ وہ اپنے

دین کی ذہنی اور عقلی بنیادوں کو مزید گہرائی اور گیرائی فراہم کرنے کی سعی کریں اور عصر حاضر کے سوالوں کے جواب کے لیے فکر سے میرا اطاعت اور جذباتی خروش کا سہارا نہ لیں۔ سادہ یا پیش افتادہ رویہ نہ صرف ان تحریروں میں نظر آتا ہے جو اسلام کو بحیثیت ایک طرز زندگی پیش کرتی ہیں بلکہ قرآن کی جدید تشریحات میں بھی اسے بروئے کار لایا جاتا ہے۔ اس بات کا جائزہ لینے کے لیے ذرا ان مقبول عام جدید تفاسیر قرآن کا جو جذباتی رنگ میں یا عام انداز کی ہیں، ازمنہ وسطیٰ کی عظیم تفاسیر سے موازنہ کیجیے جو یا تو اس دور کے معقولوں نے یونانیوں سے اخذ کردہ فلسفے کی بنیاد پر لکھی ہیں یا پھر ان صوفیوں نے جو معنی کی گہرائیوں میں متن کی سطح سے کوسوں نیچے اترتے چلے گئے ہیں تو اس سلسلے میں بعض ایسی تفاسیر بھی ملیں گی جس میں صرف و نحو کے ماہرین نے الفاظ و جملوں کے مفہم میں بڑی پیچیدہ موشگافیاں کی ہیں۔

بہتر تو یہ تھا کہ اس انداز کی تشریح کا ایک اقتباس براہ راست پیش کر دیا جاتا مگر یہ اچھی بات نہیں کہ ان مخلص اور متقی لوگوں کی سعی کا مذاق اڑایا جائے جنہوں نے قرآن سے محض اپنی محبت اور شیفتگی ظاہر کرنے کے لیے اس انداز کو اپنا شعار بنایا، البتہ اس روش کی نشاندہی ظرافت کے پیرائے میں کی جاسکتی ہے تاکہ مفسر کی ذات عیاں نہ ہو۔ ویسے حقیقت میں یہ پیرایہ اصل متن سے تھوڑا ہی مختلف ہو گا۔ اب ذرا سورۃ الشمس کی ابتدائی آیات ملاحظہ فرمائیے: وَالشَّمْسُ وَضُحَاهَا ۝ وَالْقَمَرُ إِذَا تَلَّهَا ۝ وَالنَّهَارُ إِذَا جَلَّهَا ۝ وَاللَّيْلُ إِذَا يَغْشَاهَا ۝ ”سورج کی قسم اور اس کی روشنی کی، اور چاند کی جب اس کے پیچھے نکلے، اور دن کی جب اسے چمکادے، اور رات کی جب اسے چھپالے“ دور وسطیٰ کے مفسرین نے ان سیدھی اور واضح آیات میں انتہائی گہرے رموز و علامت تلاش کیے ہیں اور قیاس کے سہارے ان علامت کی عجیب و غریب تشریحات کی ہیں۔ ان آیات کی جدید تفسیر کچھ اس انداز کی ہے:

”قسم پہلے سورج کے نکلنے کی کہانی گئی ہے اور یہ کتنی خوبصورت ہے  
طلوع ہونے کے وقت سورج انتہائی صاف اور شفاف ہوتا ہے اور نہایت

مُصفا اور پاک روشنی سے چمکتا ہے۔ یہ ہماری طبعی زندگی کا سرچشمہ ہے اور  
خدا ہمیں زندگی بخشنے میں کتنا مہربان ہے! پھر چاند ہے جو اپنی خوبصورت روشنی  
کے ساتھ انسانوں سے سرگوشیاں کرتا ہے اور ان کے دلوں میں شاعرانہ خیالات  
جگاتا ہوا نمودار ہوتا ہے۔ چاندنی میں بیٹھنا کتنا سرور آگیا ہوتا ہے! پھر دن  
کی قسم آتی ہے جس میں سورج پھر پورا انداز میں چمکتا ہے اور دنیا روشن ہو جاتی  
ہے۔ مگر سورج بھی تمام وقت نہیں چمکتا۔ رات آتی ہے تو دن کے برعکس حالت  
پیدا ہو جاتی ہے۔ ہر شے ہماری نگاہوں سے چھپ جاتی ہے اور ہم اندھیرے  
میں گھر جاتے ہیں۔ کس بے مثال خوبصورتی سے قرآن کریم ان حالتوں کو بیان  
کرتا ہے اور کتنی خیال آگیا ہیں یہ آیات! اور پھر اس انداز کی تفسیر الفاظ  
کے موتی پر وتی آگے بڑھتی ہے اور صفحے کے صفحے بھر دیتی ہے۔ ایسی تفسیر میں  
نبیت کا خلوص تو ہوتا ہے مگر معنی میں گہرائی کم ہی ہوتی ہے۔“

محض اخلاص اور نیک نیتی ہی مؤثر ابلاغ کی ضمانت نہیں ہوتی۔ اُس زمانے کے  
بیشتر مسلم مصنفین کے اپنے خیالات کا ایک اجنبی زبان میں اظہار کی ناکامی دراصل اسلام  
کے بارے میں اُن غیر معمولی حالات کی طرف اشارہ کرتی ہے جو نوآبادیاتی دور کے بعد  
منظر عام پر آئے اور ایک ایسی دنیا میں ظاہر ہوئے جو مغربی افکار سے متاثر تھی اور جہاں  
”دار الحرب“ میں جنم لینے والے نظریات حاوی تھے۔ یہ بھی کہا جاسکتا ہے کہ مسلمان بیدار ہوئے  
تو انہوں نے خود کو ایک ایسے سیارے میں پایا جس پر اُن کے دشمنوں کا قبضہ تھا اور  
پھر وہ مجبور ہوئے کہ اپنی بیداری کو قائم اور برقرار رکھنے کے لیے ہر شعبے میں اُن دشمنوں  
کی نقالی کریں۔ مسلمانوں کے نقطہ نظر سے اس بات کا جائزہ لینے کے لیے کہ اُس وقت  
صورتِ حال کس قدر غیر معمولی تھی، ضروری ہے کہ تاریخ کے پس منظر میں مغربی اور  
اسلامی تہذیبوں کے تصادم کا پھر پور مطالعہ کیا جائے۔

پیغمبر اسلام علیہ الصلوٰۃ والسلام کی وفات (جو عیسوی تقویم کے مطابق ۶۳۲ء  
میں ہوئی) کے بعد تقریباً ایک صدی کے اندر اندر مسلمانوں کی سلطنت چین کی

سرحدوں سے لے کر بحر اوقیانوس تک، فرانس کی سرحدوں سے لے کر ہندوستان کی بیرونی حدوں تک اور بحر کیپٹن سے لے کر صحرا تک پھیل گئی تھی۔ یہ حیرت انگیز توسیع ان لوگوں کے ہاتھوں عمل میں آئی جنہیں جزیرہ نمائے عرب سے باہر کی عظیم دنیا میں جاہل خانہ بدوش کہہ کر نظر انداز کر دیا گیا تھا۔ انہی بادیہ نشینوں نے تقریباً پچاس لاکھ مربع میل کا علاقہ تسخیر کیا اور شرقِ قریب، شمالی افریقہ اور اسپین میں عیسائیت کے مراکز کو سرنگوں کر لیا اور صرف یہی نہیں بلکہ بازنطین کی رومی سلطنت کو اپنے تحفظ اور بقا کی جنگ لڑنے پر مجبور کر دیا۔ انہوں نے مملکتِ ایران کو اسلام کے ایک مضبوط قلعے میں تبدیل کر دیا۔ انسانی تاریخ میں اس طرح کی فتح و نصرت کی دوسری مثال موجود نہیں۔

سکندر اعظم نے اپنی عظیم فتوحات سے قدیم دنیا کی آنکھیں خیرہ کر دی تھیں مگر اپنے پیچھے اس کے سوائے چند داستانوں اور کتبوں کے کچھ نہ چھوڑا تھا جب کہ عربوں کا امتیاز یہ تھا کہ وہ جہاں سے گزرے وہاں انہوں نے ایک تہذیب، ایک تمدن بلکہ ایک پورا نظام زندگی تشکیل دے ڈالا جو آج بھی وقت کے تھپیڑے کھا کر زندہ ہے۔ یہی نہیں بلکہ انہوں نے حتیٰ طور پر یورپ کی تاریخ کا ڈول ڈالا اور مشرق کے زرخیز میدانوں تک بہت عرصے اُن کی رسائی نہ ہونے دی؛ چنانچہ ردِ عمل کے طور پر صدیوں بعد اہل مغرب نے یورپی طاقت کی نشوونما کے لیے مغربی اور جنوبی علاقوں میں مہم جوئی کا آغاز کیا۔

۱۲۰۰ء تک مسلمانوں نے یورپ میں کوہِ پیرنیز عظیم بلندیاں عبور کر لی تھیں اور مغربی یورپ ان کے قدموں تلے پڑا تھا۔ اس میں شک نہیں کہ انہیں فرانسیسیوں نے ان مقامات پر شکست دے دی تھی جنہیں آج ہم طور (Tours) اور پواتیا (Poitiers) کے شہروں کی حیثیت سے جانتے ہیں؛ تاہم یہ بات مشکوک ہے کہ یہ جنگیں فیصلہ کن تھیں۔ بہر حال امر واقعہ یہ ہے کہ اُن کی فوجوں کا مشرقی بازو اس شکست سے قبل سوٹزر لینڈ کے علاقے میں در آیا تھا۔ یہاں یہ باور کر لیتے ہیں کوئی قیامت نہیں کہ سویس علاقے سے آگے سیاہ جنگلات مسلمانوں کے لیے جاذبِ توجہ نہ بن سکے ہوں۔ یہ بھی امکان ہے کہ اس علاقے میں منطقہ معتدلہ جیسی ٹھنڈک انہیں موت کی سیخ بستگی محسوس

ہوئی ہو۔ پھر بلاشبہ توسیع کی یہ سیل تند عارضی طور پر آپ ہی آپ رگ گئی گویا اپنی فطری حد تک پہنچ چکی تھی۔ اگر مسلمان حوصلہ کر کے چند میل اور آگے گھستے چلے جاتے تو آج ایک جُدا ہی داستان دنیا کے سامنے ہوتی۔ اس وقت فرانس کے تخت پر ایک سلطان جلوہ افروز ہوتا اور ایک امیر دریا ئے ٹیمز کے کنارے ایک قصر میں بیٹھا شہر پارسی کر رہا ہوتا اور یوں شمالی امریکہ کی یورپی نژاد آبادی ہر طرح اسلام کے پرچم تلے سانس لے رہی ہوتی۔

جس سرعت اور تیزی سے ساتویں اور آٹھویں صدی کی دنیا میں اہل اسلام نے خروج کیا وہ اپنی جگہ ایک انتہائی حیرت انگیز بات تھی مگر اس سے کہیں زیادہ حیران کن یہ امر تھا کہ اس تمام حرب و ضرب کے باوجود ہمیں کہیں خون کے دریا بہتے نظر آئے نہ کھیت و کھلیان لاشوں سے اٹے دکھائی دیئے۔ اگر عرب سپاہ اگلے شہنشاہوں کے لشکروں سے مختلف نہ ہوتی تو یقیناً یہ مظاہر دیکھنے میں آتے۔ مگر یہ تو ایسے لوگ تھے جن میں خوفِ خدا حد کو پہنچا ہوا تھا۔ اس انداز کی سلامت روی کا ہمارے اپنے زمانے میں تصور بھی نہیں کیا جاسکتا۔ یہ ایسے شکر ی تھے جو ہر وقت خشیتِ الہی سے سہمے رہتے۔ وہ پیڑوں، درختوں، وادی و کوہ سار جتنی کہ اجنبی دیسوں میں اُس مالک الملک کو اپنا نگراب پاتے اور سمجھتے کہ اس سے وہ کہیں چھپ نہیں سکتے۔ اُن کے فاتحانہ قدم وسیع عریض دنیا کو روندتے پھرتے تھے مگر اُن میں غرور اور تند خوئی نام کو نہ تھی۔ وہ اپنے رب کے حکم کے مطابق سلامت روی اور نرمی سے زمین پر خراماں تھے۔ دنیا میں کبھی کسی نے اس نوع کی فتوحات کا مشاہدہ نہیں کیا تھا۔

فرانس کی سرزمین پر تا کام بلغار کے صدیوں بعد تک مغربی یورپ کے سر سے اسلامی تسلط کا خطرہ ٹلا نہیں۔ اسلام پوری دنیا پر ایک غالب تہذیب کی حیثیت سے ابھرا تھا جب کہ عیسائیت یورپ و ایشیائی علاقے کے حصار میں محبوس تھی اور اس نے خود کو کبھی محفوظ نہیں سمجھا۔ اسے تحفظ جب ہی میسر آیا جب مسلمان خود ہی اپنے سب سے بڑے دشمن بن کر ایک دوسرے سے دست و گریباں ہو گئے۔ حملہ آور ارضِ فلسطین پر اُمڈ کر آئے مگر کچھ ہی عرصے میں مار بھگائے گئے۔ پھر

تیسویں صدی میں منگول غول بیابانی کی طرح دنیا سے عرب کو تاخت و تاراج میں مصروف ہوئے لیکن کچھ ہی عرصے میں وہ مشرق بہ اسلام ہو کر اس دین کے پاس بان بن گئے جسے وہ روندتے آئے تھے، عین اسی طرح جیسے ترک اسلام کے محافظ بن گئے تھے۔

۱۴۵۳ء میں قسطنطنیہ کی تسخیر ہوئی اور پھر بہت جلد ترکوں نے حصارِ یورپ کو زبردست چیلنج سمجھ کر قبول کر لیا۔ بلغراد ۱۵۲۱ء میں مفتوح ہوا اور دوسرے ہی سال جزیرہ رہوڈز ترکوں کے زیر نگیں آگیا۔ ۱۵۳۰ء میں ترک سلطان سلیمان عالیشان نے ہنگری پر خروج کیا اور موہاچ (Mohacs) کے مقام پر ہنگری کی فوج کو زبردست شکست

دی۔ ۱۵۳۰ء میں فرانس کے بادشاہ فرانسس اول نے ہپسبرگ (Hapsburg)

خاندان کے بادشاہوں کے خلاف سلیمان عالی شان سے امداد طلب کی اور اٹلی پر خروج کے ترک منصوبے کی حوصلہ افزائی کی۔ اس کے چند ہی سال بعد پروٹسٹنٹ عقائد رکھنے والے یورپ کے بادشاہوں نے پاپائے اعظم اور شہنشاہ روم کے خلاف مسلمانوں سے ساز باز کی اور سلطان سلیمان نے جرمنی میں داخل ہونے کی تیاریاں شروع کر دیں۔

ترکوں کی جانب سے یورپ کے لیے یہ دھمکی کسی طرح کاری گرنہ ہو سکی، کیونکہ اس وقت تک یورپ نے اسلامی دنیا کو اپنی طاقت کے حصار میں لے لیا تھا۔ اس کی بنیادی وجہ جہاز سازی اور آتشیں اسلحہ میں اس کی شاندار ترقی تھی لیکن اس کے اس چیلنج میں بھی نو طویل صدیوں کا وہ ہراس و خوف شامل تھا جو اسلام سے لاحق رہا۔ یہ ڈر اور یہ خطرہ یورپ کے شعور پر ایک چھاپ بن کر ثبت ہو گیا تھا۔

۱۶۸۳ء میں عثمانی ترکوں نے آخری بار وی آنا کا محاصرہ کر لیا۔ اس وقت تک ان

کی قوت میں اضمحلال واقع ہو چکا تھا جس کا عکس معاہدہ کارلوویچ (Carlowitz) میں، جس پر ۱۶۹۹ء میں دستخط ہوئے، دیکھا جاسکتا تھا اور چند برسوں سے عالم اسلام اگر اب کہنا درست ہو، ہمیشہ اپنی مدافعت اور تحفظ پر کمر بستہ رہا اور اب اس کا دفاعی حصار بھی ٹوٹ رہا تھا۔ برطانیہ ہندوستان پر اپنے پنجے گاڑ چکا تھا جب کہ ولندیزی، انڈونیشیا پر قابض ہو چکے تھے۔ ادھر روس نے ازوف (Azov) تسخیر کر کے ریاست ہائے بلقان

ہیں مسلمانوں کا کٹر دشمن بن گیا جو آج بھی ویسا ہی ہے۔

معادہ کارلو وچ سے لے کر جنوبی فرانس میں مسلمانوں کی پیش قدمی تک اسلام اور یورپ کے درمیان ایک ہزار سال کا فاصلہ حائل ہے جب کہ کارلو وچ کے صلح نامے کے بعد سے اب تک تین سو برسوں سے بھی کم مدت گزری ہے اور یہ مدت اتنی خاصی ہے کہ اس دوران میں اہل یورپ کے دلوں میں اسلام کے خلاف تعصب کی آگ سرد پڑ جانی چاہیے تھی۔ افسوس! یہ آتشِ خرمن سوز سرد نہ پڑ سکی۔ تیوسی مصنف حکم جانت (Hichem D' Jalt) کہتے ہیں:

”حقیقت تو یہ ہے کہ دورِ وسطیٰ کے تعصباتِ مغرب کے اجتماعی لاشعور میں بتدریج اس طرح راسخ ہو گئے ہیں کہ آج دہشت سے کوئی پوچھ سکتا ہے کہ آخر یہ کبھی نکال پھینکے بھی جاسکتے ہیں یا نہیں؟“

شہنشاہی سطوت کے ایام یقیناً ان تعصبات کو کسی حد تک فراموش کر دینے والے ایام کہے جاسکتے ہیں؛ تاہم بیسویں صدی کے اواخر میں ایڈورڈ گیبن (Edward Gibbon)

نے اپنی مشہور زمانہ کتاب ’روما کا زوال اور خاتمہ‘ (Decline and Fall of Roman Empire) کے اکہتر ابواب میں سے نو باب اسی موضوع کے لیے وقف کرنا ضروری خیال کیا۔ اس کے بعد آنے والی صدی میں یقیناً یورپی مؤرخین اس عصبیت کو نظر انداز کر سکتے تھے، لیکن اُس دور میں بھی جب شہنشاہیت کی آب و تاب ماند نہیں پڑی تھی، ہمیں اسلام کے خلاف پُر تعصب ذہنیت درگ و ثمر پیدا کرتی نظر آتی ہے۔ اس کی مثال کے لیے جان بوکن (John Buchan) کی کتاب ”گرین مینٹل“ (Green Mantle) ہے جو ۱۹۱۶ء میں طبع ہوئی تھی اور

بیس سال تک اسکول کے تقریباً ہر انگریز طالب علم کے زیر مطالعہ رہی۔ اس کتاب میں تہذیب و تمدنِ عالم کے لیے احیائے اسلام کے غلبے کو قیصر کی افواج سے بھی کہیں زیادہ سنگین خطرہ بتایا گیا تھا۔

لے یورپ اور اسلام



جیسا کہ گزشتہ صدیوں میں اکثر یہ ہوتا آیا تھا کہ یورپ کے بچوں کو سونے سے پہلے سبز  
 عمامے باندھنے والے جتھوں کی ہولناک کہانیاں سنائی جاتی تھیں جن میں وہ اللہ اکبر  
 کے نعرے لگاتے، انسانیت اور تہذیب و تمدن کو خاکستر کرنے کے لیے یلغار کرتے نظر  
 آتے تھے۔ عوام کے ذہن کو بدلنا تو نہایت ہی مشکل کام ہے مگر ان کے تعصبات کو تقویت  
 پہنچانا نسبتاً آسان ہے۔ اگر یوں کو اسلام کے خلاف مقدمہ پیش کرنا ہوتا تو وہ ”گرین منٹل“  
 جیسی کتاب کبھی نہ لکھتا لیکن اسے اس کی ضرورت ہی پیش نہیں آئی۔

مسلمانوں کے متعلق یہ ڈراؤنی کہانیاں ہمیشہ یکطرفہ نوعیت کی ہوتی تھیں۔ اپنی تاریخ کے  
 بڑے حصے میں مسلمانوں کو اہل یورپ کے خلاف کسی قسم کا تعصب رکھنے کی کوئی وجہ دکھائی  
 نہ دی۔ صلیبی جنگوں کے مختصر دور کے علاوہ، مسلمانوں نے ہر زمانے میں اس طرح کی بات  
 نظر انداز کی۔ ازمہ وسطیٰ میں مسلمان علماء، مبلغین اور تاجر ہسپانیہ سے انڈونیشیا تک عالم اسلام  
 میں آزادانہ سیر و سیاحت کرتے رہے۔ ان کا پاسپورٹ ان کا کلمہ ایمان ”لَا إِلَهَ إِلَّا اللَّهُ“  
 ہوا کرتا تھا۔ ان کی مہم جوئی اور سیاحت کو اس مذہبی نقطہ نظر نے زیادہ تقویت پہنچائی  
 کہ مسافروں کی ہر طرح مدد اور مہمان نوازی کی جائے۔ یہ ایک دینی فریضہ ہے۔ اس کا نتیجہ یہ  
 نکلا کہ ہندوستان کے علماء مراکش میں بھی خود کو وطن جیسی محبت آمیز آغوش میں محسوس  
 کرتے تھے۔ حقیقت یہ ہے کہ پہلے زمانے کے صوفیاء سفر کرتے ہوئے انتہائی دُور دراز علاقوں  
 تک جا پہنچتے تھے۔ عقل حیران ہوتی ہے کہ ان کے قبضے میں وہ کون سا طلسمی قالین تھا جس  
 پر بیٹھ کر وہ اتنی طویل مسافتیں طے کر لیا کرتے تھے؛ خاص طور پر ایک ایسے زمانے میں جب  
 نقل و حمل کی آج جیسی سہولتیں میسر نہ تھیں۔

بے شمار سیاحوں خصوصاً تاجروں نے دارالاسلام سے بھی دُور دراز علاقوں کا سفر کیا اور  
 ایک زمانہ وہ بھی تھا جب قاہرہ کا ایک سیاح چین پہنچ کر کنپٹن میں اپنی ہنڈیاں اور  
 تمسکات کے عوض نقد رقم حاصل کر سکتا تھا مگر ان لوگوں نے خود کو متحدہ دنیا ہی تک محدود  
 رکھا۔ وہ غیر مہذب اور یورپ سے دُور رہے جہاں ہر وقت ان کے سروں پر موت کا  
 خطرہ منڈلاتا رہتا۔ اس زمانے میں ان کی معلومات سنی سنائی باتوں پر مشتمل ہوا کرتی تھیں۔

یہ معلومات انہیں ان عیسائی طلباء سے حاصل ہوتی تھیں جو مسلم ہسپانیہ کی بڑی درگاہوں میں حصول علم کے لیے آیا کرتے۔ ابتدائی زمانے کے ایک مصنف نے اس رائے کے حق میں دلائل پیش کیے ہیں کہ ایک سفید فام آدمی افریقہ کے ایک سیاہ فام سے ذہانت میں کسی طرح کم نہیں ہے کیونکہ اس زمانے کا عام خیال اس کے برعکس تھا۔ بہر حال پیرنیز سے آگے کا خطہ ہنالت اور بربریت کی آماجگاہ متصور ہوتا تھا۔ یورپ سے وہ افراد جو صلیبی جنگوں میں فلسطین گئے، انہوں نے جنگ میں عورتوں اور بچوں کی تخصیص کیے بغیر اپنی وحشت و بربریت کے وہ نمونے چھوڑے تھے جن سے یورپ کے متعلق مسلمانوں کے خیالات بہتر ہونے کے بجائے اور بھی مشکوک ہو گئے؛ تاہم مسلمانوں کی نظروں سے عیسائی تارک الدنیا افراد اور راہب پوشیدہ رہے جو گرجاؤں اور خانقاہوں میں روحانی زندگی کے علمبردار تھے؛ بالکل اسی طرح جیسے عیسائی مسلمانوں کی روحانیت کے اسرار و رموز سے کوئی واقفیت نہیں رکھتے تھے۔

صلیبی جنگوں سے بہت پہلے ہسپانیہ میں طلیطلہ (Toledo) کے ایک شہری سعید بن احمد نے اقوام عالم کی اقسام پر ایک کتاب تصنیف کی تھی جس میں اُس نے دنیا میں بسنے والی قوموں کو دو گروہوں میں تقسیم کیا تھا۔ ایک وہ گروہ جو سائنسی علوم سے آشنا ہے اور دوسرا وہ جو اس سے نابلد ہے۔ اول الذکر گروہ میں اُس نے عربوں، ایرانیوں، بازنطینیوں، یہودیوں اور یونانیوں کو شامل کیا تھا جب کہ باقی نسل انسانی کو اس نے شمالی اور جنوبی خطے کا وحشی قرار دیا تھا۔ دوسرے لفظوں میں ایک گروہ سفید فام تھا اور دوسرا سیاہ فام فرانسیسیوں کا مذہب بھی کسی دلچسپی کا حامل ہو گا، یہ بات کسی کے ذہن میں بھی نہیں آئی تھی۔ ابن خلدون نے جو دنیا کے ہر زمانے میں ایک عظیم مؤرخ مانا جاتا ہے، چودھویں صدی کے آخری دور کے بارے میں لکھتے ہوئے مغربی یورپ کو قطعاً نظر انداز کر دیا تھا؛ البتہ اُس نے اتنا سوال ضرور دیا تھا کہ اُس تک کچھ اطلاعات ایسی پہنچی ہیں جن سے پتہ چلتا ہے کہ فلسفہ و سائنس میں دنیا کہ اس علاقے میں کچھ ترقیات ہوئی ہیں۔ وہ کہتا ہے: "دنیا کے اُس حصے میں کیا کچھ ہو رہا ہے اس کا حال اللہ ہی بہتر جانتا ہے"

یہ وقت وہ تھا جب یورپ کا عہد وسطیٰ اپنے عروج پر پہنچا اور ایک صدی سے بھی کم عرصے پہلے یورپ اپنی حدود پھلانگ کر امریکہ دریافت کر چکا تھا۔ اس زمانے تک خاصی کتابیں یونانی، ایرانی اور شامی زبانوں سے عربی میں ترجمہ ہو گئی تھیں، تاہم سولھویں صدی سے قبل محض ایک لاطینی کتاب کا ترجمہ نظر میں آیا ہے۔

بلاشبہ اس لاتعلقی کا ایک اور سبب بھی ہو سکتا تھا۔ عیسائیوں کے لیے اسلام ایک ناقابل برداشت رخنے کی حیثیت رکھتا تھا جب کہ مسلمانوں کے لیے عیسائیوں کو اہل کتاب تسلیم کرنے میں کوئی امر مانع نہیں تھا۔ دوسری طرف صورت حال یہ تھی کہ اگر ایک عیسائی پیغمبر اسلام صلی اللہ علیہ وسلم کے لائے ہوئے پیغام کو سچا تصور کرتا تو اس کے ہم مذہب اُسے مرتد گردانتے۔ اس کے برعکس اسلام میں حضرت عیسیٰ علیہ السلام کی تعظیم و تکریم اور انہیں ایک مستند پیغمبر ماننا لازمی قرار دیا گیا ہے اور ان کے لائے ہوئے پیغام کو بھی حق ماننا لازم ہے؛ البتہ ان کے پیغام کو اللہ کا آخری پیغام تصور نہیں کیا جاتا۔ قرآن نے اس بات کو کھلے طور پر بیان کر دیا ہے کہ اللہ کے بھیجے ہوئے نبیوں اور ان کی لائی ہوئی کتابوں میں سے کسی کو نہ ماننا ایسا ہی ہے جیسے سرے سے کسی نبی اور صحیفہ الہی کو تسلیم نہ کیا جائے جس میں خود قرآن بھی شامل ہے۔ فقہ اکبر میں جو امام ابوحنیفہؒ سے منسوب ہے، یہ مسئلہ یوں بیان کیا گیا ہے: "اگر کوئی شخص یہ کہے کہ مجھے معلوم نہیں اللہ کے پیغمبروں میں عیسیٰ اور موسیٰ پیغمبر تھے یا نہیں تو وہ کافر قرار دیا جائے گا؛ خاص طور پر ہسپانیہ میں جو اس وقت دارالاسلام کا ایک حصہ تھا، مسلمانوں نے یہودیوں اور

اے رسول کریم صلی اللہ علیہ وسلم سے مروی ہے کہ کوئی شخص یہ شہادت دے کہ اللہ کے سوا کوئی معبود نہیں، اس کا کوئی شریک نہیں اور محمدؐ اس کے عبد اور رسول ہیں اور یہ بھی شہادت دے کہ عیسیٰ اللہ کے بندے اور رسول ہیں اور اللہ تعالیٰ کا وہ کلمہ ہیں جو اس نے حضرت مریم علیہم السلام میں پھونکا اور اللہ تعالیٰ کی طرف سے بھیجی ہوئی روح ہیں اور یہ بھی گواہی دے کہ جنت اور جہنم فی الواقع موجود ہیں، تو اللہ جل شانہ اس کے تمام اعمال سے صرف نظر کرتے ہوئے اُسے جنت میں داخل کرے گا۔

عیسائیوں کو قبول کیا۔ غیر مسلموں کے لیے مسلمانوں کا یہ رویہ جدید اصطلاح کے مطابق راوداری نہیں تھا، بلکہ اُن کے مذہب کی جانب سے اُن پر یہ پابندی عائد ہوتی تھی؛ جب کہ عیسائیوں نے اسپین پر دوبارہ قبضہ کیا تو وہاں مقیم مسلمانوں اور یہودیوں پر یہ پابندی عائد کر دی کہ وہ یا تو عیسائیت قبول کریں یا مرنے کے لیے تیار ہو جائیں۔

اس دور میں جب مسلم دنیا کو تحفظ حاصل تھا اور جسے دیکھ کر محسوس ہوتا تھا کہ یہ تحفظ سدا قائم رہے گا، اس خطے میں بعض غیر معمولی واقعات بھی رونما ہو رہے تھے، جنہیں ابن خلدون سرسری طور پر ”وہ خطے“ کہہ کر گزر گیا تھا۔ یہ بھی ایک بوالعجبی تھی کہ جن لوگوں نے عربوں کو وحشی اور بے برہی کہا تھا، انہیں یونانی علوم عربوں ہی کی وساطت سے ملے اور انہوں نے عربی سے انہیں لاطینی زبان میں ترجمہ کیا؛ اور اس طرح حکمت و دانش کا ایک نیا خمیر اٹھنا شروع ہو گیا جس طرح اسلامی تہذیب نے اپنی ہیئت میں نئے علوم کو ضم کر لیا تھا، اسی طرح عیسائیت بھی انتہائی بنیاد پرستی و کوشش اختیار کر سکتی تھی کیونکہ بحیثیت ایک جزو لاینفک یہ زندگی کے تمام شعبوں پر محیط تھی اور ان تمام سوالات کا جواب دینے کی صلاحیت رکھتی تھی جو ایک عیسائی پوچھ سکتا تھا؛ مگر ایسا نہ ہو سکا بلکہ نئے علوم سے یہ اپنی اہمیت بھی کھونے لگی۔ حقیقت یہ تھی کہ جدید علوم نے اہل یورپ کی نگاہوں کو اس طرح خیرہ کر دیا کہ وہ اپنی مذہبی انفرادیت و ماموشی کر بیٹھنے اور تمام حدود پھلانگ کر ترقی کی راہ پر ہر سمت بگٹ بھاگنے لگے؛ اور ترقی بھی ایسی جس سے پہلے کبھی نوع انسانی کا سابقہ نہیں پڑا تھا۔

جس طرح سڑنے یا خمیر ہونے کے عمل میں دھماکہ خیز گیسیں خارج ہوتی ہیں یا پہاڑی سے نشیب کی طرف بہنے میں پانی کا ریل بہت قوت پیدا کرتا ہے، اسی طرح دنیا نے عیسائیت نے نئی دانش و بینش سے پیوستہ ہو کر مادی ترقی کی ارزانی کر دی۔ روم کا کلیسا ترقیات کی اس بے پناہ سیل رواں کو جو مکمل طور پر خود ساختہ منطق اور اصول پر کار بند تھا، روک نہ سکا۔ صنعتی انقلاب کی آمد اور پیداوار میں سائنسی آلات و ذرائع نے ایسی بے پناہ قوت کی اجرائی کی جو مؤثر طریقے پر جنگی مہمات میں بروئے کار لانے سے فتوحات اور تسخیر کے عمل کو ہمیز دیتی تھی۔

مسلمان جو اپنے نول میں ایسا اور ضرورت سے زیادہ پُراعتما دتھے ہمیشہ اس بات سے بے نیاز رہے کہ وہ اپنے گرد و پیش کا جائزہ لیں اور یہ اندازہ قائم کریں کہ دُنیا کہاں سے کہاں جا پہنچی ہے۔ اس کا نتیجہ یہ ہوا کہ دارالاسلام کے گرد و پیش کا علاقہ اغیار کے قبضے میں چلا گیا؛ البتہ وسطی و قلبی حصہ بہر نوع برقرار رہا۔ مسلمان قرآن کا دیا ہوا یہ سبق بھول گئے کہ دُنیا میں اقتدار دھوپ چھاؤں کی مانند ہے۔ اسے کبھی دوام حاصل نہیں وہ بیرونی نول جو عالم اسلام کے اندرون کا محافظ تھا، انڈے کے چھلکے سے زیادہ وقعت کا حامل نہ ہو سکا۔ اس نول کو نپولین نے جولائی ۱۷۹۸ء میں اسکندریہ فتح کرنے کے بعد توڑ دیا۔ اس کے عزائم بہت بلند تھے۔ وہ لکے پر قبضہ کرنے کے منصوبے بنا چکا تھا۔ کہا تو یہ بھی جاتا ہے کہ وہ مشرف بہ اسلام ہونے کا ارادہ رکھتا تھا۔ مصری اس کی پیش قدمی نہ روک سکے؛ البتہ تیلین نامی ایک انگریز نے نپولین کا یہ خواب کہ وہ ایک نئی اسلامی سلطنت کے قیام کے بعد خود اس کا امیر بن جائے گا، تباہ کر دیا۔ پھر اس کے بعد تو عالم اسلام نے اجتماعی مدافعت کی خواہی چھوڑ دی؛ البتہ انفرادی طور پر تھوڑے تھوڑے وقفے سے دلیری اور جنگجوئی کے اکا دکا واقعات دُنیا کے سامنے آتے رہے؛ جیسے الجزائر میں امام عبدالقادر کا فرانسیسی استعمار سے مقابلہ؛ فقہاز میں امام شائل کی معرکہ آرائیاں؛ انڈونیشیا میں ڈیپونا گارو کی جنگ آزمانی یا مہدی سوڈانی کے انگریزوں سے زبردست معرکہ؛ بہر حال پہلی جنگ عظیم کے بعد تقریباً سارے کا سارا عالم اسلام بیرونی تسلط کے حصار میں آ گیا۔

عالم اسلام کی تسخیر جو کبھی ناممکن تصور کی جاتی تھی، اب نہ صرف ممکن بن گئی بلکہ فی الواقع ایک حقیقت کا روپ دھار چکی تھی۔ اس بات کو سمجھنے کے لیے کسی خاص دروں بینی کی ضرورت نہیں مسلمانوں کی اس ذلت امیرتیا ہی میں اُن کی اپنی بے خبری اور بے عملی کا دخل زیادہ تھا۔ اب شکست کی خجالت کے ساتھ ساتھ ضمیر کی علامت بھی اُنہیں کچھ کے لگا رہی تھی۔ اہل مغرب کی حربی قوت، تکنیکی مہارت اور انتظامی صلاحیت میں تمام تر برتری کے باوجود یہ حادثہ فاجعہ اتنی جلدی وقوع پذیر نہ ہوتا اگر عالم اسلام اپنے

دین پر کار بند رہتا اور اس کے تقاضوں کو پورا کرنے میں مخلص ہوتا۔ یہاں اس سے بحث نہیں کہ مذہبی اعتبار سے کون سے عقائد تسلیم کیے گئے اور کن پر عمل درآمد ہوا۔ دین اسلام کے ماننے والے بہر حال وہی تھے۔ اصول کے معاملے میں اسلام اُس وقت تک الگ اور متخارب گروہوں میں منقسم نہیں ہو سکتا ہے جب تک کہ مسلمان خود فریبی میں مبتلا نہ ہو جائیں۔

ایک ایسی اسلامی مملکت جو بحر اوقیانوس کے ساحل پر مراکش سے لے کر انڈونیشیا کے بیرونی جزائر اور بحر آرال سے سوڈان تک پھیلی ہوئی تھی اگر ایک جسد واحد کی طرح متحد ہوتی تو مخالف قوتوں کے لیے کبھی لقمہ تر ثابت نہ ہوتی۔ جس طرح ملت کے اندرونی مناقشات اور حریفانہ کشمکش نے ارض فلسطین میں عارضی طور پر صلیبی جنگ آزماؤں کو کامیاب ہونے کا موقع فراہم کیا تھا، اسی طرح آج بھی یہ بد اعمالیاں امنیہ کھلے طور پر زیر نگیں بندے کے رستے ہوار کر چکی ہیں اور اب ۱۹۸۰ء کی دہائی میں اُن کے تمام بلند عزائم محرومی کا شکار ہو کر رہ گئے ہیں۔

جو نتائج بھی سامنے آئے تھے اُنہیں جسمانی غلبہ یا تسلط قرار نہیں دیا جاسکتا تھا وہ لوگ جنہوں نے اس سے پہلے مسلم دنیا پر اپنا اثر و نفوذ قائم کیا تھا، وہ یا تو فوجی اعتبار سے مضبوط مگر تہذیبی اعتبار سے کمزور تھے (جیسا کہ منگولوں کے غلبے کی صورت میں تھا) یا پھر اس کے بالکل برعکس؛ یعنی تہذیبی لحاظ سے قومی اور فوجی اعتبار سے کمزور۔ اب مسلمانوں کا مقابلہ ایسی مغربی قوتوں سے تھا جو فوجی مضبوطی کے ساتھ ساتھ تہذیبی اعتبار سے بالادست تھیں۔ اگر استعمار پسندی کا تجربہ اہل اسلام کے لیے وحشیانہ مظالم میں سے کسی ایک نوعیت کا ہوتا تو شکستگی کا زخم گہرا نہ ہوتا بلکہ اس کا ایک موہوم سا نشان باقی رہ جاتا۔ مزے ہوئے لوگ جلد ہی دفا دیے جاتے ہیں اور قتل عام کے واقعات بھی فراموش کر دیے جاتے ہیں مگر یہ غلبہ نہ صرف اسلام بلکہ دنیا کے تمام غیر یورپیوں کے لیے اتنا کم وقعت نہ تھا کہ آسانی سے بھلا دیا جاسکتا۔ یہ غلبہ تو مغربی اقوام کی سوچی سمجھی حکیم کی بدولت معرض عمل میں آیا تھا۔ یہ آقا بزعم خود "مقامی باشندوں کی جنہیں وہ حقارت سے "مقامی" (Natives) کہا کرتے اصلاح کرنا اور انہیں ہدایت دینا اخلاقی فریضہ تصور کرتے

تھے۔ مقامی لوگوں کے اخلاقی اقدار سے نفرت ہمیشہ بڑے نرم لب و لہجے میں ظاہر کی۔ آگے چل کر مقامی لوگوں کی روایات سے یہی نرم امیتر نفرت، ظلم و ستم سے کہیں زیادہ ہلاکت خیز ثابت ہوئی۔ ان آقاؤں نے انہیں صرف جسمانی طور پر ہی نقصان نہیں پہنچایا بلکہ روحانی سطح پر بھی انہیں کھوکھلا کر کے رکھ دیا۔

اگرچہ یہ فاتحین خود کو عیسائی کہتے تھے مگر مجموعی اعتبار سے اپنی رعایا کی نظر میں یہ دیندار لوگ نہیں تھے۔ یقینی طور پر ان کے پاس کوئی مذہبی نظریہ تھا نہ مذہب کی حرمت کا کوئی شعور۔ وہ لوگ اصولی امور سے لاتعلق نظر آتے۔ وہ فردعی معاملات میں اُلجھے ہوئے تھے، اسی لیے ان معاملات سے نمٹنے میں وہ بندرتیج باہر ہوتے چلے گئے۔ مسولینی کی طرح جو بعد کے دور میں گزرا، انہیں یہ معلوم آتا تھا کہ ٹرینوں کی آمد و رفت کو کس طرح وقت کا پابند بنا دیں، لیکن اپنی اس رعایا کو جس کے نزدیک مذہب کی حرمت ہر شے پر فوقیت رکھتی تھی، سمجھنے یا اپنا موقف ان پر عیاں کرنے کے رموز سے وہ قطعی نابلد تھے۔

یورپی اقوام، الجزائر اور انڈونیشیا کے سوا تمام نوآبادیات سے خود دستبردار ہو گئیں۔ وہ کسی علاقے سے بھی نکالی نہیں گئیں؛ تاہم اپنے بعد انہوں نے درقنہ کھلا رہتے دیا۔ ان کی سلطنتوں کا زوال عدم قوت ارادی، بے یقینی، دو طویل عالمی جنگوں سے پیدا ہونے والی تھکن اور اقتصادی عوامل کے دباؤ سے ہوا لیکن نوآبادیات سے دستبرداری کے وقت انہوں نے نئی خود مختار اقوام پر ایک نہایت نامناسب اور غیر موزوں طرز حکومت ٹھونسنے میں کوئی کسر نہیں چھوڑی۔ ہو سکتا ہے اس کا کوئی متبادل ان کے سامنے نہ ہو کیونکہ حکمرانی کا روایتی انداز اور سماجی زندگی کا کہنہ نظام بڑی حد تک تباہ ویرباد ہو چکا تھا۔ بہر حال دنیا میں کہیں بھی یہ نہیں ہوا کہ ماضی کی روایات و رسوم کا اعادہ کیا گیا ہو۔ حالیہ زمانے میں ہمارے سامنے یوگنڈا کی مثال ہے جہاں آزادی کے موقع پر عمداً روایتی ہیبتِ حاکمہ کی بنیادیں تباہ کرنے کی کوشش کی گئی۔

اے سر اینڈریو کوہن (Sir Andrew Cohen) نے آزادانہ نقطہ نظر کی آرٹ لے کر، کا باکا، کو تباہ کر دیا جس کے نتائج یہ ظاہر کرتے ہیں کہ یہ عمداً کیا گیا۔ ان کا خیال تھا کہ، کا باکا، (باقی حاشیہ پر)

نوآبادیات اور یورپی اقوام کے زیر تحفظ علاقوں میں آزادی کی تحریک اصل اور روایتی قدروں کے اعادے کے لیے شروع نہیں کی گئی تھیں بلکہ یہ نتیجہ تھیں مغربی نظریات اور اقدار کے انجذاب کا جو وہاں کی سماجی زندگی میں یورپی اثر و نفوذ کے باعث عمل میں آیا تھا۔ نوآبادیات سے مغربی آقاؤں کی دست برداری کے بعد جدیدیت یا مغربیت کا سیلاب رکنے کے بجائے اور تیز تر ہو گیا۔ پرانے آقاؤں کے جوش و جذبے کے برعکس نئے حکمرانوں کا ہر "نئی" چیز کے لیے اشتیاق بے حد و نہایت رہا جس میں خود فریبی کا شائبہ تک نہ تھا۔ ایسے تمام معاملات میں جو ستم ظریفی ہے وہ جنگ ویت نام، میں المناک طور پر نمایاں نظر آتی ہے۔ اُس ملک کے لوگ اپنے قدیم نظریات اور روایات کی بقا کی خاطر نہیں لڑے بلکہ مبہم مغربی نظریات اور فلسفہ ہائے زندگی کے لیے زحمت کش جنگ ہوئے۔ انہوں نے قوم پرستی اور سوشلزم کے خیالات کے سلسلے میں اپنے سابق آقاؤں کی نقالی اختیار کی۔ اس جنگ میں دراصل مغرب آئینے کے سامنے اپنے ہی عکس سے موت و حیات کی کشمکش میں مبتلا رہا۔

اکثر یہ کہا جاتا ہے کہ ابھی ۳۰ ہی برس تو ہوئے ہیں کہ یورپ نے بہ استثنائے روس، حاکمیت و شہنشاہیت کا بار گراں اُتارا ہے۔ اتنی کم مدت میں یہ باور بھی نہیں کیا جا سکتا کہ لوگوں کے دل و دماغ میں ایسا اندرونی اعتماد پیدا ہو جائے کہ وہ شہنشاہیت کے کردار کو بلا جیل و حجت مان لیں۔ ان سُرخ قام صاحب لوگوں کو اپنی راستبازی کا یقین کیسے تھا؟ نوجوان نسل بدیشی آقاؤں کی ان تصویروں پر ہنستی ہے جس میں وہ پام کے درختوں کے نیچے خاص انداز کی مضحکہ خیز ٹوپیاں پہنے شاہانہ تکنت سے بیٹھے ہوتے ہیں۔ آج بھی

(صفحہ ۴۵ کا باقی حاشیہ) ترقی اور جمہوریت کی راہ میں سنگ گراں بن گئے تھے۔ اور ان دو اصطلاحات (ترقی و جمہوریت) کی خاطر یوگنڈا میں افراتفری اور دہشت گردی کا بازار گرم کر دیا گیا۔ فی زمانہ ایسے بہت سے مسلمان ہیں جو کوہن کی طرح روایتی طرز کی حکمرانی سے شدید نفرت رکھتے ہیں۔ ایسے لوگ بھی جہل و تاریکی کے نمائندے کہے جاسکتے ہیں۔



صورتِ حال وہی ہے۔ لوگوں کو مغربی اقدار کی کسوٹی پر اسی طرح کسا جاتا ہے۔ بہت سے لوگ اس امتحان کو قبول کر لیتے ہیں۔ آج بھی انتظامِ ملکی میں اسی پر رعونتِ اعتماد کا بڑی دیدہ دلیری سے مظاہرہ کیا جاتا ہے جس کے تحت ایک نسل پہلے کا سفید فام صاحبِ مقامی باشندوں کے ہجوم کو محض بید دکھا کر قابو میں رکھتا تھا، کیونکہ یہ سمجھ لیا گیا ہے کہ ساری دنیا مغرب کے اُن قواعد و ضوابط پر چلتی رہے گی جو یورپی تاریخ کی پیداوار ہیں۔ اقوامِ متحدہ میں یورپی طاقتیں ایک چھوٹی سی اقلیت ہیں تاہم اگر اقوامِ متحدہ کے منشور کا مطالعہ کیا جائے تو ایک ہی نظر میں یہ عیاں ہو جاتا ہے کہ اس میں ایک اصول بھی یورپین فلسفے سے ہٹ کر کسی دوسرے منبع سے اخذ نہیں کیا گیا۔ اور یہی بات عصرِ حاضر کے بین الاقوامی قانون پر بھی صادق آتی ہے۔ آج بھی سابق نوآبادیاتی آقاؤں کی آراء، اخلاقی اصول اور تعصبات اسی طرح طاقت کے حامل ہیں جیسے یورپی ہتھیار۔ اگر ان سے کوئی گریز کیا گیا ہے تو آنکھیں بند کر کے مارکسیٹ یعنی یورپ کے یہودی نظریات یا نیم مذہبی خیالات لے لیے گئے اور ان میں عیسائی بدعات، یہودی مہدویت کے خواب اور مثبتہ سائنس آمیختہ کر دی گئی۔ بین الاقوامی طور پر کلیدی لفظ ”تہذیب“ ہے۔ آپ خواہ مسلمان ہوں، ہندو، بودھ یا اسکیموسب کے لیے ایک شرط لازمی ہے۔ آپ کو ”تہذیبی اقدار“ کا خوگر بننا ہوگا ورنہ آپ کو ”پسماندہ“ کہہ کر ذلیل کیا جائے گا۔

فریڈرک شوان (Frithjof Schuon) نے ”تہذیب“ کی یہ تعریف کی ہے:

”یہ دنیوی اور کاروباری تناظر میں شہری نفاست پسندی ہے جو مذہب اور فطرتِ معصوم کے خلاف معاندانہ رویہ رکھتی ہے۔ اپنی اصل میں لفظ ”تہذیب“ کا مفہوم شہروں میں سکونت کے سوا اور کچھ نہیں (یا دوسرے زمانہ سابق میں شہروں کے متعلق عام تاثر یہی تھا کہ یہ وہ مقامات ہیں جہاں جسمانی زندگی اور روحانی فساد ہوتا ہے) بہر حال ”تہذیب“ ایک جاندار لفظ ہے۔ مسلم دنیا یا کسی اور خطے کا کوئی انتہائی پرجوش انقلابی بھی ”غیر مذہب“ کہلانے کے خیال سے لرز اٹھتا ہے۔“

سیاسی سطح پر نوآبادیاتی ذہنیت کی مخالفت لوگوں کے لیے ایک طرح کی افہم ثبات ہوئی ہے جو انہیں اس چیز پر غور کرنے سے باز رکھتی ہے کہ زیادہ اہم یہ امر ہے کہ کس طرح اُن کے ذہنوں کو "نوآبادی" بنایا گیا ہے۔

آج اس ذہنیت کے باعث جو ذہنی وجہ باقی صدے، جن سے یورپی دنیا دوچار ہے، وہ مسلم اقوام میں خاص حالات کے سبب شدت اختیار کر گئے ہیں اور آج اسلام کے تمام مظاہر پر، خواہ سیاسی ہوں یا فکری، اثر انداز ہو رہے ہیں۔ مغرب کو اسی کے ہتھیاروں سے چیت کرنے کی کوشش میں ہوتا یہ ہے کہ بالکل ہی اجنبی نظریات و خیالات کو اپنا کر، اور "اسلامی" ہونے کا لیبل لگا کر، راتوں رات مشرف بہ اسلام کر لیا جاتا ہے۔ اس کوشش بے ہودہ نے اسلامی ملت کو اکثر بدہضمی میں مبتلا کر دیا ہے۔

سیاسی طور پر مغرب کی شدید مخالفت ہی کو اسلامی اقدار، کی از سر نو اجیاء کا موثر ذریعہ تصور کر لیا گیا ہے اور اس بات سے صرف نظر کر لیا گیا ہے کہ یہ اقدار کس حد تک مسخ ہو چکی ہیں؛ اور اس بات کا بھی قطعاً لحاظ نہیں رکھا گیا ہے کہ توہین۔ یا متوقع توہین کے جواب میں مجنونانہ رویہ اسلام کی روح اور نظام کے منافی ہے۔ کسی منصف مزاج مبصر کے لیے (بشرطیکہ اس کا ذہن چھان پھٹک کر سکے) حقیقی اسلامی اقدار کو اُس جذباتی ردِ عمل سے الگ کرنا بے حد دشوار ہے جو دنیا کے اسلام پر گزے ہوئے قدموں اور حادثات سے پیدا ہوا ہے۔ آج کے زمانے کے مسلمان نہ تجزیاتی نظر کے حامل ہیں اور نہ خود احتسابی اور اپنی ذات پر تنقید کا مزاج رکھتے ہیں کہ یہ امتیاز کر سکیں۔

آج عالم اسلام میں جو کچھ ہو رہا ہے، اور جو بالعموم تیسری دنیا میں سجانوں کی صورت میں وقوع پذیر ہے، اس کی تشریح اس بات سے ہو جاتی ہے لیکن مسلمانوں کے لیے اس لیے بھی اہم ہے کہ اُن کے زخم ہرے رکھتی ہے یعنی عالم اسلام کے قلب میں مغربی عسکری و سیاسی طاقت اسرائیل کا بادل پہنا کر مضبوطی سے قائم کر دی گئی ہے۔

مسئلہ فلسطین جذباتیت اور غم و غصے کی لہروں میں اس طرح پٹ گیا ہے کہ انسان اس کے ذکر ہی سے بچنا چاہتا ہے؛ تاہم اس ضرورت سے کب تک آنکھیں چرائی جاسکتی ہیں۔ فلسطین میں (جہاں جزیرہ نمائے عرب سے باہر اسلام کے قدم پہلے پہل پہنچے تھے) ایک اسرائیلی ریاست کے قیام کے آشوب نے آج کے تعلیم یافتہ مسلمانوں کی اکثریت کی سیاسی تربیت کی ہے۔ یہی وہ بنیادی مسئلہ ہے جو گزشتہ چالیس برس سے عالم عرب کے جملہ عوارض کی جڑ ہے۔ اسی مسئلے نے شرق اوسط کا سیاسی و سماجی استحکام درہم برہم کر رکھا ہے۔ کچھ لوگوں کا خیال ہے کہ یہ مسئلہ دنیا میں جوہری تصادم کا فلیٹہ ثابت ہو سکتا ہے۔ امریکہ اور یورپی براہوری شاید اس موضوع پر خوش فہمیوں میں یوں مبتلا نہ ہوتی اگر انہوں نے مسلمانوں کے پس منظر سے ذرا گہری واقفیت حاصل کر لی ہوتی۔

پہلی بات تو یہ ہے کہ مسلمان عام طور پر "نسل" کے مغربی تصور سے اس طرح کا علاقہ نہیں رکھتے جس طرح یورپین اور ان کے براہران عم امریکی۔ یہ لوگ تو کسی معاندانہ تعصب کا شکار نہ بھی ہوں تو عام لوگوں کا تشخص ان کے اولین نسلی مصادر سے کرنا شروع دیتے ہیں۔ اس کے برعکس مسلمان کسی مرد یا عورت کی پہچان "اس کے مذہب سے کرتے ہیں۔ ان کے نزدیک کوئی یہودی، یہودیت کا اسی طرح مخلص پیرو ہو سکتا ہے جیسے مسلمان اسلام کا، خواہ اس کا دادا سابق ہیں یہودی رہتی ہی رہا ہو؛ جیسا کہ اس زمانے کے مشہور نو مسلم مصنف محمد اسد کا معاملہ ہے۔ یہ حقیقت باعث تعجب نہیں کہ آج یورپین اور امریکی نو مسلموں کی بڑی تعداد یہودی الاصل ہے۔ شاید اس کی وجہ یہ ہے کہ ان دونوں مذاہب کے پس منظر میں بڑی مماثلت پائی جاتی ہے۔ دراصل اہل مغرب، اسرائیل کو یہودی نسل کا ایک "قومی وطن" سمجھتے ہیں کہ ایک بے گھر بے در قوم کی جس نے صدیوں تک یورپینوں کے ظلم و ستم سے تالیفِ قلب کر دی جائے۔ ان کی نظر قطعاً اس طرف نہیں جاتی کہ اس نئی ریاست کے افراد کس مذہب سے وابستہ ہیں، نازیوں نے انہیں گیس چیمبروں میں بھیجنے سے پہلے ان کے "تقویٰ" اور دینداری کے متعلق کچھ دریافت کرنا مناسب نہیں سمجھا تھا۔

مسلمانوں کی نظر میں اسرائیل ایک مسلم خطے میں یورپین اور امریکیوں کی بستی کا نام ہے جسے سابق استعماری طاقتوں کی مدد سے وجود میں لایا گیا ہے اور اس کے قیام و ثبات کے لیے امریکی ہتھیاروں کی مدد لی جا رہی ہے اور بظاہر اس ریاست کے عزائم یہ ہیں کہ دارالاسلام کے اندر تک اپنی سرحدوں کی توسیع کی جائے۔ کسی مسلمان کے نزدیک ایک "لا دین یہودی" خود اپنی نقیض کے سوا کچھ نہیں۔ اس کی رائے میں بیشتر یہودی خاص طور پر ان کا حکمران ٹولہ سچے یہودی ہیں وہ یورپیوں جیسے نظر آتے ہیں اور انہی کی طرح گفتگو کرتے اور سوچتے ہیں اور سب سے بڑھ کر یہ کہ ان میں وہی درشت مزاجی اور ایسی انتظامی قابلیت ہے جو یورپی استعمار کا خاصہ ہے۔

صلیبی جنگوں سے مشابہت تکلیف دہ حد تک واضح ہے کہ اہل مغرب فلسطین میں پھر ان براجمے ہیں اور انہوں نے القدس یعنی یروشلم کے متبرک شہر پر دوبارہ قبضہ جما لیا ہے۔ یہودی نسل کا ابتلا اُن کا قتل عام اور ان کی در بدری مسلمانوں کا قصور نہ تھا۔ یورپ کا جرم یورپ ہی کے سر جانا چاہیے۔ مسلمان یہ نہیں سمجھ سکتے کہ آخر وہ کیوں دوسروں کے گناہوں کے ذمہ دار سمجھے جائیں؟۔ شاہ عبدالعزیز ابن سعود نے ایک مرتبہ صدر روز ویلیٹ سے پوچھا تھا کہ آپ جرمنی کے بہترین علاقے یہودیوں کو کیوں نہیں دے ڈالتے؟ شاہ موصوف یہ بھی کہہ سکتے تھے کہ اگر آپ امریکی یہودیوں کے لیے بڑی طرح

اے یہ صحیح ہے کہ آج اسرائیل میں مشرقی یہودی جو سفاردیم (Sephardim) کہلاتے ہیں مغربی یہودیوں سے جو اشکنازیم (Ashkenazim) کہلاتے ہیں تعداد میں بڑھ گئے ہیں، اب وہ حکومت پر بھی مؤثر اثرات ڈال رہے ہیں؛ تاہم سیاست میں ظواہر کو حقائق سے زیادہ اہمیت دی جاتی ہے۔ اس تاثر کو کہ اسرائیل ایک مغربی نوآبادی ہے یورپ اور امریکہ کے عوامی رویے تقویت پہنچاتے ہیں۔ مثال کے طور پر یہ خالی از دلچسپی نہیں کہ اسرائیل، واحد غیر یورپی ملک ہے جو "یورودیشن" (Eurovision) کے گیتوں کے مقابلے میں حصہ لیتا ہے۔ اس پر دو گرام کو لگ بھگ پانچ سو ملین ناظرین دیکھتے ہیں اور کوئی اسے عجوبہ خیال نہیں کرتا۔

تشویش مند ہیں تو اپنی اڑتالیس ریاستوں میں سے ایک ریاست (شاید ٹیکساس) انہیں کیوں نہیں دے ڈالتے؟ عربوں کا عام خیال یہی ہے کہ سفید آدمی اپنا علاقہ کسی کو دینے کے بجائے دوسروں کا علاقہ دینے پر زیادہ مائل رہتے ہیں۔

آج مسلمانوں کا ایک بڑا طبقہ اس خیال کا حامل ہے۔ اسرائیل کو مغرب کی اعانت ایک کھلی منافقت ہے۔ یورپ اور امریکہ نے اپنی یہودی آبادیوں سے پیچھا چھڑانے کے لیے اسرائیل کے قیام میں مدد دی ہے۔ یہ الزام یورپینیوں اور امریکیوں کو خواہ کیسا ہی لغو کیوں محسوس نہ ہو، بہر حال یہ ایک حقیقت ہے کہ صہیونیت، سامی النسل افراد کے خلاف ایک ردِ عمل کی صورت میں شروع ہوئی اور اسے سامی النسل لوگوں کی مخالفت کرنے والے افراد کی حمایت کی ضرورت تھی۔

(Theodor Herzl) تھیوڈور ہرزل کو یہ کہنے میں کبھی باک محسوس نہ ہوا کہ سامیوں کے مخالفین ہمارے پکے دوست اور ان کی مخالف ریاستیں ہماری حلیف ہوں گی۔ وجہ یہ تھی کہ اس زمانے میں یہودی الاصل لوگوں کے خلاف تعصبات تحلیل ہونا شروع ہو گئے تھے اور انہیں مختلف ملکوں کی سماجی زندگی میں مدغم کرنے کا عمل تیز ہو گیا تھا۔ اس وقت اس بات پر زیادہ زور دیا گیا کہ یہودی جس ملک میں رہ رہے ہوں، وہاں کے لوگوں کو مختلف نظر آئیں، اور اپنے اختیار کردہ وطن کارگ و ریشہ منصور نہ ہوں۔ سامی النسل کے مخالفین ان کی اس روش سے بہت خوش تھے۔ ہرزل کو آسٹریلیا کی پارلیمنٹ کے ایک صدر نے جو اس کا دوست تھا متنبہ کیا تھا کہ یہودیوں کا "علیحدگی" پر اس درجہ زور آخر ایک دن انہیں خون کی ہولی کھلوا دے گا۔ پچاس سال بعد ان کا جو قتل عام ہوا اس سے یورپ اور امریکہ کے ضمیر نے ملامت کی، لیکن یورپ اور امریکہ اگر یہودی مساجد کے لیے اپنے دروازے کھلے رکھتے تو شاید یوں بے اندازہ جانوں کا نقصان نہ ہوتا۔ ضمیر کی اسی ملامت کے باعث امریکیوں اور یورپینیوں نے ایک یہودی ریاست بنوا دی۔

فلسطینیوں نے اپنا تشخص عربوں کی حیثیت سے کروانا شروع کر دیا تو اسرائیلی ریاست کا کام اور بھی آسان ہو گیا اور اس بات سے اہل مغرب کل کی طرح آج بھی

فلسطینیوں کے حسب و نسب اور نسلی ماخذ کا آسانی سے پتہ لگا لیتے ہیں۔ اسلام میں ”عرب“ سے مراد وہ شخص ہے جس کی مادری زبان عربی ہو اور محض اس بات سے اس کے آباؤ اجداد کے بارے میں کچھ پتا نہیں چلتا۔ اب حقیقت یہ ہے کہ فلسطینی اُن قدیم کنعانیوں کی اولاد ہیں جن کے خون میں درجنوں قاتحین جیسے فلسطین، عربی، یونانی، رومن، ایرانیوں، عربوں اور ترکوں کا خون شامل ہوتا رہا ہے۔ صرف ایک بات فلسطینیوں کی قدامت پر ضرور گواہ ہے اور وہ یہ ہے کہ انہوں نے اس علاقے پر زور اور قوت کے سہارے قبضہ نہیں کیا تھا وہ ہمیشہ سے وہاں تھے۔

آخر الامر مسلمانوں کی جنہیں نوآبادیاتی تجربہ پہلے ہی سے تھا، سمجھ میں یہ بات بیٹھ گئی کہ دوسرے ملکوں سے لائے ہوئے لوگوں کو مقامی آبادی کی منشا و مرضی کے خلاف تیسری دنیا کے کسی ملک میں جبراً آباد کرنا نوآبادی ذہنیت کی کار فرمائی کے سوا اور کچھ نہیں۔ اور اس خیال میں انہیں صہیونیت کے مؤسسین کے بیانات اور نظریات نے بھرپور تقویت پہنچائی۔ اولین صہیونی آباد کار آخر تو اپنے دور کی پیداوار تھے اور ان کا دور نوآبادیاتی استعمار کا نصف النہار تھا۔ وہ اپنے ساتھی یورپینوں کے ساتھ ایشیا اور افریقہ میں مقامی باشندوں کو جدید تہذیب سے آشنا کرنے کے لیے سفید فام افسراد نوآبادیات قائم کرنے کے حق کو نہ صرف تسلیم کرتے تھے بلکہ اُسے ایک قابلِ تعریف بات سمجھتے تھے۔

اس لیے یہ کوئی تعجب کی بات نہیں تھی کہ ارون ارونزون (Aaron Aaronsohn)

نے ۱۹۰۹ء میں تیونس میں فرانسیسی آباد کاروں سے خطاب کرتے ہوئے کہا تھا کہ یہودیوں نے فلسطین کی طرف نقل مکانی اسی وقت شروع کر دی تھی جب فرانسیسیوں نے ۱۸۸۲ء میں تیونس کے فرانسیسی آباد کار سے موازنہ کیا۔

تعلیم یافتہ مسلمان، جو فلسطینیوں کے ساتھ ذہنی و قلبی ہمدری رکھتے ہیں، اس ذلت آمیز سلوک سے سخت نالاں ہوئے کہ انہیں مقامی باشندے سمجھ کر محض اس لیے پرے دھکیل دیا جائے کہ کچھ سفید فام مردوزن کے لیے ارضِ فلسطین میں جگہ بنائی جائے۔ وہ اس بات سے بھی دل برداشتہ ہوئے کہ اعلیٰ سطح کی عرب قومیں بھی متحد ہو کر فلسطین میں ان نووارد

آبادکاروں کو بے دخل کرنے میں بڑی طرح ناکام ہو کر رہ گئیں، اور ستم تو یہ تھا کہ یہ ایک ایسے وقت میں ہو رہا تھا جب مغربی استعمار دنیا کے تقریباً ہر گوشے سے دستبردار ہو رہا تھا اور نوآبادیوں سے اپنی بساطِ اقتدار پھینکنے میں مصروف تھا۔ ایسے وقت میں مسلمانوں کو خود اپنی بے بسی اور بے بضاعتی کا اقرار بصد شرمساری کرنا پڑ رہا تھا۔ ذلت و رسوائی جھنجھلاہٹ اور غصے کو جنم دیتی ہے اور یہ غصہ اب تمام حدود پھیلائیے کر دوڑ دوڑ تک پوری مسلم دنیا کے رگ و ریشے میں پیوست ہو گیا ہے۔ نوجوان طبقہ خاص طور پر اس سے متاثر ہوا ہے۔ اُبلتے ہوئے جذبات کا آسانی سے تجزیہ نہیں کیا جاسکتا، تاہم اس بات کا پتا لگانا کچھ مشکل نہیں کہ یہ نوجوان اپنی شدید نفرت اور غصہ اسرائیلیوں کے لیے نہیں، امریکیوں کے لیے محفوظ کر چکے ہیں کہ اسرائیلی تو وہی کر رہے ہیں جو ان حالات میں ہم کرتے، تاہم ان کے دل و دماغ اس قوم کو نظر انداز نہیں کر سکتے جس کی اعانت کے بغیر اسرائیل اپنی موجودہ حیثیت میں کبھی اپنا وجود برقرار نہیں رکھ سکتا تھا۔

اس ناانصافی نے تاریخ کا چہرہ بگاڑ کر رکھ دیا ہے۔ اگر جلد اس کی تلافی نہ کی گئی تو ہم سب کے لیے اس کے نتائج انتہائی تلخ ثابت ہوں گے۔ امریکہ مسلمانوں کی نگاہوں میں خواہ کتنا پست اور ”زوال پذیر“ کیوں نہ ہو، تاہم اگر دیکھا جائے تو وہ روس کی جارحانہ لادینت کے مقابلے میں کہیں کم ظالم اور کم روہ ہے کیونکہ مکے میں پیغمبر اسلام علیہ الصلوٰۃ والسلام کے فاتحانہ داخلے کے بعد سے اس وقت تک پہلی بار مسلمان ایک ایسی طاقت (روس) کے بالمقابل آئے ہیں جو مذہب کو بیخ و بن سے اکھاڑ پھینکنے اور مسلمانوں کے ایمان کو بے یقینی میں تبدیل کرنے کے درپے ہے۔ اگر مسئلہ فلسطین اور اس کے زائیدہ صدمے نہ ہوتے تو یقیناً اس زمانے میں اسلام کے لیے روس کا چیلنج سب سے بڑا چیلنج ہوتا۔ آج بھی لگ بھگ ساڑھے چار کروڑ مسلمان وسطی ایشیا اور کوہ قاف میں رہ رہے ہیں۔ گزشتہ ساڑھے برس سے وہ اپنا دین اور اس کے اصولوں کو متواتر ظلم اور چہرہ دستیوں کے علی الرغم زندہ رکھنے کی کشمکش میں مصروف ہیں۔ اس تمام عرصے میں ان ستم زدہ مسلمانوں کو دنیا میں پھیلی ہوئی اپنی اُمت سے کسی قسم کی مؤثر امداد و اعانت

میسر نہیں آسکی جبکہ ملت اسلامیہ اسی وقت اُمت مسلمہ کہلانے کی مستحق گردانی جاتی ہے جب وہ دین کی خاطر ظلم و ستم سنے اور تکالیف اٹھانے والے مسلمان بھائیوں کی امداد و اعانت کو اپنا اولین فریضہ سمجھ کر ادا کرے۔ جس غیر مشروط انداز میں امریکہ اسرائیل کی مدد کر رہا ہے اس نے بہت سے مسلمانوں کو اس بات کا قائل کر دیا ہے کہ روس امریکہ سے کم بُرا ہے۔ یہ نظریہ وہی لوگ قائم کر سکتے ہیں جنہوں نے اس حقیقت سے آنکھیں موند لی ہیں کہ ان کے ہم مذہبوں کو سویت استعمار کس طرح نشاۃ ظلم و ستم بنا رہا ہے۔ یہ حضرات جدید دنیا کے مزاج سے ناواقف ہیں۔ یہ خیالی دنیا میں بستے ہیں جس کا سیاسی حقائق و حالات سے کوئی تعلق نہیں۔

اگرچہ یورپی اور امریکی لوگوں نے اب اقتصادی وجوہ کی بناء پر عالم اسلام کو سمجھنے کی ضرورت محسوس کی ہے تاہم اس ضمن میں کوئی خاطر خواہ پیش رفت ہنوز نہیں ہوئی ہے۔ اس راہ میں بڑی عظیم مشکلات حائل ہیں۔ بہر حال انسانیت کے اس گروہ کو جو آج بھی اس بنا پر ایقان رکھتا ہے کہ دین و مذہب کو اپنا وجود برقرار رکھنے کا حق ہے اس راہ کی رکاوٹیں دور ہونے پر اعتماد کرنا ہوگا۔

اسلام کے ساتھ سیاسی اور مذہبی مفاہمت مغرب کے اپنے مستقبل کے لیے انتہائی اہمیت رکھتی ہے اور اسے اس امر کو اپنی اولین ترجیحات میں رکھنا ہوگا۔ حتیٰ اعدا و شمار تو نہیں دیے جاسکتے، تاہم یہ کہا جاسکتا ہے کہ اس وقت دنیا میں تقریباً ایک ارب مسلمان بس رہے ہیں اور یہ تعداد قوت کی میزان پر ایک قابل لحاظ وزن تصور کی جانی چاہیے۔ مختلف قومی سرحدوں اور رقابتوں نے اُمت کو تقسیم کر رکھا ہے تاہم مراکش سے انڈونیشیا تک بنیادی طور پر وحدت اور مشترکہ مفادات کے احساس کہ گردش ایام مٹانہ سکی اور اب بھی یہ مسلمانوں کی گہری توجہ کا مرکز ہے قرآن مبین کا ارشاد ہے:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ

ترجمہ: ہم نے تمہیں ایک "اُمتِ وسط" بنایا ہے (یعنی ایک ایسی ملت جو درمیانی

راہ پر گامزن ہو) تاکہ تم انسانیت پر اس کے شاہد بنو۔ (بقرہ (۲): ۱۴۳)



اگر خالصتاً جغرافیائی نقطہ نظر سے بھی دیکھا جائے تو اہل اسلام ایک درمیانی اُمت ہے جو اس کرۂ ارض کے وسطی خط کے دونوں طرف پھیلی ہوئی ہے۔ یہ ایک ایسی اُمت ہے جو قدیم اور آفاقی صداقتوں کی امین اور سماجی اور انسانی استحکام کی پاسدار ہے (اس نصب العین کی خلاف ورزی تو ہوئی ہے مگر اسے فراموش کبھی نہیں کیا گیا) جس کی اس پُرفتن اور آشوب گزیدہ دنیا کو بہت ضرورت ہے۔ یہ ایک ایسی اُمت ہے جس نے انتہائی نامساعد حالات میں بھی اُمید کا دامن نہیں چھوڑا جب کہ باقی جو دو انتہائی حدوں سے دنیا سر پھوڑ کر اپنے آپ کو فنا کر رہی ہے۔ انسانیت کے لیے جو مشرق و مغرب شمال و جنوب کی سمتوں میں بٹ گئی ہے۔ اسلام ایک درمیانی کڑی اور مرکز ثقل کی حیثیت رکھتا ہے۔ گروہ بندیوں، شکستوں، غلامیوں اور سیاسی خلفشار نے ترجیحات کی سوجھ بوجھ مسلمانوں میں بالکل تباہ نہیں کر دی ہے۔ ایک پادری نے ٹائمز آف لندن میں اپنے ایک حالیہ مضمون میں لکھا ہے کہ مادیت، تعیش پرستی اور میکائیت کی دنیا میں اسلامی عوام اب بھی خدا کو اپنی زندگی کا مرکز و محور بنانے میں مصروف ہیں، ٹیکنالوجی کو نہیں۔۔۔ اندریں اثناء ان لوگوں کے لیے مارکیٹ اور امریکیت ہیں سے کسی ایک کا انتخاب بے معنی ہے جو بہت پہلے یہ فیصلہ صادر کر چکے ہیں (اور اس پر قائم ہیں) کہ انسان تنہا روٹی کے سہارے نہیں جی سکتا۔

اس وقت دنیا میں تقریباً ہر جگہ اعتقادات اور تہذیبی اقدار پر مغرب جدید کے اثرات کی پیدا کردہ اکھاڑ پھچاڑ نظر آرہی ہے جس کی وجہ سے اعتقادات وغیرہ زندہ نہ رہ سکے۔ اقوام کی اقوام اب گویا روحانی اور نفسیاتی خلا میں زندہ ہیں۔ دُنیا اُسے اسلام بھی اس تصادم سے ہل گئی تھی۔ اگرچہ اس کی بنیادیں قائم رہیں، اس کا پورا ڈھانچہ متزلزل تو ہو گیا تھا مگر اپنی جگہ جمار ہا، یہاں یہ کہا جاسکتا ہے کہ کوئی ناقابل مزاحمت قوت کسی اٹل بھاری جسم سے اٹکرائی ہے جس کی وجہ سے ہمیں ایک بالکل ہی مختلف اندازِ فکر، مختلف اندازِ زندگی، مختلف طریق کار کا باقی ماندہ نمونہ مل گیا ہے۔ اس کا رشتہ ماضی سے برقرار ہے۔

لے "Examining the root cause of Islam's Present Discontent" عالم اسلام کی موجودہ بے اطمینانی واضطرار

کی بنیادی وجوہ کا تجزیہ مضمون فرانسس ایس ایڈورڈز ایس جے "ٹائمز" ۲۲ جنوری ۱۹۸۰ء

سید حسین نصر لکھتے ہیں:

”انڈونیشیا سے مراکش تک، عوام کی بھاری اکثریت کے لیے اسلامی ثقافت کا ذکر صیغہ ماضی کی بجائے صیغہ حال کے حوالے سے کرنا چاہیے۔ جو لوگ اس تہذیب کو ماضی کے حوالے سے یاد کرتے ہیں وہ تعداد میں کم ہیں مگر بلند بانگ ہیں۔ ان لوگوں نے روایات سے ناتا توڑ رکھا ہے اور خود اپنی محور و مرکز سے محرومی کو غلطی سے پورے اسلامی معاشرے کا ڈگر سے ہٹ جانا سمجھتے ہیں۔“

مسلمانوں کا خود زمانے کی طرف روئیہ عیسائیوں سے بالکل مختلف ہے۔ ان کے لیے تاریخ ایسی چیز نہیں جس کی تجہیز و تکفین ہو چکی ہو۔ ایسا محسوس ہوتا ہے کہ خود پیغمبر اسلام علیہ الصلوٰۃ والسلام اور ان کے صحابہ کرامؓ اور ابتدائی زمانے کی دوسری متقی و برگزیدہ شخصیتیں زندہ لوگوں کے ساتھ رہ رہی ہیں (اور ایک لحاظ سے وہ اُمت میں شامل ہیں)۔ اگرچہ وہ تمام متبرک شخصیات جنت میں ہیں اور ہم اس دور کے زندانی ہیں۔ جدید انسان مستقبل کے لیے مصرف اور سراب آسا خوابوں میں زندہ ہے جبکہ مسلمانوں کے لیے ماضی محض عشرتِ رقتہ کا نام نہیں بلکہ ”اینجا“ اور ”امروز“ ہے۔

ازمنہ وسطیٰ کا کوئی عیسائی کسی مسلمان کو بہ آسانی سمجھ میں آسکتا تھا بشرطیکہ اُس کی نیت ہوتی۔ جدید انسان تو اپنے آب و جد کو بھی نہیں سمجھتا۔ حالیہ صدیوں نے اُسے ایک ایسی عجیب و غریب مخلوق بنا دیا ہے جو اس سے پہلے دنیا میں کبھی نہیں دیکھی گئی تھی کہ اس کی زندگی ایسے عقائد کی تابع ہے جس کا انسانوں کے روایتی اور مذہبی ورثے سے کوئی تعلق نہیں۔ اگر وہ مسلمانوں کو سمجھنے لگیں تو شاید اپنے آپ کو بھی سمجھنے لگیں اور ان غلطیوں کے ترکیب نہ ہوں جو انھیں اپنے ہاتھوں بنا ہی کی طرف لے جا رہی ہیں۔

کسی عام آدمی کے لیے جو کہ لادین ہے، لا اداری ہے یا کسی سطح پر بھی مذہب کی

۱۔ سید حسین نصر بحوالہ ”سالقہ“ صفحہ نمبر ۱۳۵

حقیقت سے نا آشنا ہے، اور بے اصل ہو چکا ہے، اسلام مباحث کی پوری کائنات کا دروا کر سکتا ہے جو اس کے اجداد کے لیے تو معروف شے تھی مگر اس کے لیے بالکل اجنبی ہوگی۔ عیسائیوں کے لیے اسلام ایک ایسا مذہب ہے جو ان کے مذہب سے قریبی تعلق رکھتا ہے مگر جس نے عیسائیت کے بارے میں بالکل مختلف رویہ اپنایا ہے۔ اسلام سماجی، تہذیبی اور فکری سطح پر تہذیب انسانی میں ایک قوتِ حاکمہ کی حیثیت رکھتا ہے۔ کسی مسلمان اور عیسائی کے مابین اختلافات پر نظر ڈالتے ہوئے ہمیں اہم اور غیر اہم پر نظر رکھنا چاہیے۔ وہ نقطہ اتصال جہاں تمام مذاہب باہم ملتے ہیں ایک قسم کا ”حجرہ خاص“ ہے جہاں انسان اپنے تمام دنیاوی لبادے اتار کے خدائے عزوجل کے سامنے خلوت میں ہوتا ہے اور یہی وہ مقام ہے جہاں تمام علاقوں اور نسبتیں حقیقتِ مطلقہ کا محض سایہ نظر آتی ہیں۔ اسی مرکز سے تمام خطوط پھوٹتے ہیں اور دینیات، اخلاقی ضوابط و قوانین اور سماجی طرز عمل کی راہیں الگ ہو جاتی ہیں۔

ایک طرف تو مذاہب میں حقیقتِ اصلی کے ادراک کے طریقوں کا اختلاف ہے۔ دوسری طرف وہ اختلافات ہیں جو مختلف معاشروں اور افراد کے اپنی اپنی روایات اور رسم و رواج میں ڈھلنے کی بدولت ہیں، اور مؤخر الذکر صورت میں خاص عنصر ہی اس بات کا ہے کہ لوگ کس چیز کو بے چون و چرا قبول و تسلیم کر لیتے ہیں اور کون سی چیز ظاہر و باہر ہونی ہے۔ سطحی طور پر تو مذہب کا اور اس تہذیب کا جس کی اس نے تشکیل کی، محض رنگ و بو ہی دیکھا جاتا ہے یا وہ روحانی اور انسانی ”فضا“ ہوتی ہے جس میں کسی مذہب کے پیروکار اپنی زندگیاں گزارتے ہیں اور تجربات کی تفسیر کرتے ہیں۔

اس بات کا علم کہ کوئی مذہب اپنی ذات میں کیا ہے، اہمیت تو رکھتا ہے؛ تاہم انسان کو یہ بھی اندازہ ہونا چاہیے کہ اس کے مذہب کے متعلق دوسرے کیا رائے رکھتے ہیں اور عام لوگوں کے تعصبات اور جبلی معروضات میں اس کا اظہار کس انداز میں ہوتا ہے۔ مغرب کے جدید باسی کو باور کرا دیا گیا ہے کہ اُسے اپنے لیے خود سوچنے کا حق ہے اور وہ فرض کر لیتا ہے کہ اس حق کو استعمال کر رہا ہے۔ یہاں وہ اس بات کو تسلیم کرنے کو تیار نہیں ہوتا کہ اس کی ہر فکر کی تشکیل تہذیبی اور تاریخی عوامل نے کی ہے اور

مزید یہ کہ اس کے خیالات اور آراء ایک تصویری معنی کے کٹے ہوئے قطعات کی طرح ایک دوسرے میں اس طرح پیوست ہوتے ہیں جس میں ظن و تخمین کا گزر نہیں جو بات "میرا خیال ہے" سے شروع ہو، ایسے اندازِ فکر کی مظہر ہے جس میں عقائد اور تجربات کی بافت ہوتی ہے یا غلط قیاس اور لغزش کا امکان۔ ان تمام عوامل ہی نے موجودہ ذہنی حالت کی تشکیل کی اور ان کے تحت وہ اصول قائم ہوئے جن پر اس مرحلے میں اور اس زمانے میں کوئی ذی عقل آدمی شک و شبہ نہیں کر سکتا۔

عام مسلمان جس فضا میں سانس لیتا ہے وہ کم از کم جزوی طور پر اس ماحول سے متعین ہوتی جس میں مذہب کا من جانب اللہ اضافہ ہوا اور جس میں وہ پروان چڑھی، یعنی عرب کا ریگستان۔ اور پھر جہاں تک ترکوں اور منگولوں کا تعلق ہے ایشیا کے وسیع ترقی و ترقی میدان، دوسرے لفظوں میں یوں کہیے کہ دنیا کے کنارے پر انتہائی کھلی، روشن افق والی جگہیں اسلام کا گہوارہ بنیں اور ان علاقوں میں اور انسانی دنیا کے تنگ، گنجان آباد شہروں اور مزرعوں زمینوں میں بعد المشرقین ہے۔ فریڈرک شوآن (Frithjof Schuon) لکھتے ہیں:

"کسی نئے مذہب کی ابتدا کے معنی یہ تھے کہ ایک نئی قسم کا روحانی اور اخلاقی نمونہ پیش کیا جائے۔ اسلام کی صورت میں یہ نمونہ ایک طرح سے مراقبے اور مجاہدے یا فقر اور متاہلانہ زندگی کے اوصاف کے درمیان توازن کا نام ہے جو عیسائیت کی رو سے متناقض ہیں۔ عرب، اور ہر وہ آدمی جو اسلام کے ذریعے مستعرب ہوا، چار سمتوں کا مالک ہے: صحرا، شمشیر، عورت اور مذہب۔ اس کے نزدیک تلوار موت کی علامت ہے کہ نصیب دشمنان بھی ہے اور رزقِ دوستان بھی ہے کہ عورت محبت کی علامت ہے جو شرم بھی ہے اور سوغات بھی۔ وہ ان تمام لطیف شیریں اور اعلیٰ اوصاف کی مظہر ہے جو موت کی عفونت کو زندگی کی مہک سے بدل دیتی ہے۔ درویشی کے جامے میں اور ذاتِ مطلق کے بالمواجہ عشق اور موت کے آئینے ہی سے عرب نجابت کا خمیر اٹھا ہے۔"

یہ شرافت اور نجابت آج بھی عرب دنیا کی شخصیات میں پائی جاتی ہے، اگرچہ عوامی شخصیات یا ان شخصیات میں جو خود کو اسلام کے ترجمان کی حیثیت میں پیش کرتی ہیں، کم ہی دیکھنے میں آتی ہے مگر اس انبوہ کثیر کا کیا جائے جس کی ساخت پر دانت اسلامی ملول میں ہوئی ہے؟ یہ کج مچ زمان بالعموم اظہار خیال سے قاصر ہیں اور اپنا احوال نہیں کہتے۔ اس لیے ہمیں غیر جانبدار مبصروں کے بیانات ہی پر تکیہ کرنا پڑتا ہے۔ ایک غیر جانبدار مبصر اور مشہور امریکی ناولٹ نگار بال باؤلز ہیں جو برسوں مراکش میں رہے ہیں۔ انہیں اس لیے غیر جانبدار کہا جا سکتا ہے کہ ان کی دلچسپی تمام تر اپنے ارد گرد کے لوگوں میں تھی اور مذہب سے کوئی واسطہ نہ تھا، ماسویٰ مذہب کے اس مشاہدے سے جو لوگوں کی روزمرہ کی زندگی اور طرز فکر سے جھلکتا تھا۔ اپنے ایک مضمون ”مصطفیٰ اور اس کے دوست“ میں انہوں نے مراکش کے ایک ٹھیٹھ مسلمان لڑکے کی زندگی افسانوی رنگ میں پیش کی ہے۔ اس لڑکے کے مغربی ہم سر کو تو بس قٹ بال اور ڈسکو وغیرہ سے شغف ہے۔ یوں وہ ”مصطفیٰ“ کے ذریعے اسلام کی سماجی زندگی اور ہم عصر مغربی دنیا کا موازنہ کرتا ہے۔

مسلمانوں کا تعلیم یافتہ طبقہ اور اہل رائے افراد مصطفیٰ کی اس شبیہ سے یقیناً باؤلز کو دیگر غیر ملکیوں ہی کی طرح عرب قوم اور اسلامی احوال کا مخالف سمجھے گا۔ یہ طبقہ مصطفیٰ کی تصویر کشی کے مستند ہونے سے انکار نہیں کر سکتا لیکن وہ اسے کسی ایسی رکاوٹ کا نائزہ سمجھے گا جس کے دور ہونے ہی سے ”خالص دین“ تک رسائی ممکن ہے اور جو ماضی کی باقیات میں سے ہے اور جسے بھول جانا ہی اچھا ہے کہ یہ لوگ کہیں گے کہ عیسائیت کے برعکس اسلام اسی دنیا کا نام ہے۔ یہ سماجی ذمے داریوں اور مثالی سیاسی نظریات کا مذہب ہے۔ اس انداز نظر کے تحت مصطفیٰ کو ”تمیز“ سکھانے اور ”صحیح اسلام“ کی تعلیم کی ضرورت ہے تاکہ وہ دوسرے لائق نوجوانوں کے ساتھ، انقلابی جھنڈے تلے ”فلاں، فلاں“ مردہ آباد، ”امپیریلزم کے بدنہاد غلام ہائے ہائے“ کرتا پھرے۔

یہ تو خیر اپنی رائے ہے غریب مصطفیٰ کو امپیریلزم و مغربی شہنشاہی استعمار کے

متعلق کچھ معلوم نہیں مگر اتنا ضرور ہے کہ وہ اُن ذہنی الجھنوں اور اندرونی کرب سے آزاد ہے جس میں اس کے تعلیم یافتہ بھائی مبتلا ہیں اور اسے یہ بھی معلوم نہیں کہ جو مذہب میں اس کا اور ٹھنا بچھونا بنا ہوا ہے اُسے عرب قوم کے فخر و مباہات کے اظہار کے لیے استعمال کرنا چاہیے۔ مصطفیٰ ایک سیدھا سا دوا، بے ضرر انسان ہے؛ تاہم وہ ”عوام“ میں سے ہے (جن کے نام پر نعرے ڈھالے جاتے ہیں) پوری اسلامی تاریخ میں جب بادشاہ ایک دوسرے کو قتل کرتے رہے، فلسفی، منطقی اور ائمہ دین لمبے لمبے مباحث میں غلطیاں و پیچاں رہے اور مصلحین اپنا کام کرتے رہے، عوام اپنی دُھن میں مگن اپنی راہ چلتے رہے ہیں اور اُن کے قول و فعل کو شاید ہی خاطر میں لائے ہوں۔ ہو سکتا ہے مصطفیٰ اور اس کے ساتھی ان فلسفیوں اور مصلحین کی نسبت زیادہ دیر تک زندہ رہیں۔

دلچسپ بات یہ ہے کہ پیغمبر اسلام علیہ الصلوٰۃ والسلام کے گرد بھی کچھ ”مصطفیٰ“ قسم کے نوجوان تھے جن کے ساتھ آپ محبت اور شفقت و رحمت کا برتاؤ کرتے تھے۔ جس کا تتبع آپ کے بعد مذہبی قائدین و ائمہ نے نہیں کیا۔

باؤلز کہتا ہے: ”ہو سکتا ہے مصطفیٰ بہت تھوڑی تعلیم رکھتا ہو یا چٹا جاہل ہو۔ ہو سکتا ہے وہ مذہب پر پوری طرح عمل پیرا ہو یا جزوی پابندی کرتا ہو یا بالکل تارک ہو، مگر وہ ہمیشہ خود کو مسلمان ہی کہے گا اور اس کی اولین و ناداریاں اور ہمدردیاں اپنے ساتھی مسلمانوں ہی سے وابستہ ہوں گی خواہ وہ کسی ملک کے ہوں۔ اگر مصطفیٰ ہندو یا بدھ مذہب کا پیرو ہوتا تو ہمارے اور اس کے مابین شاید اتنا نمایاں فرق و اختلاف نہ ہوتا کیونکہ دنیا میں کوئی اور دین یا مذہب ایسا نہیں جو اپنے پیروکاروں سے اپنے عقائد اور ارکان کی اس درجے تو تعمیل کا تقاضا کرتا ہو جیسی کہ ملک و قومیت سے ماوریٰ یہ برادری، جسے اسلام کے نام سے موسوم کیا جاتا ہے، کرتی ہے۔ ہم مغرب کے رہنے والوں میں کوئی کتنا ہی بڑا خیال پرست اور مفکر کیوں نہ ہو، وہ زندگی کی غایت کو اس کے ثمرات ہی سے ناپے گا۔ اس غایت کی تعریف ہمارے ہاں بڑی مؤثر ہے کہ

ہر فرد کو زندگی کو حسن اور جلا بخشنے کے لیے اپنا حصہ ادا کرنا چاہیے؛ خواہ وہ کتنا ہی معمولی کیوں نہ ہو۔ مصطفیٰ زندگی کو اس انداز سے نہیں دیکھتا۔ اس کے لیے یہ لغو اور بے معنی ہے کہ ہم ہر وقت عمل پر زور دیں، اس آرزو مندی میں دن گزاریں کہ دنیا کو جیسا ہم نے پایا تھا اس سے بہتر چھوڑ کر جائیں، اور نئے نئے خیالات اور نئی نئی چیزیں ایجاد کرنے کی ان تھک کوشش کرتے رہیں۔ اگر مصطفیٰ سے پوچھیے تو وہ یہی کہے گا کہ ہم اس دنیا میں اس لیے نہیں بھیجے گئے ہیں کہ ہر وقت کام ہی کرتے رہیں، ہم یہاں عبادت کیلئے آئے ہیں۔ بس زندگی کا مقصد حقیقی یہی ہے۔ اس کے لیے زندگی گزارنے کا جمہوری طریقہ اور شہری ذمے داریوں کا احساس کچھ معنی نہیں رکھتا۔

سچ تو یہ ہے کہ مصطفیٰ ایک زبردست سیاح اور مہم جو ہے۔ اُسے زندگی سے الف لیلہ کا سرور اور خمار کی طلب ہے، اور اگر اس میں یہ لذت مفقود ہو تو وہ اُسے فراہم کرنے کی کوشش کرتا ہے۔ وہ پرخطر زندگی گزارنے میں یقین رکھتا ہے اور اکثر اوقات اپنی زندگی کو خطرے میں ڈالنے سے نہیں بچوکتا۔ باؤلز کہتا ہے: اُس کی وجہ یہ ہے کہ وہ اس بات کو تسلیم کرنے کو تیار نہیں کہ کسی عمل کا کوئی نتیجہ یا مکافات بھی ہوتی ہے۔ اس کے نزدیک اعمال اور نتائج ایک دوسرے سے علیحدہ علیحدہ چیزیں ہیں۔ کاتبِ تقدیر نے ان کا مقدر ازل ہی سے مقرر اور معین کر رکھا ہے۔ اس کے نزدیک موت سے ڈرنا انتہائی حماقت ہے اور اپنے اعمال کے مستقبل کے نتائج سے تشویش مند ہونا بھی بے عقلی ہے کیونکہ اس کے معنی تو یہ ہوں گے کہ زندگی ہی سے ڈرنا شروع کر دیا جائے۔ پس ہوشمندی اور پیش بندی مضحکہ خیز ہے، جُزری اور کنجوسی قابلِ ملامت ہے اور نال اندیشی اور مستقبل کی فکر کے ڈانڈے معصیت کو چھوتے ہیں۔ اس کے نزدیک کوئی انسان کس طرح فرض کر سکتا ہے کہ آنے والا برس تو دور کی بات ہے "کل" کا دن بھی طلوع ہوگا یا نہیں؛ بنا برس وہ کیسے جرأت کر سکتا ہے کہ تقدیر کو جھانسا دے کر آنے والے وقت کے لیے خواہ وہ مستقبل قریب ہو یا بعید، تیاریاں شروع کر دے۔

وانا انسان ہر وقت کمر باندھے اور زادِ راہ لیے ہوئے تیار رہتا ہے۔ وہ اپنی آرزوؤں کی بساط کو مستقبل تک نہیں پھیلاتا کہ کہیں وہ اس کی روح کے لیے سلاسل نہ بن جائیں اور وہ زندگی کو خیر باد کہتے میں ہچکچائے۔ مراکش کا مصطفیٰ آپ کو بتائے گا کہ سچا مسلمان ایک لمحے کی اطلاع پر موت کے لیے تیار ہو جاتا ہے۔ اُسے آزادی کی شدید خواہش ہوتی ہے اور چونکہ حقیقی امداد اور اعانت اسلامی کی جانب سے ملتی ہے، اس لیے وہ دُوروں کی استعانت کا طلب گار نہیں ہوتا۔ حد تو یہ ہے کہ اگر کسی فقیر کو کسی راہ چلتے شخص سے ایک ٹکا بھی بطور خیرات مل جائے تو وہ لوگوں کو دکھا دکھا کر ہی کہتا ہے کہ دیکھو مولا کریم نے مجھ پر کیسا کرم فرمایا ہے۔ اس کے ذہن میں یہ خیال بھولے سے بھی نہیں گزرتا کہ ہر شخص اپنی بود و ماند کا راستہ خود تراشتا ہے۔ زندگی کے متعلق اس کا عام تصور یہی ہے کہ اس دُنیا نے ناپائیدار میں قیام چند روزہ ہے۔ یہاں کچھ عرصے ٹھہر کر چل دینا ہے چونکہ حالات اور دُنیا میں عرصہ قیام پر کسی کو اختیار نہیں، اس لیے اُس سے اُسے بہت کم دلچسپی ہوتی ہے۔ واقعات کے رد و بدل کے باوصف، یہ تصویر اپنے اندر گہرے مضمرات رکھتی ہے۔ شاید کسی دلیل سے کہیں زیادہ وضاحت سے یہ اُس خلیج کو ظاہر کرتی ہے جو اسلامی فضا میں پرورش پائے ہوئے اذہان اور مغرب کے عام انسان کو ایک دُورے سے جدا کرتی ہے۔ ہم عصر مسلم معاشرے کی تعلیمی اور سماجی تہیں الگ الگ ہیں۔ ان کے درمیان حائل خلیج، کو عبور کرنے کے لیے کئی پل بنانے ہوں گے کہ صرف اسی صورت میں افہام و تفہیم کا ماحول پیدا ہو سکتا ہے۔

(ڈیڑر ہیڈز آر گرین)

(لندن، پیٹر اوون) ص ۸۳-۸۹

Their Heads are Green, Paul Bowles,

London, Peter Owen, pp. 83-89



## تسلسل اور تقابل

ایک بہت پرانی روایت کے مطابق، حضرت آدم علیہ السلام کو جو کہ کرہ ارض پر پہلے انسان بھی تھے اور پہلے پیغمبر بھی، اللہ جل شانہ کی طرف سے ایک لمبے سفر کا حکم ملا۔ بہشت بریں سے کرہ خاکی پر ہبوط کے بعد وہ اپنی اصلی حالت کی پرچھائیں ہی ہو کر رہ گئے تھے۔ ان کے قد و قامت، اور بصارت میں بھی انحطاط واقع ہو چکا تھا لیکن وہ اب بھی ان نفوس میں سے تھے جن سے مالک ارض و سموات فنا اور زمان کے حجابات سے کلام کرتا ہے۔

ان کے رب نے ارشاد فرمایا: میرے عرش کے عین نیچے میرا ایک مقدس مقام ہے۔ وہاں جاؤ اور میرے لیے ایک گھر تعمیر کرو اور اس کے گرد اس طرح طواف کرو جیسے تم نے میرے عرش کے گرد فرشتوں کو گردش کرتے دیکھا ہے۔ بموجب حکم ربی آدم علیہ السلام اس مقدس مقام کی طرف روانہ ہوئے جو ہر دائرے کے محوری نقطے پر ہے۔ وہاں اس سماوی مرکز نے اپنا عکس ایک معبد کی صورت میں ظاہر کیا جس کی چھت ایک بہت بڑے یا قوت کی تھی اور اس کو سہارا دینے والے

نتون زمرہ کے، جس کے نیچے سفید براق پتھر جس کی روشنی کی مثل دنیا میں کوئی اور روشنی نہیں تھی۔ یہ پتھر انسانی روح کے اس اولین نمونہ کمال کی طرح تھا جو ابھی امتداد زمانہ سے آلودہ نہیں ہوئی تھی۔

ملکوئی قوتوں کی راہنمائی میں وہ ریگزار حجاز میں داخل ہوئے اور آخر ایک ایسی وادی میں آٹھڑے جس کے گرد پہاڑ ایک دائرہ بنائے ہوئے تھے۔ چٹانوں اور ریت سے اٹی یہ جگہ اُس سرسبز و مشکبار مقام سے بالکل مختلف تھی جہاں آدم کا ہبوط ہوا تھا اور بہشت کا تو اس میں شائبہ تک نہ تھا۔

حضرت آدم علیہ السلام نے حکم خداوندی بجالاتے ہوئے زمین پر گھر بنایا جس کے پتھر کوہ سینا، جبل زیتون، جبل نسیاں اور کوہ جودی سے لائے گئے تھے۔ اس کام کی تکمیل کے بعد انہوں نے مناسک ادا کیے اور دنیا سے رخصت ہو گئے جس طرح ہر ذی روح کو، خواہ وہ ایک دن زندہ رہے یا ایک ہزار سال، بالآخر رخصت ہونا ہے۔ مدتِ مدید تک اس مقام پر سکوت طاری رہا اور آندھیاں ریگ صحرا سے اس گھر کو جو آدم نے تعمیر کیا تھا، ڈھانپتی رہیں۔

پھر زمانہ گزر گیا اور اللہ ہی جانتا ہے کہ کتنا عرصہ گزرا۔ دو اجنبی ریگستان میں سفر کرتے ہوئے وادی مکہ میں داخل ہوئے۔ ان کے ساتھ ایک خور و سالہ بچہ بھی تھا۔ مردِ طویل القامت تھا، اور تقریباً اسی برس کی عمر کو پہنچ چکا تھا۔ اسی بزرگزیدہ انسان کا نام ابراہیمؑ تھا اور تقدیر الہی سے شرفِ پیغمبری کا حامل تھا۔ اس کے ساتھ ہاجرہ تھیں۔ مصر کی ایک حسین و جمیل کینز جن سے حضرت ابراہیمؑ کا اس کبرستی میں ایک فرزند، اسماعیل تولد ہوا۔ ریت کے اُس ٹیلے کے پاس، جس نے معبدِ مقدس کو ڈھانپ رکھا تھا۔ ابراہیم علیہ السلام ہاجرہ اور اپنے خور و سالہ بچے کو اللہ کے رحم و کرم پر چھوڑ کر چلے گئے تھے۔ انہوں نے اپنی زوجہ اور بچے کے لیے کچھ کھجوریں اور پانی کا ایک مشکیزہ رہنے دیا۔

آخر ایک موقع وہ آیا جب پیاس نے اس پاک بی بی اور بچے کو بڑھال کر دیا۔

خورد سالہ اسمعیل کو سائے کی جگہ پر لٹا کر پہاڑی راستوں پر ہاجرہ تلاشِ آب میں روانہ ہوئیں۔ کوہِ صفا پر انہیں کوئی چشمہ نظر نہ آیا، نہ مروا کی پہاڑی پر پانی اور زندگی کے کوئی آثار دکھائی دیے۔ سات مرتبہ وہ صفا و مروا کے درمیان اللہ تعالیٰ کا کرم طلب کرتی دوڑیں کہ ناگاہ انہیں ایک آواز سنائی دی۔ اضطراب میں وہ دوڑ کر اپنے لختِ جگر کے پاس پہنچیں تو دیکھا۔ ان کے فرزند کے پیچھے ایک فرشتہ کھڑا ہے جس نے اپنے پر سے زمین پر ضرب لگائی تو اس مقام سے میٹھے پانی کا ایک چشمہ رواں ہو گیا۔ یہی وہ چشمہ ہے جو عرف عام میں زم زم کہلاتا ہے اسی سے لاکھوں زائرین حرم آج بھی اپنی پیاس بجھاتے ہیں۔ اسی مقام پر ہاجرہ نے اسمعیل علیہ السلام کی پرورش اور پرداخت کی جو عرب نسل کے جدِ اعلیٰ ہیں۔ کچھ عرصے بعد شمال سے چند خانہ بدوش قبائل بھی یہاں آکر آباد ہو گئے۔ اسی جگہ پر حضرت ہاجرہ نے انتقال فرمایا۔

حضرت ابراہیم علیہ السلام جب لوٹے تو نوخیز اسمعیلؑ جوانی کی منزل میں قدم رکھ چکے تھے۔ پھر ان دونوں باپ بیٹوں نے مل کر اللہ کے گھر کعبہ مکرمہ کی تعمیر شروع کی۔ یہ تجدید تھی آدم کے کام کی۔ اس کی تقلید کسی نہ کسی طریقے سے ہر آدمی کرتا ہے، کیونکہ وہ آدم ہی کے گوشت و پوست کا ٹکڑا ہے۔ تعمیر کعبہ میں، اسمعیلؑ اپنی بیٹھ پر پتھر باندھ کر لاتے تھے اور ابراہیم علیہ السلام انہیں بغیر چونے گارے کے ایک دوسرے پر جما دیتے تھے، قرآن مجید میں ارشاد ہے: **وَإِذْ يَرْفَعُ إِبْرَاهِيمُ الْقَوَا**  
**عِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ** ﴿۱۲۶﴾

”اور جب ابراہیمؑ اور اسمعیلؑ مل کر کعبہ اللہ کی بنیادیں اٹھا رہے

تھے تو یہ دعا ان کے لبوں پر تھی۔ اے ہمارے رب! یہ (خدمت) ہم سے

قبول فرما بلا شک تو سننے والا (اور) جاننے والا ہے“ (لقمہ (۲): ۱۲۶)

اور جب ابراہیم علیہ السلام حجاز سے رخصت ہوئے اور پھر کبھی واپس نہ

آئے تو انہوں نے وادیِ مکہ کے لیے برکت کی دعا کی اور کہا:

**رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَمْرٍ عِنْدَ بَيْتِكَ الْمُحَرَّمِ**

”اے ہمارے رب! میں نے اپنے خاندان کے ایک حصے کو تیرے

مقدس گھر کے قریب ایک بنجر وادی میں آباد کر دیا ہے: (ابراہیم (۱۳): ۳۷)  
 اور انہوں نے یہ دعا بھی کی: رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ  
 آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۗ

”اسے پروردگار! ان (لوگوں) میں اتنی میں سے ایک پیغمبر مبعوث کیجیو

جو ان کو تیری آیتیں پڑھ پڑھ کر سنایا کرے اور کتاب اور دانائی سکھایا

کرے اور ان (کے دلوں) کو پاک صاف کیا کرے“ (بقہ (۲): ۱۲۹)

حضرت ابراہیم علیہ السلام کی دعا قبول ہونے میں کئی صدیاں لگیں اور وہ  
 شفاف پتھر لوگوں کے گناہوں سے سیاہ ہو گیا اور زم زم کے چشمے کا پانی کھاری  
 ہو گیا۔ ایک مرتبہ پھر اللہ کا تبرک گھر بھلا دیا گیا۔ دُور دُور پھیلے ہوئے کچھ خانہ بدوش  
 بدوی قبائل ہی اس کی جائے وقوع سے آگاہ تھے جنہیں تاریخ نے کوئی اہمیت نہ  
 دی۔ تاریخ کو انتظار تھا کہ اس گھر کو از سر نو دریافت کیا جائے اور انسانیت کو ایک  
 مرتبہ پھر یاد دہانی کرانے والا آئے اور پھر وقت آگیا کہ اسمعیلؑ کی اولاد میں سے  
 قریش کے قبیلہ بنو ہاشم میں اللہ کا وہ رسول مقبول (صلی اللہ علیہ وسلم) مبعوث ہوا  
 جو اولادِ آدم میں سے آخری پیغمبر تھا اور جس کا نام نامی محمدؐ تھا۔

یہ تو ایک پیرایہ اظہار ہے اور شاید سب سے بہتر بھی، لیکن بیان تصور کو  
 الفاظ کا قالب دینے سے قاصر ہے، مگر تصور کو محض خیال آرائی سمجھ کر نظر انداز نہیں  
 کرنا چاہیے۔ اللہ تعالیٰ کے ابداع ہی سے تمام چیزیں وجود پذیر ہوئی ہیں۔ یہی ابداع و  
 براعت انسان کے تصورات پر حاوی ہوتی ہے اور اس کے تخیل کو ہر طرح ہمیں  
 کرتی ہے بشرطیکہ وہ اس کے لیے ہمہ تن آمادہ ہو؛ تاہم اس داستان کی تعبیر اپنے  
 اپنے ذوق کی بات ہے کیونکہ یہ کہانیاں ان گنت معنوی پیرائے رکھتی ہیں۔

کعبہ مشرفہ کی مکہ مکرمہ میں تعمیر اور حضرت محمد مصطفیٰ علیہ الصلوٰۃ والسلام کی بعثت  
 کی روایتی داستان میں بداہتاً جو بات اُچھیر کر سامنے آتی ہے وہ ایک احساس  
 تسلسل ہے جو ہر مقدس تاریخ کو باہم مربوط رکھتا ہے۔ اسلام کے ہر اعلان و

اظہار میں اس تسلسل کی کارفرمائی واضح انداز میں نظر آتی ہے۔ اس کے برعکس ہو بھی نہیں سکتا تھا، کیونکہ جس دین کی بنیاد توحید اور اتحاد پر تھی اُسے لازماً ایک تسلسل کا دین ہونا تھا جو ماضی سے کوئی فصل یا انقطاع گوارا نہیں کرتا اور وقت اور زمانے کو اجازت نہیں دیتا کہ حقیقتِ ازلی سے وابستہ عناصر کو منتشر کر دے۔

اگر قرآنِ مجید کا پیغام بالکل "نیا" ہوتا تو نقشہٴ عالم بگڑ جاتا، تسلسل کا رشتہ ٹوٹ جاتا اور حکمتِ الہی پر شبہ گزرتا جو باطبع غیر متبدل ہے۔ یہ بات قرآنِ مجید نہایت واضح انداز میں بیان کرتا ہے: مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ (ترجمہ) "اے محمد! آپ سے جو کچھ کہا جاتا ہے، وہی ہے جو آپ

سے پہلے ہو گزرنے والے پیغمبروں سے کہا گیا تھا" (حم سجدہ (۲۱): ۲۳)

"اگر (نعوذ باللہ) اللہ تبارک و تعالیٰ ماضی میں ویسے کئے اپنے ارشادات و احکامات کی تردید کرتا تو یہ کہا جاسکتا تھا کہ آخر خدا نے سابقہ ادوار کے لوگوں کو ہدایت و راہبری سے کیوں محروم رکھا یا خدا جو کچھ کہنا چاہتا تھا اس کے لیے اس نے اتنا طویل توقف کیوں کیا؟"

قصہٴ آدم کے ضمن میں عیسائیت اور اسلام کے نقطہٴ نظر میں ایک اہم تضاد ابھر کر سامنے آتا ہے۔ عیسائیت کے نزدیک آدم کا "گناہ" اور اس "گناہ" کی وجہ سے کائناتی توازن میں جو برہمی پیدا ہو گئی تھی، عیسیٰ کے مصلوب ہوئے بغیر درست نہیں ہو سکتی تھی؛ جب کہ مہبوطِ آدم کے متعلق اسلام کا تصور یہ ہے کہ آدم کو معاف کر دیا گیا تھا تاہم وہ اس لغزش کے عواقب سے محفوظ نہ رہ سکے اور انہیں اس کے بعد بہشت میں قیام کی اجازت نہ ملی۔ مسلمانوں کے عقیدے کے مطابق عیسیٰ علیہ السلام اور حضرت محمد مصطفیٰ صلی اللہ علیہ وسلم دونوں ہی سے یہ مطلوب نہیں تھا کہ پورے عالم کے گناہوں کا کفارہ ادا کریں بلکہ ان کا کام یہ تھا کہ آدم علیہ السلام کو جو پیغام دیا گیا تھا، بدلے ہوئے زمانوں کے مطابق اس کو دہرائیں کیونکہ انسانوں کا بنیادی گناہ صرف یہی ہے کہ ہم زود فراموش واقع ہوئے ہیں۔ اگر ہم طبعاً عہدِ فراموشی اور (حقیقت پر وہم کو ترجیح دیتے ہوئے)

اضمام پرستی سے مبرا ہوتے تو پھر کسی بات کی بھی ضرورت نہ تھی۔ اسی باعث بالعموم یہ کہا جاتا ہے کہ اسلام کم و بیش انسانیت کے اولین مذہب یعنی حکمت ازلیہ کی بحالی اور احیاء کا نام ہے۔ خود قرآن مجید نے اس کی تصدیق ان الفاظ میں کی ہے:

شَرَعَ لَكُمْ مِنَ الدِّينِ مَا وَصَّ بِهِ نُوحًا وَ الَّذِي اَوْحَيْنَا اِلَيْكَ وَمَا وَصَّيْنَا بِهِ اِبْرَاهِيمَ وَمُوسَى وَعِيسَى اَنْ اَقِيْمُوا الدِّينَ وَلَا تَتَفَرَّقُوْا فِيْهِ ؕ

”اُس نے تمہارے لیے وہی دین ٹھہرایا جو نوحؑ کے لیے مقرر کیا تھا اور جو ہم نے اب تجھ پر وحی کیا اور جس کا ہم نے ابراہیمؑ، موسیٰؑ اور عیسیٰؑ کو حکم دیا تاکہ تم دین پر (مضبوطی) سے قائم ہو جاؤ اور اس میں تفرقے کا شکار نہ ہو جاؤ۔“ (شوری (۲۲): ۱۳)

یہ مذہب، یہ حکمت و دانش پوری انسانیت کا اسی طرح ورثہ ہے جیسے ہوائیں سمندروں کا مد و جزر اور خود پورا کرۂ ارض۔ ہر انسان کو دو کان اور دو آنکھیں بھی دی گئی ہیں۔ اگر اس کا دل ”بیمار“ نہ ہو تو بحیثیت انسان اس پر خدا کی عطا کردہ حکمت کے دروازے وارہتے ہیں۔ یہ حکمت موروٹی ہی نہیں اس کی فطرت کا جزو بھی ہے، اور ان میں بھی اس کی کو جھلکتی ہے۔ جو لوگ بظاہر بہت ہی کم فہم، بے عقل اور ناواقف ہیں اگر یہ نہ ہو تو پھر ان کا شمار انسانوں میں نہیں کیا جاسکتا۔ اسلام چیزوں کی فطرت و ماہیت پر، جیسی کچھ کہ وہ ہیں نہ کہ جیسی وہ ہونی چاہئیں غیر متبدل طور پر قائم رہتا ہے۔ اولاً وہ اس حقیقت متعالیہ پر قائم ہے جس کے آگے تمام روشنیاں ماند ہیں۔ اور ثانیاً، اس کا اعتماد دنیا کے قابل محسوس لیکن عارضی ممکن حقائق اور انسانی تجزیے پر ہے۔ شاید نپولین ذہنی طور پر مسلمان تھا کہ ایک موقع پر اُس نے کہا تھا: ”اشیاء کی ماہیت اور فطرت مری مالک اور آقا ہے۔“

فی زمانہ مسلمانوں کی سب سے بڑی کمزوری یہ ہے کہ وہ حقائق سے آنکھیں موڑ کر خود کو خوابوں کے حوالے کر دیتے ہیں۔ ان کی یہ عادت نبی کریم صلی اللہ علیہ وسلم کے اسوۂ مبارک کے قطعاً برعکس ہے۔ آپ صلی اللہ علیہ وسلم ہر لحاظ سے حقیقت پر تھے۔ حقیقت بنیادی طور پر ایک سنجیدہ موضوع ہے جسے نہ توجیر ان کیا جاسکتا

ہے نہ بکایا جاسکتا ہے۔ ہر مسلمان سے توقع کی جاسکتی ہے کہ سنجیدگی کی اسی رُوح کو ملحوظ رکھے۔ اور وقت و تاریخ کے شدائد کا مقابلہ کرے جس میں صبر و ثبات اور گردشِ زمانہ سے بے نیازی جو ہر ایقان کا قلب اور اُس کی پشت پناہ ہیں۔ اس کے گرد و پیش کی ہر شے تغیر پذیر ہے مگر اسے استقامت و ثبات کا پیکر ہونا چاہیے، اور اسی بنا پر مسلمان یہ دعویٰ کرتے ہیں کہ وقت نے دیگر تمام مذاہب میں تبدیلیاں پیدا کر کے ان کے چہرے مسخ کر دیے ہیں مگر اسلام وعدہ خداوندی کے مطابق وہی رہا اور وہی رہے گا جو وہ ہے۔

اسلام کے ایک متبع کو انسانی نمونہ کمال یعنی فطرت یا دوسرے لفظوں میں انسان کے اس وقار و عظمت پر مضبوطی پر قائم رہنا چاہیے جس پر وہ دستِ خداوندی سے صورت پذیر ہوتا ہے؛ چنانچہ ارشادِ باری تعالیٰ ہے: **فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا** ترجمہ: ”اپنا چہرہ راستی اور استقامت سے دین کی طرف رکھو کہ یہی فطرت

اللہ ہے جس پر اس نے لوگوں کو پیدا کیا ہے“ (رُوم (۳۰): ۳۰)

یہ بھی کہا جاسکتا ہے کہ اسلام کا بنیادی مقصد یہی ہے کہ ہر مرد اور ہر عورت کو اس بات پر آمادہ کرے کہ زندگی کے ہر مرحلے اور ہر سطح پر وہ مردِ صحیح مرد اور عورتِ صحیح عورت کی حیثیت سے اپنا کردار ادا کر سکے۔ اسلام انہیں لامتناہی پیچیدگیوں میں پڑنے سے بھی روکتا ہے، کیونکہ ان طوفانوں میں پڑ کر اس کی عظمت اور وقار کے درہم برہم ہو جانے بلکہ اس کی سالمیت ہی کے پارہ پارہ ہونے کا احتمال ہے۔ سچا مسلمان جو اپنے خالق کے سامنے بیک وقت فخر اور انکسار کے ساتھ پیش ہوتا ہے اور اپنے ہم جنس انسانوں کے ساتھ اس کا رویہ مغالطے اور تعجب سے پاک ہوتا ہے، فطرتِ سلیمہ کا صحیح عکاس ہوتا ہے۔ اس میں آقائی اور چاکری دونوں وصف حدِ کمال میں ہوتے ہیں۔ ایک زمانے میں عیسائیت نے وحدانیت کے دائرہ عمل میں رہتے ہوئے اپنی ”دروہیت“ اور روحانی آزادی کی خاطر یہودیت کے مقدس قوانین اور رسومِ پائش پائش کر دیے تھے۔ اس کے بعد کے معاملات کی زمام کار مسلمانوں کے

ہاتھ آگئی۔ مشیتِ الہی نے انہیں یہ سمجھایا کہ توازن بحال کیا جائے اور خدا کا آخری پیغام ایک تالیفی مگر مختصر انداز میں پیش کیا جائے۔ یہی وجہ ہے کہ اسلام کے جسدِ واحد میں اتنی زیادہ بوقلمونیاں اور تنوعات سما گئے ہیں کہ یہ گویا براہِ راست اظہار ہے باری تعالیٰ کے صفاتی نام "الواسع" کا جس کے معنے ہیں توسیع والا، احاطہ کرنے والا، بڑی گنجائش فراہم کرنے والا۔ اسلام کو تین عناصر نے ٹکڑے ٹکڑے ہونے سے بچایا ہوا ہے اور وہ ہیں منزل من اللہ کا قانون جو سب مذہبی و سماجی اعمال پر محیط ہے۔ دوسرے حج کی فرضیت جس میں مسلمان دنیا جہاں کے گوشوں سے آکر ایک مرکز پر مجتمع ہوتے ہیں۔ تیسرے اجماع ہے جس میں متقی اور عالم اہل اسلام کی آراء کا وزن تسلیم کیا جاتا ہے۔ اسلام کا قانون بندے کے نجی معاملات، اس کے اور مولیٰ کے درمیان انفرادی رشتوں پر حملہ آور نہیں ہوتا ہے نہ اس سے کوئی سروکار رکھتا ہے کہ کوئی مرد اسلام کی بنیادی روحانی تعلیمات کی توضیح و تشریح کس انداز میں کرتا ہے کہ ان کا مفہوم ایسی سچائی کی صورت میں ظاہر ہوتا ہے جو ظاہر و باطن میں واضح اور حقیقی ہو، مگر یہ چھوٹ اس وقت تک ملی رہتی ہے جب تک اس کا طرزِ عمل سوا و اعظم کے مفاد سے متصادم نہیں ہوتا بلکہ یہ ایک ایسا سماجی اور نفسیاتی توازن مہیا کرتا ہے جس میں ہر شخص اپنا ہنر آزمانے کے لیے آزاد ہے۔

عیسائیت نے اپنا سفر دوسری اور مخالف سمت سے شروع کیا۔ اس کی کوئی شریعت ہے نہ سماج کے لیے خدا کا دیا قانون ہی اس کے پاس ہے۔ وہ محض مسیح ناصری کے وسیلے سے خدا کے ساتھ اندرونی تعلق پیدا کرنا چاہتی ہے۔ اس میں دنیاوی قانون دو مختلف روایات (یہودی اور رومی) کے تال میل سے تشکیل پایا۔ اس جدید دور میں اس نے بڑی آسانی سے خود کو لادین آراء و افکار سے ہم آہنگ کر لیا ہے۔ عیسائیت نے اپنا داخلی نقشہ بڑی تفصیل سے قابلِ قدر مگر بیچارہ دنیاوی ترتیب دیا ہے جب کہ دوسری طرف مسلم دنیا نے مسلمانوں کی روحانی زندگی میں کبھی دخل اندازی نہیں کی نہ بجبر منوایا۔ کوئی چاہے تو اس سے عقائد کی تشریح تلاش کر



لے اور چاہے نظر انداز کر دے۔ یہ ایک ایسا اوزار تھا جو عموماً کام میں نہ لایا گیا جہاں بس عیسائیوں کی روحانی زندگی کا تعلق ہے تو وہ پادریوں اور استغفوں کے رحم و کرم پر تھی چونکہ اسلام میں کوئی پروہت یا پیشوا نہیں، اس لیے مسلمان دلی طور پر اپنے رب کے ساتھ ٹہنا ہوتا ہے۔ حقیقت مطلقہ اور اس کے درمیان کسی واسطے یا وسیلے کی ضرورت نہیں ہوتی۔

عیسائی اپنے مقصد کو پانے کی جو اس کی نظروں سے اوجھل ہوتا ہے، تڑپ رکھتا ہے جو یاس انگیز بھی ہے اور آبرو مندانه بھی لیکن وہ ہمیشہ اُس جانب ایسے انداز اور مزاج سے بڑھتا ہے جو کسی مسلمان کو گوارا نہیں مسلمان کسی اور کے در کی جہہ سائی نہیں کرنی پڑتی، کیونکہ سب کچھ اس کے اندر ہے اور اس کی نوری پہنچ میں ہے۔ انسان بننے کے لیے اُسے بے حد جدوجہد کی ضرورت ہے۔ یقیناً رجعت الی الاصل کے پس منظر اور بنیادی عقائد کے اعادے کے باعث اسلام کو اس سے پہلے آنے والے تمام مذاہب کی تالیف کہا جاتا ہے۔ خدا کے نازل کردہ مذاہب کے قصرِ عظیم میں اسلام نے آکر آخری خشت رکھی۔ اسی بنا پر ہر مسلمان یہ توقع رکھتا ہے کہ اس کی صداقت کی توثیق دوسرے مذاہب سے بھی ہونی چاہیے۔ حضور اکرم صلی اللہ علیہ وسلم کا ارشاد ہے: ”فراست مومن کی وہ ناقہ گمشدہ ہے جسے وہ جہاں پائے حاصل کر لیتا ہے اور یہ نہیں دیکھتا کہ وہ کہاں ملی“ مغربی مصنفین کا عام وطیرہ یہ ہے کہ جب وہ مختلف اقوام میں اسلام کی مختلف ہیئتوں اور اشکال کو دیکھ کر کہتے ہیں کہ اسلام قبل از اسلام خیالات کو دامن سے جھٹک پھینکنے میں کامیاب نہیں ہوا ہے۔ قرآن کا دین ایسے خیالات کو مٹانے نہیں آیا تھا بشرطیکہ انسانی خواہشات اور جانبداری نے انہیں مسخ نہ کر دیا ہو کیونکہ وہ ماضی کے روحانی خزینوں کا وارث ہے۔ کوئی بھی صداقت اسلام کے لیے غیر نہیں کہ اس عظیم دریا میں بہت سے چشمے وقت کے دھارے کے ساتھ آکر مل گئے ہیں۔ یہ دریا اب بھی سمندر کی جانب بہ رہا ہے۔

قرآن حکیم نبی کریم کو مخاطب کرتے ہوئے فرماتا ہے: وَ لَقَدْ أَرْسَلْنَا رُسُلًا مِّن قَبْلِكَ مِنْهُمْ مَّن قَصَصْنَا عَلَيْكَ وَمِنْهُمْ مَّن لَّمْ نَقْصُصْ عَلَيْكَ

ترجمہ: ”(اسے نبی) ہم نے آپ سے پہلے بھی رسول بھیجے ہیں۔ اُن میں سے کچھ کے متعلق آپ کو بتا دیا ہے اور کچھ کے متعلق نہیں بتایا ہے (مومن (۳۰): ۶۸) اور مارٹن لنگز (ابوبکر سراج الدین) کہتے ہیں ”یہودیت اور عیسائیت کے برعکس اس سلسلے کے مذاہب میں آخری اور خاتم ہونے کے باعث اسلام دوسرے مذاہب کی طرف روادارانہ رویہ رکھنے کی اہلیت رکھتا ہے۔ مزید برآں اس مذہب کی حیثیت اس سلسلے میں ایک ”جامع“ کی ہے جس کے باعث وہ انصاف سے یہ بتانے پر قادر ہے کہ اس سے پہلے کیا کچھ ہو گئے۔ اُس نے جن امور کی صراحت نہیں کی ہے ان کے لیے دروازہ کھلا تو رہنے دیا ہے۔“ اسی سلسلے میں ڈاکٹر لنگز قرآن کریم کی حسب ذیل آیت کا حوالہ دیتے ہیں: اِنَّ الَّذِيْنَ اٰمَنُوْا وَ الَّذِيْنَ هَادُوْا وَ الصّٰبِئُوْنَ وَ النَّصْرَةَ مَنْ اٰمَنَ بِاللهِ وَ الْيَوْمِ الْاٰخِرِ وَعَمِلَ صٰلِحًا فَلَا خَوْفٌ عَلَيْهِمْ وَ لَا هُمْ يَحْزَنُوْنَ ۝

ترجمہ: ”جو لوگ خدا پر اور روزِ آخرت پر ایمان لائے اور نیک عمل کریں گے خواہ وہ مسلمان ہوں یا یہودی ستارہ پرست ہوں یا عیسائی،

ان کو قیامت کے دن نہ کچھ خوف ہوگا اور نہ وہ غم ناک ہوں گے (المائدہ (۵): کسی ایک مذہب کو خدا کے بھیجے ہوئے دوسرے مذہب سے جو گہرا ربط ہے وہ مذہب کے ہر لحاظ سے انتہائی قدیم ہونے کا ثبوت ہے۔ جب تک ہمارے پاس کوئی ایسی کسوٹی نہ ہو جس سے ہم مذہب کی قدامت اور صداقت پرکھ سکیں، ہمارے پاس ان تمام جھوٹے نبیوں یا غلط مذاہب پر فیصلہ صادر کرنے کا کوئی ذریعہ نہیں جنہوں نے بالخصوص اس صدی میں سراٹھایا۔ ہمارے سامنے حالیہ عرصے میں جو نژادوں، گناہ کے مسٹر جو نژاد کی مثال ہے جنہوں نے اپنے پیروکاروں کے ساتھ اجتماعی خودکشی کر کے خود ہی ہر قسم کے الحاد کا پردہ فاش کر دیا ہے۔ مگر الہی مذاہب کی صداقت و

1. "With All they Mind", published in Studies in Comparative Religion, Winter-1976

قدامت مظاہر اور عقائد میں توازن رکھتی ہے۔ مرتب اور مثلث مختلف اشکال ہیں مگر وہ دونوں ہندسہ ہی سے متعلق ہیں۔

دین کی ہمہ گیری اس بات کو مکمل طور پر ختم نہیں کرتی کہ اس کے پیروا سے بلا شرکت غیرے اپنی ہی میراث سمجھ لیں۔ اکثر یہ سوال پوچھا جاتا ہے، کیا مسلمان عیسائیت اور دوسرے روایتی مذاہب کو دین حقہ کی حیثیت سے تسلیم کرتے اور انہیں راہ نجات سمجھتے ہیں؟ اس بات کا کوئی دو ٹوک جواب نہیں دیا جاسکتا۔ اس موضوع پر آراء ہمیشہ مختلف رہی ہیں اور آج بھی یہ سننے میں آتا ہے کہ دوسرے مذاہب کے پیروکار عذاب سے صرف اسی صورت میں بچ سکیں گے اگر یہ ثابت ہو جائے کہ انہیں اسلام لانے کا کبھی موقع نہ ملا۔ یہ حقیقت ہے کہ اسلام کو جہاں کہیں غلبہ حاصل ہوا اس نے مثالی رواداری کا مظاہرہ کرتے ہوئے یہودیوں اور عیسائیوں کو اپنے درمیان رہنے بے کے مواقع فراہم کیے اور ان کے وجود کو خوشدلی سے برداشت کیا تاہم کچھ علمائے دین اور فقہاء نے یہ موقف اختیار کیا ہے کہ اس آخری کتاب اللہ کے نزول کے بعد اس سے قبل آنے والے تمام الہی صحیفوں کو منسوخ سمجھنا چاہیے۔ پرانے مذاہب کے چمٹے رہنے کا اللہ کے آگے کوئی عذر مسموع نہیں ہوگا۔ اپنے اس خیال کو تقویت دینے کے لیے انہوں نے اس آیت قرآنی سے استنباط کیا ہے

وَمَنْ يَّبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ ج وَهُوَ فِي  
الْآخِرَةِ مِنَ الْخٰسِرِيْنَ

”جو بھی کوئی اسلام کے سوا کسی مذہب کی پیروی کرے گا، اس کا دین قبول نہیں کیا جائے گا اور (وہ) آخرت میں نقصان اٹھانے والوں میں ہوگا“

(آل عمران (۳): ۸۵)

چونکہ ”اسلام“ کے معنی ہیں کامل اطاعت اور خدا کے آگے خود سپردگی، اس لیے اکثر مترجمین اور مفسرین نے قرآن کریم کی اس آیت کا یہی مفہوم لیا ہے۔ زیادہ تر مفسرین کا خیال ہے کہ کسی انسان کے دل، دماغ اور اس کی قوت ارادی کا کئی طور پر اللہ کا مطیع

ہونا ہر مستند مذہب کا بنیادی اصول ہے۔ زرخشری کا جو بارہویں صدی عیسوی میں گزرے ہیں، موقوف یہ ہے کہ قرآن مجید اس بات کی شہادت دیتا ہے کہ نازل کردہ تمام ادیان جن کی بنیاد اس کی توحید پر ہے، باوجود تمام اختلافات کے ایک ماورائی وحدت میں پیوستہ ہیں، اگرچہ مکانی حالات کے سبب ان کے احکام و ارکان میں ان کے ماننے والوں کے مصالح کے لحاظ سے فرق ہے۔

ہر حال یہ بات بھی نظر میں لینی ضروری ہے کہ دیگر جماعتوں کی طرح امت مسلمہ میں بہت سے ایسے مومنین ہیں جو اس خیال سے سرشار ہیں کہ تنہا وہی سیدھے راستے پر ہیں اور باقی تمام لوگ گمراہ ہیں۔ فطرت انسانی کا خاصہ یہ ہے کہ ہر انسان اپنے دین کا خصوصی حق جمانا ہے اور اسی کو سچا سمجھتا ہے۔ اس کے اس خیال کو یہ حقیقت بھی تقویت پہنچاتی ہے کہ اگر مختلف مذاہب کو ایک دوسرے سے متمیز ہونا ہے تو لازماً ان کے اہم نکات بھی الگ ہونا چاہئیں۔

کسی بھی مذہب کے عام سیدھے سادے پیروں سے اگر یہ کہا جائے کہ تمہارے دین کے علاوہ دوسرے ادیان بھی خدا تک پہنچنے میں معاون ہیں تو یہ بات اُسے طمانیت مہیا کرنے کے بجائے اُلٹا پر اگندہ کر دے گی۔ یہ بات مذہب پر اس کے ایمان و اِثق کو بُری طرح دھچکا پہنچائے گی اور اس کی زندگی کو نا اُسودگی سے دوچار کر دے گی۔ کسی کے ایمان و اِیقان کو، خواہ وہ کیسی ہی تنگ نظر اور متبدل عقائد پر مبنی ہو، متزلزل کرنا سنگین معاملہ ہے؛ بالخصوص جب اس کی جگہ پر کرنے کو ایسے عقائد بھی موجود نہ ہوں جو اس کے سادہ ذہن کو مطمئن کر سکیں۔ بہر حال شوق اور ولولے کے بغیر ایمان مضمحل سا جذبہ ہے۔ ہمیں ان پر جو شش لوگوں کے ایمان کو جو تنگ نظر خیالات رکھتے ہیں، متزلزل کرتے وقت سوچنا ضرور چاہیے کہ ہم ٹھیک کر رہے ہیں یا غلط!

بیسویں صدی کے آخری دور کے غیر معمولی حالات کی بنا پر رُک کر سوچنے کے عمل کو زیادہ طول بھی نہیں دینا چاہیے۔ مثال کے طور پر قدیم ادوار میں اسلام

اور عیسائیت کے ماہین عدم رواداری کا عنصر مذاہب کی اپنی اپنی دنیا کی سالمیت برقرار رکھنے میں مدد و معاون ثابت ہو سکتا تھا اس لیے کہ ان میں سے ہر ایک روحانی طور پر خود کفیل تھا۔ جیسا کہ قرآن میں آیا ہے، منشاء باری تعالیٰ ہے کہ ایسی مختلف دُنیاں انسانیت کے جسد واحد میں ساتھ ساتھ رہیں اور یہ ایک فطری بات تھی کہ ہر دین اپنے تحفظ کے لیے اپنے گرد ایک فصیل ایسا کر لے تاکہ وہ خیالات اور نظریات جو اس کے عقائد سے کوئی مناسبت نہیں رکھتے اس میں در نہ آئیں، لیکن حالیہ زمانے میں انسانیت کا نقشہ یکسر بدل گیا ہے اور ایک گروہ ایسا ہے جو اس تبدیلی سے یہ نتیجہ اخذ کرتا ہے کہ دُنیا میں ہمارا عرصہ حیات ختم ہو رہا ہے اور یوم حشر کچھ دور نہیں جب تمام مذاہب کے پیرو اپنے اعمال کی میزان لیے اپنے واحد خالق و مالک کے روبرو مجتمع ہوں گے کچھ بھی ہو آج تمام مذاہب معاندانہ اور متحارب انداز میں ایک دوسرے کے مقابل ہیں اور ایسے سوالات اٹھ رہے ہیں جو ماضی میں کبھی نہیں اُبھرے تھے۔

کسی مسلمان کے لیے دوسرے مذاہب کے پیروکاروں کے بالمقابل ان سوالات سے بچنا محال ہے۔ دوسری طرف مذاہب کے اپنے گرد فصیل بنا کر علیحدگی میں رہنا اب کسی طرح تحفظ کا ضامن نہیں رہا بلکہ کمزوری اور مغلوبیت کی علامت ہے۔ وہ مسلمان اور عیسائی جو عادتاً تمام دوسرے مذاہب کے پیروکاروں کو بے دین اور کافر سمجھتے آئے تھے آج خود سے یہ سوال پوچھنے پر مجبور ہیں کہ آیا وہ ایک ایسے خدا پر ایمان

لے یہاں یہ کہنا تحصیل حاصل ہے کہ ہمارے آباؤ اجداد اپنے دین کو جاننے کے ساتھ دوسرے ادیان کے وجود سے بھی واقف تھے مگر ان کی آنکھیں اس روشنی سے خیرہ ہو رہی تھیں جو براہ راست ان کے سروں پر فونگن تھی اور ان سے بہت دور جو روشنیاں افق میں اڑتی تھیں چمک رہی تھیں وہ ان کے لیے کوئی مثبت انداز کی کشش اور دلچسپی نہیں رکھتی تھی اور اس سے کوئی مسائل بھی جنم نہیں لیتے تھے۔

جاری رکھ سکتے ہیں جس نے اپنی مخلوق کی اکثریت کو ہر دور میں جھوٹے مذاہب کے اتباع کی چھوٹ دی اور وہ انہیں جہنم میں صرف اس لیے بھیجے گا کہ انہوں نے اس کی عبادت تو کی مگر غلط طریقے سے۔ ایک اور سوال یہ اُبھرتا ہے کہ کیا وہ عبادت رائیگاں جائے گی جسے ہمارے اپنے مخصوص طریقے سے ادا نہ کیا گیا ہو؟ یا خدا صرف وہی دعائیں سنتا ہے جو عیسائیوں کے نقطہ نگاہ سے، عیسائی کے نام اور وسیلے سے اور مسلمانوں کے نقطہ نگاہ سے دین اسلام کے دائرے میں رہ کر مانگی گئی ہوں؟ اپنے دین و ایقان کو ایسے فرضی نظریات کا سہارا دینا مارٹن لنگز کے بقول یوں ہے جیسے ”قدرت کے بارے میں بدگمانی“ ہو۔ اور ابن عربی کا کہنا ہے کہ جو مسلمان اپنے دین کے سوا دوسرے ادیان میں ذات الہی کا منظر نہیں دیکھتا اور اپنے رب کو صرف اسی دین میں محدود سمجھتا ہے وہ گستاخ اور گنہگار ہے۔

سچ تو یہ ہے کہ جو نہی ایسے سوالات پیدا ہوتے ہیں اور ان کے عوامل و عواقب نظر میں آتے ہیں، ہر ”محصور“ دین خطرے میں پڑ جاتا ہے۔ پھر یہ سوال بھی کسی صاحب ایمان کے دل میں اُبھرتے ہیں کہ اگر دانشمند اور نیک نیت مرد وزن بھٹک سکتے ہیں تو زودیا بہ دیر وہ خود بھی گمراہ ہو سکتا ہے اور کسی بڑے شعبدے کا شکار ہو سکتا ہے مزید یہ کہ اگر ایک انبوہ کثیر گمراہی کی دلدل میں پھنس سکتا ہے تو اعداد و شمار کے نقطہ نگاہ سے وہ بھی دوسوں اور فریب نظر میں گرفتار ہے اور اس کا نتیجہ یہ ہوتا ہے کہ اس دین کے اپنے مفادات، جس کے نام پر دوسرے تمام مذاہب کے لوگوں کی تکفیر کی گئی، بڑی طرح مجروح ہوتے ہیں کیونکہ ایک کہاوت کے مطابق ”چاہ کن را چاہ در پیش!“

گزشتہ صدی میں مغرب میں مذہبی میلان کی تباہی میں اس نظریے کا بڑا ہاتھ ہے۔ اب مذاہب کے ماننے والے کو کچھ ایسے متبادل سوالات کا سامنا ہے جن سے اس کے اجداد و دوچار نہ تھے۔ وہ یہ کہ یا تو تمام مذاہب جھوٹے اور ناقابل یقین افسانہ طرازی پر مبنی ہیں جنہیں انسان نما حیوانوں نے ایک لالچنی کائنات میں بے مقصد زندگی سے اکٹا کر بان سمجھایا یا پھر یہ کہ ہر مذاہب اپنے دائرے میں صحیح اور درست ہے اور خصوصی نقطہ نظر کے حوالے سے ایسی حقیقت کی تعبیر ہے جسے کسی ایک ہی ساخت میں سمویا نہیں جاسکتا۔

اگر مذاہب کے متعلق جن میں بے حد تضادات ہیں، انسان اگر دوسرے نقطہ نظر کو اپناتا ہے تو پھر اُسے ایک اور دشواری کا سامنا ہے۔ ایک طرف تو اپنے عجز و انکسار کے تحت، اُسے یہ اصول تسلیم کرنا پڑتا ہے کہ خدا کی باتیں خدا ہی جانے۔ اس علیم و حکیم کی حکمتیں اور اسرار انسانی ذہن سے بالا ہیں، کیونکہ محدود فکر کسی لامحدود ذات کا ادراک اور احاطہ نہیں کر سکتی، مگر اس سلسلے میں مسلمان خوش قسمت ہیں کہ قرآن مبین میں حقیقتِ عظمیٰ کی آفاقیت کے اشارے موجود ہیں۔ وہ حقیقتِ عظمیٰ جو ہر قسم کے اظہار اور تعبیر سے ورا ہے۔ قرآن مبین اس کی وضاحت ان الفاظ میں کرتا ہے:

لِكُلِّ جَعَلْنَا مِنْكُمْ شِرْعَةً وَمِنْهَا جَاءَ وَلَوْ شَاءَ اللَّهُ لَجَعَلَكُمْ أُمَّةً  
وَّاحِدَةً وَلَٰكِن لِّيَبْلُوَكُمْ فِي مَا آتَاكُمْ فَاسْتَبِقُوا الْخَيْرَاتِ إِلَى اللَّهِ مَرْجِعُكُمْ  
جَمِيعًا فَيُنَبِّئُكُمْ بِمَا كُنْتُمْ فِيهِ تَخْتَلِفُونَ ﴿۵۸﴾

ترجمہ: ”ہم نے تم میں سے ہر ایک (فرقے) کے لیے شریعت اور منہاج مقرر کیا ہے اور اگر خدا چاہتا تو سب کو ایک ہی اُمت بنا دیتا مگر جو حکم اس نے تم کو دیے ہیں اس میں وہ تمہاری آزمائش کرنی چاہتا ہے۔ سو نیک کاموں میں جلدی کرو۔ تم سب کو اللہ کی طرف لوٹ کر جانا ہے پھر جن باتوں میں تم کو اختلاف تھا وہ تم کو بتا دے گا۔“ (مائدہ (۵): ۴۸)

پس مسلمان کو اس آخری اشارہ خداوندی کا منتظر رہنا چاہیے جب کہ اس کا دین سب سے بہتر ثابت ہوگا۔ اس بات کو قبول اور تسلیم کرنے میں کسی عیسائی کی راہ میں بڑے سنگ ہائے گراں حائل ہیں۔ پہلی بات تو یہ ہے کہ اس کا رابطہ خدا سے تنہا عیسیٰ علیہ السلام ہی کے واسطے اور وسیلے سے ہو سکتا ہے؛ البتہ وہ کسی کلیسائی شخصیت کی جو مذہبی آفاقیت میں شہرت نہ رکھتا ہو، پیروی کر سکتا ہے۔ پوپ پائیس یازدہم نے کوئی ساٹھ سال گزرے، لیبیا کو ایک مسیحی وفد روانہ کرتے ہوئے اپنے خطبے میں کہا تھا:

”یہ نہ سمجھ لینا کہ تم کافروں کے درمیان رہنے جا رہے ہو مسلمان بھی بخشش اور نجات حاصل کر لیتے ہیں۔ اللہ کی طرف لے جانے والے رستے لامحدود ہیں“ دوسری طرف کوئی صاحبِ ایمان، اگر اس کا دل کہے تو، بالبعد الطبعیات کی راہ اختیار کر لے یا اپنے

عقلی وجدان کے چھپے چل پڑے اور اسے معلوم ہو گا کہ ابن عربی کے الفاظ میں ”ربّ الادیان“ خدائے مطلق نہیں یا ایسا خدا نہیں جیسا ہم سمجھتے ہیں۔ اس پر یہ حقیقت بھی کھلے گی کہ خدا کی جیسا کہ وہ ہے کوئی جامع و مانع تعریف ممکن نہیں۔ وہ تو ہر تصور اور ہر صورت سے منزہ ہے، اس لیے وہ ہماری عبادات سے بھی ماوریٰ ہے۔ اب چونکہ ہم خاکی اپنی کم مائیگی کے باعث ایک ایسی ذات کی عبادت کے اہل نہیں ہو سکتے جس کا ادراک سرے سے کسی کو نہ ہو۔ اس لیے اس ارحم الراحمین نے ہماری خاطر خود کو کچھ ایسی تعینات میں ظاہر کیا ہے جو عبادت گزاروں کے اذہان اور حسیات نے قائم کی ہیں تاکہ وہ پہچانا جاسکے اور اس سے محبت کی جاسکے، کیونکہ ہم فطری طور پر اُسے جانتے اور اُس سے محبت کرنے کی خواہش رکھتے ہیں۔ اگر اس نے ہمیں کچھ عطا کیا ہے ہمیں تعینات میں قید اور بے شمار مظاہر میں خود کو آشکار کیا ہے تو خاکم بدہن ہم نے بھی اُسے اپنی سجدہ ریزہ جبینوں کا خلوص بندگی دیا ہے۔ نظرِ تعمق سے تو ہم پر تحدیدات عائد کر رکھی ہیں تعینات کے پردوں میں ایک مرتبہ اگر اس حقیقت کا اثبات ہو جائے کہ مذاہب اور طرز بندگی کی مختلف النوع اشکال درحقیقت ایک ہی حقیقتِ اصلی کے مختلف جہات اور لبادے ہیں تو پھر کوئی صاحبِ ایمان اپنے مذہب کے پس منظر کی طرف رجوع کرتے ہوئے زیادہ آزاد ذہن اور قلبِ مطمئن کے ساتھ ان عبادات کو ادا اور اُس اخلاقی لائحہ عمل پر گامزن ہو سکتا ہے جو اس پس منظر و ماحول سے تعلق رکھتی ہوں۔

عظیم مجاہد امیر عبدالقادر الجزائری فرماتے ہیں: ”ہمارا خدا اور ان مذاہب اور اقوام کا خدا جو ہمارے مخالف ہیں حقیقت میں اپنے مختلف مظاہر کے باوصف ایک ہی خدا ہے جو لاشریک ہے۔ اس نے امت محمدیہ کے سامنے ہر صورت سے ماوریٰ ہو کر ہر صورت میں اپنے مختلف مظاہر کے باوصف ہو کر خود کو ظاہر کیا۔ جیسا انہوں نے اپنے اہل بیت علیہم السلام میں ابن مریم ہی کے ذریعہ دکھایا ہے۔ وہ اپنے عبادت گزاروں پر ہر اُس صورت میں ظاہر ہوتا ہے جس میں وہ چاہتے ہیں کیوں کہ کوئی بھی عبادت گزار کسی معلوم اور محدود شے کو محض اس شے کی خاطر نہیں پوجتا۔ درحقیقت وہ اس شے میں صفاتِ باری تعالیٰ کے ذریعے کسی مافوق الفطرت ہستی کو پوجتا ہے، البتہ ہر عبادت میں اُس ”ایک“ ہی کی پرستش



کہتا ہے کہ انہوں نے ان صفاتِ باری کو بہت محدود انداز میں متعین کیا ہے۔ ایک دفعہ عیسائیوں نے امیر عبدالقادر کے ملک، الجزائر، پر حملہ کیا تھا اور اُس نے اُن کے خلاف اس لیے جہاد کیا تھا کہ وہ ایک مسلمان تھا۔ امیر عبدالقادر کو دمشق میں جلا وطن کر دیا گیا تھا، اس کے باوجود اس نے ایک مقامی بلوے میں عیسائیوں کی جانیں بچائیں اور انہیں اپنے گھر میں پناہ دی کیونکہ وہ ہوشمند اور دانا انسان تھا؛ البتہ جو لوگ اُسے کافر و مشرک قرار دیتے تھے وہ اس کی تلوار کے گھاٹ چڑھتے تھے کیونکہ چھوٹے لوگ بڑوں کو لٹکار کر خود کو اسی طرح ہلاکت میں ڈال لیا کرتے ہیں۔

کوئی مسلمان اس حقیقت سے کبھی انکار نہیں کر سکتا کہ اس کے دین اور اعمال کی جڑیں قرآن مجید میں پیوستہ ہیں۔ اگر اس سے یہ اخذ کر لیا جائے کہ جو کچھ اس صحیفہ مقدس میں درج ہے صرف وہی حقیقی طور پر اسلام ہے، باقی سب کچھ بدعت ہے تو اس صورت میں یہ قرآن کی آفاقیت اور اس کی ہمہ گیری کے انکار کے مترادف ہو گا کیوں کہ جب قرآن مبین سے صیح تاریخ کی ابتدائی روایات اور دیوالیہ اساطیر میں پائی جانے والی کچھ قدیم صداقتوں کی طرف اشارہ ہوتا ہے یا جب وہ کچھ بالبعدا الطبعیاتی نظریات کی جیسے نوافل طونیت وغیرہ کا ذکر ہے تو ایسا کرنے میں وہ دوتوں کو نجات اور تحفظ کی وہ دُور مہیا کر دیتا ہے جس سے تمام بھٹکے ہوئے مردوزن فلاح پاسکتے ہیں۔ ان باتوں اور ان اذکار سے وہ بجز آفاقی صداقت یا قدیمی صداقت یعنی دینِ فطرت کی ایک جہت ہماری نظروں کے سامنے نمایاں کر دیتا ہے۔ اس بات سے ہمیں یہ بھی یاد آتا ہے کہ اس رحمن و رحیم نے ہم سے پہلے لوگوں کو کسی گمراہی میں مبتلا نہیں کیا، نہ ان کی ہدایت و رہنمائی میں کوئی کوتاہی کی انسان کے مختلف طبقوں اور زبانوں میں نازل شدہ کلامِ خداوندی کا وظیفہ یہ نہیں کہ وہ ہر بات اور ہر مسئلے کی تمام تر جزویات پر بحث کرے؛ تاہم اس سے یہ بات اخذ نہیں کر لینی چاہیے کہ صداقتِ حقیقی کی تلاش میں روحانی، ذہنی اور تصوراتی

کسی کدو کاش سے دستبردار ہو جانا مناسب ہے۔ جو لوگ اس بات پر زور دیتے ہیں کہ کسی رائے یا خیال کی تائید اگر قرآن و حدیث سے نہ ہو تو اسے ہرگز قبول نہیں کرنا چاہیے، اپنے حسابوں پر سمجھتے ہیں کہ وہ اپنے دین کو "خالص" رکھنے کی جدوجہد کر رہے ہیں جب کہ حقیقت میں وہ اسلام کی ہمہ گیری اور آفاقیت کو ایک تنگنائے میں بند کر کے اُسے محض "فرقہ وارانہ" مذہب بنا دینے کے سامان کرتے ہیں۔

ایسے لوگ کتنا ہی انکار کریں لیکن دراصل اس رویے میں اُن مستشرقین سے متاثر ہوئے ہیں جنہیں وہ بڑے زور و شور سے بُرا بھلا کہتے ہیں کیونکہ اس خیال کا آغاز کہ گزشتہ صدیوں میں دوسرے مذاہب کی رسم و روایات سے بہت سے عناصر مستعار لیے ہیں جن سے ان کا پورا کردار ہی بدل گیا ہے، مغرب ہی سے ہوا تھا۔ مستشرقین دراصل یہ کہنا چاہتے ہیں کہ قرآن کا دیا ہوا مذہب اتنا "ہتقانی" تھا کہ ایک ایسی انتہائی شاندار اور عظیم تہذیب جو فنون، تصوف اور فلسفے سے مالا مال تھی، اس کے سہارے وجود میں نہیں آسکتی تھی۔ باعثِ حیرت یہ ہے کہ مسلمانوں میں دینِ خالص کے نام پر لکیر کے فقیر حضرات نے مستشرقین کے ان دعوؤں کو بلا تنقید تسلیم کر لیا اور یہ نعرہ لگایا کہ اسلام کو اجنبی اور بدیسی عناصر سے پاک کر دیا جائے تو سب ٹھیک ہو جائیگا۔ اسلامی دنیا کے تمام مسائل کا یہ دلکش اور آسان حل نظر آتا ہے، حالانکہ یہ اس بات کا انکار ہے کہ مذہب بھی اسی طرح پھلنا پھولتا ہے جس طرح کوئی بیج، جس کے اندر خواہش نو ہوتی ہے۔

غیر منطقی رویے شاذ و نادر ہی متوازن ہوتے ہیں؛ چنانچہ وہی لوگ جو مذہب کو اجنبی "توہمات" اور "غیر اسلامی رسوم" سے پاک کرنا چاہتے ہیں؛ بذاتِ خود مغرب کے نظریات سے استفادہ کرنے میں پس و پیش نہیں کرتے؛ خواہ اس کے لیے اُنھیں جدیدیت کی غلاظت ہی کیوں نہ لگنی پڑے (اور ان سے کہنا یہ ہے کہ اسلام میں "فساد" پیدا نہ ہوتا تو اُنھیں خطوط پر نشوونما پاتا) اور یہی لوگ لادینییت اور سائنس کے وہ تمام تصورات قبول کر لیتے ہیں جو خدا کے انکار پر مبنی ہیں، اور جن کو طرہ امتیاز پر مقدس چیز سے بے رخی ہے کیونکہ اُن کے خیال میں انسانی زندگی کا کوئی آخری مقصد یا ہدف

نہیں۔ یہ محض اتفاق نہیں کہ آج کے نام نہاد "بنیاد پرست" ان سیاسی افکار میں کشش محسوس کرتے ہیں جن کا مبدا مارکیٹ ہے۔

مسلمانوں کا دوسرے مذاہب سے بعض روایات اور اعمال کو مستعار لینا ہر طرح درست ہے جن پر درحقیقت ان کا فطری حق ہے کیونکہ علم و دانش کو مومن کی گمشدہ اونٹنی قرار دیا گیا ہے، مگر اس کے معنی یہ نہیں کہ وہ تمام چیزیں بھی جن کی جڑیں لادینیت اور لاادریت میں گہری اتری ہوں، پورے نظام کو زہر آلود کیے بغیر اسلام کی گٹھری میں باندھ لی جائیں۔ حق تو یہ ہے کہ متبرک اور مقدس تو ہمیشہ ایک ہی ہوتا ہے جس کا تنوع غیر محتمم ہے؛ تاہم اس اعتراف میں کوئی حرج نہیں کہ بعض صداقتیں جو قرآن مجید میں راسخ ہیں، عیسائی دینیات یا یہودی شریعت یا ہندو ویدانت میں نہایت مؤثر طریقے پر پیش کی گئی ہیں مگر ان کے نام ہی سے "دینِ خالص" کے ان شیداؤں کو خلجان ہو جاتا ہے؛ جب کہ حیرت ناک بات یہ ہے کہ مغربی لادین فلسفے کی لایعنی جزویات کو بڑے اعزاز و احترام سے قبول کیا جاتا ہے۔

آج مسلمانوں کا یہ سوال بے حد اہمیت رکھتا ہے کہ اسلام میں ایمان اور امت کو خطرے میں ڈالے بغیر کون کون سی چیزیں جذب کی جاسکتی ہیں اور کون سی نہیں تو اس کا جواب دینا آسان نہیں۔ یہ محض اس بات کا تعین کرنا نہیں کہ کوئی خاص نظریہ یا عمل قرآن و حدیث کی روشنی میں حلال ہے یا حرام؛ بلکہ اصل مسئلہ باطنی کسوٹی کے ذریعے اس بات کو پرکھنے کا ہے کہ آیا یہ نظریہ یا طریقہ اسلام کی رُوح اور اس کے ماحول سے مطابقت رکھتا ہے یا نہیں؟ اس "روح" کو صرف محسوس کیا جاسکتا ہے، بیان نہیں۔ اس فیصلے پر کہ کیا مباح ہے اور کیا نہیں بہت سے اہل علم ٹھوکر کھا سکتے ہیں جب کہ سیدھے سادھے سلیم الطبع اور تعلیم و تربیت سے تہی مسلمان اپنی جبلت اور مزاج ہی سے یہ بتا سکتے ہیں کہ اسلام کے مزاج و طبیعت سے کیا چیز ہم آہنگ ہے اور کیا نہیں۔

آج سے چالیس سال قبل ایمیل درمنگم نے کیتھولک عقائد کا حامل ہونے کے باوجود اسلامی ماحول میں رہ کر اس جذبے کی عکاسی بڑے منفرد انداز میں چند سطور میں کی تھی۔ وہ لکھتے ہیں:

”اسلام فرد اور معاشرے کو جاندار آزادی اور توازن، ایک احساسِ عدل، رنگارنگی میں بھی ایک مساویانہ رنگ، جنگ میں رواداری، بڑے بڑے بارونق شہروں میں روحانی افلاس، بیکسی اور بیچارگی میں تمکنت اور جلال، رسوم اور ان کی پاکیزگی، یہ ایقان کہ حقیقتِ مطلقہ کے سامنے سب ہیچ ہے، کا امکان فراہم کرتا ہے، اس تہمت کے ساتھ کہ ہر وہ شے جو اپنا وجود رکھتی ہے، حقیقتِ مطلقہ ہی سے ناطہ جوڑ کر باقی رہ سکتی ہے۔ گویا دوسرے معنوں میں ہر شے دو اعتبارات سے ”بے بہا“ ہے، اور (بقول لیان بلائے) کہ جو کچھ ہوتا ہے ٹھیک اور قابلِ تحسین ہے۔ دوسرے یہ کہ حقیقتِ مطلقہ کے ساتھ ہم رشتگی و نسبت کے ماسوا جو کچھ ہوتا ہے کسی اہمیت کا حامل نہیں۔ یہی وہ اوصاف ہیں جن کے زیاں سے اسلام اپنے مافیہ سے تہی دست رہ جائے گا، خواہ اس کی شریعت پر کتنا ہی سختی سے عمل کیوں نہ کیا جائے۔

اس ضمن میں رسولِ مقبول علیہ الصلوٰۃ والسلام کی دو احادیث بڑی اہمیت کی حامل ہیں۔ اول یہ اللہ تبارک و تعالیٰ نے عقل سے زیادہ قابلِ قدر کوئی شے پیدا نہیں کی اور مزید یہ کہ اُس شخص پر اللہ کا عذاب نازل ہوتا ہے جو اس (عقل) کی تحقیر کرتے ہیں۔ یہاں عقل کی تعریف یوں کی جاتی ہے کہ اس میں ہر سطح پر ادراک و انجذابِ صداقت کی صلاحیت ہو، جو ایک طرف میزان ہو اور ”مطلق“ اور ”ممکن“ میں تمیز کر سکتی ہو اور دوسری طرف یہ شعور رکھتی ہو کہ دو اور دو چار ہوتے ہیں۔ حضور اکرم صلی اللہ علیہ وسلم کا ایک دوسرا قول یہ ہے ”اللہ جمیلٌ و یحب الجمال“ یعنی اللہ خود جمیل ہے اور اُسے جمال سے اُنس ہے۔ یہ بھی عین قرینِ فطرت ہے۔ کیونکہ انسان درحقیقت رُوح و نفس کے جمال اور آداب و اطوار کے حُسن اور سب سے آخر میں ان اشیاء میں قرینے کا نام ہے جو ہم اپنے گرد و پیش جمع دیکھنا چاہتے ہیں، جیسے لباس، گھر، ترن وغیرہ۔ قرآن و حدیث کی رُو سے غصّے کو مکروہ قرار دیا گیا ہے اس لیے کہ اس سے انسان کی صورت بگڑ جاتی ہے۔ بھڈی اور بھونڈی عمارت خواہ ضروریات کی کتنی ہی کفیل کیوں نہ ہو، ”غیر اسلامی ہے“ جیسا کہ ہر بے ہودہ اور گھٹیا شے ہے، اس لیے یاد رکھنا

چاہیے کہ دین اسلام کو سچی اور حسین شے سے رغبتِ خاص ہے۔ اس میں یہ ہودگی اور تہی مغزی کے لیے کوئی جگہ نہیں ہے۔

ہر مذہب کی ہیئت اور تشکیل جداگانہ انداز کی ہے لیکن مقصد ایک ہی ہے۔ یوں سمجھئے کہ مذاہب ایسے جہاز ہیں جو جمیع انسانیت کو وجود کے تلاطم خیز سمندروں میں پار اتارنے کے لیے بنائے گئے ہیں۔ بصورتِ دیگر وہ جن میں غرق ہو سکتے ہیں یہ خدا کا کرم ہے ورنہ جو لوگ تیرنا نہیں جانتے وہ ان جہازوں کے بغیر بھی ڈوب سکتے تھے۔ اس بات کو سمجھنے کے لیے ارشادِ باری ملاحظہ کیجیے:

وَآيَةٌ لَهُمْ أَنَّا حَمَلْنَا ذُرِّيَّتَهُمْ فِي الْفَلَكِ الْمَشْحُونِ ۝ وَخَلَقْنَا لَهُمْ مِنْ مِثْلِهِ مَا يَرْكَبُونَ ۝ وَإِنْ نَشَأْ نُغْرِقْهُمْ فَلَا صَرِيحَ لَهُمْ وَلَا هُمْ يُنْقذُونَ ۝  
الْأَرْحَمَ مِمَّا وَمَتَاعًا إِلَىٰ حِينٍ ۝

ترجمہ: اور ان کے لیے ایک نشانی یہ ہے کہ ہم نے ان کی اولاد کو بھری ہوئی کشتی میں سوار کیا اور ان کے لیے ویسی ہی اور چیزیں پیدا کیں جن پر

اے وہ لوگ جو اسلام میں صرف اخلاقیات اور بنیادی تطہیر کی حد تک سوچتے ہیں یہ سوال عجیب و غریب معلوم ہوگا؛ تاہم اس مصنف کو بہت دُور دراز علاقوں سے دو ایسی آراء موصول ہوئی ہیں جو اس کا دوسرا رخ پیش کرتی ہیں۔ پہلا تبصرہ الجزائر کی ایک مسجد کے خادم کا ہے جس نے اپنی زندگی کا بیشتر حصہ سمندری ملازمت میں گزارا۔ وہ پہلا سوال یہ کرتا ہے کہ آخر عالم فاضل لوگ اس قدر بخت و تحیض میں کیوں اُلجھے رہتے ہیں۔ اسلام تو ایک سیدھا سادا دین ہے۔ اسلام دنیا میں جیسی چیزوں سے محبت کی تلقین کرتا ہے۔ دوسری رائے ایک مہری کی ہے جو لندن میں کام کرتا ہے۔ وہ کہتا ہے: ”کہا میں آپ کو بتاؤں خدا کے متعلق میرا تصور کیا ہے؟ میں اسے ایک لفظ میں بیان کر سکتا ہوں اور وہ ہے ”حسن“؛ اگر میں ایک دکان میں جوتے کا ایک خوبصورت جوڑا دیکھوں جو بہترین طریقے سے بنایا گیا ہو تو مجھے یہ احساس ہوگا کہ اس کی خوبصورتی اس وجہ سے ہے کہ وہ بے عیب اور ہر طرح مکمل ہے اور یہی بات میرے ذہن میں خدا کے حوالے سے آتی ہے کہ اُس کا ”حسن“ کامل نہیں اکمل ہے۔“

سوار ہوتے ہیں اور اگر ہم چاہیں تو ان کو غرق کر دیں، پھر نہ تو ان کا کوئی  
 فریاد رس ہو اور نہ ان کو رہائی ملے، مگر یہ ہماری رحمت اور ایک مدت  
 تک کے فائدے ہیں“ (السیین (۳۶) : ۴۱)

ہر جہاز کا ڈھانچہ اللہ تعالیٰ نے ایسا بنایا کہ وہ سہولت سے ساحلِ مراد تک  
 پہنچ جائے۔ ان جہازوں کو حرکت میں لانے والی ہوا وہی ہے جو اسلام میں تخلیق کی  
 محرک ہے؛ یعنی نفسِ الہی؛ تاہم وسیع اور بیکراں سمندروں میں کوئی جہاز یکہ و تنہا  
 نہیں۔ یہ سمندر اگرچہ وسیع ہیں تو افلاس وسیع تر اوزان مختلف جہازوں  
 میں سوار لوگ دوسرے جہازوں کو دیے جانے والے پیغامات کی سرگوشیاں بھی  
 سن سکتے ہیں اور ہواؤں کے دوش پر جاتی ہوئی ان کی دعاؤں کے نفعات بھی  
 منے جاسکتے ہیں جو سننے والے اپنے دلوں کی استعداد کے مطابق سن اور سمجھ سکتے ہیں یا سمجھنے  
 سے محروم رہ سکتے ہیں۔

اسلام بنیادی طور پر ان ”جہازوں“ سے غرض رکھتا ہے جو وجود کے بیکراں سمند  
 میں اس کے نزدیک تر ہیں۔ یہ وہ مذاہب ہیں جو ابراہیم علیہ السلام کے بے ریا پیام  
 توحید کے وارث ہیں جس طرح خود اسلام ہے۔ چونکہ یہ تینوں مذاہب یہودیت، عیسائیت  
 اور اسلام (ہندو اور بدھ مت کے برعکس) اپنا اظہار ایک ہی طرح کی اصطلاحات  
 سے کرتے ہیں، ان کے تناظر میں اختلاف واضح طور پر جداگانہ ہے؛ تاہم ان میں جو  
 چیزیں مشترک ہیں وہ دیگر تمام اختلافات سے زیادہ وزنی ہیں۔

یہودیوں کا کبھی پڑھے لکھے مسلمانوں سے سابقہ پڑتا ہے تو وہ اسلام کے  
 ساتھ اپنے مذہب کے بعض پہلوؤں کی مطابقت دیکھ کر حیران رہ جاتے ہیں۔  
 اسلام کے بہت سے پہلو جو عیسائیوں کے لیے انتہائی معاشرت کے حامل ہیں جیسے  
 اللہ کا نازل کردہ قانون یا شریعت کسی یہودی کے لیے اجنبی نہیں، کیونکہ وہ اکثر  
 اس کی بازگشت اپنے دین میں سنتا ہے اور زندگی کے متعلق مسلمانوں کے مخصوص  
 رویوں کی جھلک بھی اُسے اپنے دین میں نظر آجاتی ہے۔ توریت کے ”اسفار خمسہ“  
 میں عبرانی کا کوئی لفظ ”مذہب“ کے مترادف استعمال نہیں ہوا کیونکہ توریت میں

خانگی اور اجتماعی زندگی کے وہ پہلو جنہیں "دین" اور "غیر دین" کہا جائے، الگ الگ خانوں میں تقسیم کا قائل نہیں۔ اگر مذہب ہر شے کا احاطہ کرتا ہے تو اس اصطلاح کی ضرورت ہی نہیں رہتی۔ دراصل یہودیت میں اسلام کی طرح انسانی زندگی کے معمول کے اعمال سے لے کر دنیاوی اشتغال اور افعال تک یکساں تقدس رکھتے ہیں۔ یا تو خدا موجود ہے یا نہیں ہے۔ خدا ہے تو پھر یہ واضح بات ہے کہ زندگی کا ہر شعبہ اس کی قلمرو میں داخل ہے اور کوئی بھی شے اس کی سلطنت اور دست قدرت سے باہر نہیں۔ اسی بنا پر بہت سے مسلمان قرآنی اصطلاح "دین" کا ترجمہ "مذہب" کرنے پر معترض ہوتے ہیں کیونکہ ان کے نزدیک دین زندگی کا ایک مکمل لائحہ عمل ہے جو انسان کے ہر عمل پر حاوی ہے۔ یہودیوں اور مسلمانوں میں نسلی ہم آہنگی بھی پائی جاتی ہے۔ ویسے تو سامی النسل، ایک مبہم سی اصطلاح ہے۔ اس نسل کا مواد و منبع ایشیا کا وہ علاقہ سمجھا جاتا ہے جو بحیرہ روم کے ساحل سے ملحق ہے اور یہی وہ علاقہ ہے جو بے شمار نسلوں کی کٹھالی بنا رہا ہے اور اس اعتبار سے دنیا کا اور کوئی خطہ اس کا مقابلہ نہیں کر سکتا تاہم یہودیوں کو اس بات پر فخر ہے کہ وہ فلسطینی الاصل ہیں، اس لیے وہ یہ تسلیم کرنے پر مجبور ہو جاتے ہیں کہ عربی بولنے والے لوگوں سے ان کا انتہائی قریبی خونی رشتہ ہے۔

یہ بات شاید تعجب خیز نہ ہو کہ صرف ایک صدی قبل جب ڈزرائیلی برطانیہ کا وزیر اعظم تھا تو ان کی مشرقی پالیسی کو ہدف تنقید بناتے ہوئے یہ کہا جاتا تھا کہ چونکہ وہ یہودی ہیں اس لیے ان کا "مسلم نواز" ہونا یقینی ہے (اور اسی منطق سے ان کا مخالف عیسائیت ہونا بھی!)

ازمنہ وسطیٰ میں مسلمانوں کے دورِ عروج میں یہودی اسلامی مملکتوں میں بڑی نمایاں حیثیت کے مالک رہے اور کام میں لگن کے باعث قابلِ عزت سمجھے جاتے تھے۔ یہ تو حالیہ زمانے میں صیونیت کی تحریک کے جارحانہ رویے کے تحت یہ نسلی رشتہ تباہ ہوا ہے؛ تاہم یہ ایک حقیقت ہے کہ قرآن مبین میں یہودیوں کی شدید مذمت کی گئی ہے (بیاں ہم یہودی النسل افراد کی بجائے یہودیت کے پیروکاروں سے مراد دیتے ہیں،

جن میں سے بیشتر حضورؐ کے زمانے میں عربِ ابا و اجداد کی اولاد تھے) اور یہ دو اسباب کی بنا پر ہے۔ اول تو یہ کہ ان کو جو مقدس مشن سونپا گیا تھا اس سے انہوں نے بُری طرح روگردانی کی اور اللہ تعالیٰ نے ان کی رشد و ہدایت کے لیے تو اتر سے انبیاء بھیجے جو ان کے لیے منفرد اعزاز تھا، مگر ان لوگوں نے بہت سے نبیوں کی تکذیب اور نافرمانی کی جن میں حضرت عیسیٰ علیہ السلام بھی شامل تھے۔ دوسرے یہ کہ ان لوگوں نے حضرت محمد مصطفیٰ صلی اللہ علیہ وسلم کے خلاف اس وقت سازشیں کیں جب آپؐ نے ان کی طرف اعتماد اور دوستی کا ہاتھ بڑھایا۔

اگر صرف ایک رنگ کے شیشے سے دیکھیے تو عیسائیت کے مقابلے میں، اسلام یہودیت سے زیادہ قریب نظر آئے گا۔ دوسری طرف اگر کسی اور رنگ کے شیشے سے دیکھیے تو صورتِ حال یکسر برعکس نظر آئے گی اور یہ معلوم ہوگا کہ مسلمان عیسیٰ علیہ السلام کے نام لیواؤں کے ساتھ کہیں زیادہ اُنس رکھتے ہیں۔

قرآن کریم کا ارشاد ہے:-

لَتَجِدَنَّ أَشَدَّ النَّاسِ عَدَاوَةً لِلَّذِينَ آمَنُوا الْيَهُودَ وَالَّذِينَ أَشْرَكُوا  
وَلَتَجِدَنَّ أَقْرَبَهُم مَّوَدَّةً لِلَّذِينَ آمَنُوا الَّذِينَ قَالُوا إِنَّا نَصْرُكَ  
ذَلِكَ بِأَنَّ مِنْهُمْ قِسِيَسِينَ وَرُهْبَانًا وَأَنَّهُمْ لَا يَسْتَكْبِرُونَ ﴿٨٣﴾  
أَسْمِعُوا مَا أُنزِلَ إِلَى الرَّسُولِ تَرَىٰ أَعْيُنَهُمْ

ترجمہ: (اے پیغمبر) تم دیکھو گے کہ مومنوں کے ساتھ سب سے زیادہ دشمنی کرنے والے یہودی اور مشرک ہیں، اور دوستی کے لحاظ سے مومنوں سے قریب تر ان لوگوں کو پاؤ گے جو کہتے ہیں کہ ہم نصاریٰ ہیں یہ اس لیے کہ ان میں عالم بھی ہیں اور مشائخ بھی اور وہ تکبر نہیں کرتے، اور جب اس کتاب کو سنتے ہیں (جو سب سے پہلے پیغمبر محمدؐ پر نازل ہوئی) تو تم دیکھتے ہو کہ ان کی آنکھوں سے آنسو جاری ہو جاتے ہیں“

(المائدہ (۵): ۸۲-۸۳)

ان آیات کے رسول اللہ صلی اللہ علیہ وسلم کے زمانے کے حالات سے متعلق



ہونے سے قطع نظر، ان میں یہودی عالموں اور فریسیوں کی منافقت اور کبر و غرور کا تقابل عیسائی راہوں اور درویشوں کے انکسار اور ایثار سے کیا گیا ہے جو خدا کی عبادت میں غرق رہتے تھے اور عیسائیوں کے اس شرک کی شدت کو (جو وہ عیسائی کو خدا کا بیٹا کہہ کر پکارتے ہیں) محمد اسد کے خیال میں اس طرح کم کیا گیا ہے کہ اس شرک کی بنیاد کوئی شعوری عمل نہ تھا بلکہ وہ حضرت عیسیٰ کی مدح کرتے وقت حقیقت کی حدود سے باہر نکل جاتے تھے۔ اس سلسلے میں محمد اسد محولہ بالا سورہ سے پہلے کی سورہ کا حوالہ دیتے ہیں جو یوں ہے:

يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ وَرُسُلِهِ  
إِلَّا الْحَقَّ إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَةٌ أُلْقِيَهَا إِلَى مَرْيَمَ  
وَرُوحٌ مِّنْهُ فَآمِنُوا بِاللَّهِ

”اے اہل کتاب! اپنے دین (کی بات) میں حد سے نہ بڑھو، خدا کے بارے میں حق کے سوا کچھ نہ کہو، مسیح (یعنی) مریم کے بیٹے (نہ خدا تھے نہ خدا کے بیٹے) بلکہ رسول تھے اللہ کے اور اس کا کلمہ تھے جو اس نے مریم کی طرف بھیجا تھا اور اس کی طرف سے بھیجی گئی ایک روح تھی، تو خدا اور اس کے رسولوں پر ایمان لاؤ۔ (نساء، ۴: ۱۷۱)

عیسیٰ اور ان کی کنواری ماں مریم قرآنی آیات کی روح سے خدا کے لطف و کرم کا اشارہ یا علامت ہیں اور رسول مقبول صلی اللہ علیہ وسلم کی ایک حدیث یہ بیان کی جاتی ہے کہ تمام مردوزن پر پیدائش کے وقت نیچے شیطان کا نشان ہوتا ہے۔ ماسویٰ ان دو نفوس قدسیہ کے۔ اسلام نے یہودیوں کی شدید ملامت اس لیے کی کہ انہوں نے پاک مریم پر بہتان طرازی کی۔ قرآن میں مریم مقدس کا درجہ اور شان ان الفاظ میں بیان کی گئی ہے۔ وَإِذْ قَالَتِ الْمَلِكَةُ لِمَرْيَمُ إِنَّ اللَّهَ اصْطَفَاكِ وَطَهَّرَكِ وَاصْطَفَاكِ عَلَى نِسَاءِ الْعَالَمِينَ ﴿۳۷﴾

(ترجمہ) ”اور جب فرشتوں نے (مریم سے) کہا: مریم! خدا نے تم کو برگزیدہ کیا

1. The Message of the Qur'an, p. 160, note 97

ہے اور پاک بنایا اور جہان کی عورتوں میں منتخب کیا ہے۔

(آل عمران (۳): ۴۲)

حقیقت یہ ہے کہ مریمؑ انسانیت کے لیے اللہ کی رحمت اور کرم کی یادگار ہیں۔ قرآن میں مذکور ہوا کہ جب بھی حضرت زکریاؑ انہیں دیکھنے عبادت گاہ جاتے تو ان کے پاس کھانا موجود پاتے۔ گویا یہ کبھی نہ ختم ہونے والی روحانی غذا کی علامت تھی۔ قرآن کے الفاظ میں: **حَسَنًا، وَكَلَّمَهَا زَكَرِيَّا: كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا، قَالَ لِمَرْيَمُ أَنَّى لَكَ هَذَا، قَالَتْ هُوَ مِنْ عِنْدِ اللَّهِ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ** ⑥

(ترجمہ) اور زکریاؑ کی کیفیت دیکھ کر ایک دن مریم سے پوچھنے لگے کہ مریم!

یہ کھانا تمہارے پاس کہاں سے آتا ہے۔ وہ بولیں کہ خدا کے ہاں سے،

(آتا ہے) بیشک، خدا جسے چاہتا ہے بے حساب رزق دیتا ہے۔

(آل عمران (۳): ۳۷)

یہ آیت مفسرہ بالعموم مسجدوں کے محرابوں پر کندہ نظر آتی ہے اور مریمؑ کا یہ قول کہ "اللہ جسے چاہتا ہے بے حساب رزق دیتا ہے" قرآن میں کئی مقامات پر آتا ہے اور جو دو کرم کے وفود کو ظاہر کرتا ہے جو انسان کے تصور سے ماورا ہے۔ یہ بے مثل خاتون جو اسلام میں نواتین کی صحیح نمائندہ ہیں، اسلام اور عیسائیت کے درمیان اہم کڑی ہیں۔

در منگھم کے نظریے کے مطابق جب قرآن تجسیم اور تثلیث کی بات کرتا ہے تو حقیقت میں وہ ان عقائد کی مذمت سے کہیں زیادہ ان کی مشرکانه تعبیروں کی مذمت کرتا ہے۔ وہ عیسائیت کی نہیں بلکہ عیسائیت میں حلول، تجسیم اور دیگر گم کردہ راہ فرقوں کو قابل الزام سمجھتا ہے۔ یہ متبذل سی بات ہے تاہم جب مسلمانوں اور عیسائیوں میں فلسفہ تجسیم پر (یہ عیسائیوں کا شاید واحد عقیدہ ہے جو مسلمانوں کے لیے ناقابل قبول ہے) رد و کد اور شدید مباحثہ اور مجادلہ ہوتا ہے تو انسان سوچنے لگتا ہے

کہ کہیں یہ الفاظ ہی کا ہیر پھیر تو نہیں؛ خود عیسائیوں نے اس عقیدے کی مختلف انداز سے توجیہات کی ہیں۔ دراصل یہ تصویر کشی اور مباحثے کا میدان ہے جہاں ہر بات کا انحصار اس بات پر ہے کہ ہم کسی اصطلاح کا مفہوم کیا لیتے ہیں۔ عیسائیت اور اسلام اپنی داخلی منطق کے مطابق ترقی کرتے ہوئے ایک دوسرے سے مزید دور ہوتے گئے۔ انڈونیشی عالم حکم جاٹ (Hichem D'Jait) کا کہنا ہے کہ اسلام کے ارتقاء کے تاریخی اثرات یہ مترتب ہوئے کہ مغربی عیسائیت، مشرقی عیسائیت پر غالب آگئی۔

سرور کائنات علیہ الصلوٰۃ والسلام کے عہد میں عیسائیت بنیادی طور پر مشرق قریب کا مذہب تھی جس کی مثال آج کے قبطی اور مارونی کلیسا ہیں؛ تاہم مشرقی عیسائیت سیاسی طور پر اسلام کے زیر نگیں آگئی۔ اور اب مغرب کے "دشمنوں" کے ہاتھ مشعل آگئی اور انہوں نے اس مذہب میں لاطینی اور بعد میں جرمانیک افکار کی رنگ آمیزی کی۔ منٹگمری واٹ کے مطابق تثلیث اور عقیدہ تجسیم کی تلخ بحثیں بڑی حد تک یونانی زبان بولنے والے عیسائیوں اور قدیم شامی، ارمی اور قبطی زبانیں بولنے والے عیسائیوں کے مابین جھگڑے ہی کہے جاسکتے ہیں۔ واٹ کا کہنا ہے: "آخر الامر مذہب کی جو اشکال قدیم دین کی حیثیت سے تسلیم کی گئیں وہ یونانی اور لاطینی زبانیں بولنے والوں کے مابین ایک طرح کی مصالحت کی حیثیت رکھتی ہیں، کیونکہ مذہب کی کوئی ایسی شکل جو مشرقیوں کو بھی مطمئن کر سکے، ممکن نہیں تھی؛ اسی لیے مشرقیوں کو کلیسا باہر کر کے بدعتی سمجھ لیا گیا۔"

کلیسا سے اسی اخراج کے باعث مشرقی عیسائیوں نے مسلم فاتحین کو اپنا آراوی دلانے والا اور نجات دہندہ سمجھ کر خوش آمدید کہا؛ اور حقیقت بھی یہی ہے کہ مسلم فتوحات کی بدولت ان غریبوں کو اپنے ہم مذہبوں کے ظلم و ستم سے نجات پائی۔ اس کے انتہائی دور رس تاریخی اثرات مترتب ہوئے۔ ۳۲۰ ق.م میں اسکندر اعظم کے ایران فتح کر لینے کے بعد سے اسلام کے آنے تک بحیرہ روم

1. Islam & the Integration of Society, W. Montgomery Watt, p.268

کے ساحل سے ملحق ایشیائی خطہ اور مصر اور شمالی افریقہ مکمل طور پر سلطنتِ روما کے ایک صوبے کی حیثیت سے مغربی دنیا کے قبضے اور تصرف میں چلے آ رہے تھے۔ یہ علاقہ ایک ہی سیاسی، تہذیبی اور اقتصادی نمونے میں ڈھل گیا تھا جس میں برطانیہ اور گال (فرانس) بھی شامل تھے۔ پس اسلام کو اس علاقے کے رومی یونانی تہذیب کا ورثہ ملا۔ پھر حیبِ اسلامی سلطنت کا دار الحکومت شام سے منتقل ہو کر بغداد پہنچا تو مشرق و مغرب کے درمیان تقسیم کی دیوار بلند ہو گئی۔

اس کے بعد اسلامی اور عیسائی مذہب کے اختلافات پر زیادہ زور دیا گیا۔ اور عیسائی مناظر اسے ہوا دیتے رہے اور نتیجہ خیز رابطے منقطع ہوتے چلے گئے۔ اسلام اور عیسائیت اور اسلام اور یہودیت کے مابین اختلافات کو ہم اس لیے یہاں موضوع بنا رہے ہیں کہ ہر مذہب کے بنیادی خصائص واضح ہو جائیں اور ہم واضح طور پر ہندی اشکال کے ذریعے مربع دائرہ اور مثلث کو واضح کر سکیں جو ان تینوں مذاہب کی نمائندگی کرتی ہیں؛ اور یہ بنیادی نقطہ خیال محو نہ ہونے دیں کہ ان کا مرکز ایک ہے، ایک خدا۔ اور ان کا منبع بھی حضرت ابراہیمؑ کا لایا ہوا دین ہے۔ مسلمانوں کے خیال میں یہودیوں کا اندازِ نظر یہ ہے کہ وحدانیت صرف ایک قوم کا ورثہ اور اثاثہ ہے؛ جب کہ عیسائیت نے عیسیٰ علیہ السلام کی شخصیت کو خدا بنا کر اسی طرح گنا دیا ہے جیسے سورج کو چاند گہن لگا دیا کرتا ہے یا یوں کہیے کہ یہودیت نے وحدانیت کو ایک وطن اور فوج مہیا کر کے استحکام تو دیا مگر اس کے ساتھ ہی گھر پر غاصبانہ قبضہ بھی کر لیا۔ دوسری طرف عیسائیت نے صداقتِ ازلی کو آفاقیت بخشی اور پھر خود ہی اس کا رنگ ہلکا اور پھیکا کر دیا۔ اسلام نے اس دائرے کو بلند کر کے مکمل کر دیا اور دینِ ابراہیمؑ کا ”خالص پن“ دوبارہ بحال کر دیا جس میں موسیٰؑ اور عیسیٰؑ کو ان کی صحیح اور نمایاں حیثیت دی۔ اس کے ساتھ ہی اس نے توحیدِ الہی کی روح کو تازگی بخشی اور سب خداؤں سے نانا توڑ کر صرف ایک خدائے واحد کی عبادت کو سنگِ استیا بنا لیا، نیز اس نے اس وحدانیت کو سماجی اور ذاتی زندگی میں توازن اور ہم آہنگی سے سمونے کی کوشش کی جس کے معنی یہ تھے

کہ اس نے تمام مخالف و متحارب قوتوں اور مختلف سطحوں پر حاصل ہونے والے انسانی تجربات کے درمیان بھی ایک توازن پیدا کیا۔ امام ابن تیمیہؒ (۶۳۲۸) کا ارشاد ہے کہ اسلام نے موسوی قانونِ عدل اور عیسوی قانونِ رحمت کو ملا کر ایک ایسا راستہ اختیار کیا جو یہودیت کی سختی اور عیسائیت کی نرمی کے بین بین تھا۔ انہوں نے یہ بھی فرمایا کہ جہاں موسیٰ نے خدا کے جلال کا اعلان کیا اور عیسیٰ نے اُس کے جمال کا، وہاں حضرت محمد صلی اللہ علیہ وسلم نے اپنے رب کے کمال کو بیان فرمایا، اسی ضمن میں یہ بھی کہا جاتا ہے کہ عیسیٰؑ نے وہ ظاہر کر دیا جس پر سے موسیٰ علیہ السلام نے پردہ اٹھانا مناسب نہیں سمجھا تھا؛ یعنی رحمتِ خداوندی اور شفقت و کرمِ الہی کے اسرار؛ جب کہ اسلام نے ہر شے کو صداقتِ کلی کے تناظر میں پیش کیا۔

کہا جاتا ہے کہ یہودیت، شریعت پر زور دیتی ہے۔ عیسائیت ایک شخص کی ذات کے گرد گھومتی ہے اور اسلام کا مرکز و محور خدا ہے۔ پروفیسر لوئی ماسینیوں کے لفاظ میں یہودیت امید پر قائم ہے، عیسائیت نیک ولی اور محبت کا درس دیتی ہے جب کہ اسلام کا محور اور مرکز ایمان ہے۔ بہر حال یہ ”سہ گوشہ“ فرق، عیسائی نقطہ نظر سے ہے، جب کہ مسلمان کہتے ہیں کہ یہودیوں نے حقیقی دین کو صرف ایک قوم کے لیے مخصوص کر دیا۔ عیسائیوں نے اُسے ایک ”منظر“ میں محدود کر دیا جب کہ اُس کے برعکس اسلام کا دعویٰ یہ ہے کہ اسے کسی طرح بھی محدود یا مخصوص نہیں کیا جاسکتا نہ کوئی تاریخی ہستی یا منظر اسے کمزور کر سکتا ہے۔ اسلام کے مزاج میں یہ عزم بالجزم پایا جاتا ہے کہ خدا کو کسی انسانی دستور یا انسانی تصور کی انواع کا پابند بنایا جاسکتا ہے نہ اُسے کسی تعریف میں مقید کیا جاسکتا ہے۔ اسی پیمانے سے انسانوں کی پسند و ناپسند معروضی صداقت کے آگے کوئی حقیقت نہیں رکھتی اور یہ خیال کہ ہم اس احسن الخالقین کے ادنیٰ بندے، اپنے مخصوص اندازوں اور مفادات کی کسوٹی پر اُن کو جانچیں، مسلمانوں کے نقطہ نظر سے ایک انتہائی گستاخانہ جہارت ہے۔ عیسائیت کے جس پہلو کو مسلمان شدت سے رد کرتے ہیں وہ ہے تاریخی عمل میں ”خدا“ کا اذیت اٹھانا، جو اُسے کلاً خود مختار اور خود کفیل ظاہر نہیں کرتی (جیسا کہ قرآن کا بیان ہے)

اور عیسائیت کے عقائد سے یہ اندازہ ہوتا ہے جیسے وہ مختار حقیقی نعوذ باللہ،  
یہ طاقت اور بے اختیار ہے؛ حالانکہ اللہ تعالیٰ اپنی قدرت اور بخشش و کرم کا  
اظہار اپنی مخلوقات کے ایک ایک ذرے سے بخوبی کر رہا ہے۔

مسلمانوں کا نقطہ نظر یہ ہے کہ عیسائی اپنے پیغمبر عیسیٰ کی شان و شوکت اور  
عظمت سے اتنے مرعوب ہو گئے ہیں کہ انہوں نے تنزیہ و تقدیس الہی کو پس پشت  
ڈال دیا ہے اور ذاتی اور انفرادی زہد و تقویٰ کے حصول کو بہت کچھ سمجھ کر انسانی سماج  
کو صراطِ مستقیم سے بھٹک جانے دیا ہے اور دنیاوی معاملات ان لادین قوتوں  
کے تصرف میں جانے دیے ہیں جن کے نزدیک ابدی اقدار اور اصولوں کی کوئی اہمیت

نہیں۔ اس صورت حال کی تلافی اور اصلاح ضروری ہو گئی تھی اس بنا پر نہیں کہ نعوذ باللہ  
عیسیٰ علیہ السلام کے پیغام میں کوئی نقص تھا یا موسیٰ علیہ السلام کے پیغام میں کسی قسم  
کی کمی تھی بلکہ اس کی ضرورت اس لیے پڑی کہ انسانوں نے وقت گزارنے کے ساتھ  
اس میں ایسی تحریفات کر لی تھیں جن میں وحی الہی کا مخصوص توازن متزلزل ہو گیا  
تھاپس جو کچھ ہو گزرا تھا اس کی وضاحت کے لیے ایک آخری بیان حق کا اضافہ  
کر دیا گیا جسے ایک صادق الودع الامین پیغمبر علیہ الصلوٰۃ والسلام کے ذریعہ  
بھیجا گیا اور جس نے اس پیغام کی نہ صرف تشریح کی بلکہ اس کے مطابق زندگی گزار کر  
ایک عملی نمونہ بھی پیش کیا۔ مزید برآں جس اُمت کی تشکیل اس پیغام اور اس عملی نمونے  
کے تحت ہوئی اس کا یہ بھی فریضہ ٹھہرا کہ وہ اس پیغام عظیم کو انتہائی حزم و احتیاط  
سے محفوظ رکھے اور اس کی شکل بگڑنے نہ دے نیز اس پیغام کو بے کم و کاست  
دُنیا کے کونے کونے میں پہنچا دے۔ یہی وجہ ہے کہ مسلمانوں کا دل ہر وقت بد

کے خوف سے لرزاں رہتا ہے۔ اپنے ہر عمل میں وہ نہایت ہی چھوٹک بھونک  
کر قدم رکھتے ہیں جب کہ کوئی مسیحی زندگی کے بدلتے ہوئے تقاضوں کے مطابق مذہب  
میں ضروری "کٹریبیونٹ" کو ناگزیر قرار دے گا۔ نظام عالم میں انسان کا وظیفہ، اس  
کی تقدیر اور فرائض واضح طور پر معین ہیں۔ جو کچھ انسانوں سے کہا جاتا تھا وہ کہا جا  
چکا۔ اب انسانیت کے لیے کسی "تذکرہ" کرنے والے کی کوئی ضرورت نہیں رہی۔

اب اگر مرد وزن نسیان کا شکار ہوتے ہیں یا وہ "منزل من اللہ صداقت کو مسخ کرنے کے مرتکب ہوتے ہیں تو ان کی اصلاح اور نجات کی کوئی امید نہیں رکھنا چاہیے۔ عیسائیوں کے لیے اکثر ان حقائق کو گرفت میں لینا اور وحدانیت میں جلوہ نما تحقیقتِ مجرّده، کو پالینا کوئی آسان عمل نہیں۔ عیسیٰ علیہ السلام کی معجزاتی پیدائش اور عظمت و رفعت کی مثال ان کی آنکھوں کو اس طرح خیرہ کر دیتا ہے کہ صداقت معروضی ہونے کی بجائے ذاتی اور شخصی ہو کر رہ جاتی ہے۔ اسلام کے نزدیک اللہ تعالیٰ خود رحم انسانی میں حلول نہیں کرتا نہ معجزات کے ذریعے مذہب اور عقائد تبدیل کروانا ہے۔ وہ اپنی معرفت کا علم اور اپنا ارادہ جس سے انسان خدا کے خلیفہ اور نائب کے طور پر کسی حد تک بذاتِ خود نجات حاصل کر سکتا ہے؛ جب کہ عیسائی اپنی نجات کا بارگراں عیسیٰ علیہ السلام کے کاندھوں پر ڈال دیتے ہیں۔

اسلام انسان کو اسی حیثیت میں قبول کرتا ہے جیسا کہ وہ ہے اور اس کی اسی حیثیت کو مدنظر رکھ کر وہ اسے اس کے فرائض کی تعلیم دیتا ہے اور عقبیٰ کی طرف اس کی راہنمائی کرتا ہے۔ اسلام میں یہ اس لیے ممکن ہوا کہ وہ عیسائیت کے اس عقیدے کو مسترد کر دیتا ہے کہ انسان کی سرشت اور فطرت میں گناہ اور آلودگی ہے۔ برخلاف اس کے اسلام کا تصور یہ ہے کہ انسان ضعیف، فراموش کار اور کم عقل ہے مگر اس کے وجود کا مرکز پاک و صاف ہے۔ اس لیے اس کی نجات کے لیے کسی معجزے کی بھی ضرورت نہیں جب کہ عیسائیت کے نزدیک گناہ ہر انسان کے صمیم قلب میں جاگزیں ہے اور وہ یہ فرض کرتی ہے کہ مہبوطِ آدم کے معاملے میں پوری دنیا ملوث تھی جس سے ہر پٹی، ہر کلی اس اولین گناہ سے آلودہ ہو گئی۔ اس تصور نے اس "دنیا دار دنیا" میں انسانی خواہشات کی تسکین کے لیے انتہائی ظالمانہ انداز میں فطرت کی ٹوٹ کھسوٹ کو رواج دیا۔ تورات کی کتاب استننا "میں آتا ہے کہ تیرا رب ایک جلانے اور بھسم کرنے والی آگ ہے" اور یہودیت کا یہی عنصر عیسائیت میں انجیل کے عہد نامہ عتیق کی وساطت سے چلا آ رہا ہے۔ محبت کی آگ اور قربانی کی آگ سخت دلوں کو موم کی طرح پگھلا دیتی ہے اور عیسائی اسی طرح

حرارت کا جو یا ہوتا ہے جیسے کوئی مسلمان وسعت اور کشادگی کا۔ اگر عیسائیت  
 ”آگ“ ہے تو اسلام ”برف“ ہے۔ اگرچہ یہ بھی خدا کی ”آیات“ میں سے ہے مگر قرآن نے  
 اس کی مثال نہیں دی۔ تاہم اسلام ایک وسیع و عریض اور شفاف برقانی چادر سے  
 تشبیہ دی جاسکتی ہے جو ہر بد وضع اور مکروہ شے کو ٹھنڈے نور سے ڈھانپ لیتی  
 ہے۔ اس کی ٹھنڈک اور متانت ایک ہی مذہبی پس منظر کا حصہ ہے۔ فریڈرک ہوف شوآن  
 کہتے ہیں کہ عیسائی ہونا ایسا ہے جیسے کسی تند و تیز رومان کا

Frithjof Schuon

آغاز جس کے سامنے انسان کی ساری گزشتہ زندگی حقیر اور بے وقعت نظر آتی ہے؛  
 گویا یہ ”حیاتِ نو بعد الممات“ ہے۔ اس کے برعکس مذہب تبدیل کر کے داخل اسلام  
 ہونا گویا نا اُسودہ محبت سے چونک اٹھنا یا مدہوشی سے ہوش میں آنا ہے؛ یا  
 جیسے تکلیف دہ رات کے بعد صبح کی تازگی! عیسائیت میں، اپنی پیدائشی انانیت کے  
 باعث روح برف کی طرح منجمد ہو جاتی ہے اور عیسیٰؑ وہ شعلہ فروزاں ہیں جو اسے  
 حرارت پہنچا کر زندگی کی رُوحِ بحال کرتے ہیں۔ دوسری طرف اسلام کا یہ حال ہے  
 گویا نفس (Soul) ان کے ایسے ہی شکنجوں میں جکڑا ہوا ہونے کے باعث گلو گرفتہ  
 ہوتا ہے مگر اسلام خلا کی ٹھنک، حیاتِ آفریں وسعت بن کر سانس لینے اور ”لا محذور“  
 فضا میں ”پھیل“ جانے کا موقع فراہم کرتا ہے۔

مذہب کے ایسے تمام تقابلی مطالعوں میں ہمیں اُن کے عقائد کے اختلافات  
 سے غرض نہیں بلکہ ”آب و ہوا“ اور ماحول کے اختلافات سے ہوتی ہے جو صرف  
 طرزِ فکر ہی پر نہیں بلکہ تصور اور احساس پر بھی اثر انداز ہوتے ہیں۔ سورج کی دُہ  
 تیز، آتشیں شعاعیں جو جنوبی ریگستانوں میں انسانوں اور جانوروں کو بھسم کر ڈالتی  
 ہیں، شمالی منطقوں میں چھین چھین کر آتی ہیں جن میں نہ صرف آب و ہوا مختلف ہو جاتی  
 ہے بلکہ سارا منظر ہی بدل جاتا ہے؛ حالانکہ ہمارے نظامِ شمسی کا سورج ایک ہی ہے۔  
 انسانی زندگی متنوع حالات ہمیں کئی متبادل صورتیں پیش کرتے ہیں جن میں



سے ہم حسب ضرورت انتخاب کر سکتے ہیں۔ ہم بیک وقت دو مقامات پر نہیں ہو سکتے نہ بیک وقت دو بالکل مختلف نظریے اپنا سکتے ہیں خواہ دونوں ہی میں معقولیت اور مناسبت نظر آرہی ہو۔ ہر مذہب کے "بہترین عناصر" جمع کر کے، کسی ایک آفاقی مذہب کی تشکیل کا ناممکن ہونا محض اسی واضح سبب سے ہے۔ انسانی زندگی پر اثر انداز ہونے والی مختلف قوتوں اور واقعات کو مختلف مذاہب جس انداز سے دیکھتے ہیں، اسی سے اُن کے اصل روپ کو نمایاں کرنے کے اہم اشارے ملتے ہیں اور انسان کی جنسی زندگی کے بارے میں ان کا جداگانہ رویہ ان کے مخصوص نقطہ نظر کو زیادہ وضاحت سے بیان کر دیتا ہے۔ اسلام اور عیسائیت کا مقابلہ کرتے وقت یہی بات نمایاں ہو جاتی ہے۔ کسی اور بات نے ان دونوں مذاہب کی طویل معاندانہ سرگرمیوں میں سب سے زیادہ غلط فہمیاں پیدا نہیں کیں۔ حال ہی میں جو "اباحت" کلیساؤں میں ورائٹی ہے (جس سے صورت حال یکسر بدل گئی ہے کہ اب مسلمان مسیحوں کو اخلاقی بے راہ روی پر ملامت کرتے ہیں!) اس سے قبل مسیحوں کو مسلمانوں کی "بے لگام جنسیت" سے زیادہ کوئی اور چیز نہ تو ہراساں کرتی تھی۔ نہ بھاتی تھی! مجھ کو بیک وقت "عیاش" اور "جھوٹا نبی" (معاذ اللہ) کہا جاتا تھا اور آج بھی "حرم" کے متعلق طرح طرح کے مذاق اور لطیفے لوگوں کی طبیعتوں کو گدگداتے ہیں۔ عیسائیوں کے اعتراضات کے جواب میں مسلمان احمقانہ حد تک معذرت خواہانہ رویہ اختیار کرتے ہیں اور دیندار لوگ کہتے ہیں کہ نبی اکرم صلی اللہ علیہ کا اپنی ازواجِ مطہرات سے جنسی تعلق محض احساسِ فرض پر مبنی تھا!

آج اس بات کی کوشش کی گئی کہ دنیا کے مذاہب کو دو قسموں میں بانٹا جائے، ایک وہ جو زندگی کا اثبات کرتے ہیں اور دوسرے وہ جو زندگی کی نفی کرتے ہیں۔ اس سے معاملات زیادہ ہی سہل ہو گئے ہیں تاہم یہ جملہ تخلیق کے مبہم کردار کو بیان کرنے کا ایک طریقہ ہے، بلکہ ہر اس شے کو بیان کرنے کا جو "غیر اللہ" کہی جاسکتی ہے۔ ایک طرف یہ عالم آب و گلِ خدا کی تخلیق ہے، وہ تخلیق جسے "کتاب پیدائش" کے مطابق

خدا نے اچھا سمجھا اور اسلام کا تصور بھی یہ ہے کہ یہ تخلیق بمنزلہ رحمت خداوندی کے ہے جس پر اس کی تمام راعنائیاں اور مسرتیں بخوبی شاہد ہیں۔

دنیا اپنے اصل مصدر و منبع سے بہت دُور جا پڑی ہے۔ موت، مصائب اور انسانی خواہشوں کے حصول میں ناکامی نے اس میں دراڑیں ڈال دی ہیں جن سے اس منبع سے دُوری کا تکلیف دہ احساس زیادہ شدت سے ہوتا ہے۔ یہ عدم اور خلا کے گھٹا ٹوپ اندھیروں سے اتنی قریب ہے کہ اس کی ہر چیز عارضی ہے جو عدم سے وجود میں آکر پھر عدم میں گم ہو جاتی ہے۔

دوسرے نقطوں میں یوں کیے کہ عملِ تخلیق، مرکزِ گریز بھی ہے اور مرکزِ مائل بھی۔ اس کے ذریعے خدا باہر کی طرف سے منصوبہ سازی کرتا ہے اور پھر اُسے اندر کی طرف لے آتا ہے تاکہ اس عالم کو یا تو ایک ایسی راہ سمجھا جائے جو بہشت بریں کی تجلیات سے دُور لے جاتی ہے یا اپنے لغوی معنوں میں ”مشریعت“ ہے یعنی ایسی راہ جو بہشت کو واپس جاتی ہے؛ یا پھر اسے بیک وقت دونوں ہی کہا جاسکتا ہے۔ قرآن کریم میں ایسی متعدد آیات ہیں جو یہ بتاتی ہیں کہ خدا کیسے بندوں کو گمراہ بھی کرتا ہے اور ہدایت و فلاح کی طرف بھی لے جاتا ہے۔ یہ کچھ ایسا ہے جیسے تخلیق کی پرشور ہوائیں انفرادی ارواح کو وادی ظلمات کے کناروں تک لے جاتی ہیں اور پھر اگر ان ارواح نے اپنے آپ کو منبع سے بالکل منقطع نہیں کر لیا اور اپنا آغاز بالکل ہی فراموش نہیں کر دیا تو خداوندی مرکز کی مقناطیسی کشش انہیں واپس کھینچ لیتی ہے۔

صرف مسلمان ہی نہیں، دوسرے بھی اقرار کرتے ہیں کہ عالم میں ہر شے ہر منصوبہ ہر قوت اور ہر واقعہ کے دو پہلو ہیں؛ ایک روشن، دوسرا تاریک۔ وہ پہلو جو روشن ہے خدا کی طرف رُخ رکھتا ہے اور وہ غیر منقطع طور پر اپنے آغاز سے پیوستہ ہے۔ دوسرا پہلو نفی اور عدم کے رُخ پر ہے؛ گویا ایک رُخ شفاف ہے دوسرا غیر شفاف حضرت امام غزالی (وفات ۱۱۱۱ھ) نے فرمایا تھا: ”ہر شے کا ایک چہرہ اپنا ہوتا ہے اور ایک اُس کے رب کا۔ جہاں تک اس کے اپنے چہرے کا تعلق ہے سو وہ لاشے“

ہے اور جو چہرہ اس کے رب کا ہے وہی درحقیقت "الوجود" ہے۔ دونوں ہی چہرے  
موجود ہوتے ہیں۔ اب سوال یہ ہے کہ اُن میں سے کس چہرے سے ہم اپنے آپ  
کو منسک اور واصل کرتے ہیں؟

اصل عیسائیت اس مفروضے پر استوار ہے کہ انسانی فطرت میں خرابی دراصل "پہلے گناہ" کے  
باعث ہے۔ اسی وجہ سے عیسائیت کو یقین ہے کہ انسان فطرتاً تارکیک پہلو ہی  
منتخب کرے گا۔ اسلام حقائق پسند ہے اس لیے اس کے مخالف نقطہ نظر نہیں رکھ سکتا  
لیکن چونکہ وہ اپنی فکری بنیاد اس خیال پر رکھتا ہے کہ اگر صحیح ہدایت دی جائے اور  
پوری طرح نظم و ضبط کا عادی بنایا جائے تو انسان میں روشن پہلو اختیار کرنے کی اہلیت  
اور اس کے ذریعے وہ "وجہ اللہ" دیکھ سکتا ہے۔

تخلیق میں ایہام کا احساس نسائی اور جنسی پہلو میں متمرکز نظر آتا ہے اور یہی وہ  
موڑ ہے جہاں ثقافت اور غیر ثقافت کا تصور اہم ہو جاتا ہے۔ اسلام میں "ثقافت پن"  
یا صفائے باطن کے معیار کو بوقت حاصل ہے کیونکہ قرآن کے مطابق تمام اشیاء اللہ  
کی آیات ہیں وہ اُسے ظاہر کرتی ہیں اُس کے وجود کا اظہار کرتی ہیں اور انہی کے  
ذریعے اس کی معرفت حاصل کی جاسکتی ہے۔ عیسائیت اس صفائے باطن کی اصولی  
طور پر مخالف نہیں تاہم وہ اس بات میں تشکیک کا شکار ہے کہ آیا انسان اس سے  
کوئی استفادہ حاصل کر سکتا ہے؟ اور وہ تمام مظاہر فطرت کو بالخصوص جنس کو ترغیب و

۱۔ یہی نکتہ جو انسانی حالت کو سمجھنے میں کلیدی حیثیت رکھتا ہے مشنوی مولانا روم  
میں بڑی خوبی سے بیان کیا گیا ہے۔ وہ فرماتے ہیں:

ہر وجود سے کز عدم بنمودے سر بریکے زہر است و بر دیگر شکر (دفتر ۵: ۲۲۳۶)

(ہر شے جو عدم سے وجود میں آتی ہے ایک شخص کیلئے جام شیریں اور دوسرے کے لیے

سم قاتل ہے) ہر یکے زاجزائے عالم یک بیک برعربی بنداست و بر استاد نک

اس عالم کا ہر جزو بیوقوف کیلئے جال ہے اور دانشمند کیلئے راہ نجات)

تحریریں گروانہتی ہے۔ اس فرق کو سمجھنا ضروری ہے کہ افراطِ تقریبط پیدا نہ ہو۔ اسلام وقتی اور جنسی تعلقات کا شدید مخالف ہے۔ عیسائیت کو بھی اس سے نفور ہے تاہم مسلمانوں کے نزدیک اس میں کوئی عیب نہیں کہ مرد کسی نہایت قبول صورت عورت کو دیکھ کر اس سے وصل کی خواہش کرے؛ اور جب کوئی عورت کسی ایسے ہی مرد کو دیکھے تو اس کی طرف کھینچتی چلی جائے۔ یہ طبعی جذب و کشش ہا شیا کے اس نظام کا حصہ ہے جسے مشیتِ الہی نے طے کر دیا ہے۔ اپنی ذات میں یہ بھی ایک غیر مشروط ہے خواہ اسے کتنی ہی پابندیوں میں جکڑنا ضروری ہو۔

اسلام اور عیسائیت کے نظریات کا فرق ذیل کے دو حوالوں سے اور کھل کر سامنے آجاتا ہے۔ پہلا قول سینٹ تھامس اکوائنس ( St. Thomas Aquinas ) کا ہے جنہوں نے کہا تھا: "جنسی خواہش مفقود ہو تو مناکحت اور زیادہ پاکیزہ ہو جاتی ہے" بنیادی پر عیسائیت افزائشِ نسل کے لیے جنسی تلاپ کو مباح ضرور قرار دیتی ہے مگر یہ اجازت بھی یہ امر مجبوری دی گئی ہے جب کہ جنسی تلاپ برائے شہوت رانی کی مذمت کی جاتی ہے۔

دوسرا حوالہ ہسپانیہ کے مشہور صوفی اور فیلسوف ابن عربی کا ہے جنہیں شیخ اکبر بھی کہا جاتا ہے۔ وہ کہتے ہیں: "ذاتِ باری تعالیٰ کی معرفت میں انتہائی کامل استغراق و ارتکاز عورتوں کے وسیلے سے میسر آتا ہے، اور وصل کی انتہا، ازدواجی فعل ہے۔" موجودہ زمانے میں پوپ جان پال دوم نے شادی شدہ زندگی میں بھی "ہوس رانی" کی مذمت کی ہے؛ اور عصر حاضر کے ایک مسلم مصنف سر راہے کہتے ہیں "شبِ عروسی میں جب دو نفوس باہم یکجا ہوتے ہیں تو اللہ الرحم الرحیم ان کے تمام سابقہ گناہ معاف کر دیتے ہیں جس سے اندازہ ہوتا ہے کہ اس کردگار حقیقی کو مناکحت کس حد تک پسند ہے"

حضور ختمی مرتبت علیہ الصلوٰۃ والسلام کی ایک حدیث بیان کی جاتی ہے کہ مناکحت نصف دین ہے اور آپ نے اپنے صحابہ کو یہ بتا کر ورطہ حیرت میں ڈال دیا کہ

کسی انسان اور اس کی زوجہ کے مابین ہر دفعہ فعل جنسی کا بہشت میں اجر دیا جائے گا اور ایک دوسرے موقع پر آپ نے ارشاد فرمایا: ”جب زوجین ایک دوسرے کا ہاتھ پکڑتے ہیں تو ان کے گناہ انگلیوں کی پوروں سے جھڑنے لگتے ہیں“۔  
 عیسائیوں کو شدید صدمہ پہنچتا ہے حضورؐ کی قوتِ مردی کے بارے میں سن کر یہ خارج از بحث ہے کہ یہ کہانیاں مشکوک ہیں، کہ حضرت انس رضی اللہ عنہ، روایت کرتے ہیں کہ ہم کہا کرتے تھے کہ رسولِ مقبولؐ میں تیس آدمیوں جتنی قوت ہے۔ عام سیدھے سادے مسلمانوں کو جن کے سینے جدید علوم سے گراں بار نہیں، اس حدیث سے کوئی الجھن پیدا نہیں ہوتی بلکہ پیغامِ الہی اور حاملِ پیغامِ الہی کی عظمت کا نقش اور پختہ ہو جاتا ہے۔

قرآنِ مبین میں جب بہشت کی غزال چشمِ حوروں کے متعلق یہ آتا ہے کہ اگر ان میں سے کوئی اپنی اور ٹھنی دنیا پر گرا دے تو ساری دنیا معینہ اور معطر ہو جائے، تو یہ بھی کسی عیسائی کے لیے چونکا دینے والی بات ہے۔ بھلا وہ عیسائی کے اس بیان کی، کہ بہشت میں شادی بیاہ کا کوئی معاملہ نہیں ہوگا، کس طرح قرآن کی ان آیات سے مطابقت پیدا کرے؟ اب یہ خدائی مصلحت کا معاملہ ہے کہ لوگ بہشت کے بارے میں بے حد محدود اور دنیاوی نقطہ نظر رکھنے پر مائل ہیں، اس لیے انہیں بتانا پڑا کہ بہشت اُس طرح نہیں ہے جس طرح تم سوچتے ہو لیکن چونکہ اس دنیا کی وہ تمام خوبصورت اور لطیف اشیاء جو ہمارے دل کو بھاتی ہیں بہشت سے غائب نہیں ہوں گی، اس لیے جو کچھ ہمیں دنیا میں حاصل ہے وہ گویا جنت میں ملنے والی خوشیوں کی چاشنی ہے لیکن ساتھ ساتھ یہ بھی سمجھ لینا چاہیے کہ دنیاوی لذائذ کے تمام تصورات جنت کے لذائذ کے مقابلے میں ہیچ ہیں۔ عیسائیت اسی عدمِ اکتفا پر زور دیتی ہے۔ اس کے برعکس قرآن واضح انداز میں لذتِ حسی کے حوالے سے بات کرتا ہے کیونکہ

جو لذتیں ہمارے حواس اس دنیا میں محسوس کرتے ہیں وہ عیان بہشت ہی کا  
 پر تو ہیں اور قرآن یہی سمجھانا چاہتا ہے۔ حواس کی جڑیں اعیان بہشت میں ہیں، اس  
 لیے وہ ان لذتوں سے بہشت کی لذتوں کا اندازہ کر سکتے ہیں، کیونکہ جو رشتہ علامت کو  
 حقیقت سے مربوط کیے ہوئے ہے، نہ صرف علامت کے مخرج تک پہنچانے کا ذریعہ ہے  
 بلکہ دوسری سمت میں روحانی یادآوری کا ترش تار بھی ہے۔ اس سے جہاں روح کو یہ  
 یاد دلاتا مقصود ہے کہ بہشت بے حد مرغوب جگہ ہے وہاں ان بیانات کے ذریعے "زمین پر  
 زندگی کو گمشدہ جہت کی خوبیوں سے مزین کرنا ہے"

یہاں پھر ہمیں اپنے سابقہ تجربے کے ابہام کا سامنا ہے، یعنی یہ بات کہ علامت  
 ایک ایسی حقیقت کی عکاس ہے جو اس کے بغیر ناقابل بیان اور نارسا ہے، اور یہ کہ  
 ہمارا مطلوب حقیقت نہیں۔ اس دنیا کی اشیاء بہشتی اشیاء کا عکس ہونے کے ساتھ غیر حقیقی  
 اور گمراہ کن ہیں۔ اگر بجائے خود ان اشیاء کو حقیقت فرض کر لیا جائے۔ ان مخالف اور  
 متنوع نظریات میں سے کسی خاص نظریے کو کس موقع پر اپنائیں، اس کا فیصلہ حکمت و  
 دانائی سے کیا جاسکتا ہے۔

ابن عربی نے جنسی اختلاط کی اہمیت پر جو زور دیا ہے، اس کی ایک وجہ یہ نظر  
 آتی ہے کہ کسی مسلمان کے لیے اس طاقت کا سرچشمہ خدا کے سوا کوئی نہیں۔ یہ قوت جنسی  
 نہ صرف اولاد کے جملہ عطایا میں سے ایک زبردست انعام و عطا ہے بلکہ یہ ہماری  
 توجہ کو ان تمام لغو باتوں سے ہٹانے والی ہے جس طرف ہم اپنی ہوائے نفس سے متوجہ رہتے  
 ہیں اور اس اعتبار سے یہ روح کو وہی آسودگی دینے میں مدد ثابت ہوتی ہے جو مذہب  
 کا عین مقصود ہے۔ عیسائیت کے نزدیک اس تخریب کی اولین اہمیت یہ ہے کہ  
 اس سے ایک مضبوط رشتہ پیدا ہوتا ہے جس طرح ہر راضی حُسن ایک مستقل تعلق قائم  
 کرتا ہے۔ دھبہ جوں ہی ہم اس حُسن کی طرف مائل ہوتے ہیں تو اسے آلودگی اور معصیت

1. What is Sufism, Martin Lings, p.55

قرار دے دیا جاتا ہے۔ اسلام اس کے جبلی اور عارضی کردار کو "حجاب" سے زیادہ وقعت نہیں دیتا اور اس بنا پر اسے "حدیث اکبر" قرار دے کر مکمل طہارت کے لیے سر سے پاؤں تک غسل کا حکم دیتا ہے تاکہ اس سے دنیاوی مکروحات اور آلودگیاں دھل جائیں اور صرف حُسنِ ازلی کا رنگ اور انداز باقی رہ جائے۔

یہ حال یہ بات ظاہر ہے کہ گوشت پوست کے جسم انسانی کا حُسن اس تجلی کا پرتو ہے جو اس پر کہیں اور سے ہی پڑتی ہے، اور اس تجلی سے آگے ایک طرح سے حُسنِ ازلی جل شانہ کا مراقبہ ہے۔ شدید جنسی بے راہ روی کے واقعات میں یوں نظر آتا ہے کہ انسان کسی ایسی چیز کو پکڑنا اور ملکیت بنانا چاہتا ہے جو نہ پکڑی جاسکتی ہے نہ ملکیت بنائی جاسکتی ہے۔

اسلام کے نزدیک یہ تمام مظاہرِ عالم گویا ایک شفاف شیشے کی مانند ہیں جن کے آر پار وہ حُسنِ حقیقی کے جلوؤں کا مشاہدہ کرتا ہے اور مصنوعات کے آئینہ خانے سے ہو کر صنایع کی کرشمہ سازیوں تک پہنچ جاتا ہے جب کہ عیسائیت کا نقطہ نظر کے برعکس ہوتا ہے۔ بقول شوآن Schuon وہاں تسکین کا طالب حُسنِ ازلی کی تلاش میں ان پردوں اور حجابات کو تار تار کرنے کے درپے ہو جاتا ہے جن میں تجلیاتِ حُسنِ ازلی کی بُنت ہوتی ہے۔ ہمیں ان مباحث میں کہ کون سا زاویہ نظر درست یا غلط ہے، سر مغزنی نہیں کرنی چاہیے۔ دونوں نظری زاویے بساطِ حقیقت پر انسانی زندگی اور عصری تقاضوں کی عکاسی کرتے ہیں۔

یہاں یہ بات خاص طور پر اہم ہے کہ ہبوطِ آدم سے متعلق انجیلی داستان میں حوا کو آدم کے بہشت سے نیچے پھینکے جانے کا اصل ذمہ دار گردانا اور عورت کو ترغیب دینے والی سمجھا جاتا ہے جو مغربی ذہنیت کا مرکزی خیال ہے۔ قرآن میں نے ہبوطِ آدم کی جو داستان بیان کی ہے اس میں یہ پہلو نظر نہیں آتا۔ اس میں اس واقعہ کا تمام تر ذمہ دار ابلیس؛ یعنی شیطانی قوت ہے جس نے نسل انسانی کے پہلے جوڑے کو درغلا کر نافرمانی کروائی۔ آدم و حوا کے بہشت بریں سے نکلنے جانے

پر منتج ہوئی۔ اب یہاں اس بات کو سمجھنے کی ضرورت ہے کہ عیسائیت اپنے مخصوص دیوالیہ اندازِ فکر سے اس امر پر مجبور نظر آتی ہے کہ عورتوں کو مشکوک سمجھا اور عورت ذات کو ”غضبِ خداوندی کا باعث“ گردانے۔ اس لیے یہ کہنا بالکل منطقی ہے کہ عیسائی جنسیت کو ہبوط کا سبب قرار دیں؛ اور بعض اوقات اُن کا جنسی مذاق پھکڑ بن جاتا ہے۔ بعض صورتوں میں تو یوں محسوس ہوتا ہے کہ عیسائیوں اور ان کے لادین ورثہ نے انسان کے فانی ہونے کا تصور اپنی جنسی فطرت کی وجہ سے کیا ہے اور شاید اسی لیے ان کے ذہن میں یہ خیال سما بھی نہیں سکتا کہ کوئی مسلم فانی اللہ درویش بھی ہو سکتا ہے جو استغراقِ عبادت میں اتنی مختصر غذا کھاتا ہو جو محض جسم و جان کا رشتہ قائم رکھنے میں مدد دیتی ہو اور جو اپنی ذلت کے لیے تمام جائز آسائش اور لذات ترک کر چکا ہو؛ اور جو بقول ان کے اس دُنیا میں ایک مُردے کی طرح چلتا ہو۔ وہ نہ صرف شادی کرتا ہے بلکہ ایک سے زیادہ بیویاں بھی رکھتا ہے۔ کوئی مغربی خواہ وہ صاحبِ ایمان ہو یا لادین، یہی کہے گا کہ اس انداز کی راہبانہ زندگی کے مطابق تو اس کے لیے تجرّد کی زندگی ہی مناسب ہے۔ دوسری طرف مسلمان اس بات سے مطمئن ہوتے ہیں کہ اس عابد و زاہد بندے نے اپنا رشتہ انسانی سماج سے منقطع نہیں کیا بلکہ پوری کوشش اس بات کی کر رہا ہے کہ اپنے ہاویٰ اعظم صلی اللہ علیہ وسلم کے نقشِ قدم پر چلے۔

ایک اور تہذیبی عنصر بھی ہے جو انسان کی جنسی زندگی کے بارے میں عیسائیت اور مابعد عیسائیت کے نقطہ نظر پر اثر انداز ہوتا ہے۔ اپنے مکمل پس منظر کی رُو سے عیسائیت مجبور تھی کہ کلاسیکی دُنیا کی فطرت پرستی کے خلاف جس کی قلبِ ماہیت پر تکی ہوئی تھی، رُو عمل کا اظہار کرے۔ یہ فطرت پرستی اپنی تقدیس کھو کر لائینی اور متبذل ہو چکی تھی۔ مغرب کے لوگ فطرت کو اپنا دشمن تو نہیں سمجھتے لیکن یہ سودا ضرور اپنے سر میں رکھتے ہیں کہ اُسے مفتوح کریں اور اُسے زیرِ دست بنائیں۔ اُس کی دسترس سے باہر ہوں یا اُس کے اپنے اندر ہوں، مغرب کا انسان عالمِ فطرت کے قوانین اور ضروریات کا خود کو تابع بنانا پسند کرتا؛ جب کہ یہ قوانین اور ضروریات کسی مسلمان



کے لیے بنیادی طور پر ازلی اور ابدی ہیں اور اپنے اصل اور کردار میں انتہائی مقدس ہیں۔

مسیحی اور اس کے وارث اخلاقی تہذیب کو بہت سراہتے ہیں اور بعض اوقات نفسیاتی ترغیبات میں گھرے ہونے کو بھی منفعت بخش سمجھتے ہیں کیونکہ ان ترغیبات سے انہیں فطری تقاضوں پر ضبطِ نفس کا موقع ملتا ہے۔ اس کے مقابلے میں مسلمان سمجھتا ہے کہ ترغیبات سے نبرد آزمائی سے بھی اہم کچھ اور کام ہیں۔ وہ ترغیبات کو اصل مقصد یعنی خدا خوفی اور یادِ خدا میں حائل ہونے والی مکر و ہاتھی سمجھتا ہے۔ چونکہ وہ قرآن کے اس فرمان پر یقین رکھتا ہے کہ انسان اپنی سرشت میں ضعیف اور کمزور ہے، اس لیے اس کے خیال میں علاقہ دنیوی اور ترغیباتِ نفسی سے بچنا آسان نہیں۔ اس لیے وہ ایسے مواقع ہی نہیں آنے دیتا جو اسے کسی امتحان میں ڈال دیں۔ اسی بنا پر مخالف صنفوں کی علیحدگی اور زنانہ لباس کے قوانین بنائے گئے ہیں۔ معاشرے کے بعض طبقوں میں تو یہاں تک سمجھا جاتا ہے کہ اگر کسی مرد اور عورت کو کچھ دیر کے لیے تنہا چھوڑ دیا جائے تو ان کا ایک دوسرے کے قریب آجانا ایسا ہی یقینی ہے جیسے لوہے کے ذرات کا کسی مقناطیس کی طرف کھینچ آنا۔ خدا نے ان دو جنسوں کو بنا کر ان میں باہمی وصل کی یہ تڑپ خواہ مخواہ تو نہیں رکھ دی اور یہ بات تعجب خیز تو ہونی چاہیے، باعثِ ملامت نہیں۔ بعض محدثین نے لکھا ہے کہ جب پیغمبرِ خدا اپنے آزاد کردہ غلام کی زوجہ زینب کو (جن کے ساتھ بعد میں آپ نے نکاح فرمایا تھا) بے پردہ اور اتفاقاً دیکھ لیا تو فرمایا تھا: ”حمد ہے اس ربِّ کریم کی جو ہمارے دلوں کو بدلنے کے بعد جو چاہتا ہے اُن سے کرتا ہے۔“

یعنی یہی سبب ہے کہ اسلام، جو فطری تقاضوں اور اعمال کو اتنی اہمیت دیتا ہے اور اُنہیں ”متبرک“ سمجھتا ہے، مرد اور عورت کے درمیان خطِ فاصل کو سختی سے کھینچتا ہے اور اس خط، یعنی قانونِ شریعت، سے ذرا سا تجاوز بھی سخت ترین سزا کا موجب بنتا ہے۔ سماجی اور نفسیاتی توازن کے تقاضے، بچوں کی نگہبانی اور عورتوں

کا تحفظ ہی شریعت کے نفاذ کی وجہ ہیں اور چونکہ ہمارے معاشرے کی پوری عمارت خاندان اور کنبے پر استوار ہے اس لیے ان میں دست اندازی پورے معاشرے کا امن و سکون درہم برہم کر سکتا ہے؛ چنانچہ اس کی سزائیں بھی انتہائی سخت رکھی گئی ہیں۔ یاد رکھنا چاہیے کہ ایک تہذیب اور طرز زندگی کی حیثیت سے اسلام نظم و ضبط اور آزادی اور معاشرے اور فرد کے درمیان نازک توازن کے ہونے یا نہ ہونے ہی سے قائم رہ سکتا یا مٹ سکتا ہے۔

مشرقیں میں سے بعض نے اسلام کو ”انفرادی“ اور بعض نے ”اجتماعی“ مذہب قرار دیا ہے جب کہ اس میں دونوں باتیں ہیں۔ اس میں شانہ بہ شانہ، صفیں باندھ کر باجماعت نماز ادا کی جاتی ہے جس سے مسلمان یک جان بن جاتے ہیں اور یہ اللہ کی ایک ایسی ناقابل یقین فوج ہے جس میں فرد مقدس جماعت میں گم ہو جاتا ہے مگر اس کے ساتھ ہی جب وہ کسی ریگستان میں تنہا، سب سے الگ، اللہ کے آگے سر بسجود ہوتا ہے، تو گویا پوری ملت کا نمائندہ، اور زمین پر خدائی احکام بجالانے کا مجاز ہوتا ہے۔ ہر چیز فنا ہو سکتی ہے، مگر جہاں یہ فرد ہے وہاں اسلام ہے اور یہی بات ان لوگوں کے متعلق کہی جا سکتی ہے جو نبی کریم علیہ الصلوٰۃ والسلام کی سنت کی پیروی کرتے ہوئے رات کے خاموش لمحات میں عبادت الہی کے لیے کھڑے ہوتے ہیں۔ سارا عالم خوابِ خرگوش میں ہوتا ہے لیکن اُمت جاگ رہی ہوتی ہے اور خدا کے سامنے استادہ ہوتی ہے۔ ملت میں رہ کر بھی کوئی فرد خدا کے سوا کسی اور کو دیکھتی یا دنیاوی اختیارات کا مالک نہیں سمجھتا۔ قرآن یہ ارشاد فرماتا ہے:

مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا

”جو شخص کسی کو ناحق قتل کرے گا (یعنی) بغیر اس کے کہ جان کا بدلہ لیا جائے یا

ملک میں خرابی کرنے کی سزا دی جائے اس نے گویا تمام لوگوں کو قتل کیا۔ (المائدہ: ۵) (۳۲)

منجملہ دیگر اہم نکات کے جو اسلام کو دیگر مذاہب سے ممتاز بناتے ہیں، ایمان

کا زبان سے اقرار یعنی ”لَا إِلَهَ إِلَّا اللَّهُ“ کہنا ہی تو سب قرض کے سارے

رنگوں کو ملا کر ایک رنگ بنانا ہے۔ یہی ”توجید“ ہے جو ہر فرد کی ذات میں جھلکتی ہے اور انسانیت کی عمدہ مثال ہے اور یہی وحدت، اُمت کے باجماعت نماز ادا کرنے اور شریعت کی پیروی کرنے میں نظر آتی ہے۔



## حق اور رحمت

ان لوگوں کے لیے جو اصنام پرستی میں یقین نہیں رکھتے اور اسے ابتدائی دور جہالت کے عقائد میں شمار کرتے ہیں اور جو ذی شعور اور عاقل لوگوں کے تخیل سے اتنا ہی دور ہے جیسے آج کے انسان سے آدم خوری، اسلام کا نعرہ توحید، لَا إِلَهَ إِلَّا اللَّهُ (یعنی یہ گواہی کہ اللہ کے سوا کوئی معبود نہیں) بے معنی ہے۔ خاص طور پر اس صورت میں کہ وہ اس بات سے بھی لاعلم ہوں کہ پورے قرآن کو ان ہی چند الفاظ کی تفسیر یا تشریح کہا جاسکتا ہے۔ یہودیوں اور عیسائیوں کو اپنی روایات (توریت یا عہد نامہ عتیق) میں اس سے بتا جلتا اعلان ہے۔ خدانے کوہ طور پر موسیٰؑ سے ہم کلام ہو کر کہا تھا: میں وہی ہوں جو کہ ہوں، شاید یہ کلمات ان لوگوں کے لیے جن کا صحیفہ انجیل مقدس ہے، کچھ زیادہ اہمیت کے حامل نہ ہوں اور وہ یہ وضاحت طلب کرتے ہیں کہ یہ 'وہ' کیا ہے؟ اگرچہ کہ وہ بخوبی جانتے ہیں کہ یہ 'وہ'، تمام تعبیرات سے ماوریٰ ہے۔

کلمہ شہادت؛ یعنی أَشْهَدُ أَنْ لَا إِلَهَ إِلَّا اللَّهُ اسلام کے تمام عقائد کا

سرچشمہ ہے۔ اللہ کے سوا کوئی معبود نہ ہونے کی بات کے معنی یہی ہیں کہ کوئی ہستی اس ذاتِ مُطلق کے سوا مُطلق نہیں اور کوئی شے اس حقیقتِ عظمیٰ کے مقابلے میں جو اپنی ذات میں واحد اور غیر منقسم ہے، حقیقی نہیں؛ اور ہو بھی کیسے سکتی ہے؟ جو اشیا سینما کے پردے پر آنے جانے والی تصویروں کی طرح آج آئیں اور کل چل دیں کس طرح صحیح معنوں میں حقیقی کہی جاسکتی ہیں؟ اور اسی کے تحت جو بھی شے یہاں خواہ ایک تانیے یا ایک ہزار برس کی مدت کے لیے وجود پذیر ہو اُس کُل کے جزو کی حیثیت ہی سے اپنا وجود برقرار رکھ سکتی ہے۔ یا دوسری طرح یوں کہہ لیجیے کہ وہ مشیت اور ارادہ الہی کے تحت ہی موجود ہے جس کی شان یہ ہے کہ جب وہ کسی شے کو کرنے کا ارادہ فرماتا ہے تو کہتا ہے ”کن“ ہو جا اور وہ ہو جاتی ہے، اور جب اس بھری پُری دُنیا کے خاتمہ کا وقت آئے گا تو یہ دھوئیں کے مرغولے کی طرح اُڑ جائے گی؛ چنانچہ ارشادِ باری ہے:

كُلُّ مَنْ عَلَيْهَا فَانٍ ۝ وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ ۝

(رحمن (۵۵): ۲۶-۲۷)

(ترجمہ) جو کچھ زمین کے اوپر ہے فنا ہونے والا ہے۔ اور باقی رہے گی ذات تیرے پروردگار کی۔ صاحب بزرگی اور صاحب انعام کی۔

لَا إِلَهَ إِلَّا اللَّهُ خُدا موجود ہے اور وہ ہے کیونکہ وہ ہے۔ اس کے وجود کو کسی سبب یا وجہ کی ضرورت نہیں وہ ازل سے ہے؛ چنانچہ اپنی ذات کا تعارف یوں فرماتا ہے:

قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ وَلَمْ يُولَدْ ۝  
وَلَمْ يَكُن لَّهُ كُفُوًا أَحَدٌ ۝

(۱۱۲)

کہہ دیجیے (اے محمدؐ) وہ اللہ ایک ہے۔ اللہ بے احتیاج ہے۔ نہیں جننا اس نے اور نہ جننا یا گیا؛ اور نہیں واسطے اس کے کوئی برابری کرنے والا۔

اور انہی آیات مبارکہ سے یہ واضح ہو جاتا ہے کہ کوئی قوت اس کے آگے قوت نہیں، کوئی رحمت اس کے آگے رحمت نہیں؛ اور کوئی بدکار نہیں سوائے اُس "نصیر" کے، اور پھر دوسری طرف یہ بھی ہے کہ اس سے بڑھ کر کوئی "ہالک" (فنا کرنے والا) بھی نہیں اس سے زیادہ کوئی منتقم بھی نہیں۔ وہی (مُتَرِّق) عزت دینے والا ہے اور وہی (مُذَلِّ) ذلت دینے والا۔ وہ چاہے تو بے حساب رزق اور دولت دے، اور چاہے نعمتیں چھین کر احتیاج و افلاس مُسَلِّط کر دے۔ وہی راحت دیتا ہے اور کلفت و رنج بھی۔ وہی مُسَبِّبِ الاسباب بھی ہے اور خود سبب بھی۔ اگر خدا کی مرضی نہیں تو ایک ہزار مسلح آدمی بھی میرے خلاف صف آرا ہو جائیں تو میرا بال بیکا نہیں کر سکتے۔ میرے دشمن میرے خلاف لاکھ سازشوں کے جال بچھائیں، دشمنی میں زہرا گلہیں، اگر اللہ کی مرضی نہیں ہے تو وہ میرے آگے ناکام و نامراد ہی ہوں گے۔

کلمہ شہادت، خدا اور ماسوا کے فرق کو ظاہر کرتے ہوئے اثباتِ خداوندی کو قائم کرتا اور ماسویٰ کو متروک کر کے اس کے اصلی مقام پر پہنچا دیتا ہے؛ اور جو لا شریک ہو اُس کا کوئی شریک کیسے ہو سکتا ہے؛ ایک حدیثِ قدسی ہے کہ خدا اس وقت بھی تھا، جب کچھ نہ تھا۔ کہا جاتا ہے حضرت علی کرم اللہ وجہہ نے اس میں یہ اضافہ فرمایا تھا کہ وہ آج بھی اپنی ذات میں ویسا ہی ہے جیسا کہ تھا۔ یہی تشریحِ کامل اسکا جُز و لازم ہے۔ چونکہ اس ذاتِ واحد کا کوئی شریک نہیں ہو سکتا، کیونکہ اگر ہو تو پھر وہ بھی اپنی جگہ خدا ہوگا، اس لیے تمام ممکنات و مخلوقات اسی حقیقتِ ازلیہ و ابدیہ کا پرتو اور انعکاس ہیں۔ ہم "الوہیت" کو کوئی اور مفہوم دیں تو وہ معکوس ہو کر خود "الہ" بن جائے گا۔

اسلام کے معنی ہیں ذاتِ واحد کی کامل بندگی اور قرآنِ مبین، ہمیں بتاتا ہے کہ پوری کائنات میں کوئی شے بھی ایسی نہیں جو طوعاً یا کرہاً ہر لمحہ، ابتداء سے انتہا تک اس احکم الحاکمین و احد و قدیم کے آگے سر نہ جھکاتی ہو جس کے بعد کچھ نہیں، کوئی وجود نہیں، کوئی نور نہیں، کوئی رُوح نہیں۔ چنانچہ اپنی ربوبیتِ کاملہ کا حوالہ وہ بزرگ و برتر یوں بیان

فرماتا ہے !

قُلْ مَنْ يَرْزُقُكُمْ مِّنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَ

الْأَبْصَارَ (یونس (۱۰): ۳۱)

”کہہ دیجیے (اے نبیؐ) کون تمہارے لیے آسمانوں اور زمینوں سے

رزق اتارتا ہے۔؟ کون مالک ہے سماعت و بصارت کا۔؟

ہم صامت ہیں، وہ ناطق ہے۔ ہم بے بصر ہیں، وہ بصیر ہے۔ ہم بہرے ہیں، وہ

سمیع ہے۔ ہم ذائقے سے محروم ہیں، وہ ذائقے کا مالک ہے۔ ہم اس کے بغیر راحت و

تسکین نہیں پاسکتے جب کہ وہ انبساط و سرور کا منبع ہے۔ یہ اُس کی رحمت ہے کہ ہمیں

سارے حواس عطا کیے مگر ان حواس کا اختیار اُس کے پاس ہے جیسا کہ حضورؐ فرماتے تھے:

لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ

اللہ بلند و برتر کے سوا اور کوئی طاقت، کوئی قوت نہیں۔ (یعنی وہی ہر

طاقت اور صلاحیت کا بخشنے والا ہے)

اللہ عزوجل کو اکثر مقامات پر اَلْبَيْتِینِ، یعنی بدیہی طور پر ظاہر و آشکار بیان

کیا گیا ہے؛ تاہم حق تو یہ ہے کہ ہمارے کج معنی الفاظ اس مفہوم کا کہاں احاطہ کر سکتے

ہیں جو اس لفظ اَلْبَيْتِینِ، میں پوشیدہ ہے۔ اس کی مثال کچھ یوں سمجھئے کہ کسی

پتے ہوئے ریگستان میں سفر کرنے والے کے لیے سورج محض نمایاں، ہونے سے

کچھ زیادہ ہی ہوتا ہے۔ وہ جھلسا دینے والا اور اپنا آپ منوانے والا ہوتا ہے جس

سے مفر نہیں۔ مسلمانوں کے لیے اللہ کی ذات اسی طرح ایک حقیقت ہے۔ فرمادہ جوف

شوان Frithjof Schuon صحرا کے ان خانہ بدوشوں کی تشبیہ دیتے ہوئے لکھتے

ہیں کہ ان لوگوں کے لیے ذاتِ الہیہ کی ازلی ”تمازت“ بھی ہر دم موجود سورج کی

طرح ہے جس کی روشنی کے آگے انسان لاشے ہے اور اگر یہ کہا جائے کہ خلیفہ دوم

عمر بن خطابؓ نے قدیم دنیا کا ایک بڑا حصہ فتح کر لیا تھا یا یہ کہ حضرت رسالتآب

علیہ الصلوٰۃ والسلام اپنی بکریوں کا دودھ خود دودھ لیا کرتے تھے تو دونوں کی حیثیت



ایک سی ہے کیونکہ عام معنوں میں "انسانی عظمت" کا کوئی پیمانہ نہیں اور نہ انسان کو غرور اور بے جا فخر کرنے کا کوئی حق ہے۔ اگر عظمت ہے تو صرف اللہ تعالیٰ کیلئے اور وہی کبریا ہے اور اسی کی عظمت لائقِ حمد و ستائش ہے۔

جو ذات اس قدر واضح اور عیاں ہو، اس کے بارے میں کوئی بات پوشیدہ نہیں رہ سکتی۔ اسلام نے جو فضا پیدا کی ہے، اُس میں آسانی سے کہا جاسکتا ہے کہ "خدا ظاہر و باہر ہے۔" یہیں، غیر واضح اور دھندلا ہوں "دھندلکے پراسرار ہوتے ہیں" اسی طرح انسانی دنیا میں ہر ابہام، راز ہے۔ انسانیت میں ابہام اس لیے ہے کہ وہ انسانی ہے مطلق نہیں۔ ہو سکتا ہے انسان جتنی لمبی عمر پائے اتنا ہی اُسے انسانی خلقت پسندی کی پیچیدگیوں کا زیادہ ادراک ہو جائے یا انسانوں کی اپنی اپنی داخلیت پسندی میں بڑھ بھیر کا احساس ہو، یہاں تک کہ وہ اپنے اذہان کے جالے اتار کر صرف اُس ذات کی طرف رجوع کریں جو آئینہ کی طرح روشن ہے۔

توحید کی شہادت کا تجزیہ کئی طریقوں سے کیا جاسکتا ہے جن سے وہ ہمارے دل و دماغ پر پوری طرح نقش ہو جائے، مثلاً شہادت کو دو حصوں میں تقسیم کیا جاسکتا ہے۔ ایک نفی یعنی انکار اور ایک اثبات یعنی تسلیم اور اقرار "لَا إِلَهَ إِلَّا اللَّهُ" کا تعلق اُس دنیا سے ہے جس کی نفی کی جا رہی ہے اور جو اپنی اصل سے دور ہو گئی ہے یا دور سمجھی جاتی ہے۔ لہذا اثبات ہے اور اس کا تعلق ذاتِ حق سے ہے جس سے پہلے دنیا (یا انا) کی نشی کی جا چکی ہے کیونکہ دنیا خود اپنے آپ کو چھوٹا موٹا خدا منوانے کی کوشش کرتی ہے۔ توحید کی شہادت کے اس مختصر کلمے ہی میں "ہاں" یا اثبات پوشیدہ ہے جو دنیا کو اپنی اصل یاد دلا کر ذاتِ واحد کا اطاعت گزار اور

ص ۶۹ فرتحہ جوف شوان۔

Frithjof Schuon, Dimensions of Islam

۱۱

۱۱۱ محمود شبستری کے بقول ذلتِ مطلق، اس قدر واضح اور بدیہہ ہے کہ اپنی شدتِ ہدایت کی وجہ سے انسانی آنکھ میں سما نہیں سکتی۔

مکمل تابع بنا دیتا ہے۔ اس کلمے کے ایک ایک لفظ پر غور کیجیے تاکہ اس کا مفہوم واضح ہو جائے۔ پہلے ”لَا“ کے لفظ کو لیجیے۔ کوئی عرب ”لَا“، یعنی نہیں کا لفظ استعمال کرتا ہے تو ایک دھماکا سا ہوتا ہے۔ یہاں اس سے دھماکا ہی مقصود ہے تاکہ تمام اہام اور وسوسے فنا ہو جائیں اور مادی اشیاء اور خود غرضیوں کی کائنات میں کثرت کا ہر بیت پاش پاش ہو جائے۔ ہمارا تجربہ کہتا ہے کہ ہر چیز زود یا بدیر، یوں نظر آتی ہے گویا کوئی علیحدہ وجود رکھتی ہو اور اللہ کے مد مقابل، خدا بننے کی کوشش میں ہو۔ لفظ ”الہ“ ایسی ہی کسی شے یا تمام اشیاء کے لیے آیا ہے۔ لفظ ”إِلَّا“ ان+لا کا مرکب ہے اور بعض اوقات اسے نفی اور اثبات کے درمیان برزخ سے تعبیر کیا جاتا ہے۔ اس کے ”پار“ حقیقتِ ازلی یعنی اللہ ہے۔ یہاں پہنچ کر ہر چیز کی نفی ذاتِ خداوندی میں گم ہو کر اثباتِ حقیقت بن جاتی ہے۔

ان کلماتِ توحید کی تصریحات کی کوئی حد و انتہا نہیں۔ قرآن نے اسے بالخصوص ”نور“ کی اصطلاح سے واضح کیا ہے۔ قرآنِ مبین میں آیا ہے کہ اللہ نورِ سموات وارض ہے اور اسلامی عقائد کے مطابق جو کچھ ذاتِ الہی سے جدا ہے، وہ اس نور کے بے حساب حجابات میں مستور ہے اور اس اعتبار سے ”لَا“، ان حجابات کا منظر ہے جو اس نور کو مستور کیے ہوئے ہیں جو ”غیر شفاف“ ہی ہے۔ ”الہ“ اس نور کا عکس ہے جو اصل سرچشمہ سے جدا ہے۔ ”إِلَّا“ ایک شفاف نقاب ہے جس میں سے روشنی مکمل طور پر گزر جاتی ہے اور ”اللہ“ نورِ حقیقی ہے۔

لَا إِلَهَ إِلَّا اللَّهُ یہ ظاہر تو ایک تازیانہ ہے ایک بھولے ہوئے سبق کو یاد دلانے کا؛ مگر اگر یہ نظر غور دیکھے تو یہ انسان کی فطری اور سرشت کی انتہائی اندرونی تہوں تک سرایت کیا ہوا ہے؛ تاہم اس کے حقیقی ادراک کے لیے سخت اقدامات کی ضرورت محسوس ہوتی ہے اور قرآن کہتا ہے:

وَيَوْمَ يُعْرَضُ الَّذِينَ كَفَرُوا عَلَى النَّارِ أَلَيْسَ هَذَا بِالْحَقِّ قَالُوا بَلَىٰ

(احقاف (۴۶): ۳۴)

وَدِينًا

اور جس روز منکرین آگ کے سامنے کیے جائیں (اور کہا جائے گا) کیا یہ حق نہیں ہے؟ تو کہیں گے کیوں نہیں ہمارے پروردگار کی قسم (حق ہے) تقاضے حق کا یہی انداز ہوگا جس کا میلان ہماری سرشت میں رکھ دیا گیا ہے اور جو ہمارے اعمال کے نتیجے میں مقدر ہو چکا ہے۔ جب وہ حق کے روبرو ہوں گے اور اس کا اظہار پوری شدت سے ہوگا تو منکر بھی اُس دن ایمان لے آئے گا اور یہ کہنے پر مجبور ہوگا کہ قسم ہے پروردگار کی یہ حق ہے۔ تو اس سے یہ ظاہر ہوا کہ اپنے مالک کا صرف حالتِ غفلت اور خواب ہی میں انکار ممکن ہو سکتا ہے، اور خود فریبی ہی اس حقیقتِ ازلی کا حجاب بنتی ہے۔ قرآن کہتا ہے:

وَالَّذِينَ كَفَرُوا أَعْمَالُهُمْ كَسَرَابٍ بِقِيَعَةٍ يَجْسَبُهُ الظَّمَانُ مَاءً  
حَتَّى إِذَا جَاءَهُ لَمْ يَجِدْهُ شَيْئًا وَوَجَدَ اللَّهَ عِنْدَهُ فَوَفَّهُ حِسَابَهُ  
وَاللَّهُ سَرِيعُ الْحِسَابِ ۝ (النور ۲۴: ۳۹)

”جن لوگوں نے کفر کیا ان کے اعمال کی مثال ایسی ہے جیسے کہ میدان

سے جب اس بازی گاہ عالم کا پردہ چاک ہوگا اور اس کی انگنت تصویریں، نقوش، واقعات اور حوادث نوح پھینکے جائیں گے اور دنیا کا خاتمہ یا ایک انفرادی حیثیت رکھنے والے وجود کا خاتمہ ہوگا تو صرف ایک ہی پکار سنی جا سکے گی:

قُلْ أَدْعَيْتُكُمْ إِلَىٰ مَا تَدْعُونَ ۚ بَلْ أَتَاكُمْ مِنْ دُونِ اللَّهِ وَأَنْتُمْ تَسْتَعْتَابُونَ ۚ  
تَدْعُونَ إِنْ كُنْتُمْ صَادِقِينَ ۚ بَلْ أَتَاكُمْ مِنْ دُونِ اللَّهِ وَأَنْتُمْ تَسْتَعْتَابُونَ ۚ  
إِنْ شَاءَ وَتَنْسَوْنَ مَا تُشْرِكُونَ ۝ (العام ۶۱: ۴-۲۱)

”کہ دو! تمہارا کیا خیال ہے جب تم پر خدا کا عذاب آئے گا یا قیامت آئے گی تو کیا اللہ کے سوا کسی اور کو مدد کے لیے پکارو گے، اگر تم سچے ہو نہیں، تم اسی (خدا) کو پکارو گے تو اگر وہ چاہے تو جس کو اس کے ساتھ پکارتے تھے اُسے ظاہر کر دے گا اور تم اس کے جو شریک بناتے تھے وہ سب بھول جاؤ گے“

میں ریت کہ پیاسا اُسے پانی سمجھے یہاں تک کہ جب اُس کے پاس آئے  
تو اُسے کچھ بھی نہ پائے اور خدا ہی کو اپنے پاس دیکھے تو وہ اس کا حساب  
پورا پورا چکا دے، اور خدا جلد حساب کرنے والا ہے۔“

اور پھر اللہ سبحانہ تعالیٰ فرماتے ہیں:

وَلِلّٰهِ الْمَشْرِقُ وَالْمَغْرِبُ فَأَيُّمَا تَوَلَّوْا فَوَجَّهَ اللّٰهُ (البقرہ ۲: ۱۱۵)

”اور مشرق اور مغرب سب خدا ہی کا ہے۔ تو جہر تم رخ کرو اور خدا

کی ذات ہے۔“

اب زندگی کے ہر اُفق پر شاہراہ حیات کے ہر اختتام پر اور ہر جملہ نہال میں اس  
مالک کون و مکان کا ”چہرہ“ موجود ہے۔ وہ حاضر و ناظر ہے۔ پس ہمیں انتہائی محتاط  
ہو کر وہ راہ پکڑنی چاہیے جو اس کی مرحمت اور بخشش کا موجب ہو، اس کے غضب  
کا باعث نہ بنے۔

فلسفی جسے حقیقتِ مطلق سمجھتا ہے وہ عام آدمیوں کے لیے جو روزمرہ کے  
دُنیاوی اعمال میں منہمک ہیں، ایک قوت ہے۔ ہمیں حقیقتِ ازلی کا سامنا ایک  
قوت کے طور پر ہوتا ہے۔ قرآن عام انسانوں کے تجربات اور مشاہدات ہی کی  
اصطلاح میں بات کرتا ہے۔ شہادتِ توحید ایک عقیدہ ہی نہیں ایک سرچشمہ اعمال  
بھی ہے یا یوں سمجھیے تمام اعمال کی کنجی ہے۔ اس کی سچائی رگ و پے میں جاری و ساری  
ہو کر زندگی کو اپنا تابع بناتی ہے۔ بلکہ جب ہم اسلامی عقائد کی بات کرتے ہیں تو  
ہماری مراد کسی مفروضے سے نہیں بلکہ اُس طرزِ زندگی سے ہوتی ہے جو ہر مرد و زن کو  
بسر کرنا چاہیے۔ ان کا چلنا پھرنا، سونا جاگنا، کام اور آرام ایک دوسرے سے معاملت  
محبت کی باتیں، حتیٰ کہ فصلوں کی بوائی، کٹائی، نل کی ٹوٹی تک کھولنا اور بست کرنا  
غرض حیات اور موت سب اسی شعور کے تحت ہونا چاہیے۔

اس بات کو سمجھنے کے لیے کہ یہ نسخہ کیا شافی و کافی ہے، ہمیں یہ دیکھنا چاہیے  
کہ عام مسلمان کی زندگی میں اس کا کیا مقام ہے جو حق کی شہادت ہر بحر ان میں تھمتے

پر اور ہر لمحے دیتا ہے۔ جب دنیا اُسے روند ڈالنے پر آمادہ ہوتی ہے، اور یہی گواہی وہ اس وقت دیتا ہے جب وہ نزع کے عالم میں ہوتا ہے۔ کوئی متقی مسلمان اس کلمہ شہادت سے اپنے غصے پر قابو حاصل کرتا ہے اور اپنے بھرے ہوئے جذبات کو اس سے سرد کرتا ہے۔ وضع حمل کے وقت کرب کی حالت میں جب کوئی عورت کراہتی ہے تو اسی کلمہ شہادت کو یاد کر کے خاموش ہو جاتی ہے۔ کوئی طالب علم امتحان کے حال میں میز پر جھکا ہوا لکھنے میں مشغول ہے۔ اچانک وہ کلمہ شہادت کو یاد کر کے سر اٹھا کر پڑھتا ہے تو پورے ہال میں سکون کی ایک لہر دوڑ جاتی ہے۔ تمام سوالات کا یہی ثانی جواب ہے۔

کسی مسلمان کے لیے شرک سے بڑھ کر کوئی گناہ نہیں۔ دوسرے لفظوں میں بت پرستی اور تعددِ الہ۔ خود اللہ قرآنِ مبین میں فرماتا ہے:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَ  
مَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا (النساء: ۴۸)

خدا اس گناہ کو نہیں بخشتے گا کہ کسی کو اس کا شریک بنایا جائے اور اس کے سوا اور گناہ جس کو چاہے معاف کر دے اور جس نے خدا کا شریک مقرر کیا اس نے بڑا بہتان باندھا۔

بت پرستی اور تعددِ الہ پر یقین، حقیقت ازلی کے بارے میں محض گمراہی نہیں بلکہ ایسا فعل ہے جو فساد کی بنیاد ہے اور جس سے انسان کا اللہ سے ناٹھ ہی ٹوٹ

سے مصنف کے ایک دوست اپنی اہلیہ اور دو چھوٹے بچوں کے ساتھ مشرقی افریقہ کے کسی دور افتادہ، غیر آباد علاقے میں موٹر پر سفر کر رہے تھے۔ ان کی گاڑی ایک خندق میں جا پھنسی۔ گاڑی کو نکلانے کی جب کوئی راہ کامیاب نہ ہوئی تو انہوں نے ایک طرف کھڑے ہو کر یہ آواز بلند کہا: لَا إِلَهَ إِلَّا اللَّهُ، تو یکجہت جھاڑیوں میں چھپے ہوئے مسلمان وہقان باہر نکلے۔ انہوں نے گاڑی کو باہر نکالا اور اس خاندان کی مدارات میں جو کچھ انہیں میسر تھا پیش کر دیا۔

کر رہ جاتا ہے مگر اس میں اس کی اپنی قوتِ ارادی کا دخل ہے۔

گزشتہ صدی میں ارتقا نے ادیان کے جو اہلنامہ نظریات کار فرما تھے اب وہ گہری نیند سوچکے ہیں۔ اب عام طور پر یہ تسلیم کیا جاتا ہے کہ اصنام پرستی اور کئی خداؤں پر یقین اُس وقت پیدا ہوتا ہے جب الوہی "طاقتیں" (جو ابتداءً خدائے مطلق کی صفات کہی جاتی تھیں) الگ الگ خدا بن جاتی ہیں اور انھیں اس حیثیت سے پوجا جانے لگتا ہے۔ اس میدان کے بنیادی اسباب کسی نہ کسی رنگ میں دنیا پرستی ہی کہے جاسکتے ہیں اور یہ منظر قدیم یونان کے مذہب، قدیم افریقی قبائلی مذاہب اور ہندومت میں واضح ہے۔ قرآن میں بھی صرف زمانہ جاہلیت کے عرب معاشرے میں اس مذہب کا ذکر صرف اس لیے آتا ہے کہ عرب کس طرح راہِ حق سے بھٹک گئے تھے۔ یہ لوگ "اللہ" کے نام سے نا آشنا نہ تھے مگر انہوں نے اس کے بیٹے اور بیٹیاں گھڑ لی تھیں اور کچھ دیگر اشیاء کو اس کا شریک بنا لیا تھا۔ یہ بڑا سہل اور قابلِ عمل نسخہ تھا کہ ایسے خدا تراش لیں جن سے "معاملہ" آسان ہو اور وہ اپنے پجاریوں سے کوئی اٹا سیدھا مطالبہ بھی نہ کر سکیں!

"حقیقت یہ ہے کہ اصنام پرستی علامات کی مقصود بالذات پرستش کا نام ہے؛ خواہ یہ علامات کسی چیز پر کندہ اشکال کی صورت میں ہوں یا محض انسانی تخیل کی تخلیق ہوں۔ فرہ جو ف شوآن لکھتے ہیں کہ میں کلاسیکی اور روایتی اصنام پرستی میں نجات کے لیے صداقت اور اثر پذیری کا فقدان، عبادت گزاروں کی ذہنیت میں تبدیلی سے پیدا ہوتا ہے، نہ کہ ان علامتوں کے آخر الامر باطل ثابت ہونے سے۔ یہ ذہنیت ہے جو کبھی سوچ بچار پر مبنی تھی اور صور کی مابعد الطبیعیاتی تنگ نظری کا شعور رکھتی تھی، بالآخر جذباتی اور دنیا دارانہ بن گئی، اور انجام کار محض ادہام پرستی رہ گئی۔ وہ علامت جس کے ذریعے حقیقت کی نقش گری کی جاتی تھی، ابتداءً واضح تصور رکھتی تھی مگر رفتہ رفتہ کوئی ٹھوس یا ناقابلِ فہم شکل یا بت بن گئی۔"

حضورِ اکرم صلی اللہ علیہ وسلم کے زمانے سے پہلے اہل مکہ کے زوال میں تیزی یوں آئی کہ انہوں نے ناقابلِ فہم علامتوں کی جگہ انسان کے ترشیدہ "کھلونے" بت بنا لیے جو بے معنی تھے؛ جس طرح صحرا میں نصب سنگ میل، جو کسی منزل کا پتا دیتے ہوں؛ ہر وہ چیز جس میں بت پرستی کا ذرا بھی شائبہ ہو؛ مثلاً انسانی، حیوانی اشکال، مسلمانوں کے نزدیک مشتبہ ہیں۔ اس کا سبب یہ ہو سکتا ہے کہ جب انسان خدا کی صورتوں میں پنہاں، حقیقت تک پہنچنے سے قاصر رہے اور انہیں محض مادی اشکال نہ سمجھے، تو اگلا قدم یہ ہوتا ہے کہ وہ ہر مادی شے کو بالذات لائقِ عبادت سمجھنے لگتا ہے۔

متعدد خداؤں پر یقین اور بت پرستی "باضابطہ" شرک ہے۔ بعض حالات میں یہ عیارانہ عالمگیر صورت اختیار کر سکتا ہے۔ آج کے دور میں محض تجربات کرنے اور اپنے مشاہدات درج کرنے والے سائنس دان نہیں بلکہ وہ سائنس دان بھی جو بڑے بڑے نظریات پیش کرتے ہیں، ایک لحاظ سے "مشرک" ہیں کیونکہ وہ عناصرِ فطرت اور تمام تخلیقی اداروں کو بالذات "قوتیں" سمجھتے ہیں اور کسی واحد مشیتِ الہی کا آلہ کار نہیں سمجھتے، اور یہی بات اس آدمی پر بھی صادق آتی ہے جس نے اپنی زندگی کا مقصد کسی دنیوی شے؛ مثلاً طاقت یا دولت کے حصول کو بنا رکھا ہو اور یہ بھول چکا ہو کہ اس کا انتہائی مقصد کیا ہے یا وہ شخص جو خدا کی رضا حاصل کرنے کی بجائے کسی دنیاوی شے کی طلب میں سرگرداں ہو۔ اس لحاظ سے ہر وہ عمل جس میں خدائی احکامات سے سرتابی کی جائے شرک کی صف میں آتا ہے۔ اس اعتبار سے ہم میں سے ہر ایک کسی نہ کسی نوعیت کے شرک کا مرتکب ہے۔ ارشادِ باری ہے:

وَكُيُودًا خِذُ اللَّهُ النَّاسَ بِظُلْمِهِمْ مَا تَرَكُوا عَلَيْهِمْ مِنْ دَابَّةٍ وَلَكِنْ يُؤْتِي  
خُرُوجًا إِلَىٰ آجَلٍ مُّسَمًّى ۝

(النحل (۱۶): ۶۱)

"اور اگر خدا لوگوں کو ان کے ظلم کے سبب پکڑنے لگے تو کسی جاندار کو زمین پر زندہ نہ چھوڑے، لیکن ان کو ایک وقت مقررہ تک مہلت دینے جاتا ہے" عام طور پر کلمہ شہادت میں "لا شریک لہ" بھی شامل کیا جاتا ہے؛ یعنی اس

ذاتِ واحد کا کوئی شریک نہیں۔ لیکن ہم قول و فعل سے، دانستہ یا نادانستہ، اُس خُدا کا، جس کا کوئی شریک نہیں، شریک ٹھہراتے ہیں۔ سچ تو یہ ہے کہ اگر اس ارحم الراحمین کا کرم بے پایاں ہمارے شامل حال نہ ہو تو کوئی بھی جہنم کی آگ سے نہیں بچ سکتا۔ دراصل ”جھوٹا خُدا“ وہ سایہ ہے جو ہر شے کی پشت پر ہے، ہمارا اپنا نفس، ہماری انا ہے، جو خود مختار ہونے کی خام خیالی میں مبتلا ہے۔

وہ راہ جو روشنی سے تاریکی تک جاتی ہے، شرک کو کفر میں بدل دیتی ہے۔ عام طور پر کافر، کی اصطلاح ”ایمان سے عاری شخص“ کے لیے استعمال کی جاتی ہے۔ یہ اس حالت میں درست ہے جب تک اس میں ایک اختیاری حالت پائی جاتی ہو، یعنی جس میں ارادہ اور عقل دونوں میں فساد پیدا ہو چکا ہو۔ محمد اسد نے اس کا ترجمہ دمنکرِ حق، کیا ہے اور حقیقت یہ ہے۔ اور حقیقت یہ ہے کہ کفر کسی کلمے کو سمجھنے میں عام ذہنی معذوری سے زیادہ ہے اور اس کا مفہوم خود اس لفظ میں پوشیدہ ہے۔ کافر کے لغوی معنی ہیں ”چھپانے والا“ جیسے کوئی کسان بوائی کے وقت اپنے بیجوں کو زمین میں چھپا دیتا ہے یا پھر جس طرح رات کی تاریکی روشن دن کو چھپا لیتی ہے۔ محمد اسد نے اسکی تصریح کرتے ہوئے کہا ہے کہ اپنے تجدیدی مفہوم میں اسم اور فعل دونوں ہی ڈھانپنے اور چھپانے

۱۔ Athelism الحاد۔ بحیثیت مذہب دشمنی کے فی الواقع مغرب میں نہ ہونے کے برابر ہے۔ وہاں عام طور پر مذہب سے لا تعلق سی پائی جاتی ہے، تاہم سویت یونین میں الحاد سرکاری مسلک ہے اور وہاں کی مسلم رعایا کو اس سے سخت چڑ ہے۔

”مسلمانوں کے نزدیک محمد محض خوش فہم باعنی، یا کوئی اعلیٰ درجے کا آزاد خیال فلسفی نہیں، بلکہ انسان سے بھی کم تر اور محدود عقل رکھنے والی ہستی ہے، جو زیادہ نہیں تو جانوروں کی سطح پر ضرور ہے۔۔۔۔“

The Islamic Threat to the Soviet State, Alexandre Bennigsen & Marie Broxup

Groom Helm, 1983.



کے عمل کو ظاہر کرتے ہیں؛ یعنی حقیقت کو یا کسی موجود شے کو چھپانا یا کسی ایسی شے کا انکار کرنا جو حق اور سچ ہے۔ قرآن میں لفظ کافر، ایک وسیع روحانی مفہوم میں اس شخص کے لیے استعمال ہوا ہے جو انکار کرے یا کسی صداقت کو قبول کرتے سے منکر ہو؛ خواہ اس کا تعلق صداقتِ عظمیٰ کی پہچان سے ہو یا کسی عقیدے یا قانونِ خداوندی کے انکار سے ہو، یا کسی واضح اخلاقی اصول کو تسلیم کرنے سے ہو یا کوئی انعام ملنے پر خوشنودی یا احسان پر شکریہ ادا کرنے سے ہو۔

جو نہی کوئی شخص یہ جان لے کہ مذکورہ بالا حقائق خود فطرتِ انسانی میں مستور ہیں، (اگرچہ پس پشت ڈالی جا چکی ہیں) جیسا کہ قرآن بار بار کہتا ہے، تو بات واضح ہو جاتی ہے۔ معاملہ محض اتنا نہیں کہ جو بات کہی جائے ہم اسے تسلیم کرنے کے قائل نہیں بلکہ یہ حقیقتاً ذاتی مفادات کے سبب اس بات کو ماننے سے صریحاً انکار ہے جسے ہم پہلے سے جانتے ہیں۔ کسی بات کو اپنے آپ سے بھی چھپانے کا تعلق ارادے سے ہے۔ فریج جو ف شوآن کہتے ہیں کہ کفر کی خرابی یہ ہے کہ اُس سے قوتِ ارادی بے لچک ہو جاتی ہے اور اس سختی کا سبب علائقِ دنیا سے رغبت ہے۔ ایمان کا خاصا یہ ہے کہ وہ ابتدائی اور اساسی انسان کی بنیادی جبلت سے وابستگی پیدا کرتا ہے؛ یعنی اُسے سکھاتا ہے کہ وہ اُسی حالت اور فطرت پر رہے جس پر اُسے خدا نے پیدا کیا اور اُسی کی رضا میں راضی رہے۔ آج جسے "حقیقت پسندی" سے تعبیر کیا جاتا ہے وہ دراصل یہی ارادے کی سختی اور دنیا داری ہے کیونکہ اس دُنیا نے ناپائیدار کو پائیدار اور کافی سمجھ لینے ہی سے ہم داخلی طور پر معلوم اور خارجی طور پر آشکارا حقیقت کو ڈھیروں اشیاء اور خوابوں تلے دفن کر دیتے ہیں۔ اللہ تعالیٰ فرماتا ہے:

كَلَّا بَلْ رَانَ عَلَىٰ قُلُوبِهِم مَّا كَانُوا يَكْسِبُونَ ۝ اِنَّهُمْ عَنْ رَبِّهِمْ

1. Message of the Qur'an, Mohammad Asad, p.907, note-4

2. Logic & Transcendence, Frithjof Schuon, p.200

یَوْمَئِذٍ لَّمْ يَجُودُونَ ۝ (مطففين (۸۳): ۱۲ - ۱۵)

”دیکھو یہ جو (اعمال بُد) کرتے ہیں، ان سے ان کے دلوں پر زنگ لگ گیا ہے۔ بے شک یہ لوگ اس دن اپنے پروردگار (کی رحمت) سے اُٹھیں ہوں گے“

ان آیات میں بھی ارادے کی اہمیت واضح کی گئی ہے لیکن یہاں کسی ایک منکرانہ عمل کا ذکر نہیں بلکہ ان تمام چھوٹے بڑے اعمال کا مجموعی ذکر ہے جن سے انکارِ خدا لازم آتا ہے۔ منکر گویا یہ تاثر پیش کرتا ہے جیسے خدا موجود نہ ہو اور وہ اپنی سی کرنے میں آزاد ہو۔ دوسرے لفظوں میں گنہگار اپنے حسابوں خود کو ایک چھوٹا موٹا خدا سمجھ بیٹھتا ہے۔ اگر صوفیوں کے اس قول کو تسلیم کر لیا جائے کہ ہر انسان کے قلب میں رحمتِ خداوندی کا کبھی نہ خشک ہونے والا چشمہ موجزن ہوتا ہے تو پھر سے کنا پڑے گا کہ گنہگار نے اسے اپنے گناہوں سے ڈھانپ کر خود کو اُس سے محروم کر لیا ہے۔

کسی کافر اور مومن میں عملاً بہت سادہ اور معمولی سا فرق ہے مگر دونوں کے نقطہ نظر کے لحاظ سے بہت بڑا ہے؛ یعنی اپنی ذات اور اعمال کے سبب اُن کا ”قبلہ“ کیا ہے؟ لیکن ہم انسانی فطرت کی الجھنوں اور یو قلمونیوں کا لحاظ نہیں کرتے یا اپنے ہم جنس مرد و زن پر محاکمہ کرنے سے نہیں چُوکتے۔ اس سے ہمیں اپنے آپ کو دوسروں کی نظر سے دیکھنے میں مدد نہیں ملتی اور دوسرے لوگ بھی ہمارے دلوں میں جھانک نہیں سکتے نہ ہماری اصلی نیتوں کو جان سکتے ہیں۔ لوگ عام طور پر وہ نہیں ہوتے جو دکھائی دیتے ہیں اور نہ ہی وہ ہوتے ہیں جو خود کو سمجھتے ہیں۔ صرف ایک ہی ذات ایسی ہے جو ہمیں پوری توجہ اور غیر جانبدارانہ نظر سے دیکھتی ہے، اور ہمیں شکر گزار ہونا چاہیے کہ وہ ذات رحیم ہے، کریم ہے اور ستارِ عیوب ہے۔

ہر مرد و زن درون ذات ایک شہر ہے جس میں بہت سے فرقے اور طبقے ہوتے ہیں۔ آج ایک ”طبقہ“ حاوی ہے تو کل کوئی دوسرا ہوگا۔ وہ لوگ جن میں گروہوں کی نبرد آزمائی نہیں ہوتی نیک و کار لوگ ہیں جو تمام مخالف طاقتوں کو اعلیٰ اصول کے

تحت رکھتے ہیں، اور دوسرے وہ لوگ ہیں جنہوں نے ہوا و ہوس کے آگے سپر ڈال دی ہے اور اس بھلاوے میں ہیں کہ انہوں نے سکون و اطمینان حاصل کر لیا ہے؛ حالانکہ یہ سکون بدترین جنگ سے بھی بدتر ہے۔

زندگی کے ان دو انتہائی کناروں کے درمیان ایک میدانِ جنگ ہے۔ یہ حقیقت گمراہ کن ہے کہ بے شمار انسان خاموشی سے عام سی زندگی گزارتے ہیں۔ وہ نہ آسمان کی طرف دیکھتے ہیں نہ زمین کے اندر جھانکتے ہیں، نہ دائیں دیکھتے ہیں نہ بائیں، کیونکہ ہر ذی حیثیت کائنات کی متضاد اور متضارب خیالات اور جذبات کی آماجگاہ ہوتا ہے؛ تاہم اس کی اندرونی کشاکش اس وقت تک خوابیدہ رہتی ہے جب تک کسی بڑے خطرے کا سامنا نہیں ہوتا یا کسی جزا کی توقع نہیں ہوتی۔ جب انسان مذہب کی طرف رجوع کرتا ہے تو یہ خفیہ جذبے: خواہ وہ خیر کے ہوں یا شر کے، بیدار ہو جاتے ہیں۔ اگر اس مرحلے پر شر اس پر غالب آ جائے تو پھر وہ مذہب کو بھی اپنے مقاصد کے لیے استعمال کرتا ہے۔

نفس متکبرہ سے زیادہ کوئی شے مذہب کو اپنا لقمہ تر بنانے کی خواہش مند نہیں ہوتی۔ یہ انا اپنی ہوس اور آرزو ہائے نارسیدہ کی آسودگی کے لیے مذہب کو بے دریغ استعمال کرتی ہے۔ اکثر دیکھنے میں آیا ہے کہ بعض دنیا دار انسانوں کے دلوں میں قتل اور خونریزی کے جذبات پوشیدہ ہوتے ہیں۔ موقع ملتے ہی یہ خدا کے نام پر قتل کرنے کو آمادہ ہو جاتے ہیں۔ جنت کے آرزو مند، جہنم کے اوپر تنے ہوئے باریک پل پر چل رہے ہوتے ہیں۔ انعام جتنا بڑا ہوگا، تکلیف بھی اتنی ہی بڑی اٹھانی پڑتی ہے۔

بہر حال روشن تو روشنی ہی ہے۔ وہ اُن چیزوں کو بھی اُجاگر کر دیتی ہے جنہیں ہم پردہ اخفا میں رکھنا چاہتے ہیں، کیونکہ اس کا کام ہر چیز کو نمایاں اور روشن کرنا ہے، اور یہی بات یومِ حساب کے لیے کہی جاسکتی ہے جس کا آخر الامر ہم سب کو سامنا کرنا ہے۔ کسی "لا ادری" کے نزدیک مذہب کا تصور عجیب و غریب ہوتا ہے۔ وہ سمجھتا ہے کہ جو شخص بھی یہ دعویٰ کرے کہ وہ خدا پر ایمان رکھتا ہے اسے فوراً کامل ہو جانا چاہیے، ورنہ وہ منافق اور جعل ساز ہے۔ وہ سمجھتا ہے مذہب کا پیرو بن جانا ہی منزل ہے جب کہ یہ

تو آغاز ہے ایک انتہائی مشکل راہ پر ایک صبر آزما سفر کا۔ "لا ادری" مذہبی لوگوں کو ایک جیسا دیکھنا چاہتا ہے، حالانکہ خود اس میں یک رنگی نہیں ہوتی۔

یہ بات کہ ہم دوسروں میں یک رنگی چاہتے ہیں (اور اس کے فقدان سے شدید رہ جاتے ہیں) خود شافی ثبوت ہے کہ ہم انسانی شخصیت کو ایک اصول کے تابع ہونے کے فوائد سے آگاہ ہیں۔ مذہب کا سب سے مشکل پہلو اس کی سادگی ہے کیونکہ سادہ انسان ایک نکل ہوتا ہے اور اس کے اجزاء اس کی زندگی کی سر زمین پر بکھرے ہوئے نہیں ہوتے؛ گویا وہ ظاہر و باطن میں یکساں ہوتا ہے، خواہ آپ اُسے کسی رخ سے دیکھیں یہ بات تو صرف ولیوں ہی کو سراوار ہے کہ وہ اپنے لیے "میں" کا استعمال کریں ہم سب کو تو یہی زیب دیتا ہے کہ ہم کہیں "ہم ایک گروہ ہیں" انسان کے باطن کے اندر مختلف فرقوں کی کثرت و راصل انسانی شخصیت کے اندر خارجی صدائے بازگشت ہے۔ تجزیہ کیجیے تو پتا چلتا ہے کہ ایک طرف تو گوشت پوست کے ایک ملفوف میں کئی انسان سانس لے رہے ہیں، دوسری طرف منتشر شدہ کائنات میں کئی خدا ہیں۔ سچ تو یہ ہے کہ توحید، دین ہی نہیں، ایک نفسیات بھی ہے؛ یعنی اسی طرح جس طرح یہ گواہی ہے: "لَا إِلَهَ إِلَّا اللَّهُ"

کسی لا ادری کے لیے یہ سمجھنا بھی دشوار امر ہے کہ وہ لوگ جو کسی دین پر ایمان لانے کی اہلیت رکھتے ہیں اور کوئی مذہب اختیار کر لیتے ہیں، اپنی شخصیت کی مختلف سطحوں پر بالکل مختلف اور متضاد باتوں پر ایمان لاسکتے ہیں۔ اس تضاد کی نشاندہی ایک سیاستدان مصنف "کونر کروز اور برائن" Conor Cruise O'Brien کے ایک حالیہ اخباری مضمون سے ہوتی ہے جس میں انہوں نے آئر لینڈ کے دور افتادہ گرجا کے کسی پادری سے گفتگو کا ایک حوالہ دیا ہے۔ پادری صاحب سے جب یہ پوچھا گیا کہ آپ کے گرجا کے کیتھولک مقصدیوں کی اکثریت حیات بعد از موت کے متعلق کیا خیالات رکھتی ہے، تو انہوں نے فرمایا: "وہ روح کے لافانی ہونے، مر کر دوبارہ جی اٹھنے اور سزا و جزا کے متعلق وہی کچھ مانتے ہیں جو گرجا انہیں بتاتا ہے۔ اس کے بعد انہوں نے اس بات کا بھی اضافہ فرمایا کہ مقصدی اس بات پر بھی یقین رکھتے ہیں کہ جب کوئی انسان

مر جاتا ہے تو وہ کسی جانور ہی کی طرح مردہ ہوتا ہے۔ بس اتنی سی بات ہے۔<sup>۱</sup>  
 سچ تو یہ ہے کہ لوگ زیادہ تر بوجہ پیدائش کسی مذہب کے پیرو ہوتے ہیں بر بنائے  
 انتساب و اختیار کم۔ عام طور پر ایک عیسائی، عیسائی اور ایک مسلمان، مسلمان اسی لیے  
 کہلاتا ہے کہ وہ عیسائی یا مسلمان گھرانے اور ماحول میں پیدا ہوا؛ چنانچہ وہ اسی بنا پر  
 یہ باور کر لیتا ہے کہ اس کے عقائد اس کے دیگر ہم مذہبوں جیسے ہیں؛ گو یا یوں کہیے کہ  
 اس کی شخصیت کا ایک حصہ دین کو قبول کرتا ہے اور ایک حصہ رُو، اور اسی حوالے سے  
 یہ بات ان لوگوں کے لیے بھی کہی جاسکتی ہے جو کسی لادین ماحول اور بے خدامعاشرے  
 میں پیدا ہوئے ہیں۔ یہ لوگ بھی وہی نعرے بلند کرتے ہیں جو ان کی مخصوص تعلیم اور  
 تربیت نے انہیں سکھار رکھے ہیں۔ ہو سکتا ہے انہیں علم نہ ہو کہ وہ ”ایمان“ سے خاصی  
 حد تک قریب ہیں۔ اس مخصوص صورت حال میں جو زندگی ان کے قلوب پر چڑھ گیا  
 ہے وہ بیرونی فضا کی پیداوار ہے اندرونی کی نہیں۔ اس سلسلے میں الجزائر کے عظیم  
 شیخ احمد العلوی کا ذکر خالی از دلچسپی نہیں۔ ۱۹۳۲ء میں اپنی وفات سے پہلے ان  
 کے ایک فرانسیسی ڈاکٹر کارے Carret سے دوستانہ مراسم پیدا ہو گئے جو  
 چھوٹی موٹی بیماریوں کا علاج کرنے کے لیے شیخ سے ملتے رہتے تھے۔ ایک دن  
 ڈاکٹر کارے نے اپنی لا اور تبت کی وضاحت کرتے ہوئے کہا: ”مجھے یہ دیکھ کر سخت  
 حیرت ہوتی ہے کہ وہ لوگ جو مذہب کے دعویدار ہیں، دنیاوی زندگی کو بھی اتنی  
 اہمیت کیوں دیتے ہیں۔“ شیخ نے یہ سن کر توقف کیا اور کہا: افسوس ہے آپ اپنی روح  
 کو اپنے وجود سے بلند ہونے نہیں دیتے تاہم آپ جو کچھ بھی کہیں یا تصور کریں آپ  
 اپنے خیال سے کہیں زیادہ خدا کے قریب ہیں۔“ آج کے پراگندہ دور میں کتنے ہی ایسے  
 ایمان والے ہوں گے جو باطن میں کافر ہیں اور کتنے ہی ایسے کافر ہیں جو اپنے وہم و

1. The Observer, London, 22 Feb, 1981

2. A Sufi Saint of 20th Century, Martin Lings, p.29

گمان سے کہیں زیادہ اس خدا کے قریب ہیں جس کے متعلق ان کا خیال ہے کہ وہ اُسے نہیں مانتے۔

یہ نہایت ضروری ہے کہ ہم اس قسم کے تناقضات سے آگہی رکھیں کیونکہ آج لوگوں کا مذہب پر سے (یا کم از کم منظم مذہب پر سے) اعتماد اٹھتا جا رہا ہے اور مغرب میں یہ رجحان زیادہ ہے۔ یہ بے اعتمادی غور و فکر سے پیدا ہونے والے شکوک کے باعث نہیں بلکہ مذہب پرستوں کے اپنے طرز سلوک کے باعث ہے۔ حقیقتِ اصلیت کا تو ذکر ہی کیا، ایک لاادری مذہب کی مافوق الفطرت جہات تک سے غرض نہیں رکھتا۔ وہ برف کے تودے کی صرف وہ سطح دیکھتا ہے جو پانی سے باہر ہے اور اُسے بدہیئت کہتا ہے۔ یہ افسوسناک بات کسی ذہین بچے نے کتنی دانشمندی سے دُعا مانگتے ہوئے کہی کہ ”اے خدا اچھے لوگوں کو دین دار بنا اور دین دار لوگوں کو اچھا۔“

اسلام کے پیرو کو ”مسلم“ کہا جاتا ہے (وہ جو خدا کے آگے سر جھکا دے) ”مومن“ نہیں (وہ جو ایمان رکھتا ہو) اور اس کی وجہ بڑی درست ہے۔ قرآن میں اس فرق کی صراحت یوں کرتا ہے:

قَالَتِ الْاَعْرَابُ اَمَنَّا قُلْ لَمْ تُؤْمِنُوا وَاَلَيْكُمْ بِالْحِجَاتِ (۱۴:۱۲۹)

” (صحرا کے) اعرابی کہتے ہیں ہم ایمان لے آئے۔ کہہ دو کہ تم ایمان نہیں لائے (بلکہ یوں) کہو کہ ہم اسلام لائے ہیں اور ایمان تو ہنوز تمہارے دلوں میں داخل ہی نہیں ہوا۔“

ہر مذہب میں تین جہات دیکھی جاسکتی ہیں: خوف، محبت اور علم و آگہی۔ روحانی سفر کے آغاز میں خوف کا جذبہ غالب رہتا ہے۔ ”خدا کا خوف، دانائی کا سرچشمہ ہے“ انسانی شخصیت میں کچھ عناصر ایسے بھی ہوتے ہیں جو صرف سزا کے خوف سے متاثر ہوتے ہیں؛ یعنی اسی طرح شخصیت کے کچھ دوسرے عناصر صرف محبت سے رام ہوتے ہیں۔ پھر کچھ ایسے عناصر بھی ہیں جو کسی بات کو صرف علم کی روشنی ہی میں قبول کرتے ہیں؛

گو یا وجود کے امن و امان قائم کرنے کے لیے ڈرانے اور دھمکانے کی ضرورت پڑتی ہے، شب کہیں جا کر محبت اور ایمان کا الاؤ روشن کرنے کی جگہ ملتی ہے اُزرو سے اسلام و ایمان، کی جو تعریف کی گئی ہے وہ یہ ہے کہ یہ نہ صرف تصدیق بالقلب ہے بلکہ زندگی بسر کرنے کا مکمل انداز ہے۔ زبان و لب ایمان کا اقرار کرتے ہیں اور اعضاء اور جوارح اس کی مقتضیات اور ضرورتوں کو پورا کرتے ہیں اس کے بعد کی راہ علم کی ہے جو ایقان کے ہم پلہ ہے۔ دوسرے لفظوں میں یوں کہیے کہ یہی راہ انسان کو رویت باری تعالیٰ کی طرف لے جاتی ہے۔ حضرت محمد صلی اللہ علیہ وسلم کو پہلے رسول یا پیغمبر کے پر شکوہ القاب سے یاد نہیں کیا گیا۔ ان کا پہلا شرف 'عبد' یعنی 'بندہ' ہونے کا تھا۔ پیغمبر ہونے کے لیے کسی انسان کو سب سے پہلے حقیقتِ ازلی کے سامنے خود کو بندہ بنا کر پیش کرنا ہوتا ہے اور بندگی کی تعریف یہی ہے کہ وہ اپنے آقا و مالک کے سامنے اپنے جسم و جان کا تذرانہ پیش کرنے کے ساتھ ہر ملکیت، ہر دعویٰ، ہر مطالبے سے دستبردار ہو کر بے چون و چرا سیر اطاعت خم کر دیتا ہے۔ اب یہ آقا کی رضا پر منحصر ہے کہ وہ اپنے بندے کے درجات بلند کرے یا نہ کرے۔

اہل اسلام کی اطاعت و بندگی کے انداز کے بارے میں بڑی غلط فہمیاں پائی جاتی ہیں۔ یہ غلط فہمیاں کچھ تو تعصبات کی پیداوار ہیں اور کچھ فی الحقیقت اس بنا پر بھی ہیں کہ ایک تہذیب دوسری تہذیب کے قلبی اور روحانی محرکات کا احاطہ کرنے میں کما حقہ کامیاب نہیں ہوتی۔ اہل مغرب کی نظر میں مسلمانوں کو اس طرح دکھایا جاتا ہے گو یا وہ کسی انتہائی جاہر و قاہر معبود کے سامنے گڑ گڑا رہے ہوں اور قربانی کے جانوروں کی طرح اپنی قسمت کے فیصلے کے منتظر ہوں۔ اس سے زیادہ کوئی بات حقیقت سے بعید نہیں ہو سکتی۔ مسلمان خدا سے اس لیے ڈرتا ہے کہ وہ حقیقت پسند ہے۔ وہ خوب جانتا ہے کہ کچھ چیزوں سے ڈرنا ہی چاہیے اور یہ کہ تمام اشیاء کا خواہ وہ تلخ ہوں یا شیریں، خالق ایک ہی ہے۔ وہ اس لیے اپنے خالق و مالک کے آگے تسلیم خم کر دیتا ہے کہ اسے معلوم ہے کہ خالق اکبر نے تمام اشیاء کا ایک نقش اور بنیادی ہیولا

پہلے ہی قائم کیا ہوا ہے جو ذہانت اور حُسنِ تخلیق کا بے مثال مرقع ہے۔ اس مرقعے میں وہ اپنی جگہ پانے کی خواہش رکھتا اور اس سے ہم آہنگ ہونا چاہتا ہے۔ اُسے یہ بھی خوب معلوم ہے کہ وہ کسی ہدایت کے بغیر ایسا نہیں کر سکتا؛ اور چونکہ ان ہدایت کا منبع الوہی ہے، اس لیے اُن پر حرفِ بحرف عمل کرنا ضروری ہے۔ وہ خدا کی رضا کے آگے گردن ہی نہیں جھکاتا، بلکہ وہ اس رضا کا جو یا ہوتا ہے اور جب اسے پالیتا ہے تو خوشی سے پھولا نہیں سماتا۔

۱۹۵۰ء کی دہائی کے آغاز میں محمد اسد نے اپنی خود نوشت سوانح حیات میں ایک واقعہ لکھا ہے جس سے زندگی کے متعلق مسلمانوں کا ذہنی پس منظر بڑی خوبی سے اجاگر ہو جاتا ہے۔ بحیثیت ایک نوجوان سیاح انہیں صحرائے سینا میں سفر کرنا پڑا۔ یہ خطہ تیز و تند آندھیوں کی زد میں تھا جس کے باعث وہ پناہ لینے پر مجبور ہوئے، جہاں گاؤں کے نمبر دار نے اُن کی ضیافت کی اور دعا دی کہ خدا آپ کو سلامت رکھے۔ یہ گھر آپ ہی کا ہے۔ اللہ کا نام لے کر شروع کیجیے۔ ہمارے پاس بس یہی کچھ ہے مگر یہ کھجوریں بڑی نہیں۔ کھجوریں اتنی عمدہ تھیں کہ اس سے پہلے انہوں نے کبھی چکھی نہ تھیں۔ اُن کے میزبان نے بات جاری رکھتے ہوئے کہا کہ ان آندھی کے جھکڑوں نے ہماری زندگی کو سخت مشکل بنا دیا ہے مگر یہ

سہ تقدیرِ مبرم کو سمجھنے کے لیے اس حقیقت کا ادراک ضروری ہے کہ ”میری“ تقدیر ”میری“ ذات کا اتنا ہی غیر منفصل حصہ ہے جتنا کہ ”میرے“ جسمانی اور نفسیاتی خواص۔ بعض صوتی فلسفوں نے تقدیر کو مجسم بنا کر پیش کیا ہے اور اس نقطہ نظر سے ہر انسان کی اپنی تقدیر اس کا ”ہم زاد“ ہے، اور اس کی شخصیت کی تکمیل کے لیے اس ”جزو“ کا اتصال ضروری ہے جیسا کہ خدا کی نظر میں وہ ایک ”کل“ ہے۔ وقت نے ہمیں جدا کر رکھا ہے جس کی وجہ سے ہم اس زندگی میں کبھی ”کل“ نہیں بن سکتے۔ ہر وجود ایسے قالین کی طرح ہے جو ماہ بہ ماہ اور سال بسال آہستہ آہستہ کھلتا چلا جاتا ہے مگر ہم اس کے پیل بوٹے اسی وقت پوری طرح پہچان سکتے ہیں جب وہ پورے کا پورا کھل جائے۔ اور یہ تو ”یوم حساب“ سے پہلے ممکن نہیں!



مشیتِ الہی ہے۔ یہ آندھیاں ہماری فصلوں کو تباہ و برباد کر دیتی ہیں اور ہمیں ہمیشہ اپنے پودوں کو ریت میں دفن ہو جانے سے بچانے کی جدوجہد کرنی پڑتی ہے مگر ہم خدا سے شاکی نہیں کیونکہ ہمارے رسول علیہ الصلوٰۃ والسلام کا ارشاد ہے: اللہ تعالیٰ کتا ہے:

”تقدیر (الذہر) کو بُرا بھلا مت کہو کیونکہ میں ہی تقدیر (الذہر) ہوں“

محمد اسد کا بیان ہے: ”میں نے اس سے پہلے کبھی ایسے راضی بہ رضا لوگ نہیں دیکھے تھے، کبھی حقیقت کا ایسا زبردست اثبات اتنی خاموشی اور ایقان سے نہیں سنا تھا۔ بدو شیخ نے بے پرواہی سے اپنے بازو کو ہوا میں گھما کر ایک دائرہ بناتے ہوئے یہ الفاظ کہے تو مجھے یوں محسوس ہوا کہ یہ دائرہ ہر اس شے پر محیط ہے جو زندگی سے متعلق ہے۔ یہ میلا میلا تاریک کمرہ، چنگھاڑتی چیختی ریگستانی ہوائیں، خس و خاشاک اور ریت کی یلغار، فرحت و شادمانی کی آرزوئیں اور مقدر کے آگے صبر۔ میرے سامنے کھجوروں سے بھرا طشت، گھر کے پیچھے آندھیوں کے خلاف ان کے باغ کے اشجار کی مزاحمت، چولہے میں روشن آگ، مکان کے زنانہ حصے میں کسی خاتون کے قدم کی گونج۔ اس سارے ماحول اور اس سادہ دل شیخ کی حرکات و سکنات کے درمیان مجھے یوں محسوس ہوا جیسے میں اس نفسِ مطمئنہ کی مناجات سُن رہا ہوں جس کے آگے حالات کی کوئی رکاوٹ نہیں۔ اور جو اپنے آپ میں مطمئن اور سرشار ہے۔“

حقیقتِ ازلی کے آگے کامل عجز و نیاز سے جھک جانا، جب کہ اس میں جمال بھی ہو اور لطف و کرم بھی، ان معنوں میں تقدیر پرستی یا رواقیت نہیں کہی جاسکتی جن میں مغرب اُسے لیتا ہے، کیونکہ اس کے محرکات قطعی جداگانہ ہیں۔ بقول عظیم مفسر قرآن فخر الدین الرازی ”آنکھوں کی عبادت گریہ، کانوں کی عبادت سماعت، زبان کی عبادت حمد، ہاتھوں کی عبادت صدقہ، بدن کی عبادت جِد و جہد، قلب کی عبادت بیم و زجا اور روح کی عبادت عبدیت و بندگی میں کمال عجز اور اللہ جل شانہ پر کامل

1. The Road to Mecca, Mohummad Asad, (Simon & Schuster, 1954), p.93

بھروسا اور طمانیت ہیں۔ یہاں ہم ایک حسابی قاعدہ استعمال کر سکتے ہیں: تقدیر (جو نامعلوم ہے) مساوی ہے اسلام کے (خدا کے آگے سر جھکانا) جو برابر ہے عبادت کے جو مثبت، فعال اور مسرت بخش ہے۔ ہماری تقدیر کے ذریعے خدا ہم سے بات کرتا ہے اور ہم اپنی عبادت کے وسیلے سے اُس سے ہمکلام ہوتے ہیں۔

انسانی تجربے کی روشنی میں اطاعت و تسلیم ایک ایسی شے ہے جس کا تعلق اقلیم ظلمات سے ہے، کیونکہ ہم ان واقعات و حوادث کی کوئی توجیہ و تعلیل نہیں کر سکتے جو روزمرہ کی زندگی میں ہمیں پیش آتے ہیں اور جن سے گلو خلاصی کی کوئی سبیل نہیں عقلیت پرستانہ نقطہ نظر کے اعتبار سے زندگی ایک ”بے حس“ شے ہے لیکن مسلمان اپنی عبودیت اور عجز سے روشنی تلاش کرتا ہے اور اُسے یہ یقین ہوتا ہے کہ اندھیری سڑنگ کے آخری سرے پر وہ اُسے پالے گا۔ یوم آخرت کے متعلق قرآن مبین کا ارشاد ہے:

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُمْ بَيْنَ أَيْدِيهِمْ وَبِأَيْمَانِهِمْ  
بَشِّرْ لَكُمْ أَيُّوْمَ جَنَّتْ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ  
هُوَ الْفَوْزُ الْعَظِيمُ يَوْمَ يَقُولُ الْمُنْفِقُونَ وَالْمُنْفِقَاتُ لِلَّذِينَ آمَنُوا  
نظرونا نفيس من نوركم قتل ارجعوا وراؤكم فالتسونا نوراً (الحديد: ۵۴: ۱۲-۱۳)

اور جس دن تم مومن مردوں اور مومن عورتوں کو دیکھو گے کہ ان کے ایمان کا نور ان کے آگے آگے اور داہنی طرف چل رہا ہے (تو ان سے کہا جائے گا کہ تم کو بشارت ہو کہ آج تمہارے لیے بارش ہیں جن کے تلے نہریں بہ رہی ہیں، ان میں ہمیشہ رہو گے۔ یہی بڑی کامیابی ہے۔ اس دن منافق مرد اور منافق عورتیں مسلمانوں سے کہیں گے کہ ہماری طرف نظر (شفقت) کیجیے کہ ہم بھی تمہارے نور سے روشنی حاصل کریں۔ ان سے کہا جائے گا کہ پیچھے کو لوٹ جاؤ اور وہاں نور تلاش کرو۔

اُس نور کے آگے جبینِ نیاز ٹیک دینا جو ہماری ہستی سے ماوریٰ ہے اور جسے ہماری اندرونی روشنی خوش آمدید کہتی ہے، درحقیقت مزید حصولِ نور کی شدید خواہش پیدا کرنا ہے۔ اس نور کے حصول کیلئے یہ کیا خوب دُعا ہے :

”اے اللہ! میرے دل کو منور کر دے! میرے سامنے بھی روشنی ہو اور میرے چہرے بھی، میرے داہنے ہاتھ پر بھی روشنی ہو اور بائیں پر بھی، میرے اوپر بھی نور ہو اور میرے نیچے بھی، میری بصارت بھی منور ہو اور میری بصیرت بھی۔ میرا چہرہ بھی روشن ہو اور میرا گوشت پوست بھی ہتھی کہ میرا خون اور میری ہڈیاں تک بھی منور ہوں۔ میرے لیے نور میں اضافہ فرما اور مجھے نور عطا فرما۔“

کلمہ طیبہ کا پہلا حصہ کسی مرد یا عورت کا تشخص بہ حیثیت مسلمان قائم کرتا ہے۔ یہ اظہارِ حقیقت ہے، اور انتہائی خیرہ کن ساوگی کے باوجود، (انسانی نقطہ نظر سے) محض تصور ہے اگر اس فقرے کو مکمل نہ کیا جائے، اسی لیے اس کے ساتھ ہی یہ الفاظ بھی اضافہ کر دیے گئے اَشْهَدُ اَنْ مُحَمَّدًا رَسُوْلُ اللّٰهِ (محمد صلی اللہ علیہ وسلم اللہ کے رسول ہیں)

پہلا اقرار یہ ہے کہ اگر کسی کی ہستی ہے تو وہ خدا ہی کی ہے۔ دوسرا اقرار یہ ہے کہ تمام اشیاء کا رشتہ اور تعلق اُسی ذاتِ بابرکات سے ہے۔ قرآنِ مبین اس صورتِ حال کو مزید یوں واضح کرتا ہے :

قَالُوْا اِنَّا لِلّٰهِ وَاِنَّا اِلَيْهِ رٰجِعُوْنَ (بقرہ ۲: ۱۵۶)

تو کہتے ہیں ہم خدا ہی کا مال ہیں اور اس کی طرف لوٹ کر جانے والے ہیں۔

منبع حقیقی سے دُوری کی جس حالت میں ہم رہ رہے ہیں (اور جس کے بغیر زندگی کا مفہوم کچھ نہیں)، اُن حجابات کی وجہ سے بے ہوش ہمارے اور خدا کے درمیان حائل ہیں جن کے پار ہماری آنکھیں دیکھنے سے عاری ہیں! تاہم اس دُوری کے باوجود ہم کسی بھی لمحے

تنہا اور بے نگراں نہیں۔ اللہ تعالیٰ نہ صرف ہمارے ہر عمل کو دیکھ رہا ہے بلکہ ہمارے ہر خیال سے بھی واقف ہے اور کیوں نہ ہو کہ وہی تو الجھیر ہے جس کی باخبری سے کچھ بھی پوشیدہ نہیں۔ دنیا میں کچھ وقت گزار کر ہمیں وہیں جانا ہے جہاں سے ہم آئے تھے۔ اس کے متعلق ارشادِ باری ہے:

وَيَوْمَ يُحْشَرُهُمْ كَأَن لَّمْ يَلْبَثُوا إِلَّا سَاعَةً مِّنَ النَّهَارِ تَتَعَارَفُونَ

يَسْتَلْهُمُ ط (یونس (۱۰): ۲۵)

اور جس دن خدا ان کو جمع کرے گا (تو وہ دنیا کی نسبت ایسا خیال کریں گے

گویا وہاں) گھڑی بھروں سے زیادہ رہے ہی نہیں تھے۔

ہماری جدائی یا دوری کا وقفہ نیند میں خواب کی طرح مختصر معلوم ہوگا۔ حضور اکرم صلی اللہ علیہ وسلم کا ارشاد ہے کہ (زندگی میں) لوگ سوتے ہیں اور جب مرتے ہیں تو بیدار ہوتے ہیں۔ ہم اپنے خوابوں کو حقیقی سمجھتے ہیں کیونکہ ہمارے تجربے میں کوئی اور شے ایسی حقیقی نہیں جس سے اس کا مقابلہ یا موازنہ کیا جاسکے۔ اس کے برعکس کچھ ممکن بھی نہیں کیونکہ آخر تو ہمارے خواب بھی اسی ذات کی رضا کے تابع ہیں جو ہم سے کہیں زیادہ حقیقی ہے۔ ان خوابوں میں وہ عکس جھلملاتے ہیں جن کا وجود کہیں اور ہے۔

یہ بجا طور پر کہا جاسکتا ہے کہ کلمہ طیبہ کا دوسرا جزو پہلے جزو کو واضح کر دیتا ہے اور اگر اس دوسرے جزو سے انکار کیا جائے تو اس کے پہلے جزو سے ربط ٹوٹ جائے گا۔ رسول ہونے کی بنا پر حضور اکرم صلی اللہ علیہ وسلم، اللہ تعالیٰ سے انتہائی قریب ہیں بقول قرآن:

الِنَّبِيِّ اَوَّلِي بِالْمُؤْمِنِينَ مِّنْ اَنْفُسِهِمْ (احزاب (۳۳): ۶)

اس اعتبار سے ان کی حیثیت خالق اور مخلوق کے درمیان ایک وسیلے

اور رابطے کی ہے۔

”محمد“ صلی اللہ علیہ وسلم کے معنی ہیں ”وہ جس کی تعریف کی گئی ہو“ اور چونکہ

وہ بشر ہیں اور اس سے زیادہ کچھ نہیں، اس سے منجملہ اور باتوں کے بہ واضح ہوتا ہے کہ آپ حُن تخلیق پر ورکار کا کامل ترین نمونہ ہیں، کیونکہ جو تخلیق اپنے خالق کے منشا اور ارادے کے مطابق ہو وہ کامل ترین تصور ہوگی۔ اور خدا نے چاہا کہ وہ اچھا ہی رہے جیسا کہ کتاب ”پیدائش“ ہمیں بتاتی ہے۔ آپ انسانیت کا بہترین نمونہ ہیں، اس لیے ہر مسلمان کے لیے کامل رہنا ہیں۔ اس نمونے کے بغیر ہم ہرگز اپنی شخصیات اور زندگیوں کو کلمہ طیبہ کی پیش کردہ حقیقت کے مطابق نہیں ڈھال سکتے۔ اگر آپ مافوق الفطرت انسان یا فرشتے کے پیکر ہیں انسانوں کی رشد و ہدایت کے واسطے بھیجے گئے ہوتے تو ہم کبھی آپ کے اسوہ اور سنت کے اتباع کی جرأت نہ کر سکتے۔ چونکہ آپ گوشت پوست سے بنے انسان ہیں اور اسی طرح فانی ہیں جس طرح ہم، اس لیے آپ انسان ہوتے ہوئے بھی مقتدا ہیں۔ حضور اکرم کے متعلق یہ کہا جاتا ہے کہ آپ انسانِ توفیق ہیں مگر دوسرے انسانوں جیسے نہیں، آپ کی مثال ایسی ہی ہے جیسے پتھروں میں ہیرا۔

131 بُت پرستی کے خوف اور مسلمانوں کی توجہ ذاتِ واحد کی عبادت سے ہٹ جانے کے ڈر سے اسلامی روایت ایک لمحے کو بھی کسی ایسے فلسفے یا نظریے کو برداشت نہیں کر سکتی جس میں تجسیم کا ذرا سا بھی ثائبہ پایا جاتا ہو۔ خدا کبھی انسان نہیں بن سکتا، کیونکہ وہ دنیا کے کسی بھی مفہوم کے اعتبار سے بُتا، نہیں۔ وہ ہے ہمیشہ سے اور ہمیشہ رہے گا؛ تاہم وہ ہمیں اپنے بارے میں، اپنے ہونے کے بارے میں بتاتا رہتا ہے۔

ایک روایت ہے کہ رسولِ مقبول نے فرمایا: جس نے مجھے دیکھ لیا، سمجھو الحق کو دیکھ لیا۔ فریڈرک جو ف شوآن (Frithjof Schuon) نے اس حدیث کا مفہوم یوں بیان کیا ہے:

”جب سورج کسی جھیل پر منعکس ہوتا ہے تو سب سے پہلی چیز جو واضح ہوتی ہے وہ سورج ہے، اس کے بعد روشنی کی شعاعیں نظر آتی ہیں اور آخر میں سورج کا عکس۔ اس بات پر بے تکان گفتگو کی جاسکتی ہے کہ جس شخص نے محض عکس کو دیکھا جب کہ سورج کسی شے کی اُوٹ میں تھا، تو اُس نے صرف پانی کو دیکھا یا اُس نے سورج کا کچھ حصہ بھی دیکھا۔ اس بات میں کوئی کلام نہیں کہ سورج کے بغیر پانی کو دیکھا بھی نہیں

جاسکتا اور کسی عکس کا تو سوال ہی پیدا نہیں ہوتا۔ پس اس بات سے انکار نہیں کیا جاسکتا کہ جو کوئی سورج کا انعکاس دیکھتا ہے وہ کسی نہ کسی نوعیت میں سورج کو بھی دیکھ لیتا ہے۔ بہر حال اس قسم کے موضوعات پر لائننا ہی بحث اس وقت تک چلتی ہی رہے گی جب تک دنیا باقی ہے اور جب تک زبانیں خاموش نہیں ہو جاتیں؛ تاہم اس قسم کی تعریفات پر مناظرہ ایک بیکار اور عبث مشغلہ ہے۔

حضرت محمد مصطفیٰؐ کو عربی میں عموماً "رسول اللہ" کے لقب سے یاد کیا جاتا ہے۔

مغرب میں (Prophet) کا لفظ استعمال ہوتا ہے۔ (عربی میں یہ نبی ہے) اور یہ ان لوگوں کی زبانوں پر چڑھ گیا ہے جن کا صحیفہ انجیل مقدس ہے۔ اسلام ان دونوں القاب میں واضح فرق کرتا ہے۔ رسول وہ ہے جسے خدا کا پیغام پہنچنے کے ساتھ یہ بھی ہدایت ملتی ہے کہ اس پیغام کو عام کر دیا جائے تاکہ یہ ہماری انسانیت کے لیے ایک روحانی ضابطہ بن سکے۔ جب کہ لفظ "نبی" سے مراد وہ ہستی ہے جسے خبر دی گئی ہو یا "خبر پہنچی ہو" اس کے ذریعے کسی پہلے سے موجود دین کی اصلاح کی جاتی ہے یا نئی ہدایت کا اضافہ کیا جاتا ہے۔ محرف صحیفوں کو درست کیا جاتا ہے جن کی وجہ سے ادیانِ سابق میں خرابیاں پیدا ہوئیں جیسا کہ کئی اسرائیلی پیغمبروں کے سلسلے میں ہوا ہے۔ ہر رسول نبی ہوتا ہے جیسا کہ موسیٰؑ، عیسیٰؑ اور محمد صلی اللہ علیہ وسلم وغیرہ لیکن ہر نبی رسول نہیں ہوتا۔

جدید ذہن جس طرح قیود و بندشوں سے بیزار ہے، اسی طرح قوانین و قواعد کو ناپسند کرتا ہے۔ اُسے رسول کے مقابلے میں نبی، کا لفظ زیادہ پسند ہے۔ انگلستان جیسے ملک میں، جہاں عیسوی مذہب پر عمل کرنے والے اقلیت میں ہیں، حالیہ جائزوں سے ظاہر ہوا ہے کہ لوگوں کی ایک بڑی تعداد خدا پر اعتقاد کا دعویٰ رکھتی ہے، اگرچہ اس کے خیال میں "منظم مذہب" بے سود ہے، مذہب کا صرف شاعرانہ پیرایہ، جس

1. F. Schuon, Dimensions of Islam, P.75

میں آگ اور برف کا ذکر ہے، ان لوگوں کے لیے بڑی کشش رکھتا ہے کیونکہ مذہب کے متعلق وہاں عام تاثر یہی ہے کہ وہ رُوح کو پابند کرتا ہے اور یہ بنیادی طور پر ”خشک“ ہے۔ یہ احساسات کی جگہ فرائض پر زور دیتا ہے اور اس کے ذریعے کچھ غیر دلچسپ لوگوں سے رابطہ استوار کرنا پڑ جاتا ہے۔ اور ہر صورت حال یہ ہے کہ شاعری ایک ایسا ”دارالامان“ تعمیر کرنے سے قطعاً قاصر ہے جس میں یہ بے یقین مرد و زن الہامی طرز زندگی اپنا سکیں۔ اسی سبب سے قرآنِ مبین میں حضرت محمد مصطفیٰ کے متعلق نہایت واضح انداز میں کہا گیا ہے کہ وہ شاعر نہیں ہیں۔ یاد رکھیے کہ رسول جو کچھ لاتا ہے وہ محض ملائے اعلیٰ کی وحیر، نہیں ہوتا، بلکہ اس میں تو اس دُنیا ئے آب و گل میں زندگی گزارنے کا ایک مکمل خاکہ بھی ہوتا ہے تاکہ ہم جہنم کی لپٹ سے محفوظ رہ سکیں۔

جیسا کہ گزشتہ سطور میں بیان کیا جا چکا ہے حضرت محمدؐ کا ایک اور بھی لقب ہے جو ان کے فرائض رسالت کے سرانجام وہی کی بشری بنیاد ہے اور وہ ہے ”عبداللہ“ یعنی اللہ کا بندہ۔ ”غلام“ کے مقابلے میں ”بندہ“ کا لفظ بہتر ہے کیونکہ غلام کے متعلق مغرب کا تصور از حد بھیانک ہے اس لیے کہ ایک طرف تو اس کے امریکہ کے سیاہ فام غلاموں کی طرف ذہن منتقل ہوتا ہے۔ دوسری طرف اس سے غلاموں پر ڈھائے گئے ظلم و ستم یاد آتے ہیں۔ قدیم عرب کے معاشرے میں غلاموں کے تمام خدو خال اتنے بھیانک نہ تھے اور اس لیے یہ کوئی رسوا کن اصطلاح نہ تھی۔ اگرچہ ”بندہ“ کی اصطلاح میں کچھ فوائد ہیں تاہم اس سے عربی لفظ ”عبد“ کا مفہوم پوری طرح ادا نہیں ہوتا بلکہ ایک حد تک یہ اس کے معنی کو بگاڑ دیتا ہے کیونکہ خادم یا بندہ اس وقت تک کام کرتا ہے جب تک اسے اس کی خدمات کی اجرت ملتی رہتی ہے۔ اگر ملازمت کی شرائط اُسے گوارا نہ ہوں تو وہ کنارہ کر سکتا ہے اور اگر اس کے جی میں آئے تو وہ اپنی مرضی اپنے آجر پر ٹھونس سکتا ہے مگر باری تعالیٰ سبحانہ کوئی آجر نہیں نہ اس کے پیغمبران معنوں میں ملازم ہیں۔ ”اللہ کا بندہ“ اپنی مرضی اپنے آقا کے حوالے کر دیتا ہے اور ایک مثالی ”فقر“ کا نمونہ پیش کرتا ہے جو اسلام کی بیخ و بن ہے۔

غلامی کا یہ وصف؛ یعنی آقا و مالک کے سامنے انتہائی تسلیم و رضا، اس دنیا میں ایک پیغمبر کے فرائض میں شامل ہے کیونکہ اگر کبھی اس بات کا شائبہ بھی ہو کہ نزولِ وحی کے وقت حاملِ وحی کی اپنی مرضی اور ایما اس میں شامل ہو گئی ہے تو پیغامِ الہی کی صداقت مشکوک ہو جاتی ہے۔ یہی وجہ ہے کہ جب سرکارِ دو عالم اپنے اقوال مبارک ادا فرماتے تو یوں معلوم ہوتا جیسے آپ بحیثیت ایک انسان بات کر رہے ہیں۔ ایسے مواقع پر آپ اکثر خود سے سو و خطا سرزد ہو جانے کی بھی بات کرتے تھے مگر جب وحی کے ذریعہ قرآنی آیات اتریں تو آپ کا رویہ ایک سچے اور محتاط کاتب کا ہوتا تھا۔ ایک موقع پر آپ نے فرمایا: ”قرآن کریم کی ایک عام آیت بھی محمدؐ اور اس کے خاندان سے زیادہ گراں مایہ ہے“ اور چونکہ آپ کی زندگی اور پورا کردار قرآنی تعلیمات کا مثالی نمونہ تھا اور آپ روزمرہ زندگی میں بھی از حد محتاط اور اپنے رب کے احکامات کے لیے ہمہ تن کوشش رہتے تھے، اس بنا پر آپ خود خدا سے بندے کو پہنچنے والے پیغام کا حصہ تھے اور اگر اس پہلو کو ایک بے تعصب عیسائی کے نقطہ نظر سے دیکھیے: ”اس کیفیت کا اعلیٰ ترین نمونہ رسولِ اسلام کی ذات اور آپ کے بعد عمر بن الخطابؓ جیسے جانشینوں میں دیکھنے میں آتا ہے۔ اپنے معبود کے ساتھ ”عباد“ کا معاملہ ایک مستقل خاصہ آگہی ہے جو اسلام میں منفرد حیثیت کا حامل ہے، مشہور ماہرِ اسلامیات محمد اسد نے اپنے ترجمہ قرآن جمید میں اس عزم و احتیاط کو ”تقویٰ“ کہا ہے جس کا ترجمہ خوفِ خدا یا ”خدا آگہی“ کیا جاتا ہے جس کے معنی ہیں مسلسل باخبری، بیدار مغزی اور تیاری کی حالت میں رہنا جو ہر سچے مسلمان کی امتیازی خصوصیت ہے۔

رسول جو رعبدا بھی ہے، اپنی مرضی کو خدا کی رضا کے تابع کر دیتا ہے۔ اس کے قلب و دماغ میں کوئی بھی ایسی رکاوٹ نہیں ہوتی جو وحی کے نزول میں مغل ہو سکے۔ حضرت محمدؐ اللہ کے رعبدا بھی ہیں اور رسول بھی اور وہ ”نبی الامی“ بھی ہیں؛ گویا یوں سمجھئے

1. Kenneth Cragg, Call of the Minaret, p.46



ایک لوح سادہ ہے جس پر رب کائنات کا قلم چلتا ہے اور اس لوح پر کسی اور کے قلم کا کوئی نشان نہیں۔ اس پر علم مکسوب یا کسی دنیاوی حکمت کا کوئی معمولی سا اثر بھی نہیں کیونکہ رسول انسان کے ذخیرہ علمی کا خوشہ چین نہیں ہوتا نہ وہ عام انسانوں کی طرح ذہینہ بہ ذہینہ اکتسابِ علم کرتا اور پھر اس علم کو دوسرے تک پہنچاتا ہے۔ اس کے ہاں کسبِ علم کا ذریعہ تجلی الہی ہے جو قلب و روح کی گہرائیوں میں اتر جاتی ہے اور اس تجلی کے حصول کیلئے اس کا سارا وجود ہمہ تن تیار رہتا ہے اور پھر اُسے دوسرے تک پہنچا دیتا ہے اور اس طرح وحی الہی کا چشمہ بغیر کسی آلودگی کے ایک بڑی جھیل میں جا گرتا ہے۔ بالفاظِ دیگر قرآنِ مبین من و عن اسی طرح لکھا گیا ہے جس طرح یہ رب کائنات نے نازل فرمایا تھا، جس طرح کلیسا، مریم مقدس کی قدیمی عفت و عصمت کی تقدیس کرتا ہے کیونکہ ان کے ذریعے ہی دنیا میں ”کلمۃ اللہ“ کا ظہور ہوا، اسی طرح اسلام حضرت محمد مصطفیٰ کے اُمّی ہونے کو اہمیت دیتا ہے جس سے یہ واضح کرنا مقصود ہوتا ہے کہ آپ کسی قسم کی دنیوی، مکرہات سے آلودہ نہ تھے؛ یعنی آپ فلسفیوں کی منطق، بت پرستوں کی قیل و قال اور دنیاوی اثرات سے پاک تھے۔ لیکن یہی پہلو ہے جو اسلام اور عیسائیت کے درمیان مابہ النزاع ہے۔ عیسائی حضرت محمد مصطفیٰ کا مقابلہ حضرت عیسیٰ سے کرتے ہیں جس کا فائدہ ہمیشہ حضرت عیسیٰ ہی کو پہنچتا ہے، کیونکہ ان کے نزدیک حضور کسی لحاظ سے حضرت عیسیٰ سے مختلف تھے۔ اسی طرح وہ قرآن اور انجیل کا موازنہ بھی کرتے ہیں مگر جیسا کہ شوآن اور دیگر فضلا نے کہا ہے کہ اگر موازنہ کیا جاتا ہے تو ایک حضرت محمد صلی اللہ علیہ وسلم اور مریم مقدسہ میں ہونا چاہیے اور دوسری طرف قرآن اور حضرت مسیح میں ہونا چاہیے کیونکہ عیسائیوں پر ”کلمۃ اللہ“ گوشت و پوست یعنی عیسیٰ ابن مریم کی ذات میں ظاہر ہوا، اور مسلمانوں پر قرآنِ مبین کی صورت میں نازل ہوا۔ اگر بغور دیکھا جائے تو مسلمانوں کی نماز میں قرأت کا منصب وہی ہے جو عیسائیت میں عیسیٰ کی ”عشائے ربانی“ کا ہے۔ اسی طرح، مریم مقدسہ نے عیسیٰ کو اس حالت میں جنا کہ ان پر کسی دنیاوی گناہ کا اثر تک نہ تھا اور محمد وحی خداوندی کا ایسا وسیلہ بن گئے جس میں انسانی علم و حکمت کی

کوئی آمیزش نہ تھی۔

رسول اکرم صلی اللہ علیہ وسلم سے مسلمانوں کی محبت اور آپ کی سیرت میں اپنے آپ کو ڈھالنا، اس لیے نہیں کہ مسلمان انھیں (عیسائیوں کی طرح) مجسم نجات دہندہ سمجھتے ہیں بلکہ یہ محبت تو انسان کی روحانی زندگی کا مرکز ہے کہ اسی سے سادہ اور خشک مذہب میں بیک وقت نرمی اور جذبات کی حرارت پیدا ہوتی ہے۔ آپ سے محبت آپ کی شجاعت اور نرم دلی کے باعث ہے۔ جہاں آپ عظیم رہبر اور جنگوں میں سالار اعظم ہیں وہیں ایک مثالی شوہر، ایک شفیق باپ اور ایک انتہائی مخلص رفیق بھی ہیں۔ انتہائی درماندہ مرد یا عورت اپنی پریشاں خاطر میں اگر کسی مونس و غمخوار کا خواب بھی دیکھتے ہیں تو ان کی نگاہیں آپ پر ہی ٹھہرتی ہیں۔ آپ سے انتہائی قربت رکھنے والوں کو مرید نہیں صحابہ کہا جاتا ہے۔ چودہ سو سال گزرنے کے بعد آج بھی مسلمان اس شفقت مجسم کی رفاقت کے سبب آپ کو تنہائی کا مونس اور خستہ حالی میں سہارا سمجھتے ہیں۔ آپ کے بغیر یہ دنیا انتہائی سرد مہر اور درشت ہو جائے گی۔

کانٹنس پیڈوک جو محبت کے اس جال میں "پھنس" گئے تھے، لکھتے ہیں: "کوئی شخص بھی بطور مذہب اسلام کی قوت کا اس وقت تک اندازہ نہیں کر سکتا جب تک وہ ہستی<sup>(۱۴)</sup> کے بارے میں مسلمانوں کی عقیدت اور محبت سے لبریز جذبات کو گرفت میں نہیں لیتا۔ یہی وہ ذات والا صفات ہے جس کے دامن میں پہنچ کر شریعت خداوندی کی سخت گیری میں دیے ہوئے جذبات جرات اظہار پاتے ہیں۔ یہ گرجوش جذبات کسان اور صوفی دونوں میں مشترک ہیں۔ اس ہستی<sup>(۱۴)</sup> سے محبت اس دین سے وابستہ رہنے والوں کا سب سے مضبوط بندھن ہے اور اس میں وابستہ اور پیوستہ رکھنے کی زبردست قوت موجود ہے۔"

صدیاں گزرنے کے بعد بھی نعت احمد مرسل کا چین شگفتہ سے شگفتہ تر ہے اور یہ

1. Constance Padwick, Muslim Devotions, p.145

نعتیں پیدائش سے لے کر سفرِ آخرت تک اور مسلمانوں کی دینی محافل میں دفور شوق سے پڑھی جاتی ہیں۔ ان نعتوں میں سرورِ کائنات سے بے پایاں عقیدت اور الفت کا اظہار کیا جاتا ہے جو ان لوگوں کو حیران کر دیتا ہے جو اس مذہب کے صرف ایک ہی رُخ سے شناسا ہیں۔ ان نعتوں میں اکثر صدرِ اول کے سُہری ایام میں موجود ہونے کی تڑپ کا اظہار ہوتا ہے یہ تڑپ محض اس لیے مسلمانوں کے دل میں موجزن نہیں کہ اگر اس دور میں وہ ہوتے تو انہیں اس عظیم و جلیل ہستی کی ہم نشینی اور قرب کی سعادت میسر آتی بلکہ اس لیے بھی کہ یہی وہ زمانہ مبارک تھا جس میں گزرنے کے بعد پھر کبھی واپسی نہیں رہی۔ حضورِ ختمی مرتبت کی حیات مبارکہ کا کوئی چھوٹے سے چھوٹا واقعہ جو دنیوی پہلو سے معمولی ہی کیوں نہ نظر آئے، ایسا نہیں جو بالذات انتہائی اہمیت نہ رکھتا ہو اور لائقِ صد ستائش نہ ہو۔ ہر شے جو آپ کے جسم اطہر سے چھو گئی تقدس کی حامل ہو گئی۔ ایک مختصر سی مراکشی نظم اس کیفیت کی بڑی خوب عکاسی کرتی ہے:

”وہ متبرک خواتین قبروں کی تاریکی میں محو استراحت ہیں جن کے متور ہاتھوں نے محمد صلی اللہ علیہ وسلم کی قبائے مبارک بُتی تھی۔ کہاں ہیں ان بھیلوں کی دودھ کی طرح سفید ہڈیاں جنہوں نے اس قبائے پاک کے لیے اپنا اُون دیا تھا؟ اور جب یہ اُون دھو کر خشک کرنے کے لیے دُھوپ میں پھیلائی گئی تو اس کی نمی قطرہ ہائے ابرگوبہ بن کر ستاروں سے بھی بلند ہو گئی۔ وہ قباؤ صند کی طرح نرم تھی اور جب حضرت محمد صلی اللہ علیہ وسلم نے اُسے ہوا میں لہرایا تو یہ اس طرح لہرائی جیسے ہوا کے دوش پر بادل لہراتے ہیں۔ یہ قبائے مبارک ہوا کی طرح شفاف تھی اور جن خوش نصیبوں نے اس کے دامن کو چوما تھا وہ آج بہشت میں گنگنائے ہوئے چشموں سے جام پر جام نوش کر رہے ہیں اور ربِ کائنات ان پر ابدی اور ازلی مسکراہٹ بکھیر رہا ہے۔“

وہ مبارک عورتیں، وہ بھیلوں اور وہ قبائت ہوئی رخصت ہو چکیں اور اب دُنیا ان

1. Quoted in Maroc: Terret et. Ciel (Lausanne: La Guide du Livre, 1954)

سے تہی ہو چکی ہے۔

حضرت ختمی مرتبتؑ سے محبت کرنا ایک بات ہے اور ان کے اُسوہ حسہ کی پیروی کرنا، ان کے مبارک طریقوں کو اپنانے کی کوشش کرنا ایک جدا فعل ہے۔ حضور انور اللہ کے آخری رسول اور اس کے آخری نبی تھے۔ سوا ایک ایسی ذات کی نقل نہیں کی جاسکتی جو اپنی صفات میں فرید و یگانہ ہو اور اس کے دوبارہ آنے کا امکان نہ ہو۔ سب سے پہلے تو آپ صلی اللہ علیہ وسلم کی نیکیاں اپنانی چاہیں جو ان کو باسٹھ سالہ حیات مبارکہ میں مثالی انداز میں قدم قدم پر بکھری ہوئی ہیں۔ سرکار ختمی مرتبتؑ یتیم تھے مگر محبتِ پدری کی گرمی سے آشنا تھے جو انھیں ان کے دادا عبدالمطلب کی شفقت نے بخشی تھی۔ آپؐ سا لہا سال تک صرف ایک بیوی (حضرت خدیجہؓ) کے نہایت درجہ غم گسار اور دلدار شوہر رہے اور ان کے وفات پا جانے کے بعد متعدد ازواج مطہرات کے اسی درجے و فاکیش اور دلدار شوہر رہے۔ آپؐ اولاد کی نعمت سے بھی بہرہ ور ہوئے جس کے آگے دنیا کی دیگر مسترین ہیچ ہیں۔ سرکارِ دو عالمؐ نے ماسویٰ ایک بیٹی کے باقی تمام اولاد کے داغِ مفارقت اپنی زندگی میں سے حضور علیہ الصلوٰۃ والسلام نو جوانی میں چرواہے بھی رہے اور تاجر بھی۔ ابھی جوانی پوری طرح رخصت بھی نہیں ہوئی تھی کہ ایک حکمران، رموزِ سیاست کے ماہر، سالارِ عساکرِ اسلامی اور شارع کے مناصبِ جلیلہ پر فائز ہو گئے۔ آپؐ کو اپنے مولد اور وطن شہر مکہ سے محبت تھی اور اسی سے آپؐ کو ہجرت پر مجبور بھی کیا گیا اور ایک دن اسی شہر میں آپؐ ایک فاتح کی حیثیت سے واپس ہوئے؛ اور عفو اور درگزر کی ایسی مثال قائم کی جو دنیاۓ عالم میں کہیں نہیں ملتی۔ آج ہم نہ صرف آپؐ کی پوری سیرت سے آگاہ ہیں بلکہ ہمیں یہ بھی معلوم ہے کہ آپؐ نے جملہ امور کس طرح سرانجام دیے۔

لیکن اب ایک سوال باقی رہتا ہے کہ بحیثیت رسول آپؐ نے اپنے فرائض کس طرح ادا کیے۔ قرآن بیان فرماتا ہے کہ انسان کو حقیقت میں "خليفة الله في الارض" یعنی انسان زمین پر اللہ کا خلیفہ یا نائب مقرر کیا گیا ہے۔ ایک عام آدمی رسول نہیں

ہے کیونکہ اسے براہِ راست خدا کا پیغام نہیں پہنچتا۔ یہ پیغام اسے محمد مصطفیٰ کے واسطے اور وسیلے سے پہنچتا ہے اور اس سے یہ توقع وابستہ ہے کہ وہ اس پیغام کو من و عن، احتیاط اور صحت سے دوسروں تک پہنچائے گا جس میں اس کے اپنے احساسات و جذبات کا ہرگز دخل نہیں ہوگا۔ اس معنی میں کسی مستقی و پرہیزگار مسلمان سے یہ توقع رکھی جاتی ہے کہ وہ اپنی ذات کی حد تک ہر وہ کام سرانجام دے گا جو سرور کائنات نے آفاقی سطح پر انجام دیا تھا۔

حضور سید عالم کا ایک لقب ایسا ہے جس میں ہر صاحبِ ایمان شریک ہے اور وہ ہے ”عبد ہونا“ سرکارِ دو جہاں کا مل درجے کے عبد تھے۔ ہر مومن کو اس مرتبہ عبدیت کے کمال کے حصول کے لیے پھر پور سعی کرنی چاہیے۔ جس طرح رسول کریمؐ عبد ہوئے بغیر اپنا فریضہ انجام نہیں دے سکتے تھے اسی طرح خلیفۃ اللہ فی الارض یعنی ایک مسلمان بھی اس نیابتِ الہی کا حق اللہ کی غلامی اور بندگی میں مخلص ہوئے بغیر انجام نہیں دے سکتا۔

زمین پر خدا کی نیابت پر زور دینے کے بعد ہم ایک واوی پر خطر میں جا پہنچتے ہیں۔ لوگوں کا خاصہ یہ ہے کہ انھیں نخوت پسندی میں کسی ہمت افزائی کی ضرورت نہیں ہوتی۔ اگر کسی سے یہ کہا جائے کہ تم زمین پر خدا کے لایزال کے نمائندے ہو تو وہ خود نمائی اور خود پرستی کے مراق میں مبتلا ہو جاتا ہے۔ دور جدید میں انسان اپنی سطحی آزاد روی کے باوصف، سابقہ ادوار کے انسانوں کے مقابلے میں انسان کی بدنہادی پر قدرت سے زیادہ سخت ہوتا ہے۔ یہ پیری ایک لحاظ سے انسانی عظمت کا معیار ہے۔ یاد رہے کہ کوئی جانور بد نہیں ہوتا، سایہ جتنا گہرا ہوگا اس کے عقب میں روشنی بھی اتنی ہی تیز ہوگی۔ آج جس عظیم پیمانے پر انسانوں میں منہ زوری اور ظلم گھر کر گیا ہے وہ اس وجہ سے ہے کہ مسلمانوں نے خدا کا عبد بنے بغیر اس کی نیابت کا جامہ پہن لیا ہے۔ صرف انسان ہی اس پیمانے کی تنگ انسانیت حرکت کر سکتا ہے کیونکہ صرف وہی زمین کے نشیب و فراز اور حادثات پر حاوی ہو سکتا ہے یا ہونے کی صلاحیت رکھتا ہے۔ اب

یہ بات بھی کہی جاسکتی ہے کہ اگر خُدا کی نیابت کا مسئلہ نہ ہوتا تو دوزخ بھی نہ ہوتی کیونکہ اس صورت میں کوئی بھی دوزخ میں ڈالے جانے کا مستحق نہ ہوتا۔ درحقیقت انسان اپنے فرض منصبی سے روگردانی کے نتیجے میں سزا کا مستوجب ہوتا ہے جو اپنی سطح سے نیچے گرے کہ زندگی بسر کرے گا، روندے جانے کا خطرہ مول لے گا۔

انسان کے لیے، خُدا کا خلیفہ ہونے کی حیثیت سے پیغامِ حق دوسروں تک بے کم و کاست پہنچانا تھا جس طرح رسول نے پہنچایا، کئی پہلو رکھتا ہے۔ یہ پیغام اُن پہلودار شخصیات کی ضروریات کی رعایت رکھتے ہوئے دیا گیا تھا جو اس کے مخاطب تھیں؛ مگر یہ تمام الہی پیغامات ایک طلائی زنجیر میں بندھے ہوئے ہیں جو رفاقت و رحمت کی زنجیر ہے۔ پیغامِ الہی یعنی قرآن اور کلمہ توحید کے دوسرے جزو؛ یعنی یہ کہ حضرت محمد صلی اللہ علیہ وسلم اللہ کے بندے اور رسول ہیں، کی کڑی نہ ہو تو یہ دنیا ایک ایسے منجمد سیارے کی مانند ہو جائے جو قوت بخش حرارت دینے والے سورج سے بہت دُور ہو۔ حقیقتاً یہ کڑی ہی ایک طرح کا کرم اور رحمت ہے؛

وَمَا أَرْسَلْنَاكَ إِلَّا رَحْمَةً لِّلْعَالَمِينَ (الانبیاء، ۲۱: ۱۰۶)

اور (اے محمد صلی اللہ علیہ وسلم) ہم نے تم کو تمام جہان کے لیے رحمت

(بنا کر) بھیجا ہے۔

پیغمبرِ آخر الزماں علیہ الصلوٰۃ والسلام کے القابِ مبارکہ میں ایک لقب ”رحمۃ للعالمین“ بھی ہے جسے رحمت کی کلید سمجھنا چاہیے اور یہ صفت خُدا تک لے جاتی ہے۔ ایک مرتبہ حضرت عائشہ صدیقہ رضی اللہ عنہا نے حضور نبی کریمؐ سے پوچھا: ”کیا ہر شخص اللہ کی رحمت و کرم ہی سے جنت میں داخل کیا جائے گا؟“ جواب میں حضور اکرمؐ نے تین بار فرمایا: ”کوئی شخص بھی اللہ کی رحمت و کرم کے بغیر جنت میں داخل نہیں ہوگا۔“ اس پر حضرت عائشہ صدیقہؓ نے پوچھا: ”کیا آپ بھی اے اللہ کے رسولؐ؟“ آپ نے جواب دیا: ”ہاں، میں بھی تا وقتیکہ اللہ مجھے اپنی رحمت میں ڈھانپ نہ لے۔“

حضور اکرمؐ نے ایک موقع پر صحابہ کرامؓ سے کہا: ”جب اللہ عزوجل تخلیق کائنات

سے فارغ ہوا تو اس نے اپنے عرش کے اوپر یہ لکھ دیا:

”میرا کرم میرے غضب پر سبقت رکھتا ہے“ اور یہ حدیث مسلمانوں کے لیے فیصلہ کن ہے کہ قرآن میں باری تعالیٰ کے وہ تمام اسمائے حسنہ جو اللہ تعالیٰ کی ذات کے مختلف پہلو نمایاں کرتے ہیں جن کا تعلق انسانیت سے ہے ”رحمت“ ہی کے تابع ہیں۔ ایک مرتبہ صحرا کے رہنے والے کسی بدو نے حضور علیہ الصلوٰۃ والسلام کو اپنے نواسہ حضرت حسن رضی اللہ عنہ کو پیار کرتے دیکھ کر تعجب سے پوچھا: ”آپ بچوں کو پیار کرتے ہیں؟ ہم تو ایسا نہیں کرتے“ اس پر حضور نے فرمایا: ”میں کیا کر سکتا ہوں اگر اللہ نے تمہارے دلوں سے رحمت نکال لی ہو!“

صیغہ واحد متکلم میں بات کرتے ہوئے اللہ عزوجل قرآن میں فرماتا ہے:

وَرَحْمَتِي وَسِعَتْ كُلَّ شَيْءٍ (الْأَرْافِ (۶): ۱۵۶)

میری رحمت ہر چیز پر حاوی ہے۔

اور یہ رحمت خداوندی صرف انہی کو ملتی ہے جو اس کے اہل ہوتے ہیں پچنانچہ

ارشاد باری ہے:

إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا (الْمُرِيمِ: ۱۹): ۹۶

اور جو لوگ ایمان لائے اور عمل نیک کیے خدا ان کی محبت (مخلوقات کے

دل میں) پیدا کر دے گا۔

اور پھر یہ بھی ارشاد فرمایا:

قَالَ وَمَنْ يُقْنَطْ مِنْ رَحْمَةِ رَبِّهِ إِلَّا الصَّالُونَ (الْحَجْرِ: ۱۵): ۵۶

(ابراہیم نے) کہا کہ خدا کی رحمت سے (میں) مایوس کیوں ہونے لگا، اُس سے

مایوس ہونا گمراہوں کا کام ہے۔

۱۔ اس روایت کو صحیح مسلم اور بخاری دونوں نے نقل کیا ہے۔ ایک مرتبہ حضور اکرم ص کے سامنے کچھ جنگی قیدی لائے گئے۔ ان میں ایک عورت بھی تھی جس کی چھاتیوں سے دودھ باقی حاشیہ صفحہ ۱۴۲ پر

کلمہ توحید کے دونوں اجزا کے بعد جو کلمہ مسلمانوں کے لبوں پر اکثر رواں رہتا ہے، ”بِسْمِ اللّٰهِ“ ہے جس کے الفاظ میں: بِسْمِ اللّٰهِ الرَّحْمٰنِ الرَّحِیْمِ ”شروع اللہ کے نام سے جو نہایت رحم والا، مہربان ہے“

ایک سُورت کے سوا قرآن جمید کی ہر سُورت کا آغاز ان ہی مبارک کلمات سے ہوتا ہے۔

کچھ مفسرین کلام الہی کا کہنا ہے کہ یہ دُنیا ”الرَّحْمٰن“ کے ساتھ سانس سے تخلیق ہوئی ہے اور اس نظریے کے مطابق، اسی رحمت کی وسعت اور تجلی نے جس میں ہر شے کو ڈھانپنے اور حرارت بخشنے کی قوت ہے، تمام خارجی اشیاء کو تخلیق کیا ہے۔ خدا اپنی ذات میں بے نیاز ہے اور کسی کا محتاج نہیں پھر بھی ”استعارۃً“ یہ کہا جاسکتا ہے کہ اُسے دُوسروں سے ہم کلام ہونے کی ”حاجت“ ہے کیونکہ اُس کی رحمت اپنے اظہار کے لیے بے تاب رہتی ہے اور وہ تمام صحراؤں کی ریت کے ذروں سے بھی زیادہ شمار سے باہر ہے۔ چونکہ بسم اللہ تخلیق کے وقت پڑھی گئی تھی، اس لیے مسلمان ہر کام کرنے سے پہلے بسم اللہ پڑھتے ہیں جس سے وہ کام نیک اور پاک ہو جاتا ہے اور اس کا نانا اس مقصدِ اولیٰ سے دوبارہ استوار ہو جاتا ہے جس کے بغیر ہر کام ہر حرکت اتنی ہی بے معنی اور اضطرابی ہوگی جس طرح کسی تن مُردہ میں اینٹھن ہوتی ہے۔

صوفی اس رحمت کی شدت سے چکا چوندا ہو کر بعض اوقات اس کا اصولی طور

(بقیہ حاشیہ صفحہ ۱۲۱ کا) بہ رہا تھا۔ وہ عالم اضطراب میں ادھر ادھر دوڑتی پھر رہی تھی جب اُسے اس کا بچہ مل گیا تو اس نے یک لخت اسے اپنی چھاتیوں سے لگا لیا؛ تو حضور اکرم علیہ الصلوٰۃ والتسلیم نے صحابہ سے فرمایا: ”کیا تمہارا خیال ہے یہ عورت اپنے بچے کو آگ میں پھینک سکتی ہے؟ جب انہوں نے جواب دیا نہیں، وہ یہ نہیں کرے گی تو حضور اقدس صلی اللہ علیہ وسلم نے فرمایا: ”خدا اپنے بندوں پر اس عورت کے اپنے بچے سے کہیں زیادہ مہربان ہے“



ہی پر نہیں بلکہ اپنے ارد گرد اور خارجی لحاظ سے نظارہ کرتے ہیں۔ ایران کے مشہور صوفی ابوالحسن خرقانی (متوفی ۳۳۰-۶۱۰) کے متعلق کہا جاتا ہے کہ ایک شب آپ مصروف عبادت تھے تو غیب سے ایک آواز آئی: ”اے ابوالحسن! کیا تو پسند کرے گا کہ میں تیرے باطن سے لوگوں کو آگاہ کر دوں تاکہ لوگ تجھے سنگسار کر دیں؟“ ابوالحسن نے جواب دیا: ”اے ربِ کریم، اگر تیری رضا ہو تو میں لوگوں پر تیری رحمت کا حال کھول دوں تاکہ ایک جہیں بھی تیرے آگے سجدہ ریز نہ ہو؟“ آواز آئی تو اپنا راز چھپائے رکھ، میں اپنا راز چھپائے رکھوں گا۔ تاہم عام خیال یہی ہے کہ اللہ کی رحمت اس وقت جوش میں آتی ہے جب کوئی جہیں عرقِ ندامت سے تر ہو کہ عفو و بخشش کی طالب ہوتی ہے، اور جو لوگ توبہ و استغفار کی ضرورت محسوس نہیں کرتے ان کے قلوب گناہوں کے زنگ سے ڈھک جاتے ہیں اور ان پر کوئی نیکی اثر نہیں کر سکتی۔

عربی میں ’رحم‘ کے ماوے سے جو الفاظ مشتق ہوئے ہیں ان میں ’رحمۃ‘، ’الرحمان‘ یعنی ’رحم والا اور‘ ’الرحیم‘ کے یعنی مہربان شامل ہیں۔ ’رحم‘ کے بنیادی معنی عورت کے رحم یا کوکھ کے ہیں جس سے رحمت کا ماوری پہلو نمایاں ہوتا ہے۔ رحم کا خاصہ بھی تو یہی ہے کہ وہ ایک بے یار و مددگار، نازک و نرم انسانی مخلوق کو کمال شفقت اور ملاحظت سے پرورش کرتا ہے۔ عربی سے ہلتی جلتی سُرِیانی زبان میں اسی لفظ کے معنی ”محبت“ کے ہیں۔

۱۔ ایک متفق علیہ حدیث کے مطابق رسولِ خدا نے ایک موقع پر فرمایا کہ ہر مومن کو اللہ سے یہ توقع رکھنے کا حق حاصل ہے کہ وہ ان لوگوں کو سزا نہیں دے گا جو اس کے ساتھ کسی بُت وغیرہ کو شریک نہیں کرتے۔ اس موقع پر کسی نے کہا: ”کیا میں یہ خوشخبری لوگوں تک پہنچا دوں؟“ آپ نے فرمایا: ”نہیں، لوگوں کو یہ نہ بتائیں۔ کہیں ایسا نہ ہو کہ وہ صرف اسی بات پر تکیہ کر کے بیٹھ جائیں۔“

کہا جاتا ہے کہ الرحمن، کا لفظ نیلگوں، مٹین اور روشن آسمان کے مانند ہے جو ہمارے سمیت تمام اشیاء و مخلوق پر سایہ فگن ہے جب کہ ”رحیم“ نرم شعاع کی مانند ہے جو اس آسمان سے ہماری انفرادی زندگیوں اور زمین پر رونا ہونے والے واقعات کو متاثر کرتی ہے اور زمین کو توانائی بخشتی ہے۔ قرآن میں کارشاد ہے:

الرَّحْمٰنُ ۙ عَلَّمَ الْقُرْآنَ ۙ خَلَقَ الْاِنْسَانَ ۙ عَلَّمَهُ الْبَيَانَ (رحمن (۵۵): ۱-۴)

اُس رحمان نے قرآن کی تعلیم فرمائی۔ اُسی نے انسان کو پیدا کیا۔ اُسی نے اُسے بیان (کی طاقت دی) سکھایا۔

اور اس سے یہ نتیجہ بھی اخذ کیا جاسکتا ہے کہ اگر خدائے واحد (الاحد) ”الرحمان“ نہ ہوتا تو کوئی تخلیق وجود میں نہ آتی، کسی شے کا کوئی مظہر نہ ہوتا، یعنی حرم قدس صرف ذات باری کی ”صمدیت“ ہوتی۔ اور اگر وہ ذات ”الرحیم“ نہ ہوتی تو ساری مخلوقات برف کی طرح منجمد ہو جاتیں۔ سچ تو یہ ہے کہ جو شخص رحم اور مہربانی سے عاری ہے اُس کا دل برف کی طرح منجمد ہو چکا ہے جسے صرف آگ ہی پگھلا سکتی ہے۔ اگر الرحمن، کی مثال روشن آسمان کی ہے تو اُسے ”انبساط“ بھی کہا جاسکتا ہے۔ انبساط اپنی نوعیت کے اعتبار سے وسیع ہے اور دُور دُور تک اثر کرتا ہے۔ اس میں ”الرحیم“ دُور تک اثر پذیری کا مفہوم رکھتا ہے۔ اس کا اطلاق، بشمول آرٹ (فن)، انسان کے اُن تمام اعمال پر ہوتا ہے جن کے ذریعے ابلاغ ہوتا ہے، اسی لیے ”خلق“ کے ساتھ ”بیان“ کا لفظ آیا ہے۔ انسانوں میں، جو اس دُنیا میں ایک دُوسرے سے مختلف حجابات کے باعث اس طرح جدا ہیں کہ ہر ایک کی انا اپنے خول میں بند ہے، ابلاغ (بیان) رحمت ہے، محبت کا ذریعہ ہے جو ہمیں ایک دُوسرے سے ملاتا ہے۔ ہر مقدس فن کی طرح یہ ہمیں بہشت سے پہلے ہی متعارف کرا دیتا ہے۔ ہمیں نطق عطا ہوا ہے، ہم بولتے ہیں، اور مخاطب ہماری بات سمجھ لے تو گو یا برف کی دیوار پگھل جاتی ہے اور اس میں سے ایسے چشمے پھوٹتے ہیں جو بہشت کے چشموں کے مانند ہوتے ہیں۔

مگر لا محدود اور محدود، پائیدار اور ناپائیدار میں منطقی طور پر کوئی ربط ممکن نظر نہیں آتا، اور بنظرے غائر دیکھا جائے تو یہ معجزہ ہی قرار پائے گا اور اسی بنا پر قرآن کو اسلام کا ایک عظیم معجزہ کہا گیا ہے۔ اللہ تعالیٰ خارج از گمان و قیاس فاصلے سے انسان سے ہم کلام ہوتا ہے اور اس کی بات سنی بھی جاتی ہے، اور وہ باتیں جو لفظوں میں بیان نہیں کی جاسکتیں، جیسے ہم کسی درخت یا مکان کا نقشہ الفاظ میں کھینچتے ہیں، وہ پوری طرح بیان ہوئی ہیں۔ مقصود یہ نہیں کہ ہم جانوروں کی طرح صرف سطحی "غور" کریں (جو صرف ظاہر کو دیکھتے ہیں) بلکہ ہمیں یہ ترغیب دی گئی ہے کہ ہم الفاظ کی دنیا سے نکل کر معانی کی کائنات میں سفر کریں۔ مسلمانوں کی ایک مناجات اسی معجزہ عظیم کو یوں بیان کرتی ہے:

"اے معبود! تیری تعریف بیان کی گئی ہے اگرچہ تیری ذات ہر تعریف سے بالاتر ہے۔ تو پردہ غیب میں ہے مگر ہم سے اوجھل نہیں۔ تو بصیر ہے جو خود نظر نہیں آتا۔ تو جس کو تلاش کیا جاتا ہے اور پایا جاتا ہے، آسمان، زمین یا ان کے درمیان خلا تجھ سے ایک لحظے کے لیے بھی خالی نہیں۔ تو نور الانوار ہے، مالک کل ہے، سب پر محیط اور غالب ہے۔ سب حمد ہی کے لیے ہے جس کا کوئی شریک نہیں۔ جو سمیع و بصیر ہے۔"



## دُنیا کے قرآن

قرآنِ مبین کے مطالعے کا ارادہ ہو تو یہ ضروری ہے کہ پہلے میدان ہموار کر لیا جائے۔ یہ میدان خاصا خاردار ہے اور دشواری یہ ہے کہ یہ خاردار جھاڑیاں فوراً نظر نہیں آتیں۔ ہر مذہبی روایت اور ہر قدیم داستان میں متبرک اشیاء اور مقامات مقدسہ کی بے حد حفاظت کی جاتی ہے اور ان تک رسائی کے لیے صفائی قلب اور کوشش درکار ہوتی ہے، اور قرآن بھی اس سے مستثنیٰ نہیں۔

مغرب کو جو اولین غلط فہمیاں اسلام کے متعلق پیدا ہوتی ہیں وہ یہیں سے یعنی دین کے سرچشمے ہی سے شروع ہوتی ہیں۔ ہر اُس غیر مسلم کو جو کسی بھی وجہ سے اسلام کا مطالعہ کرنا چاہتا ہو، سب سے پہلے قرآن کا کوئی ترجمہ تھما دیا جاتا ہے۔ اب صورتِ حال یہ ہے کہ اس صحیفہِ کاملہ کے کم از کم تیس تراجم صرف انگریزی زبان ہی میں ہیں۔ ایسے جو یائے حقیقت شخص سے کہا جاتا ہے اور یہ کہنا بالکل بجا ہے۔ کہ یہ کتاب اسلام میں ایمان کی اساس ہے اور اُس میں اُسے اسلام، مسلمانوں، اُن کے عقائد، اُن کے محرکات، ان کے سیاسی عزائم اور ثقافتی ورثے کے بارے

میں سب کچھ مل جائے گا۔ یہ غیر مسلم قاری صدق نیت سے اس میں اپنے خیال کے مطابق حکمت تلاش کرنے پر کمر بستہ ہو جاتا ہے کیونکہ وہ سمجھتا ہے کہ جو کتاب اتنے بہت سے آدمیوں کے لیے سرچشمہ ہدایت بنی ہوئی ہے، خالی از دلچسپی نہیں ہو سکتی مگر اس کے شوق اور تجسس کا نتیجہ اکثر ایسی اور پریشانی کی صورت میں ظاہر ہوتا ہے۔ اس کتاب میں بظاہر ایسی کوئی بات نہیں جو مغربی ذہن کے قاعدے اور قانون کی پابندی کے مزاج کے مطابق ہو۔ اس کے برعکس اُسے الفاظ کا ایک ایسا جنگل نظر آتا ہے جو اس کے خیال کے مطابق بالکل بے ربط ہے اور جن کو سمجھنے کے لیے اس کے پاس کوئی کنجی بھی نہیں۔ یہاں ہم ایک بار پھر اس مقام پر آگئے ہیں جہاں دونوں مذاہب میں عدم مفاہمت کی وسیع خلیج حائل ہے۔ یہ دو تہذیبوں اور دو ذہنیتوں کا فرق ہے۔ ایک طرف تو کسی بیدارے سادے مسلمان کے لیے یہ بات بے پرواہ ہے کہ کوئی غیر مسلم قرآن پڑھتے ہی کیوں مسلمان نہیں ہو جاتا۔ دوسری طرف غیر مسلم یہ سوچتا ہے کہ اگر یہی وہ کتاب ہے جسے مسلمان ایک صحیفہ مقدسہ سمجھتے ہیں تو یقیناً وہ ضرورت سے زیادہ سادہ لوح واقع ہوئے ہیں۔

وہ غیر مسلم جو قرآن میں کاترجمے کے ذریعے مطالعہ کرتے ہیں اُسے ادھر ادھر ہی چھوڑ کر پیچھے ہٹ جاتے ہیں۔ اس منفی تاثر کو تقویت قرآنی سورتوں کی ترتیب ہی پہنچاتی ہے۔ قرآن مجید کا نزول بائیس تیس برس کی مدت میں ہوا۔ اولین اور بہت زیادہ شہری آہنگ والی سورتیں سب سے آخر میں درج کی گئی ہیں جب کہ بعد کی وہ سورتیں جو دنیوی معاملات سے متعلق ہیں، ابتدا میں آئی ہیں۔ مغربی اذہان کو آخر میں درج سورتیں زیادہ پرکشش محسوس ہوتی ہیں کیونکہ ان کے لب و لہجے اور زبان میں پیغمبرانہ رفعت ہے اور ان میں آخرت کی باتوں کا ذکر ہے اور انسانی مقدر کے انجام و انتہا کا احوال بیان کیا گیا ہے۔ جب کہ قرآنی ترتیب کی اولین سورتوں اور آیات میں، بشارت اور نوید کے بجائے "پیغام" کا رنگ زیادہ غالب ہے۔ قرآن کریم اپنی ترتیب کے لحاظ سے ترتیب نزولی کے بالعکس ہے۔ ممکن ہے اس کا سبب یہ ہو کہ انسان رفعت

کی منازل طے کرتے ہوئے سب سے پہلے عملی دنیا کے معاملات میں رہنمائی کا محتاج ہے اور ضرورت محسوس کرتا ہے کہ وہ اپنی دنیوی زندگی کیسے گزارے اس کے بعد ہی وہ عقلمندی کی باتوں پر دھیان دے سکتا ہے۔

جو لوگ ترجمے کے وسیلے سے مطالعہ قرآن کرتے ہیں، ان کی راہ میں زبان کا مسئلہ بھی حائل ہوتا ہے وحی کے ذریعے حاصل ہونے والے پیغامِ الہی کی اثر انگیزی اور قوت نہ صرف الفاظِ وحی کے لغوی معنی میں مضمر ہوتی ہے بلکہ اس متن میں بھی ہے جس میں مفہوم پوشیدہ ہے۔ پس اہمیت تنہا مواد کی نہیں، اس ظرف کی بھی ہے جس میں یہ مواد پیش کیا گیا ہے اور اگر دونوں کو ایک دوسرے سے الگ کیا جائے تو مطلب ضبط ہو جائے گا۔ ترجمے میں اسی بنا پر اصل کی سی قوت نہیں ہوتی۔

قرآن میں نے بالتصريح اپنا تعارف ”عربی کے صحیفے“ کی حیثیت سے کرایا ہے۔ اس بنا پر پیغامِ الہی اس منتخب زبان کے دقیق قواعد کے مطابق ہی ڈھالا گیا ہے۔ عربی کے یہ لسانی قواعد تمام یورپی زبانوں سے مختلف ہیں۔ اگر کوئی شخص بیشتر مسلمانوں کی طرح عربی سے واقفیت نہ بھی رکھتا ہو تب بھی اُسے یہ ضرور جاننا چاہیے کہ کس طرح قرآن کی زبان میں لفظ و معنی، ماہیت اور پیکر یک جان ہیں۔ ہر عربی لفظ کا ایک مادہ ہے جو تین حروف پر مشتمل ہوتا ہے۔ اس بنیادی مادہ سے بارہ کے قریب مختلف افعال اور متعدد اسما و صفات مشتق ہوتے ہیں۔ اسی مادہ یا مصدر کو ثلاثی مجرد کہا جاتا ہے۔ اس مادہ میں مختلف اعراب یا سابقوں اور لاحقوں کے اضافے سے بالکل نئے الفاظ وجود میں آتے ہیں۔ مادہ جب تک مادہ (Root) کی شکل میں ہوتا ہے، ایک طرح سے ”مردہ“ ہوتا ہے؛ یعنی اس کا کوئی تلفظ نہیں ہوتا تا وقتیکہ اس پر اعراب نہ لگائے جائیں؛ یعنی کہ اس کی کوئی صوتی شکل نہ بنائی جائے۔ اعراب کی اہمیت یہ ہے کہ انہی کی مدد سے مادہ (Root) کا بنیادی مفہوم مختلف شکلیں اختیار کرتا ہے کسی لفظ کے بنیادی مادہ کے کو لفظ کا ”جسم“ اور اعراب کو اس کی ”روح“ کہا جاسکتا ہے؛ گویا یہ جڑ ہے جس سے تناور درخت پھوٹتا ہے۔ ٹائٹس برک ہارٹ کا کہنا ہے کہ عربی میں مختلف مادوں سے مشتق الفاظ کا ذخیرہ وسیع اور

لامناہی ہے۔ یہ ہمیشہ نئے برگ و بار پیدا کرتا رہتا ہے اور بنیادی الفاظ کے ایسے ایسے معنی نکالتا ہے جو خوابیدہ تھے۔ اس سے ظاہر ہوتا ہے کہ صحرائی نشین بدوؤں کی زبان کس طرح ایک عظیم تہذیب کے اظہار و تکلم کا ظرف اور پیمانہ بن گئی جو علمی اور ذہنی اعتبار سے مالا مال تھی۔

ہر زبان میں تصور ابہت ابہام ہوتا ہے۔ اس کی وجہ یہ ہے کہ زبان زندہ ہے اور سوچنے سمجھنے والے لوگوں کے درمیان ایک پُل ہے۔ ریاضی کی ٹھوس قطیعت کی ضد، محض صفت ابہام نہیں بلکہ معنی کا تانا بانا ہے جو بعض اوقات الجھا ہوا ہوتا ہے مگر ہر لفظ دوسرے لفظ کو واضح کرتا ہے۔ تمام اشتقاقیات ایک ہی مادے یا فعل کے گرد گھومتے ہیں جو ثلاثی مجرد کہلاتا ہے۔ ایک ہی فعل سے ایسے ایسے الفاظ مشتق ہوتے ہیں جو بظاہر ایک دوسرے سے متعلق نہیں ہوتے؛ تاہم اگر کوئی مادہ سے واقف ہو تو الفاظ کا باہمی ربط اس کی سمجھ میں آجائے گا اور اس سے الفاظ کا پورا "بید" اس کے سامنے حاضر ہو جائے گا۔

اس بات کو لفظ "فطرت" سے واضح کیا جاسکتا ہے۔ اس کا مادہ "ف۔ط۔ر" ہے۔ اس سے پہلے فعل فطر جس کے معنی ہیں "جدا کیا"، "پھاڑا"، "جنم دیا" یا "تخلیق کیا" یہاں پھاڑنے، اور تخلیق کرنے، کے درمیان تعلق خالی از دلچسپی نہیں، خاص طور پر حیب ہم تسلسل کے عمل کو ذہن میں رکھیں جو اس کا خاصہ ہے۔ مختلف قدیم تہذیبوں کی قدیم روایتوں میں آیا ہے کہ تخلیق کی ابتدا زمین و آسمان کے ایک دوسرے سے جدا ہونے سے ہوئی۔ قرآن میں اللہ جل شانہ کو فاطر السموات والارض، کہا گیا ہے جس کے معنی ہیں "زمین و آسمان کا خالق" اسی مادہ سے "بید الفطر" بھی ہے۔ وہ تہوار جس پر ماہ رمضان ختم ہوتا ہے اور اسی سے "افطار" نکلا ہے جس کے معنی ہیں "روزہ کھولنا" اور اسی مادہ سے "فطر" نکلا ہے (جس کے معنی ہیں دراز) اور "فطری" بھی جس کے معنی ہیں "قدرتی"

1. 'Art of Islam: Language and Meaning, Titus Burckhardt,



یا جہلی۔ پھر فطیرہ، ہے جس کے معنی ہیں 'تازہ' جاں بخش، بے خمیر روٹی۔  
یوں معلوم ہوتا ہے جیسے ہر لفظ (افطار، فطر، فطری، فطیرہ وغیرہ ایک ہی قلاب  
سے ڈھل کر نکلا ہو، بنیادی طور پر جس کے رنگا رنگ معانی ہیں جو ایک دوسرے  
سے نہایت لطیف انداز میں ربط رکھتے ہیں؛ یا یوں کہہ لیجیے جب ایک تار ہلا یا جاتا  
ہے تو اس کے پس پردہ بہت سے تار تھر تھرا اٹھتے ہیں اور الفاظ و معنی کے اسی  
تعلق باہمی سے توحید جو اسلام کا بنیادی رکن ہے، بے پناہ کثرت میں وحدت کو  
ظاہر کرتی ہے۔ الفاظ کا باہمی تعلق یعنی گوش و دماغ میں بازگشت اور ارتعاش لا محدود  
گہرائی تک لے جاتے ہیں اور ہمارے ادراک کو اشیاء کے ایک دوسرے سے  
مربوط ہونے کا احساس دلاتے ہیں۔ حضرت احمد مجتبیٰ کا ارشاد گرامی ہے کہ قرآن  
کی کوئی آیت ایسی نہیں جس کے بیک وقت ظاہری اور باطنی معنی نہ ہوں اور ان  
کے ساتھ بہت سے اور معنی بھی اس میں سمائے ہوئے ہوتے ہیں۔ کلام الہی کی ہر  
تفسیر آگہی اور روشنی کا سرچشمہ ہے۔ دوسرے لفظوں میں یوں سمجھ لیجیے کہ اس کتاب کے  
بے شمار دروازے اس زندانِ آب و گل سے نکل کر فضا ئے بیط میں جانے کیلئے  
کھلے ہوئے ہیں اور اس کے شواہد اسلامی فنون میں دیکھے جاسکتے ہیں۔ مارٹن لنگز مطلقاً  
قرآنی صفحات کے حاشیوں پر بنے ہوئے کھجور کے ننھے ننھے پودوں کے متعلق لکھتے  
ہیں کہ یہ اس بات کی علامت ہیں کہ قرآن کی تلاوت خواہ ستری ہو یا جہری، ایک لانتھا  
وجد اور ارتعاش کا نقطہ آغاز ہے۔ یہ ایسی لہر کا زیر و بم ہے جو بالآخر ساحل ابد سے  
جا ٹکراتا ہے بلکہ یہ اس "ساحل" سے بھی ماورا ہے اور اس کے حواشی پر نمایاں ہے۔  
فن کے اظہار کے مختلف پہلوؤں مثلاً کھجور کے درختوں، میناروں کے کلسوں، پتھریں  
کھدے ہوئے نقوش اور بیل بوٹوں سے ابدیت مقصود ہے۔

1. Martin Lings, "The Quranic Art of Calligraphy and Illumination,"

(World of Islamic Festival Trust.) p.74

عربی جیسی قدیم زبان صرف ایک لفظ سے اظہار خیال کے مختلف پیرائے ممکن ہیں جو ٹھوس حقیقت سے استعاروں بلکہ مافوق الفطرت تک لے جاتے ہیں۔ مغرب کے لوگ جو رکاوٹیں روحانی اور دنیوی امور کے درمیان کھڑی کرتے ہیں، زبان ہی اٹھیں عبور کرتی ہے۔ انگریزی اور دوسری دوغلی زبانیں بولنے والے، جو اسم، کو باقی اجزائے کلام سے الگ تھلگ حیثیت دینے کے عادی ہیں، سان القرآن تک رسائی حاصل کرنا دشوار پاتے ہیں۔ اس کے لیے اٹھیں اپنے تخیل اور تصور کو خاصی ہمیز دینا پڑتی ہے۔

اشیاء و مظاہر قدرت قدیم عربوں کے لیے اپنے اندر معانی اور مفہم کی ایک دنیا رکھتے تھے اور ان کی زبان سے بھی اس تنوع اور رنگارنگی کا بخوبی اظہار ہوتا تھا۔ دوسرے لفظوں میں یوں کہیں کہ زبان انتہائی مالدار تھی۔ تبھی تو کہا جاتا ہے کہ ساتویں صدی عیسوی کی عربی حضرت موسیٰؑ کی عبرانی سے جو اس سے دو ہزار سال قبل بولی جاتی تھی، کہیں زیادہ مالدار اور جامع تھی۔ عربی میں اتنی وسعت اور ہمہ گیری ہے کہ ہمارا کوئی تصور کوئی خیال ایسا نہیں جس کا یہ احاطہ نہ کرتی ہو۔ عربی کی اسی انفرادیت کے سبب اسے "وحدت فی الکثرت" کی وحی کا ذریعہ منتخب کیا گیا۔

عربی کے اسی پہلو کے باعث قرآن حمید کا کوئی بھی ترجمہ خواہ کتنا ہی بہترین کیوں نہ کیا گیا ہو، قرآن ہے نہ ہو سکتا ہے اور اُسے یہ حیثیت دی بھی نہیں جاتی۔ کوئی بھی مسلمان قرآن مبین کو میسر وغیرہ پر دوسری کتابوں یا کسی اور شے کے نیچے نہیں رکھتا؛ تاہم خالص ترجمے کے ساتھ یہ احتیاط اور آداب نہیں برتتے جاتے۔ اُسے لوگ عام کتابوں کے ساتھ الماری یا میز پر رکھ دیتے ہیں؛ خواہ وہ ترجمہ کیسا ہی وقیع، جامع اور صحیح کیوں نہ ہو۔

وحی اور الہام میں فرق و امتیاز اسلام میں بنیادی اہمیت کا حامل ہے؛ خواہ

۱. دیکھیے مارٹن لنگز کی کتاب؛ 1. The Ancient Beliefs of Modern Superstitions, p.14

الہام بھی خداوندی کیوں نہ ہو، اور یہی پہلو کسی مغربی انسان کو الجھاو سے پس ڈال دیتا ہے چونکہ اسے یہ بتایا گیا ہے کہ قرآن مسلم بائبل (انجیل) ہے۔ عہد نامہ عتیق (توریت) کی تصنیف کا سہرا کئی مصنفوں کے سر باندھا جاتا ہے جنہوں نے ایک طویل مدت میں اس کی تالیف و ترتیب کا کام سرانجام دیا۔ ان میں سے بعض وہ تھے جنہیں الہامی ہدایت ملتی تھی اور کچھ ایسے تھے جنہیں علم حاصل ہوا، جب کہ عہد نامہ جدید (انجیل) کا موازنہ قرآن سے نہیں، بلکہ پیغمبر اسلام علیہ الصلوٰۃ والسلام کی احادیث سے کیا جاسکتا ہے کیونکہ اس میں مسیح تاصری کے اقوال و اعمال بیان ہوئے ہیں۔ انجیل تو جامہ ہزار رنگ ہے جب کہ قرآن مجید کا ایک ہی رنگ ہے جس میں کوئی کمی بیشی نہیں جاسکتی مسلمانوں کے نظریے کے مطابق وحی، انسانی ذہانت اور ان کی تنگ دامانی سے ماورا ہے، جب کہ الہام انسانی ذہانت اور ادراک کو منور کرتا ہے؛ تاہم وہ انسانی خرد کی مفذوریوں کو دور نہیں کرتا۔ "الہامی" تحریر بہر حال انسانی تصنیف ہے۔ اسلام میں اسلاف کا نظریہ یہ ہے کہ قرآن "غیر مخلوق" ہے، اگرچہ جس کتاب کو ہم اپنے ہاتھوں سے چھوتے ہیں، اُس کا پیرایہ اظہار "انسانی" ہی ہے۔

فریٹھ جوف شوآن کہتے ہیں: "یوں معلوم ہوتا ہے کہ انسان فانی کی غریب اور مجمل زبان کلمات خداوندی کے شدید بوجھ تلے دب کر ہزاروں ٹکڑوں میں بکھر گئی ہے یا یوں محسوس ہوتا ہے گویا حق تعالیٰ سبحانہ کو ہزار صدائیں بیان کرنے کے لیے صرف چند درجن الفاظ پر اکتفا کرنا پڑا۔ اس لیے اس نے معنی کی گہرائیوں تک ہمارے ذہان کو پہنچانے کے لیے تلمیحات و کنایات اور اختصار اور علامات وغیرہ سے کام لیا ہے چنانچہ اس کیفیت کا اظہار باری تعالیٰ یوں کرتا ہے:

وَلَوْ أَنَّ مَا فِي الْأَرْضِ شَجَرَةً أَقْلَامٌ وَالْبَحْرِ يَمْدًا مِنْ بَعْدِهِ

سَبْعَةٌ أَبْحُرٍ مَا نَفِدَتْ كَلِمَاتُ اللَّهِ ط (لقمان: ۳۱: ۲۷)

اور اگر یوں ہو کہ زمین میں جتنے درخت ہیں (سب کے سب) قلم ہوں

1. Frithjof Schuon, Understanding Islam, pp.44-45

اور سمندر (کا تمام پانی) سیاہی (اور) اس کے بعد سات سمندر اور (سیاہی ہو جائیں) تو خدا کی باتیں (یعنی اس کی صفتیں) ختم نہ ہوں۔

قرآن حکیم کے بحرِ بے کراں سے جرعمہ بھر استفادہ کے لیے بھی اُن تمثیلوں، علامات اور اشاروں کا سہارا لینا پڑتا ہے جو اس کتابِ بُسین میں آتی ہیں۔ یوں سمجھئے گویا یہ روزن ہیں جو ایک وسیع منظر کو عیاں کرتے ہیں مگر اس منظر میں ہر شخص اپنے اپنے خیال کے مطابق رنگ بھرتا ہے۔

قرآنِ مقدس جو کہ حکمت و دانش سے لبریز ہے، خدائے بزرگ و برتر کے پاس سے آیا ہے اور ہمیشہ سے اسی کے پاس تھا۔ اس میں منشاءِ الہی کا اظہار ہمارے دنیاوی تجربات کے لحاظ سے، مخلوق، حقائق اور واقعات کے حوالے سے ہوتا ہے۔ ایسا محسوس ہوتا ہے کہ اس کے پس پردہ کوئی آسمانی ذات ہے جو خود خاموش ہے مگر ایک ایسی زبان اور خیال کے ذریعے بول رہی ہے جو اس معاشرتی ماحول کے لیے مقسوم تھی۔ کسی انسانی زبان میں لاکھ وسعت سہی تاہم وہ صدقِ ازلی کے کما حقہ بیان اور ندرتِ خیال کے اظہار سے قاصر ہے۔ ہماری زبانوں کے محدود ظرف کا تو یہ عالم ہے کہ کسی ایک عام سے واقعے کے بیان میں بھی ہم سخت وقت محسوس کرتے ہیں اور اپنے احساسات کی شدید گہرائیوں کا اظہار خاطر خواہ انداز میں نہیں کر سکتے۔ خیالات کو جن کا خاکہ ہمارے مافی الضمیر میں انتہائی واضح ہوتا ہے۔ مناسب طریقے سے دوسروں تک پہنچا سکتے ہیں۔ حالانکہ زبان ہماری ضروریات کو پورا کرنے کا ذریعہ ہے۔ فہم انسانی کے مطابق زبان کو ڈھالنے کے لیے قرآن میں خاصٹی کاوش "نظر آتی ہے۔ کہیں اختصار ہے، کہیں چھوٹے چھوٹے جملے ہیں، کہیں بات نامکمل چھوڑ دی گئی ہے اور کہیں جملوں سے ایک آدھ لفظ محذوف ہے (جو مترجمین کو تو سین میں بیان کرنا پڑتا ہے)۔ یہ وہ "فعل" ہے جنہیں ہمیں اپنی سوچ اور عقل کے مطابق عبور کرنا ہوتا ہے۔

ایک مرتبہ حضورِ اکرم صلی اللہ علیہ وسلم کی ازواجِ مطہرات نے آپ سے پوچھا

کہ ان میں سے کون پہلے دُنیا سے پردہ کرے گی۔ آپ نے فرمایا وہ جس کے ہاتھ سب سے لمبے ہیں۔ ان سب نے بڑی سنجیدگی سے ایک دوسری کے ہاتھ ناپنا شروع کر دیے۔ خاصے عرصے بعد انہیں اس بات کا علم ہوا کہ آپ کا اشارہ اُس کی طرف تھا جس کے ہاتھ صدقہ و خیرات میں کشادہ ہوں۔ ہمیشہ ایسے مسلمان موجود رہے ہیں جنہوں نے حضور اکرم صلی اللہ علیہ الصلوٰۃ والسلام کی ازواج مبارک کی طرح استعارات و تلمیحات کے لفظی معنوں کو بپا اور کچھ لوگ ایسے بھی رہے ہیں جن کا خیال یہ تھا کہ قرآن کے حقیقی باطنی معنی ان پر یوم قیامت ہی کو ظاہر ہوں گے جب اللہ دلوں کے مجید طشت از بام کرے گا اور کچھ وہ ہیں جو قرآن کے ظاہری معنوں کو ایک "حجاب" سمجھتے ہیں جو دنیا داروں کی نظر سے عظیم و جلیل حقیقت چھپانے کے لیے ہے۔ اس موضوع پر جو اختلافات اور نزاع پیدا ہوئے ہیں ان سے کچھ حاصل نہ ہو گا۔ پس یہی مناسب معلوم ہوتا ہے کہ ہر شخص اپنی طبیعت اور مزاج کے موافق نظریے کو اپنائے۔

بہر حال اس میں کلام نہیں کہ قرآن کریم میں عمیق غور کیا جائے یا سطحی طور پر۔ یہ ہر نوع کے انسان کے لیے، خواہ وہ ذہین ہوں یا کم عقل، نجات فراہم کرتا ہے۔ محدود معنی لیے جانے سے اس کی اثر پذیری میں کوئی فرق نہیں آتا، بشرطیکہ یہ معنی کسی خاص شخص یا گروہ کی روحانی ضروریات پوری کرتے ہوں۔ یہ ایک واضح سی بات ہے کہ کسی انسان کی تصنیف کردہ کوئی بھی کتاب ہر کس و نا کس کے لیے نہیں ہوتی جبکہ کلام الہی ہر خاص و عام کے لیے ہوتا ہے۔ اسی بنا پر اسے کسی انسان کی تصنیف یا تالیف کردہ کتاب کی طرح نہیں پڑھا جاسکتا۔ اُس کی مثال چاند سورج اور بارانِ رحمت جیسی ہے جو سب کے لیے ہیں؛ تاہم ان نوا میں قدرت کا اثر ہر ایک پر مختلف ہوتا ہے۔ کچھ کے لیے دُھوپ چاندنی اور بارش پیام حیات لاتے ہیں اور کچھ کے لیے پیغامِ اجل۔ یہ کہا جاسکتا ہے کہ قرآن کے فیوض و برکات بھی اسی انداز کے ہیں بلکہ زیادہ صحیح تو یہ بات ہے کہ سورج، چاند اور بارش کے وظائف، اعمال قرآن کی طرح

ہیں۔ ان سب کا مصنف خدا ہے، تو ہر ایک کو یا یہ کسی کتاب میں لگے ہوئے رنگین صفحات کی مانند ہیں۔

یہ بات اسلام میں ایک پختہ عقیدے کا درجہ رکھتی ہے کہ قرآن کریم کی مثل کوئی اور عبارت نہیں ہو سکتی۔ کوئی انسان لاکھ سہارے ایک شذرہ، ایک سطر بھی اس کی مثل نہیں لکھ سکتا۔ ضروری نہیں کہ اس کا ادبی پایہ بلند ہی ہو۔ اصل بات تو یہ ہے کہ کوئی اعلیٰ درجے کا ادب پارہ 'مقدس' ہو ہی نہیں سکتا کیونکہ اس کی زبان، اس کے مفہوم کو پوری طرح ادا کرتی ہے! الفاظ کی کیسی ہی اشکال و تراکیب کیوں نہ اختراع کی جائیں، وحی الہی کے مقابل نہیں ہو سکتیں۔ یہ قرآن کے الفاظ کا صحیح استعمال ہے (یعنی انہیں کس معنی میں استعمال کیا جاتا ہے اور کہاں کہاں انہیں بچا کر رکھا جاتا ہے) کہ جس کی نقالی ممکن نہیں۔ کسی انسان کے لیے یہ ممکن نہیں کہ اپنی ذات اور اپنے خیالات کے ریشے بٹ کر دوسروں کے لیے نجات کی ریمان تیار کرے۔

قرآن کریم دیگر کتابوں کے ساتھ طاق میں رکھا ہوا ہو تو بھی اس کے اثرات دوسری تمام کتابوں سے مختلف ہوں گے اور اس کی جہت بھی مختلف ہوگی۔ یہ اس کی عظیم برکات ہی تو ہیں کہ کوئی ان پڑھ چرواہا بھی جب اس کی قرأت سنتا ہے تو اس کی آنکھوں سے آنسوؤں کی جھڑی لگ جاتی ہے۔ چودہ سو سال کے عرصے میں اس نے کروڑوں انسانوں کی زندگیوں میں انقلاب عظیم برپا کیا ہے اور بعض ایسے منتخب روزگار ذہنوں کی پرورش و پرواخت کی ہے جنہوں نے تاریخ عالم میں اپنے گہرے نقوش ثبت کیے ہیں۔ اسی قرآن نے کئی متشککین کو ولی بنا دیا۔ یہی کتاب دقیق فلسفے اور فن لطیف کا منبع ہے جن کے معانی و مطالب کا اظہار انتہائی بلیغ انداز میں ہوا ہے۔ اسی صحیفہ کاملہ نے انسانوں کے خانہ بدوش جہاں گرد منتشر کروہوں کو شعوب و قبائل کی لڑائیوں میں پرو کر تہذیب و تمدن سے آرتہ کیا۔ نظرے گزرے سے بھی ان تہذیبوں اور تمدنوں پر اس کتاب مقدس کی گہری چھاپ دیکھی جاسکتی ہے۔ ایک مسلمان کی شخصیت، اس کی نسل یا قوم سے قطع نظر،

غیروں سے مختلف ہے کیونکہ اس پر قرآن کا اثر ہوتا ہے اور قرآن ہی اس کی تشکیل کرتا ہے۔

دوسری تمام کتابیں "انفعالی" ہیں۔ اُن تک پہنچنے کے لیے قاری کو خود بہل کرنی ہوتی ہے جب کہ کلام الہی بالوحی ایک قانون کا درجہ رکھتا ہے۔ یہ خدائے برتر و اعلیٰ کا فرمان اور حکم ہے۔ یہ اس برق تجلی ریز کی مانند ہے جو کسی انفرادی پسند و ناپسند کو خاطر میں نہیں لاتی بنا۔ برائیں اس کا اثر ان لوگوں پر ہوتا ہے جو خیر کے انجذاب کی صلاحیت رکھتے ہیں۔ یہ کلام انہیں دنیا میں خلیفۃ اللہ کی حیثیت سے ان کے فرائض یاد دلاتا ہے۔ یہ سننے والوں کی خفہ صلاحیتوں کو بیدار کرتا ہے اور انہیں اس طرح زندہ اور متحرک کر دیتا ہے جیسے مفلوج اعضا میں دوبارہ جان پڑتی ہے۔ کلام الہی اپنے قاری پر رسول مقبول علیہ الصلوٰۃ والسلام کے اسوۂ حسنہ کے حوالے سے یہ منکشف کر دیتا ہے کہ اُس سے کس کو دار کی توقع کی جا رہی ہے؛ گو یا وحی کے ذریعہ حاصل ہونے والا کلام الہی ہمیں ان پستیوں سے نکال کر جس میں ہم گرے ہوئے ہیں، فطرت سلیمہ پر لے آتا ہے۔ وہ انسانی ذہانت کی اعلیٰ صداقتوں کے معلوم کرنے اور سمجھنے کی معدوم صلاحیت دوبارہ بحال کر دیتا ہے اور انسان کی قوت ارادی کو روح کے اندر باہم دگر عناصر سے مقابلے اور مجاہدے کی قوت بخشتا ہے، اور یہی کلام خدائے بزرگ و برتر اور ہر اُس چیز سے جو اس کی یاد دلائے، محبت کے جذبات کو اصلی قوت پر بحال کر دیتا ہے۔ قرآن مجید کے متعلق یہ کبھی نہیں کہا جاسکتا کہ وہ علم و آگہی کی مناد نہیں حقیقت تو یہ ہے کہ خبردار کرنا تو اس کے بنیادی فرائض میں سے ہے جیسا کہ اس نے خود بھی دعویٰ کیا ہے؛ تاہم اسے محض ایک وسیلہ خیر و اطلاع سمجھنا درست نہیں۔ اس کا اثر ایمان والوں کے دل ہی پر نہیں، رُوح پر بھی ہوتا ہے، لیکن یہ بات صرف قرآن کے عربی متن ہی کے بارے میں صحیح ہوگی۔ سامع اس کے لیے اس کا آہنگ اور قاری کے لیے اس کی تحریر انقلاب انگیز اثر رکھتی ہے۔ جب دید پسند تو یہی کہے گا کہ "لا شعور" کو متاثر کرتا ہے۔ اس پر بات کی جائے تو طول کلام کا ڈر ہے۔

جس کا یہاں کوئی موقع نہیں، تاہم یہ کہا جاسکتا ہے کہ قرآن حکیم اپنے اثرات شخصیت کے ان گوشوں پر بھی مرتسم کرتا ہے جو عملاً ہمارے شعور سے مخفی ہیں اور ہمارے اختیار سے باہر ہیں۔ جب ہم انسانی "روح" کی بات کرتے ہیں تو اس سے مراد حواسِ خمسہ اور صلاحیتوں کا ماحصل نہیں۔ ان کی تہ میں کار فرما دیگر عوامل بھی ہوتے ہیں جو اپنا اظہار ان کے وسیلے سے کرتے ہیں۔ چونکہ قرآن اصلاً کلامِ الہی ہے جس سے خود ہماری آفرینش بھی وابستہ ہے) اس لیے یہ ہمارے وجود کے ہر خلا کو پُر کرنے کا سامان اپنے اندر رکھتا ہے اور نہ صرف یہ بلکہ وہ تو ان خلاؤں میں جمع کثافتوں کو نکال باہر کرنے اور ان کی جگہ ازلی اور ابدی حق جاگزیں کرنے کی صلاحیت بھی رکھتا ہے۔

جناب رسول اسلام علیہ الصلوٰۃ والسلام کا ارشاد ہے کہ کوئی ایمان والا جب تلاوتِ کلامِ پاک کرتا ہے تو اس کی مثال گُلِ نارنج کی سی ہے جس کی مہک اور ذائقہ دونوں شیریں ہیں۔ آپ نے یہ بھی فرمایا کہ جو اس کلامِ پاک کو حفظ کرتا ہے اور اس حالت میں سو جاتا ہے کہ اُس کا سینہ قرآن سے لبریز ہوتا ہے تو اس کی مثال ایک ایسی تھیلی کی سی ہے جس میں مشک بھرا ہوا ہو۔ جب ہادی برحق علیہ الصلوٰۃ والسلام نے اپنے صحابہؓ سے فرمایا کہ دلوں کو بھی اسی طرح زنگ لگ جاتا ہے جیسے پانی سے لوہے کو، تو انہوں نے پوچھا کہ اس زنگ کو کس طرح چھٹایا جاسکتا ہے۔ آپ نے جواب دیا کہ موت کو ہمیشہ یاد کرنے اور قرآنِ مجید کی متواتر تلاوت سے فریاد جو ف شوآن کہتے ہیں

لے حضور اکرمؐ کے ایک صحابی ابن مسعودؓ کے مطابق کوئی شخص اگر قرآن سیکھ کر اسے عقیدت سے اپنے سینے میں بند کر لے تو اسے اپنی راتوں کی قدر ہوگی۔ جب لوگ محو خواب ہوتے ہیں، اُسے اپنے دنوں کی قدر ہوگی جن میں عام لوگ محو لہو و لعب ہوتے ہیں۔ جب لوگ دنیاوی لذات میں گم ہوں تو اُسے اپنی شکستہ دلی کی قدر ہوگی اور اپنی فروتنی اور عجز و انکسار کی قدر جب ہوگی جب لوگ غیظ و غضب میں آپسے سے باہر ہوں۔ دوسرے لفظوں میں وہ

باقی حاشیہ صفحہ ۱۵۹ پر



کہ قرآن کثرت میں وحدت کا جلوہ رکھتا ہے۔ نفس، میلِ حوادث کا عادی ہوتا ہے اور کسی مزاحمت کے بغیر حوادث سے پسپا ہو جاتا ہے اور اسی سبب سے بکھر کر رہ جاتا ہے۔ کلامِ الہی میں یہ خوبی ہے کہ وہ نفس کی اس معذوری کو سمجھتے ہوئے حوادث کا رُخ موڑ دیتا ہے کیونکہ اس کی زبان اور مندرجات آسمانی ہیں۔ اس کی وجہ سے نفس بحر کائنات میں کسی خوف اور رکاوٹ کے بغیر تیرتا ہے اور بالآخر آغوشِ خداوندی میں سکون حاصل کرتا ہے۔ قرآن تو ہر شے کی جس کا تصور انسانی دل و دماغ اور احساسات میں آسکتا ہے، ایک تصویر ہے۔ اسی وسیلے سے خدا انسان کے اندرونی اضطراب کو ختم کر دیتا ہے اور مومن کے دل کو سکون، اطمینان اور وقار کی دولت بخشتا ہے۔

ایک سچا مسلمان بیک وقت دو دنیاؤں میں رہتا ہے۔ ایک دنیا عام محسوسات و تجربات اور معاملاتِ زمانہ کی ہے۔ دوسری دنیا وہ ہے جس میں وہ بحیثیتِ نور و اپنے کان میں اذان کو سنتا ہے۔ یہ دنیا "کتاب" کی دنیا ہے۔ بچپن ہی سے اُسے قرآن کے کچھ اجزاء سکھائے جاتے ہیں اور جب وہ کچھ بڑا ہو جاتا ہے تو نماز میں بھی قرآن کے اجزاء پڑھتا ہے، اور دمِ آخر، یہ اس کی خوش قسمتی ہوگی کہ وہ قرآن سنتے ہوئے جان، جانِ آفریں کو سو نپ دے۔ اس کے ساتھ ہمارے تجربات کی دنیا، قرآن کی ان آیات و ہدایت سے مالا مال ہوتی رہتی ہے جنہیں ہم روزِ مرہ کی گفتگو میں تو اتر سے استعمال کرتے ہیں۔

مغربی انسان (خواہ وہ عیسائی ہو یا لاادری) جب کہتا ہے "خدا کا شکر ہے،"

از فریقہ جوف شوان ص ۵

1. Understanding Islam

۵

(بقیہ حاشیہ صفحہ ۱۵۸ کا) زندگی کے ہر لمحے کا قدردان ہوگا اور اسی کے پیشِ نظر وہ شریف ہوگا، اور کبھی تندی و تلخی کو اپنی طبیعت میں جگہ نہ دے گا اور اس کی طرح ہرگز نہ ہوگا جو بازار میں ہنگامہ کرتا ہے اور نہ اس کی طرح جو مغلوبِ الغضب ہوتا ہے۔

خدا تمہارے ساتھ ہو، "خدا حافظ" یا "اگر خدا نے چاہا تو یہ الفاظ بالعموم یقین سے تہی ہوتے ہیں۔ کچھ بد نصیب مسلمان بھی ہیں جو اسی قبیل کے قرآنی الفاظ محض برائے بیت استعمال کرتے ہیں تاہم اس میں شک نہیں کہ مسلمانوں کی بھاری اکثریت الحمد للہ، کتنی ہے تو اس کے مفہوم سے بخوبی آگاہ ہوتی ہے۔ چنانچہ اس جملہ تمجید پر مسلمان کا ہر عمل ختم ہوتا ہے اور وہ "پاک" ہو جاتا ہے؛ جس طرح "بسم اللہ" سے ہر کام کا آغاز کرنے سے برکت حاصل ہوتی ہے۔ پھر جب کسی مسلمان کے لبوں سے "اللہ اکبر" نکلتا ہے تو وہ بھی اللہ بزرگ و برتر کی یکتائی اور عظمت کی شہادت ہوتی ہے۔ یہ اعلان یہ بھی ظاہر کرتا ہے کہ اللہ نہ صرف بڑا ہے بلکہ تمام قابل فہم و تصور عظمتوں سے کہیں زیادہ عظیم و برتر ہے اور ہر موقع پر "اللہ اکبر" کا اعادہ اور عزوجل کے سامنے کسی بھی انسانی وجود کی بے وقعتی اور کمتری کو ظاہر کر دیتا ہے کہ بڑے سے بڑا جابر بھی اللہ کے جبروت کے آگے ہیچ ہے اور خدا کے سامنے ہر شے حقیر ہے۔ عجائباتِ تخلیق کو دیکھ کر نیک انسان کہتے ہیں رہ جاتے ہیں۔ یاد رہے کہ خوفِ خدا کے بغیر تقویٰ بے معنی و بے اصل ہے۔ جب کوئی مسلمان "انشاء اللہ" کہتا ہے تو گویا وہ تقدیرِ الہی پر انحصار سے واقف ہے اور تسلیم کرتا ہے کہ مستقبل کے لیے کوئی مضبوط اور پائیدار منصوبہ بندی نہیں بنا سکتا، نہ کسی معاملے میں خود کو مستقل طور پر پابند کر سکتا ہے کیونکہ وہ اپنی تقدیر کا آپ مالک نہیں۔ ہم کسی امید یا آرزو کا اظہار تو کر سکتے ہیں مگر مستقبل میں آنے والے واقعات کے متعلق، جو پردہ اسرار میں ہیں اور جن کا علم سوائے خدا کے کسی کو نہیں ہو سکتا، کوئی پیش گوئی نہیں کر سکتے۔ ان شاء اللہ اور اسی قبیل کے دوسرے فقرے جو عام گفتگو میں بلا تکلف استعمال ہوتے ہیں، دراصل نشانِ راہ کی مانند ہیں اور ازل کی یاد دلاتے ہیں۔ یہ نشانِ پیدائش سے موت تک کے سفر کا رستہ دکھاتے ہیں اور بے رنگ و بے لطف جاوہ کو نئی جہت عطا کرتے ہیں۔ مسلمانوں کو حکم دیا گیا ہے کہ وہ قرآن کی تلاوت میں جلد بازی کا مظاہرہ نہ کرے۔ اسی طرح جیسے اُسے نماز باجماعت کیلئے دیر ہو جانے کی صورت میں دوڑنے سے منع کیا گیا ہے کیونکہ سکون اور توقفِ عظیمِ الہی

ہے اور جلد بازی کا کام شیطان کا ہے۔ اللہ عزوجل نے سورۃ الفرقان میں سچے مسلمان کے یہ اوصاف گنوائے ہیں:

وَالَّذِينَ إِذَا ذُكِرُوا بِآيَاتِ رَبِّهِمْ لَمْ يَبْحَرُوا وَاعْلِيهَا صُمًا وَعُمِيَانًا

اور وہ کہ جب ان کو پروردگار کی باتیں سمجھائی جاتی ہیں تو ان پر اندھے اور بہرے ہو کر نہیں گرتے (بلکہ غور و فکر سے سنتے ہیں)۔ (الفرقان (۲۵): ۴۳)

مشہور مفسر علامہ زمخشری نے اس کی تفسیریوں کی ہے کہ وہ (قرآن کو) کھلے کانوں سے سنتے اور دیکھنے والی آنکھوں سے دیکھتے ہیں، قرآن ہر قرآن خوان کے لیے ایک آئینہ ہے۔ اگر کوئی اس کا مطالعہ غلط جذبے اور غلط اسباب کے تحت کرے گا تو اسے اس صحیفہ نورانی میں کچھ نہیں ملے گا۔ اسی طرح اگر کوئی سطحی انداز میں اس کا مطالعہ کریگا تو اسے اس میں سطحی باتیں ہی ملیں گی اور خواص کو گوہر آبدار۔ جو اس کی تلاوت غرور و خود پسندی کے جذبات سے کرے گا تو اسے اس اکڑ اور خود پسندی کی "حمایت" اس میں نظر آئے گی (کیونکہ یہ کہاوت سچ ہے کہ آسمانی صحیفے کا حوالہ تو شیطان بھی دے سکتا ہے) اور اگر کوئی اس کی تلاوت ذاتی مفاد یا لالچ میں کرے گا تو اسے اس کا تلخ پھل ملے گا۔

مولانا جلال الدین رومی (وفات ۶۱۲ھ) نے اس کتاب مُبین کو ایک ایسی عروس سے تشبیہ دی ہے جو اپنا گھونگھٹ کسی درشت خو، ڈھیٹ عاشق کے سامنے اٹھانا پسند نہیں کرتی! اور سب سے ڈھیٹ قسم کے عاشق وہ ہیں جو اس کی گہرائیوں میں کسی محنت شاقہ اور صبر و انکسار کے بغیر اترنے کی کوشش کرتے ہیں۔ یہ محض استعارہ نہیں کہ قرآن کو "جیتنا" ہو تو اس کو مسلسل پرچانا پڑتا ہے۔ وہ لوگ جو علم سے بہرہ یاب نہیں اور فرط عقیدت میں اس کی آیات کا تعویذ بنا کر گلے میں پہن لیتے ہیں یا اسے محبت سے چوم لیتے ہیں، سطحی مطالعہ کرنے والے سے زیادہ حقیقت کے قریب ہیں۔ قرآن کریم میں اللہ عزوجل نے آدم و حوا کے جنت سے نکلے جانے کا واقعہ بیان کرتے ہوئے فرمایا ہے:

”وَقُلْنَا اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ ۚ فَتَلَقَىٰ آدَمَ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ ۚ قُلْنَا اهْبِطُوا مِنْهَا جَمِيعًا ۚ فَمَا يَأْتِيَنَّكُمْ مِّنِّي هُدًى فَمَنِ تَبِعَ هُدَايَ فَلَا خَوْفٌ عَلَيْهِمْ وَلَا هُمْ يَحْزَنُونَ ۚ

”تب ہم نے حکم دیا کہ (بہشت بریں سے) چلے جاؤ تم ایک دوسرے کے دشمن ہو اور تمہارے لیے زمین میں ایک وقت تک ٹھکانا اور معاش (مقرر کر دیا گیا) ہے۔ پھر آدم نے اپنے پروردگار سے کچھ کلمات سکھے (اور معافی مانگی) تو اس نے اُن کا قصور معاف کر دیا بیشک وہ معاف کرنے والا (اور) صاحب رحم ہے۔ ہم نے فرمایا کہ تم سب یہاں سے اتر جاؤ جب تمہارے پاس میری طرف سے ہدایت پہنچے تو (اُس کی پیروی کرنا کہ) جنہوں نے میری ہدایت کی پیروی کی اُن کو نہ کچھ خوف ہوگا اور نہ وہ غم ناک ہوں گے۔“ (بقرہ (۲) ۳۶-۳۸)

اب اس ہدایت خداوندی کے حصول یا اس سے استفادہ کرنے کی شرط یہی ہے کہ ہم اپنی مجبوریوں سے آگاہ ہوں اور اس حقیقت سے واقف ہوں کہ زندگی کے اس لیے حدو بے حساب وسیع میدان میں صرف انسانی صلاحیتوں کے وسیلے سے اپنی راہ متعین نہیں کر سکتے۔ مسلمان (اور زمانہ قدیم کے عیسائی) بدیہی طور پر جانتے تھے کہ قوت استدلال اور منطق اُس وقت کارآمد ہیں جب کوئی مسئلہ سامنے ہو، جو اول اول خالق نے پیش کیا مگر یہ کہنا کہ جدید فکر، فلسفے اور نظریہ سازی کی سبک سری ظاہر کرتا ہے جو خلا میں اپنا وظیفہ عمل جاری کر سکنے کی خام خیالی میں مصروف رہتے ہیں اور صرف طبعی ماحول کے ”حقائق“ سے سروکار رکھتے ہیں (بشرطیکہ وہ حقائق ہوں)۔ عقل، علم کا سرچشمہ نہیں بلکہ یہ تو علم کا ایک آلہ ہے۔ اس کی اپنی ذات میں کوئی ایسی حرکت مضمحل نہیں ہوتی کہ خود بخود کام کرتے لگے (ڈیکارٹ کا جملہ ملاحظہ ہو) میں سوچتا ہوں اس لیے میں ہوں) یہ اسی مواد پر کام کرتی ہے جو کہیں اور ہی سے موصول ہوا ہو۔ یہ مواد وحی، وجدان یا حواس خمسہ کے ذریعے حاصل ہو سکتا ہے۔ یہ کہنے کے لیے کہ بیان رب، درست ہے اس لیے اس

کاتیبہ راج، نکلنا چاہیے، پہلے رب، کا ہونا ضروری ہے۔ یہ اصرار کہ عقل اسی صورت میں درست سمجھی جاسکتی ہے جب وہ اس عالم کے مشہور مظاہر پر عمل کرے، اسے بلا جواز محدود کر دینا ہے۔

وحی اور عقل کے مابین تنازعہ جو اکثر اوقات ابھر کر سامنے آتا ہے، بے معنی ہے۔ عقل کو حواسِ خمسہ ظاہری کے بجائے مافوق الفطرت ذرائع سے خبر ملے تو وہ کوئی علیحدہ چیز نہیں بن جاتی۔ وہ تو ہر حالت میں وہی قوت رہتی ہے۔ اس کا وظیفہ تبدیل نہیں ہوتا۔ اس کی مثال یہ ہے کہ چاقو اشیاء کو کاٹنے کے لیے بنایا جاتا ہے۔ اگر اس کے کاٹنے کے لیے کوئی چیز فراہم نہ کی جائے تو وہ استعمال نہیں ہو سکتا۔ عرفِ عام میں ہم جسے عقلیت پرستی کہتے ہیں اس کا تعلق عقلِ محض سے کم ہی ہوتا ہے۔ وہ صرف اس مفروضہ پر قائم ہے کہ جو اشیاء حواسِ خمسہ کی مدد سے دیکھی جائیں، صرف وہی حقیقی ہیں صرف انہی کو معقولیت پسندی کی نظر سے دیکھنا چاہیے۔ یہ خیال اپنی جگہ غیر معقول ہے۔ اب حقیقت یہ ہے کہ عقلیت پرستی کے ضمن میں جو سب سے بڑا مسئلہ نرالی ہے وہ یہ یقین ہے کہ جو اطلاعات ہمیں اپنے حواسِ طبیعیہ کے ذریعہ موصول ہوتی ہیں وہ حتمی اور ناقابلِ اعتراض ہیں اور یہ ایقان جسے محض خوش فہمی کہا جاسکتا ہے، آج کے جدید اذہان میں بھی بچوں کا توں راسخ ہے؛ حالانکہ اس صدی میں سائنس نے عرفِ عام میں ”مٹھوس ماڈے“ کا نظریہ باطل کر دیا ہے۔ رینیے گینوں (Rene' Gue'non) اسی ذہنی رویے کو (یا اس انداز کو جس سے دنیا کو دیکھا جاتا ہے) ”انجنادِ عالم“ کا نام دیتا ہے جسے ہم اس دورِ آفریں میں مشاہدہ کر رہے ہیں۔ شاید ہمارے دور میں ایمان کی طرف پہلا قدم کامل تشکیک ہے جس کا زہر جھوٹے اعتقادات کو گلانا رہتا ہے اور ہمیں یہ یقین دلاتی رہتی ہے کہ ہم ایک ایسے بحرِ ذخار کے تیراک ہیں جن کی موجیں لمحہ بہ لمحہ رنگ بدلتی ہیں اور جہاں ہمارے عافیت طلب ہاتھوں کو ہمارے

1. The Reign of Quantity or the Sign of Time, Rene' Gue'non, Luzac & Co., London.

کے لیے تک تک میسر نہ ہو۔ یہ حقیقت کہ کیا عارضی اور چند روزہ ہے اور کیا ازلی اور ابدی، اسی وقت سمجھ میں آسکتی ہے جب ہم واقعی "سمندر" میں اتر جائیں۔

اسلام پر غور کرتے وقت، نہ صرف اس کی منفرد اور خود کفیل حیثیت سے بلکہ دوسرے مذاہب سے موازنہ کرتے وقت بھی یہ ضروری ہے کہ ایک سوال اٹھایا جائے جس کا جواب کچھ ایسا آسان نہیں۔ وہ سوال یہ ہے کہ قرآن کس نے نازل فرمایا۔ دوسرے لفظوں میں اس سوال کے بطن سے استفسار بھی اُبھرتا ہے: کیا مسلمان عیسائیوں کی طرح کسی "خدا" پر یقین رکھتے ہیں؟ اس کے جواب میں اگر یہ کہا جائے کہ یہ اس پر منحصر ہے کہ ہم ذاتی، سے کیا مراد لیتے ہیں تو یہ بات کسی حد تک درست کہی جاسکتی ہے تاہم اس سے ہمیں زیادہ مدد نہیں ملتی۔ قرآن نازل کرنے والا اللہ عزوجل ہے جس کی کُنہ کسی نوع یا درجے کے انسانی خیال میں نہیں سما سکتی، زبان و لسان کا تو ذکر ہی کیا۔ وصف تو صرف مخلوقات کا بیان ہو سکتا ہے، جب کہ اللہ تو خود خالق ہے۔ جو چیز اس نے خود اپنے "ہاتھوں" سے بنائی ہو (یا در ہے کہ یہاں لفظ "ہاتھوں" محض استعارہ ہے) وہ بنانے والے کا احاطہ کیسے کر سکتی ہے؟ قرآن میں اللہ تعالیٰ کے جو اسمائے حُسن دیئے ہوئے ہیں وہ محض اس کی صفات اور مزاج کے آئینہ دار ہیں۔ اس کی ذات کی کُنہ و ماہیت کے بارے میں وہ کچھ نہیں بتا سکتے۔ وہ خود اپنے متعلق فرماتا ہے:

لَا تَدْرِيكَ إِلَّا بَصَارٌ وَهُوَ يُدْرِيكَ إِلَّا بَصَارٌ وَهُوَ اللَّطِيفُ الْخَبِيرُ

(اور وہ ایسا ہے کہ) نگاہیں اُس کا اوراک نہیں کر سکتیں اور وہ نگاہوں کا اوراک

کر سکتا ہے۔ اور وہ بھید جاننے والا خبردار ہے۔ (العام (۶): ۱۰۳)

قرآن کا ایک پہلو جس میں غیر مسلم بہت الجھن محسوس کرتے ہیں باری تعالیٰ کے لیے اسمائے ضمیر کا استعمال ہے۔ خالق ارض و سموات اس میں خود اپنے لیے "ہیں، ہم، اور وہ" کا لفظ استعمال کرتا ہے اور اسمائے ضمیر میں بالعموم تداخل ہو جاتا ہے۔ اللہ قرآن میں اپنے متعلق فرماتا ہے:

إِنَّمَا هُوَ إِلَهٌ وَاحِدٌ، فَإِيَّايَ فَادْهَبُوا (النحل (۱۶): ۵۱)

معبود وہی ایک ہے تو مجھ ہی سے ڈرتے رہو۔

اسمائے ضمیر تو فانی اشیاء کے لیے استعمال ہوتے ہیں۔ ہم کوشش کر کے اُسے ایک قابلِ فہم تصور تک لاتے ہیں اور ”اُس“ کی کوئی جامع صفت تسلیم کرنے پر رضامند ہو جاتے ہیں تو وہ ہم سے پہلو بچا باتا ہے مگر وہ ہمیں استعاروں کے ذریعے اپنا آپ سمجھنے کی اجازت بھی مرحمت فرماتا ہے، چنانچہ ایک حدیثِ قدسی میں آیا ہے۔ خدا اپنے متعلق فرماتا ہے:

”میں ایسا ہوں جیسے میرا بندہ مجھے سمجھتا ہے اور جوں ہی وہ مجھے یاد کرتا ہے میں اس کے ساتھ ہو جاتا ہوں“ اس کا ایک متبادل ترجمہ یہ بھی ہو سکتا ہے ”میں اپنے بندے کے گمان کے مطابق ہوں۔ اور جیسے ہی میرا نام اس کے لبوں سے نکلتا ہے میں اس کے ساتھ ہوتا ہوں“

اندلس (اسپین) کے عظیم صوفی بزرگ ابن عربی نے اس معاملے میں ایسی جرات کا مظاہرہ کیا جس نے راسخ العقیدہ مسلمانوں کو چونکا دیا تھا۔ ان کا کہنا تھا کہ درحقیقت عام مومن جس کی عبادت کرتا ہے وہ اس کا خود ساختہ ہیولا ہوتا ہے اور یہ خدا کا کرم اور رحمت ہے کہ وہ اس ہیولے میں داخل ہونا قبول کر لیتا ہے۔ ابن عربی کا یہ بیان عام مسلمانوں کے لیے کتنا ہی تکلیف دہ کیوں نہ ہو، اس میں کلام نہیں کہ اس نے حق تعالیٰ شانہ کو قابلِ پرستش بناتے ہوئے ”بے نام“ رکھنے کی سعی کی ہے۔ کسی مغربی غیر مسلم کے لیے، جسے یہ تعلیم دی گئی ہے کہ ذاتِ الہی کے تمام تصورات (جس میں خود خدا کا تصور شامل ہے) اپنے ذہن ہی کا انعکاس ہیں، ابن عربی کا یہ بیان موجبِ بہتہ ہو سکتا ہے اسلام میں یہ نہیں کہا جاسکتا کہ خدا کوئی شخص نہیں، کیونکہ ایسا کہنے سے یہ مترشح ہوتا ہے کہ نعوذ باللہ وہ کسی لحاظ سے اس سے بھی کم تر ہے کہ شخص سے بھی عاری ہو، شخصی اور ورانے شخصی، دونوں کو بیان کرنے سے قاصر ہیں۔ یہی وجہ ہے کہ تسمیہ (کچھ چیزوں میں خدائی جلوہ دیکھنے) کے متعلق کہا جاتا ہے کہ یہ ذاتِ باری کی کار فرمائی کا کناہہ یا استعارہ ہے۔ بہر حال اشارے کناہے اور تفصیل و تشریح میں بڑا لطیف مگر اہم فرق ہے۔ یہی بات قرآن پاک

کی اُن آیات کے بارے میں کہی جاسکتی ہے جن میں خُدا کے "سمیع" و "بصیر" ہونے کا حوالہ آتا ہے۔ وہاں معاً ہمارا دھیان اپنی بصارت اور سماعت پر جانا ہے اور یہ کہا جاسکتا ہے کہ ہمارے یہ حواس خُدا کے مقابلے میں کتنے ہی ضعیف اور کمتر کیوں نہ ہوں یہ اپنے اندر کچھ نہ کچھ عنصرِ فطرتِ ازلی کا رکھتے ہیں اور انھیں خُدا کی اعلیٰ صفات کا انتہائی دھندلا عکس ہی کنا چاہیے۔ ہمیں بتایا جاتا ہے کہ اللہ جل شانہ اندھیری رات میں کسی چٹان کے نیچے چیونٹی کو دیکھتا ہے جب کہ ہم صرف اس شے کو دیکھ سکتے جو ہماری نظروں کے سامنے ہو جن کی حدِ بصارت مختصر ہے۔ وہ مالک الملک ہر پتے کی ہلکی سی سرسراہٹ تک سنتا ہے اور اس کے ساتھ ہی وہ اپنی مخلوق کے دلوں کے راز سے بھی باخبر ہے جب کہ ہم محض اُن آوازوں کو سنتے ہیں جو خاصی اونچی ہوتی ہیں۔ ہمیں یہ حواس اس لیے حاصل ہیں کہ وہ خود ان کا مالک ہے لیکن یہ اتنی محدود اور کمتر حالت میں ہمارے پاس ہیں کہ محض عطائے خُدا ہی کے مدِ نظر کہا جاسکتا ہے کہ ہم دیکھتے اور سنتے ہیں۔ اسی اعتبار سے کہا جاسکتا ہے کہ اللہ تعالیٰ افضل طور پر "شخص" ہے جس کے سامنے ہمارا اپنا شخص ریزہ ریزہ ہو کر منتشر ہونے لگتا ہے۔ یہ محض اس الرحم الرحیم کا کرم اور رحمت ہے کہ وہ ہمیں اپنے لیے دُعا کا لفظ استعمال کرنے کی اجازت مرحمت فرماتا ہے۔

مسلمانوں کی نظر میں عیسائیت میں ذاتِ باری کو شخصی رنگ دیا گیا؛ حتیٰ کہ اسے انسانی روپ میں اس حد تک پیش کیا گیا ہے کہ اس کی تجسیم پورے مذہب پر حاوی ہو گئی ہے۔ ذاتِ الہی کا تصور توارف اور اعلیٰ ہے مگر اعلیٰ خیالات بعض اوقات بھونڈے پن کی حد تک سہل بنا دیے جاتے ہیں اور عیسائیت میں مجاز کو حقیقت سمجھنے سے ہی اس جدید دور میں لا اوریت اور بے یقینی پیدا ہوئی ہے۔ مغرب میں جب کوئی انسان یہ کہتا ہے کہ خُدا مجھ سے محبت کرتا ہے تو اس کا تصور یہی ہوتا ہے کہ جس طرح انسان، انسانوں سے محبت کرتے ہیں اسی طرح خُدا جو کسی ناقابلِ تصور مقام پر ہے، انسانوں سے محبت کرتا ہے۔ فرق اتنا ہے کہ وہ زیادہ صاحبِ جبروت ہے۔



اور حیب نہ سمجھ لیا جائے تو لامحالہ پھر یہ سوال بھی ذہنوں میں پیدا ہوتا ہے کہ جب وہ ہم سے محبت کرتا ہے تو پھر اس نے انسانوں کو دکھ اور تکلیف میں مبتلا کیوں کیا ہے، اور اگر وہ قادرِ مطلق ہے تو پھر اس نے ایک مظلوم اور آزار سے خالی دنیا کیوں تخلیق نہ کی؟ یقیناً جس سطح سے یہ سوالات کیے جاتے ہیں اس کے مطابق ان کے جوابات نہیں دیے جاسکتے۔

اب دوسری طرف مسلمان ہیں جو ذاتِ باری تعالیٰ کو بہت ہی سادگی سے ایک عظیم باجبروت بادشاہ کا روپ دیتے ہیں۔ وہ جو چاہتا ہے ناپدید اسباب سے کرتا ہے اور اس کی مرضی میں کسی کو دم مارنے کی مجال نہیں، نہ اس سے وجہ پوچھی جاسکتی ہے۔ یہ خیال بھی خدا کو ایک شفیق اور محبت کرنے والے "باپ" کے روپ میں دیکھنے کے مقابلے میں کم ناقص نہیں۔ لیکن عملاً یہ تصور ہم عصر عیسائی تصور کے مقابلے میں دین کی صحت کے لحاظ سے کہیں زیادہ سوومند اور کارگر ہے۔ جو کچھ بھی کہا جائے بات وہیں آکر رکتی ہے کہ خدا کا جو بھی تصور ہم اپنے اذہان اور قلوب میں تراشیں (جو انسانی ضرورتوں پر پورا اُترتا ہو) ناکافی اور اہلِ تفکیک کے حملوں کی تاب نہیں لاسکتا۔

اب یہ پوچھنے کے بعد کہ قرآن کس ہستی عظیم نے نازل فرمایا، ہمیں یہ پوچھنے میں بھی باک نہ ہونا چاہیے کہ یہ فرقانِ عظیم کس پر اتارا گیا ہے؟ اور اس کے متعلق خود اللہ تعالیٰ قرآنِ حمید میں فرماتا ہے:

لَوْ أَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةٍ  
اللَّهُ ط وَتِلْكَ آيَاتُ الْقُرْآنِ يُخَوِّدُهَا لِلنَّاسِ لَعَلَّهُمْ يَتَفَكَّرُونَ ۝

اگر ہم یہ قرآن کسی پہاڑ پر نازل کرتے تو تم اس کو دیکھتے کہ خدا کے خوف سے  
ڈبا اور پھٹا جاتا ہے اور یہ باتیں ہم لوگوں کے لیے بیان کرتے ہیں تاکہ  
وہ غور کریں۔ (الحشر: ۵۹) (۲۱)

لیکن یہ قرآن پہاڑوں پر نہیں ایک انسان پر اتارا گیا تھا اور وہ ریزہ ریزہ نہیں  
ہوا کیونکہ اس کلامِ الہی کا امانت دار بننا اس کا مقدر ہو چکا تھا۔ الہام والقادر انسان

کو "رفیق" اور "ترم" حالت میں رکھتا ہے۔ جب کہ وحی الہی ایک برہنہ طاقت ہے، یعنی عام شہود میں حقیقت کا نزول ہے۔ نوع انسان کا دوسری تمام مخلوقات سے امتیاز واضح طور پر یہ ہے کہ جب بارگراں کا کوئی اور متحمل نہ ہو سکا، وہ بارنہا انسان نے بغیر ریزہ ریزہ ہوئے اٹھالیا۔

اور یہ تو اس بارِ عظیم کا صرف ایک پہلو ہے کہ انسان نے یہ بوجھ کسی خدائی حکم کے دباؤ میں نہیں اپنی رضا اور منشاءے آزاد سے قبول کیا۔ چنانچہ ارشادِ باری ہے:

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ

يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ (احزاب (۳۳): ۷۲)

ہم نے (بار) امانت کو آسمانوں اور زمین پر پیش کیا تو انہوں نے اس کے اٹھانے سے انکار کیا اور اس سے ڈر گئے۔ اور انسانوں نے اس کو اٹھالیا۔

آسماں بار امانت نتوانست کشید

قرعہ فال بنام من دیوانہ زوند

پہاڑ مضبوطی اور اتقامت کے آئینہ دار ہیں۔ جو اوصاف انہیں تخلیق کے وقت کر دگار حقیقی نے ودیعت کئے تھے ان میں وہ کامل ہیں۔ اسی طرح زمین اپنی تمام تر نیرنگی اور بوقلمونی کے ساتھ ان قوانین قدرت کی تابعداری کرتی ہے جو اس کی فطرت میں رکھ دیے گئے اور افلاک بھی بخواہ وہ خلا کا نیلگوں دھند لکا ہوں یا مسکن پلاٹک، مشیت اور ارادہ الہی کے تابع فرمان ہیں اور اپنے دائرہ کار سے سرمو تجاوز نہیں کرتے۔ جس بار امانت، کا ذکر قرآن جمید میں آیا ہے اس کی ماہیت اور اصلیت کے متعلق اختلافِ آراء پایا جاتا ہے؛ تاہم عمومی سطح پر اس سے یہی متبذد ہوتا ہے کہ اس کا تعلق انسان کی ان صفات سے ہے جو اسے دیگر تمام مخلوق پر شرف بخشی ہیں جیسے خود شعوری، نسبتاً آزاد ارادہ، خیر و شر کے درمیان امتیاز کی صلاحیت، مزید برآں اس کی وہ آگہی جس کی کوئی حد نہیں۔ یہ امتیازی اوصاف ہیں جو دیگر مخلوقات کے مقابلے میں انسان کے لیے بنائے فضیلت ہیں۔ پس اللہ عزوجل نے اس حیوانِ ناطق کو جو دیدہ بینا اور صلاحیت اختیار رکھتا تھا،

اور بنا برائے خیانت و خطا کاری کا اہل بھی تھا، اس بار عظیم کا حامل بنانا منتخب فرمایا۔ اسی لیے اُسے وحی کا اہل سمجھا گیا اور اُسے اپنی ذات اور وجود کے قوانین سے آگاہ کیا گیا، اور یہ آگہی جانوروں جیسی نہیں تھی جو محض جنت کے سہارے و ظائف اعمال معمولہ ادا کرتے ہیں بلکہ یہ آگہی خاص ہدایت رتی کے تحت تھی جس کو آزادانہ انداز میں قبول یا نظر انداز کرنے کی قوت بھی اُسے ودیعت کی گئی تھی۔

انسان جب اس امانت میں خیانت کرتا ہے تو گویا عہد شکنی کرتا ہے۔ اسلام کی زبان میں یہ عہد ”روز الست“ کو کہا گیا، قرآن میں آتا ہے:

وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَىٰ أَنفُسِهِمْ أَلَسْتُ بِرَبِّكُمْ قَالُوا بَلَىٰ (اعراف (۷): ۱۶۲)

”اور جب تمہارے پروردگار نے بنی آدم سے یعنی ان کی پشت سے ان کی اولاد نکالی تو ان سے خود ان کے مقابلے میں اقرار کرا لیا (یعنی ان سے پوچھا کہ) کیا میں تمہارا پروردگار نہیں ہوں؟ (الست بربکم) وہ کہنے لگے کیوں نہیں، ہم گواہ ہیں (کہ تو ہمارا پروردگار ہے)“

اس یاد دہانی کے اسباب بیان کر کے یہ مضمون یوں ختم ہوتا ہے کہ

شَهِدْنَا أَن تَقُولُوا يَوْمَ الْقِيَامَةِ إِنَّا كُنَّا عَنْ هَذَا غٰفِلِينَ ۚ أَوْ تَقُولُوا لَوْ أَنَّا أَسْرَكْنَا آبَاءَنَا مِنَ الْقَبْلِ وَكُنَّا ذُرِّيَّةً مِّنْ بَعْدِهِمْ (۴: ۱۶۲-۱۶۳)

” (یہ اقرار اس لیے کرایا تھا) کہ قیامت کے دن (کہیں یوں نہ) کہنے لگو کہ ہم کو تو اس کی خبر ہی نہ تھی، یا یہ (نہ) کہو کہ شرک تو پہلے ہمارے بڑوں نے کیا تھا اور ہم تو ان کی اولاد تھے جو ان کے بعد پیدا ہوئے“

دوسرے لفظوں میں یوں کہیے کہ ہماری فطرت ہی میں توحید اور خدا کی عبدیت کا عنصر موجود ہے اور ہم شعوری زندگی کے آغاز سے قبل ہی خود کو اس کا پابند کہہ چکے ہیں۔ قرآن میں ایک مُتَدَبِّر حصہ ان قصص پر مشتمل ہے جن میں کُفْر و ایمان کی کشمکش یا ان لوگوں کے مابین اُوپریش دکھائی گئی ہے جو وعدہ الست کے بااخلاص پابند یا منکر

تھے۔ قرآنی قصص میں ہم ایک طرف سرور کائناتؐ کو مکے کے مشرکین کے مقابلے میں مسلسل نبرد آزما دیکھتے ہیں اور دوسری طرف حضور علیہ الصلوٰۃ والسلام سے پہلے ہو گزرنے والے ان اسرائیلی اور عرب پیغمبروں کا ذکر دیکھتے ہیں جو کتاب اللہ کا تحفہ اپنی قوم کے لیے لائے تھے اور ان کی قوم نے روگردانی کی اور انبیاءؑ کو ایذا میں اور تکلیفیں پہنچائیں۔ قرآن مجید نے تفصیل سے بتایا ہے کہ کس طرح بنی اسرائیل کی قدم قدم پر ہنائی کی گئی، خدا کس طرح انبیاء سے ہم کلام ہوا اور کس طرح بنی اسرائیل کی سرکشی اور نافرمانی کے باوجود ان پر نعمتیں نازل ہوئیں۔ اس تفصیل کے مقابلے میں دنیا کی ساری تاریخ آٹے میں نمک کے برابر ہے۔

ایک مسلم مؤرخ کے متعلق تعجب سے کہا جاتا ہے کہ اُس نے حضرت یوسفؑ کے قصے پر تو صفحے کے صفحے سپاہ کر دیے جب کہ عروج و زوالِ روم کی داستان کے لیے گنتی کے چند صفحات مخصوص کیے۔ اگر بنجیدگی سے دیکھا جائے تو مسلم مؤرخین کی ترجیحات دل کو لگتی ہیں کیونکہ انسانیت کی حقیقی تاریخ اخبار کی شہ سرخیوں، یارانِ واقعات سے جو ان سرخیوں کو جنم دیتے ہیں، غرض نہیں رکھتی۔ ایک تاریخ ایسی بھی ہے جس پر توجہ نہیں دی جاتی اور جس کے وقائع درج نہیں ہوتے مگر وہ روزمرہ کے سانحات و واقعات سے بڑھ کر موثر ہے، کیونکہ ایسے واقعات تو پادری ہوا ثابت ہوتے ہیں۔ بھلا آج کون اسباب کو اہمیت دیتا ہے کہ فلاں فلاں بادشاہ اتنی مدت جیا پھر مر گیا؟ جب کہ پیغمبروں اور رسولوں کی داستانیں زمانی قیود سے بے نیاز ہوتی ہیں، اور قرآن نے انھیں اس خیال سے بیان کیا ہے۔ اس میں زمانی تقدیم و تاخیر کا لحاظ نہیں رکھا گیا، اور یہی بات مغرب کے مستشرقین پر گراں گزرتی ہے۔

یہ لوگ اس بات سے بھی مضطرب ہوتے ہیں کہ ایک طرف تو یہ کہا جاتا ہے کہ پیغمبر اسلام علیہ الصلوٰۃ والسلام اُمتی تھے دوسری طرف قرآن میں قدیم اساطیر اور داستانیں بھی دی گئی ہیں جن میں سے کچھ وہ ہیں جن کا اس سے پہلے انجیل میں ذکر ہو چکا ہے اور یہ عرب تمدن اور ثقافت کا حصہ تھیں۔ مغربی مستشرقین ایک غلط مفروضہ یہ قائم کر

لیتا ہے کہ یا تو حضرت محمد صلی اللہ علیہ وسلم کو یہ معلومات براہ راست خدا سے حاصل ہوئیں یا پھر انہوں نے اپنے زمانے کے ماحول اور روایتوں سے اخذ کیں۔ قرآن اس سلسلے میں یہ کہتا ہے:

وَمَا أَرْسَلْنَا مِنْ رَّسُولٍ إِلَّا وِلْسَانٍ قَوْمِهِ لِيُبَيِّنَ لَهُمْ (ابراہیم (۱۴): ۴)  
اور ہم نے کوئی پیغمبر نہیں بھیجا مگر اپنی قوم کی زبان بولتا تھا تاکہ انہیں (احکام خدا) کھول کھول کر بتا دے۔

یہاں ”زبان“ کی اصطلاح بہت وسیع معنی رکھتی ہے اور یہ محض ایک مجموعہ الفاظ نہیں جو کسی زمانے میں کسی قوم میں مستعمل تھے۔ اس میں بے شمار امثال اور پیکر خیال بلکہ پورا تمدن شامل ہے جس سے لوگ شناسا تھے کہ صرف اسی طرح لوگوں کو پیغام الہی کا صحیح اور اک ہو سکتا تھا۔ انجیل میں مرقوم داستانوں کے ساتھ عربوں کی کچھ روایتی قصص بھی شامل ہیں، جیسے ہود اور صالح وغیرہ کی کہانیاں، جو اس ماحول کا حصہ تھیں، جس میں قرآن کا پیغام جاگزیں ہوا۔ جس طرح وحی الہی نے ابلاغ عام کی خاطر، مبہم اور نوساختہ زبان استعمال کرنے کی بجائے عام اور مروج الفاظ استعمال کیے ہیں، اسی طرح اس نے ان تمثیلی کہانیوں کا استعمال بھی کیا ہے جو انسانی اذہان کے ذخائر میں اس وقت موجود تھیں۔ کسی بھی مذہب میں یہ قول بدیہات کا درجہ رکھتا ہے کہ خدا اسی مواد (یعنی اساطیر و اسالیب) سے کام لیتا ہے جو ایک خاص دور کے ماحول میں دستیاب ہوتا ہے، تاہم یہ مواد اسی کا تخلیق کردہ ہوتا ہے، جس نوع اور حالت میں قرآن مجید دنیا میں موجود ہے، اگرچہ اسے مخلوق نہیں کہا جاسکتا، اس کی ترتیب یقیناً اس ماحول کی نسبت سے ہوئی جس میں اس کا ابلاغ مقصود تھا۔ اس کی مثال عین اسی طرح ہے جیسے روح، پیکر انسانی میں داخل ہونے کے بعد اپنا پیرہن انہی مادی اور نفسیاتی تاروں سے بنتی ہے جس سے اس کا پیکر بنا ہوا ہے۔

خالقِ اعلیٰ کا مقصود و منشا انسانیت کی حفاظت اور خیر دار کرنا ہے، تاریخی اطلاعات فراہم کرنا نہیں، چنانچہ اس بات کی تصریح قرآن میں یوں کرتا ہے:

وَكُلًّا نَقُصُّ عَلَيْكَ مِنْ أَنْبَاءِ الرُّسُلِ مَا نَشِئْتُمْ بِهِ فُؤَادَكَ ۚ وَجَاءَكَ  
 فِي هَذِهِ الْحَقُّ وَمَوْعِظَةٌ وَذِكْرَىٰ لِلْمُؤْمِنِينَ ۝ (ہود (۱۱): ۱۲۰)

(اے محمدؐ) اور پیغمبروں کے وہ سب حالات جو ہم تم سے کرتے ہیں ان  
 سے ہم تمہارے دل کو قائم رکھنے ہیں اور ان قصص میں تمہارے پاس حق پہنچ  
 گیا اور یہ (مومنوں کے لیے نصیحت اور عبرت ہے)

دوسرے لفظوں میں یوں کہیے کہ ان قصص سے مقصود حضرت محمد صلی اللہ علیہ  
 وسلم کو ملنے والے پیغام کی توثیق اس اعتبار سے تھی کہ اس میں تسلسل برقرار ہے، اور  
 یہ اظہار بھی کرنا تھا کہ ان میں کوئی تعجب خیز یا دور از کار بات نہیں۔ اس کے ساتھ ہی  
 اس میں حضورؐ سے پہلے ہو گزرنے والے پیغمبروں کو پیش آنے والے شہداء اور کالیف  
 بھی یاد دلائی گئی ہیں اور یہ واضح کیا گیا ہے کہ تاریخ کے ہر دور میں انسانیت نے  
 حق سے روگردانی کی اور امانت کا حق ادا کرنے میں ناکام رہی۔

جناب محمدؐ اس لکھتے ہیں: ”اس بات پر زور دینا تحصیل حاصل ہے کہ قصص اور  
 داستان سرائی قرآن کا مقصود نہیں۔ وہ جب بھی ماقبل اسلام کے پیغمبروں کے احوال  
 یا قدیم تاریخی کہانیوں، واقعات، یا قبل از نبوت حضرت پیغمبر اسلام کے عہد کے  
 واقعات کا حوالہ دیتا ہے تو اس کا مقصد وحید اخلاقی سبق آموزی ہی ہوتا ہے اور چونکہ  
 ایک ہی واقعے یا داستان کی کئی تعبیریں کی جاسکتی ہیں جن سے کئی اخلاقی مفہوم برآمد  
 ہو سکتے ہیں، اس لیے قرآن میں ان حکایات اور داستانوں کو بار بار دہراتا ہے اور  
 ہر بار بنیادی حقیقت کے مختلف گوشوں کو روشن کرتا ہے جو من حیث المجموع وحی قرآنی  
 کا نکتہ ماسکہ ہے۔ کسی اور مقام پر وہ فرماتے ہیں: ”ان قصص میں پوشیدہ ”نہدور  
 تہ حقیقت“ یا عموم روح انسانی میں موجود گہرائیوں اور الجھنوں سے تعلق رکھتی ہے۔“

قرآن فلسفے کی کوئی کتاب نہیں بتا ہم یہ فلسفے کے منبع اور مصدر کا درجہ رکھتا ہے یہ نفسیات کا کوئی رسالہ نہیں مگر اس کی کنجی کہا جاسکتا ہے۔ ایک دوسرے ہی نقطہ نظر سے جو محمد اسد سے مختلف مگر اس کے خیال سے مطابقت رکھتا ہے۔ سید حسین نصر لکھتے ہیں کہ تاریخی اصطلاحات میں پٹا ہوا پیغامِ الہی "انسانی رُوح سے مخاطب ہے" وہ منافق جو مذہب کے سلسلے میں جھوٹ پھیلا کر لوگوں میں فرقہ بندی کرتا ہے یا وہ شخص جو راہ سے بھٹک گیا ہے یا وہ متقی جو صراطِ مستقیم پر قائم ہے، مقدس تاریخ کے کردار ہیں جو قرآن نے بیان کیے ہیں اور یہ نفسِ انسانی کے اندر مختلف قوتوں کے نمائندہ ہیں۔ اس لحاظ سے قرآن انسان کے وجودِ ارضی کی عظیم تفسیر ہے۔<sup>۱</sup>

ایک سوال یہ بھی اٹھایا جاسکتا ہے کہ قرآن میں کافروں کے متواتر ذکر سے قرونِ وسطیٰ کا کوئی مسلمان کیا تاثر لیتا ہے؟ اگر وہ کافروں کی نفسیات سے آگہی نہیں رکھتا کیونکہ اس دور میں شاید ہی یہ "مخلوق" اُسے نظر آئی ہو تو وہ یقیناً یہی سمجھتا کہ ایسے لوگوں کا سرے سے کوئی وجود ہی باقی نہیں رہ گیا ہے۔ ہمارے موجودہ دور ہی میں کسی سیاح کی ملاقات عرب کے کسی دورِ افتادہ مقام میں کسی بدو سے ہوئی تو اُس نے با اصرار یہ کہا کہ دنیا میں ہر شخص مسلمان ہے۔ اُسے قطعاً یہ اندازہ نہیں تھا کہ اس کرۂ ارض پر کہیں نہ کہیں عیسائی اور لادین بھی بستے ہیں!

وہ مسلمان جو اس ہدایت قرآنی کے مطابق "تدبیر" اور "تفکر" پر عمل پیرا ہیں جانتے ہیں کہ خود ان کے اپنے نفس میں کئی طرح کے کافر بستے ہیں جن کے خلاف انہیں مسلسل جہاد کرنا ہے۔ اگر وہ یہ قائمی ایمان اپنی زندگی گزارنا چاہتے ہیں۔ ایک عیسائی "شکوہ" کی بات کرتا ہے اور بعض اقوات انہیں قابلِ احترام بھی سمجھتا ہے وہ پوچھتا ہے کہ کیا تمام آراءِ لائقِ تعظیم نہیں ہوتیں؟ جب کہ ایک مسلمان انہیں شیطان کی سرگوشی یا دوسرے لفظوں میں "وساوس طاغوت" قرار دیتا ہے۔ جس کی عادت ہی بقول قرآن

1. Syed Husaln Nasr, Ideals and Realities of Islam, p.51

الدِّينِ يَوْسُوسَ فِي نَصْدُورِ النَّاسِ ۝ (النَّاسِ (۱۱۴) : ۵)  
جو لوگوں کے دلوں میں دوسو سے ڈالتا ہے۔

حضرت عائشہ صدیقہ رضی اللہ عنہا نے بیان فرمایا کہ ایک شب جب نبی اکرمؐ اپنے بستر سے کچھ وقفے کے لیے اٹھ کر باہر گئے تو میں بے حد پریشان ہوئی اور پھر واپس آئے تو آپؐ نے مجھے سخت مضطرب پایا اور پوچھا: کیا بات ہے؟ کیا تم رشک و حسد میں مبتلا تو نہیں ہو گئیں؟ اس پر میں نے کہا: مجھ سے کوئی عورت آپ سے انسان کے معاملے میں رشک و حسد میں مبتلا ہو تو کیا عجب! اس پر آپؐ نے فرمایا: پھر تو تمہارا شیطان تمہارے اندر داخل ہو گیا! اس پر میں نے پوچھا: یا رسول اللہ! کیا میرے اندر ایک شیطان ہے؟ آپؐ نے فرمایا: ہاں ہے۔ اس پر میں نے پوچھا: کیا آپؐ کے اندر بھی ایک شیطان ہے؟ آپؐ نے فرمایا: ہاں، لیکن میرے اللہ نے مجھے اس پر غلبہ پانے میں امداد دی ہے۔۔۔

احادیث نبوی میں یہ باتیں کسی مغربی انسان کو جو عیسائی پس منظر رکھتا ہے، عجیب و غریب معلوم ہوتی ہیں۔ جب اُسے اسی طرح کی کوئی بات قرآنی آیات میں نظر آتی ہے تو وہ حیران اور مضطرب ہو جاتا ہے اور پوچھتا ہے بھلا یہ کیسے ممکن ہے کہ خالق ارض و سماوات وحی کے ذریعے، جس کا مقصد انسانیت کے معظم حصے کی ہدایت تھی، رسول کی ازواج کو ان کے فرائض کی تلقین کرے، آپ کے مہمانوں کو خیردار کرے کہ وہ ضرورت سے زیادہ رسول کے پاس نہ رکیں، یا کسی نو عمر لڑکی کی برأت فرمائے جس کے بارے میں کچھ غلط شہادت و شکوک پیدا ہو گئے تھے۔ یہ آخری مثال حضرت عائشہ صدیقہ رضی اللہ عنہا کے بارے میں ہو جانا تھی جس پر اتہام تراشی کی گئی اور اس پر بڑی چہمی گوئیاں شروع ہو گئی تھیں۔

احادیث میں اس واقعے کی تفصیل اس طرح مروی ہے کہ سرور کائنات علیہ الصلوٰۃ والتسلیمؐ چھ دن ہجری میں اپنے لشکر کے ساتھ ایک غزوے سے واپس آ رہے تھے۔ آپؐ نے اپنے واپسی کے سفر میں مختصر وقفے کے لیے ایک جگہ پڑاؤ ڈالا۔ حضرت عائشہ



حوائج ضروریہ سے فراغت کے لیے منزل گاہ سے باہر تشریف لے گئیں۔ جب آپ واپس آئیں تو آپ نے محسوس کیا کہ آپ کے گلے سے مینی سنگ سیمانی کا ہار غائب ہے۔ آپ اس کی تلاش میں واپس اس مقام تک گئیں جہاں حوائج ضروریہ کی فراغت کے لیے تشریف لے گئی تھیں۔ ہار کی تلاش میں خاصی دیر ہو گئی اور شکر کے کوچ کا وقت آگیا۔ جن لوگوں نے آپ کی اونٹنی پر کجاوہ وغیرہ کساتھا، انہیں یہ احساس نہ ہوا کہ آپ اس میں موجود نہیں۔ شکر نے کوچ کر دیا اور آپ پیچھے ہی رہ گئیں۔ شکر کے چھوٹ جانے پر وہ ریت میں جا بیٹھیں اور وہیں بیٹھے بیٹھے سو گئیں۔ شکر کے عقب میں آنے والے ایک نوجوان نے انہیں دیکھ لیا اور اپنے اونٹ سے اتر کر اس پر انہیں سوار کر لیا اور تیزی سے اُسے چلاتا ہوا شکر سے جا ملا۔

جیسا کہ متوقع تھا، اس واقعے پر زبانیں چل نکلیں اور وہ لوگ جو پیغمبر علیہ الصلوٰۃ والسلام پر حضرت عائشہ صدیقہ یا ان کے والد کے اثرات کو اچھی نظر سے نہیں دیکھتے تھے خصوصیت سے ہننا ترانے میں سب سے آگے تھے۔ وہ معاندانہ جذبات جو اس سے قبل سوئے ہوئے تھے یک لخت سطح پر اُبھر آئے اور لوگوں نے پیغمبر خدا علیہ الصلوٰۃ والسلام کو مختلف مشورے دینے شروع کر دیے۔ اس موقع پر حضور اکرم صلی اللہ علیہ وسلم کے داماد حضرت علی مرتضیٰ رضی اللہ عنہ نے فرمایا: اس قسم کی باتیں بہت سے شوہروں کو سہنا پڑتی ہیں اور پھر دنیا میں دوسری عورتوں کی کچھ کمی تو نہیں۔ یہ وہ تبصرہ تھا جسے عائشہ رضی اللہ عنہا نہ بھولیں، اور جس سے بعد میں بڑے تکلیف دہ تاریخی اثرات برآمد ہوئے۔ خود عائشہ صدیقہ رضی اللہ عنہا اس واقعے سے بہت نمگین تھیں اور مسلسل روتی رہیں، اور اپنے موقف پر سختی سے جمی رہیں۔ جب حضور اقدس صلی اللہ علیہ وسلم آپ کے پاس از حد طول و متفکر تشریف لائے تو حضرت عائشہ رضی اللہ عنہا نے کہا:

مجھے معلوم ہے لوگ میرے متعلق کیا کیا باتیں بنا رہے ہیں۔ ایسا معلوم ہوتا ہے آپ صلی اللہ علیہ وسلم کو بھی اس کا یقین ہو گیا ہے مگر میرا حال یعقوب علیہ السلام کا سا ہے جنہوں نے فرمایا تھا کہ صیر ہی عمدہ ہے اور اللہ ہی کی امداد و استعانت طلب کرنا چاہیے۔

ایک ماہ گزر گیا اور حضور اکرم علیہ الصلوٰۃ والسلام پر نزول وحی بھی نہیں ہوا۔ پھر آخر عائشہ صدیقہ رضی اللہ عنہا کو صبر کا اجر مل گیا اور کسی خواب یا رویا کے ذریعے نہیں بلکہ آیات وحی کے ذریعے اللہ نے آپ کی اس اتہام (قذف) سے برأت فرمائی اور الزام تراشیوں کی سخت مذمت فرمائی۔ یہ آیات برأت قرآن مجید کے سورہ نور میں موجود ہیں جو اس طرح ہیں:

إِذْ تَلَقَّوْنَهُ بِالْأَسْنَتِكُمْ وَتَقُولُونَ بِأَفْوَاهِكُمْ مَا لَيْسَ لَكُمْ بِهِ عِلْمٌ  
وَتَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ (النور ۲۴: ۱۵)

جب تم اپنی زبانوں سے اس کا ایک دوسرے سے ذکر کرتے تھے اور اپنے منہ سے ایسی بات کہتے تھے جس کا تم کو کچھ بھی علم نہ تھا اور تم اسے ایک ہلکی بات سمجھتے تھے اور خدا کے نزدیک وہ بڑی (بھاری) بات تھی۔

اور اس کے بعد ہی وہ آیات نازل ہوئیں جو بدکاری کے الزام سے متعلق تھیں۔

اور آج بھی شریعت میں اسی طرح زندہ ہیں۔

آپ نے دیکھا اتہام تراشی کا ایک معاملہ جسے اس وقت کے لوگوں نے ایک معمولی بات سمجھا تھا۔ اور آج بھی زمانہ اور ماحول بدلنے کے باوصف لوگ اس قبیل کی باتوں کو معمولی ہی سمجھتے ہیں۔ اللہ کے نزدیک کتنی بھاری بات قرار پائی۔ حضرت عائشہ صدیقہ رضی اللہ عنہا اگرچہ اس معاملے کی حدود کا احاطہ نہ کر سکی ہوں گی جس میں انہیں اپنا کردار ادا کرنا باری تعالیٰ سبحانہ کی طرف مقدر کیا گیا تھا؛ تاہم اس ایٹج پر جو کچھ ہوا انتہائی صاف واضح اور روشن انداز میں ہوا، اور اس کے ایسے عظیم و جلیل نتائج مرتب ہوئے جن کی بناء پر ہمیں متعجب نہیں ہونا چاہیے کہ خدائے قدوس نے اس معاملے میں مداخلت فرمائی۔ اس کے پس منظر کی روشنی میں اسلام کے ارتقاء کے سلسلے میں اس کی اہمیت کو نظر اندازہ بھی ہو جانا چاہئے کہ ایک پندرہ سالہ لڑکی کے گلے کے بار کو آخر ثوابت و سیار کی تباہی سے زیادہ کیوں اہمیت دی گئی۔ اس سے بڑھ کر ستم ظریفی اور کیا ہوگی کہ مختلف تہذیبوں اور معاشرتی پس منظر سے

تعلق رکھنے والے افراد ایک ہی بات کو دو مختلف انداز میں کہیں اور پھر ان کے جداگانہ معنی لیں۔ کوئی مغربی آدمی رات کے وقت آسمان کا مشاہدہ کرتا ہے تو علمِ فلکیات کی رُو سے خلا پر بات کرتے ہوئے بعض اوقات ایک لپکپی کے عالم میں یہ اقرار کرتا ہے کہ وہ خلا اور زمین کے فاصلوں کے درمیان خود کو انتہائی حقیر اور لالچئی سمجھتا ہے۔ جب کہ مسلمان پہلے ہی اپنے ناچیز ہونے کا اقرار کلمہ توحید لَدَالِہِ اِلَہِ اِلَہِ کے ورد سے کر چکا ہوتا ہے مگر فرق یہ ہے کہ وہ اس اجنبی اور بسیط و عریض کائنات میں خود کو تنہا ہرگز محسوس نہیں کرتا اور وہ یہ بھی اعلان کرتا ہے کہ قدرتِ الہی کی مظہر یہ دنیا انسان ہی کے لیے پیدا گئی ہے۔ مغربی انسان نہایت پر جوش انداز میں اس سے اتفاق کرتا ہے اور بلڈوزر لے کر زمین کی تہیں اُلٹنے پلٹنے لگتا ہے۔

مسلمان قدرت کی عظمتوں اور بیکریوں کے درمیان خود کو بونا یا بالشتیا نہیں سمجھتا کیونکہ وہ جانتا ہے کہ اُس زمین پر اللہ کا خلیفہ اور نائب بنایا گیا ہے۔ وہ ان مہیب اور بیکریاں مظاہر قدرت کے سامنے قدم جمائے کھڑا رہتا ہے۔ سوچنے کی بات یہ ہے کہ ہم قند کا ٹھ میں منحنی ہونے کے باوجود ستاروں کو دیکھتے ہیں جب کہ وہ ہمیں نہیں دیکھتے۔ ہم انہیں اپنے شعور میں داخل کر کے ان کے حجم اور فاصلے کا اندازہ اپنے علم و فہم کے مطابق کرتے ہیں جب کہ وہ ہمارے متعلق کچھ نہیں جانتے۔ ہم ان کے مدار میں پہنچ کر انہیں تخیل کر لیتے ہیں جب کہ وہ اپنے بیکریاں وجود کا کوئی اندازہ نہیں رکھتے۔ صرف انسانی شعور ہی اشیاء کے حجم، ہیئت اور وزن کے اندازے لگا سکتا ہے۔ اس اعتبار سے انسان کو خدا کی آنکھ کہا جاسکتا ہے اور اس لیے وہ تمام اشیاء ہمارے لیے اجنبی نہیں بلکہ ہمارے شعور اور آگہی میں جاگزیں ہوتا ہے اس لیے یہ ہمارے وجود ہی کی توسیع ہے۔

جیسا کہ بیان ہو چکا کہ یہ کائنات انسان کے لیے تخلیق کی گئی ہے، اس لیے مسلمانوں کے نزدیک یہ عالم ایک بہت بڑی تصویری کتاب ہے جس کے ذریعے خدائے تعالیٰ اپنے خلیفہ (نائب فی الارض) سے ربط و ضبط رکھتا ہے اور اسی عزوجل کی کوئی خواہش اس تصویری کتاب کو کسی شرارتی پتے کی طرح پھاڑ پھاڑ کر ورق ورق کرنے کی نہیں۔

قرآن اور مظاہر قدرت، ذاتِ الہی کے نمود کے دو انداز ہیں۔ اسلام کے زاویہ نظر سے یہ بساطِ گیتی اپنی تمام بوقلمونی کے ساتھ ایک ایسی رنگارنگ چادر ہے جس کی نبت میں قدرتِ الہی کی نشانیاں ٹکی ہوئی ہیں۔ یہاں یہ امر قابلِ توجہ ہے کہ ”آیات“ کا لفظ قرآنی وحی کے جملوں اور مظاہر قدرت دونوں کے لیے استعمال ہوا ہے؛ گویا یہ زمین، آسمان، پہاڑ، ثوابت و سیار، متواجِ سمندر، جنگلات اور ان میں پائی جانے والی زندگی، فطرت کی مقدس کتاب کی آیات ہی ہیں، اور خدائے تعالیٰ اپنے کلام میں ان کی مثالیں جا بجا پیش فرماتا ہے؛ چنانچہ ارشاد باری ہے:

إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةٌ فَمَا فَوْقَهَا ط

”خدا اس بات سے عار نہیں کرتا کہ مچھریا اُس سے بڑھ کر کسی چیز (مثلاً مکڑی وغیرہ) کی مثال بیان فرمائے“ (الشعرا (۲۶): ۲۰)

عملِ تخلیق ایک ہی تھا جس کی ذات یکتا و یگانہ نے قرآن اتارا، اسی نے مظاہر کو تخلیق کیا۔ دونوں ہی کے ذریعے اللہ تعالیٰ انسان کے ساتھ رابطہ رکھتا ہے:

وَفِي خَلْقِكُمْ وَمَا يَبُتُّ مِنْ دَابَّةٍ آيَاتٌ لِّقَوْمٍ يُقْنُونَ ۗ وَاجْتِدَادِ  
الْيَلِّ وَالنَّهَارِ وَمَا أَنْزَلَ اللَّهُ مِنَ السَّمَاءِ مِنْ رِزْقٍ فَأَحْيَا بِهِ الْأَرْضَ  
بَعْدَ مَوْتِهَا وَتَصْرِيفِ الرِّيْحِ آيَاتٌ لِّقَوْمٍ يَعْقِلُونَ (البقرہ (۲۵): ۴-۵)

”اور تمہاری پیدائش میں بھی اور جانوروں میں بھی جن کو وہ پھیلاتا ہے، یقین کرنے والوں کے لیے نشانیاں ہیں، اور رات اور دن کے آگے پیچھے آنے جانے میں اور وہ جو خدائے آسمان سے (ذریعہ) رزق نازل فرمایا، پھر اس سے زمین کو اُس کے مرجانے کے بعد زندہ کیا۔ اُس میں اور ہواؤں کے بدلنے میں عقل والوں کے لیے نشانیاں ہیں“

پھر اس عملِ تخلیق کی مزید وضاحت کرتے ہوئے اس جلِ علا نے مزید فرمایا:

إِنَّ فِي خَلْقِ السَّمَوَاتِ وَالْأَرْضِ وَاجْتِدَادِ الْيَلِّ وَالنَّهَارِ وَالْفُلْكِ  
الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ  
مِنْ مَّاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ مِّنْ

وَتَصْرِيفِ الرِّيحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ  
لَا يَتَّبِعُ لِقَوْمٍ لَّيَعْقُبُونَ (لقمہ (۲): ۱۶۴)

یشک آسمانوں اور زمین کے پیدا کرنے میں اور رات اور دن کے ایک دوسرے کے پیچھے آنے جانے میں اور کشتیوں (اور جہازوں) میں جو دریا میں لوگوں کے لیے رواں ہیں اور مینہ میں جس کو خدا آسمان سے برساتا اور اُس سے زمین کو مرنے کے بعد زندہ (یعنی خشک ہوئے پیچھے سرسبز) کر دیتا ہے اور زمین پر ہر قسم کے جانور پھیلانے میں، ہواؤں کے چلانے میں اور بادلوں میں جو آسمان اور زمین کے درمیان گھرے رہتے ہیں عقلمندوں کے لیے (خدا کی قدرت) کی نشانیاں ہیں۔ پھر اس بات پر مزید زور دیتے ہوئے فرمایا:

وَهُوَ الَّذِي مَدَّ الْأَرْضَ وَجَعَلَ فِيهَا رَوَاسِيَ وَأَنْهَارًا وَمِنْ كُلِّ الثَّمَرَاتِ  
جَعَلَ فِيهَا رِزْقًا وَمَجِينًا لِّعِبَادِهِ السَّاعِدِينَ وَالسَّاعِيَاتِ فِي ذَلِكَ لِآيَاتِ  
لِقَوْمٍ يَتَفَكَّرُونَ (الرعد (۱۳): ۳)

”اور وہ وہی ہے جس نے زمین کو پھیلا یا اور اس میں پہاڑ اور دریا پیدا کیے اور ہر طرح کے میوؤں کی دو دو قسمیں بنائیں۔ وہی رات کو دن کا لبادہ پہناتا ہے۔ غور کرنے والوں کے لیے اس میں بہت سی نشانیاں ہیں۔“

اب ہم حضور کی بکیراں وسعتوں پر نظر ڈالیں یا اپنے اندر اتر کر دیکھ سکیں۔ پیغام ہر اعتبار سے ایک ہی ہے؛ چنانچہ ارشادِ ربّی ہے:

سَنُرِيهِمْ آيَاتِنَا فِي الْآفَاقِ وَفِي أَنْفُسِهِمْ حَتَّىٰ يَتَّبِعِنَ لَهُمُ اللَّهُ الْحَقُّ  
أَوَلَمْ يَكْفِ بِرَبِّكَ إِنَّهُ عَلَىٰ كُلِّ شَيْءٍ شَهِيدٌ (حم السجدة (۴۱): ۵۳)

”ہم عنقریب ان اطراف (عالم) میں بھی اور خود ان کی ذات میں بھی اپنی نشانیاں دکھائیں گے؛ یہاں تک کہ ان پر ظاہر ہو جائے گا کہ (قرآن) حق ہے۔ کیا تم کو یہ کافی نہیں کہ تمہارا پروردگار ہر چیز سے خبردار ہے۔“

مغربی شاعری میں عالمِ طبیعی ایک کتاب سمجھا جاتا ہے۔ اب اسے اگر محض خیالی

1 'That Universal and Public Manuscript' as sir Thomas Brown Called it.

یا جذباتی بات نہ بھی کہا جائے تب بھی یہ صرف ایک استعارہ ہی ہے جب کہ کسی مسلمان کے لیے یہ ایک امر حقیقت ہے، اسی طرح کی حقیقت جیسے یہ کہا جائے کہ انسان کی دو آنکھیں ایک ناک ہوتی ہے۔ اب یہ ایک جدا بات ہے کہ قدرت کی نشانیوں کو ہم پڑھ سکتے ہیں یا نہیں؟ لیکن اس سے انکار نہیں کیا جاسکتا کہ یہ ہمارے چاروں طرف محسوس طور پر بکھری ہوئی ہیں۔ اسی طرح جیسے صفحہ کاغذ پر کوئی تحریر دوسرے لفظوں میں یوں کہا جاسکتا ہے کہ اسلام میں کوئی چیز بے معنی نہیں۔ یہ معنی کسی ورق پر بکھرے ہوئے محض الفاظ نہیں بلکہ ایک دوسرے سے ہمیشہ و پیوستہ ہیں۔ یہاں یہ بتا دینا مفید طلب ہوگا کہ قدیم علم ہیئت اس مفروضے پر استوار نہیں کہ ستارے اور دیگر اجرام فلکی انسانی زندگیوں پر اثر انداز ہوتے ہیں۔ اس کی بنیاد اس بات پر ہے کہ ہم اور یہ ایک ہی تخلیق سے تعلق رکھتے ہیں، اور اس نمونے کے ایک عنصر کا دوسرے عناصر سے تعلق ہونا ایک لازمی سی بات ہے اور یہی چیز ہمیں اس کلیدی تصور کی طرف لے جاتی ہے جسے "توحید" کہتے ہیں۔ عام طور پر اسے اسلام کے مترادف بھی سمجھا جاتا ہے۔

"واحد" کا مصدر "وحد" ہے جس کے معنی بیک وقت "وحدت" اور "اتحاد" ہیں۔ "وحد" کے معنی میں وہ منفرد، یکتا اور یگانہ ہوا، اور جب "ح" مشدود ہو یعنی "وحد" ہو تو اس کے معنی ہوں گے، اس نے وحدت یا ایکٹائی پیدا کی، یا اس نے ایک بنایا جب کہ "واحد" کے معنی ہیں "ایک"، اور "وحدانیت" کے معنی ہیں "تنہائی، علیحدہ ہونا، (اردو میں یکتائی)۔ "مُوحد" کے معنی ہیں خدائے واحد کاملنے والا، اور "مُتوحد" سے مراد ہے تنہا یا اکیلا۔ چونکہ اسلام کی بنیادی روح خدا کی وحدت ہے اور اس کی مخلوقات کی یگانگت ہے۔ پس یہی طور پر اس کا مصدر، یعنی "وحد" جس سے تمام اشتقاق حاصل ہوئے، مذہب کی روح اصلی قرار پائے گا۔ کائنات کا ذرہ ذرہ اپنے جوہر کے اعتبار سے رشتہ وحدت میں پھرتا ہوا ہے اور اس سے ان طبیعی قوانین سے بھی جن کے یہ تابع ہیں، توحید کی شہادت ملتی ہے۔ ہم سے لانا تھا

دور اجرام فلکی سے لے کر اجسام انسانی تک اور ہر وہ شے جسے ہم استعمال کرتے ہیں، ایک وحدت میں گندھی ہوئی ہے۔ مادے کی اندرونی ساخت کے متعلق خواہ کچھ بھی کہا جائے، اس کی ماہیت ایک راز ہے جسے عالم الغیب والشہادت ہی بہتر جانتا ہے۔ بدیہی طور پر یہی نظر آتا ہے کہ یہ دنیا بے آب و گل ایک ایسا جامہ خوش رنگ ہے جو ان گنت دھاگوں سے بنا ہوا ہے اور اس میں تمام جانداروں کی زندگیوں کا انحصار براہ راست یا بالواسطہ سورج، کی روشنی اور بادلوں سے برسنے والے مینہ پر ہے۔ اسی طرح ان سب کا لحم بہ لحم زندہ رہنا نور خداوندی اور نبات بخش فیضان کرم پر منحصر ہے۔ وجود حقیقی ایک ہی ہے اس کے علاوہ جو کچھ ہے اسی ذات واحد میں شامل ہے اور ایسا کوئی راستہ نہیں جس کے تحت اس وجود حقیقی کا تجزیہ و تقسیم ہو سکے اور اگر بالفعل ایسا ہو بھی جائے تو پھر تقسیم شدہ اجزاء ایک لخت لاشے، ہو جائیں گے عصر جدید کا انسان اسی لیے ہلاکت کی طرف گامزن ہے کہ اس نے اس کارخانہ قدرت کا مطالعہ اسی نظر سے کیا ہے گویا یہاں کی ہر شے علیحدہ علیحدہ درجوں میں منقسم ہے۔

تمام جاندار اور غیر جاندار اشیاء جیسے چٹانیں، مٹی وغیرہ کے وجود میں ہم کیمیائی عمل کا دائرہ کار دیکھتے ہیں جو سورج کی حرارت، فضا اور سمندر کے اجزا و عناصر کے باہمی عمل سے جاری و ساری ہے، ان سب میں پانی بنیادی اہمیت کا حامل ہے اور اس کا ذکر قرآن مجید میں کئی جگہ آیا ہے؛ چنانچہ ارشاد باری ہے:

وَاللَّهُ خَلَقَ كُلَّ دَابَّةٍ مِنْ مَّاءٍ فَمِنْهُمْ مَنْ يَمْشِي عَلَى بَطْنِهِ وَمِنْهُمْ مَنْ يَمْشِي عَلَى رِجْلَيْنِ وَمِنْهُمْ مَنْ يَمْشِي عَلَى أَرْبَعٍ يَخْلُقُ اللَّهُ مَا يَشَاءُ  
إِنَّ اللَّهَ عَلَىٰ كُلِّ شَيْءٍ قَدِيرٌ (النور: ۲۴-۲۵)

اور خدا ہی نے ہر چلنے پھرنے والے جاندار کو پانی سے پیدا کیا تو ان میں سے بعض ایسے ہیں کہ پیٹ کے بل چلتے ہیں اور بعض ایسے ہیں جو دو پاؤں پر چلتے ہیں اور بعض ایسے ہیں جو چار پاؤں پر چلتے ہیں۔ خدا جو چاہتا ہے پیدا کرتا ہے۔ بے شک خدا ہر چیز پر قادر ہے۔

قرآن میں پانی کو اللہ کے کرم، رحمت زرخیزی اور پاکیزگی کی جاں پرور علامت قرار دیا گیا ہے۔ بادلوں کے بننے اور بارش برسنے تک کا پورا عمل آسمان وزمین کے درمیان ایک عظیم رابطے کا کام سرانجام دیتا ہے۔ رسول کریم کے قریبی صحابی حضرت انس رضی اللہ عنہ فرماتے ہیں: "ایک مرتبہ ہم آپ صلی اللہ علیہ وسلم کے ساتھ بیٹھے تھے کہ بارش کا ایک جھالا برسایا حضور علیہ الصلوٰۃ والسلام نے اپنا لباس ذرا سا ہٹایا اور آپ پر بارش کے قطرے گرے۔ ہم نے حضور صلی اللہ علیہ وسلم سے پوچھا کہ آپ نے ایسا کیوں کیا تو آپ نے جواب دیا کہ یہ اس لیے کیا کہ یہ پانی ابھی کچھ دیر پہلے اپنے رب کے قریب تھا۔"

پانی نظام قدرت میں واحد عنصر ہے جو تین حالتوں، مٹھوس، سیال اور بخارات میں خود کو تبدیل کر لیتا ہے۔ اس کے اس عمل میں بھی قدرت رب کا ایک پیغام موجود ہے۔ ہمیں اس کی خشکی بھلی لگتی ہے۔ اس خشکی کے باوصف اس میں حرارت کو جذب کرنے کی جبریت انگیز صلاحیت موجود ہے۔ کسی جھیل کی مٹھری ہوئی غیر متلاطم سطح آب سکون طمانیت کی علامت ہے۔ پھر جب یہی پرسکون پانی بارش کے قطرات میں بدل جاتا ہے تو متلاطم سمندر اور سیلاب سے اُبلتے ہوئے دریا بن جاتا ہے۔ مشرق بعید میں تو اسے عاجزی اور انکسار کی علامت سمجھا جاتا ہے۔ پانی بذاتِ خود اگرچہ بے جان ہوتا ہے مگر اس کے بغیر زندگی کا تصور ممکن نہیں مسلمانوں کے لیے طہارت کے لیے ضروری ہے جس سے تمام گناہ دھل جاتے ہیں۔ اس کا تعلق وضو و غسل سے بھی ہے جو نماز کے لیے فرض ہے۔ پانی کے متعلق ارشاد باری ہے:

أَوَلَمْ يَرِ الْذَّبِي كَفَرُوا وَأَنَّ السَّمَوَاتِ وَالْأَرْضِ كَانَتَا رَتْقًا فَفَتَقْنَاهُمَا  
وَجَعَلْنَا مِنَ الْمَاءِ كُلَّ شَيْءٍ حَيٍّ أَفَلَا يُؤْمِنُونَ (الانبیاء: ۳۰)

۱۔ اس باب میں مظاہر قدرت اور وحی الہی کے تعلق کے سلسلے میں مصنف ہسٹریجے، پیٹر بالسن کے ہنوز غیر مطبوعہ اوراق سے استفادے کے لیے ممنون ہے۔



”کیا کافروں نے نہیں دیکھا کہ آسمان اور زمین دونوں ملے ہوئے تھے تو ہم نے جدا جدا کر دیا اور تمام جاندار چیزیں ہم نے پانی سے بنائیں، پھر یہ لوگ ایمان کیوں نہیں لاتے؟“

اگر سائنس، کے کوئی واضح معنی ہیں (کہ یہ حقیقتِ اصلی کے ادراک کا علم ہے) تو پھر یہ توحید کی سائنس ہے؛ اور یہ بات پورے دلائل کی بنا پر کہی جاسکتی ہے کہ کسی کافر کو طبعی علوم کے قریب نہیں پھٹکنے دیا جانا چاہیے نہ اسے اس سے غرض ہونی چاہیے کیونکہ اس کے پاس اس تک پہنچنے کی کلید ہی نہیں جس کی وجہ سے اس کا راہ سے بھٹکنا اور دوسروں کو گمراہ کرنا یقینی ہے۔ وہ لوگوں میں یک جہتی پیدا کرنے کی بجائے انتشار و افتراق پیدا کرتا ہے، اور اس کا خود منتشر دماغ صرف پریشان خاطر کو جنم دیتا ہے۔ اس لیے یہ کوئی تعجب چیز بات نہیں کہ اس نے ایٹم، کو بھاڑا جس کے ہولناک نتائج برآمد ہوئے۔ جو لوگ ”اصل الاصول“ سے واقفیت نہیں رکھتے وہ اس کے مظاہر کا مطالعہ کس طرح کر سکتے ہیں؟ چنانچہ ارشاد باری ہے:

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ مَسْئُولًا (بنی اسرائیل (۱۴): ۳۶)

اور (اے بندے) جس چیز کا تجھے علم نہیں اس کے چھپے نہ پڑے کہ کان اور آنکھ اور دل ان سب (جوارج) ہے ضرور باز پرس ہوگی۔

اگرچہ ہر اس شے میں جو ہماری نظروں کے سامنے آتی ہے الہی نشانیاں موجود ہیں اور ان کے پیغامات اسی طرح ہم تک پہنچتے ہیں جیسے ہماری دہلیز پر ہوتا ہوا کوئی دریا اپنی سطح پر ہمارے لیے پیغام لیے بہ رہا ہو، تاہم قرآن دوسری تمام مقدس کتابوں کی طرح مشاہدے کی بات کرتا ہے کیونکہ اسے تو ہر دور اور ہر زمانے کے لیے صداقت بننا ہے۔ یہ خود کو کسی ایک عہد کے سائنسی نظریات سے کیوں کر باندھ سکتا ہے؟ ہمارے تجربے کے مطابق اس کی امثال تو قدرت کے مظاہر ہیں جیسے سورج کا طلوع و غروب، گنبد نیلگوں اور پہاڑ — گویا زمین کے چاروں کھونٹ پتھر رکھ

ویسے گئے ہوں۔ سائنسی مشاہدات، مشاہد کے خیال، ارادے اور اس کے ہاتھوں میں موجود آلات کی تبدیلی کے اعتبار سے بدلتے رہتے ہیں، اور ان اخذ کردہ تجربات پر انسانی وماغ کے ظن و تخمین کے عمل کی کشاکش اثر انداز ہو کر نئے نئے زاوے اور عجیب و غریب نظریاتی ہولے تراشنے لگتی ہے مگر اس نظر آنے والی کائنات کے بارے میں انسان کے تجربات میں کوئی تبدیلی واقع نہیں ہوتی۔ سورج آج بھی میرے لیے اسی طرح طلوع ہوتا ہے جیسے دس ہزار برس قبل کے کسی انسان کے لیے طلوع ہوتا تھا۔

علامتیت ہمارے تجربات میں آنے والے ان گنت واقعات اور صوری مظاہر میں نظر آتی ہے؛ تاہم اشیاء کے نیچے یا عقب میں آسانی سے نظر نہیں آتی۔ بہر حال یہ قدرت کی میکا نیت ہے۔ اس کی مثال ایک کلاک سے دی جاسکتی ہے۔ اس کے سامنے کے رخ لگی سوئیاں ہمیں وقت بتاتی ہیں، اس کے اندرونی کل پڑے نہیں۔ الہی پیغامات و اطلاعات سے خاطر خواہ آگہی کے لیے یہ ضروری ہے کہ ہم اس عالم رنگ و بو کا انتہائی قریبی مشاہدہ کریں اور یہ عادت ہمارے دور کے لوگوں میں تقریباً ناپید ہوتی جا رہی ہے۔ جو شخص فطری مناظر اور مظاہر کو اہمیت نہیں دیتا وہ ایسا ایسے ہی شخص کی طرح ہے جو تیراں کی طرف سے کان بند کر لے۔ ایسا شخص نہ صرف اپنے چاروں طرف پھیلی دنیا سے کٹا ہوا ہوگا بلکہ اُس کی اپنی ذات کے بھی کئی بخرے ہوں گے۔

مشہور فرانسیسی مصنف ڈاک ایلیل Jacques Ellul جن کی کتاب 'لا تکنیک' 'La technique' جدید دنیا پر ایک انتہائی وقیح اور باشعور تنقیدی کتاب کا درجہ رکھتی ہے۔ اس میں ایلیل لکھتے ہیں کہ جو کچھ مقدس ہے وہ قدرت کے اس نظام کے زمرے میں آتا ہے جس کے تحت پیدائش، اموات، نسل کی توسیع اور قمری گردشیں وغیرہ عمل میں آتی ہیں۔ انسان اس قدرتی ماحول سے اگرچہ خود کو خاصا علیحدہ کر چکا ہے؛ تاہم اس کے احساسات اور تصورات اسی نظام قدرت کے پُر تقدس گروپ پیش

کے رنگ میں رنگے ہوئے ہیں لیکن ان احساسات کو اب تجربات کے ذریعے زندہ اور توانا نہیں بنایا جاتا۔ شہر کا انسان فطرت کی رعنائیوں سے تقریباً گٹ چکا ہے اور اس کے نتیجے میں قدرت کے مقدس مظاہر سے تجربات کا ربط باقی نہیں رہا۔ شہری اور تکنیکی ماحول کی مصنوعی دنیا سے کوئی مدد نہ ملنے کے باعث یہ احساسات خشک ہو جاتے ہیں۔ ”مصنوعی“، ”عقلی“ اور ”منظم ذہنی اعمال اب اس قسم کے تجربات کی تخلیق میں ناکام ہیں۔

ٹراک کا کہنا ہے کہ ”مقدس“ کا تعلق جنگلات، صحرا، سورج، چاند، بارش، طوفان، سمندر اور درختوں سے ہے۔ ایک اور موقع پر ”مقدس“ سے انسانی رشتے کی صراحت میں لکھتے ہیں کہ یہ انسان کو ایک طرح کی ضمانت تھی کہ اُسے ایک غیر منطقی حلال میں لانا انتہا مدت کے لیے خواہ مخواہ نہیں دھانس دیا گیا ہے۔ اُن کا کہنا ہے کہ ہمارے دور کی بوالعجبی یہ ہے کہ اب انسان کے انتہائی عمیق تجربات فطرت سے وابستہ نہیں۔ وہ آج ٹیکنالوجی کے محیط میں گھر کر رہے محسوس کرتا ہے کہ اسے اپنے وجود کو صحیح سمت میں ڈالنا ہے اور ایک انتہائی ناپائیدار بے اعتبار دنیا میں اپنی اصل دریافت کرنا اور اس کے معنی اور ابتداء کو سمجھنا ہے۔

اس کا نتیجہ یہ برآمد ہوا کہ معاشرے کی تقدیس پر زور دینا شروع ہو گیا اور اس کے ساتھ ہی ”تقدیس شکن“ لوگوں یعنی مارکس، نیٹشے اور فرائڈ کی اہمیت بھی بڑھ گئی۔ مقدس صحیفوں کی جگہ سیاسی منشوروں نے لے لی، اور نتیجہ اس سب کا یہ نکلا کہ خون کی ندیاں بہ نکلیں اور دریدہ جسموں کے ڈھیر لگ گئے۔ یہ نئی ”اضمام پرستی“ پہلے کی بت پرستی سے کہیں زیادہ تباہ کن تھی کیونکہ یہ انسانوں کی بھینٹ طلب کرتی ہے۔ اس جدید اضمام پرستی کے دام ترویر سے بچنے کے لیے مسلمان کو قرآن کا سہارا درکار ہوتا ہے مگر اُسے اس کا ”تتمہ“ بھی چاہیے یعنی مظاہر قدرت کی تشریح کرنے

1. The New Demons, Jacques Ellul, p.62

2. Ibid., pp. 65-67.

والی "وحی" جس کے بغیر حقیقی معنوں میں قرآن فہمی ممکن نہیں۔

اسلام کے بنیادی ارکان خاص طور پر پانچ نمازیں اور ایک ماہ کے روزے میکانی ذرائع سے متعین ہونے والے وقت کی بجائے نظام قدرت کے تحت دن اور رات کی گردش سے بندھے ہوئے ہیں۔ پانچ نمازوں کے اوقات پوچھنے سے شروع ہو جاتے ہیں۔ پھر جب دن نصف النہار کو پہنچتا ہے تو دوسری نماز یعنی ظہر کا وقت شروع ہو جاتا ہے اور پھر جب دن گھٹے گھٹے سہ پہر کو پہنچتا ہے تو تیسری نماز عصر کا وقت ہو جاتا ہے، اور غروب آفتاب کے فوراً بعد مغرب کی نماز شروع ہو جاتی ہے، اور دن کے اختتام پر پہنچنے کے بعد پانچویں نماز یعنی عشاء کا وقت ہوتا ہے۔ رمضان کے آغاز و اختتام کی تاریخوں کا حساب کو تقدم میں درج ہوتا ہے: تاہم فرض یہ ہے کہ رمضان کو باقاعدہ آنکھوں سے چاند دیکھنے کے بعد شروع اور ختم کیا جائے۔ اس کے معنی واضح طور پر یہی ہیں کہ سائنسی حساب دانی کی بجائے نظام قدرت کے مظاہرے براہ راست مشاہدے کو فوقیت دی جائے، کیونکہ زندہ تجربہ، سائنسی اعداد و شمار پر مقدم ہے۔ آج کمپیوٹر کی مدد سے کسی بھی علاقے میں نئے چاند کے طلوع ہونے کا صحیح وقت نہ صرف منٹوں بلکہ سیکنڈوں کے تعین کے ساتھ کیا جا سکتا ہے، تاہم اس کی اہمیت وہ نہیں جو کھلی آنکھوں سے باریک اور روشن ہلال نو کو افق پر دیکھنے میں ہے۔ مغرب میں رہنے والے مسلمانوں سمیت تمام مسلمانوں کا بصری طور پر رویت ہلال کی تصدیق سے چمٹے رہنا اس بات پر دلالت کرتا ہے کہ اس معمورہ عالم میں بکھری ہوئی قدرت کی نشانیوں کو دیکھ کر ذاتِ خداوندی کا ادراک زیادہ بہتر ہے بجائے اس کے کہ محض مفروضوں سے اس تک پہنچنے کی سعی کی جائے۔ پچھلے صفحات میں ہم نے اس عالم قدرت کا تقابل ایک تصویری کتاب سے کیا تھا۔ اس میں اس قدر اضافہ اور کرتے ہیں کہ یہ ایک ایسی کتاب ہے جو زندگی اور حرکت و عمل سے لبریز ہے اور اس کتاب کے ادراک رنگین سے تصاویر پھل پھل کر باہر آرہی ہیں۔ ان کا کام خدا کی حمد بیان کرنا ہے۔ ان کی زندگیوں کا استقرار اور توانائی

مَعْضُ خُدا کی رحمت ہے؛ چنانچہ اس کی تصریح باری تعالیٰ سبحانہ ان الفاظ میں فرماتا ہے:

الْمُرْتَدَّانَ اللّٰهُ يَسْبِغُ لَهُمْ فِي السَّمٰوٰتِ وَالْاَرْضِ وَالطَّيْرِ مَصْفٰتٍ  
كُلٌّ قَدْ عَلِمَ صَلَاتَهُ وَتَسْبِيحَهُ وَاللّٰهُ عَلِيمٌ بِمَا يَفْعَلُونَ ۝ وَاللّٰهُ

مَلِكُ السَّمٰوٰتِ وَالْاَرْضِ (النور: ۲۲) (۲۱-۲۲)

» کیا تم نے نہیں دیکھا کہ جو لوگ آسمانوں اور زمین میں ہیں خدا کی تسبیح کرتے رہتے ہیں۔ اور پر پھیلائے ہوئے جانور بھی، اور سب اپنی نماز اور تسبیح (کے طریقے) سے واقف ہیں؛ اور جو کچھ وہ کرتے ہیں (سب) خدا کو معلوم ہے۔ اور آسمان اور زمین کی بادشاہی خدا ہی کے لیے ہے۔“

پھر اس بات پر مزید زور دینے کے لیے ارشاد ہوتا ہے:

تَسْبِغُ لَهُ السَّمٰوٰتُ السَّبْعُ وَالْاَرْضُ وَمَنْ فِيْهِنَّ ط وَاِنْ مِنْ شَيْءٍ اِلَّا  
يَسْبِغُ بِحَمْدِهِ وَلٰكِنْ اَلَّا تَفْقَهُوْنَ تَسْبِيحَهُمْ اِنَّهٗ كَانَ حَلِيْمًا غَفُوْرًا  
سائوں آسمان اور زمین اور جو لوگ ان میں ہیں سب اسی کی تسبیح کرتے

ہیں۔ اور (مخلوقات میں سے) کوئی چیز نہیں مگر اس کی تعریف کے ساتھ تسبیح

کرتی ہے لیکن تم ان کی تسبیح کو نہیں سمجھتے۔ بے شک وہ بردبار (اور) غفار ہے۔

اور اپنے مسجود خلایق ہونے پر مزید زور دیتے ہوئے ارشاد ہے:

الْمُرْتَدَّانَ اللّٰهُ يَسْجُدُ لَهُ مَنْ فِي السَّمٰوٰتِ وَمَنْ فِي الْاَرْضِ وَالشَّمْسُ  
وَالْقَمَرُ وَالنُّجُوْمُ وَالْجِبَالُ وَالشَّجَرُ وَالدَّوَابُّ وَكَثِيْرٌ مِّنَ النَّاسِ ط

کیا تم نے نہیں دیکھا کہ جو (مخلوق) آسمانوں میں ہے اور جو زمین میں ہے

اور سورج اور چاند اور تارے اور پہاڑ اور درخت اور چارپائے اور بہت

سے انسان خدا کو سجدہ کرتے ہیں۔ (الحج: ۲۲) (۱۸)

ایک حدیث مبارکہ ہے کہ ایک موقع پر پیغمبر خدا علیہ الصلوٰۃ والسلام نے لوگوں کو

بتایا کہ ایک مرتبہ کسی پیغمبر کو ایک چیونٹی نے کاٹ لیا تو انہوں نے حکم دیا کہ چیونٹیوں

کی پوری بستی جلادی جائے۔ اللہ تعالیٰ نے انہیں تنبیہ فرمائی اور کہا کہ ایک چیونٹی نے

تمہیں ڈنک مارا تو تم نے اُن کا وہ پورا قبیلہ جلا ڈالا جن کے لبوں پر ہماری حمد و ثنا تھی۔  
(یا درکھو) تمام مخلوقات اور مظاہر قدرت کو اپنے وظیفہ اعمال میں اللہ کی طرف سے  
ہدایت و رہبری ہوتی ہے اور وہ اپنی اپنی "تقدیر" کے مطابق رہنمائی حاصل کرتے ہیں جو  
نظام کائنات میں ان کا مقدر ہے؛ چنانچہ اس ضمن میں ارشادِ باری ہے:

وَ اَوْحٰی رَبُّکَ اِلٰی النَّخْلِ اَنْ اَتَّخِذِیْ مِنَ الْجِبَالِ یُؤْتَاوْنَ مِنَ الشَّجَرِ  
وَمِمَّا یَعْبُرُ شُوْن ۝ ثُمَّ کُلّٰی مِنْ کُلِّ الشَّمْرٰتِ فَاَسْلٰکِیْ سُبُلَ رَبِّکَ ذُلُلًا

(النخل (۱۶): ۶۸-۶۹)

"اور تمہارے پروردگار نے شہد کی بکیتوں کو ارشاد فرمایا کہ پہاڑوں میں اور  
درختوں میں اور (اوپنی اوپنی) چھتریلوں میں جو لوگ بناتے ہیں گھر بنا۔ اور ہر  
قسم کے میوے کھا۔ اور اپنے پروردگار کے صاف رستوں پر چلی جا۔"

وہ حمدِ باری جو ہر مخلوق کے لبوں سے نکل کر ملائے اعلیٰ کی طرف جاتی ہے  
گویا ان گنت آئینوں میں منعکس ہو کر ربِ جود و لکرم کی طرف سے دوبارہ بصورتِ رحم و کرم  
نزول کرتی ہے جو کہ تمام مخلوق کے وجود کو قائم رکھے ہوئے ہے۔ جمالِ فطرت اور  
ربوبیتِ باری تعالیٰ جو تمام زندہ مخلوقات کا وجود برقرار رکھتی ہے اور بارشِ جو مودہ  
زمین کو از سر نو حیات بخشتی ہے، یہ وہ مثالیں ہیں جو قرآن میں بار بار دی گئی ہیں۔  
ان سے اس الرحم الرحیمین کی رحمت کا احوال عیاں ہوتا ہے؛ چنانچہ ارشاد ہوتا ہے:

وَالْاَرْضُ وَضَعَهَا لِلْاِنَامِ ۚ فِیْهَا فَاکِهَةٌ ۚ وَالنَّخْلُ ذَاتُ الْاُكْمَامِ ۚ  
وَالْحَبُّ ذُو الْعَصْفِ ۚ وَالرَّیْحَانُ ۚ فِیْ اٰیِ الْاٰدِیِّ رَبِّکُمْ اَتَّکَدُّ بِنِ ۝  
خَلَقَ الْاِنْسَانَ مِنْ صَلْصَالٍ کَالْفَخَّارِ ۚ وَخَلَقَ الْجَانَّ مِنْ مَّارِجٍ مِنْ نَّارٍ ۚ  
فِیْ اٰیِ الْاٰدِیِّ رَبِّکُمْ اَتَّکَدُّ بِنِ ۝ (رحمن (۵۵): ۱۰-۱۳)

اور اسی نے خلقت کے لیے زمین بچھائی، اس میں میوے اور کھجور کے  
درخت ہیں جن کے خوشوں پر غلاف ہوتے ہیں، اور اناج جس کے ساتھ بھس  
ہوتا ہے اور خوشبودار پھول۔ تو اسے گروہ جن دانس، تم اپنے پروردگار کی

کون کون سی نعمت کو جھٹلاؤ گے؟ اسی نے انسان کو ٹھیکرے کی طرح کھنکھاتی مٹی سے بنایا اور چنات کو آگ کے شعلے سے پیدا کیا۔ تو تم اپنے پروردگار کی کون کون سی نعمت کو جھٹلاؤ گے؟

اور پھر اپنی نعمتوں کی مزید صراحت کرتے ہوئے اللہ فرماتا ہے:

فَلْيَنْظُرِ الْإِنْسَانُ إِلَى طَعَامِهِ ۚ أَنَّا صَبَبْنَا الْمَاءَ صَبَابًا ۖ ثُمَّ شَقَقْنَا الْأَرْضَ شِقَاقًا ۖ فَاَنْبَتْنَا فِيهَا حَبَابًا ۖ وَعَيْنًا وَقَضْبًا ۖ وَزَيْتُونًا تَحْلًا ۖ وَحَدَائِقَ غُلْبًا ۖ وَفَاكِهَةً وَأَبًّا ۖ لَمَّا كَرَّمْنَاكُمْ ۖ وَإِنَّا لَنَعْلَمُكُمْ (۲۲-۲۴: ۸۰)

”تو انسان کو چاہیے کہ اپنے کھانے کی طرف نظر کرے، بے شک ہم نے پانی برسایا، پھر ہم نے اس میں اناج اُگایا، اور انگور اور ترکاری، اور زیتون اور کھجوریں اور گھنے گھنے باغ اور میوے اور چارہ، (یہ سب کچھ تمہارے اور تمہارے چوپایوں کے لیے بنایا“

یہاں بھی توحید کا اصول کثرت کے باریک پردوں میں نظر آتا ہے کیونکہ تمام مخلوق اُس غذا کے سہارے زندہ ہے جو باہمی انحصار کے تحت انتہائی پیچیدہ عمل کے ذریعے ایک دوسرے کو پہنچتی ہے۔ اس عمل میں مسابقت اور تعاون دونوں کی کارفرمائی ہے۔ ایک کی موت دوسرے کی زندگی ہے، ایک کا عطیہ، ایک ہی کی نہیں کسی دوسروں کی ضروریات خوراک کی کفالت کرتا ہے۔ باہمی انحصار کا یہ انتہائی نازک پردہ جس کے نیچے تمام مخلوقات رہتی ہے۔ خلا کے باریک سا بان کی وجہ سے مہلک تابکاری کے اثرات سے محفوظ ہے۔ یہ ”سا بان“ بامِ ثریا سے لے کر تحت الثریٰ کے گرم ترین بطن تک کی تنگنائے پر تنا ہوا ہے۔ عزم کی طبیعی اقا لیم کے اوپر اور اندر ”الغیب“ ہے جو افلاک سے پرے اور ہمارے وجود کی عمیق ترین تہوں میں جلوہ فرما ہے۔

فطر تاً ہم ناتواں تو ہیں ہی، سو اس تنگنائے میں انتہائی محتاط انداز میں قدم رکھنا چاہیے اور اس زمین کی ویسی ہی توقیر کرنی چاہیے جیسی کہ ہم کتاب اللہ کی کرتے ہیں، اگرچہ

هُوَ الَّذِي جَعَلَ لَكُمْ الْأَرْضَ ذُلُولًا فَامشُوا فِي مَنَاكِبِهَا وَكُلُوا مِنْ

رِزْقِهِ وَإِلَيْهِ النُّشُورُ ۚ ءَامِنْتُمْ مَنِ فِي السَّمَاءِ أَنْ يَخْسِفَ بِكُمْ  
الْأَرْضَ فَإِذَا هِيَ تَمُورَةٌ (الملك (۶۷): ۱۵-۱۶)

”وہی تو ہے جس نے تمہارے لیے زمین کو نرم کیا تو اس کی راہوں میں  
میں چلو پھرو اور خدا کا (ادیا ہوا) رزق کھاؤ اور (تم کو) اسی کے پاس (قبروں  
سے) نکل کر جانا ہے۔ کیا تم اس سے جو آسمان میں ہے بے خوف ہو کہ تم کو  
زمین میں دھنسا دے اور وہ اس وقت حرکت کرنے لگے۔

قرآن بار بار ہمیں اس بات کی یاد دہانی کراتا ہے کہ اس دُنیا کی ہر شے انتہائی  
بودی اور فانی ہے۔ جو فصلیں، سبزہ اور روئیدگی بارانِ رحمت کے سبب زمین کا  
سینہ چیر کر نکل آتی ہے، بہت جلد خشک ہو کر بھوسا بن جاتی ہے۔ حد تو یہ ہے کہ  
پھاڑوں کو بھی، جو مضبوطی اور استحکام کا پیکر نظر آتے ہیں، قطعی مستحکم نہیں کہا جاسکتا۔  
نہیں بھی مازک صورتِ حال کا سامنا ہے؛ چنانچہ قرآن میں خدا کا ارشاد ہے:

وَتَرَى الْجِبَالَ تَحْسَبُهَا جَامِدًا وَهِيَ تَمُورٌ مِّمَّا تَحْتَا بِ (۸۸: ۲۷)

”اور تم پہاڑوں کو دیکھتے ہو تو خیال کرتے ہو کہ (اپنی جگہ پر) کھڑے ہیں

مگر وہ (اُس روز) اسی طرح اُڑتے پھریں گے جیسے بادل“

دن اور رات کی طرح موت اور حیات کی تصریف (آنا جانا) چلتی پھرتی پرچھائیوں  
کا سا کھیل ہے اور پرچھائیوں چاند کی روشنی میں برقرار نہیں رہتیں۔ چاند پر بھی جو ماہ  
سال کے شمار اور تقویم کا ایک پیمانہ ہے، خدائے قدوس کے الفاظ میں یہ کیفیت  
گزرتی ہے کہ:

حَتَّىٰ عَادَ كَالْعُرْجُونِ الْقَدِيمِ ۗ (النمل (۳۷): ۳۹)

”(گھٹتے گھٹتے) کھجور کی پُرانی شاخ کی طرح ہو جاتا ہے“

اس دُنیا کی ہر شے آنی جاتی ہے، کسی بھی چیز کو ثبات نہیں۔ کسی کو بھی موت کے  
بے رحم ہاتھوں سے مفر نہیں؛ تاہم حیات کی ناپائیداری اور کمزوری کے باوجود زندگی  
کے کچھ مثبت پہلو بھی ہیں۔ وجود کے شفاف پردے کے پار اس دُنیا سے ماوری دُنیا



کو دیکھا جاسکتا ہے۔ اگر یہ پردہ بھاری یا ٹھوس ہوتا تو اس کے آر پار کچھ نہ دیکھا جاسکتا تھا۔ اگر کسی انسان کو موت کا ڈر نہ ہوتا تو وہ کبھی خدا کے متعلق کچھ نہ سوچتا۔

عالم شہود کی کثرت اور زمان و مکاں کی لامحدود بیکراہیوں سے ماورائی، اللہ وصف کی ذات ہے جس کا نام سنتے ہی ہر مسلمان کے لبوں پر جل جلالہ اور لا شریک لہ جاری ہو جاتا ہے؛ یعنی اس کردگار عالم کے متعلق یہ بھی کہا جاتا ہے کہ وہ نور کے شہزاد اور ظلمت کے شہزاد پر دوں میں ہے۔ اگر وہ تمام عالم کو بے حجاباً اپنا جلوہ دکھا دے تو بلیک چھپکنے میں ہر شے اس طرح پگھل جائے جیسے ہماری دنیا سورج کے انتہائی قریب ہو جانے پر۔ ہماری زندگیوں کا حال تو یہ ہے جیسے ہم طلوع یا غروب آفتاب کے چھٹیٹے میں جی رہے ہوں۔ اپنی زندگی کے اعمال میں ہم آزاد ہیں اور اس خیال خام کو دل سے لگائے بیٹھے ہیں کہ ہم ہر طرح محفوظ ہیں؛ خواہ شریعت و قوانین الہی کی پیروی کریں یا نہ کریں اور اگر چاہیں تو حق و صداقت سے آنکھیں اور کان بند کر لیں۔ یوں ہم خود کو پابند کر لیتے ہیں، اپنی شخصیت کا اظہار کرتے ہیں اور واضح طور پر اعلان کرتے ہیں کہ ہم کون ہیں اور کیا ہیں۔ یہ مختصر سا لمحہ جلد ختم ہو جاتا ہے اور امتحان اور فیصلے کی گھڑی آجاتی ہے۔

قرآن کا ضمنی نام ”الفرقان“ بھی ہے جس کا مصدر ”فرق“ (اُس نے جدا کیا) ہے۔ عموماً اس کا ترجمہ حق و باطل کے درمیان فرق کرنے والا کیا جاتا ہے۔ اس سے اس کتاب کی حیثیت ”شمیر قاطع“ کی طرح نظر آتی ہے جو حق و باطل کا خیر و شر کے بارے میں انسانی ذہنوں کے الجھاؤ کو دور کر دیتی ہے۔ انتشار اور افراتفری کے ماحول میں انسان دھندلکے میں جیتا ہے جہاں ہر چیز مبہم ہوتی ہے۔ قرآن بار بار ہمیں متنبہ کرتا ہے کہ کسی رسول کا آسمانی پیغام کے ساتھ آنا دراصل یوم حساب کا ”نمونہ“ اور پیش رو ہے جس کے بعد گوگلویں رہنے کا کوئی جواز نہیں رہ جاتا۔ وحی الہی پورے منظر کو متور کر دیتی ہے جس سے ہر چیز صاف صاف نظر آتی ہے اور اپنا اپنا مقام پالیتی ہے۔

قرآن مجید میں آیا ہے:

لَا كِرَاهَ فِي الدِّينِ ۚ قَدْ تَبَيَّنَ الرُّشْدُ مِنَ الْغَيِّ ۚ فَمَنْ يَكْفُرْ  
بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ ۚ لَا انفِصَالًا  
لَهَا ط (بقرہ ۲: ۲۵۶)

دین (اسلام) میں زبردستی نہیں ہے۔ ہدایت (صاف طور پر ظاہر اور)  
گمراہی سے الگ ہو چکی ہے۔ تو جو شخص بتوں سے اعتقاد نہ رکھے اور خدا پر  
ایمان لائے اُس نے ایسی مضبوط رسی ہاتھ میں پکڑ لی ہے جو کبھی ٹوٹنے والی نہیں  
ہمیں تسلیم کرنا بھی بتاتا ہے :

ذٰلِكَ اَنْ لَّمْ يَكُنْ رَبُّكَ مُهْلِكًا الْقُرٰى بِظُلْمٍ وَّاَهْلُهَا  
غٰفِلُوْنَ (انعام ۶: ۱۳۲)

”تمہارا پروردگار ایسا نہیں کہ تیسوں کو ظلم سے ہلاک کر دے اور  
وہاں کے رہنے والوں کو (کچھ بھی) خبر نہ ہو۔  
وَلِكُلِّ اُمَّةٍ رَّسُوْلٌ ۗ فَاِذَا جَاءَ رَسُوْلُهُمْ قُضِيَ بَيْنَهُمْ بِالْقِسْطِ وَا  
هُمْ لَا يُظْلَمُوْنَ ۝ (۱۰: ۴۶)

اور ہر ایک اُمت کی طرف پیغمبر بھیجا گیا جب اُن کا پیغمبر آتا ہے تو ان میں انصاف  
کے ساتھ فیصلہ کر دیا جاتا ہے اور اُن پر کچھ ظلم نہیں کیا جاتا۔

کوئی فرد خواہ کتنا ہی غیر جانبدار نظر آتا ہو جب تک وہ کسی ”تاریک“ ماحول میں  
سائیں لے رہا ہے اور اس ماحول میں اس کے بنیادی میلانات خواہ کیسے ہی غیر واضح اور  
وضد لے ہوں، ہوں ہی وحی الہی سے اُس کے دل و دماغ سے سس ہوتے ہیں، اس کے  
اندرونی میلانات اور رجحانات ایک واضح صورت اختیار کرتے ہیں۔ جس طرح طبیعی  
روشنی تمام مضمحل تصاویر کو ابھار کر اجاگر کر دیتی ہے اسی طرح روحانی روشنی ہر چیز  
کی مثبت یا منفی قدر عیاں کر دیتی ہے۔ حامل وحی خود اعلان فرماتے ہیں کہ میں  
ڈرانے والا بنا کر بھیجا گیا ہوں۔ اب اپنے لیے راہ چن لو اور ہمیشہ اس انتخاب کے نتائج  
کے ساتھ رہو۔ اور ایسی ہی صورت کے لیے تو کہا جاتا ہے کہ جب بہشت کے

درواہوتے ہیں تو اس کے ساتھ ہی جہنم کے دروازے بھی کھل جاتے ہیں۔ ایک مشہور امریکی ضرب المثل ہے: ”سچ کے ڈسنے سے پہلے ہی، سچ سن لو“

قرآن کریم کے جملہ بنیادی موضوعات میں ایک موضوع انسان کا حقیقت سے اعراض ہے۔ اس حقیقت کے ادراک کے باوجود کہ خدا اور اس کی ذات ہر چیز سے ماوریٰ بھی ہے اور تمام موجودات پر محیط بھی، کفر یہی فرار اور اعراض ہے۔ ہر دور میں مردوزن حقیقت کلی سے بچنے کی کوشش کرتے اور اپنے اپنے تاریک گوشوں میں پناہ ڈھونڈتے رہے ہیں۔ عام روزمرہ زندگی میں ہر سطح پر انسان موت کے خیال ہی سے آنکھیں چراتا رہتا ہے۔ ہم اپنے باطن کی تنہائی سے بچنا چاہتے ہیں مگر گہری یارباشی بھی اس سے نجات نہیں دلا سکتی، اور ہم اپنی مجبوریوں اور گناہوں کا اعتراف کرنے سے انکار کرتے رہتے ہیں۔ بہشت بریں سے نکالے ہوئے انسان کی خوبی ہے کہ بڑی آسانی سے خدا کو فراموش کر دیتا ہے۔ مگر ہر میدان میں ”نسیان“ تو پایا ہی جاتا ہے!

قرآن کی شمشیر قاطع انسانوں کو خوابوں کے پنجے سے بھی رہائی دلاتی ہے؛ خواہ بریلے پانی کی بوچھاڑ کی طرح، خارجی حالات اور ساخت حقیقت کا سامنا کرنے کے لیے ان کی آنکھیں کھول ہی کیوں نہ دیں۔ خواب ہر فرار پسند شخص کی آخری پناہ گاہ ہوتے ہیں۔ یہ نفس پر اس وقت بھی قابض ہوتے ہیں جب باقی سب ترغیبات کی گرفت نرم پڑ چکی ہو۔ بقول ایک عیسائی مصنف گتاف تھیبان *Gustave Thibon* کے ”ہمیں نیند نہیں، خوابوں کے خلاف حصار کھینچنا چاہیے۔ اس شخص کو جو خوابوں کی دنیا میں رہنے کا عادی ہو جائے، نیند کے ماتے کے مقابلے میں کہیں زیادہ مشکل سے جگایا جاسکتا ہے۔ نیند خدا کا غیاب ہے مگر خدا کی وہی شبیہ ہے؛ گویا حالت خواب میں خدا دو اعتبار سے غائب ہوتا ہے کیونکہ اول تو خدا کی جگہ خواب میں خالی ہوتی ہے؛ دوم یہ کہ اس خالی جگہ میں جگہ ایسی شے ہوتی ہے جو خدا نہیں ہوتی۔ یوم الدین تورات کو اچانک آنے والے چور کی طرح ہے جو سونے والوں سے زیادہ خواب دیکھنے

کو پریشان کرے گا۔

قرآن مبین میں متعدد مقامات پر اس دور کے التباس کی قلعی کھولی گئی ہے کہ حیب تک ہم کسی کی نظروں میں نہیں آتے اور اپنے خیال میں پاک صاف اور بے ضرر زندگی گزارتے ہیں، ہم محاسبے اور تعزیر سے صاف بچ سکتے ہیں۔ اسودگی اور اطمینان کے یہی واہمے ہیں جن کا پردہ یوم حساب کو چاک ہوگا اور جن کے بارے میں قرآن قبل از وقت آگاہ کرتا ہے اور یہی وہ پس منظر ہے جس میں زندگی کو ایک انتہائی مختصر مگر نادر موقع قرار دیا گیا جو ایک ہی بار ملتا ہے۔ اس باعث پورے قرآن میں بار بار شدت سے تنبیہ کی گئی ہے اور لو ولعب کو عقل سلیم کی توہین قرار دیا گیا ہے کیونکہ جو مختصر وقت ہمیں میسر ہے مسلمانوں کے نقطہ نگاہ سے اُسے لو ولعب میں گنوانا احمقانہ عیاشی اور اسراف ہے، اور ایسے ہی لوگوں کو قرآن نے خاسرین قرار دیا ہے۔ یہی لوگ انتہائی نقصان میں ہوں گے اور وہ تمنا کریں گے کہ کاش اُنھیں کچھ وقفے کے لیے دوبارہ دنیاوی زندگی میں لوٹا دیا جائے، اور یہ بات سمجھی جاسکتی ہے کہ ان بلاکشاں عذاب و عقوبت کے لیے دوبارہ زندگی کا ایک دن بھی کسی قیمتی خزانے سے کم نہیں جو ان کی پوری زندگی سے زیادہ بیش بہا ہوگا؛ چنانچہ اس ضمن میں ارشاد باری ہے:

وَأَنذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا  
آخِرْنَا إِلَىٰ آجَلٍ قَرِيبٍ نَّجِبْ دَعْوَتِكَ وَنَتَّبِعِ الرَّسُولَ ۝ (۱۴: ۲۴)

اور لوگوں کو اُس دن سے آگاہ کرو جب اُن پر عذاب آجائے گا تب ظالم لوگ کہیں گے کہ اے ہمارے پروردگار ہمیں تھوڑی مدت مہلت عطا کرتا کہ ہم تیری دعوت (توجید) قبول کریں اور (تیرے) پیغمبروں کے پیچھے چلیں۔  
قرآن اور حدیث دونوں ہی میں ان لوگوں کی بے چارگی کی حالت کا ذکر کیا گیا ہے

1. Gustave Thibon, L'Echelle de Jacob, Lardenchet, Paris, p.108

جو مرچکے ہیں اور جو گویا برزخ میں ہیں اور انہیں سوالوں کا سامنا ہے جس کا خاتمہ یوم حساب کو ہوگا اور اس حالت کے بالمقابل زندگی کے وقفے کو آزادی کا ایک عظیم موقع اور خوش نصیبی قرار دیا گیا ہے۔ ہمیں یہ آزادی پروردگار کے کرم اور رحمت سے ملی ہے۔ اس لیے زندگی کا یہ وقفہ اسی مالک الملک کی امانت سے۔ کیونکہ ارشاد باری ہے:

وَلَوْ نَشَاءُ لَمَسَخْنَهُمْ عَلَىٰ مَكَانَتِهِمْ فَمَا اسْتَطَاعُوا مِصْرًا وَلَا

يَرْجِعُونَ ۝ (۶۷:۳۶)

اور اگر ہم چاہیں تو ان کی جگہ پر ان کی صورتیں بدل دیں، پھر وہاں سے نہ آگے جاسکیں اور نہ (پچھے) لوٹ سکیں۔

پھر جس طرح پیروں سے مفلوج کوئی شخص اُس وقت کو نہیں بھولتا جب وہ قدم بہ قدم چلا کرتا تھا اور اُسے اس نعمت کے لیے شکر گزار نہ تھا۔ اسی طرح مرنے والے اپنی سابقہ زندگیوں کی رواں دواں کیفیت کو یاد کرتے ہیں۔ اہل اسلام میں ایک ضرب المثل شاید اسی رعایت سے بن گئی ہے کہ — ”زندگی کی قدر مرنے کے بعد ہوتی ہے۔“ پھر یاد رکھنا چاہیے کہ یوم حساب کو جو فیصلہ کر دیا جائے گا اس کے بعد افسوس اور پچھتاوا کوئی معنی نہیں رکھتا۔ اس کیفیت کی صراحت قرآن کریم میں یوں کی گئی ہے:

سَوَاءٌ عَلَيْنَا أَجْرُنَا أَمْ صَبْرُنَا مَا لَنَا مِنَ الْحَيْصِ ۝ (۲۱:۱۴)

اب ہم گھبرائیں یا صبر کریں ہمارے حق میں برابر ہے۔ کوئی جگہ (گریز اور) رہائی کی ہمارے لیے نہیں ہے۔

عیسائیوں پر بھی روزِ حشر کا احوال روشن ہے کیونکہ جو لوقا کی انجیل میں پڑھتا ہے ”وہ پہاڑوں سے کہیں گے، ہم پر گر جاؤ اور ٹیلوں سے استدعا کریں گے ہمیں ڈھانک لو“ انجیل کی ”کتابِ وحی“ میں وہ یہ بھی پڑھتا ہے: ”ان ایام میں انسان موت کا متلاشی ہوگا اور اُسے نہیں ملے گی۔ وہ مرگ کی آرزو کرے گا اور وہ اُس سے دُور بھاگے گی“ جب وہ عیدِ سناوی گئی، شریعت کا اعلان ہو گیا، تمام قصے بیان کر دیے گئے اور

امثال وضع ہو گئیں تو قرآن نے یومِ آخرت کا نقشہ ان الفاظ میں کھینچا:  
 بِسْمِ اللّٰهِ الرَّحْمٰنِ الرَّحِیْمِ ۝ اِذَا الشَّمْسُ كُوِّرَتْ ۝ وَاِذَا النُّجُوْمُ  
 وَاِذَا الْجِبَالُ سُيِّرَتْ ۝ وَاِذَا الْعِشَارُ عُطِّلَتْ ۝ وَاِذَا الْوُحُوْشُ حُسِرَتْ  
 وَاِذَا الْبِحَارُ سُجِّرَتْ ۝ وَاِذَا النُّفُوْسُ ذُوْجَتْ ۝ وَاِذَا الْمَوْءِدَةُ  
 سَلَّتْ ۝ وَاِذَا الْبُيُوْتُ كُفِّرَتْ ۝ وَاِذَا الصُّحُفُ نُسِرَتْ ۝ وَاِذَا  
 السَّمَاءُ كُشِطَتْ ۝ وَاِذَا الْجِبَالُ سُعِّرَتْ ۝ وَاِذَا الْجِنَّةُ اُزْلِفَتْ ۝  
 عَلِمْتَ نَفْسٌ مَّا اَخْفَرْتُ ۝ (۸۱: ۱-۱۷)

شروع خدا کا نام لے کر جو بڑا امر بان نہایت رحم والا ہے۔ جب سورج  
 پیٹ لیا جائے گا اور جب تارے بے نور ہو جائیں گے، اور جب پہاڑ  
 چلائے جائیں گے، اور جب بیانے والی اونٹنیاں بے کار ہو جائیں گی، اور  
 جب وحشی جانور جمع کیے جائیں گے، اور جب دریا آگ ہو جائیں گے، اور  
 جب روہیں (بدنوں سے) ملا دی جائیں گی، اور جب اس لڑکی سے جو زندہ  
 دفنادی گئی ہو پوچھا جائے گا، کہ وہ گناہ پر بار دی گئی؟ اور جب (عملوں  
 کے) دفتر کھولے جائیں گے، اور جب آسمان کی کھال کھینچ لی جائے گی، اور  
 بہشت جب قریب لائی جائے گی، تب ہر شخص معلوم کر لے گا کہ وہ کیا لے  
 کر آیا ہے۔

اور جب وہ لمحہ انصاف آئے گا۔ قرآن کے الفاظ میں:  
 یَوْمَ یَكُوْنُ النَّاسُ كَالْفَرَاشِ الْمَبْتُوثِ وَتَكُوْنُ الْجِبَالُ كَالْعِهْنِ  
 الْمَنْفُوْشِ ۝ (۱۰۱: ۴-۵)

(وہ قیامت ہے، جس دن لوگ ایسے ہوں گے جیسے بکھرے ہوئے  
 پتنگے، اور پہاڑ ایسے ہو جائیں گے جیسے دھنکی ہوئی رنگ رنگ کی اون۔  
 اور زمین جو آفرینش سے یومِ آخرت تک بڑے صبر سے منتظر رہی، اپنے مدفون  
 ذخیرے اگل دے گی۔ ارشادِ باری ہے:

بِسْمِ اللّٰهِ الرَّحْمٰنِ الرَّحِیْمِ ۝ اِذَا زُلْزِلَتِ الْاَرْضُ زِلْزَالَهَا ۝  
 وَاَخْرَجَتِ الْاَرْضُ اَنْقَالَهَا ۝ وَقَالَ الْاِنْسَانُ مَا لَهَا ۝ يَوْمَئِذٍ تُحَدِّثُ  
 اَخْبَارَهَا ۝ بِاَنَّ رَبَّكَ اَوْحٰی لَهَا ۝ (۹۹: ۱-۵)

”شروع خدا کا نام لے کر جو بڑا مہربان نہایت رحم والا ہے۔ جب زمین  
 بھونچال سے ہلا دی جائے گی اور زمین اپنے (اندر کے) بوجھ نکال ڈالے  
 گی اور انسان کہے گا کہ اس کو کیا ہوا ہے؟ اس روز وہ اپنے حالات بیان  
 کر دے گی کیونکہ تمہارے پروردگار نے اس کو حکم بھیجا (ہوگا)“  
 اُس وقت حقیقت کا انفجار ہوگا اور وہ تمام خواب چکنا چور ہو جائیں گے  
 جنہیں ہم نے زندگی بنا لیا تھا:

ذٰلِكَ الْيَوْمُ الْحَقُّ ۚ فَمَنْ شَاءَ اتَّخَذْ اِلٰی رَبِّهِ مَا بَاہٖ ۚ اِنَّا اَنْذَرْنَاكُمْ  
 عَذَابًا قَرِیْبًا ۙ یَوْمَ یَنْظُرُ الْمَرْءُ مَا قَدَّمَتْ يَدُوْهُ ۙ وَیَقُوْلُ الْكَافِرُ  
 یَلِیْتَنیْ کُنْتُ تُرَابًا ۙ (۷۸: ۳۹-۴۰)

”یہ دن برحق ہے۔ پس جو شخص چاہے اپنے پروردگار کے پاس ٹھکانا بنا  
 لے۔ ہم نے تم کو عذاب سے جو عنقریب آنے والا ہے، آگاہ کر دیا ہے جس دن  
 ہر شخص اُن (اعمال) کو جو اُس نے آگے بھیجے ہوں گے، دیکھ لے گا اور کافر  
 کہے گا کہ اے کاش میں مٹی ہوتا۔“

وہ دن زمانی اعتبار سے وقت اختتام ہوگا تاہم یہ وہ دن ہے جو حال پر بھی سائیکس  
 ہے؛ گویا روزِ قیامت نظر کے سامنے ہے کیونکہ صداقت اُولے صداقتِ ادنیٰ پر  
 حاوی ہوتی ہے۔ ایک لحاظ سے، ”یہاں“ اور ”اب“ ہے۔ علاوہ ازیں، ہر انفرادی موت  
 اور ابدی، اُس فرد کے لیے، دُنیا کا انجام ہے۔

فرقہ جو فِ شوا ان لکھتے ہیں: ”ایمان والوں کی بڑی تعداد بھی اس بات کا بہت  
 زیادہ ادراک نہیں رکھتی کہ خدا نہ صرف ہمارے ”اوپر“ آسمانوں میں ہے بلکہ اس دُنیا  
 کے خاتمے پر ہم سے پہلے موجود ہوگا؛ پایوں کیسے کہ ہماری زندگی کے خاتمے پر موجود ہوگا؛

گو یا زندگی ہمیں پوری قوت سے آگے دھکیلتی ہے اور اس کے خاتمے پر خدا ہمارا  
 منظر ہے۔ یہ کرہ ارض ایک دن کسی ناقابل تصور معجزے کے تحت ملیا میٹ ہو جائے گا۔  
 یہ معجزہ ناقابل تصور اس لیے ہو گا کہ اس سے پہلے اس سے بڑھ کر اور کوئی عمل انسانی  
 مشاہدے میں نہیں آیا نہ اس کا اندازہ ہی اس کے لیے ممکن ہے؛ اور نہ اس سے رد و بدل  
 کر سکتے ہیں؛ بعینہ جیسے کوئی مکھی موسموں کے تغیر و تبدل میں دخل اندازی نہیں کر سکتی۔  
 اس کی مثال یہ ہے کہ جو پچھ رات کے وقت پیدا ہوا ہو اور اس کی عمر صرف ایک  
 دن ہو، بھلا سورج کے طلوع ہونے کی کیفیات کا ادراک کیسے کر سکتا ہے؟۔۔۔  
 اور اسی طرح خدا کا سامنا ہو گا۔ اور اس ایک ظہور کے سوا کچھ نہ ہو گا جس سے تجربات  
 کی دنیا ریزہ ریزہ ہو جائے گی۔

ہم میں سے ہر شخص ایک عظیم ڈرامے کا کردار ہے جو کائناتی اور مادرائے کائناتی  
 ایٹیج پر کھیلا جا رہا ہے۔ اس کے سامنے بڑے بڑے زلزلے، طوفان، اور آتش فشاں  
 پہاڑوں کا پھٹنا، تھیسٹر کا سین بدلنے سے زیادہ وقعت نہیں رکھتے، مگر قرآن میں اول  
 تا آخر، غالب موضوع اللہ کی رحمت ہے جس کے کارساز اور کار آفرین ہاتھوں  
 میں یہ عظیم ڈراما بھی ایک معمولی شے ہے؛ اور ہمیں اس بات کی یقین دہانی بھی کرائی  
 گئی ہے کہ جنہوں نے اپنے پروردگار کی رسی کو مضبوطی سے پکڑ رکھا ہو ان کے لیے  
 ڈر کی کوئی بات نہیں۔ سفر کے انجام پر ہمارا استقبال ان الفاظ میں ہو گا:

يَا أَيُّهَا النَّفْسُ الْمُطْمَئِنَّةُ ۖ ارْجِعِي إِلَىٰ رَبِّكِ رَاضِيَةً

مَرْضِيَةً ۚ (البقرہ: ۲۷۰-۲۸)

اے نفسِ مطمئنہ! اپنے پروردگار کی طرف لوٹ چل تو اس

سے راضی وہ تجھ سے راضی۔

أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَ هُمْ بِرُوحٍ مِّنْهُ ط

1. Light on the Ancient Worlds, F. Shuon, London, Perennial Books, p. 49.



وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ  
 اللَّهُ عَنْهُمْ وَرَضُوا عَنْهُ ط (۲۲: ۵۸)

یہ وہ لوگ ہیں جن کے دلوں میں خدا نے ایمان (پتھر پر لکیر کی طرح) تحریر  
 کر دیا ہے اور فیضِ غیبی سے اُن کی مدد کی ہے اور وہ اُن کو بہشتوں میں جن  
 کے تلے نہریں بہ رہی ہیں داخل کرے گا۔ وہ ہمیشہ اُن میں رہیں گے۔ خدا اُن سے  
 خوش اور وہ خدا سے خوش۔



## رَسُولِ خُدَا عَلَيْهِ الصَّلَاةُ وَالسَّلَامُ

پیغمبر اسلام حضرت محمد مصطفیٰ علیہ الصلوٰۃ والسلام کی حیات طیبہ کا مطالعہ کرنے اور اسے خاطر خواہ انداز میں سمجھنے کے لیے عیسائی، لادین اور ان تمام لوگوں (بشمول بعض معاصر مسلمانوں کے) کو جن کی ذہنی تربیت جدید مغربی تعلیم و افکار کے تحت ہوئی ہے۔ بالکل اسی طرح اپنے نقطہ نظر میں تبدیلی پیدا کرنے کی ضرورت ہے جیسے قرآن حکیم کے فہم کے لیے ضروری ہے۔ ایک عیسائی کو جو تفہیم اسلام کا خواہاں ہو عیسیٰ علیہ السلام کے ساتھ حضرت محمد صلی اللہ علیہ وسلم کے تقابل کے اپنے فطری میلان کو کسی حد تک دبا دینا چاہیے کیونکہ ان دونوں پیغمبروں کا مشیت الہی کے ساختہ منصوبے میں یہی جداگانہ کردار تھا۔ اس طرح ایک لادین کو بھی کچھ تبدیلیاں اپنے اندر پیدا کرنا از بس ضروری ہیں اسے اور کچھ نہیں تو تصوراتی طور پر ایک ایسے شخص کے حیات سے استفادہ کے لیے خود کو تیار کر چاہیے جس کا کردار اور عمل سر تا پا مرضی الہی کے تابع تھا۔ کیونکہ اس کے بغیر مقدس امور کا ذائقہ نہیں سمجھا جاسکتا۔

عصر جدید کے ذہن کا خاصہ یہ ہے کہ وہ مظاہر فطرت کے اسباب و علل کی تلاش میں سرگرداں رہتا ہے اور جب وہ کسی طرح یہ دریافت کر لیتا ہے کہ فلاں فلاں واقعات

دیکھتے ہوئے تو یہ پوچھنا بھول جاتا ہے کہ آخر ایسا ہوا کیوں؟ اس کے برعکس  
 راسخ العقیدہ روایتی مسلمان کے نزدیک مخلوقات کے عالم وجود میں آنے کا طریق کار  
 اور ہے۔ وہ سمجھتا ہے کہ اللہ سبحانہ و تعالیٰ جب اپنے امکانات کے اس خزانہ پر ارادہ  
 تخلیق کی نظر ڈالتا ہے تو ہنوز پردہ غیب میں ہے تو اشیاء خلعت وجود سے آراستہ  
 ہو کر پردہ ہستی پر آنے لگتی ہیں، جیسا کہ بیان کیا گیا:

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ۝ (۸۲:۳۶)

اس کی شان یہ ہے کہ جب وہ کسی چیز کا ارادہ کرتا ہے تو اس سے فرما

دیتا ہے کہ ہو جا تو وہ ہو جاتی ہے۔

جو باتیں ہمیں اسباب و علل کے تحت وقوع پذیر ہوتی نظر آتی ہیں، وہ ہیں  
 جن کا نقشہ خدا تعالیٰ کے ذہن میں پہلے ہی ترتیب پا چکا ہے۔ ہر واقعہ کے پیچھے  
 کوئی نہ کوئی سبب ہوتا ہے، کیونکہ اس پورے نظام میں سبب اور سبب ایک  
 رشتے میں منسلک ہیں۔ انسانی ذہن اسی عالم اسباب میں مصروف عمل ہوتا ہے،  
 اور اس کی حالت اُس نابینا کی طرح ہے جو ٹٹول کر ایک سے دوسری چیز تک پہنچتا  
 ہے، تاہم یہ اسباب اس بات کی وضاحت نہیں کر سکتے کہ کوئی واقعہ ضروری کیوں  
 اس زمانے میں رسول مقبول علیہ الصلوٰۃ والسلام کے جدید سیرت نگار کچھ اس انداز  
 سے آپ کی زندگی کے واقعات کا جواز تلاش کرتے ہیں کہ چونکہ فلاں فلاں واقعات  
 آپ علیہ الصلوٰۃ والسلام کو پیش آئے جن کے نتیجے میں آپ علیہ الصلوٰۃ والسلام نے ایک  
 عظیم انسان کی طرح یہ یہ قدم اٹھائے، اور جو کچھ آپ نے کہا کر دکھایا، وغیرہ: اس لیے یہ  
 انداز فکر ایک راسخ العقیدہ روایتی مسلمان کو لایعنی اور دور از کار معلوم ہوتا ہے کیونکہ  
 اُس کے نزدیک یہ عظیم المرتبت انسان وہی کچھ تھے جو کچھ انھیں ہونا چاہیے تھا۔ انھوں  
 نے وہی کچھ کیا جو کچھ انھیں کرنا تھا اور انھوں نے وہی کہا جو انھیں مرضی خداوندی  
 کے مطابق کہنا چاہیے، اور مقصود و منشاء الہی کے متعلق خود اس کا تب تقدیر کا فرمان ہے:

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَاطِلًا ذَلِكَ ظَنُّ الَّذِينَ كَفَرُوا (۲۷:۳۸)

اور ہم نے آسمان اور زمین کو اور جو (کائنات) اُن میں ہے اُس کو  
خالی از مصلحت نہیں پیدا کیا۔ یہ اُن کا گمان ہے جو کافر ہیں۔

مشرقیین جن میں خاص طور پر فان گرونیسم Fon Grunebaum بھی شامل ہے نے  
حضرت محمد مصطفیٰ علیہ الصلوٰۃ والسلام کی اچھی تقدیر کا ذکر کیا ہے، گویا اُن کے حسابوں اس  
وقت یہ دُنیا کسی راہِ ہدایت سے تھی تھی، اور یہاں کے باسیوں کے  
سامنے سرے سے کوئی راستہ ہی کھلا ہوا نہ تھا۔ اس لیے بقول ان کے حضورِ اقدس  
علیہ الصلوٰۃ والسلام کے لائے ہوئے دین کی یہ خوش قسمتی تھی کہ ایسے وقت میں اسے  
قیام و استحکام کے سامان فراہم ہو گئے یا شاید دوسرے لفظوں میں یہ کہنا چاہتے ہوں  
کہ انسانیت کی حالت الہی پیغام سے تبدیل کرنے کے فیصلہ کے بعد خدائے انسانوں  
سے متہ موڑ لیا تھا اور باقی تمام امور پیش آمدہ واقعات و حوادث پر چھوڑ دیے تھے۔  
ایک مسلمان کے نقطہ نظر سے دُنیا کے جس خطے میں رسول مقبول علیہ الصلوٰۃ والسلام  
کی بعثت ساتویں صدی عیسوی میں ہوئی، وہ خطہ آپ صلی اللہ علیہ وسلم کے لائے  
ہوئے پیغام اور آپ کے اسوہ حسنہ سے حاصل ہونے والی مثال کے لیے نہایت  
موزوں و مناسب تھا، اور اس پیغام کو اللہ نے اس زمانے کی مناسبت سے وضع  
کیا تھا۔ گویا یوں سمجھیے کہ وحی الہی کا دُرّ بے بہا اپنے گرو و پیش اور ماحول کی نسبت سے  
نہایت مناسب تھا، اور یہ احوال اور گرو و پیش کا ماحول بھی اس دُرّ بے بہا کے شایان  
شان تھا۔ یہ قیاس کر لینا کہ اس کے علاوہ بھی کچھ ہو سکتا تھا، صریح طور پر کائنات میں اتفاق  
کے فلسفے کو متعارف کرانے کے مصداق ہے جس کے سیاق و سباق میں قطعاً کوئی  
گنجائش نہیں۔

رسول کریم علیہ الصلوٰۃ والسلام کی بعثت کے وقت جزیرۃ العرب تین منطوق میں  
منقسم تھا۔ اس کا شمالی حصہ دو عظیم سلطنتوں کے قریب میں واقع تھا۔ ایک مسیحی بازنطینی  
سلطنت جسے عرب مملکتِ روم، کہہ کر پکارتے تھے اور دوسری ایران کی آتش پرست  
زرشتی حکومت۔ زیر سایہ اس دور کی یہ دو زیر دست سپر طاقتیں مسلسل اور مستقل انداز

میں ایک دوسرے سے مسابقت اور بالادستی کی جنگ میں دست و گریباں چلی آ رہی تھیں۔ دونوں کی قوت و ٹنڈی کے تول کی طرح کچھ ایسی برابر تھی کہ کوئی ایک سلطنت دوسری پر نتیجہ خیز فتح و غلبہ حاصل نہ کر سکی تھی۔ اس وقت یہ دو طاقتیں پر وہ سرائے عالم پر اپنا کردار ادا کر رہی تھیں۔ جزیرۃ العرب کے شمالی علاقے کے عرب ان کے پروں تلے بدلتے ہوئے حالات اور اپنے مفادات کی خاطر کبھی ایک کا ساتھ دیتے تو کبھی دوسری کا۔

جنوبی عرب میں مائن سبا، قطبان اور حضر موت کے قبائل آباد تھے جو تاریخ کے لیے اجنبی نہیں تھے کیونکہ ان ہی کے علاقے سے تو پوری دنیا کو یونان اور عود کی فراہمی ہوتی تھی اور ان خوشبوئیات کے باعث ہی رومن لوگ اسے اریٹیا فلیکس، یعنی سرسبز و شاداب عرب علاقہ کہتے تھے۔

بدقسمتی سے جزیرۃ العرب کے اس جنوبی علاقے کو اپنی ملک بنانے پر ہر ایک کی آنکھیں لگی ہوئی تھیں۔ جیشہ یعنی حال کے ایتھوپیا کے بادشاہ نجاشی کے عیسائی مذہب قبول کر لینے کے بعد اس کے ملک کو عیسائی بازنطینی ریاست کی دوستی اور تحفظ فراہم ہو گئی تھی۔ بازنطینی حکومت ہی کی شہ پر چھٹی صدی عیسوی کے اوائل میں اُس نے خلیج کے آبی تنگنائے کو عبور کر کے عرب کے اس زرخیز علاقے پر قبضہ کر لیا تھا۔ سچ تو یہ ہے کہ اس علاقے کی زرخیزی اس کے لیے بلائے جان بن گئی تھی اور یہ ضرب المثل کہ بظاہر خوش قسمت ہی اچھی تقدیر سے محروم ہوتے ہیں، اسی پر بھی صادق آتی تھی۔

۱۰ اور اس طرح ایک ہزار برس کی ترقی یافتہ تہذیب ختم ہو گئی اور یہ تمام ساحلی بستیاں ویران ہو گئیں اور ان کے باسی یہاں سے ترک سکونت کر کے یا تو زمانہ قدیم کی خانہ بدوش زندگی گزارنے سوئے صحرا چل دیے یا پہاڑوں میں جا بڑھے جہاں انھوں نے ڈھلوانوں کو تراش کر چھوٹے چھوٹے قطعات زراعت کے لیے نکال لیے۔ مائن قطبان، اوسان، حضر موت، سبا اور ہیار کی عظمت و شوکت کی داستانیں لوگوں کے ذہنوں سے معدوم

(باقی حاشیہ صفحہ ۲۰۵ پر)

ایک سنگدل اور ظالم فاتح کے ہاتھوں اچڑنے سے پہلے جنوبی عرب کے لوگوں نے وسطی عرب کے عظیم ریگستانوں کو تجارت کے لیے کھول دیا تھا اور یہاں وہاں نخلانوں میں بڑی بڑی تجارتی منڈیاں بھی قائم کر لی تھیں۔ یہ صحرا کے بد و قافلوں کی رہبری کا کام بھی کرتے تھے۔

اہل جنوب کی علامت اگر خوشبودار گوند کا درخت تھا تو ریگستانی علاقوں کے رہنے والوں کی علامت کھجور کا پیڑ تھا۔ ایک سامان عیش و راحت کا مظہر تو دوسرا سامان خوراک کا۔ حجاز جس کے متعلق جنوبی علاقے کے ایک شاعر نے کہا تھا کہ جہاں نہ کوئی چڑیا گاتی ہے اور نہ گھاس کی کوئی کوئیل سر اٹھاتی ہے کو کوئی بھی اپنی جاگیر بنانا پسند نہیں کرتا تھا۔ اس علاقے کی کوئی بھی چیز کسی اہل ہوس کے لیے وجہ کشش نہ تھی، ایک قوی انسان کا اپنے سے کمتر درجے کے انسان کو اور ایک قوم کا دوسری قوم کو اپنا غلام بنانا صدیوں کی روایت تھی؛ تاہم قبائل حجاز کو یہ تقویٰ حاصل تھا کہ وہ کبھی کسی کے منہ بوج نہیں ہوئے اور نہ ہی کسی عظیم ظلم و ستم کا شکار بنائے گئے اور اسی آزاد روی کے باعث وہ کبھی کسی کو "آقا" یا "عالیجناب" کہہ کر مخاطب کرنے پر مجبور نہ ہوئے۔ اپنی اس حیثیت میں وہ واقعی منفرد تھے۔ اور اس اعتبار میں ان کا تقابل صرف سائیریا کے پہاڑی علاقوں کے منگولوں یا شمالی امریکہ کے ان قبائل سے کیا جاسکتا تھا جو سفید فاموں

(صفحہ ۲۰۴ کا حاشیہ) ہو گئیں اور خوشبوئیات برآمد کرنے والی راہ کو بھی لوگوں نے فراموش کر دیا حتیٰ کہ حمیری کتبوں کی تحریروں سے بھی ایک صدی بیتنے کے بعد بے معنی ہو کر رہ گئیں اور خوشبودار گوند والے درخت عنقا ہو گئے کیونکہ ان کی کاشت پر مناسب توجہ نہیں دی گئی۔ اس علاقے کا نظام آبپاشی بھی استعمال نہ ہونے کے باعث تباہ ہو گیا اور کھیت ریگستانوں کا حصہ بن گئے۔ قرن اول کے مسلمانوں نے یوں ایک تہذیب کو اچڑتے دیکھا۔

کے وہاں داخلے سے قبل آباد تھے۔

غربت اور بد حالی حجاز کے لوگوں کا سب سے بڑا تحفظ تھی، تاہم یہ بات مشکوک ہے کہ آیا وہ خود کو غریب بھی سمجھتے تھے؟ غربت کا احساس ان لوگوں کو ہوتا ہے جو اہل دولت کو رشک و حسد سے دیکھتے ہیں، جب کہ ان لوگوں کو کسی سے حسد تھا نہ رشک۔ یہ اپنی دولت و ثروت، اپنی آزادی، اپنی غربت، اپنی خاندانی نجابت اور قصیدہ المثل زبان کو سمجھتے تھے۔ یہ عظیم و جلیل زبان فن شاعری میں ان کا بہترین اوزار تھی، خاص طور پر یہ دیکھتے ہوئے کہ وہ شاعری کے علاوہ اور کوئی فن جانتے بھی نہ تھے۔ آج جس شے کو ہم تمدن اور ثقافت کا نام دیتے ہیں اس کی کلتا منظر ان کی شاعری ہی تھی، اور اس کے لیے انہیں پر تکلف اور پر تصنع ساز و سامان درکار نہ تھا۔ جو کچھ کہنا ہوتا ہے ساختہ روزمرہ کی بولی میں کہتے۔ آزادی و جرات کی تعریف، کسی دوست کی مدح، کسی دشمن کی ہجو، کسی قبیلے کے افراد کی دلیری اور بے باکی کا قصیدہ اور کسی خاتون کے حسن و جمال کی ستائش کے لیے یہ زبان ایک انتہائی مؤثر وسیلہ اظہار تھی۔ اسی شاعری کی ابیات وہ بیکراں صحرا میں کاسٹ آسمان تلے کسی الاؤ کے گرد پیٹھ کر گنگناتے یہ نیگیوں آسمان اس چھوٹے سے گروہ انسانی کی عظمت کا شاہد تھا جو دنیا کے اجاڑ اور ویران علاقوں میں ہمیشہ گرم سفر رہتے تھے۔ قدیم زمانے میں صحرا کے بدوؤں کے لیے الفاظ کی کاٹنوار سے زیادہ تھی جب وہ متحارب قبیلے ایک دوسرے سے میدان کارزار میں نہر آزما ہوتے تو عام رواج کے مطابق فریقین اپنے بہترین شعراء کو سامنے لاتے جو اپنے قبیلے کی شان و شوکت کی مدح سرائی اور اپنے دشمن کی مذمت میں تیغ زبان کا پورا زور صرف کر دیتے اور اس کی حد یہ تھی کہ کبھی کبھی ایسا بھی ہوتا کہ ایک قبیلے کے شعرا سیف زبان کے وہ جو ہر دکھاتے جن کے آگے بد مقابل بغیر ایک تیر چلائے سپائی اختیار کر لیتا۔

۱۔ اس میلان اور حجان کا مظاہرہ آج بھی اس وقت دیکھنے میں آجاتا ہے جب کوئی عرب (باقی حاشیہ صفحہ ۲۰۷ پر)



زمانہ قدیم میں دو ماہر شعرا کے درمیان اس قسم کے مقابلے اور مجاہدے حقیقی جنگ و جدل سے کہیں زیادہ دلچسپی اور توجیہ سے سُننے اور دیکھے جاتے اس کی حیثیت جنگ سے زیادہ کھیل تماشے کی ہوتی۔ اس انداز کی قبائلی جنگوں میں جانی نقصانات عموماً بہت خفیف ہوتے تھے۔ یہ محاربہ آرائیاں بالعموم ایک اقتصادی مقصد کو پورا کرتی تھیں اور وہ تھا مالِ غنیمت کا حصول اور اس کی تقسیم۔ ان جنگوں میں فاتح قبیلہ بہت زیادہ آگے بڑھ کر مفتوح قبیلے پر اپنی بلا دستی کا شکنجہ کسنا اپنی توہین سمجھتا تھا جب فریقین جنگ میں سے کوئی اپنی شکست تسلیم کر لیتا تو پھر دونوں طرف ہلاک ہونے والوں کا شمار کیا جاتا۔ فاتح اس موقع پر مفتوحین کے مقتولوں کا خون بہا ادا کرتا جو ایک طرح کی ریت تھی۔ ان اعمال سے قبائل کی طاقت کا ایک صحت مند توازن برقرار رہتا۔ آج کی مہذب دنیا کی جنگوں کا اس دور کی جنگوں سے موازنہ کیا جائے تو دونوں کا فرق حیرت انگیز معلوم ہوگا۔

یہ صحرائیں بادیہ پیمائی میں مصروف ہوتے یا آپس میں جدال و قتال میں منہمک۔ ان کی بقا کا انحصار جرأت، تکالیف کی سہارا اپنے قبیلے سے وفاداری اور ذاتی اوصاف کی بلندی پر تھا اور ان بلند اوصاف میں کمزوروں خاص طور پر عورتوں کا تحفظ بھی شامل تھا جن کے کاندھوں پر قبیلے کی افزائشِ نسل کا بار گرا ہوتا تھا۔ یہ لوگ بچوں سے تعرض کرنا بھی کسرِ شان سمجھتے تھے کیونکہ بچے ہی تو قبائل کا مستقبل سمجھے جاتے تھے۔ ما قبل اسلام کی عرب شاعری کا ہیرو بالعموم کوئی بد و سردار ہوتا تھا جو ایک محدود دنیا میں آسمان تلے گرم ریت اور سنگلاخ پتھروں کے درمیان ایک مستحکم چٹان کی طرح سرتانے کھڑا نظر آتا تھا۔ غربت

(بقیہ حاشیہ صفحہ ۲۰۶ کا) قائد ایک انتہائی پُراشتعال دھواں دار تقریر کے بعد گھر لوٹتا ہے تو اپنے دل میں ہر طرح مطمئن ہوتا ہے کہ اس نے ایک عظیم جنگ جیت لی ہے اور اپنے دشمنوں کو تحس نس کر دیا اور جب اس کے دشمن اس کھیل میں شریک ہو کر مردہ سپاہی بن کر میدان میں گر جانے سے منکر ہوتے ہیں تو وہ استعجاب اور حیرت کی تصویر بن جاتا ہے۔

اور فلاکت میں بھی اس کا پر فخر سر بلند رہتا تھا۔ وہ خوشی اور مسرت اپنی ذاتی شہامت اور شجاعت سے کشید کرتا تھا۔ وہ ہر قسم کے جلب زر کو حقارت کی نظر سے دیکھتا تھا۔ موقع پڑنے پر اپنی جان کی بازی لگا دینا اس کا سب سے بڑا افتخار تھا۔ ایسے مادہ جبری اور ہرجوش لوگ نہ تو تلپھٹ ہوتے ہیں اور نہ جھاگ۔ دوسرے لفظوں میں یوں کہہ لیجیے کہ یہ لوگ ان اصولوں پر زندگی گزارتے تھے جو مغربی روایات کے مطابق اصیل امراء اور اعیان کا طرز زندگی ہوتا ہے۔

یہی وہ اصول ہیں جن کی کارفرمائی شہریوں کی زندگی میں نہیں ہوتی۔ چھٹی صدی عیسوی ہی میں حجازی عربوں نے شہری زندگی کے عیش و نشاط کا مذاق پیدا کر لیا تھا۔ قدیم خانہ کعبہ مدت دراز تک اس سادہ صحرائی زندگی کا مرکز بنا رہا۔ اس کے گرد اگر کوئی خانہ بدوش بدو قبائل کے صف و رصف خمیے ابتادہ ہوتے تھے۔ کوئی ایک صدی پیشتر ایک مضبوط قریش سردار قصی نے ایک مستقل بستی کی بنیاد ڈالی اور اس کا نام مکہ رکھا جسے عرف عام میں مکہ بھی کہا جاتا تھا۔ یہ قدیم سائنس کی زبان کا لفظ تھا جس کے معنی تھے "مقام مقدس" یا "حرم محترم"۔

اُس دور کے حالات اس بات کے متقاضی تھے کہ اس شہر کی توسیع و ترقی ہو اور یہ تجارتی مرکز بنے۔ ایرانیوں اور بازنطینیوں کی محاربت اور جدال و قتال نے شمالی سمت سے مشرق اور مغرب کی تجارتی شاہراہیں تقریباً بند کر دی تھیں اور اہل حبش (حال کے ایتھوپیا) نے جنوبی عرب کو فتح کرنے کے بعد وہاں کی خوشحالی کا خاتمہ کر دیا تھا۔

اس شہر مکہ کی عظمت میں اس بناء پر بھی اضافہ ہوا کہ یہ تمام عرب قبائل کا مرکز عبادت بھی تھا۔ قبیلہ قریش چونکہ کعبے کا متولی تھا، اس لیے اس قبیلے کو انتہائی اعزاز اور شرف حاصل ہو گیا؛ گویا وہ دنیوی اور اخروی دونوں سعادتوں سے بہرہ یاب تھا۔ اپنی عظمت اور شرف کو ثابت کرنے کے لیے وہ پوچھتے تھے کہ کیا وہ ابراہیم علیہ السلام کے فرزند اسمعیل کی اولاد نہیں؟ دولت اور روحانی فوقیت کے فخر نے

ان کے دلوں میں یہ خیال جاگزیں کر دیا تھا کہ سطح زمین پر ان سے زیادہ کوئی با عظمت نہیں۔ ان کی رفعت، سطوت و شہامت سورج کی سی ہے اور دوسرے لوگ ان کے گرد ٹٹماتے ہوئے ستاروں کی طرح ہیں۔

اس شہر مکہ سے تجارتی شاہراہیں دور دور علاقوں تک جاتی تھیں امیر و کبیر تاجر اپنے ذاتی تجارتی قافلے سارے سال باہر بھیجتے رہتے تھے؛ تاہم سال میں دوبارہ اہم اجتماعی قافلے روانہ کیے جاتے تھے جن میں ساری آبادی کا سرمایہ شامل ہوتا تھا۔ ایک قافلہ موسم گرما میں یمن کی طرف، دوسرا موسم سرما میں شام روانہ کیا جاتا تھا۔ ان قافلوں کی تجارت میں شمولیت کے لیے قرض کا ایک انتہائی قدیم اور مرتب نظام تھا جس کے باعث غریب سے غریب شہری بھی اس تجارت میں حصہ لے سکتا تھا۔ ان سالانہ قافلوں میں دو تین ہزاروں اونٹوں کی قطاروں پر سونا چاندی چمڑے کا سامان اور قیمتی اشیاء بار کر کے لے جانی جاتی تھیں۔ قافلوں کی حفاظت کے لیے تین سو افراد تک کی ٹولی ہتھیاروں سے لیس ساتھ ہوتی تھی۔ یہ لوگ پورے شہر مکہ کے بایوں کے لیے منافع کی رقم لاتے تھے، یہ شہر کبھی جمودی حالت میں نہیں رہا۔ اس کی تنگ گلیوں اور بازاروں میں ہمہ وقت سامان سے لدے اونٹوں کی قطاریں رواں نظر آتیں جن کے گلے میں پڑی ہوئی گھنٹیاں ایک نغمگی سے بھتی رہتیں۔ ان قافلوں میں عیسائی، یہودی اور افریقی ہوا کرتے تھے۔ یہ لوگ سفر کی گراں باری کو دور کرنے کے لیے جاؤ گروں، شعبدہ بازوں اور فاحشہ عورتوں کو ساتھ رکھتے تھے۔ بڑے بڑے مہمول تاجر جن کی ڈاڑھیاں اور بال خوشبوئیات اور مشک میں بے ہوتے اعلیٰ درجے کی سلکی پوشاکیں پہنے کر وفر سے چلتے۔ ان کی جلو میں روکڑے یعنی سگے تبدیل کرنے والے پکار پکار کر باز نطینی اور ایرانی سگہ جات کی شرح مبادلہ کا اعلان کرتے چلتے۔

صحرا کے بدو جو اپنا حقیر درجے کا مال فروخت کرنے لگے آتے، اکثر یہاں کے تاجروں کے ہاتھوں ٹھکے جاتے۔ ان بدوؤں کا کہنا تھا کہ لفظ قریش اس لفظ سے

مشتق ہے جس کے معنی ہیں رشارک، یعنی پتے باز۔

ہر روحانی مرکز کی اور دنیا میں وہی حیثیت ہوتی ہے جو جسم میں دل کی، مگر نگہ کو کئی اور نوعیتوں سے بھی مرکزیت کا درجہ حاصل تھا۔ کسی ملک کی تجارتی شاہراہیں اس ملک کے جسم کی وریدیں اور شریانیں تصور ہوتی ہیں۔ ان کی بڑی اقتصادی اہمیت ہوتی ہے کیونکہ ان ہی کے وسیلے سے کسی ملک کو لوگوں کو دولت فراہم ہوتی ہے۔ دولت ایسی شے ہے جو بعض وقت لوگوں کے دل بھی سیاہ کر دیتی ہے۔ مکہ میں بگاڑ دو سطحوں پر پیدا ہوا۔ پہلے سطح روحانی تھی اور دوسری مزاجی۔ روحانی سطح پر بایں اعتبار کہ کسبِ مدت سے ایک خدا کا گھر نہیں رہا تھا۔ دوسری قوموں کی طرح عرب بھی اب بُت پرستی کا شکار ہو رہے تھے اور توحید کی رفعتوں سے بُت پرستی کی پستیوں میں آگرے تھے اگرچہ ان کے دلوں سے اللہ کا تصور کھلتا ختم تو نہیں ہوا تھا تاہم وہ اس ذاتِ یکتا اور یگانہ کو بھی ایک بہت دور افتادہ اور ناقابلِ پہنچ دیوتا سمجھنے لگے تھے جس کا ان کی ذاتی زندگیوں، کاروبار اور دیگر معاملات سے دور کا بھی کوئی واسطہ نہ تھا۔ اپنی روزمرہ کی زندگی میں وہ اس سے کمتر درجے کے دیوتاؤں، رُوحوں اور جن و پری سے استمداد اور اعانت طلب کرتے تھے اور نوبت یہاں تک جا پہنچی تھی کہ کعبے میں تین سو ساٹھ بتوں کا ایک جنگل بس گیا۔ لوگ اپنے انتخاب کے مطابق ان بتوں کے پجاری بن کر ان سے منتیں، مرادیں مانگتے تھے۔ دُور و نزدیک سے آنے والے عقیدت مند قبیلہ قریش کے اور زیادہ مالدار بننے میں ممد و معاون ہو رہے تھے۔ دولت کی اس افزونی اور فراوانی کے باعث اہل قریش کے دلوں کی کثافت اور غلاظت بڑھتی جا رہی تھی۔ دوسرے سرے پر ریگستانوں اور صحراؤں کے سخت کوش خانہ بدوش بدو تھے جن کے لیے اس شہر میں کوئی جگہ نہیں تھی۔ شہر نگہ کے انتظام و انصرام پر قبائلی سرداروں، متمول تاجروں، اور شعلہ بیاں خطیبوں اور شاعروں کا کنٹرول تھا۔ یہی لوگ مقدمات کے فیصلے کرتے اور تجارت اور کاروبار کے ضابطے مقرر کرتے تھے۔

ان لوگوں کے دلوں میں ایسی عیش پرستی اور لہو لعب نے گھر کر لیا تھا جو ان کے اجداد کے واسطے یقیناً ننگ و عار خیال کی جاتی۔ شہر میں قمار بازی، شراب نوشی اور رقص و سرور کی محفلوں کی گرم بازاری تھی۔ قریش کے اُسودہ حال لوگ شرح مبادلہ، اشیاء کی قیمتوں کے اتار چڑھاؤ، تجارتی قافلوں کی آمد اور جنگ و جدال میں لوٹے ہوئے سامان پر سٹے بازی کرتے تھے۔ حقیقی عزت و ناموس کی جگہ جھوٹے وقار اور ساکھنے لے لی تھی۔ بعض خاندانوں میں پرانی روایت کے تحت کمزوروں اور مسکینوں کے تحفظ کو اہمیت دی جاتی تھی مگر اس تحفظ میں باہر سے آکر آباد ہونے والوں کو شامل نہیں کیا جاتا تھا۔ دوسرے علاقوں سے بے شمار لوگ یہاں آکر بس گئے تھے مگر قبائلی زندگی کے دروازے ان پر بند تھے۔ مکے جیسے شہر کا لاپہی نگا ہوں کے لیے لقبِ تر کا درجہ اختیار کر جانا کوئی عجیب و غریب بات نہ تھی۔ چنانچہ ۵۷۰ھ عیسوی میں موجودہ ایتھوپیا اور اس وقت کے حبشہ کی طرف سے یمن میں مقیم نائب حکومت یعنی وائسرائے ابرہہ نے اس پر بڑے لاؤشکر کے ساتھ چڑھائی کر دی۔ اس سے قبل اس نے یمن کے دار الحکومت صنار میں ایک عظیم کلیسا تعمیر کیا تھا قریش کو جب کعبے کے اس حریف کلیسا کا احوال معلوم ہوا تو انہوں نے اس میں گند پھیلانے اور اسے ناپاک کرنے کے لیے ایک آدمی وہاں خفیہ طور پر بھیجا۔ ابرہہ کو جب اور اسے ناپاک کرنے کے لیے ایک آدمی وہاں خفیہ طور پر بھیجا۔ ابرہہ کو جب اس واقعہ کا علم ہوا تو اُسے کعبے پر یلغار کرنے کے لیے کسی دوسرے جواز کی ضرورت محسوس نہیں ہوئی۔ اس نے قسم کھائی کہ وہ کعبے کو مکمل طور پر مسمار کر دے گا۔ چنانچہ وہ اپنے عظیم لشکر کے ساتھ جن میں سامنے کے رُخ ہاتھیوں کی قطار تھی، کعبہ کی طرف بڑھنے لگا۔ ان اطراف کے لوگوں نے اس سے قبل کبھی ہاتھی نہیں دیکھے تھے۔ راہ میں کسی نے اُس کے لشکر کی مزاحمت کی جرأت نہ کی جتنی کہ وہ کعبے کے بالکل ہی قریب جا پہنچا۔ قریش پہلے ہی اس شہر سے کوچ کر گئے تھے۔ اس یلغار میں ایک مقام پر آکر ابرہہ کے ہاتھیوں نے آگے بڑھنے سے انکار کر دیا۔ اس کے متعلق کچھ لوگوں کا کہنا ہے کہ اس لشکر کی رہبری ایک عرب کر رہا تھا اُس

نے کسی طرح وہ الفاظ سیکھ لیے تھے جن سے ہاتھیوں کو بڑھایا اور روکا جاتا ہے۔  
اس نے ان کے کانوں میں رکنے کے الفاظ پھونکے تو ہاتھی اپنی جگہ منخ بن کر  
ٹھک گئے اور کسی طرح آگے نہ بڑھے۔ بہر حال امر واقعہ کچھ بھی ہو، صورت حال  
اس وقت یہ بنی تھی کہ ہاتھی اپنی جگہ ٹس سے مس نہ ہو رہے تھے اور ابرہہ کی  
لڑی دل فوج جہاں تھاں اٹک کر رہ گئی تھی پھر اس موقع پر ایک معجزہ ظہور پذیر  
ہوا جس کا ذکر قرآن مبین میں ان الفاظ میں مرقوم ہے:

الْمُتْرَكِيْنَ فَعَلَ رَبُّكَ بِأَصْحَابِ الْفَيْلِ ۗ أَلَمْ يَجْعَلْ كَيْدَهُمْ  
فِي تَضْلِيلٍ ۗ وَارْسَلْ عَلَيْهِمْ طَيْرًا أَبَابِيلَ ۗ تَرْمِيهِمْ بِحِجَارَةٍ

مِّنْ سِجِّيلٍ ۗ فَجَعَلَهُمْ كَعَصْفٍ مَّأْكُولٍ ۗ (۱۰۵: ۱-۵)

کیا تم نے نہیں دیکھا کہ تمہارے پروردگار نے ہاتھی والوں کے ساتھ  
کیا کیا۔ کیا ان کا داؤں غلط نہیں گیا؟ (کیا) اور ان پر جھلڑ کے جھلڑ جانور  
بھیجے۔ جو ان پر لکڑ کی پتھریاں پھینکتے تھے۔ تو ان کو ایسا کر دیا جیسے کھایا ہوا  
بھس۔

ابرہہ اپنے شکتہ اور چور شکر کے ساتھ لوٹ گیا اور کعبہ اپنی جگہ اسی طرح  
پے گزند کھڑا رہا جیسے وہ اپنے آغاز سے کھڑا تھا۔

اُس سال جسے اہل عرب عرف عام میں عام الفیل کہتے ہیں، ۶۱۰ء کو، جہاں  
تک کہ تحقیق سے تعین ہو سکا ہے، حضرت محمد مصطفیٰ صلی اللہ علیہ وآلہ وسلم پیدا ہوئے۔  
ان کے والد حضرت عبداللہ، بانی شہر مکہ قصی کے پڑپوتے تھے۔ ان کا تعلق قبیلہ  
قریش کی ایک شاخ بنو ہاشم سے تھا، جب کہ آپ صلی اللہ علیہ وسلم کی والدہ ماجدہ  
حضرت آمنہ قصی کے ایک بھائی زہرا کی اولاد تھیں۔

حضرت عبداللہ قریش کے ایک تجارتی قافلے کے ساتھ فلسطین و شام تشریف  
لے گئے تھے۔ قافلے کے ساتھ وطن لوٹتے ہوئے راہ میں آپ مکے کے شمال میں  
واقع ایک نخلستان 'یثرب' میں کچھ عزیز واقارب سے ملنے کی خاطر رُک گئے۔  
یہیں قیام کے دوران میں وہ بیمار ہوئے اور آخر یہیں اپنے عظیم و جلیل فرزند

علیہ الصلوٰۃ والسلام کی ولادت سے کئی ماہ قبل راہی ملک بقا ہو گئے۔  
اُس زمانے میں قریش کی ریت یہ تھی کہ وہ اپنے نو عمر لڑکے بدوی دایاؤں  
کے دودھ سے پرورش پائے اور بدوؤں کے ساتھ ابتدائی زندگی بسر کرنے کے لیے  
ریگستان بھیج دیا کرتے تھے۔ قطع نظر اس کے کہ یہ عمل صحت کے لیے مفید تھا۔ اس  
کی اہمیت اس لیے بھی تھی کہ یہ اپنی اصل کی طرف بوٹنے کا ایک عملی اقدام بھی تھا۔  
کردار اور شخصیت کی تشکیل کے ان ابتدائی ایام میں ایک عرب بچہ آزاد خانہ بدوش  
زندگی سے شناسائی حاصل کر لیتا تھا اور اُسے یہ بھی اندازہ ہو جاتا تھا کہ رب  
ارض و سموات ہونے کا مفہوم کیا ہے۔ بھیڑ بکریوں کے ریوڑوں کے ساتھ یہاں  
وہاں پھرتے رہنے کے دوران میں اُسے یہ بھی تجربہ ہو جاتا تھا کہ بدلتے موسموں اور  
رُتوں کے اثرات کیا مرتب ہوتے ہیں؟ اور یوں بہرئی نسل کے آنے پر ریگستان سے  
رشتے کی تجدید ہو جاتی تھی۔ شہری بچوں کے صحرائی بدوؤں سے مضبوط دوستانہ رشتے  
قائم ہو جاتے تھے جو بعد میں دونوں کے لیے نہایت سود مند ثابت ہوتے تھے۔  
ایک بے کس اور یتیم بچہ بہر حال بدوی دایاؤں کے لیے موجب کشش نہیں ہوتا  
تھا مگر بنو سعد قبیلے کے ایک گڈریے کی بیوی حلیمہ اُس سال بچے لینے آنے والیوں  
میں سب سے غریب تھیں۔ اُنھیں کوئی دوسرا بچہ مل بھی نہیں رہا تھا۔ اس لیے اُنہوں  
نے ننھے محمد کو باوجود ان کی یتیمی کے اپنے ساتھ صحرا لے جانا قبول کر لیا۔ حضور اکرم  
صلی اللہ علیہ وسلم نے اس خانہ بدوش بدوی خاندان کے ساتھ چار پانچ سال کا عرصہ  
گزارا۔ جوں ہی آپ صلی اللہ علیہ وسلم چلنے پھرنے کے قابل ہوئے آپ نے اس  
بدوی خاندان کے بچوں کے ساتھ بھیڑ بکریاں چرانا اور ان کی نگہداشت کے کاموں  
میں حصہ لینا شروع کر دیا۔ اس طرح صحرائی زندگی کے چلن اور طریقوں سے آپ کو  
شناسائی حاصل ہوئی۔ حلیمہ سعدیہ کے ساتھ قیام کے دوران جو روایات آپ کے متعلق  
بیان کی جاتی ہیں ان سے پتہ چلتا ہے کہ آپ صلی اللہ علیہ وسلم کے دم قدم سے اس  
صحرا نورد خاندان کو بڑی برکت اور خوشحالی میسر آئی۔

جب حضور علیہ الصلوٰۃ والسلام کی عمر چھ برس کی ہوئی تو آپ صلی اللہ علیہ وسلم کو آپ کی والدہ ماجدہ کے پاس پہنچا دیا گیا۔ وہ آپ کو لے کر یثرب تشریف لے گئیں جہاں حضور علیہ الصلوٰۃ والسلام کے والد گرامی حضرت عبداللہ نے انتقال فرمایا تھا۔ اس زمانے میں نخلستان میں بخار کی وبا پھیلی ہوئی تھی۔ واپسی کے سفر میں وہ اس وبا کا شکار ہو کر دارفانی سے کوچ فرما گئیں۔

عربوں کی بچوں سے اُنسیت اور خاندان سے پیار تہیموں کی پرورش اور تحفظ کی ایک مستحکم ضمانت تھی؛ چنانچہ اسی کے تحت حضرت آمنہ رضی اللہ عنہا کی وفات کے بعد حضور علیہ الصلوٰۃ والسلام کی پرورش آپ دادا حضرت عبدالمطلب نے اپنے ذمے لے لی جو کہ قبیلہ بنو ہاشم کے سردار تھے۔ اگرچہ اس وقت ان کے اپنے کچھ بچے کم سن کی عمروں میں تھے خصوصاً ایک صاحبزادے سیدنا حمزہؓ تو تقریباً حضور اقدس صلی اللہ علیہ وسلم کے ہم عمر تھے تاہم بوڑھے دادا کو اپنے اس یتیم پوتے سے بے حد اُنس ہو گیا تھا۔ وہ آپ کو ہمیشہ اپنے ساتھ رکھتے تھے۔ خاص طور پر شام کی خنکی میں جب وہ کعبے کے سائے تلے گدیلا بچھا کر بیٹھتے تو حضور اکرمؐ ہمیشہ ان کے ساتھ ہوتے۔ اس وقت قریش کے سردار اور معززین آپس میں شہر کے معاملات پر باتیں کرتے اُدھر سے گزرتے تو دادا ضعیفی کی بنا پر اور پوتا صغیر سنی کے باعث ان کی صحبت سے الگ تھلگ ہی رہتے۔

حضور اکرم علیہ الصلوٰۃ والسلام کی عمر جب آٹھ سال کو پہنچی تو قضائے الہی سے آپ کے دادا حضرت عبدالمطلب فوت ہو گئے۔ اس طرح آپ کو بچپن اور آغاز بلوغت کے کردار ساز ایام میں والدہ اور دادا کی مفارقت کے دوہرے صدموں سے دوچار ہونا پڑا۔ حضرت عبدالمطلب کی وفات کے بعد ان کے فرزند سیدنا ابوطالب بنو ہاشم کے سردار چنے گئے۔ انہوں نے حضور اقدس علیہ الصلوٰۃ والسلام کی کفالت اپنے ذمے لے لی۔ جیسے ہی حضور اکرم علیہ الصلوٰۃ والسلام طویل سفر کے قابل ہوئے حضرت ابوطالب انہیں ایک تجارتی قافلے کے ہمراہ شام لے گئے تاکہ وہ تجارت کے طور پر قریب



سے واقف ہو جائیں۔ یہاں یہ روایت بھی بیان کی جاتی ہے کہ اسی سفر شام میں وہ ایک عیسائی راہب سے ملائی ہوئے جس نے آپ علیہ الصلوٰۃ والسلام کا چہرہ انور دیکھ کر پیش گوئی کی تھی کہ یہ لڑکا آگے چل کر اللہ کا رسول ہوگا۔

حضور اکرم علیہ السلام کو اس کم عمری میں زندگی کی سرو و گرم سے آشنائی ہو گئی تھی۔ وہ ہتیاں جن سے آپ کو نسبت خاص اور بے پناہ محبت تھی آپ کو داغ مفارقت دے گئیں تھیں تاہم اس رنج و دلگیری میں بھی آپ کے گرد و پیش محبت کی آغوش میں سمیٹے والے موجود تھے۔ اس صورت حال نے جہاں آپ کو یہ آگہی بخشی کہ انسانی زندگی سخت ناپائیدار اور کمزور ہے وہاں اس بات کا ایقان بھی بخشا کہ اس کمزوری اور ناپائیداری کی سہارا گر ہو سکتی ہے تو مہر و محبت ہی ہو سکتی ہے۔

جب آپ کی عمر شریف بیس برس میں داخل ہوئی تو ایک تاجر نے جو خود سفر کرنے سے معذور تھا، آپ صلی اللہ علیہ وسلم کو اپنا سامان تجارت باہر لے جا کر فروخت کرنے کی پیش کش کی اس تجارتی سفر کی کامیابی کے بعد اس قسم کے دیگر تجارتی سفروں کے لیے لوگوں نے آپ کو منتخب کیا اور یہی وہ وہ زمانہ تھا جب اس ورتیم نے کاروبار میں اپنی دیانت اور راست بازی کے سہارے اپنی ساکھ اور عزت بنانی شروع کی۔

کتے کی ایک مالدار خاتون حضرت خدیجہ رضی اللہ عنہا تھیں جو دو بار داغ بیوگی سہ چکی تھیں۔ انہوں نے حضور اکرم صلی اللہ علیہ وسلم کی فقید مثال دیانت داری کے چہرے لوگوں سے سُن رکھے تھے۔ اس زمانے میں لوگ آپ کو "الامین" کے لقب سے پکارنے لگے تھے۔ خدیجہ الکبریٰ نے بھی حضور اکرم صلی اللہ علیہ وسلم کو اپنا مال تجارت شام لے جانے کی پیش کش کی۔ یہ سفر نہایت کامیاب رہا اور حضور علیہ الصلوٰۃ والسلام نے واپسی پر انہیں بہت معقول منافع دیا تو خدیجہ رضی اللہ عنہا آپ کی خوش معاملگی سے بہت متاثر ہوئیں۔ انہیں آپ کی صورت اور شخصیت نے بھی بہت متاثر کیا، اور اسی کے تحت انہوں نے آپ صلی اللہ علیہ وسلم کے پاس اپنی ایک سہیلی کو رشتے

کا عندیہ لینے کے لیے بھیجا۔ اس خاتون نے حضور اکرم صلی اللہ علیہ وسلم سے پوچھا: ”آپ نے اب تک شادی کیوں نہیں کی؟“ حضور علیہ الصلوٰۃ والسلام نے اُسے سمجھایا: ”میں خاطر خواہ وسائلِ معاش نہیں رکھتا۔“ اس پر اس خاتون نے کہا: ”فرض کیجیے کہ ایک ایسی خاتون جو دولت کے ساتھ حسن میں بھی فرید و یگانہ ہو اگر آپ کو شادی کی پیش کش کرے تو آپ کا ردِ عمل کیا ہوگا؟“ اس پر حضور علیہ الصلوٰۃ والسلام نے اس سے استفسار کیا: ”ایسی کوئی خاتون تمہاری نظر میں ہے؟“ اس خاتون نے کہا: ”وہی خدیجہ جن کا سامانِ تجارت لے کر آپ شام تشریف لے گئے تھے۔“ یہ سن کر آپ صلی اللہ علیہ وسلم نے کسی قدر گوگلو کے عالم میں فرمایا: ”بھلا ایسا کہاں ہو سکتا ہے! اس پر اس خاتون نے کہا: ”اس معاملے کو آپ مجھ پر چھوڑ دیجیے۔“ حضور اقدس علیہ الصلوٰۃ والسلام نے فرمایا: ”جہاں تک میرا تعلق ہے میں اس رشتے پر راضی ہوں۔“

اس وقت رسول کریم علیہ الصلوٰۃ والسلام کی عمر پچیس برس تھی جب کہ حضرت خدیجۃ الکبریٰ چالیس برس کی تھیں۔ اس عمر تک پہنچ جانے کے باوجود وہ نہایت درجے قبول صورت خاتون تھیں۔ حضرت خدیجہؓ کے والد گرامی کو اس رشتے کے مناسب ہونے میں پس و پیش تھا۔ مگر جلد ہی انہیں راضی کر لیا گیا۔ نکاح خوانی کے موقع پر حضرت ابوطالب نے دلہن کو بیس اونٹ لہو رحق مہر عطا کئے اور یہ ایسی دیوالی کا مظاہرہ تھا جو ان جیسی مالی حیثیت والے کے لیے بہت مشکل بات تھی۔ نکاح کے موقع پر حضرت ابوطالب نے بڑا فصیح و بلیغ خطبہ دیا جو زبان و لسان اور خطابت کے اعتبار سے ایک منفرد حیثیت رکھتا تھا۔ اس خطبے میں سیدنا ابوطالبؓ نے اپنے عظیم المرتبت بھتیجے کے اوصاف جمیدہ پر بڑی تفصیل سے روشنی ڈالی اور ان کی نجابت اور اعلیٰ کردار کو سراہا۔

حضرت خدیجہ رضی اللہ عنہا نے نکاح کے بعد آپ صلی اللہ علیہ وسلم کی خدمت کے لیے ایک نو عمر غلام لڑکے زید کو پیش کیا۔ حضور علیہ الصلوٰۃ والسلام نے اس

تھے غلام کو آزاد کر دیا۔ مگر جب اس لڑکے کے والدین فدیے کی رقم لے کر اسے آزاد کرنے آئے تو اُس نے ان کے ساتھ جانے سے انکار کر دیا اور حضور اقدس علیہ الصلوٰۃ والسلام ہی کے خاندان کے ساتھ رہنے کی ضد کی۔

حضور اکرم صلی اللہ علیہ وآلہ وسلم نے شادی کے بعد حضرت ابوطالب کی کمزور مالی حالت کے پیش نظر ان کے فرزند حضرت علی مرتضیٰ کو اپنے ساتھ رکھ لیا۔ حضرت خدیجہ سے حضور علیہ الصلوٰۃ والسلام کے چھ اولادیں ہوئیں جن میں ایک صاحبزادے قاسم بھی تھے جو دو سال کی عمر تک پہنچنے پر فوت ہو گئے۔ یہی وہ وقت تھا جب ایک خاص انداز کی شخصیتیں تربیتِ نبوی کے تحت ڈھل رہی تھیں۔ ان شخصیات کے اوصاف اور جوہر سالہا سال بعد عیاں ہوئے، یہ ایک ایسا سانچہ تھا جس پر تاریخ گوگو کے عالم میں انگشت نمائی کرتی نظر آتی ہے۔

۶۰۵ عیسوی میں قریش کے ارباب اختیار نے فیصلہ کیا کہ کعبے کی از سر نو تعمیر کی جائے گی۔ اگرچہ یہ مسجد ابراہیمی بے اندازہ پرانی تھی تاہم مختلف ادوار میں اس کے وجودِ ارضی پر شکست و ریخت کا عمل برابر ہوتا رہا اور یہ کئی بار از سر نو تعمیر کی گئی۔ اُس سال ایک بازنطینی جہاز ساحلِ عرب پر تباہ ہو گیا تھا۔ تعمیر کے لیے اس کی لکڑی نہایت درجے موزوں تھی۔ اُسی زمانے میں ایک عیسائی ترکھان مکے میں آباد تھا جو لکڑی کی پاڑہ باندھنے میں ماہر تھا۔ کعبے کی تعمیر کا کام مختلف قبائل میں تقسیم کر دیا گیا تھا۔ جب یہ کام مکمل ہوا تو حجرِ اسود کی تنصیب پر ایک جھگڑا اٹھ کھڑا ہوا۔ ہر قبیلہ اس کام کی انجام دہی کا اعزاز اور فخر حاصل کرنا چاہتا تھا۔ جب اس جھگڑے نے خطرناک رُخ اختیار کیا تو یہ فیصلہ ہوا کہ کل جو پہلا شخص علی الصبح ایک مخصوص دروازے سے خانہ کعبہ میں داخل ہوگا، اُسے حاکم مقرر کر لیا جائے گا جو فیصلہ وہ کرے گا، سب کو منظور ہوگا۔ اگلے دن حضور اکرم علیہ الصلوٰۃ والسلام پہلے شخص تھے جو اس دروازے سے خانہ کعبہ میں داخل ہوئے۔ آپ صلی اللہ علیہ وسلم نے ایک بڑی چادر لانے کو کہا۔ جب وہ آگئی تو حضور اقدس علیہ الصلوٰۃ والسلام نے حجرِ اسود اس کے

بیچ میں رکھا اور چادر کے کونے قبائل کے سرداروں کو پکڑا کر اُسے اوپر اٹھانے کا حکم دیا۔ چادر رُجول ہی مقام تنصیب پر آئی، آپ صلی اللہ علیہ وسلم نے حجرِ اسود کو اپنے دستِ مبارک میں اٹھا کر صحیح مقام پر نصب کر دیا۔ اس عمل نے سب کو خوش کر دیا اور خوفناک محاربہ آرائی کا امکان ختم ہو گیا۔

حضور اقدس علیہ الصلوٰۃ والسلام کا عزت و وقار اس واقعہ کے بعد سے اور زیادہ بلند ہو گیا۔ ہر شخص آپ کی معاملہ فہمی، اثابتِ رائے، شفقت اور سخاوت کا قصیدہ خوان ہو گیا۔ اب بظاہر ان کا مستقبل انتہائی روشن تھا اور ایسا محسوس ہوتا تھا کہ آنے والے وقت میں حضور اپنے قبیلے کی معیشت بہتر بنا کر شہر مکہ کی ایک اہم مقتدر شخصیت بن جائیں گے، اور شاید اپنے دادا کی طرح دیوارِ کعبہ کے سائے تلے اپنے زندگی کے آخری لمحے بتا دیں گے، مگر حضور اکرم علیہ الصلوٰۃ والسلام عمر کے وسطانی حصے تک پہنچنے میں اندرونی طور پر خاصے مضطرب اور بے چین رہنے لگے۔

اُس زمانے میں انھیں کسی خاموش گوشے کی تلاش رہتی تھی جہاں بیٹھ کر وہ حیات و کائنات کے مسائل پر غور کر سکیں۔ آخر آپ مکے کی پرشور گلیوں سے نکل کر شہر کے نواحی سنگلاخ اور ویران پہاڑیوں میں وقت گزارنے لگے۔ یہاں کچھ حیران کن مکاشفے اور القاء کی کیفیتیں آپ پر گزریں بعض اوقات کچھ اشکال اور ہیولے بھی نظر آتے جن سے آپ علیہ الصلوٰۃ والسلام ہر سال ہو جاتے پھر کبھی صبح کے تڑپے کی سی نور بار اور پرسکون فضا پیدا ہو جاتی حضور اکرم علیہ الصلوٰۃ والسلام کو ان پہاڑیوں میں جو تجربات پیش آئے ان کے متعلق و توفیق سے کچھ نہیں کہا جاسکتا؛ تاہم جو کچھ ہم تک روایات کے ذریعے پہنچا ہے اس کا لبِ لباب یہ ہے کہ ایک انتہائی زبردست قوت، ایک طرح کی روشنی کا تلاطم بن کر آپ کے قریب تر آرہی تھی اور یوں محسوس ہوتا تھا جیسے کوئی مرغِ لاہوتی آپ کے جسدِ مبارک تک پہنچنے کے لیے کھڑکیوں کے شیشوں پر اپنے پر مار رہا ہو تاکہ اس تپلے حریری حجاب کو جو ہمارے تجربات کی مختصر دنیا کو حقیقتِ ازلی سے جدا کرتا ہے، چیر کر اندر داخل ہو جائے۔

بہر حال کارخانہ ارضی میں اس کی تجلیات اور پردہ حشت عوائل و عواقب سامنے تھے۔ بعض وقت دوران مراقبہ آپ کو یوں محسوس ہوتا جیسے یہ سنگلاخ چٹانیں، یہ چٹیل میدان اور ان میں بکھرے پتھر زندگی کے ولولے اور خروش سے جاگ اٹھے ہوں۔ آپ صلی اللہ علیہ وسلم اکثر عجیب و غریب آوازیں بھی سنتے اور اکثر خوفزدہ ہو کر اپنی چادر میں لپٹ جاتے اور یہ گمان کرنے لگتے کہ کہیں انہیں جنون تو نہیں ہو رہا۔ بعض اوقات یہ آوازیں ان کا غار حرا کے دہانے تک تعاقب کرتیں اور ایسا معلوم ہوتا گویا یہ شیاطین کا شور و غوغا ہو۔

حضور اقدس علیہ التہیۃ واثناء کے اہل خاندان اور احباب نے اس تبدیلی کو بڑی بے چینی سے محسوس کیا جو آپ علیہ الصلوٰۃ والسلام میں بہ سرعت وقوع پذیر ہو رہی تھی وہ جب اس کے اسباب دریافت کرتے تو آپ انہیں کچھ نہ سمجھا پاتے۔ دراصل اس وقت انہیں یہ ادراک نہیں ہو پا رہا تھا کہ ان کی طبع حقیقی ایک نئے پیرہن میں ملبوس ہو رہی ہے اور اس نے انجذاب حقیقتِ اصلی کے لیے خود کو تیار کرنا شروع کر دیا ہے۔ ان تنہا اور خاموش مراقبوں میں آپ کا اشتیاق تیز ہو جاتا اور اس کے ساتھ ہی دہشت بڑھ جاتی۔ دن کی کٹیلی تیز روشنی اور ریگزار کی تاروں سے جھلملاتی راتوں میں آپ کا وجود عالم ملکوت کے اشاروں اور تجلیات کی آماجگاہ بنا رہتا۔ دراصل یہ وحی الہی کے لیے حضور کے وجود اطہر کو تیار کرنے کا عمل تھا اور نزول وحی اسی وقت ہونا تھا جب جسم و روح اس کے لیے پوری طرح تیار ہوں۔

آخر وہ گھڑی آہی پہنچی جب رمضان المبارک کی ایک رات کے پچھلے پیر خیریل امین پہلی وحی لے کر حاضر ہوئے۔ یہ شب، شب قدر کہلاتی ہے۔ کہا جاتا ہے اس رات مظاہر فطرت کی آنکھ جھپک جاتی ہے، بہتے چشمے رک جاتے ہیں، چلتی ہوائیں ساکت ہو جاتی ہیں اور دنیا کو شیاطین اور ارواحِ خبیثہ کی بد نظروں سے محفوظ کر دیا جاتا ہے۔ اس قدر والی رات میں دیکھنے والی آنکھیں گھاس کی پتیوں کو بڑھتے دیکھتی ہیں اور کان پیڑوں کو کلام کرتے سنتے ہیں۔ اس رات صحرا کی ریت محو خواب ہو جاتی

ہے اور وہ ہستیاں جو اس شب قدر کا مشاہدہ کرنے میں کامیاب ہو جاتی ہیں، پاک و منترہ ہو کر درویش اور عارف باللہ بن جاتی ہیں کیونکہ یہ وہی رات ہے جس میں انسان دست قدرت کی انگلیوں کی حرکت محسوس کرتا ہے۔

چونکہ لیلۃ القدر کے بارے میں کوئی شخص بھی تیقن کے ساتھ نہیں کہہ سکتا کہ یہی وہ رات ہے، اس لیے شب قدر کے متلاشی کو چاہیے کہ وہ ہمہ وقت اس کے لیے تیار رہے، اپنے شعور کے درپہلوں کو وا کرے اور اپنے حواس کو اس رات کی تجلیات و فیوضات سے مستفیض ہونے کے لیے بیدار رکھے۔

سرور کائنات علیہ الصلوٰۃ والسلام غار حرا میں محو خواب تھے کہ انہیں وحی لانے والے فرشتے نے بیدار کر دیا۔ یہ وہی فرشتہ جبرائیل تھا جو مسیح علیہ السلام کی والدہ ماجدہ مریم مقدس سلام اللہ علیہا کے پاس بشارت مسیح دینے کے لیے آیا تھا۔ اس رات جبرائیل ایک نورانی لباس میں ملبوس تھے جس سے روشنیاں پھوٹ رہی تھیں۔ اس نے آپ کو پوری طاقت سے بھینچ کر سینے سے لگا لیا اور پھر صرف ایک لفظ پر مشتمل حکم دیا "اقراء" یعنی پڑھیے۔ سرکار ختمی مرتب علیہ الصلوٰۃ والسلام نے فرمایا: "میں پڑھنا نہیں جانتا، مگر "اقراء" کا یہ حکم کئی مرتبہ دُھرایا گیا تو آپ علیہ الصلوٰۃ والسلام نے استفسار فرمایا: "مجھے کیا پڑھنا ہے؟" اس پر جبرائیل نے انہیں اور زیادہ مضبوطی سے بھینچ لیا اور یوں پہلی وحی نازل ہوئی۔ جس کے الفاظ یہ تھے:

اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝  
اقْرَأْ وَرَبُّكَ الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ  
مَا لَمْ يَعْلَمْ ۝ (العلق ۱-۵)

(اے محمد) اپنے پروردگار کا نام لے کر پڑھو جس نے (عالم کو) پیدا کیا۔ جس نے انسان کو خون کی پھٹکی سے بنایا۔ پڑھو اور تمہارا پروردگار بڑا کریم ہے۔

جس نے قلم کے ذریعے سے علم سکھایا اور انسان کو وہ باتیں سکھائیں جس کا اُس کو علم نہ تھا۔

پہلی وحی کے نزول کی کہانی دنیا کی دیگر کہانیوں کی طرح اکثر سنائی جاتی ہے؛ تاہم اس بات کا اندازہ کرنے کے لیے کہ اس موقع پر کیا ہوا، ہمیں تصور آتی طور پر ایک زقند مار کر اس حصار کے پار جانا ہوگا جو ہمیں اپنے روزمرہ کے مرئی تجربات اور کیفیت میں مقید رکھتا ہے اور اس حصار کو عبور کرنا کوئی آسان کام نہیں، کیونکہ ہر شخص کا مزاج مختلف ہوتا ہے اور یہ قید خانہ ہر شخص کے لیے ایک مختلف چابی سے ہی کھلتا ہے۔ جن لوگوں کو عالم طبیعی کے طوفانوں، آندھیوں اور آتش فشاں کے لیلخت پھٹ پڑنے جیسے حوادث کا سامنا ہوتا ہے صرف وہی اس بات کا اندازہ کر سکتے ہیں کہ انسان کے وجود کی دوسری جہات سے آنے والی کسی عظیم قوت کا سامنا کرنا کیا معنی رکھتا ہے۔ ہمارے دور کے افراد مشکل ہی سے معمول کی شخصیات کے خول کو حقیقت ازلی کے سامنے پراسرار ملکوتی قوت سے ٹوٹنے کے عمل کو قیاس میں لاسکتے ہیں۔ بلاشبہ اس تمام کیفیت کی ترجمانی کے لیے انگریزی زبان میں آء (awe) کا لفظ ہے جس کے معنی ہیں عجب اور جلال سے دہشت زدہ ہو جانا۔ مگر یہ لفظ روزمرہ کی بول چال میں خاصا گھسٹ چکا ہے اور کیفیت اصلی کے اظہار کی قدرت کھو چکا ہے، اور اُس جلال اور خشیت خداوندی کی ترجمانی نہیں کر سکتا جو مطلوب ہے۔ ہمارے اپنے زمانے میں اگر کسی شخص

سے احادیث میں قلم، کی علامت کی بڑی تفصیل بیان کی گئی ہے۔ کہا جاتا ہے تمام تخلیقات میں اللہ جل و علانے سب سے پہلے لوح محفوظ کو پیدا کیا اور اس میں وہ سب کچھ رقم کر دیا جو تمام زمانوں میں درپیش آنے والا تھا۔ پھر اللہ تبارک و تعالیٰ نے ایک واحد نگینے سے ایک مضبوط قلم پیدا فرمایا۔ اس قلم کی نوک دو حصوں میں ایک قسط سے منقسم ہے جس میں روشنی اسی طرح چلتی ہے جیسے دنیا کے قلموں میں روشنائی۔ پھر قلم کو حکم دیا گیا کہ "لکھ" اس حکم سے قلم مارے دہشت اور رعب خداوندی سے لرزنے اور کپکانے لگا۔ بالکل اسی طرح جیسے بجلی کے

آنی حاشیہ صفحہ ۲۲۲ پر

کے بخت کی یاوری اسے روضہ اطہر حبیبِ خدا علیہ الصلوٰۃ والسلام کے اندر داخلے کا شرف بخش دے تو وہ اپنے تاثرات ماسویٰ پر جلال ماحول کی دہشت و خشیت کے اور کیا بیان کر سکتا ہے۔ اگر انسان اس مرقہ عظیم میں جا کر جہاں صاحبِ مزار علیہ السلام کا جہاں اسی طویل مدت سے مدفون ہے اتنا لرزیدہ اور مرعوب ہو سکتا ہے تو اندازہ کیا جاسکتا ہے کہ جب اللہ کا برگزیدہ فرشتہ آپ علیہ الصلوٰۃ والسلام کے پاس آیا ہوگا تو آپ علیہ التیجہ واثناء کی کیفیات روحی و قلبی کیا ہوں گی!

اب چونکہ گزرے ہوئے واقعات کا اندازہ اُن کے اثرات اور نتائج کی بنا پر کیا جاتا ہے، اس لیے ہمیں چودہ سو سال پہلے کے ایک عرب کو تصور میں لانا چاہیے جس کی ڈبھیڑ پر وہ سرائے عالم سے ماوریٰ بندریوں سے آنے والی ایک ہستی سے ہوئی تھی۔ یقیناً یہ ایک ایسا ساعتہ پاش تخرخیز واقعہ تھا جس نے دنیا کے دُور دراز گوشوں تک کے انسانوں کو ہلا کر رکھ دیا، اور دنیا کے لاکھوں کروڑوں مرد و زن کی زندگیوں کی کاپاپٹ کر رکھ دی۔ اسی واقعہ نے عظیم تہذیبوں کو پروان چڑھایا، اسی کے زیر اثر ہنستے مسکراتے شہروں کی تعمیر ہوئی اور اسی سے تقویت پا کر آہن و آتش میں ڈوبے لشکروں کے مُنہ موڑ دیے گئے۔ اسی واقعہ نے خاک کے ذروں کو اوجِ ثریا کی رفعت بخشی اور یہی واقعہ کروڑوں نفوس کو بہشت کے دروازوں تک پہنچانے کا موجب بنے گا جو ہماری نظروں سے مستور ہے۔

(بقیہ حاشیہ ۲۲۱ کا) کڑا کے سے بادل لرز اٹھتے ہیں۔ اس کی چال میں ایک لرزش پیدا ہوگی، پھر اللہ تبارک و تعالیٰ کے حکم کے مطابق اس نے لوح محفوظ پر وہ کچھ لکھ دیا جو اسے اللہ نے بتایا تھا۔ اُس نے روزِ آخرت تک کے تمام واقعات ترتیب سے لکھ دیے قلم کی تخلیقی رمزیت سے ہر شخص واقف ہے، تاہم یہ تو اس زبردست اکر تخلیق کے کردار کا ایک پہلو ہے۔ اسلامی حوالے سے صفتِ علم اور صفتِ خلق کا خاص تعلق ایک دوسرے سے استوار ہے۔

(قصص الانبیاء)



لفظ "اقراء" یعنی "پڑھ" کی صدائے بازگشت سے حجاز کی وادیاں گونجنے لگیں اور وحی الہی نے آئینی حصار پاش پاش کر دیا جس میں اُس وقت کی دنیا مقید اور محبوس تھی۔ غور کا مقام ہے کہ مہیب پہاڑوں اور سنگلاخ چٹانوں کے درمیان ایک انسان ہی تھا جس نے اپنے کندھے اور اپنا قلب مظر اُس وحی الہی کا بارگراں اٹھانے کے لیے پیش کر دیے جو اگر پرشکوہ پہاڑوں اور مضبوط چٹانوں پر نازل ہوتی تو وہ ہیبتِ خداوندی سے ریزہ ریزہ ہو جاتے (صلوٰۃ اللہ تعالیٰ و ملائکتہ)

منصبِ نبوت پر سرفرازی کے وقت ختمی مرتبت علیہ الصلوٰۃ والسلام کی عمر چالیس برس تھی اور آپ علیہ الصلوٰۃ والسلام نے یہ ماہ و سال اس دنیا اور اس کے علائق کے درمیان رہ کر گزارے تھے۔ عالم ملکوت سے آنے والی اس ہستی سے پہلی مڈبھیر کے بعد آپ کی شخصیت ایک عظیم انقلاب سے دوچار ہو گئی۔ اس کے اثرات کچھ ایسے تھے جیسے ایک کھال پر تمازت اور خیرہ کن روشنیوں سے جل بھلس جائے۔ پھر اس وقوعہ عظیم کے بعد جو انسان حرا کی بلندیوں سے اتر کر خدیجۃ الکبریٰ کے انقاس و فایں خود اپنے مضطرب من کا شکیب و قرار ڈھونڈنے لوثا تھا وہ اس انسان سے جو کوہ حرا کی طرف منزلیں مارتا بڑھا تھا قطعاً مختلف تھا۔

نزول وحی اولیں کے بعد کے لمحات اُس کعبہ عرفان کو یوں معلوم ہوئے جیسے کوئی اس کا تعاقب کر رہا ہو۔ اور جب وہ فراز کوہ سے نشیب کی طرف چلا تو اُس نے یہ پکار واضح انداز میں سنی تھی "اے محمد! صلی اللہ علیہ وسلم آپ اللہ کے رسول بنائے گئے ہیں اور میں جبرائیل ہوں" پھر رحمتِ عالمین علیہ التیمتہ و اثناء نے آسمان کی طرف نگاہیں بلند کیں تو اُفق پر اس فرشتے کو تمام پر محیط پایا۔ جس طرف بھی رخ پھیرا اسی کی شبیہ نظر آئی۔

آپ تیز تیز قدموں سے گھر لوٹے اور وہاں پہنچتے ہی خدیجۃ الکبریٰ کو آواز دی کہ مجھے ڈھانپ دو۔ مجھے ڈھانپ دو۔ وفا کیش زوجہ مظلومہ نے آپ کو لیٹر پر لٹا کر کبل سے ڈھانپ دیا پھر جب ذرا ہوش و حواس بجا ہوئے تو آپ علیہ الصلوٰۃ والسلام

نے حراس پیش آنے والا ماجر بیان فرمایا۔ حدیچۃ الکبریٰ نے انھیں اپنے جسم سے پٹا کر زمینی اتصال کا احساس دلایا جو ایسی روحانی واردات کے بعد کسی کے ہوش و حواس کی سلامتی کے لیے ضروری ہوتا ہے۔

سراپا ایثار زوجہ نے آپ علیہ الصلوٰۃ والسلام کو یقین دلایا کہ جس واردات غیبی سے آپ دوچار ہوئے ہیں اس کی صحت پر انہیں یقین کامل ہے۔ جب آپ کو ان تسلی آمیز الفاظ سے کچھ ڈھارس ہوئی اور آپ علیہ الصلوٰۃ والسلام کی آنکھ لگ گئی تو حدیچۃ الکبریٰ سلام اللہ علیہا اپنے برادر عم زاد ورقہ کے پاس دوڑی گئیں۔ ورقہ ان رشتہ دار میں سے تھے جنہوں نے بت پرستی سے عاجز آکر خدائے واحد کا عرفان دین ابراہیمی یا دین عیسوی کے وسیلے سے حاصل کرنے کے لیے گوشہ نشینی اختیار کر رکھی تھی۔ جب حدیچۃ الکبریٰ نے اپنے شوہر نامدار کو پیش آنے والے واقعات ورقہ سے بیان کیے تو انہوں نے سارا ماجرا غور سے سن کر فرمایا: "اُس خدائے واحد کی قسم جس کے ہاتھوں میں ورقہ کی جان ہے، اگر جو تم کہتی ہو پوچھ ہے تو محمد صلی اللہ علیہ وسلم کے درجات بلند ہو گئے ہیں، ان کے پاس وہی ناموس اکبر (جبرائیل) آئے ہیں جو موسیٰ علیہ السلام کے پاس آئے تھے۔ یقیناً وہ اس قوم پر نبی بنا کر بھیجے گئے ہیں۔ اپنے شوہر کو تسلی دو اور اپنے خدشات بھی رفع کر لو!"

اس کے بعد حضور اقدس علیہ الصلوٰۃ والسلام پر کچھ اور وحیاں بھی نازل ہوئیں جن کے متعلق وثوق سے کچھ نہیں کہا جاسکتا کہ ان کی مقدار اور تعداد کیا تھی، پھر کچھ ہفتوں یا شاید مہینوں تک ملائے اعلیٰ سے پیغامات کا سلسلہ منقطع رہا جس کے نتیجے میں آپ علیہ الصلوٰۃ والسلام کو اپنے چاروں طرف ایک گھٹا ٹوپ اندھیرے کا سا احساس ہونے لگا۔ فرشتے کی آمد خواہ کیسی ہی پر خوف کیوں نہ ہو مگر اب یکلخت اس کا نہ آنا اُس سے کہیں زیادہ موجب اضطراب اور اذیت ہو گیا، کیونکہ اب آپ علیہ الصلوٰۃ والسلام اپنی طبعی انسانی کمزوریوں کے ساتھ خود کو یکہ و تنہا محسوس کرنے لگے۔ ان ایام میں آپ کا تاثر یہ تھا کہ جیسے وحی ربِ علانی نے دنیا کے گرد منڈھے خول میں ایک روزن کھول دیا تھا جس

میں سے آپ کو طرح طرح کے منظر نظر آئے اور آپ کے کانوں نے عجیب و غریب  
 آوازیں سنیں مگر جوں ہی سلسلہ وحی منقطع ہوا تو یوں لگا جیسے اس تنگ و محدود مادی  
 دنیا میں زندگی بسر کرنا انتہائی ناقابل برداشت ہو۔ اس عالم آب و گل کے حجابات دور  
 ہونے کے بعد جو حقائق آپ پر منکشف ہوئے اور جو کیفیات آپ پر گزریں انہوں  
 نے آپ کو اپنے ہی لوگوں کے درمیان اجنبی بنا دیا اور یوں محسوس ہونے لگا جیسے  
 آپ علیہ الصلوٰۃ والسلام کا وجود بابرکت ملائے اسی اور دنیا کے درمیان ایک غیر مملوکہ  
 علاقہ ہو۔ حضور اقدس علیہ الصلوٰۃ والسلام نے حدیچۃ الکبریٰ رضی اللہ عنہما سے کہا تھا کہ بھلا  
 میری باتوں پر کون یقین کرے گا! تو انہوں نے جواب دیا تھا کہ وہ انہیں پیش آنے  
 والے تمام واقعات پر یقین رکھتی ہیں مگر آپ سوچتے تھے کہ یہ تو انہوں نے بتقاضائے  
 انس و محبت کہا ہے۔ بھلا دوسرے ان کی باتوں پر کیا یقین کر سکتے ہیں جب کہ خود انہیں  
 اپنی واردات روحانی پر یقین نہیں آ رہا ہے!!

ان واردات غیبی کے آغاز کے دوران میں کچھ عرصے تک آپ کے دل میں  
 خود پر دورہ جنوں کا گماں جاگزیں رہنے لگا تھا۔ اس موڑ پر آکر اس میں مزید شدت پیدا  
 ہو گئی۔ آپ علیہ الصلوٰۃ والسلام کی نظروں سے ایسے بہت سے مسخوٹا لحواس لوگ گزرے  
 تھے جو غائب اور نامعلوم کے متعلق اونڈھی بیدھی باتیں ہڈیان کے انداز میں بکتے رہے  
 تھے۔ یہ لوگ شہری سماج کے مدمن لوگوں کی نظروں میں انتہائی ناپسندیدہ قرار پائے تھے  
 اور انہیں نشانہ تضحیک بنایا جاتا تھا۔ حضور علیہ الصلوٰۃ والسلام ہمیشہ سے ایک عملی انسان تھے۔  
 کاروبار نہایت کامیابی سے چلا تے رہے تھے علاوہ ازیں ایک ایسی نسل سے تعلق رکھتے  
 تھے جو ہر چیز کے عملی پہلو دیکھنے کی خور رکھتی تھی اور مبہم روحانیات میں غلو کو مشتبہ نظروں  
 سے دیکھنے کی عادی تھی۔ ان لوگوں کا یہ مزاج اس لیے بھی بن گیا تھا کہ ریگستانی زندگی میں  
 خواب دیکھنے والے اور اپنے تصورات میں سرشار لوگوں کا پنپنا بہت مشکل تھا۔ اپنے متعلق  
 حیرت زار افکار و توحش میں گم آپ سکون اور عافیت تلاش کرنے لگے کی نواحی پہاڑیوں  
 میں گرم خرام ہو جاتے۔ ایک دن اونچے ڈھلوان ٹیلے پر چڑھتے ہوئے آپ کے قدموں

تلے سے ایک پتھر سرک کر گھرے کھڑے جاگرا۔ حضور علیہ الصلوٰۃ والسلام نے بعد کی زندگی میں ایک موقع پر فرمایا کہ پتھر کو نیچے جاتے دیکھ کر میرے دل میں اچانک یہ آرزو پیدا ہوئی کہ اپنی روح میں پتلاطم اور گرانباری کے مداوے کی خاطر میں بھی اس کے ساتھ ہی نیچے کی طرف جست لگا دوں۔ کچھ رادپوں کا بیان ہے کہ آپ نے فرمایا کہ عین اس وقت مجھے جبریل کی آواز سنائی دی کہ اے محمد! صلی اللہ علیہ وسلم آپ اللہ کے سچے رسول ہیں۔ اور اس آواز کو سن کر آپ گھر لوٹ آئے اس کے کچھ ہی عرصے بعد ایک نئی وحی نازل ہوئی جو سورۃ الضحیٰ کے نام سے یاد کی جاتی ہے۔ اس کے الفاظ یہ ہیں:

وَ الضُّحٰی ۝ وَاٰیٰتِیْ اِذَا سَجٰی ۝ مَا وَدَّ عَلَکَ رَبُّکَ ۝ وَمَا قُلٰی ۝ وَاَلَّا خِرَۃٌ  
 خَیْرٌ لَّکَ مِنَ الْاٰوٰلٰی ۝ وَاَسُوْفٌ یُّعْطِیْکَ رَبُّکَ ۝ فَتَرْضٰی ۝ اَلَمْ یَجِدْکَ  
 یَتِیْمًا فَاٰوٰی ۝ وَوَجَدَکَ ضَالًّا فَهَدٰی ۝ وَوَجَدَکَ عَایِلًا فَاَغْنٰی ۝  
 فَاَمَّا الْیَتِیْمَ فَلَا تُفْهَرُ ۝ وَاَمَّا السَّآءِلَ فَلَا تَنْهَرُ ۝ وَاَمَّا بِنِعْمَةِ  
 رَبِّکَ فَحَدِّثْ ۝ (الضحیٰ ۱-۱۱)

آفتاب کی روشنی کی قسم، اور رات (کی تاریکی) کی جب چھا جائے (اے محمد) تمہارے پروردگار نے نہ تو تم کو چھوڑا اور نہ (تم سے) ناراض ہوا۔ اور آخرت تمہارے لیے پہلی (حالت یعنی دنیا) سے کہیں بہتر ہے، اور تمہیں پروردگار عنقریب وہ کچھ عطا فرمائے گا کہ تم خوش ہو جاؤ گے۔ بھلا اُس نے تمہیں یتیم پا کر جبکہ نہیں دی (بے شک دی) اور رستے سے ناواقف دیکھا تو سیدھا رستہ دکھایا اور تنگ دست پایا تو غنی کر دیا تو تم بھی یتیم پرستم نہ کرنا اور مانگنے والے کو چھڑکی نہ دینا اور اپنے پروردگار کی نعمتوں کا بیان کرتے رہنا۔

اور اس سورۃ مبارکہ کے بعد سے وحی الہی کا سلسلہ آپ کی زندگی میں تسلسل سے جاری ہو گیا۔ جب کوئی وحی نازل ہوتی تو آپ کے اصحاب بھیڑ بکریوں کی کھالوں پارچا اور جوشے بھی اس وقت دستیاب ہوتی، پر وحی کے الفاظ لکھ لیتے یا پھر اسے حفظ کر لیتے حضور علیہ الصلوٰۃ والسلام کا ارشاد ہے بعض وقت گھنٹیوں کی تیز تھڑ تھڑاہٹ کی طرح

وارد ہوتی تھی اور یہ وقت مجھ پر بہت کٹھن ہوتا تھا۔ کبھی ایسا بھی ہوتا کہ فرشتہ انسانی روپ میں میرے پاس آکر پیغام الہی سنانے لگتا۔ وہ جو کچھ کہتا میری سمجھ میں آجاتا تھا۔ آپ پر سب سے پہلے حضرت خدیجہ الکبریٰ ایمان لائیں۔ اس کے بعد مردوں میں حضرت ابو بکر صدیقؓ جو ایک خاموش طبع حساس صحابی رسول تھے ایمان لائے۔ مکے کی سماجی زندگی میں ان کی شہرت ایک ثالث بالخیر کی حیثیت سے تھی۔ حضور اقدس علیہ الصلوٰۃ والسلام نے ایک موقع پر ان کے لیے فرمایا تھا کہ میں نے دعوتِ اسلام کے سلسلے میں کبھی کوئی ایسا شخص نہیں دیکھا جسے میں نے دعوت دی ہو اور وہ طرح طرح کے شکوک و شبہات میں مبتلا نہ ہو، ماسویٰ حضرت ابو بکرؓ کے۔

شیعہ فرقے کے لوگ اس مسئلے میں اختلاف رکھتے ہیں وہ مردوں میں سب سے پہلے ایمان لانے والوں میں حضرت علی رضی اللہ عنہ کو شمار کرتے ہیں جن کی عمر اس وقت دس برس کی تھی اور وہ حضور علیہ الصلوٰۃ والسلام کے ساتھ ہی رہتے تھے۔ اس کے بعد اس گھر کے دوسرے فرد زید بن حارث تھے جو علیؓ کے بعد ایمان لائے۔ قرین قیاس یہ ہے کہ رسالت کے پہلے دو تین برسوں میں ایمان لانے والوں کی تعداد بیس سے زائد نہیں رہی ہوگی۔ پھر حضرت رسول خدا علیہ الصلوٰۃ والسلام نے اپنے قبیلے بنو ہاشم کے سربراہ اور لوگوں کو ایک بہت بڑی دعوتِ طعام دی اور انہیں پیغامِ حق سنایا جس کے سنتے ہی یہ دعوت درہم برہم ہو گئی کیونکہ آپ کے چچا ابولہب نے انتہائی دریدہ دہنی سے کام لیتے ہوئے مغلط گالیاں دینی شروع کر دیں اور دعوت سے اٹھ کر چل دیا۔ ابولہب جلد ہی اس نئے دین کا بدترین دشمن بن گیا۔

تبلیغِ اسلام میں ایک زبردست تبدیلی اس وقت آئی جب اللہ عزوجل کا حکم آیا کہ اسلام کی تبلیغ اور بت پرستی کی مذمت کھلے بندوں شروع کر دو۔ شروع شروع میں قریش کے سرداروں اور سربراہ اور وہ لوگوں نے اہل ایمان کے اس مختصر گروہ کو نظر انداز کیا اور رسول اکرم علیہ الصلوٰۃ والسلام کو خود فریبی میں مبتلا اور ذاتی شہرت کا شوقین شخص سمجھا۔ مگر اب انہیں احساس ہو گیا کہ حضرت محمد صلی اللہ علیہ وسلم کی تبلیغ کا سب سے زیادہ

اثر غریب، بے زر اور بے زمین لوگوں پر زیادہ ہو رہا ہے۔ اس لیے انہوں نے زہر ف  
 اس نئے دین کو اپنے مذہب کے لیے انتہائی خطرناک سمجھا بلکہ قریش کی مالداری اور  
 سطوت کے لیے بھی اسے ایک چیلنج سمجھا۔ باوجود بغض اور کینہ رکھنے کے قریش  
 اس وقت مومنین کے ساتھ کھلے تصادم کے حق میں نہیں تھے کیونکہ اس قبیلے کی قوت  
 قبائل کے اتحاد میں مضمر تھی، خصوصاً جب کہ ان کے سامنے یثرب کی مثال بھی تھی،  
 جسے آپس کے اختلافات اور کش مکش نے تباہ و برباد کر کے رکھ دیا تھا۔ انہوں نے  
 محسوس کیا کہ مہوٹ پڑ جانے سے یہی کچھ یہاں بھی ہو سکتا ہے۔ اس لیے ہامر مجبوری  
 انہیں عملی جنگ سے اجتناب کرنا پڑا۔ ان پر ایک دباؤ قبیلہ بنو ہاشم کا بھی تھا جس کے  
 فرد حضور اکرم علیہ الصلوٰۃ والسلام بھی تھے۔ بنو ہاشم کے افراد نجی طور پر حضور اکرم علیہ  
 الصلوٰۃ والسلام کو نجی طور پر جو کچھ بھی اس وقت سمجھتے ہوں مگر رسول اکرم پر کسی حملے  
 کی صورت میں قبائلی رسم و رواج کے مطابق ان پر حضور اقدس علیہ الصلوٰۃ والسلام کی مدافعت  
 فرض تھی۔ اس لیے وقتی طور پر قریش نے حضرت احمد مجتبیٰ علیہ الصلوٰۃ والسلام کو ہدف  
 تضحیک بنانے اور طرح طرح سے ایذا دینے ہی پر اکتفا کیا کہ بدتمیزی، استہزا اور ذلت  
 دینا ہی وہ حربے ہوتے ہیں جن کے ذریعے ایک عام آدمی کسی اجتماعی جنگ کا خطرہ  
 مول لیے بغیر کسی سچائی کے خلاف صف آرا ہو سکتا ہے۔

حضور اقدس علیہ الصلوٰۃ والسلام کے سابق ولی اور سرپرست سیدنا ابوطالب نے  
 حضور اکرم علیہ الصلوٰۃ والسلام سے بڑی دلداری سے کہا کہ وہ تبلیغ حق کے کام میں اتنی  
 تیزی نہ دکھائیں، ذرا آہستہ کام کریں کہ کہیں ایسا نہ ہو کہ قبیلے کی کشتی ہی ڈوب جائے۔  
 اس پر حضور علیہ الصلوٰۃ والسلام نے فرمایا: ”خدا کی قسم! چچا اگر یہ لوگ میرے داہنے ہاتھ  
 پر سورج اور بائیں ہاتھ پر چاند بھی رکھ دیں تب بھی میں پیغام حق کی تبلیغ سے دستبردار  
 نہیں ہو سکتا۔ اس کام میں یا تو خدا مجھے کامیابی سے ہمکنار کرے گا یا پھر میں اسی جدوجہد  
 میں اپنی زندگی ختم کر دوں گا“

اس پر سیدنا ابوطالب نے ایک آہ بھری اور فرمایا: ”میرے بھائی کے بیٹے! میں

تیرا ساتھ نہیں چھوڑوں گا۔“

پھر بچوں بچوں حضور علیہ الصلوٰۃ والتسلیم کے روحانی اثرات پھیلنا شروع ہوئے توں توں قریش سرداروں اور معززین کی قوت اور بالادستی کا سنگھاسن بھی ڈانواں ڈول ہونا شروع ہو گیا۔ ان کے اپنے خاندان اور کنبے قبول اسلام کے نتیجے میں منقسم ہو رہے تھے۔ اس صورت حال نے مکے کی فضا میں سخت کشیدگی پیدا کر دی۔ اسلام کا اثر و نفوذ اس کے باوجود برابر بڑھتا رہا۔ پھر جب رسول خدا علیہ الصلوٰۃ والسلام پر نازل ہونے والی آیات وحی میں قریشی امراء و اعیان کی لالچ، جلب زر، کینے اور بغض و حسد کی مذمت آئی تو مکے کے حاکموں کے ٹولے کا غیظ و غضب اور زیادہ بڑھ گیا۔ اس وقت مخالف قریش گروہ کی سربراہی ابو جہل اور ابولہب کے ہاتھوں میں تھی۔ ان میں ابوسفیان بھی شامل ہو گیا جو ہشتے میں ابولہب کا بہنوئی ہوتا تھا۔ وہ ان دونوں سے کہیں زیادہ ذہین اور تر دماغ تھا۔ ایک دن رسول اکرم علیہ الصلوٰۃ والسلام کے چچا جو عمر میں ان کے ہم عمر بھی تھے اور ایک اعلیٰ درجے کے شکاری بھی، شکار سے لوٹے تو انہیں یہ اطلاع ملی کہ حضور اکرم علیہ الصلوٰۃ والتسلیم کے ساتھ آج ابو جہل سخت بدسلوکی سے پیش آیا ہے۔ اس نے آپ صلی اللہ علیہ وسلم کو منغلظ گالیاں دی ہیں اور ان کی سرعام بے عزتی کی ہے۔ حمزہ رضی اللہ عنہ یہ خبر سنتے ہی مشتعل ہو کر ابو جہل کے پاس پہنچے اور مکان کا دروازے سے اتار کر اس کے سر پر دے ماری اور وہیں اعلان کر دیا کہ آج سے وہ بھی مسلمان ہیں۔

ایک اور اہم واقعہ اس دور کے ایک مضبوط سر پھرے اور انتہائی بارعب اور پرچلال نوجوان (حضرت) عمر ابن الخطاب کا قبول اسلام تھا۔ انہوں نے جب اس نئے مذہب کی ہوش رُبا کامیابیاں دیکھیں تو تلوار کے دستے پر ہاتھ رکھ کر قسم کھائی کہ وہ حضرت محمد مصطفیٰ صلی اللہ علیہ وسلم کو قتل کر دیں گے اور اس کے بعد کے نتائج کی پروا نہ کریں گے۔ کسی نے ان سے کہا انہیں قتل کرنے سے پہلے اپنے گھر کی خیر لو۔ تمہاری اپنی بہن اور بہنوئی اسلام قبول کر چکے ہیں۔ وہ غصے میں اُبلتے جب بغیر اطلاع اپنی بہن کے گھر میں جا گھسے تو انہوں نے بہن اور بہنوئی کو سورۃ طہ کی تلاوت کرتے پایا۔ جب ان کی بہن نے اقرار کر لیا کہ ہاں

ان کے شوہر اور انہوں نے اسلام قبول کر لیا ہے تو حضرت عمرؓ نے دونوں میاں بیوی کو بیری طرح زود و کوب کیا۔ بہن کے جسم سے خون نکلتا دیکھ کر وہ قدرے شرمندہ ہوئے اور انہوں نے کہا: "اچھا مجھے دکھاؤ تم لوگ کیا تلاوت کر رہے تھے؟" ان کی بہن نے پارہ قرآن کریم ان کے حوالے کیا تو اس پر نظر پڑتے ہی ان کے دل و دماغ میں ایسی تبدیلی رونما ہوئی کہ وہ فوری طور پر چلتے ہوئے حضرت محمد مصطفیٰ صلی اللہ علیہ وسلم کے پاس تشریف لے گئے اور ان کے دست مبارک پر مشرف بہ اسلام ہو گئے۔ ان کی تبدیلی مذہب کا تقابل شاہراہ دمشق پر پال (پالوس) مبلغ عیسائیت کے قبول مذہب عیسوی سے کیا جا سکتا ہے قریش کا بس اب لے دے کہ ان غریب اور بے کس مسلمانوں پر چلتا تھا جو یا تو ان کے غلام تھے یا پھر انتہائی ناوار اور غریب تھے۔ ان غریبوں اور غلاموں کو بدف ظلم اور شقاوت بنایا جاتا اور انہیں طرح طرح کی جہانی ایندائیں پہنچائی جاتیں اور زود و کوب کیا جاتا اور ان پر دباؤ ڈالا جاتا کہ وہ اپنے نئے مذہب سے منحرف ہو جائیں۔ حضرت ختمی مرتبت علیہ الصلوٰۃ والسلام اُس ماحول اور وقت میں ان بیکسوں کی کسی موثر مدد سے قاصر تھے۔

ایک سیاہ نام غلام بلال کو زود و کوب کرنے کے بعد صحرا کے پتے ہوئے پتھروں پر لٹا کر ان کے سینے پر ایک بھاری پتھر رکھ کر انہیں مرنے کے لیے چھوڑ دیا گیا تھا۔ اس حالت میں بھی وہ "احد احد" ہی کے نعرے لگا رہے تھے کہ ناگاہ حضرت ابو بکر کا اُدھر سے گزر ہوا تو انہوں نے بلالؓ کے مالک کو ایک گراں قدر فیہ دے کر نہیں آزاد کر لیا اور اسی زخمی زخمی حالت میں انہیں لے کر حضور اقدس علیہ الصلوٰۃ والسلام کے پاس لے گئے۔ در رسولؐ پر بلال کا خاطر خواہ علاج اور تیمارداری ہوئی تو وہ مکمل طور پر صحت یاب ہو گئے اور آپ علیہ الصلوٰۃ والسلام کی خدمت میں رہے اور حضورؐ کے بہت قریبی اور عزیز ترین صحابہ میں شمار ہونے لگے۔

جب خاصے عرصے بعد یہ سوال پیدا ہوا کہ مسلمانوں کو نماز کے لیے کس طرح بلا جائے تو حضرت عمرؓ ابن الخطاب نے یہ تجویز پیش کی کہ انسانی آواز منادی صلوٰۃ کے لیے سب



سے موزوں ہے تو یہ تجویز قبول کر لی گئی اور حضرت بلالؓ اسلام کے پہلے مؤذن مقرر ہوئے وہ انتہائی سیاہ فام اور بے پتلے، دراز قد انسان تھے ان کی آواز میں ایک وجد آفریں کیفیت تھی۔ کہاوت ہے کہ چلچلاتی دھوپ میں جبر و تشدد کے لیے آئینہ تپتی ریت پر لٹایا جاتا تھا جس کی وجہ سے سورج کی حدت نے ان کا سب کچھ جلا ڈالا تھا، ماسویٰ اللہ واحد اور اس کے رسول واحد کی محبت کے جو اپنی جگہ مستحکم رہی۔

غریب اور نادار مسلمانوں پر جب ظلم و شقاوت کی انتہا ہو گئی تو حضور رحمۃ اللعالمین علیہ الصلوٰۃ والسلام نے ان ستم زدہ مسلمانوں کو مشورہ دیا کہ وہ اور کچھ نہیں تو عارضی طور پر ہی حبشہ یعنی موجودہ ایتھوپیا ہجرت کر جائیں جہاں کا عیسائی بادشاہ نجاشی ایک عادل اور صالح حاکم ہے۔ چنانچہ ۶۱۴ء میں تقریباً انہی مسلمان جن میں حضرت عثمانؓ ابن عفان بھی شامل تھے ہجرت کر کے حبشہ چلے گئے۔

حضور علیہ الصلوٰۃ والسلام کی ایک صاحبزادی حضرت رقیہ رضی اللہ عنہا کی شادی ابولہب کے ایک فرزند سے خاصاً عرصہ پہلے ہو گئی تھی۔ اس دشمن اسلام نے، جس کے دہکتے ہوئے سُرخ چہرے کی نسبت سے ہی اسے ابولہب یعنی ”شعلے والا“ کہا جاتا تھا، اپنے بیٹے کو مجبور کر دیا کہ وہ حضرت علیہ الصلوٰۃ والسلام کی صاحبزادی کو طلاق دے دے۔ یہ طلاق جب عمل میں آگئی اور حضرت رقیہ رضی اللہ عنہا کی خلاصی ہو گئی تو کچھ عرصے بعد حضور ختمی مرتبت نے ان کا نکاح حضرت عثمان ابن عفان رضی اللہ سے کر دیا۔

مسلمانوں کی ہجرت حبشہ کے بعد مکے والوں کو احساس ہوا کہ اہل اسلام کے ایک بیرونی طاقت سے بھی روابط ہیں اور اس بات نے انہیں اور زیادہ مشتعل کر دیا۔ انہوں نے مسلم مہاجرین کے پیچھے اپنا ایک سفیر بادشاہ نجاشی کی خدمت میں اس غرض سے بھیجا کہ نجاشی کو رضی کرے کہ وہ مسلمانوں کو اپنے ملک سے نکال کر قریش کے حوالے کر دے قریش سفیر کی نجاشی کے دربار میں پیشی کے موقع پر مسلمانوں کو بھی بلوایا گیا اور اس موقع پر ایک عظیم مباحثہ ہوا جس میں مسلمانوں کو فتح ہوئی۔ پہلے تو انہوں نے نجاشی کے سامنے یہ ثابت کیا کہ وہ اسی خدائے واحد کی عبادت کرتے ہیں جس کو عیسائی اپنا خدا مانتے ہیں، پھر انہوں

نے وہ قرآنی آیات تلاوت کیں جو مریم مقدسہ کے متعلق وارد ہوئی تھیں۔ ان آیات کو سن کر نجاشی رو دیا اور اس نے کہا: ”یقیناً یہ دین اسی سرچشمہ ازل سے آیا ہے جس سے عیسیٰ علیہ السلام اپنا دین لائے تھے“

ہر طرف سے اپنی دشمنانہ کارروائیوں کے بے اثر اور بے سود ہو جانے پر مکے کے حکمران ٹولے نے ابو جہل کی سربراہی میں ایک باضابطہ عہد نامے کی صورت گری کی جس میں قبیلہ بنو ہاشم کا بائیکاٹ کیا جانا طے پایا۔ اس محضر میں اس بات کا عہد کیا گیا تھا کہ جب تک یہ قبیلہ حضور ختمی مرتبت علیہ الصلوٰۃ والسلام کو اپنے درمیان سے باہر نہیں نکال پھینکا، اس وقت تک نہ ان کے ہاتھ کوئی سودا فروخت کیا جائے گا نہ ان سے کچھ لیا جائے گا۔ ان کی کسی بیٹی کا رشتہ بھی نہیں قبول کیا جائے گا اور نہ ہی انہیں کوئی بیٹی دے گا۔ لکھے جانے کے بعد عہد نامہ کعبے کی دیوار پر ٹانگ دیا گیا تھا۔ یہ مقاطعہ تقریباً دو برس جاری رہا مگر قریش کے دوسرے تمام اقدامات کی طرح یہ بھی موثر ثابت نہیں ہوا کیونکہ قریش کے سماجی و طعنے کی بنت ایک دوسرے کے ساتھ قرابت اور شادی بیاہ کے رشتوں سے ایسی گچھی ہوئی تھی کہ اس میں سے مکمل طور پر کسی قبیلے کا مکمل انخلا قابل عمل نہ تھا۔

بہر حال اس مقاطعہ سے قریش کی تجارت پر بہت بُرے اثرات مرتب ہوئے۔ دو سال کے اندر اندر اس محضر کے حروف دیمک نے چاٹ لیے اور اس پر صرف یہ مرقوم رہ گیا: ”اے اللہ تیرے نام سے“ یہ گویا قدرت الہی کا ایک تازیانہ انتباہ تھا ان لوگوں کے لیے جن کے دماغوں نے اس میثاق شر کو تیار کیا تھا۔

۶۲۰ سن عیسوی وہ سال تھا جسے مسلم تاریخ میں ”عام الحزن“ (غم کا سال) کہا جاتا ہے۔ اسی سال کے دوران میں حضرت ختمی مرتبت علیہ الصلوٰۃ کے رفیق چچا اور قریش کے سردار سیدنا ابوطالب انسٹی برس کے لگ بھگ عمر پا کر فوت ہو گئے۔ اس مشفق چچا کی رحلت کے بعد حضور اقدس علیہ الصلوٰۃ والسلام کو اب اپنے قبیلے بنو ہاشم کی طرف سے اپنے تحفظ کی کوئی امید باقی نہیں رہی۔ آپ علیہ الصلوٰۃ والسلام چاروں طرف سے دشمنوں اور بدخواہوں میں

گھر گئے جن کے بغض اور کینے میں روز افزوں اصناف ہو رہا تھا۔ ان کا ہدف صرف آپ علیہ الصلوٰۃ والسلام کی ذات بابرکات تھی۔ ان کا خیال تھا کہ اس منارہٴ رشد و ہدایت کو ٹھاویں گے تو پھر ان کے دین کا بھی نام و نشان باقی نہیں رہے گا۔ دشمن اپنے پنجے تیز کر رہے تھے کہ ناگاہ ایک اور بجلی گری حضور اقدس علیہ الصلوٰۃ والسلام کی صابر اور وفا کیش زوجہ مطہرہ خدیجۃ الکبریٰ رضی اللہ عنہا رحلت فرما گئیں اور یوں اس سال حزن و محن میں وہ دواہم ستون جن پر آپ کے تحفظ و پشت پناہی کا سائبان بنا ہوا تھا یکے بعد دیگرے ڈھے گئے۔ آپ تنہا رہ گئے اور دنیا آپ کے لیے تاریک ہو گئی۔ اس ابتلا انگیز مراحل سے ایک معجزہ ہی آپ کو نکال سکتا تھا: چنانچہ اس سال محن کے اختتام پر معجزہ مالک وقادر رونما ہوا اور وہ معجزہ تھا آپ کی معراج جس کے متعلق اس جل و علا نے آیات وحی میں یہ فرمایا:

سُبْحٰنَ الَّذِیْ اَسْرٰی بِعَیْدِہٖ لِیْلًا مِّنَ الْمَسْجِدِ الْحَرَامِ اِلٰی الْمَسْجِدِ  
الْاَقْصَا الَّذِیْ بُرُکْنَا حَوْلَہٗ لِیُرِیَہٗ مِنْ اٰیٰتِنَا اِنَّہٗ هُوَ السَّمِیْعُ

الْبَصِیْرُ (نبی النبی (۱۷:۱۱))

”وہ (ذات) پاک ہے جو ایک رات اپنے بندے کو مسجد الحرام (یعنی خانہ کعبہ) سے مسجد اقصیٰ (یعنی بیت المقدس) تک جس کے گرد اگر وہم نے برکتیں رکھی ہیں لے گیا تاکہ ہم اُسے اپنی قدرت کی نشانیاں دکھائیں۔ بے شک وہ سنتے والا اور دیکھنے والا ہے“

دوسری بات یہ ہے:

وَلَقَدْ رَاہُ نَزْلَةً اٰخَرٰی ۝ عِنْدَ سِدْرَةِ الْمُنْتَهٰی ۝ عِنْدَهَا جَنَّةُ الْمَاوٰی ۝  
اِذْ یَغْشٰی السِّدْرَةَ مَا یَغْشٰی ۝ مَا زَاغَ الْبَصَرُ وَمَا طَغٰی ۝ لَقَدْ رَاٰی مِنْ اٰیٰتِ  
رَبِّہٖ الْکُبْرٰی (النجم (۵۳: ۱۸-۱۷))

”اور انہوں نے اس کو ایک اور بار بھی دیکھا ہے۔ پرلی حد کی بیری کے پاس اسی کے پاس رہنے کی بہشت ہے جبکہ اس بیری پر چھارہا تھا جو چھارہا تھا ان کی آنکھ نہ تو اور طرف مائل ہوئی اور نہ (حد سے) اگے بڑھی۔ انہوں نے اپنے پروردگار کی

قدرت کی کتنی ہی بڑی بڑی نشانیاں دیکھیں۔

ان آیات مبارکہ میں یکے بعد دیگرے وقوع پذیر ہونے والے دو واقعات کا ذکر ہوا ہے۔ ایک واقعہ اسراء ہے یعنی آپ علیہ الصلوٰۃ والسلام کا شب میں سفر۔ دوسرا واقعہ معراج ہے۔ ان دونوں واقعات کی تفصیلات اور تصریحات حضور اقدس علیہ الصلوٰۃ والسلام نے بیان فرمائیں جو بوسیلہ احادیث اور سینہ بر سینہ روایات ہم تک پہنچی ہیں۔ اس سلسلے میں جو مذہبی لٹریچر منصفہ شہود پر آیا وہ اتنا وسیع اور شاخ در شاخ ہے کہ بعض اوقات حقائق اور عناصر کی سرحد مٹ جاتی ہے۔

بہر حال اس صورت حال کا ایک پہلو یہ بھی ہے کہ تمام واقعات کو ظہور پذیر کرنے والے خالق حقیقی ہی ان تصوراتی و تمثیلی نوعیت کے واقعات کو تحریک دی ہے کہ اس واقعہ کی اصلی اہمیت اجاگر ہو سکے۔

شب معراج وحی الہامی کے پیام بردار فرشتے جبرائیل امین اس حجرے میں تشریف لائے جو کعبۃ اللہ سے کچھ ہی دور تھا اور جہاں آپ اس شب محو خواب تھے۔ جبرائیل نے اپنے پاؤں سے آپ علیہ الصلوٰۃ والسلام کو چھوا۔ آپ بیدار ہوئے مگر کسی کو نہ پا کر دوبارہ اسراحت فرما ہو گئے۔ فرشتہ عالم ملکوت دوبارہ اور پھر سہ بارہ آیا۔ آپ علیہ الصلوٰۃ والسلام کا بیان ہے کہ پھر اس نے مجھے بازو پکڑ کر اٹھایا تو میں اٹھ کر اس کے ساتھ کھڑا ہو گیا۔ پھر وہ مجھے لے کر مسجد الحرام کے دروازے باہر آیا تو وہاں میں نے ایک سفید جانور کو جو خچر اور گدھے کی درمیانی جسامت کا تھا کھڑا پایا۔ اس کے پہلوؤں میں دو بازو تھے اور اسی کے نیچے سے وہ اپنی ٹانگیں چلاتا تھا، اور اس کا ہر قدم وہاں تک کا فاصلہ طے کر لیتا تھا جہاں تک کہ آنکھ دیکھ سکتی ہے۔

حضور علیہ الصلوٰۃ والسلام کے بیان کے مطابق آپ علیہ الصلوٰۃ والسلام اس عجیب و غریب جانور پر جس کا نام براق تھا جس کے معنی روشنی کے کوندے کے ہیں، سوار ہوئے

۱۔ اقتباس از سیرت سول از ابن اسحق۔

تو وہ اس سرعت اور تیز رفتاری سے چلا کہ جس کے آگے کسی رفتار کا تصور بھی نہیں کیا جا سکتا۔ وہ پہاڑوں اور ریگستانوں پر سے اڑا چلا جا رہا تھا کہ ایک مختصر وقفے کے لیے کوہ سینا پر رکا جہاں موسیٰ علیہ السلام کو تورات عطا ہوئی تھی۔ پھر وہ سپاٹے بھرتا یروشلم میں اترنے سے پہلے عیسیٰ علیہ السلام کی جائے پیدائش بیت اللحم پر ایک ٹائے کیلئے رکا۔ یروشلم میں حضرت ختمی مرتبت علیہ الصلوٰۃ والسلام نے نبیوں اور رسولوں کے ایک اجتماع کی نماز میں امامت فرمائی۔ حضرت ابراہیم علیہ السلام، موسیٰ علیہ السلام اور حضرت عیسیٰ روح القدس جماعت کی اگلی صف میں تھے۔

یہ مقام وہی تھا جہاں کبھی حضرت سلیمان علیہ السلام کے ہیكل کی تعمیر ہوئی تھی اور آگے چل کر اسی مقام پر قبۃ الصخرۃ؛ یعنی گنبد والی مسجد مسلمانوں نے تعمیر کی۔ نماز کے بعد ایک بہت بڑی سیڑھی آپ کے سامنے لگا دی گئی۔ حضور اقدس علیہ الصلوٰۃ والسلام کا بیان ہے کہ اس سے بہتر اور خوبصورت میں نے اور کوئی چیز نہیں دیکھی تھی۔ یہی وہ سیڑھی تھی جس کی دیدگی آرزو مرے ہوئے لوگ کرتے ہیں کیونکہ یہ اس طرف لے جاتی ہے جس کی آرزو برہمنوں کے قلب میں جاگزیں ہوتی ہے بلکہ یہ نور اس سے بھی وارا اورائی نور علیٰ نور تک لیجاتی ہے۔ فرشتہ کی رہبری میں حضور علیہ الصلوٰۃ والسلام نے اس سیڑھی کے ذریعے اوپر بلائے اعلیٰ کی منازل کی طرف بڑھنا شروع کر دیا جہاں پہنچ کر آپ نے پھر ان نبیوں اور رسولوں سے ملاقات کی جن سے یروشلم میں مل چکے تھے یہ حضرات یروشلم میں اپنی انسانی اشکال اور صورتوں میں یہ نظر آئے تھے مگر اس دوسری ملاقات میں وہ اپنے اصلی نورانی روپ میں بہشت کے طبقات کے درمیان باغوں کے متعلق رسول مقبول علیہ الصلوٰۃ والسلام نے فرمایا کہ ایک کمان کے برابر ان کا ٹکڑا دنیا کی ہر شے سے خوبصورت اور بہتر تھا۔ جو ان بہشتی کے متعلق آپ نے فرمایا کہ اگر بہشت بریں میں موجود عورتوں میں سے کوئی اس دنیا میں وارد ہو جائے تو زمین اور بہشت کے درمیان خلا نور اور خوشبو سے معمور ہو جائے۔ بہشت کے ہر طبقے میں سرکار ختمی مرتبت علیہ الصلوٰۃ والسلام عام فرشتوں اور اس فرشتے سے ملے جو اس طبقہ جنت کا داروغہ تھا۔ ان میں سے ہر فرشتہ ہزاروں فرشتوں

کے شکر کا قائد تھا۔ معراجِ مصطفیٰ صلی اللہ علیہ وسلم کے متعلق جس قدر کثیر کتابیں اور تفسیریں ملتی ہیں وہ سب مجرّ العقول واقعات عجیب و غریب تمثیلوں سے پر ہیں۔ بعض اذکار اور بیان کردہ اشکال اور ہیولے ہمارے تصور میں چکا چوندا پیدا کر دیتے ہیں اور بعض ہماری فکر کو مضطرب اور پریشان کر دیتے ہیں۔ اگر یہ خوشی اور پریشانی کی کیفیات پیدا نہ ہوں تو لوگ سمجھنے لگیں کہ انھوں نے بہشت کے حالات اور واقعات کا ادراک دنیاوی حوالے سے کر لیا ہے۔ ان مجرّ العقل حقائق کو جن کا ادراک عقلِ انسانی کے بس سے باہر ہے بیان کرنے کی یہ تکنیک ابتدا میں مسیحی داعیوں اور مبلغوں نے فرشتوں کی شان و شوکت بیان کرنے کے لیے اختیار کی تھی۔

اہل اسلام بھی غیبی مخلوق اور فرشتوں کے متعلق اپنا ایک مخصوص تصور رکھتے ہیں۔ مثال کے طور پر مسلمانوں کا تصور یہ ہے کہ جبرائیل علیہ السلام کے چھ ہزار نچکھ ہیں اور ہر دو پنکھوں کا فاصلہ پانچ سو سال کی مسافت ہے اور ان کے پُرسر سے پیروں تک ہیں جن کا رنگ زعفرانی ہے۔ ہر پر میں سے سورج جیسی شعاعیں نکلتی ہیں۔ ہر روز وہ بحر نور میں چھ سو ساٹھ بار غوطہ زن ہوتے ہیں اور جب وہ اس سمندر نور سے نکلتے ہیں تو روشنی قطرے بن کر ان کے پیروں سے جھڑتی ہے اور اللہ جل و علا ان قطرات سے جبرائیل کے ہم شکل فرشتے تخلیق فرماتا ہے جو یوم النشور تک کے لیے اس خالق اکبر کی حمد و ثنا میں مشغول ہو جاتے ہیں۔

اور پھر دیکھنے کی بات یہ ہے کہ اس شان و عظمت کا فرشتہ بھی اللہ جل و علا کا ادنیٰ غلام ہے اور اس بارگاہِ نور میں اس کی حیثیت بھی بمشکل مٹی کے ایک ذرہ جتنی ہے۔ جب جبرائیل امین حضور علیہ الصلوٰۃ والسلام کی رہبری فرماتے سدرۃ المنتہیٰ تک پہنچے تو اس سے آگے جانے سے انہوں نے یہ کہہ کر انکار کر دیا کہ اس سے آگے قدم رکھنے کی ان میں سکت و مجال نہیں، گویا یہ مقام منتہائے تخلیق تھا، یعنی یہ انسانی ہستیوں اور فرشتوں دونوں کی تخلیق کی آخری حد تھی۔ اس مقام پر پہنچ کر جبرائیل امین نے اپنے پھیلائے اور عرض کی: اے محمد! علیہ الصلوٰۃ والسلام، آپ جس قدر قریب جاسکیں جائیں اور جھکتے ہی

سجدہ ریزہ ہوتے جائیں، حضور اکرم علیہ الصلوٰۃ والسلام زمان و مکان کے تعینات سے بلند تن تنہا حریم قدس کی طرف بڑھے اور عرش کبریا کے سامنے جا کر سجدہ ریزہ ہو گئے۔ اس حالت میں آپ نے اپنے قلب کی آنکھ سے اپنے رب کا مشاہدہ کیا اور اپنے روح کی آواز سے رب لایزال سے گفتگو فرمائی جب کہ اس مقام سے بہت نیچے فرشتے توحید و تشہید میں زمزمہ سنج تھے:

”ہم گواہی دیتے ہیں ساری عظمت اور بلندی اس رب ہی کو سزا دار ہے اور جزو اس کے کوئی معبود نہیں۔ ہم گواہی دیتے ہیں کہ محمد صلی اللہ علیہ وسلم اس کے بندے اور رسول ہیں۔“

معراج سے واپسی پر جب حضور اقدس علیہ الصلوٰۃ والسلام سے لوگوں نے پوچھا کہ کیا آپ نے اپنے رب کو دیکھا، تو آپ صلی اللہ علیہ وآلہ وسلم نے جواب دیا کہ میں نے نور دیکھا۔

ہم اس پر کسی قسم کے تبصرے یا تشریح کو چھوڑ کر معراج کے عملی پہلوؤں پر آتے ہیں۔ حریم قدس تک جانے پر حضور اکرم صلی اللہ علیہ وسلم کو حکم دیا گیا کہ اپنی امت سے کہو کہ دن میں پچاس نمازیں پڑھا کریں۔ پھر نمازوں کی یہ تعداد گھٹا کر چالیس کر دی گئی۔ پھر تیس اور آخر یہ کہا گیا کہ پانچ نمازیں پڑھا کریں اور مژدہ بھی سنا دیا گیا کہ جو کوئی براخلاص نیت یہ پانچ نمازیں ادا کرے گا، رب ارض و سموات اُسے پچاس نمازوں کا ثواب عطا کرے گا۔ ان ہدایات اور لقائے باری تعالیٰ سبحانہ کے درمیان اب ایک تعلق سمجھا جاسکتا ہے۔ اس سے یہ بھی ثابت ہوتا ہے کہ کسی مردوزن کا حقیقی وجود اسی وقت برقرار رہ سکتا ہے جب وہ مسلسل اور متواتر انداز میں خود کو حالت عبادت میں رکھے اور اس بات کی فہم یکلخت نہیں ہوتی۔

بہر حال انسان اپنی کمزوریوں اور مادی علاقوں میں گرفتار ہونے کے نتیجے میں بہت کم اپنی روحانی یا شعوری صلاحیتوں کو بروئے کار لاتے ہیں۔ اس لیے ہمارے لیے یہ پانچ نمازیں ہی بہت ہیں۔ ان پانچ نمازوں کے درمیان زندگی کے جو لمحات مکروہات دُنیا

میں بلوٹ ہو کر گزرتے ہیں نماز میں بڑی حد تک ان کی کثافت دور کر دیتی ہیں۔ اگر ہم خدا کے ساتھ اس تعلق کو جو نمازوں میں ہم نے قائم کیا تھا یاد رکھیں تو اس کی خوشبو ہمارے ہر عمل میں رچی اور بسی رہتی ہے۔

شب معراج جب حضور اقدس علیہ الصلوٰۃ والسلام حریم قدس سے لوٹے تو جبرائیل امین انہیں سدرۃ المنتہا کی حد پر لے اور انہوں نے آپ علیہ الصلوٰۃ والسلام کو جنت کے مختلف باغوں اور بستیوں کی سیر کرائی، اور دوزخ کی عقوبت اور عذاب کے مناظر دکھائے۔ یہ اس لیے ضروری تھا کہ بد صورتی کے مقابل ہی حُسن کی لطافتیں اور خوبیاں ہو پیدا ہوتی ہیں۔ شور و غوغا کے مقابل سکون اور عافیت کی اہمیت واضح ہوتی ہے۔ رنج کے مقابل راحت کی قدر ہوتی ہے۔ انسانی زبان عالم بالا کے اسرار اور جنت و جہنم کے تصورات کا احاطہ کرنے سے قاصر ہے۔ اس کی تہی دامنی کا احساس معراج جیسے موضوع ہی کے بیان میں ہوتا ہے مگر چونکہ کارخانہ قدرت میں ہر شے ایک دوسرے کے ساتھ منسلک و مربوط ہے اس لیے ہمارا ایک تسمہ ہمیشہ حقیقتِ اصلی سے جڑا رہنا چاہیے تاکہ انسانی تجربات میں ہمیں حقیقتِ ازلی سے اپنی وابستگی سے آگہی رہے اور یہ جب ہی ممکن ہے جب ہم اپنی آگہی و شعور کو اس دُنیا کے مادی تجربات اور احساسات کی روحِ اصلی تک پہنچنے کی کوشش کریں۔ حقیقتی مسرت اور سرورِ ابدی یعنی بہشت کے لذائذ کا ذائقہ دنیاوی مسرتوں کے تمثال اور تصوراتی اشکال سے کیا جاسکتا ہے اور اس دُنیا کے دکھوں کے درمیان آخرت رنج و الم کا تصور کیا جاسکتا ہے۔ حضور خاتم المرسلین علیہ الصلوٰۃ والسلام نے ایک موقع پر فرمایا تھا کہ بہشت ہمارے نعلین کی چاپ سے بھی زیادہ تم سے قریب ہے اور یہی بات دوزخ کے لیے بھی کہی جاسکتی ہے، اور یہ بھی کہا جاسکتا ہے کہ یہ بات قرآن کے اس بیان سے مستفاد سمجھی جاسکتی ہے جس میں ارشادِ باری ہے:

وَمَنْ أَقْرَبُ إِلَيْهِ مِنْ جَبَلٍ أُرِيدُ ۝ (۵۰: ۱۶)

”اور ہم اس کی رگِ جان سے بھی اس سے زیادہ قریب ہیں۔“

وجودِ انسانی کا تمام تر اسرار اس حقیقت کے گرد گھومتا ہے کہ خدا تعالیٰ اور وہ تمام



امور جو ہماری دنیا سے ماورا ہیں انسان کے بے حد قریب ہیں جب کہ انسان اپنی روزمرہ کی مصروفیات میں خُدا تعالیٰ اور حقیقت کی دوسری جہات سے دُور ہے۔

عموماً وہ تصوراتی یا تمثیلی انداز بیان جو واقعہ معراج اور خاص طور پر حضور علیہ الصلوٰۃ والسلام کی سیر بہشت اور دوزخ کے بیان میں اکثر مفسرین اور راویوں نے استعمال کیا ہے خواہ کتنا ہی مبالغہ آمیز کیوں نہ قرار دیا جائے، بہر حال اس کی حیثیت دنیا اور عقبیٰ کے درمیان ایک پُل کی سی ہے، تاہم عالم الوہی کو سمجھنے کے لیے اسے ایک کلید کے طور پر استعمال کیا جانا چاہیے۔ بجائے اس کے کہ اس کی لفظی موشگافیاں کی جائیں۔ پھر بھی ایک سوال ایسا ہے جس پر اُس وقت سے لے کر آج تک دُنیا نے اسلام میں زبردست اور گرما گرم بحث جاری ہے اور وہ یہ ہے کہ کیا رسول مقبول علیہ الصلوٰۃ والسلام کو جسمانی معراج ہوئی تھی یا روحانی! اس بات کی مخالفت یا موافقت میں دونوں فریق یہ مَجْہول جانتے ہیں کہ جس دُنیا نے مادی کو ہم اپنے حواسِ خمسہ کے وسیلے سے محسوس کرتے ہیں اور اس کی ہیئت کا ادراک کرتے ہیں وہ کارخانہ قدرت سے کٹی ہوئی کوئی جامد اور بے جان شے نہیں۔ وہ یہ مَجْہول جانتے ہیں کہ اس دُنیا نے اب و گل میں ہم جو کچھ بھی دیکھتے ہیں وہ مستور اور انسانی آنکھ سے نہ نظر آنے والی حقیقت ازلی میں سر تا پا نہائی ہوئی ہے۔ یہ حقیقت ازلی اس کے ہر ایٹم یعنی جزو لَدَی تَجَرُّدِہ میں سرایت کی ہوئی ہے۔

اجسام آنی جانی ہیں وہ اپنی ہیئتیں اسی طرح بدلتے رہتے ہیں جیسے بادل اپنی اشکال بدلتے رہتے ہیں۔ اجسام دوبارہ زندہ ہونے کے درمیان بھی یکسر تغیر پذیر رہتے ہیں اور ایک مسلمان یہ یقین واثق رکھتا ہے کہ خالق اعلیٰ نے جو کچھ پیدا کیا ہے اگر خالق اکبر چاہے تو اسے دوبارہ اس تمام کو یہاں یا وہاں یا کہیں بھی مستقبل میں کسی وقت پیدا کر سکتا ہے۔ اب یہ سوال کہ کیا حضور ختمی مرتبت صلی اللہ علیہ وسلم کو جسمانی طور پر اُوپر اٹھایا گیا تھا یا روحانی، تیز یہ کہ ان کا یہ تجربہ معروضی تھا یا موضوعی، اس کا ایک ہی جواب کافی و شافی ہے کہ یہ تجربہ حقیقی تھا۔ یہ سوال یقیناً اس وقت بھی آپ علیہ الصلوٰۃ والسلام

کے صحابہ نے اٹھایا تھا جب ملائے اعلیٰ کا یہ مسافر اس دُنیا سے خاک کی میں زمان و  
مکان کی قیود میں لوٹ کر آیا تھا۔ معراج کی مکمل کہانی بساط تقرب کے چند ہی نفوس کو  
آپ کی زبان مبارک سے سنائی گئی تھی۔ اس وقت بھی آپ علیہ الصلوٰۃ والسلام کا پلک  
چھپکتے لگے سے یر و شلم اور وہاں سے واپس تشریف لے آنا بہت سوں کو مشکل ہی  
سے باور ہوا تھا۔ اصولاً اگر یہ تسلیم کر لیا جائے کہ نظام قدرت کے اصول اللہ ہی نے  
وضع کیے ہیں اور اگر وہ چاہے تو ان کے برعکس بھی کر سکتا ہے، ایک بات ہے مگر  
اس بات پر ايقان رکھنا کہ معراج میں یہ سب کچھ بالفعل ہوا، ایک جداگانہ بات ہے۔  
اس واقعے میں کچھ متشکک حضرات نے حضرت ابو بکر رضی اللہ عنہ سے رجوع بھی کیا تھا  
تو انہوں نے پوچھا کہ کیا رسول خدا علیہ الصلوٰۃ والسلام نے خود تم سے یہ واقعہ بیان کیا!  
متشککین نے کہا: ”جی ہاں“ جسے سنتے ہی حضرت ابو بکر نے فرمایا تھا کہ پھر تو یہ واقعہ بالکل  
سچا ہے! اور اس دن سے ہی وہ صدیق اکبر کے لقب سے سرفراز ہو گئے تھے۔

دور نبوت میں مسلمانوں کا امتحان خدائے قدوس نے بارہا لیا۔ وہ ثابت قدم  
رہے، پھر جلد ہی انہیں اس شہر کی طرف ہجرت کرنا پڑی جہاں جا کر اسلام کو ایک آفاقی  
مذہب بنانا تھا۔ حضور اکرم اور آپ کے برگزیدہ اصحاب اعوان و انصار کی حیثیت ایک  
نیوکلیس، یعنی مرکز جیسی تھی ان کے ایمان غیر متزل ہی پر ہر شے کا انحصار تھا۔

## باب ششم

## مدینہ منورہ

حضرت محمد صلی اللہ علیہ وسلم کعبے کی سالانہ زیارت اور عرس آنے والے زائرین کے ساتھ گھل مل کر تبلیغ کیا کرتے تھے۔ قریش کے لیے یہ بات انتہائی اشتعال کا موجب بن گئی، خصوصاً جب ان کے لیے یہ قیاس کرنا کچھ مشکل نہیں تھا کہ ان ملاقاتوں کے دوران میں حضور علیہ الصلوٰۃ والسلام ان کے بتوں اور مورتیوں کے متعلق کیا باتیں کرتے ہوں گے۔ انہیں یہ بھی یقین تھا کہ اس موقع پر وہ اپنا دین بھی انہیں سکھاتے ہوں گے۔ یہ بیرونی زائرین جو اپنے ساتھ مال و دولت بھی لاتے تھے، قریش کے لیے کمائی کا بڑا ذریعہ تھے۔ قریش یہ بھی پسند نہیں کرتے تھے کہ ان کے "خاندانی جھگڑے" کی تشہیر پورے جزیرہ نمائے عرب میں ہو جائے۔ قریش کو کم سے کم اپنے شہر کی ساکھ اور عزت پر بڑا ناز تھا۔

غالباً یہ "عام الحزن" ہی کی بات تھی کہ حضور علیہ الصلوٰۃ والسلام نے یثرب سے آنے والے کچھ زائرین کو مشرف بہ اسلام کیا۔ یثرب کا شہر جو مکے سے دو سو ستر میل شمال میں واقع تھا، ان معنوں میں خوش قسمت تھا کہ یہ ایک زرخیز

اور خوبصورت نخلستان سے گھرا ہوا تھا۔ آج تک اس علاقے کی کھجوریں پوری دنیا میں مشہور ہیں۔ مگر کئی اور لحاظ سے انتہائی بد قسمت علاقہ تھا۔ ابتدا میں یہ شہر غالباً ایک یہودی بستی تھا جس میں وہ عرب آباد تھے جنہوں نے یہودی مذہب قبول کر لیا تھا۔ ماضی میں کسی وقت یہاں مین سے دو قبیلے اوس و خزرج بھی آکر آباد ہو گئے تھے۔ اس نخلستان میں بسنے والے ایک دوسرے کے ساتھ ایک لامتناہی قبائلی جنگ میں مبتلا تھے۔ یہودی، یہودیوں سے برسر پیکار تھے اور عرب، عربوں سے۔ بعض صورتوں میں کچھ عرب قبیلے یہودیوں کے حلیف تھے اور ان کے ساتھ مل کر دوسرے گروہ کے خلاف نبرد آزما ہو جاتے۔ اس زمانے میں مکہ برابر خوشحال ہو رہا تھا اور یثرب تیزی سے تباہی و بربادی سے دوچار تھا۔

ایسے وقت میں ہر شخص کی نظریں ایک ایسے قائد کی متلاشی تھیں جو ان لوگوں کو متحد کر دینے کی صلاحیت رکھتا ہو۔ یثرب میں جتنے دھڑے تھے ان میں سے کسی کا کوئی سردار مجبوری طور پر لوگوں کو قبول نہ تھا۔ اس کردار کے قائد کو، جو لوگوں کی شیرازہ بندی کا اہل ہو، باہر سے منتخب کرنے کے بارے میں سوچا جا رہا تھا اور یثرب کے کچھ لوگ حضور اکرم علیہ الصلوٰۃ والسلام کی عظیم و جلیل شخصیت اور ان کے صالح اور مضبوط کردار سے بے حد متاثر تھے اور ان لوگوں نے آپس میں حضور اقدس و اعلیٰ علیہ الصلوٰۃ والسلام کو یثرب کی قیادت سونپ دینے کے موضوع پر بات چیت بھی شروع کر دی تھی مگر حضور کی ذات تو اپنے ہی شہر میں ہدفِ ظلم و ستم بنی ہوئی تھی، اس لیے انہوں نے سوچا کیا حضور کو یثرب آنے کی دعوت دینا دانش مندی ہوگی؟ بایں ہمہ، یہ بات قریش کے لیے، جن کی نخوت خود اہل یثرب کی برداشت سے باہر تھی اور جن کی ثروت حد انگیز تھی، تو بہین آمیز ہو سکتی تھی۔

۶۲۱ عیسوی کے موسم گرما میں اوس و خزرج کے بارہ تیرہ افراد خفیہ طور پر مکہ کے مضافات میں وادی منیٰ کے ایک مقام عقبہ میں آکر حضور اقدس علیہ الصلوٰۃ والسلام سے ملے اور انہوں نے اپنے اہل و عیال کی طرف سے حضور اکرم کے

دستِ مبارک پر اس بات پر بیعت کی کہ وہ خدا کے ساتھ کسی کو شریک نہیں کریں گے۔ چوری چکاری اور زنا کے مرتکب نہیں ہوں گے؛ نیز غربت کے ڈر سے اپنے بچوں کو ہلاک نہیں کریں گے۔ انہوں نے اس بات کا بھی عہد کیا کہ وہ راست معاملے میں رسولِ مقبولؐ کی اطاعت اور فرماں برداری کریں گے، اور تاریخ میں اس میثاق کو پہلی "بیعت عقبہ" یا "بیعت النساء" کہا جاتا ہے۔ اس بنا پر نہیں کہ اس میں کچھ عورتیں شریک تھیں بلکہ اس میں جنگ و جدل کی کوئی شرط نہیں رکھی گئی تھی۔ جب یہ لوگ اپنے وطن کو لوٹنے لگے تو حضورؐ نے حضرت مصعبؓ (بن عمیر) کو تعلیمِ اسلام کے لیے اُن کے ساتھ کر دیا۔ یہ صحابی اپنی سیاسی فہم و دانش کے لیے شہرت رکھتے تھے اور بہترین معلمِ اسلام ہونے کے ساتھ شمسٹانِ یثرب کے قبائلی سرداروں سے گفت و شنید کی پوری اہلیت رکھتے تھے۔

اگلے سال زیارتِ کعبہ کے اختتام پر بہتر مرد اور تین عورتوں نے انتہائی خاموشی اور رازداری سے وادیِ منیٰ کا رخ کیا جہاں وہ عقبہ کی پہاڑیوں کے قریب بیٹھ کر سید العرب کا انتظار کرنے لگے۔ کوئی نصف شب کے قریب اندھیرے کی اوٹ سے سفید لبادوں میں ملبوس حضرت ختمی مرتبت علیہ الصلوٰۃ والسلام اور آپ کے کچھ رفقاء نمودار ہوئے۔ اس جماعت کے ساتھ حضورؐ کے چچا حضرت عباسؓ بھی تھے جو جناب عبدالمطلب کے فرزندوں میں سے تھے۔ اس وقت وہ مسلمان نہیں ہوئے تھے؛ تاہم قبیلہ بنو ہاشم کے "سرکاری" نمائندے کی حیثیت سے تشریف لائے تھے۔ اس محفل کا آغاز حضرت عباس کے خطاب سے ہوا جنہوں نے کسی عرب سردار کی شایانِ شان روایات کے تحت ایک بلند خطبہ ارشاد فرمایا اور اپنے بھتیجے کی دشمنوں سے حفاظت کے سلسلے میں اپنی ناچیز خدمات کا ذکر کرتے ہوئے انتہائی مؤثر اور وزنی لب و لہجہ اختیار کیا۔ حضرت عباس نے حضورؐ کی طرف اشارہ کرتے ہوئے کہا:

"انہوں نے تمہارے پاس چلے جانے اور تمہارے درمیان زندگی

گزارنے کا فیصلہ کیا ہے۔ اگر تم عہد نبھا سکو اور ان کے مخالفین سے ان کی حفاظت کا وعدہ کرتے ہو تو یہ بوجھ تمہیں خود ہی اٹھانا ہوگا؛ لیکن اگر تم یہاں سے لے جانے کے بعد ان سے بد عہدی کرتے ہو تو بہتر ہے کہ انہیں یہیں چھوڑ دو۔“

اہل یثرب کے ایک نمائندے نے حضور اقدسؐ سے وفاداری کی بیعت کی لیکن اس کے ایک شخص نے مداخلت کرتے ہوئے کہا:

”اے اللہ کے رسول! ہمارے اور دوسرے لوگوں کے درمیان

کچھ رابطے اور بندھن ہیں (اس کی مراد یہودیوں سے تھی) لیکن ہم انہیں توڑنے کو تیار ہیں؛ تاہم کہیں ایسا تو نہیں ہوگا کہ ہم تو اپنے عہد پورے کریں لیکن بعد میں جب اللہ آپ کو فتح اور غلبہ عطا فرمائے تو آپ ہمیں چھوڑ کر چل دیں!“

حضورؐ یہ سن کر مسکرائے اور فرمایا:

”میں تمہارا ہوں اور تم میرے ہو۔ جس سے تم جنگ کرو گے، اس میں جنگ کروں گا اور جس سے تم صلح کرو گے، اس سے میں صلح کروں گا۔“

اس محفل کے برخاست ہونے سے پہلے، قبیلہ خزرج کے ایک شخص نے اپنے ساتھیوں کو وہ کچھ یاد دلایا جو حضرت عباسؓ نے کہا تھا اور اس میں یہ اضافہ کر دیا:

لے یہ دیکھتے ہوئے کہ ساتویں صدی عیسوی میں پوری تاریخ کے نقوش انتہائی دھندلے تھے، یہ بات حیرت زا ہے کہ حیاتِ محمدؐ کے حالات اور واقعات خاص طور پر اس بیعت عقبہ کے بعد سے انتہائی تواتر اور انضباط سے رقم ہوئے ہیں ابن کثیر نے بیعت کرنے کا نام تک دیا ہے۔

”اے اہلِ یثرب! اگر تم سمجھتے ہو کہ اگر تمہیں بعض صورتوں میں اپنے مال اور جائیداد کا نقصان برداشت کرنا پڑے گا اور تمہارے کچھ معزین اور پیہ افراد کو قتل کیا جائے گا تو تم ان کا ساتھ چھوڑ دو گے تو بہتر ہے ابھی انہیں چھوڑ دو لیکن اگر تم سمجھتے ہو کہ اپنا عہد پورا کر سکو گے تو انہیں اپنا لو کہ واللہ اسی میں دنیا اور آخرت کی بہتری مضمر ہے“

اس کے بعد لوگوں نے یکے بعد دیگرے رسول کریمؐ کی بیعت کی اور عہد کیا کہ وہ آپؐ کی اسی طرح حفاظت کریں گے جس طرح اپنے بیوی بچوں کی کرتے ہیں۔ اسے ”بیعتِ حرب“ بھی کہتے ہیں کیونکہ اس میں ضرورت پڑنے پر مسلح حفاظت کا بھی عہد کیا گیا تھا۔ قرآنِ مبین کی آیات میں جہاد کی فرضیت آئی ہے ان کے وقت نزول کے متعلق کچھ اشتباہ ہے؛ تاہم اس میں کلام نہیں کہ یہ آیات مبارکہ تاریخِ اسلام میں انتہائی اہمیت کی حامل ہیں:

أَذِنَ لِلَّذِينَ يُقْتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ ۗ الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبَّنَا اللَّهُ ۗ وَلَوْلَا دَفْعُ اللَّهِ النَّاسَ بَعْضَهُم بِبَعْضٍ لَفُتَّتِ صَوَامِعُ وَبَيْعٌ وَصُلُوتٌ ۗ وَمَسْجِدٌ يُذْكَرُ فِيهَا اسْمُ اللَّهِ كَثِيرًا ۗ (۲۲: ۳۹-۴۰)

”جن مسلمانوں سے (خواہ مخواہ) لڑائی کی جاتی ہے، ان کو اجازت ہے (کہ وہ بھی لڑیں) کیونکہ ان پر ظلم ہو رہا ہے اور خدا (ان کی مدد کرے گا) وہ یقیناً ان کی مدد پر قادر ہے۔ یہ وہ لوگ ہیں کہ اپنے گھروں سے ناحق نکال دیے گئے (انہوں نے کچھ قصور نہیں کیا) ہاں یہ کہتے ہیں کہ ہمارا پروردگار خدا ہے، اور اگر خدا لوگوں کو ایک دوسرے سے ہٹاتا نہ رہتا تو راہبوں کے (صومے اور عیسائیوں کے) گرجے اور (یہودیوں کے) عبادت خانے اور (مسلمانوں کی) مسجدیں، جن میں خدا کا بہت ذکر کیا جاتا ہے، گرائی جا چکی ہوتیں۔“

حضورِ اکرمؐ کے اولین سیرت نگار، ابنِ اسحاق، کے مطابق یہ اجازتِ جہاد

دوسری بیعت عقبہ سے پہلے وہی گئی جب کہ دوسرے تمام سیرت نگار اس کا وقت ہجرت مدینہ کے فوراً بعد بتاتے ہیں۔

بہر حال کچھ بھی ہو ان آیات کے بعد حضور اور تمام دنیا کے مسلمانوں کی زندگیوں میں ایک عظیم انقلاب پیدا ہو گیا۔ رسالت مآب کی بعثت کا ایک مقصد یہ تھا کہ آپ ستم رسیدہ اور مظلوم انسانوں کو عملی طور پر نئی راہ دکھائیں۔ ایک طرف عیسائیت ہے کہ وہاں انتہائی عاجزی اور شمول ہے اور اگر کوئی ایک گال پر طمانچہ مارے تو اُسے دوسرا پیش کرنے کا حکم ہے۔ دوسری طرف اسلام میں خود عیسائیوں کے اپنے الفاظ میں ایک "مبنی بر انصاف جنگ" کے لیے ہمیشہ تیار رہنے کا حکم دیا گیا ہے، اور اگر ایسا نہ ہوتا تو، قرآن کریم کے الفاظ میں:

لَفَسَدَتِ الْأَرْضُ (بقرہ (۲): ۲۵۱)

"تو دنیا میں فساد پیدا ہو جاتا"

حضور اور مسلمانوں نے تقریباً تیرہ سال کا عرصہ انتہائی منظم، گالیاں اور ایندھن برداشت کرتے کرتے گزارا اور اپنی مدافعت کے لیے ہاتھ بھی نہیں اٹھایا۔ انہوں نے یہ ثابت کر دیا کہ برداشت انسانی اختیار میں ہے مگر اب حالات بدل رہے تھے اور اگر اسلام کو دنیا میں زندہ رہنا تھا تو اُس کے لیے ظالموں اور جاہلوں کے سامنے مختلف رویہ اختیار کرنا انتہائی ناگزیر ہو چکا تھا۔ صلح اور امن کا وقت ہوتا ہے۔ اور اسی طرح جنگ کا بھی، اور مسلمان کبھی یہ فراموش نہیں کر سکتا کہ جو بھی انسان پیدا ہوتا ہے اُسے کسی نہ کسی صورت میں اور کسی نہ کسی سطح پر جہاد کرنا ہوتا ہے۔ اگر جسمانی جنگ نہیں ہوتی تو روحانی سطح پر ایک جنگ اس کے لیے تیار ہوتی ہے لیکن جو لوگ اس حقیقت کو نظر انداز کر دیتے ہیں وہ زودیا بہ دیر اپنے نفس کی غلامی میں جکڑ کر رہ جاتے ہیں۔

کچھ ہی عرصے میں مسلمانوں نے ایک ایک دو دو کی تعداد میں خاموشی سے شرب پہنچنا شروع کر دیا۔ یہ آغاز تھا ہجرت کا۔ اس لفظ کا بالکل غلط ترجمہ انگریزی زبان میں فرار یا نقل مکانی کر لیا گیا ہے جب کہ اس کے حقیقی اور واضح معنی میں ایک نئی زندگی سے



تعلق استوار کرنے کے لیے پُرانے تمام روابط اور وابستگیوں سے دامن کش ہونا تھا۔ یہ باہنی سے نانا توڑ کر، مستقبل کی تعمیر تھی۔ ہجرت کے اس جذبے نے لوگوں سے رتے بتے گھر خالی اور سنان کر دیے۔ مکے کے خوشحال اور خوش باش شہر میں گزشتہ دس سال سے زندگی کا چین ہی بدل کر رہ گیا تھا؛ عین اسی طرح جیسے کسی انسان کی شخصیت روحانیت کے نور سے جگمگا اٹھے۔

اسلام میں انداز سے ابھر رہا تھا اس نے قریش کے لیے صورت حال برداشت سے باہر کر دی۔ اب تک انہیں اپنے ہی شہر میں مسلمانوں سے مقابلہ درپیش تھا۔ اب یہ ”وشمن“ شمال میں یرب کے شہر میں نبی امجاد کھول رہے تھے۔ قریش نے اُن بدوی روایات کی بدولت جو انہیں ورثے میں ملی تھیں اور علانیہ جدال و قتال سے بچنے کے لیے یہ فیصلہ کیا کہ پیغمبر اسلام علیہ الصلوٰۃ والسلام کو قتل کر دیا جائے۔ ابو جہل نے اس کام کو انجام دینے کے لیے ایک سادہ سا منصوبہ پیش کیا اور وہ یہ تھا کہ ہر قبیلے سے کچھ ترمذ جوان منتخب کر لیے جائیں جو مل کر بیک وقت حضورؐ کا کام تمام کر دیں۔ اس حربے سے حضورؐ کا خون کسی ایک قبیلے کے سر ہونے کے بجائے تمام قبیلوں کے سر ہوگا اور نبوہاشم کا مختصر سا قبیلہ تمام سے بدلہ لینے کا متحمل نہیں ہو سکے گا۔

اُدھر یہ منصوبہ بن رہے تھے اُدھر محبوبِ خدا پیغمبرِ آخر الزماں اپنے جہاں نثاروں کے ساتھ ہجرت کے لیے حکمِ خداوندی کے منتظر تھے۔ آپؐ اس حکم کے بغیر ہجرت کرنا مناسب نہ سمجھتے تھے؛ تاہم اس درمیانی عرصے میں حضرت ابو بکر رضی اللہ عنہ نے دو تیز رفتار اونٹنیاں مستقبل کے سفر کے لیے تیار کرنا شروع کر دی تھیں اور عرصے سے انہیں ببول کی پیٹیوں کی خوراک دے رہے تھے تاکہ ان میں برداشت کی طاقت پیدا ہو۔ آخر حکمِ خداوندی آ ہی گیا۔ قریش کے منتخب قاتلوں نے پہلے ہی آپؐ کے گھر کے گرد گھیرا ڈال رکھا تھا مگر حضورؐ اُن کی نظروں میں آئے بغیر نکل گئے۔ قاتل آپؐ کے گھر میں ورنہ وار نہیں گھس سکتے تھے کہ اس سے خواتین کی پردہ دری ہوتی اور تھیلے پر ضرب پڑتی تھی جس کا قبائلی رسم و رواج کے تحت وہ احترام کرنے پر

مجبور تھے کیونکہ بہر حال اُن میں شرافت تھی۔ ان میں سے ایک جوان نے حضورؐ کے گھر کی کھڑکی سے جھانک کر دیکھا تو آپ کے بستر پر کسی کو گٹھڑی بنے ہوئے سوتے پایا۔ اُسے خبر نہ تھی کہ یہ علی مرتضیٰ رضی اللہ عنہ ہیں جو آپ کے بستر پر محو خواب ہیں۔ وہ یہی سمجھتے رہے کہ حضورؐ سو رہے ہیں، اس لیے صبح دیر تک حضورؐ کے گھر سے برآمد ہونے کا انتظار کرتے رہے۔

حضور اقدسؐ اور حضرت ابو بکر صدیقؓ نے قریش کے تعاقب سے بچنے کے لیے شمال کی بجائے جنوب کی طرف سفر شروع کر دیا۔ ایک ہمدرد چرواہے نے اپنا ریوڑ پیچھے لگا کر اُن کی اونٹنیوں کے قدموں کے نشان مٹانے کے فرائض انجام دیے۔ کچھ دور میں کی شاہراہ پر سفر کرنے کے بعد آپ نے ایک پہاڑی غار ثور میں پناہ لی۔ یہاں حضرت ابو بکرؓ کے فرزند عبداللہؓ نے آکر اطلاع دی کہ قریش نے آپ کی گرفتاری پر سواونٹوں کے انعام کا اعلان کیا ہے۔ یہیں اسما بنت ابوبکرؓ نے حضور اقدسؐ اور اپنے والد حضرت ابو بکر صدیقؓ کو رسد پہنچائی۔ حضورؐ کو یہیں رسی کی ضرورت پڑی تو حضرت اسماؓ نے جھبٹ اپنی اور ٹھنی مچاڑ کر آدھا حضورؐ کی نذر کر دیا۔ اسی لیے حضورؐ نے حضرت اسماؓ کو "ذات النطاقین" کا لقب عطا فرمایا۔

جب حضور اقدسؐ کا تعاقب کرنے والے کو آپ کا سراغ شمال کی طرف جانے والی شاہراہ پر کہیں نہ ملا تو انہوں نے چاروں طرف تلاش شروع کر دی۔ اور ایک شام غار ثور کے دہانے پر کچھ لوگوں کی آوازیں سنائی دیں۔ وہ کوئی پانچ چھ آدمی تھے جو اس بات پر بحث کر رہے تھے کہ غار کے اندر جا کر تلاش کرنا چاہیے یا نہیں۔ اُس وقت حضرت ابو بکرؓ نے گہرا کر یہ سمجھا کہ اب ہم کپڑے جائیں گے لیکن رسولِ خداؐ نے کہا: "ہم دو کو کس بات کا ڈر ہے جب تیسرا اللہ ہمارے ساتھ ہے؟ کچھ دیر کے بعد باہر سے آنے والی آوازیں دُور کہیں ڈوب گئیں اور پھر جب حضورؐ اور حضرت ابو بکرؓ غار سے نکلے تو انہیں احساس ہوا کہ آخر کفار نے غار کے اندر جا کر تلاش کیوں بے سود سمجھی تھی۔ اُس غار کے دہانے پر ایک جھاڑی، جو پہلے وہاں نہیں تھی، اُگ آئی تھی،

اور مکڑی نے اُس پر جالاتن دیا تھا اور ایک فاختہ نے وہاں اپنا گھونسلہ بنا کر اندھے  
 دے دیے تھے، اور یوں خدا کی قدرت سے رسول آخر الزمان صلی اللہ علیہ وسلم کے  
 تحفظ کا سامان پیدا ہو گیا۔ **دُرُنگھم** کا کہنا ہے کہ مستند مسلم تاریخ میں صرف یہی تین معجزات  
 بیان ہوئے ہیں:

مکڑی کا جالاتنا، فاختہ کا اندھے سے دینا اور جھاڑی کا آگ آنا۔ یہ تین معجزات  
 خدا کی زمین پر روزانہ رونما ہوتے ہیں۔

آپ کے لیے خاص طور پر تیار کی ہوئی اونٹنیاں لائی گئیں اور حضور اقدس اور  
 حضرت ابو بکرؓ مغرب کی طرف سے مکے کا چکر کاٹ کر شرب کی راہ ہو لیے، اور  
 آخر بارہ دن کی مسافت کے بعد نخلستان میں داخل ہو گئے۔ یہاں مضافات شرب  
 کے ایک گاؤں میں آپ نے قیام فرمایا۔ اسی مقام پر حضرت علی مرتضیٰؓ آپ سے  
 آٹے جنہوں نے مکے سے یہاں تک کا سفر پا پایا وہ طے کیا تھا۔ یوں "ہجرت" انجام  
 کو پہنچی۔ عیسوی تقویم کے مطابق یہ ۲۴ ستمبر ۶۱۰ء کی تاریخ تھی۔ مسلمانوں نے اس شمسی سال  
 میں شروع ہونے والے قمری سال کے پہلے دن سے (جو ۱ جولائی بنتا ہے) ہجری  
 سال شمار کرنا شروع کیا۔ بچوں ہی حضور اقدس شرب میں داخل ہوئے، اس شہر کا نیا نام  
 مدینۃ النبی قرار پا گیا جسے عرف عام میں مدینہ کہا جاتا ہے۔

حضور اکرم علیہ الصلوٰۃ والسلام بہترین پوشاک میں ملبوس ستر سواروں کی جلو میں اس  
 شہر میں سواد میں داخل ہوئے جن کے ہراول میں ایک سوار نیزے پر سبز عمامہ بلند  
 کیے چل رہا تھا۔

اور پھر دُنیا نے دیکھا کہ ایک تم کشیدہ صاحب نظر، اس شہر میں داخل ہوتے  
 ہی یہاں کا حاکم تسلیم کر لیا گیا تاکہ انسانی معاشرے کی پر آگندگی اور انتشار کو اللہ کے نازل  
 کردہ قانون امن اور اِستِثی کے مطابق دُور کرے۔ اس شہر کی حدوں میں داخل ہوتے۔

ہی ایک سیاسی مسئلہ درپیش ہو گیا اور وہ یہ تھا کہ آپ کہاں قیام فرمائیں؟ کس قبیلے کے علاقے میں ٹھہریں؟ ادھر عالم یہ تھا کہ قدم قدم پر مختلف قبائل کے لوگ حضور کی ادنیٰ "قصویٰ" کی مہار کپڑ کر آپ کو اپنا مہمان بنانے پر اصرار کر رہے تھے۔ حضور نے فرمایا:

"اسے اپنی راہ جانے دو کیونکہ یہ اللہ کے حکم کے تابع ہے۔"

"قصویٰ" کچھ دُور چل کر ٹھہر جاتی؛ گویا بیٹھنا چاہتی ہو، مگر پھر چلنے لگتی۔ آخر ایک مقام پر پہنچ کر وہ رُکی اور پھر بیٹھ گئی۔ اسی مقام پر عین مسجدِ نبویؐ تعمیر کی گئی اور اس کے پہلو میں آپ کی جائے رہائش اور اندراجِ مطہرات کے حجرے تعمیر ہوئے۔

مکہ کے پاس تو قدیمی، شہرہ آفاق اور مقدس حرم تھا مگر زہے قسمت کہ مدینہ کے پاس ایک زندہ نبی تھا، جو کہیں بہتر تھا۔

مدینہ کے لوگوں میں اتفاق و اتحاد بہر حال ایک رات میں پیدا ہونا تو ممکن نہیں تھا؛ تاہم ایک منظم اور مرتب معاشرے کے اولین خطوط بہت جلد طے پا گئے۔ حضور نے مدینے میں آتے ہی مسلمانوں اور مدینے کے یہودیوں کے درمیان ایک معاہدہ طے کرادیا جس کی رُو سے قرار پایا کہ یہودیوں کو مسلمانوں کے ساتھ برابری کے حقوق حاصل ہوں گے، اور اگر اس شہر پر حملہ کیا گیا تو دونوں مل کر حملہ آور کا مقابلہ کریں گے۔ مدینے کے وہ عرب بھی جنہیں پیغمبر اسلام کا شہر میں آنا ناگوار گزارا تھا، وقتی طور پر چُپ ہو رہے۔ قبیلہ خزرج کے انتہائی بااثر شخص، عبداللہ بن اُبی نے محض کھاد کے لیے اسلام قبول کر لیا۔ بعد کے طرزِ عمل سے اس نے خود کو منافقوں کا سرخی ثابت کر دیا۔ مدینے کی زندگی میں حضور علیہ الصلوٰۃ والسلام کے آنے سے رفتہ رفتہ ترتیب پیدا ہو گئی؛ تاہم باہمی مناقشت کی مخالفت ہوئیں اب "بادِ شرط" یا موافق ہوئیں بن چکی تھیں۔ حضرت رحمتِ عالم علیہ الصلوٰۃ والسلام نے عظیم تدبیر، معاملہ فہمی اور زورِ کردار سے ان جنگجوؤں کو طے کیا اور باہم متحارب گروہوں میں صلح و امن کی فضا قائم کر دی۔

نئے سے آنے والے مہاجرین اور مقامی مسلمانوں میں، جنہیں انصاریٰ مددگار کا لقب دیا گیا تھا، اتحاد و یگانگت پیدا کرنے کے لیے آپ نے موافقات قائم فرمائی

جس میں ایک ایک مہاجر کو ایک ایک انصاری کا بھائی قرار دے دیا، اور دنیا کے تمام معاملات میں ان کا یہی رشتہ طے پا گیا۔ مہاجرین میں ماسویٰ چند کے جن میں حضرت عثمان ابن عفان رضی اللہ عنہ بھی شامل تھے جنہوں نے اپنی ساری دولت ملت کی نذر کر دی تھی، کسی کے پاس کچھ دنیوی مال و اسباب نہ تھا۔ وہ سب کچھ نکتے میں کفار کے رحم و کرم پر چھوڑ آئے تھے اور اب ان کا مکمل انحصار اپنے انصار بھائیوں پر تھا۔ عربوں کی قبیلہ پرستی کو دیکھتے ہوئے یہ مواخات اور بھائی چارہ کسی معجزے سے کم نہ تھا؛ خصوصاً جب ہم یہ دیکھتے ہیں کہ اجنبیوں کو ایک نعت اپنا بھائی قرار دینے جانے کے فیصلے پر انصار مدینہ نے کسی قسم کے تکدر کا اظہار ہی نہیں کیا بلکہ نئے آنے والوں کو اپنا ہی خاندان سمجھا۔ ایمان کی قوت انسانوں کو کس طرح بدل دیتی ہے، اس کی واضح مثال اس سے قبل کبھی دیکھنے میں نہ آئی تھی۔

مدینے پہنچ کر نکتے کے مہاجر مسلمان اپنے ہنر اور کاروباری سوجھ بوجھ سے عاری نہیں ہوئے تھے۔ اس سلسلے میں ایک واقعہ خالی از و حسی نہیں کہ جب ایک انصاری نے اپنے مہاجر بھائی سے کہا: "اے میرے غریب بھائی! بتائیں تیری کیا مدد کر سکتا ہوں؟ میرا گھر اور میرا مال تیرے لیے حاضر ہے، تو مہاجر نے کہا: "تمام مہربانوں سے زیادہ مہربان میرے دوست! بس مجھے بازار کا راستہ دکھا دو، پھر سب کچھ اپنے آپ ٹھیک ہو جائے گا۔"

بیان کیا جاتا ہے کہ اُس شخص نے مکھن اور پیڑ بیچنا شروع کر دیا اور جلد ہی ایک مقامی دوشیزہ سے نکاح کرنے کے لیے حق مہر ادا کرنے کے قابل ہو گیا اور کچھ عرصے بعد تو اسی شخص کا اسباب تجارت سات سو اونٹوں پر بار ہو کر باہر جانے لگا۔

ایک اور شخص کے متعلق حضور اقدس علیہ الصلوٰۃ والسلام نے ارشاد فرمایا:

"اُس کا کیا پوچھتے ہو! وہ تو ریت بیچ کر بھی مالامال ہو سکتا ہے!"

اس قسم کے کاروباری معاملات میں طاق لوگوں کی حوصلہ افزائی کی گئی؛ تاہم کچھ ایسے

خلوت پسند لوگ بھی تھے جنہیں دولت کمانے کے گرا تے تھے نہ ان کا میلان

دنیاوی امور کی طرف تھا، اس لیے یہ ثابت کرنے کے لیے کہ مسلم معاشرے میں صرف فعال اور دولت کمانے کے لیے جدوجہد کرنے والوں ہی کے لیے جگہ نہیں، اہل و عیال کی دوسری سے بے نیاز دینی مشاغل میں مستغرق لوگوں کے لیے بھی جگہ ہے۔ مسجد نبوی کے چھتے ہوئے صحن میں ان لوگوں کے لیے سونے کا بند و بست کر دیا گیا۔ چونکہ یہ جگہ مٹی کے ایک چوترے پر بنی ہوئی تھی، اس لیے یہاں قیام کرنے والوں کو "اصحابِ صفہ" کہا جانے لگا۔ انہیں حضور کے دسترخوان سے کھانا ملتا؛ بشرطیکہ کچھ بچ جاتا؛ تاہم دنیاوی طور پر ان کی خوراک کا اہتمام بیت المال سے بھرنے ہوئے جو کے دانوں سے کیا جاتا تھا۔ ان "اصحابِ صفہ" میں حضرت ابو ہریرہؓ سب سے زیادہ مشہور ہوئے۔ یہ صحابی حضور کے ساتھ سائے کی طرح لگے پھرتے تھے۔ حضرت ابو ہریرہ رضی اللہ عنہ کو اللہ نے بڑی قوی یادداشت عطا کر رکھی تھی۔ بے شمار احادیث نبوی انہی کے وسیلے سے ہم تک پہنچی ہیں۔ شاید انہی جیسے انسانوں کے لیے یہ ارشاد نبوی ہے کہ: "عالم کے قلم کی روشنائی شہید کے خون سے افضل ہے۔"

حضور اقدسؐ اپنے اصحاب سے کم درویشانہ زندگی نہیں بسر کرتے تھے۔ آپ کی عمومی غذا موٹے اناج سے بنے "سویق" کھجوروں اور دودھ پر مشتمل تھی جب کہ دن کے دوسرے کھانے میں پانی کے ساتھ صرف کھجوریں استعمال فرماتے تھے۔ اکثر فاقہ سہنا پڑتا تو آپؐ معدے اور آنتوں کی بے چینی دور کرنے کے لیے ایک چوکور پتھر پیٹ پر باندھ لیتے تھے۔ حضور کے متعلق یہ مشہور ہے کہ آپؐ کبھی کسی کا تحفہ رد نہیں کرتے تھے۔ ایک مرتبہ ایک خاتون نے آپؐ کو ایک جیبہ تحفہ پیش کیا جس کی آپؐ کو شدید ضرورت بھی تھی مگر اسی شام کو کسی نے اُسے کفن میں استعمال کرنے کے لیے مانگا تو آپؐ نے فوراً دے دیا۔ آپؐ کے پاس لوگ اکثر کھانا لے آتے جو ان کی ضرورت سے زیادہ ہوتا لیکن آپؐ کو اُسے کھانے کی مہلت ہی نہ ملتی۔ کوئی نہ کوئی فرد ایسا موجود ہوتا جسے اس کی شدید ضرورت لاحق ہوتی۔ باون سال کی عمر میں گرتی ہوئی جسمانی قوت

کے باوجود آپ نے مختلف النوع انسانوں کے جم غفیر سے، جو خدائے لایزال نے بطورِ خام مال آپ کو مہیا کیے تھے، مذہب کی بنیاد پر ملتِ واحد بنانے کی انتہائی جدوجہد کی۔

یہ ظاہر تھا کہ مہاجرین، جن کی جائدادیں مکے میں ضبط کر لی گئی تھیں، لامحدود مدت تک ان غریب انصار کے، جن کا خود گزارہ بڑی مشکل سے چل رہا تھا، مہمان نہیں بنے رہ سکتے تھے۔ اہل قریش کو اب صرف اس بات کا انتظار تھا کہ اسلام کب بھوکوں مرنے لے!

عربوں کی قدیم روایات کے تحت غربت اور فلاکت کے مارے قبائل کو ان قبیلوں پر حملے کی اجازت تھی جو ان سے زیادہ مرفہ الحال تھے، اور یقیناً اگر یہ روایات زندہ نہ ہوتیں تو صحرا کے خانہ بدوش کبھی صدیوں زندہ نہ رہ سکتے۔ قرآن نے بھی مسلمانوں کو ان لوگوں کے خلاف ہتھیار اٹھانے کی اجازت دے دی تھی جنہوں نے انتہائی ناانصافی سے انہیں گھروں سے نکال دیا تھا۔ غربت اور افلاس دور کرنے کا یہی ایک حل تھا، تاہم ابتدا میں مکے والوں کے تجارتی قافلوں پر حملوں میں بہت کم کامیابیاں میسر آئیں، اس لیے فیصلہ کیا گیا کہ شام سے آنے والے قریش کے بڑے قافلے پر حملہ کیا جائے جو ابوسفیان کی ذاتی قیادت میں سفر کرنے والا تھا۔ مخبروں نے خبر دی کہ یہ قافلہ بدر کے کنوؤں کے قریب ٹھہرے گا، اس لیے مسلمانوں نے ان سے مقابلے کی تیاریاں شروع کر دیں۔

ابوسفیان نے، جو شام سے جنوب کی طرف چل پڑا تھا، مسلمانوں کی جنگی تیاریوں کا حال سنا۔ وہ خود مسلمانوں کا احوال معلوم کرنے کے لیے اپنے مخبروں کے ساتھ بدر کے مقام پر پہنچا۔ اور اُسے اونٹوں کی مینگنیوں سے جن میں مدینے کی کھجوروں کی گٹھلیاں تھیں، مسلمانوں کی تیاریوں کا حال ٹھیک ٹھیک معلوم ہوا۔ اُس نے تیز رفتار قاصد کے ذریعے مکے کے لوگوں کو پیغام بھیجا کہ مسلمانوں کے مقابلے کے لیے فوراً ایک لشکر روانہ کیا جائے اور اُس کے ساتھ ہی اُس نے اپنے قافلے کا رُخ ساحل کی طرف

موڑ دیا۔ ابوسفیان کے تجارتی قافلے میں اسباب و سامان کی قیمت کا تخمینہ عہدِ حاضر کے  
سکے کی مالیت کی نسبت سے تیس لاکھ ڈالر بنتا تھا۔

ابوسفیان کی طلب پر مکے سے ایک لشکر جس کی نفری ایک ہزار تھی، شمال  
میں واقع مدینے کی طرف بڑھا۔ مہاجرین اور انصار کی مجموعی تعداد تین سو پانچ تھی اور  
ان کے پاس صرف ستر اونٹ اور تین گھوڑے تھے۔ اس لیے لوگوں نے ان پر باری  
باری بیٹھ کر یا پھر ایک ایک جانور پر کئی کئی سواری کر کے مدینے سے بدر تک کا  
سفر طے کیا۔ وہ ابھی راستے ہی میں تھے کہ ابوسفیان کے قافلے کی راہ بدل دینے کی  
خبر پہنچی۔

رسولِ مقبولؐ نے فوری طور پر مسلمانوں سے مشاورت کی کہ اب کیا کیا جائے!  
قریش کے اس قافلے کا پیچھا کرنا چاہیے جس کی قیادت ابوسفیان کر رہا تھا یا اس لشکر  
کا مقابلہ کرنا چاہیے جو مکے سے پہنچا چاہتا ہے۔ اب تذبذب کی کوئی گنجائش نہ تھی۔  
فیصلہ یہ ہوا کہ مکے سے آنے والی فوج کا مقابلہ کرنا چاہیے۔ تاریخ میں یہ دن "یوم الفرقان"  
کے نام سے موسوم ہے، یعنی حیب نور اور ظلمت، خیر و شر، صبح اور غلط میں امتیاز  
کیا گیا۔

ہجرت کے دوسرے سال، سترہ رمضان المبارک کو جمعے کے دن بمطابق  
سن ۱۲ مارچ ۶۲۴ء اسلام کی پہلی جنگ بدر کے مقام پر لڑی گئی۔ قدیم روایات کے  
مطابق اس جنگ کا آغاز مبارزتِ طلبی سے ہوا جس میں دونوں طرف سے تین تین شہزاد  
میدان میں اترے۔ مسلمانوں کی طرف سے حضرت علی مرتضیٰؑ، حضرت حمزہؓ اور عبیدہؓ  
میدان میں اترے اور انہوں نے تیزی سے اپنے حریفوں کو ہرا دیا جس کے بعد  
عام جنگ شروع ہو گئی جس میں اہل مکہ نے کوئی خاص زور نہ دکھایا جب کہ دبلے پتلے فاترہ  
مسلمانوں نے بڑے جوش و خروش سے ان زیادتیوں کا بدلہ چکانا چاہا جو ان کے ساتھ  
مکے میں روا رکھی گئی تھیں۔ اس موقع پر حضورؐ نے ایک ایسا جنگی حربہ اپنایا جو اس سے  
پہلے عربوں کی کسی جنگ میں نہیں برتا گیا تھا۔ آپؐ نے مسلمانوں کے جھنڈوں کو بڑے



نظم و ضبط سے ایک جگہ مجتمع کیے رکھا اور اپنے مخالفین کو مسلسل یلغاریں کرنے کا موقع دیتا کہ ان کی قوت ضائع ہو جائے اور ان کے دم خم ٹوٹ جائیں۔ پھر جب مناسب موقع آیا تو اشارے کے طور پر آپ نے مٹھی بھر کنکریاں دشمن کی طرف پھینک کر یلغار کا حکم دے دیا۔ اس اذنِ رسول پر مسلمان سجلی بن کر دشمن پر گرے تو ان میں سے کچھ نے اپنے اوپر فرشتوں کے پروں کی پھڑپھڑاہٹ سنی۔ انہیں یہ یقین واثق ہو گیا کہ ملائکہ کا لشکر ان کی مدد کو آن پہنچا ہے۔ قریش کی زبردست فوج میدان چھوڑ کر بھاگ نکلی۔ مسلمان اب میدان میں تہارہ گئے اور فتح کے باوجود انہیں چپ سی لگ گئی۔ شاید انہیں اتنی بڑی کامیابی کی اُمید نہ تھی۔

تاریخ انسانی کی اس فیصلہ کن جنگ میں فریقین کے ستر، اسی کے قریب افراد مارے گئے۔

جنگ کے بعد ایک موقع پر رسول کریم علیہ الصلوٰۃ والسلام نے اپنے صحابہ کرام

سے پوچھا:

”تمہیں معلوم ہے کہ اللہ نے اصحابِ بدر کی طرف دیکھے بغیر کہہ دیا ہے

کہ تمہارا جو جی چاہے کرو کیوں کہ میں نے تمہیں معاف کر دیا ہے!“

شکر کا نئے بدر میں سے جو جیت تک زندہ رہا مسلمانوں میں بڑی عزت اور وقار

سے دیکھا جاتا رہا، اور ان میں سے سب سے زیادہ تعریف علی مرتضیٰ رضی اللہ عنہ کی بہادر

کی کی گئی۔ اس جنگ کے بعد ہی حضرت فاطمہ الزہراء رضی اللہ عنہا کو حضرت علی کے

نکاح میں دے دیا گیا۔

مگر اس شکستِ فاش سے ہل کر رہ گیا۔ اسی جنگ میں ابو جہل مارا گیا اور اس

کے کچھ ہی دیر بعد ابولہب بھی مر گیا۔ کچھ کا کہنا ہے کہ اس کی موت بدر کی شکست کے

غم اور صدمے کے باعث ہوئی اور کچھ کا خیال ہے اسے موت اس شرم کے

باعث آئی جب کسی عورت نے اس کے سر پر پے بہ پے اس وقت ضرب لگائی

جب اس نے اپنے ایک غلام کو کوڑے مارے تھے۔ بہر حال جو بھی ہو ہاں،

یہ ضرور ہے کہ اس کی موت سے قرآن کی یہ پیشگوئی ثابت ہوگئی :  
 تَبَّتْ يَدَا أَبِي لَهَبٍ وَتَبَّ ط مَا آغْنَىٰ عَنْهُ مَالُهُ وَمَا كَسَبَ ط  
 سَيَصْلَىٰ نَارًا إِذْ ذَاتَ لَهَبٍ وَامْرَأَتُهُ حَمَّالَةَ الْحَطَبِ فِي جَنَّةِهَا  
 قَبْلُ مِّنْ مَّسَدٍ (لہب (۱۱۱): ۱-۵)

ترجمہ: "ابولہب کے ہاتھ ٹوٹیں اور وہ ہلاک ہو۔

نہ تو اس کا مال ہی اس کے کچھ کام آیا اور نہ جو اس نے کمایا۔  
 وہ جلد بھڑکتی ہوئی آگ میں داخل ہوگا۔

اور اس کی جو رو بھی جو ایندھن سر پر اٹھائے پھرتی ہے۔

اس کے گلے میں موبچہ کی رتی ہوگی؛

ان دو جید سرداروں کے یکے بعد دیگرے اٹھ جانے سے ابوسفیان شہر مکہ  
 کا سب سے بڑا چودھری بن گیا۔ اسے یہ پوری طرح معلوم تھا کہ اب یہ معاملہ نہیں  
 نہیں رکے گا، ایک کامیابی کے بعد دوسری کامیابی مسلمانوں کے قدم چومے گی اور  
 اب بد و قبائل طاقت کے توازن کا اندازہ کر کے فوراً مسلمانوں کی طرف ہاتھ بڑھائیں  
 گے۔ اس نے قسم کھائی کہ وہ جب تک بدر کی شکست کا بدلہ نہ لے لے گا، اپنی  
 ڈاڑھی میں خوشبو نہیں لگائے گا۔

حضرت عباس (عم رسول) نے جو ابھی تک ایک ثالث کا کردار ادا کر رہے تھے  
 یہ اطلاع مدینے پہنچی کہ اہل مکہ کی تین ہزار فوج، جس میں سات سو زرہ پوش بہادر اور  
 دو سو گھوڑوں کا ایک رسالہ ہے، ابوسفیان کی قیادت میں مدینے پر چڑھائی کی تیاریاں  
 کر رہا ہے اور ان کا ارادہ اپنے ساتھ اپنی عورتوں کو لانے کا بھی ہے۔ یہ ایک انتہائی  
 سنگین بات تھی کیونکہ عرب جنگجو عموماً اس بات سے آگاہ ہوتا ہے کہ کچھ مواقع ایسے  
 ہوتے ہیں جب شجاعت کے جوہر دکھانے کے بجائے صوابدید اور تدبیر زیادہ مناسب  
 ہوتا ہے۔ بقول ایک جمہور کا کہ "جسمانی غیر حاضری و معنی حاضری سے بہتر ہوتی  
 ہے" جب عرب عورتیں میدان جنگ میں ہوتی ہیں تو عرب سورما اپنی لاف زنیوں کو

سچ ثابت کرنے پر اتر آتے؛ خواہ انہیں یہ یقین ہی کیوں نہ ہو کہ عورتیں ان کی شیخیوں کی حقیقت خوب سمجھتی ہیں۔

ابوسفیان اپنی زوجہ ہندہ کو میدان جنگ میں لے جانے کا قصد رکھتا تھا جو تاریخ کی ایک انتہائی بد طینت اور شوریدہ سر عورت تھی۔ جنگ کے موقع پر ہندہ نے دوسری عورتوں کے ساتھ مل کر یہ رزمیہ گیت اپنے جنگجوؤں کے کانوں میں بھونکنے شروع کر دیے کہ اگر وہ دلیری سے لڑے تو ان کی بیویاں انہیں سینوں سے لگالیں گی اور اگر میدان سے بھاگے تو انہیں کبھی اپنے بستر کے قریب نہ آنے دیں گی۔

اہل مکہ کو اُحد کے نیچے ایک مزروعہ قطعہ زمین پر خیمہ زن ہوئے۔ کوہ اُحد کے شمال میں مدینہ واقع تھا بلکہ یہ پہاڑ شہر پر سایہ نگیں تھے۔ حضور نے جنگ کے لیے مسلمانوں سے مشاورت کی۔ آپ کا میلان اس طرف تھا کہ مسلمانوں کو مدینے ہی میں رہ کر کفار کو محاصرہ کر لینے دینا چاہیے اور صرف دفاعی جنگ لڑنا چاہیے؛ تاہم آپ نے اکثریت کی رائے منظور فرمائی کہ مسلمانوں کو باہر نکل کر لڑنا چاہیے۔ مشاورت کے موقع پر ایک شخص نے کہا:

”اے اللہ کے رسول! ہمارے سامنے اس وقت دو راستے ہیں:

یا تو اللہ ہمیں ان پر غلبہ عطا فرما دے گا، جس کی ہمیں بڑی شدت سے

طلب ہے یا پھر وہ ہماری شہادتیں قبول کر لے گا۔ مجھے پروا نہیں ان

میں سے ہمارا مقدر کیا ٹھہرا ہے۔ ہمارے لیے دونوں میں بہتری ہے۔“

اب اہل مکہ نے میدان سنبھال لیا۔ قلب لشکر کی سربراہی ابوسفیان کر رہا تھا

اور خالد بن ولید مہینے پر اپنے رسالے کی کمان کر رہے تھے۔ اس جنگی نقشے کے پیچھے

نظر ڈالی جائے تو عجیب نقشہ نظر آتا ہے کہ خالد اور کفار کے جنگی سورا آئندہ چل کر

اسلام کے زبردست حامی و ناصر اور عالمی حیثیت کے فاتح بنے۔ یہ صورت اس وقت

کم حیرت انگیز نظر آتی ہے جب ہم ان مذہبی جنگوں کی علامتی حیثیت پر غور کرتے ہوئے

قریش کے ان شریفانہ اوصاف کو دیکھیں جو گناہوں، کفر اور دیگر آلائشوں کے نیچے بے

ہوئے تھے۔ اُن کے ضمیر جس روحانی کشمکش میں مبتلا تھے، اُس سے اُن کی باطنی نیکی ضرور جھلکتی ہے۔ وہ مثبت اندازِ فکر رکھتے تھے، مگر وقت، ماحول اور حالات نے انہیں گمراہ کر دیا تھا اور وہ اس گمراہی سے ہدایت کے نور کی طرف آنے کے منتظر تھے۔ پیش آمدہ جنگوں کے یہ واقعات اگر مقدس تاریخ میں واقعات اور تصورات باہم مدغم ہو جاتے ہیں، اور پھر جو کچھ میدانِ جنگ کے عبا رے سے نمودار ہوتا ہے، وہ درحقیقت بیرونی علامات ہوتی ہیں جو ہمیں تاریخ کے اندرونی حالات کی یاد دہانی کراتی ہیں جن سے خدا تک پہنچنے کے سفر میں انسان گزرتا ہے۔

اسلام میں رحمت و رافت اور غضب و جلال کے دو منطوقوں کے درمیان ایک دیوار کھڑی نظر آتی ہے۔ اس دیوار میں بھی کوئی نہ کوئی روزن بنایا جا سکتا ہے؛ تاہم اس میں علیحدہ علیحدہ مہر بند خانے نہیں بنے ہوئے جیسا کہ یورپی دماغ انہیں آسانی سے فرض کر لیتے ہیں۔ جو کچھ ایک سطح پر ہوتا ہے، خواہ وہ ارضی، نفسی یا روحانی سطح پر ہو، ایک دوسرے سے جگہ بدلتا رہتا ہے اور نئی جہت اختیار کر لیتا ہے۔ کوئی چیز بھی متعین مقام نہیں رکھتی نہ دوسروں سے کٹ کر رہ سکتی ہے جو ”یہاں“ ہوتا ہے، ”وہاں“ بھی ہوتا ہے، اور اس کے برعکس بھی۔ تاریخِ مقدسہ کی پرچھائیوں کے پیچھے اصل پکیر ہوتے ہیں جو ایک عالمگیر کشمکش میں ایک دوسرے سے دست و گریباں نظر آتے ہیں۔

جنگِ اُحد میں مسلمان سات سو کی نفری کے ساتھ میدان میں اترے۔ حالات بدر کے مقابلے میں کم سازگار تھے۔ وہ اس بات سے بالکل بے پروا ہو کر کہہ سکتے ہیں یا لقمہ اجل بن جاتے ہیں، اللہ اکبر کا نعرہ لگا کر دشمن پر ٹوٹ پڑے۔ ان کی زبردست یلغار سے مکے والوں کی صفیں درہم برہم ہو گئیں اور پھر دست بردست جنگ میں قریش کی خیمہ گاہ کو جانے والا راستہ دشمنوں سے صاف ہو گیا۔ حضور اقدسؐ نے اپنی بائیں جانب پچاس چیدہ تیر اندازوں کا ایک دستہ پہاڑ کے درے پر تعینات فرما دیا تھا اور سخت احکامات دے دیے تھے کہ وہ کسی حالت میں اپنی جگہ سے

نہ ہٹیں۔ اُن کے دلوں میں یہ لالچ عود کر آئی کہ کہیں وہ مالِ غنیمت کے موقع سے خروم نہ ہو جائیں۔ وہ سوچے سمجھے بغیر، جلدی سے میدان کی طرف دوڑے۔ خالد بن ولید اپنے سواروں کا دستہ لیے ایسے موقع کا بے صبری سے انتظار کر رہے تھے۔ وہ ایک دم درزے کی طرف بڑھے اور عقب سے مسلمانوں پر حملہ کر دیا۔

اس دن بہت سے لوگ میدانِ جنگ سے سیدھے بہشت بریں کی طرف روانہ ہو گئے۔ ان شہداروں سے ایک کے متعلق حضرت ختمی مرتبت علیہ الصلوٰۃ والسلام نے فرمایا:

”وہ بہشت کے باغوں میں یوں اہلا گھلا پھر رہا ہے جیسے کوئی پانی میں تیرتا ہے۔“

ہمیں بتایا گیا ہے کہ شہادت سے گناہ وصال جاتے ہیں اور رُوح جسم سے نکل کر ایسی پاک و صاف ہو جاتی ہے جیسے ابھی وجود میں آئی ہو۔ یوں منہی خوشی جان دے دینا اور شہادت پانا، روحانی زندگی کی معراج ہے اور ایسی قربانی ہستی کے بوجھ سے خود کو آزاد کرنے کا سب سے بڑا وسیلہ ہے۔ انسان کا وجود اور اس کا نفس جو کارنامے سرانجام دیتا ہے، وہ تو میدانِ جنگ ہی میں رہ جاتے ہیں اور جو کچھ زندہ رہتا ہے وہ ہر قید و بند سے آزاد ہوتا ہے۔ حضور اکرم صلی اللہ علیہ وسلم کا قول مبارک ہے کہ ”جنت تیغوں کے سائے میں ہے“ لیکن چونکہ اسلام جہاد و قتال اور رافت و رحمت میں ایک توازن چاہتا ہے، اس لیے حضور اقدس نے یہ بھی فرمایا ہے کہ ”بہشت مال کے قدموں تلے ہے۔“

جبلِ اُحد کے دامن میں حضور انور کے قریبی اصحاب نے آپ کو اپنے گھیرے میں لے لیا۔ جنگ کا ریلا آپ کی طرف کئی بار بڑھا اور دشمن کی ٹکڑیوں کے کئی حملے زبردست مدافعت سے پاپا کر دیے گئے تھے مگر تلوار کی ایک ضرب کا ہدف آپ کو بنایا گیا، آپ کے ایک صحابی نے بیچ میں آکر اُسے روکا مگر اچھٹا ہوا وار آپ کے خود پر پڑا جس سے خود کی دو کڑیاں آپ کے رخسار مبارک میں جا گھسیں بنی مخروم کے

شہدائے آپ کے سامنے ڈھال بن کر کھڑے ہو گئے اور جب وہ شہید ہو گئے تو ان کی جگہ ایک اور جاں نثار نے لے لی۔ جب وہ بھی شہید ہو گئے تو بڑھ کر ایک تیسرے شخص نے یہ جگہ لے لی۔

بچوں ہی لڑائی کا ریلوے کی طرح دوسری جانب گیا، ایک صحابی نے اپنے دانتوں سے خود کی کڑیاں رخسار مبارک سے کھینچ لیں جس سے ان صحابی کے دو دانت ٹوٹ گئے اور خون بہنے لگا۔ حضور اقدس نے فرمایا:

”جس کا خون میرے خون سے مل گیا، آگ اُسے چھو نہیں سکتی۔“

اس دوران میں یہ غلغلہ بلند ہوا کہ پیغمبر اسلام علیہ الصلوٰۃ والسلام شہید کر دیے گئے ہیں۔ یہ سننے ہی کچھ لوگ دل چھوڑ بیٹھے۔ کچھ ایسے بھی تھے جنہوں نے پہلے سے بھی زیادہ جوش سے لڑنا شروع کر دیا۔ ان میں سے ایک نے کہا: ”مبلا حضور علیہ الصلوٰۃ والسلام کے بعد ہم جی کے کریں بھی کیا؟۔ تو دوسرے نے کہا: ”اٹھو اور اسی طرح نذرانہ جاں مالک حقیقی کے آگے پیش کر دو جیسے اللہ کے رسول نے کیا ہے۔“ اہل مکہ کو یقین ہو گیا کہ ان کا مقصد پورا ہو گیا ہے، اب میدان جنگ میں زیادہ ٹھہرنا مناسب نہیں۔ اب ان میں ایسے لوگوں سے مقابلے کی سکت باقی نہیں رہی تھی جو نہ صرف یہ کہ موت کو خوش آمدید کہہ رہے تھے بلکہ بڑے جوش سے اس کے متلاشی تھے۔ اہل مکہ نے سمجھا کہ انہوں نے میدان مار لیا ہے۔ پھر قریش کی عورتیں میدان جنگ میں وارد ہوئیں۔ وہ اپنے مقتولوں پر نوحہ کناں تھیں اور اس کے ساتھ ہی مسلمان شہداء کی لاشوں کا مشلہ بھی کرتی جا رہی تھیں۔ اس جنگ میں حضور علیہ الصلوٰۃ والسلام کے چچا اور بچپن کے ساتھی حضرت حمزہ رضی اللہ عنہ کی لاش کے ساتھ بھی یہی ہوا۔ بد بخت ہندہ جو ابوسفیان کی بیوی تھی اس شیر اسلام سے سخت بغض اور کینہ رکھتی تھی اور جس نے ان کے قتل پر انعام مقرر کر رکھا تھا، اُس نے حضرت حمزہؓ کا کلیجہ نکال کر دانتوں سے چبانے کی کوشش کی۔

ابوسفیان کو اگرچہ یہ پتہ چل گیا تھا کہ حضور زندہ ہیں، تاہم اُس نے جلد اپنی فوجیں

میدان جنگ سے واپس ہلا لیں اور جاتے ہوئے ان مسلمانوں سے جو جبلِ اُحد کی چوٹی پر چڑھے ہوئے تھے چیخ کر کہا:

”کل تمہاری آج ہماری باری تھی۔ ہم نے اس دن کا بدلہ چکا دیا ہے۔

آئندہ سال پھر تم سے بدر کے کنوؤں پر دو دو ہاتھ کر لیں گے۔“

مگر یہ دن ختم نہیں ہوا تھا۔ حضور علیہ الصلوٰۃ والسلام نے زخمی اور جریبانِ خون کے سبب کمزور ہونے کے باوجود لشکرِ قریش کے تعاقب کی قیادت کی اور مکہ کے قریب ایک گاؤں میں کئی روز ڈیرا ڈالے رکھا۔ اس دوران میں ہر شب آپ کے حکم سے لکڑیاں جمع کر کے پانچ سو مشعلیں روشن کی جاتیں جنہیں دیکھ دیکھ کر اہل مکہ سہم رہے تھے اور سمجھتے تھے کہ شاید مدینے کی پوری آبادی ایک لختِ جو ابی حملے کے لیے دوڑ آئی ہے۔ دراصل حضور مکے والوں کی نفسیات سے خوب واقف تھے۔ مشعلیں روشن کروا کر آپ نے کفار مکہ کی فتح کا خمار زائل کر دیا اور مسلمانوں کی شکست کا احساس کم کر دیا۔

اب صورتِ حال یہ آگئی کہ اُحد میں ناکامی کا سن کر، مخالفین اسلام اور منافقین نے مسلمانوں کا تمسخر اڑانا شروع کر دیا اور باتیں بنانے لگے کہ اگر بدر کی فتح مسلمانوں کے حق پر ہونے کا ثبوت تھی، تو آخر اُحد میں کیا ہوا؟ اور اس ہوا اکھڑنے سے صحرائے نجد کے بدوؤں نے بھی پُر پُر زے نکالنے شروع کر دیے تو حضور اقدس نے اپنے تھکے ہوئے ہستہ حال ساتھیوں کے ساتھ کمال استقامت اور دلیری سے ان پر چڑھائی کی۔ صحرائے نجد تک کا سفر انتہائی پر صعوبت تھا۔ تپتی ہوئی ریت سے پاؤں جھلس رہے تھے جس سے بچنے کے لیے مسلمانوں نے پاؤں پر چھپتھرے باندھ رکھے تھے مگر کسی نے آگے بڑھنے سے پیٹھ نہیں موڑی۔

درنگم کہتے ہیں:

”مسلمانوں نے (یوں اپنے قائد کو خراجِ پیش کیا؛ حالانکہ موت ان کے سر پر منڈلا رہی تھی، مگر اپنے قائد کی اولوالعزمی اور ثابت قدمی دیکھ کر

آن کے حوصلے بلند رہے۔ محمد (ص) کے ہوش کا یہ عالم تھا کہ دو جنگوں،  
دو حملوں اور دوسرا یا کے باوجود، وہ دنیا کے اس ویران خطے میں پہنچ کر  
دنیا کا نقشہ بدل دینا چاہتے تھے۔

کوئی انسان یہ بات تصور میں لایا ہی نہیں سکتا کہ پیغمبر اسلام علیہ الصلوٰۃ والسلام نے  
دورانِ قیامِ مدینہ کس عظیم سرگرمی اور جدوجہد کا نمونہ پیش کیا۔ مدینہ میں دس سال کے دوران  
قیام میں آپ نے چوتھتر غزوات و سرایا کے لیے لشکر ترتیب دیے ان میں سے  
چوبیس میں بہ نفسِ نفیس عساکرِ اسلام کی قیادت فرمائی۔ ان معرکوں کے نتیجے میں پورا عرب  
آپ کا زیرِ نگین ہو گیا مگر حدیث کے مطالعے سے معلوم ہوتا ہے کہ جنگِ آرائی تو آپ  
کی زندگی کا محض ایک پہلو تھا۔ اس سے کہیں زیادہ تابناک آپ کی حیاتِ طیبہ کا وہ رخ  
ہے جس میں آپ بیک وقت انسانوں کے معلم اور ان کے تنازعات کے منصف کی حیثیت  
سے دنیا کے سامنے آئے۔ گراں بار فرائض اور لامحدود مصروفیات میں وقفے وقفے سے  
نزولِ وحی بھی ہوتا رہتا تھا۔ حیرت ہے پھر بھی آپ اپنے خاندان اور دوستوں کے  
لیے وقت نکال لیتے تھے۔

حضورِ اکرم علیہ الصلوٰۃ والسلام کی تعلیم بھی یہی تھی کہ وہ زندگی کے روزمرہ وظائف  
میں بھی روحانی حقائق سے پہلو تھی نہ کریں۔ ایک موقع پر آپ نے فرمایا:

Dermengham, "Life of Mahomet", P-235

مدینہ کے لوگوں میں ایک پست قد اور بد شکل انسان ظاہر بھی تھے، جن سے حضور انس رکھتے  
تھے۔ ایک دن انہیں بازار میں دیکھ کر آپ نے پیچھے سے آکر انہیں اپنے بازوؤں میں لے لیا۔ ظاہر  
نے پکار کر کہا "کون ہے؟" پھر حجبِ حضور کو دیکھا تو ان کے سینے سے لپٹ گئے۔ حضور نے  
بہ آواز بلند فرمایا "کوئی ہے جو اس غلام کو مجھ سے خرید لے۔" اس پر ظاہر نے کہا: "اللہ کی قسم اے  
رسولِ خدا! آپ مجھے جنس کا سد پائیں گے۔" جس پر اللہ کے رسول نے فرمایا: "مگر خدا کی نظروں میں  
تم بے وقعت نہیں ہو۔"



”قسم ہے اللہ عزوجل کی جس کے ہاتھوں میں میری جان ہے کہ اگر تم ہمیشہ اسی حالت میں رہو جیسے میرے ساتھ رہتے ہو یا جس طرح تم ذکر الہی کے وقت ہوتے ہو تو اللہ کے فرشتے تمہارے بستروں سے تمہیں ہاتھ پکڑ کر اٹھائیں اور جب راہوں میں گرم سفر ہو تو تمہارے ساتھ چلیں۔“

حضور اقدس کی عادت تھی کہ سادہ لوگوں کے سوالات کے جوابات نہایت سادہ اور ان کی فہم کے مطابق دیا کرتے تھے۔ ایک مرتبہ کسی شخص نے پوچھا: اے اللہ کے رسول! اسلام کی بنیاد کن باتوں پر ہے؟ تو جواب میں آپ نے کہا:

”کہو! میں اللہ پر ایمان لاتا ہوں۔ پھر سیدھے راستے پر چلتے رہوں۔“

ایک اور شخص نے دریافت کیا کہ تقویٰ کی بنیاد کن امور پر ہے؟ آپ نے سیدھا سا جواب دیا: ”کسی کی بُرائی نہ کرو۔“ ایک اور موقع پر جب آپ سے پوچھا گیا کہ ”بُدی کیا ہے؟“ تو حضور نے فرمایا: ”مجھ سے بدی کے متعلق بات نہ کرو، نیکی کی بابت پوچھو۔“ اور جب حضور سے استفسار کیا گیا کہ اللہ کی نظروں میں نیکی کیا ہے تو حضور نے فرمایا: ”نماز صحیح وقت پر ادا کرنا، والدین کے ساتھ اچھے سلوک سے پیش آنا اور اللہ کے راستے میں جہاد کرنا۔“ اسی طرح ایک مرتبہ کسی شخص نے حضور سے پوچھا کہ وہ اپنی مہر و مال کی کس طرح خدمت کر سکتا ہے تو آپ نے اُسے مشورہ دیا کہ اپنی مال کے نام پر کنواں کھدوا کر پیاسوں کو اس سے سیراب کرو۔

حضور نے ایک موقع پر فرمایا: ”تم اُس وقت تک بہشت میں داخل نہ ہو سکو گے جب تک ایمان نہ لاؤ اور تمہارا ایمان اس وقت تک سچتہ نہیں ہو سکتا جب تک تم ایک دوسرے سے محبت نہ کرو۔“ اور ایک مرتبہ ایک مسلمان سے تنبیہ کے لہجے میں فرمایا: ”کسی کام کو چھوٹا نہ سمجھو۔ اور اس پر مزید زور دیتے ہوئے فرمایا کہ ”کسی مسلمان بھائی سے خندہ پیشانی سے ملنا بھی نیکی ہے۔“ اور اسی سلسلے میں ایک مرتبہ فرمایا کہ: ”اگر کوئی شخص اپنے مسلمان بھائی کی دنیا کی ایک پریشانی رفع کر دے گا تو اللہ اسے روزِ حشر کی ایک پریشانی سے نجات دے گا۔“

بعض قوی اصحاب کے لیے آپ کی تعلیمات بڑی گہری اور دُور رس نوعیت کی ہو کر تھی تھیں۔ بہ ایں ہمہ آپ اُن لوگوں پر جو گہرائیوں میں جانا نہیں چاہتے تھے، درون پردہ اسرار و رموز منکشف نہیں فرمایا کرتے تھے۔

حضرت ابوہریرہ فرماتے تھے کہ میری یادداشت میں حضور کے دو ارشاد محفوظ ہیں۔ ایک کو تو میں نے لوگوں پر ظاہر کر دیا ہے لیکن اگر دوسرا ظاہر کر دوں تو میرا گلا کٹ جائے گا۔ اور حضرت ابوہریرہ نے یہ روش حضور کی سنت پر عمل کرتے ہوئے اختیار کی۔

حضور کا خانوادہ "اہل بیت" جس پر مسلمان دن رات درود سلام بھیجتے ہیں، رفتہ رفتہ وسیع ہوا تھا۔ حضرت ابو بکر صدیقؓ کی دختر حضرت عائشہؓ کے متعلق (جو ابھی سچی تھیں) خواب میں دیکھا تھا کہ ایک فرشتے نے انہیں آپ کی خدمت میں پیش کیا اور اسی لیے آپ نے ان سے ہجرت سے قبل ہی عقد کر لیا تھا اور رخصتی مدینے میں ہوئی جب وہ بلوغ کو پہنچیں حضور اکرمؐ نے حضرت خدیجہ الکبریٰؓ کی وفات کے بعد ایک بیوہ خاتون حضرت سودہؓ سے نکاح فرمایا تھا۔ پھر حضرت عمر بن الخطابؓ کی دختر حضرت حفصہؓ سے نکاح کیا۔ وہ بھی بیوہ ہی تھیں۔ حبشہ ہجرت کرنے والے صحابہ میں سے ایک صحابی کی بیوہ اُم سلمہؓ تھیں۔ وہ حضرت ابو بکرؓ اور حضرت عمرؓ کو انکار کر چکی تھیں مگر انہوں نے بطیب خاطر حضور کے حرم میں داخل ہونا پسند کیا، مگر حضور پر واضح کر دیا کہ "مجھ میں حسد کا مادہ بہت ہے۔" جس کے جواب میں نبی کریمؐ نے فرمایا "سے اللہ سے دعا کروں گا کہ اسے تمہارے دل سے نکال دے۔" دوسری ازواجِ مطہرات کی طرح انہیں بھی بطور اثاثہ البیت ایک مختصر رقم، ایک تھیلہ جو، ایک چکی اور کھانا پکانے کی ایک دیگی اور کھجور کی چھال سے مہرا ایک گدا ملا۔ اس کے بعد آپ نے زینب بنت جحش جو پہلے حضرت زیدؓ کے نکاح میں تھیں، عقد فرمایا۔ وہ اپنے قبیلے کی سب سے حسین خاتون تھیں۔ ان کے بعد بھی حرم میں اضافے ہوتے رہے۔

صرف اسی معاملے میں نہیں، اہل مغرب بالعموم تعدد ازواج کو اچھی نظر سے نہیں

دیکھتے: بہر حال یہ اُن کا معاملہ ہے۔ اس سے مسلمانوں کو سروکار نہیں ہونا چاہیے تاوقتیکہ کسی کمزوری یا نادانی کے باعث وہ یہ محسوس کرنے لگیں کہ ان پر رسولِ مقبولؐ کے تعددِ ازدواج میں کے معاملے کو مختلف تہذیبی تقاضوں اور مذہبی حالات کے حوالے سے مدافعت کرنا لازم آتا ہے۔ تعددِ ازدواج میں خوبیاں بھی ہیں اور خامیاں بھی، جیسے صرف ایک بیوی رکھنے میں ہے۔ اب یہ حضورِ اقدسؐ کے نصیب کہ وہ ان دونوں طریقوں کی بہترین مثال پیش کریں۔

یہ حقیقت، کہ خود قرآن مجید حضورِ اکرمؐ کی متاثر زندگی کی کئی مشکلات حل کی ہیں، بعض مستشرقین کے نزدیک خود قرآن کی حیثیت بطور وحی کو مشکوک بنا دیتی ہے۔ شریک وہ وحی کو مستند مانتے ہوں، اُن کا موقف یہ ہے کہ بھلا خدا زینبؓ سے آپؐ کی خواہش نکاح کے معاملے میں کیسے داخل کر سکتا تھا؟ اس اعتراض پر فوراً محسوس ہوتا ہے کہ اس کی تہہ میں عیسائیت کا "اولین گناہ" کا نظریہ جاگزیں ہے، جس نے انہیں روحانی اور فطری دواٹر کو ایک دوسرے کی ضد سمجھنے پر مجبور کر دیا ہے۔ عیسائی عقائد کے سیاق و سباق میں اس قسم کا خیال شاید درست ہو، لیکن اسلام میں، جو توحیدِ الہی کا دین ہے، اس کی قطعاً کوئی گنجائش نہیں۔ مسلمانوں کو سماوی اور ارضی معاملات میں کوئی تضاد محسوس نہیں ہوتا بلکہ اس کے برعکس اُن کا ایمان ہے کہ دونوں میں ایک رنگی ہے۔ حضورؐ کی بشری ضروریات خدا ہی کی طرف سے تھیں اور انہیں پورا کرنا بھی ابدی حقیقتوں میں سے تھا، اور یہ ضرورتیں اور حقیقتیں کبھی ختم نہیں ہوتیں۔ یہ کہنا لا حاصل ہے کہ جن باتوں کا اطلاق خیر البشر پر ہوتا ہے یا جو آپؐ کے لیے جائز ہیں، وہ تمام انسانوں کے لیے نہیں ہو سکتیں۔

یہ بات پہلے ہی واضح کی جا چکی ہے کہ تعددِ ازدواج میں کوئی عجیب بات نہیں تاہم یہ بات ضرور ہے کہ ہر خاندان کے اپنے اپنے طور طریقے ہوتے ہیں اور نبیؐ کا گھر ان سے مستثنیٰ نہیں۔ قرآنِ مبین کے حکم کے مطابق حضورِ اکرمؐ نے اپنی تمام ازدواجِ مطہرات کے ساتھ یکساں سلوک کیا اور ان سے ہمیشہ عدل و انصاف سے پیش آئے۔ آپؐ

بڑے منصفانہ طور پر اپنی تمام ازواجِ مطہرات کے پاس باری باری شب بیری فرماتے، اور غزوات میں ساتھ جانے کے لیے ازواجِ مطہرات میں قرعہ اندازی کرتے تھے، تاہم جیسا کہ آپ نے خود بھی فرمایا کہ انسان کے جذبات اس کے اختیار میں نہیں ہوتے۔ آپ کو حضرت عائشہؓ سے جو تعلق خاص تھا اس کا علم بہر کسی کو تھا اور اس بنا پر ازواج میں رشک و رقابت کا ابھر آنا قدرتی بات تھی تاہم آپ پوری کوشش فرماتے تھے کہ اس کو ہنسی میں ڈال دیں۔ ایک مرتبہ آپ ایک کمرے میں تشریف لائے جہاں ازواجِ مطہرات تشریف فرما تھیں۔ آپ کے ہاتھوں میں سنگِ سلیمان کا ایک ہار تھا جو کسی نے اسی وقت آپ کو تحفہً پیش کیا تھا۔ آپ نے فرمایا: ”یہ ہار میں اُسے دوں گا جو مجھے سب سے زیادہ عزیز ہے۔“ آپ نے یہ کہہ کر تھوڑا سا توقف فرمایا جس کے دوران میں ازواجِ مطہرات آپس میں مشورے کرتی رہیں۔ سب کو یقین تھا کہ یہ عائشہؓ کے حصے میں آئے گا۔ جب وہ سب گو مگو کے عام میں رہیں تو آپ نے اچانک اپنی ننھی نواسی کو آواز دی اور وہ ہار اس کے گلے میں پہنا دیا۔

ایک موقع پر آپ نے فرمایا: ”جب میں اپنی کسی حرم کے پاس ہوتا ہوں اور وحی آتی ہے تو وہ اکثر عائشہ ہی ہوتی ہے۔“ خود عائشہؓ بھی اکثر رشک و حسد میں مبتلا ہو جاتی تھیں۔ ایک مرتبہ حضور اقدسؐ نے ازراہ مزاح حضرت عائشہؓ سے پوچھا: کیا تم میرے سامنے مرنا نہیں چاہتیں کہ میں تمہیں دفن کرنے کے بعد تمہارے لیے دعا کر سکوں؟ انہوں نے جواب دیا: ”مجھے یقیناً اس کی آرزو ہوتی بشرطیکہ مجھے یہ یقین ہو کہ آپ میرے بعد کسی اور خاتون سے دل نہ بہلائیں گے۔“

حضور اقدسؐ کے صحابی اکثر آپ کے گھر میں گفتگو کی آزادی دیکھ کر حیران ہو جاتے تھے۔ ایک مرتبہ حضرت عمرؓ بن الخطاب کی زوجہ محترمہ نے انہیں کسی بات پر جواب دیا تو وہ اُن پر گرم ہو گئے جس پر انہوں نے کہا: ”آپ ہمیں تو اپنے آگے بولنے نہیں دیتے مگر آپ کی بیٹی تو رسولِ خدا صلی اللہ علیہ وسلم کو بھی جواب دے دیتی ہیں۔“ یہ سن کر حضرت عمرؓ نے برہم ہو کر فرمایا: ”اُسے سزا ملے گی۔“ پھر نہایت غصے کے عالم میں

حضرت حفصہؓ کے حجرے تک گئے اور انہیں سرزنش کی تو انہوں نے کہا: خدا کی قسم! ہم تو رسول خدا کو جواب دیتے ہیں۔ جس پر حضرت عمرؓ متحیر رہ گئے اور صرف یہی کہہ کر رہ گئے: "میں تمہیں اللہ کے عذاب اور نبی کریمؐ کی ناراضگی سے متنبہ کرتا ہوں۔" حضرت پیغمبر اسلامؐ نے نبوت کی رفعت، اللہ تعالیٰ کے قرب اور رویا کی صفت میں عزمِ صمیم سے توازن پیدا کیا جو محیر العقول کارنامے اس دنیا میں انجام دیے اور اس عرصے میں بھی آپ کے اہل بیت میں محبت کی گرمی اور زندگی کا ہمہ قاعم رہا، کسی بھی مسلمان کی زندگی کا حاصل ہے۔ اگر اس بات کو سمجھ لیا جائے تو گویا اسلام کو جان لیا گیا۔

جنگِ اُحد کے بعد، ابوسفیانؓ مکے میں مسائل میں الجھ گیا جن کے باعث اگلے سال بدر کے کنوؤں پر دوبارہ شکرکشی کا اپنا عہد الیفا نہ کر سکا، تاہم وہ اس تمام عرصے کے دوران میں ہاتھ پر ہاتھ دھریے نہیں بیٹھا رہا۔ تجربے نے اُسے بتا دیا تھا کہ اب اینٹ کا جواب پتھر سے دینے کا وقت نہیں رہا۔ یا تو مسلمانوں کو مکمل طور پر ختم کرنا ہوگا یا بازمی ہاتھ سے جاتی رہے گی۔ اُس نے بڑے تدبیر سے بدو قبائل اور قریش کا ایک متحدہ محاذ تشکیل دیا۔ بدوؤں میں سے کچھ تو واقعی مسلمانوں کے خلاف تھے اور کچھ محض لوٹ مار کے مواقع کی تاک میں تھے۔ ساتھ ہی ساتھ اُس نے مدینے

۱۰ حضور کے قریب ترین اصحاب بھی آپ کے گھر کی آزاد فضا کو سمجھنے سے قاصر تھے۔ ایک مرتبہ آپ کے گھر میں حضرت ابو بکرؓ داخل ہوئے تو انہوں نے حضرت عائشہؓ کو حضور سے کسی بات پر بحث کرتے سنا تو سختی سے کہا: "خبردار! آئندہ کبھی اللہ کے رسولؐ کی آواز سے اپنی آواز کو بلند نہ کرنا۔" حضور نے انہیں تھپڑ مارنے سے روکا وہ اپنی بیٹی کے اس طرزِ عمل پر بیچ و تاب کھاتے باہر چلے گئے۔ دوسرے دن حبیب وہ حضور کے گھر تشریف لے گئے تو انہوں نے زن و شوہر میں کامل انس پایا تو کہا: "کیا حضور مجھے اپنی صلح میں بھی اسی طرح شریک کریں گے جس طرح میں جنگ میں شریک تھا؟" حضور نے کہا: "ہم نے ایسا ہی کیا ہے۔"

کے یہودیوں سے اتحاد کے امکانات بھی ٹٹولنے شروع کر دیے۔ ہجرت کے پانچویں سال یعنی ۶۲۷ء میں ابوسفیان دس ہزار کی نفری کا ٹھامٹھیں مارتا شکر لے کر مدینے کی طرف بڑھا۔ سرزمین حجاز نے کبھی اس سے پہلے ایسی زبردست فوج نہیں دیکھی تھی۔ اس لشکر کے مقابلے کے لیے مسلمان زیادہ سے زیادہ تین ہزار نفوس پر مشتمل ایک فوج کھڑی کر سکتے تھے۔

حضور اکرم نے اس صورت حال کے پیش نظر فوراً ایک جنگی مجلس مشاورت منعقد کی۔ اس مرتبہ کسی نے مدینے سے باہر نکل کر مقابلے کا مشورہ نہ دیا۔ اس وقت ان کے سامنے سب سے بڑا سوال یہ تھا کہ مدینے کا تحفظ کس طرح کیا جائے۔ اس موقع پر حضرت سلمان فارسی رضی اللہ عنہ نے، جو غلام رہ چکے تھے اور اب حضور اقدس کے قریبی صحابیوں میں سے تھے، یہ مشورہ دیا کہ مدینے کے گرد ایک خندق کھودی جائے جسے مختلف مقامات پر لاوے سے بنی ہوئی بڑھوں سے بند کر کے مضبوط حصار قائم کر لیا جائے۔ عرب میں اس قسم کا طرز جنگ کبھی برتا نہیں گیا تھا۔ حضور نے فوراً اس تجویز سے اتفاق کیا اور خندق پر فوری کام شروع کر دیا گیا۔

حضور اکرم غام مسلمانوں کے ساتھ مل کر کھدائی کے مقام سے مٹی اپنی برہنہ پیٹھ پر اٹھا کر باہر پھینکتے رہے۔ سر پر منڈلانے والے خطرے کے باوجود لوگ کھدائی کا کام میں فوق و شوق سے جُٹ گئے اور کام کے دوران میں ایک دوسرے سے ہنسی مذاق بھی کرتے جاتے تھے اور زیر لب گیت بھی گنگناتے جاتے تھے۔

یہ کام ختم ہوا ہی تھا کہ قریش اور ان کے اتحادیوں کا لشکر دل بادل کی طرح نمودار ہو گیا۔ حضور جنگ کے قابل ہر انسان کو خندق پر جمع کرنے میں کامیاب ہو گئے اور آپ نے مدینے کا انتظام ایک نابینا صحابی کے سپرد کر دیا۔ کفار مکہ نے پیش قدمی کی تو تیروں کی بوچھاڑ نے ان کا استقبال کیا۔ وہ اس غیر متوقع مزاحمت سے پریشان ہو گئے۔ دشمن کی فوج خندق تو پار نہ کر سکی تاہم وہ اس کے آس پاس

تین ہزار ہفتے تک موقع سنبھالنے پڑی رہی۔ موقع موقع یرتسروں کا تبادلہ ہوتا اور دشمن دشنام طرازی بھی کرتا رہا۔ پھر موسم میں اچانک تبدیلی پیدا ہوئی۔ سردی بڑھ گئی، سب بستر ہو گئے اور تیز بارش شروع ہو گئی۔ اس اتحاد میں شریک بدوی قبائل کے لیے یہ موسم ناقابل برداشت ثابت ہوا۔ وہ تو اس لشکر میں ٹوٹ مار کرنے کے لیے شریک ہوئے تھے جبکہ یہاں حالت یہ تھی کہ وہ ایک بے رحم موسم میں کیچڑ سے بھری خندق کے پاس بھیکے چوہوں کی طرح بیٹھے، اپنے جانوروں کو چارے کی کمی سے مرتا دیکھ رہے تھے، چنانچہ وہ البوسنیان کو الوداع کہے بغیر اس غول بے سرو سامان سے سرک گئے۔ البوسنیان اب ایک دوسرے ہی منصوبے کو عملی جامہ پہنانے میں منہمک ہو گیا جو اس کے خیال میں زیادہ کامیاب ہو سکتا تھا۔ بنو قریظہ نامی یہودی قبیلہ مدینے کے اندر سے غداری پر کمر بستہ بیٹھا تھا اور یہی امر البوسنیان کے لیے فتح کی آخری امید بن گیا۔ اس سلسلے میں یہودیوں سے مذاکرات طول پکڑ رہے تھے اور کفار کا لشکر دھیرے دھیرے تحلیل ہو رہا تھا۔ آخر تنگ آ کر البوسنیان نے مدینے کا محاصرہ اٹھا لیا۔ وہ بازی ہار چکا تھا۔ عربوں کی نگاہ میں کسی کے اعتماد کو ٹھیس پہنچانے اور وعدہ خلافی سے زیادہ خوفناک دوسرا کوئی جرم نہیں ہوتا۔ اب وقت آ گیا تھا کہ بنو قریظہ سے اس بد عہدی کا حساب لیا جائے جو انہوں نے مسلمانوں سے کی تھی۔ ان سے کہہ دیا گیا کہ وہ اپنا کوئی ثالث چن لیں۔ انہوں نے قبیلہ اوس کے ایک معزز سردار سعد بن معاذ کو ثالث منتخب کیا۔ بنو قریظہ کے اس قبیلے سے ان کے اچھے تعلقات رہے تھے۔ سعد اُحد میں لگنے والے زخموں سے بستر مرگ پر پڑے تھے۔ انہیں بخلوں میں اٹھا کر فیصلہ کرنے کے لیے لایا گیا۔ بغیر کسی ہچکچاہٹ کے سعد نے بنو قریظہ کے جوانوں کے قتل کا فیصلہ صادر کر دیا۔ اور اس سزا پر عمل درآمد ہوا۔

پینچمبر اسلام کی سیرت کا یہ واقعہ مغرب کے رہنے والے افراد کے لیے خاصا تکلیف دہ ہے۔ وہ لوگ اپنی روایات سے متعارض کئی باتیں نو برداشت کر جاتے ہیں مگر یہ معاملہ ان کے ذہن سے نہیں نکلتا۔ اس واقعے سے جدید مغربی ذہن کی دانش کا

بھی کھل جاتا ہے۔ ہم اس صدی میں سانس لے رہے ہیں جس میں تاریخ کی تمام گزشتہ صدیوں سے زیادہ انسانوں کا قتل عام ہوا ہے۔ ہمیں یہ تو قابل قبول ہے کہ انگنت انسان جن میں عورتیں اور بچے شامل ہیں، تہ تیغ کر دیے جائیں۔ بشرط یہ ہے کہ وہ نظروں سے بہت دور ہوں اور دست بدست جنگ میں کام نہ آئیں لیکن مقام حیرت ہے کہ معصوم انسانوں کے یہی قاتل اُن غداروں کے قتل پر مضطرب ہو جاتے ہیں جو کسی معاشرے کی پوری عمارت ڈھادینے پر تیلے ہوئے تھے اور جن کے جرائم اتنے خوفناک تھے کہ ان کا وجود برقرار رہنا انسانیت کے لیے ایک جرمِ عظیم تھا۔ غور کرنے کی بات یہ ہے کہ ہمارا یہ طرزِ عمل اور ہمارے نام نہاد اصول ساتویں صدی کے کسی عرب کی نظروں میں کیا قرار پاتے۔

بہر حال اتنا عرض کر دینا کافی ہے کہ پیغمبرِ اسلامؐ کا سخت طرزِ عمل (جس کے بغیر شاید اسلام پب نہیں سکتا تھا) اسرائیلی پیغمبروں اور عیسائیت کے بعض زبردست داعیوں کے اس طرزِ عمل سے کچھ مختلف نہیں تھا، جب وہ اپنے عروج پر تھے۔ شوآن (Schuon) لکھتے ہیں کہ جب مغرب کے لوگ محمدؐ پر اس فعل کے لیے طعن زنی کرتے ہیں تو وہ یہ فرض کر لیتے ہیں کہ اس سزا کے ہدف بننے والے یا تو قطعی معصوم تھے یا پھر غلطی سے یہ سمجھتے ہیں کہ ایسی خوفناک سزا کا مستحق کوئی نہیں ہوتا۔ مسلمانوں کا انہیں جواب یہ ہے کہ بنو قریظہ سے جو سلوک ہوا وہ ان کے اخلاقی اور جسمانی جرائم کے تناسب سے تھا۔ یہ دلیل ناقابل تردید ہے۔ اگر ہم یہ تسلیم کر لیں کہ واقعی ان سے جرم سرزد ہوا تھا۔۔۔

مکہ اب کمزور ہو چکا تھا۔ حضورؐ نے ایک بار عالمِ رویا میں خود کو کعبے میں داخل ہوتے دیکھ کر بیت اللہ کے حج اصغر یا عمرے کا فیصلہ کر لیا۔ حضورؐ اپنی



اونٹنی قصویٰ پر سوار ہو کر ایک ہزار مسلمانوں کی معیت میں عمرے کی نیت سے روانہ ہوئے۔ یہ وہی اونٹنی تھی جس نے مدینے میں مسجد نبویؐ کے لیے جگہ کا انتخاب کیا تھا۔ یہ قافلہ منزلیں مارتا سجد بیبہ کے مقام پر پڑاؤ کے لیے رکا۔ جب وہ آرام سے فارغ ہوئے تو قصویٰ نے وہاں سے ایک قدم بھی آگے بڑھنے سے انکار کر دیا۔ اس لیے مسلمانوں کو مجبوراً وہاں قیام کرنا پڑا، اور ان کے اہلی قریش کے سرداروں کے ساتھ گفت و شنید میں مصروف ہو گئے۔ حضور اکرمؐ سفیروں کی واسطی کا انتظار بول کے ایک نو شکستہ پیڑ کے نیچے بیٹھ کر رہے تھے کہ اچانک وحی الہی نازل ہوئی جس میں آپؐ سے کہا گیا تھا کہ اپنے متبعین سے متحر رہنے کی بیعت کر لیں۔ چنانچہ آپؐ نے لوگوں کو بلوایا اور انہوں نے اسی پیڑ کے نیچے باری باری آکر حضورؐ سے وفاداری کی بیعت کی۔ قرآن نے اس واقعے کا ان الفاظ میں ذکر کیا ہے:

إِنَّ الَّذِينَ بَيَّعُوكَ انَّمَا بَيَّعُوا اللَّهَ يَدِ اللَّهِ فَوْقَ  
 أَيْدِيهِمْ فَمَنْ نَكَثَ فَإِنَّمَا يَنْكُثُ عَلَىٰ نَفْسِهِ وَمَنْ أَوْفَىٰ بِمَا  
 عَاهَدَ عَلَيْهِ اللَّهُ فَمَن يَتَذَكَّرْهُ لِيََسْمَعُوا لِيَؤْتِيَهُ أَجْرًا عَظِيمًا (الفتح (۴۸): ۱۰)

ترجمہ: "جو لوگ تم سے بیعت کرتے ہیں وہ خدا سے بیعت کرتے ہیں۔ خدا کا ہاتھ ان کے ہاتھوں پر ہے پھر جو عہد توڑے تو عہد توڑنے کا نقصان اسی کو ہے۔ اور جو اس بات کو جس کا اُس نے عہد کیا ہے پورا کرے تو وہ اسے عنقریب اجر عظیم دے گا۔"

اسلام میں بالعموم روحانی اور عملی پہلو ایک ہی عمل کا حصہ ہوتے ہیں اور یہی الفاظ اس وقت دہرائے جاتے ہیں جب کوئی صوفی مرشد اپنے مرید کا ہاتھ اپنے ہاتھ میں لے کر اس سے بیعت لیتا ہے۔ اور یہ کوئی معمولی بات نہیں کہ ایک انسان، انسانی ہاتھ پر اپنا ہاتھ رکھ کر یہ سمجھے کہ اس کے ہاتھ پر خدا کا ہاتھ ہے، جو اس کے قریب اور اہم ہے۔ صلح حدیبیہ نے اس حقیقت کو مستحکم کر دیا کہ مسلمان ہر قسم کی آزمائش میں پورے اتریں گے اور جو بات مزاجا ان کے لیے قطعی طور پر ناقابل قبول ہے (بالخصوص کسی عرب

کے نقطہ نظر سے) کہ کسی دُور رس نتائج کے حامل سمجھوتے کو جس میں وقتی فائدے قربان کر دیے جائیں، تسلیم کر لیا جائے۔

بہر حال قریش کے نمائندوں کے ساتھ ایک معاہدہ طے پا گیا تو صحابہ اور تمام مسلمان اس وقت تصویر حیرت بن گئے جب حضور نے قریش کے نمائندوں کے کہنے پر اس دستاویز کی سُرخی سے بسم اللہ الرحمن الرحیم کے الفاظ حذف کرنے کی اجازت وے دی۔ اس کے ساتھ ہی آپ نے اس بات کی بھی ہامی بھری کہ مسلمان اس وقت واپس چلے جائیں گے اور اگلے سال قریش مکہ کو خالی کر دیں گے تاکہ مسلمان عمرہ کر سکیں۔ آپ نے یہ شرط بھی مان لی کہ اگر مکہ سے کوئی مسلمان مدینے بھاگ آئے گا تو اسے لٹا دیا جائے گا۔ اس وقت مسلمانوں نے اسے کفار کے حق میں بہت بڑی رعایت شمار کیا ہوگا؛ تاہم کچھ ہی عرصے بعد خود اہل مکہ نے معاہدے سے اس شرط کی تشیخ کی درخواست کی کیونکہ وہ تمام مسلمان جو مکے سے نکل جانا چاہتے تھے، اب وہاں سے بھاگ کر مغربی ساحل پر جمع ہونے لگے اور قریش کے تجارتی قافلوں پر چھاپے مارنے لگے۔

حضور اقدسؐ جانتے تھے کہ اہل قریش سے برابری کی سطح پر مذاکرات ایک بہت بڑے انقلاب کا پیش خیمہ ثابت ہوں گے اور اگر فی الوقت آپ کے اُمتی اُس صلح نامے کی اہمیت سمجھنے سے قاصر ہیں تو یہ کافی ہے کہ انہوں نے آپ کے فیصلے کو قطعی طور پر قبول کر لیا ہے۔ صلح حدیبیہ کے بہت بعد جب اسلام کا پورا تناور درخت بن گیا اور ایک ناقابلِ تسخیر سلطنت وجود میں آئی تو جن لوگوں نے حدیبیہ میں آپ کے دست مبارک پر بیعت کی تھی ان کا احترام ایسا ہی کیا جانے لگا جیسے اصحابِ بدر کا۔

حدیبیہ کی صلح کے تھوڑے ہی عرصے بعد نبی کریمؐ نے ابوسفیان کی ایک بیٹی حضرت اُمّ حبیبہ سے نکاح کر لیا جو کچھ عرصہ پہلے مسلمان ہو گئی تھیں، اور یوں آپ نے "دشمن" سے ایک اہم خونی رشتہ قائم فرمایا۔ تقریباً اسی زمانے میں وہ وحی نازل ہوئی جس میں

کہا گیا تھا کہ اللہ جلہ تمہارے، اور تمہارے دشمنوں کے درمیان محبت کے رشتے قائم کروادے گا۔ اس صلح نامے کا ایک نتیجہ یہ بھی نکلا کہ پیغمبر اسلام کو خیبر کے دیرینہ مسئلے کو سلجھانے کا موقع مل گیا جو دشمن اسلام یہود کا مشہور قلعہ تھا۔ پہلے ان سے کہا گیا کہ اگر وہ جان کی امان چاہتے ہیں تو اپنی جائداد اور مال و اسباب چھوڑ کر قلعہ خالی کر دیں۔ انہوں نے کہا کہ مسلمانوں کی جانب سے ہم ہی اس جائداد کی دیکھ بھال بہتر طریق پر کر سکتے ہیں؛ چنانچہ وہ وہیں رہے اور مدینے کو محض کرایہ ادا کرتے رہے۔ ان یہودیوں میں سے ایک عورت نے رسول خدا کی دعوت کی اور بکری کا ایک دست بھون کر پیش کیا جو آپ کو بہت پسند تھا۔ اس مکار عورت نے اس میں زہر ملا دیا۔ بچوں ہی اس کا ایک لقمہ آپ نے منہ میں رکھا، زہر کی تلخی سے فوراً تھوک دیا۔ کچھ راویوں کا خیال ہے کہ اس زہر کا کچھ حصہ ضرور آپ کے شکم مبارک میں چلا گیا تھا۔ اس عورت کو گرفتار کر لیا گیا تو اس نے یہ فخر پیش کیا کہ میں نے تو آپ کی نبوت کا امتحان لیا تھا۔

خیبر سے واپسی پر ایک پڑاؤ پر آپ نے ایک شکیل و جمیل یہودی خاتون صفینہ سے، جو ایمان لے آئی تھیں، نکاح فرمایا۔

اگلے سال قریش حسب وعدہ مکے سے نکل کر نواح کی پہاڑیوں میں چلے گئے تو حضور نے تقریباً دو ہزار مسلمانوں کی معیت میں عمرہ ادا کیا۔ اس موقع پر حضرت بلالؓ نے جنہیں سابقہ دور غلامی میں سخت ایذائیں دی گئی تھیں، کعبے کی چھت پر چڑھ کر اذان دی۔ مکے کی ساری وادی ان کی اذان سے گونج اٹھی۔ اس کے بعد تو گویا کفار اور مسلمانوں کے درمیان صلح و صفائی کا دروازہ کھل گیا اور اس دوران میں حب اہل قریش مکے کی نواحی پہاڑیوں میں بیٹھے مسلمانوں کی واپسی کا انتظار کر رہے تھے، بدوی قبائل دھڑا دھڑ اسلام قبول کر رہے تھے، اور بات چل نکلی تھی۔

پھر کچھ عرصے بعد پیغمبر اسلام کے ایک سفیر کو جسے بصرے کے گورنر کے پاس بھیجا گیا تھا، شمالی علاقے کے ایک قبیلے نے قتل کر دیا جو باز نطنینیوں کا حلیف تھا۔ اس پر آپ نے سابقہ غلام زید کو جنہیں خدیجہ الکبریٰؓ نے شادی کے بعد آپ کی

خدمت کے لیے پیش کیا تھا، ایک بڑا لشکر وے کر اُن لوگوں کی سرکوبی کے لیے روانہ کیا۔ اس قبیلے سے جنگ میں زید شہید ہو گئے تو خالد بن ولید نے (جو حال ہی میں اسلام لائے تھے) آگے بڑھ کر جنگ کا پانسہ ملیٹ دیا۔ لڑائی کی شدت کا اندازہ اس بات سے ہو سکتا ہے کہ خالد بن ولید کے ہاتھ میں نو تلواریں ٹوٹیں، تب جا کر دشمن پسا ہوا۔ زید کی موت کو ختمی مرتبت نے ایک ذاتی نقصان سمجھا اور جب ان کی ننھی بچی آپ سے راہ میں آ کر لپٹ گئی تو حضور اقدس ٹھوٹ ٹھوٹ کر رو دیے۔ اس پر ایک راہ گیر نے غیر ضروری طور پر بوجھا: "اے اللہ کے رسول! یہ کیا ہوا آپ کو؟" تو حضور اقدس نے فرمایا:

”یہ ایک دوست کی موت پر ایک دوست کے آنسو تھے۔“

صلح حدیبیہ کے کچھ عرصے بعد ایک کافر کسی بات پر جھگڑے میں ایک مسلمان اتفاقاً طور پر ہلاک ہو گیا۔ یہ گویا صلح نامے کی خلاف ورزی تھی، اس لیے پورا مکہ اس واقع سے دہل گیا۔ ابوسفیان کو فوری طور پر مدینے بھیجا گیا کہ حادثے سے پیدا ہونے والی صورت حال کو کسی طرح درست کر دے۔ مدینہ پہنچنے پر اُس نے چاہا کہ حضرت ابوبکر صدیق اور حضرت عمرؓ سے سفارش کروائے۔ ان دونوں حضرات نے اس کی سفارش کرنے سے قطعی انکار کر دیا تو وہ مایوس ہو کر اپنی بیٹی اُم حبیبہ کے گھر گیا جن سے حضور اکرمؐ نے صلح کے بعد نکاح فرمایا تھا۔ گھر میں داخل ہوتے ہی اُس نے ایک گدے پر بیٹھنا چاہا تو حضرت اُم حبیبہ نے وہ گدلا اس کے نیچے سے گھسیٹ لیا۔ اس طرح قریش کا محترم سردار اور عربوں کا انتہائی مغرور انسان اُس جگہ بیٹھنے کے قابل نہ سمجھا گیا جہاں رسول مقبولؐ نشست فرمایا کرتے تھے۔ آخر پریشانی کے عالم میں وہ حضرت فاطمہؓ کے گھر گیا جن کی گود میں اس وقت اُن کے صاحبزادے حضرت حسنؓ تھے۔ اُس نے چالپوسی کو سیاست بازی کے ساتھ شامل کرتے ہوئے کہا: ”تم اس ننھے سے بچے کو ہدایت کر سکتی ہو کہ وہ مجھے امان دے تو یہ بات سارے عرب میں شہرت پالے گی۔“ حضرت فاطمہؓ زہراؓ نے، جو ہمیشہ کی کم سخن تھیں فرمایا: ”یہ ابھی بہت

چھوٹا ہے۔“

ابوسفیان کو رسول مقبولؐ کے حضور باریابی نصیب ہوئی یا نہیں اس سلسلے میں روایات میں اختلاف ہے؛ تاہم یہ واضح ہو گیا کہ ابوسفیان کے دماغ میں اب مکے کو حضورؐ کے حوالے کر دینے کے سوا کوئی چارہ نظر نہ آتا تھا۔

آٹھویں سال ہجرت کے اواخر یعنی ۶۲۹ عیسوی کے اختتام پر دس ہزار مسلمان حضور اکرمؐ کی قیادت میں مکے کی طرف بڑھے۔ انہوں نے مکے کے قریب نواہی پہاڑی پر اپنے خیمے نصب کیے۔ یہاں سے مکے کا منظر صاف دکھائی دیتا تھا۔ اس جگہ آپؐ نے اپنے چچا حضرت عباسؓ سے ملاقات کی جنہوں نے محسوس کر لیا تھا کہ اب اسلام لانے کی گھڑی آن پہنچی ہے۔ حضورؐ نے انہیں دیکھ کر فرمایا: ”جس طرح میں اللہ کا آخری رسول ہوں۔ اسی طرح آپؐ آخری مہاجر ہیں؛ تاہم اس طنز لطیف کو شاید وہ نہ سمجھ پائے۔ اس عظیم ڈرامے کا آخری سین خالی از لطف نہیں۔ حضرت عباسؓ نے ابوسفیان کو سمجھایا کہ صرف میں ہی تمہارا سر کٹنے سے بچا سکتا ہوں، چلو میرے ساتھ حضرت محمدؐ کے پاس۔ یوں وہ ابوسفیان کو اپنے پیچھے سچر پر سوار کرا کر لے آئے۔ یہ ایک حقیقت ہے کہ جب دنیاوی جاہ و شہم سے مزین شخصیات راہ خدا کی طرف آتی تو عموماً اپنا وقار اور تمکنت برقرار نہیں رکھ سکتیں۔

حضرت عمرؓ بن خطابؓ نے ان دونوں کو آنا دیکھ کر اپنی تلوار نیام سے نکال لی مگر انہیں حکم دیا گیا کہ وہ اُسے واپس نیام میں ڈال لیں۔ پھر رسولؐ خداؐ نے ابوسفیان کو مخاطب کرتے ہوئے کہا۔

”اے ابوسفیان! کیا اب وقت نہیں آ گیا ہے کہ تم محسوس کرو کہ اللہ کے سوا کوئی معبود نہیں؟“

ابوسفیان نے جواب دیا:

”مجھے پہلے ہی علم ہے، کیونکہ اگر کوئی دوسرا خدا ہوتا تو وہ ضرور میری مدد کرتا۔“

وہ کلمہ پڑھنے کے لیے تیار تھا اور "لا الہ الا اللہ" کہنے میں اُسے تذبذب نہ تھا مگر محمد رسول اللہ کہتے ہوئے وہ جھجکا، اور عز و وقار کا کوئی تسمہ برقرار رکھنے کے لیے اُس نے کچھ اجتناب برتا اور یہ درخواست کی کہ امشب اسے اس پر غور کرنے کا موقع دیا جائے۔ اگلی صبح اُس نے پوری طرح اسلام قبول کر لیا۔ اس موقع پر اس کے قبول اسلام کے سلسلے میں عدم اخلاص کا لیبل لگانا آسان ہے مگر کسی سچے مسلمان کو یہ کہنے کی اجازت نہیں کیونکہ دلوں کا حال تو بہر حال خدا کے سوا کوئی نہیں جانتا۔

ابوسفیان قوت اور شان و شکوہ کا انسان تھا جو سچائی کو اسی وقت پہچان سکتا تھا جب وہ پوری قوت و ہیبت سے خود اپنا وجود تسلیم کرائے۔ اس نے ایک دوست سے چپکے سے کہا تھا کہ اس نے اس سے پہلے کبھی دبدبے اور جلال کا ایسا منظر نہیں دیکھا تھا۔ ابوسفیان طبعی موت مرے۔ ۹۲ سال عمر پائی۔ اسلام کے جنڈے تلے لڑنے میں ان کی بصارت زائل ہو گئی تھی اور وہ ایک پیر کہنہ سال ہو کر رہ گئے تھے انہوں نے دنیا کے بدلتے رنگ دیکھے اور تاریخ میں بہر حال نام چھوڑ گئے۔

ان کی بیوی ہندہ نے بھی اطاعت اختیار کی تو اس سے کہا گیا کہ وہ اپنی چوہی کی عادت چھوڑ دے۔ اس پر اُس نے کہا: "کیا اس کے معنی یہ ہیں کہ میں اپنے شوہر کی بھی چوہی چھوڑ دوں جو ایک انتہائی کجخوس آدمی ہے؟ حضور نے مسکرا کر کہا: "خیر، یہ تو چوہی نہیں! واقعات سے پتہ چلتا ہے کہ اسلام لانے کے بعد بھی اس کی بدلہ لینے کی عادت نے اس کا پیچھا نہ چھوڑا۔ بعد میں ابوسفیان نے اُسے طلاق دے دی تھی۔ پھر حبیب اُس کے بیٹے امیر معاویہ خلیفہ بنے تو ہندہ نے ان سے عہد لیا کہ وہ کبھی اپنے باپ سے نہ ملیں اور نہ ان کی کوئی مدد کریں۔

اب قدرت کو حضور کے صبر و ضبط کا سب سے بڑا امتحان لینا تھا کہ کیونکہ مسلمانوں کے ساتھ سابق میں ایسا سلوک روار کھا گیا تھا جس کا بدلہ انہیں بہت کچھ چکانا تھا۔ جب خالد بن ولید کے رسالے پر حملہ کیا گیا تو جنگ شروع ہونے میں کوئی کسر نہ رہی تھی مگر حضور نے اس پر قابو پالیا۔ درنگم فتح مکہ کے حالات کا ذکر ان الفاظ میں کرتا ہے:

”اگلا دن طلوع ہوا تو حالات اس طرح بدل گئے کہ انسانیت ان پر فخر کر سکتی ہے۔“

حضرت محمدؐ اپنی اونٹنی قصویٰ پر سوار، اپنی مزر بوم مکہ میں بغیر کسی مزاحمت کے داخل ہو گئے اور آپؐ نے فوراً ہی عام معافی کا اعلان کر دیا۔ آپؐ نے فرمایا:

”آج کا دن صلہ رحمی اور معافی کا دن ہے۔ آج کے دن اللہ نے قریش کا درجہ اور مرتبہ بلند کر دیا ہے۔“

آپؐ نے یہ بھی فرمایا کہ میں تباہ و برباد کرنے نہیں ایک مصلح کی حیثیت سے آیا ہوں۔ اس طرح آج کے دن ایک عظیم قوم نے نئی زندگی حاصل کی۔ اس عام معافی کے اثرات تاریخ پر حد سے سوا ہوئے۔ اس دن کے بعد سے کوئی مسلمان جنرل کسی علاقے یا شہر میں داخل ہوتے وقت اس سبق کو نہیں بھولا جو فتح مکہ کے دن اس کی ملت کو رسول کریمؐ نے دیا تھا۔ اور اس رواداری اور حیرت انگیز برداشت کے مظاہروں نے بے شمار لوگوں کو ملت اسلام میں داخل کر دیا۔

باہمی اتحاد اور تلافی مافات کے عمل کو مہینہ روینے کے لیے آئندہ چند ماہ میں قریش کے ساتھ انتہائی فراخ دلی کا سلوک کیا گیا۔ ابوسفیان کا سر قلم کرنے کے بجائے اُسے دوسواؤں کا تحفہ پیش کیا گیا۔ انصار کے دلوں میں قدرتاً اس سے کدورت کے آثار پیدا ہوئے۔ آپؐ علیہ السلام نے انصار کو مخاطب کر کے فرمایا:

”اے گروہ انصار! کیا تمہارے دل اس مال و منال کو دیکھ کر جس سے میں نے دوسرے لوگوں کی تالیف قلب اس لیے کہی ہے کہ وہ اللہ کے مطیع ہو جائیں، میلے ہو رہے ہیں جبکہ میں نے تمہاری جھولی میں اسلام رکھ دیا ہے۔ کیا تم لوگ اس بات پر قانع نہیں ہو کہ یہ لوگ اپنے گھروں کو مال و اسباب لے کر جائیں گے اور تم اپنے ساتھ خدا کا رسول لے کر جاؤ گے؟“

وہ لوگ مطمئن ہو گئے: تاہم دلوں میں تفرقہ ضرور پیدا ہو گیا جو بعد کے زمانوں میں اور زیادہ گہرا ہوتا گیا۔ اور یہ فرق تھا ان لوگوں میں جنہیں صرف بہشت مطلوب تھی اور اس گروہ میں جو دنیا کا خواہاں تھا۔

حضور رسالت آپ کے لیے باوجود جسمانی انحطاط آرام کا وقت اب بھی نہیں آیا تھا۔ اگلے ہی سال موسم گرما میں ایک لشکرِ حجاز آپ کی قیادت میں سرحدِ شام پر روانہ ہوا۔ اس سفر میں رگستان کو عبور کرنے کا مرحلہ سخت صبر آزما اور دشوار تھا۔ جس وقت آپ لقی ووق صحرا سے گزر رہے تھے تو ریت کے ایک سخت طوفان نے آیا۔ اس شب تمام لشکر نے بے آب و دانہ اپنے اونٹوں کے پیچھے پناہ لے کر وقت گزارا۔ آخر بے شمار سختیاں جھیلنے کے بعد آپ نخلستانِ تبوک جا پہنچے اور وہاں کے قبیلوں کو مشرف بہ اسلام کرنے کے بعد مکہ لوٹے۔ تبوک کا راستہ انتہائی پر صعوبت تھا شاید اسی نے آپ کی زندگی مختصر کر دی۔ لیکن بہر طور آپ کا طریق اور اسوہ حسنہ ہی تھا۔ ویسے ایک ایسے انسان کے لیے جو یہ بصیرت رکھتا ہو کہ اس کی زندگی کے بعد کی زندگی زیادہ حقیقی ہے، اس دنیا کی سختیاں اور صعوبتیں کیا حیثیت رکھتی ہیں۔

اب حضور کا دنیا سے رخصت کا وقت قریب آ رہا تھا۔ ہجرت کے دسویں سال آپ جزیرہ نمائے عرب کے گوشے گوشے سے آئے ہوئے نوے ہزار مسلمانوں کے ہمراہ حج بیت اللہ کے لیے روانہ ہوئے۔ آپ کے ہمراہ نوازواجِ مطہرات بھی تھیں جن کے ہودے ہاروں میں لہے پھندے اونٹوں پر رکھے ہوئے تھے۔ ضعیف العمری کی طرف قدم رنجہ، شدید جدوجہد سے چورا اور سابقہ زندگی میں ظلم و ستم کا ہدف بننے والے رسولِ رؤف الرحیم کا یہ سفر مکہ انتہائی پر وقار تھا اور اس میں صحیح صادق کی سی تجلیات تھیں۔ دیکھنے والوں کو یوں محسوس ہوتا تھا جیسے نور کا ایک بالہ آپ کے ساتھ ساتھ چل رہا ہے جس کی نکتِ روشنی سے سارا ماحول منور تھا۔ پھر جب حج بیت اللہ کے بنیادی مناسک ادا ہو گئے تو آپ جبلِ عرفات پر چڑھ



گئے اور اہل ایمان کے ٹھاٹھیں مارتے ہوئے اجتماع سے اونٹنی پر چڑھ کر خطاب فرمایا۔ اللہ کی حمد و ثنا کے بعد حضور اقدس نے فرمایا:

”لوگو! میری بات غور سے سُنو! کیونکہ مجھے معلوم نہیں کہ اب اس کے بعد میں تم سے دوبارہ اس جگہ پر کبھی مل سکوں گا“

پھر آپ نے لوگوں کو پُر زور الفاظ میں ہدایت کی کہ وہ ایک دوسرے کے ساتھ بھلائی کا سلوک کریں۔ اس کے بعد آپ نے لوگوں کو یاد دلایا کہ کیا حلال ہے اور کیا حرام ہے۔ اس کے بعد لوگوں سے کہا:

”میں دو چیزیں تم میں چھوڑ چلا ہوں اگر انہیں مضبوطی سے پکڑ لو گے تو کبھی گمراہی میں نہ پڑو گے۔ ایک ہے قرآنِ مبین اور دوسری میری سنت۔ اے لوگو! میرے الفاظ پر کان دھرو اور سمجھو“

پھر آپ نے یہ آخری وحی مبارک پڑھ کر سنائی:

اَلْيَوْمَ كَمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيْتُ لَكُمْ الْاِسْلَامَ دِينًا (المائدہ (۵): ۳)

ترجمہ: ”آج ہم نے تمہارے لیے تمہارا دین کامل کر دیا اور اپنی نعمتیں تم پر پوری کر دیں اور تمہارے لیے دینِ اسلام کو پسند کیا۔“

اور اس عظیم خطبے کے خاتمے پر آپ نے دوبار لوگوں سے پوچھا:

”اے لوگو! شہادت دو، کیا میں نے اپنا فریضہ پورا کر دیا ہے؟“

ہزاروں انسانوں کے جمِ عظیم نے اس کے اقرار میں نعرے بلند کیے پھر حیبِ آپِ جبلِ عرفات سے نیچے اترے تو ڈوبتے سورج کی آخری کرنیں آپ کے چہرہ مبارک اور کاندھوں پر پڑیں اور پھر تاریکی چھا گئی حضور اقدس امام و معلمِ انسانیت کا کام پورا ہو چکا تھا۔ شاید آپ خود اس بات کے متمنی تھے کہ اپنا بوجھ اتار کر جلد اپنے خالق و مالک سے جا ملیں۔

اس آخری حجِ بیت اللہ کے بعد آپ مدینہ تشریف لائے اور کیوں نہ آتے

آپؐ تو انصارِ مدینہ سے وعدہ فرما چکے تھے کہ کبھی ان کا ساتھ نہ چھوڑیں گے۔ اب بھی بہت کام باقی تھا۔ جس دن اسامہ بن زید کی قیادت میں لشکرِ اسلام شام کی طرف روانہ ہونے والا تھا اس دن ایک لعنت ایک پُر اذیت بیماری نے آپؐ کو آ لیا کچھ لوگوں کا خیال ہے کہ یہ بیماری اُس زہر کے سبب واقع ہوئی جو آپؐ کو خیبر میں دیا گیا تھا۔ حضورؐ مکہ میں لیٹے ہوئے مسجدِ نبویؐ میں تشریف لائے۔ وہاں کچھ ایسے لوگ بھی تھے جنہوں نے آپؐ کی پیشانی پر موت کے آثار صاف دیکھ لیے تھے۔ حضورؐ معلمِ انسانیت نے فرمایا:

”یہاں اگر کوئی ایسا شخص موجود ہے جس کی پشت پر میں نے بے انصافی سے دُرے لگوائے ہوں تو آج میری پیٹھ حاضر ہے وہ آئے اور اپنا بدلہ چکائے۔“

پھر فرمایا:

”اگر میں نے تم میں سے کسی کو بے عزت کیا ہو تو وہ ایسا ہی میرے ساتھ کر سکتا ہے۔ اگر میں نے کسی کو نقصان پہنچایا ہے تو میرا اثاثہ حاضر ہے۔ آخرت میں ندامت سمیٹنے سے یہ بہتر ہے کہ انسان اس دنیا میں شرمسار ہو جائے۔“

ایک شخص نے تین دینار کا مطالبہ کیا جو اُسے ادا کر دیے گئے۔

اس کے بعد آپؐ اُن زوجہٴ مطہرہ کے پاس پہنچے جن کی اُس دن باری تھی (حضورِ اقدسؐ اپنے اوقاتِ ازواجِ منظرات کے مابین بڑے عدل و احتیاط سے تقسیم فرمایا کرتے تھے) آپؐ نے ان سے پوچھا: ”کل میری باری کس کے ہاں ہے؟ تو اُن زوجہٴ مطہرہ نے آپؐ کو اُن بانوئے محترم کی نشاندہی کر دی۔ پھر استفسار فرمایا: ”رسول کس کی باری ہے؟ تو حرمِ محترم سمجھ گئیں کہ آپؐ کو عائشہ صدیقہ رضی اللہ عنہا کے پاس رہنے کا خیال ہے۔ انہوں نے دوسری ازواج کو مطلع کیا تو وہ سب مل کر حاضر ہوئیں اور عرض کیا: ”اے اللہ کے رسول! ہم سب اپنی بہن عائشہ کو اپنی باریاں بخوشی بخشتی ہیں۔“ حضورؐ نے یہ عطیہ قبول فرما

لیا۔ اس وقت حضرت عائشہؓ دروس میں مبتلا تھیں۔ ان کے منہ سے نکلا: "اوہ میرا سر" حضور اقدسؐ نے مسکرا کر فرمایا: "نہیں، تمہارا سر نہیں بلکہ میرا سر!" ایک موقع پر نبی کریمؐ نے فرمایا:

"مجھے اس دنیا سے کیا سروکار! میرا اور دنیا کا معاملہ تو سوار اور پیڑ کا سا ہے جس کے نیچے سوار امتراحت کرتا ہے اور پھر اُسے چھوڑ کر چل دیتا ہے"

پھر فرمایا:

"اللہ کے بندوں میں سے ایک بندے کے سامنے اس دنیا اور اُس دنیا کا انتخاب رکھا گیا اور اُس نے اُس دنیا کو چن لیا جو اللہ کی ہے"

۱۲ ربیع الاول کو ہجرت کے گیارہویں سال، جو عیسوی تقویم کے مطابق ۸ جون ۶۲۲ء کی تاریخ بنتی ہے حضور ختمی مرتبتؐ آخری بار مسجد نبوی تشریف لائے۔ اس وقت حضرت ابو بکرؓ نماز پڑھا رہے تھے۔ آپؐ نے اشارے سے انہیں تاکید کی کہ نماز جاری رکھیں۔ حضورؐ نے نمازیوں کا جائزہ لیا تو چہرہ مبارک خوشی سے تہمتا اٹھا۔ آپؐ کے صحابی حضرت انسؓ فرماتے ہیں: "میں نے اس سے قبل حضور ختم المرسلینؐ کا چہرہ انور کبھی اتنا تابناک نہیں دیکھا تھا" حضرت عائشہ صدیقہؓ کے حجرہ مبارک میں تشریف لاکر آپؐ ان کے سینے پر سر رکھ کر لیٹ گئے۔ آپؐ نے اُس وقت اپنی آخری قوت مسجد نبوی تک جانے میں صرف کر دی تھی۔ جلد ہی آپؐ پر بے ہوشی طاری ہو گئی۔ وہ سمجھیں کہ آپؐ کا آخری وقت آ گیا ہے، مگر کوئی ایک گھنٹے بعد آپؐ نے اُنکھیں کھول دیں۔ حضرت عائشہؓ نے دھیرے دھیرے آپؐ کو دہراتے سنا: "بالس فبق الاعلیٰ" یہ آپؐ کے آخری الفاظ تھے۔ پھر سر مبارک حضرت عائشہؓ کے سینے پر بھاری ہوتا گیا، اور پھر جب انہیں یقین ہو گیا کہ آپؐ کی روح نفسِ عنصری سے پرواز کر چکی ہے تو انہوں نے آہستہ سے آپؐ کا سر مبارک بستر پر رکھ دیا، اور اٹھ کر شدتِ غم میں چیخ ماری اور وہی کیا جس طرح دنیا میں تمام غموں پر کیا جاتا ہے اور موت کے سکوت کو اپنے گریہ سے توڑ دیا، جس

سے ارض و سما اور شش جہاتِ عالم لرز اُٹھے۔  
 ایک خاتون حجرہ مبارک سے یہ کہتی ہوئی نکلیں کہ میں آپ کے لیے نہیں روتی کیونکہ  
 مجھے معلوم ہے کہ وہ وہاں چلے گئے ہیں جو اس دنیا سے بہتر ہے۔ میں تو اس  
 لیے روتی ہوں کہ اب ملائے اعلیٰ کی خبروں اور پیغاموں کا سلسلہ منقطع ہو گیا ہے۔

## خلفائے راشدین

کہا جاتا ہے کہ عربوں کے دلوں میں جس انسان کی محبت و توقیر ہو اس کے لیے وہ دنیا کے آخری سروں تک چلے جاتے ہیں جبکہ ایک کم تر درجے اور مرتبے کے انسان کے لیے ان میں کوئی گرم جوشی نہیں ہوتی اور تجریدی خیالات اور تصورات سے عام طور پر انہیں محدود ہی سی دلچسپی ہوتی ہے۔ اسی لیے عربوں کی تاریخ افراد کی داستان ہے۔ اپنے اس مزاج کے باعث ان کی تاریخ کو شیکسپیری تاریخ کہا جاسکتا ہے جس کے نشیب و فراز دونوں میں شدت ہے اور یہی بات اسلام کی داخلی تاریخ کے متعلق بھی کہی جاسکتی ہے جس میں ہوش رُبار فتنیں بھی ہیں اور پتیلیاں بھی۔ اس میں ایک طرف تو وہ شخصیات ہیں جنہوں نے دین کو نئی زندگی بخشی اور مجدد کہلائے۔ اسی کے ساتھ ساتھ بڑے جید علماء و ولی اللہ اور زبردست مجاہدین بھی ہیں تو دوسری طرف توٹی کے منافق اور نہایت درجہ متعصب لوگ نظر آتے ہیں۔

حضرت محمد صلی اللہ علیہ وسلم دین اسلام کے پیامبر تھے مگر اپنے کچھ متبعین کے لیے آپ کی ذات ہی اسلام تھی۔ پھر جب آپ نے رحلت فرمائی تو کچھ لوگ کہتے

میں آگئے۔ حضرت عمرؓ ابن الخطاب نے زندگی میں پہلی اور آخری بار اسی موقع پر کچھ دیر کو اپنا ذہنی توازن کھو دیا۔ انہوں نے پیغمبر اسلام کی موت کی خبر کو تسلیم کرنے سے انکار کر دیا اور جس کسی نے بھی اس پر گفتگو کی جسارت کی اُسے سختی سے پٹسکا رو دیا۔

اس اثنا میں حضور اکرمؐ کی زوجہ محترمہ نے جن کے حجرہ مبارک میں آپ کا وصال ہوا تھا، اپنے والد حضرت ابو بکر صدیق رضی اللہ عنہ کو بلوایا جو یہ سمجھ کر اپنے گھر چلے گئے تھے کہ اب پیغمبر خدا کی حالت کچھ بہتر ہو رہی ہے۔ وہ دوڑتے ہوئے وہاں پہنچے حجرہ مبارک میں داخل ہو کر انہوں نے اپنے رفیق مکرم کی پیشانی جھک کر چومی۔ اور وہاں سے نکل کر پھر عوام کے سامنے گئے اور بلند آواز سے فرمایا:

”اگر تم محمد صلی اللہ علیہ وسلم کی عبادت اور پرستش کرتے ہو تو تمہیں معلوم ہونا چاہیے کہ وہ فوت ہو گئے ہیں لیکن اگر تم اللہ کی عبادت اور پرستش کرتے ہو تو تمہیں معلوم ہونا چاہیے کہ اللہ زندہ ہے اور موت اُسے نہیں آ سکتی۔“

پھر انہوں نے قرآن مجید کی یہ آیت بطور حوالے کے پڑھی:

وَمَا مُحَمَّدٌ إِلَّا رَسُولٌ ۖ قَدْ خَلَتْ مِنْ قَبْلِهِ الرُّسُلُ ۗ أَفَأَنْتُمْ مَاتَ  
أَوْ قَتَلَ الْقُلُوبُ عَلَيْهِ ۗ أَلَمْ يَنْقَلِبْ عَلَىٰ عَقْبَيْهِ ۗ فَمَنْ يَضُرُّ  
اللَّهَ شَيْئًا ۗ وَسَيَجْزِي اللَّهُ الشَّاكِرِينَ (آل عمران (۳): ۴۴)

”اور محمد (صلی اللہ علیہ وسلم) تو صرف (خدا کے) پیغمبر ہیں ان سے پہلے بھی بہت سے پیغمبر ہو گزرے ہیں۔ بھلا اگر یہ مر جائیں یا مارے جائیں تو تم اُلٹے پاؤں پھر جاؤ؟ (یعنی مرتد ہو جاؤ) اور جو اُلٹے پاؤں پھر جائے گا تو خدا کا کچھ نقصان نہیں کر سکے گا اور خدا شکر گزاروں کو (بڑا) ثواب دے گا۔“

حضور کے کچھ قریبی عزیز جن میں حضرت علیؓ بھی تھے، جسدا طہر کے پاس بیٹھے رہے۔ باقی صحابہ قریب ہی ایک مکان کی چھت تلے (سقیفہ نبی ساعدہ میں) جمع ہوئے اور وہاں یہ تند و تیز بحث چل نکلی کہ اب کیا کیا جائے؟۔ بحث کی گرا گری میں ایک

ذرا توقف آیا تو حضرت عمر رضی اللہ عنہ نے اس کا فائدہ اٹھاتے ہوئے حضرت ابو بکر رضی اللہ عنہ کا ہاتھ اپنے ہاتھوں میں لے لیا۔ رسم و روایت کے مطابق یہ وفاداری کے عہد کی علامت تھی۔ اور یوں اس مردِ آہن نے ایک رفیقِ القلب انسان کی اطاعت قبول کر لی اور ان دو فریبی دوستوں نے جو طبائع میں ایک دوسرے سے قطعی مختلف تھے، ایک نازک صورتِ حال کو خوبی سے سنبھال لیا۔ دوسرے صحابہؓ نے اس بات کو پوری طرح سمجھ کر کہ اب انہیں کسی رہبر یا سہارے کے بغیر اس دنیا کے خاکے میں اپنی راہ بنانی ہے، اس بیعت کی تقلید کی۔ حضرت ابو بکر رضی اللہ عنہ حضور کو دیگر تمام صحابہؓ سے زیادہ مدت سے جانتے تھے۔ یقیناً وہ آپ سے کسی سے کم محبت نہیں رکھتے تھے۔ اس وقت کسی انسان کو نہیں، پیغامِ الہی کو اہمیت حاصل ہے۔ اُن کا سکون و اطمینان دیکھ کر حضرت علیؓ کو کہنا پڑا: ”ایسا معلوم ہوتا ہے جیسے تمہیں پیغمبرِ اسلام کی موت کا کچھ زیادہ طلال نہیں!“

درحقیقت اس لمحے انہیں جو چیز پریشان کر رہی تھی وہ اسلام کو درپیش خطرات تھے؛ گویا وہ طبعاً بہت زیادہ خطرات مول لینے کا مزاج نہیں رکھتے تھے مگر وقت پر جراتِ اقدام کا متقاضی تھا۔ انہوں نے فوراً اسامہ بن زیدؓ کو حکم دیا کہ وہ رسول اللہ کی وفات سے قبل کی ہدایت کے مطابق فوراً لشکرِ اسلام کی قیادت کرتے ہوئے سرحدِ شام کی طرف روانہ ہو جائیں۔ یوں گویا حضرت ابو بکرؓ نے قبائل کی بغاوت کے امکانات کے ہوتے ہوئے شہر کو فوجی تحفظ سے تھی کر دینے کا زبردست خطرہ مول لے لیا۔ انہوں نے اسامہ سے کہا: ”اگر شہر چاروں طرف سے خون آشام بھیر پون سے بھی گھر جائے اور میں تنہا رہ جاؤں تو بھی فوج جائے گی۔“ وہ کچھ دُور تک برہنہ پا لشکرِ اسلام کے ساتھ گئے۔ حضرت اسامہؓ نے ان سے درخواست کی کہ وہ سوار ہو جائیں مگر انہوں نے جواب دیا: ”نہیں، میں سوار نہیں ہوں گا۔ اللہ کی راہ میں کچھ لمحات کے لیے اپنے پیرِ خاک آلودہ کرنا چاہتا ہوں۔“ فوجِ اسلام کو الوداع کہتے ہوئے انہوں نے اسامہؓ کو ہدایات دیں کہ ہر قسم کی غداری اور دھوکہ دہی سے

واہن بچائیں، کسی عورت کے بچے یا صیغ کو قتل نہ کیا جائے، نہ کھجوروں کے کسی درخت کو نقصان پہنچایا جائے، نہ انسانوں اور جانوروں کو خوراک مہیا کرنے والے کسی درخت کو کاٹا جائے۔ خوراک کی واجب ضروریات کے بغیر بھیڑ بکریوں کے ریوڑ بے تحاشانہ کاٹے جائیں، نیز کسی حالت میں بھی راہبوں اور تارک الدنیا لوگوں کی بے عزتی نہ کی جائے۔ جزیرہ نماے عرب میں جوں ہی پیغمبر خدا کی وفات کی خبر پھیلی، بہت سے قبائل نے اسلام ترک کر دیے کا اعلان کر دیا اور زکوٰۃ دینے سے منحرف ہو گئے۔ انہیں بہت جلد، اُن جنگوں کے ذریعے جنہیں تاریخ میں "حروبِ رِدّہ" کہا جاتا ہے، راہِ راست پر لے آیا گیا۔ چھوٹے پیمانے پر ان لشکر کشیوں کے لیے جنگ کا لفظ بہت ثقیل معلوم ہوتا ہے؛ تاہم ان عسکری یلغاروں نے صحرا کے بدوؤں کو یہ سبق سکھا دیا کہ اقتدار اور حکومت اب بھی دینے ہی کے قبضے میں ہے۔ اس کا نتیجہ یہ نکلا کہ ایک ماہ کے اندر ہی اندر ضبط و نظم پوری طرح دوبارہ بحال ہو گیا۔

حضرت ابو بکر رضی اللہ عنہ کو سب سے زیادہ فکر عامۃ الناس کی تھی جن کے وہ امیر منتخب کیے گئے تھے۔ ایک مرتبہ انہوں نے کہا: "کاش! میں کھجور کا ایک درخت ہوتا اور پھل دینے کے بعد کاٹ دیا جاتا۔" خلیفہ بننے کے بعد پہلی ہی صبح وہ منڈی کی طرف کاروبار کے لیے روانہ ہوتے لگے تو انہیں ایسا کرنے سے حضرت عمرؓ نے روکا۔ اس پر انہوں نے کہا: "اگر بازار نہ جاؤں تو میرا گھرانہ کھائے گا کیا؟ وہ فوت اور اقتدار کو قطعاً اہمیت نہیں دیتے تھے۔ وہ تو اُسے صرف رسول اللہ کی سیرت مقدسہ کو رائج اور مستحکم کرنے کا ایک ذریعہ سمجھتے تھے۔ خود انہوں نے عدل و دیانت کی ایسی مثال قائم کی جسے بعد کی اسلامی تاریخ میں جب بھی کوئی قانونی مسئلہ درپیش ہوا، بطور نمونہ اپنایا گیا۔ ان کا طریق یہ تھا کہ درپیش مسئلے کے لیے پہلے قرآنِ کریم سے رہبری کی جستجو کرتے۔ اگر اس میں متعلقہ مسئلے کے لیے کوئی فیصلہ کن آیت نہ ملتی تو پھر وہ اس سلسلے میں سنتِ رسولؐ سے رجوع کرتے اور اگر ضرورت محسوس کرتے تو شہر میں جا کر دیگر صحابہ کرام کی رائے پوچھتے کہ وہ متعلقہ امر کے بارے میں کسی حدیثِ نبویؐ سے



واقف ہیں؟ اگر اس پر بھی کوئی حتمی جواب نہ ملتا تو مشاورت کے لیے اجلاس طلب فرمالتے۔

ذیوی فرائض کا ان کے کاندھوں پر بہت زیادہ بوجھ تھا۔ ایک مرتبہ من کے کچھ سیدھے سادے لوگ مدینے آئے۔ جب انہوں نے مسجد نبویؐ میں کسی قاری کو کلام پاک کی آیات تلاوت کرتے سنا تو ان کی آنکھوں سے اشک ٹپک پڑے۔ انہیں دیکھ کر حضرت ابو بکرؓ نے کہا: ”کبھی ہم لوگ بھی ایسے ہی تھے مگر ہمارے دل اب سخت ہو گئے ہیں مگر حضرت ابو بکرؓ کا دل سخت نہیں ہوا تھا۔ حضرت ابو بکرؓ رات کے وقت شہر میں جا کر مساکین اور پریشان حال لوگوں کا حال احوال لیتے اور ان کی مشکلات اور مصائب کو بڑے صبر و سکون سے سنتے۔ ایک موقع پر کسی غریب نابینا بیوہ کے جھونپڑے میں ان کی ملاقات حضرت عمرؓ سے ہوئی جو اسی خدمت کے جذبے سے اپنے طور پر وہاں پہنچے ہوئے تھے۔ یہ دو عظیم انسان جو نظم و ضبط اور اللہ کے ساتھ رابطے کی ایک نئی دنیا تعمیر کرنے والے تھے، اس غریب بیوہ کے جھونپڑے میں آتی پالتی مار کر فرشِ خاکی پر بیٹھ گئے۔ اس وقت وہ یہ سوچ رہے تھے کہ اسلام میں حاکمیت کا تصور یہی ہے۔ بھلا اس کے سوا اور ہو بھی کیا سکتا تھا؟

حضرت ابو بکرؓ کو کھجور کے ایک درخت کی طرح جلد ہی موت نے کاٹ پھینکا۔ ایک سرد صبح انہوں نے جنک پانی سے غسل کیا اور بخار میں مبتلا ہو گئے۔ لوگوں نے کسی معالج کو بلانا چاہا مگر انہیں معلوم ہو گیا تھا کہ ان کا وقت آ گیا ہے، اس لیے انہوں نے کہا: ”معالج تو میرے پاس آچکا ہے۔ ان کی مراد ”معالجِ حقیقی“ سے تھی۔ بستر مرگ پر انہیں سرحدِ ایران پر متعین سپہ سالار خالد بن ولید کا پیغام ملا جس میں کمک روانہ کرنے کی درخواست کی گئی تھی۔ انہوں نے حضرت عمرؓ سے فرمایا: ”اس میں دیر نہ کرنا۔ اگر میں جینا کہ میرا خیال ہے، آج موت سے بھگتا رہ جاؤں، تو شام تک کا انتظار نہ کرنا اور اگر میں رات تک بچ جاؤں تو صبح کاراستہ نہ دیکھنا۔ دیکھو! کہیں میرا غم تمہیں اسلام اور اپنے رب کے فرائض سے غافل نہ کر دے۔“

اس کے بعد وہ جلد ہی اگست ۲۰۳۳ میں ٹریسٹھ برس کی عمر میں وفات پا گئے اور حضرت عمرؓ کو ان کا جانشین چن لیا گیا۔ اب خلافت کا ادارہ مسلمانوں کی اکثریت کو قابل قبول معلوم ہونے لگا۔ بہت کم لوگ اس بات میں کوئی شک و شبہ رکھتے تھے کہ ملت کا ایک رہنما ہونا چاہیے۔ کوئی بھی ملت ہو اس کے لیے ایک قائد ناگزیر ہوتا ہے۔ اسی طرح جیسے کسی قبیلے کے لیے ایک سردار کی ضرورت ہوتی ہے۔ اسلام کے سیاسی فلسفیوں نے بہر حال بہت بعد میں ملت اسلامیہ میں اقتدار کا نظریہ قائم کیا۔ دراصل منصب نبوت، حضرت پیغمبر اسلام کے بعد ختم ہو گیا تھا اور آپ کے جانشینوں کو صرف آپ کے سیاسی فرائض، اور قرآن و سنت کی روشنی میں شریعت کا نفاذ ورثے میں ملا تھا۔ خلیفہ کے ذمہ اس وقت اور بعد میں بھی تین بنیادی فرائض ہوتے تھے۔ اول یہ کہ وہ پیغمبر اسلام کے نائب اور امت مسلمہ کے سربراہ ہونے کی حیثیت سے انسانوں کے درمیان انصاف قائم کرے، دوم یہ کہ وہ امت کا امام اور شریعت کا محافظ ہو اور سوم یہ کہ وہ امیر المؤمنین کی حیثیت میں بہر اخلاق اور جسمانی خطرے کا سدباب کرنے والا تھا۔ اب چونکہ اللہ کے نازل کردہ قوانین پر کوئی اور قانون فوقیت نہیں رکھتا، اس لیے حکومت کے ادارے محض قانون الہی کے امت مسلمہ میں نفاذ اور بیرونی خطرات سے اس کے تحفظ اور مدافعت کے لیے قائم تھے۔ خلیفہ وقت جو کچھ بھی کرتا تھا اس میں وہ حکم قرآنی کے تحت ”شوری“ کا اخلاقی طور پر پابند تھا؛ تاہم لوگوں سے مشورہ کرنے اور ان کی اجتماعی رائے معلوم کرنے کے بعد آخری فیصلہ کرنا صرف اسی کی ذمہ داری تھی۔

حضرت عمرؓ کو اپنے پیش رو سے ایک پُر امن ملک ورثے میں ملا تھا۔ اس وقت عرب آپس میں اسی طرح متحد تھے جیسے حضرت پیغمبر اسلام کی حیاتِ طیبہ کے آخری ایام میں تھے۔ یہ کہنا مشکل ہے کہ حضرت عمرؓ اسی وقت ”دارالاسلام“ کی حدود کو جزیرہ نمائے عرب سے پرے بڑھانا چاہتے تھے۔ اگر انہیں یہ معلوم ہو جاتا کہ بعد کے مورخین انہیں ”عمر فاتح“ کا لقب دیں گے تو یقیناً وہ حیران اور ششدر رہ جاتے۔ جس طرح کسی زمانے میں مدینے کے مسلمان، کافر عربوں کے ساتھ زندگی نہیں گزار سکتے تھے، اسی طرح

اب جزیرہ نمائے عرب میں اسلام کے لیے یہ ممکن نہیں تھا کہ وہ ایران اور بازنطینی سلطنتوں کے ساتھ رہ سکے۔ اُمتِ مسلمہ جو اس وقت مقامِ نزولِ وحیِ الہی کے گرد و پیش میں بس رہی تھی، خود کو ایک زوال آمادہ اور اتر دنیا میں گھرا محسوس کرتی تھی۔ اسلام نے اسے اس طرح دولتِ کربیا تھا جس طرح چھری کھن کو کاٹ دیتی ہے۔ اس وقت مقصد لوگوں کو مسلمان بنانا نہیں تھا، (یہ عمل تو بعد میں ہوا) بلکہ دنیا میں نظم و ضبط، اور عدل و توازن پیدا کرنا ضروری تھا۔ بقول لارا وگیلری (Laura Vaglieri)

”پیغمبرِ اسلام کی وفات سے قبل اسلام دنیا کی تاریخ کا ایک معمولی سا واقعہ تھا لیکن اگر اسے ایک عالمگیر نوعیت اور اہمیت حاصل ہو گئی اور ایک مسلم سلطنت کی بنیادیں استوار ہو گئیں، جسے خانہ جنگیوں، عدم اتحاد اور بیرونی حملوں نے ہلا تو دیا مگر اُسے کئی طور پر تباہ نہ کر سکے تو اس بات کا سہرا (حضرت) عمرؓ کی سیاسی بصیرتوں اور صلاحیتوں کے سر جانا چاہیے۔“

حضرت عمرؓ کو نظم و ضبط کی خصوصی صلاحیت حاصل تھی، اسی طرح وہ فوجی قائدین کی جلد بازانہ کارروائیوں کی اصلاح بھی کرتے تھے اور اب انہوں نے حیرت انگیز سیاسی سوجھ بوجھ اور بصیرت کا ثبوت دیا۔ جھگڑوں کو ختم کرنے اور بعض سخت مزاج صحابہ کی ضدوں سے نمٹنے میں بھی انہوں نے تدبیر کا مظاہرہ کیا۔

اگرچہ وہ ایک فاتح کی حیثیت سے جانے پہچانے جاتے ہیں؛ تاہم انہوں نے ”معمارِ امن“ ہونے کا بھی کردار ادا کیا۔ اگر اس سرکش نوجوان کو تصور میں لائیں جس نے کبھی پیغمبرِ خدا کو قتل کرنے کی قسم کھائی تھی اور جس کا قبولِ اسلام اتنا بے ساختہ اور چوںکا دینے والا تھا تو ہمارے لیے یہ اندازہ کرنا مشکل نہیں کہ کس طرح حضرت محمدؐ نے اس نام کو کندن بنا دیا اور اُس جو ہر کو آبِ دی جو عمرؓ کے اندر پہلے سے موجود تھا، حضرت عمرؓ کی فطری خوبیاں ختم نہیں ہوئی تھیں، (خدا اور اُس کا رسولؐ مٹاتے نہیں) بلکہ ہوا یہ کہ ان کی

قلبِ مہریت ہو گئی۔ انہیں کثافت سے پاک و صاف کر کے صحیح سمت پر ڈال دیا گیا۔ اور انہیں ایک رنگ بنا کر روحانی اور انسانی معراج پر پہنچا دیا گیا۔

ایک ذرا کم درجے پر یہی بات خالد بن ولید اور عمرو بن العاص کے بارے میں کہی جاسکتی ہے جو کسی زمانے میں کفارِ مکہ کے بڑے سرفروش سُورما سمجھے جاتے تھے اور بعد میں رسول اللہ کے جاں نثار سپاہی اور عمر ابن خطاب کے زمانے کے عظیم سپہ سالار بن گئے تھے۔ اور یہی وہ زمانہ تھا جب دنیا پر تسلط کی جنگ شروع ہوئی جسے ایک طرح کی "گوریلا جنگ" کہا جاسکتا ہے۔ اس میں عرب نہایت تیز رفتاری سے ریگستان کی پہنائیوں سے نکل کر سرحدوں پر یہاں وہاں چھاپے مارتے اور جب اس وقت کی بڑی طاقتوں کی بھاری بھرم اور جگہ لوازیم حرب سے لیس فوج تیار ہو کر اٹھتی تو یہ بادیرہ نشین عرب و سبوع و عریض صحرا کی وسعتوں میں چھلا وہ بن کر غائب ہو جاتے جہاں ایرانی اور بازنطینی لشکر ان کا تعاقب نہیں کر سکتے تھے۔ بعینہ اسی طرح صوفی بھی خلا کی بے کراں وسعتوں کا پستارہ اٹھائے، دنیا میں آتے ہیں۔

مذہبی معاملات میں شام، فلسطین اور مصر کی بازنطینی قلمرو بے حد بودی تھی۔

بازنطین میں یونانی قدیم چرچ ریاست پر چھایا ہوا تھا جس کے اثر کے تحت بازنطینی حکومت ان علاقوں کے عیسائیوں کو متحد گردانتی تھی اور اسی کے مطابق ان سے سلوک بھی روار کھتی تھی۔ سلطنت کو متحد کرنے کے بجائے عیسائیت اُسے ٹکڑے ٹکڑے کرنے کے درپے تھی۔ جب خالد بن ولید نے ایک مختصر فوج کے ساتھ دمشق میں داخل ہو کر شہر کا محاصرہ کر لیا تو ایک اُسقف نے جو کسی دوسرے فرقے سے تعلق رکھتا تھا، خفیہ طور پر خالد کی فوج کو بڑی بڑی سیڑھیاں فراہم کیں جن کی مدد سے بہت سے مسلمانوں نے شہرِ پناہ کی دیواریں عبور کر کے شہر کے دروازے کھول دیے جس کے نتیجے میں اس شہر کے بازنطینی گورنر نے بغیر لڑے بھڑے ہتھیار ڈال دیے۔ حیرت کی بات ہے کہ ہتھیار ڈالنے کے بعد کوئی قتل عام یا لوٹ کھسوٹ کا بازار گرم نہیں ہوا۔ جبکہ پچھلی ہی صدی کے اوائل تک یورپ کی ریت یہ تھی کہ جوں ہی

کوئی شہر فتح ہوتا تو لازمی طور پر اُسے تباہ و برباد کر دیا جاتا۔ عیسائیوں کے بڑے گرجے کو دو حصوں میں تقسیم کر دیا گیا تاکہ ایک حصے میں عیسائی اور دوسرے میں مسلمان عبادت کر سکیں۔ دمشق سے خالد نے شمال کی طرف چڑھائی کی مگر اُسے عارضی طور پر پاپا ہونا پڑا لیکن ہسپانی سے قبل خالد نے شہروں اور قریوں سے وصول کی ہوئی جزیے کی وہ رقم واپس کر دی جو غیر مسلموں کے تحفظ کے لیے بطور ٹیکس وصول کی گئی تھی۔ یہ اس بنا پر تھا کہ اب وہ ان لوگوں کے تحفظ کی ضمانت فراہم کرنے کے قابل نہیں تھے۔ اس کارروائی کے بعد انہوں نے اپنی فوجیں گردوغبار کے طوفان میں دشمن کے لشکرِ جرار کے سامنے لاکھڑی کیں۔ دشمن کی سپاہ کی قیادت خود شہنشاہ ہرقل کر رہا تھا۔ خالد پھر یہ کہتے ہوئے دشمن پر ٹوٹ پڑے کہ ”ہشت تمہارے سامنے ہے شیطان اور جہنم تمہارے پیچھے ہیں“۔ آخر شہنشاہ ہرقل میدان چھوڑ کر بھاگ نکلا۔ اوریوں شام پر سے ایک ہزار سالہ رومی اور یونانی تسلط ختم ہو گیا۔

اس عرصے میں خالد کے ساتھ جرنیل عمرو بن العاص فلسطین میں مصروف پیکار تھے۔ آخر یہاں بھی ۶۳۷ء میں یروشلم نے ہتھیار ڈال دیے۔ مگر استقب اعظم بھندہ ہوا کہ وہ شہر کی کنجیاں ذاتی طور پر صرف (حضرت) عمرؓ ہی کے حوالے کرے گا۔ آخر اس شہر کے تقدس کی خاطر خلیفہ خود تشریف لائے۔ عیسائی عساکر کے کماندار اور بڑے بڑے پادری، پُرشوکت زرق برق لباس پہنے شہر کے دروازوں پر ان کا استقبال کرنے کے لیے کھڑے تھے۔ حضرت عمرؓ پیوند زدہ لباس پہنے، خنجر پر سوار وہاں پہنچے اور اپنی موجودگی میں ہتھیار ڈالوانے کی کارروائی میں حصہ لیا۔ اس موقع پر انہوں نے مفتوحین کی جانوں ان کے گھروں، عبادت گاہوں اور ان کی مقدس صلیبوں کے تحفظ کی مستحکم ضمانت دی۔ پھر پادریوں کی معیت میں انہوں نے قسطنطین کے گرجا کا معائنہ کیا اور رواداری اور لحاظ کی خاطر نماز اس گرجا کو جانے والی سیڑھیوں پر ادا کی تاکہ عیسائی یہ نہ سمجھیں کہ ان کی نیت اس گرجا کو مسجد میں تبدیل کرنے کی ہے۔

لے اب اس کا قابل ذرا عیسائیوں کے قبضہ فلسطین سے کیجیے۔ خود عیسائی اور مسلم مصنفین (باقی اگلے صفحہ پر)

اب اس پورے علاقے میں بازنطینی حکومت پسپائی اختیار کر رہی تھی۔ شام اور فلسطین کی آبادی اس وقت تقریباً ۵۰ لاکھ نفوس پر مشتمل تھی جس میں چند افراد کے سوا سب کے سب عیسائی تھے۔ اب ان سب کو امن کی نوید مل چکی تھی۔ مسلمانوں کو ان پر اسلام ٹھونسنے یا ایک سا قانونی اور سیاسی نظام نافذ کرنے میں کوئی دلچسپی نہیں تھی۔ عیسائیوں اور یہودیوں کو آزادی تھی کہ وہ اپنے اپنے قوانین کے مطابق زندگیاں گزاریں۔ فاتحین اپنی فوجی چھاؤنیوں میں امن و آسشتی کے محافظ بن کر رہے مگر مسلمانوں کے لیے ایران کی خود پرست اور قدیم سلطنت لوہے کا چننا ثابت ہو رہی تھی۔ چند مسلمان نوجوان بادشاہ یزدگرد کے دربار میں پہنچے اور اُسے قبولِ اسلام کی دعوت دی۔ اُن کی اس جسارت سے کسی قدر محظوظ ہوتے ہوئے یزدگرد نے ایرانی مٹی کی ٹوکریاں بطور تحفہ ان کے سروں پر رکھوا کر انہیں اپنے گھروں کو لوٹ جانے کا حکم دیا؛ گویا اُس نے واضح کر دیا کہ نئی نئی حکومت پانے والے ان احمقوں کو وہ اپنی سرزمین کا اتنا ہی "رقبہ" دے سکتا ہے۔

سرحدوں پر عربوں کے حملے اب ایرانیوں کے لیے مسلسل دردِ سر بنتے جا رہے تھے۔ ہو سکتا تھا کہ ان حملوں کی حیثیت چند جھڑپوں سے آگے نہ بڑھتی کیونکہ حضرت عمرؓ ضرورت سے زیادہ توسیع کے حق میں نہ تھے۔ انہوں نے اپنی فوج کو کوہستان زاغروس عبور کر کے ایرانی علاقے میں گھسنے کی اجازت نہیں دی تھی۔ مگر یزدگرد ایک جذباتی نوجوان تھا، گو اُس کی شعلہ خونی بے سبب نہ تھی۔ اس کے خیال میں یہ ایک لٹوبات تھی کہ مٹھی بھر عرب بیک وقت دو بڑی طاقتوں کو تسخیر کرنے کا حوصلہ کر سکتے ہوں۔ اس لیے اس نے اپنے سپہ سالار رستم کو حکم دیا کہ دریائے فرات عبور کر کے ان صحرائی چوہوں کو وہاں سے

گزشتہ سے پیوستہ) اس بات پر متفق ہیں کہ جب ۶۵۹ء میں صلیبی جنگجوؤں نے یروشلم پر قبضہ کیا تو انہوں نے ہر اُس مردِ عورت اور بچے کو قتل کر دیا جس تک اُن کا ہاتھ پہنچ سکا۔ کہا جاتا ہے کہ انہوں نے ان کے گھوڑوں کی لگاموں تک جا پہنچا تھا۔ شاید وہ یہ سمجھتے تھے کہ ملحدوں اور کافروں کو تہ تیغ کرنے اور ان کا صفایا کرنے کی اجازت عیسائیت کا جزو ایمان ہے۔

نکال کر عرب کے رگزار کی طرف واپس ہانک دے جو ان کا اصلی مقام تھا۔  
 رستم اور مسلم سالار سعد کے مابین سفیر پینامات لے کر آتے جاتے رہے۔ یہ  
 دو بالکل ہی مختلف دنیاؤں بلکہ صحیح تو یہ ہے کہ دو مختلف سیاروں کی ٹکرائی تھی۔ وہ اپنے گھوڑے  
 اس مقام سے قریب تر لے جاتے جہاں رستم اپنے خدم و حشم کے ساتھ، جو اہرات میں  
 غرق اپنے سالاروں کے درمیان گھرا بیٹھا ہوتا۔ یہ لوگ بڑے وقار سے سر اٹھائے ایرانی  
 جرنیل تک جا پہنچتے۔ ایک موقع پر رستم نے ایک عرب سفیر کے پتلے نیزے  
 کی طرف اشارہ کرتے ہوئے پوچھا: ”یہ کیا کھلونا تمہارے ہاتھوں میں ہے؟“  
 ”یہ ایک جلتا ہوا الکارہ ہے۔ چھوٹا ہوتے ہوئے بھی یہ ٹھنڈا تو نہیں۔“ عرب کے  
 سفیر نے جواب دیا۔ دوسرے سفیر کے بدزیب ہتھیاروں کی طرف جب رستم نے توجہ  
 دلائی تو اس نے کہا:

”نیام شکستہ و حقیر سہی اس کے اندر تلوار کی دھار تو تیز ہے۔“

۶۳۷ء کے موسم گرما میں ایرانیوں سے جنگ شروع ہوئی جو تین دن جاری رہی۔  
 اُس وقت شدید آندھی چل رہی تھی۔ تیسرے دن رستم کو قتل کر دیا گیا۔ ایرانی  
 بڑی افراتفری اور پریشانی کے عالم میں عراق کا بڑا حصہ مسلمانوں کے ہاتھ میں چھوڑ کر بھاگ  
 نکلے۔ اس جنگ میں جو مال غنیمت ہاتھ آیا وہ کبھی مسلمانوں کے خواب و خیال میں بھی  
 نہیں آیا تھا۔ کسی سپاہی نے اپنے حصے کا مال، جو بے حد قیمتی تھا، صرف ایک ہزار دینار  
 میں فروخت کر دیا تو اُس کا مذاق اڑایا گیا۔ اُس نے کہا: ”بھئی، دراصل مجھے معلوم ہی نہیں تھا  
 کہ دس سو سے اوپر بھی گنتی ہوتی ہے۔“ لیکن یہ ان خزانوں کے مقابلے میں کچھ بھی نہیں تھا  
 جو ایران کے پایہ تخت مدائن سے حاصل ہونے سے چند ہی دن بعد فتح کر لیا گیا تھا۔ یہاں  
 پہنچ کر، باغوں اور شاندار محلات کو دیکھ کر، فاتحین کی آنکھیں پھٹی کی پھٹی رہ گئیں۔ دنیا کے  
 ایک عظیم ترین و دربار کی شان و شوکت تھی۔ سونے چاندی کے برتن، جو اہرات سے مزیں  
 پوشاکیں اور تاج شاہی۔ وہ انہیں حیرت سے ہاتھوں میں اٹھا اٹھا کر دیکھ رہے تھے۔  
 یہاں چاندی سے بنا ہوا، پورے قد کا ایک اونٹ بھی رکھا تھا۔ اس پر سونے کا بنا سوار

بیٹھا تھا اور ایک سونے کا بنا ہوا گھوڑا بھی تھا۔ گھوڑے کے دانت یا قوت کے  
تھے اور اس کے گلے میں جو ہار پڑے تھے ان میں لعل جڑے ہوئے تھے۔ اس میں  
سب سے زیادہ شاندار چیز وہ شاہی قالین تھا جو ایک باغ کا منظر پیش کرتا تھا جس کی زمین  
چمکے ہوئے سونے سے بنی ہوئی تھی، اس کی روشیں چاندی کی تھیں اور سبزے اور گھاس  
کی جگہ یا قوت کے گچھے ٹکے ہوئے تھے۔ اس میں جو نہر بنی ہوئی تھی اس میں پانی کے  
بہاؤ کو ظاہر کرنے کے لیے موتی جڑے گئے تھے اور پیڑوں پر جو اہرات اور دوسرے  
قیمتی پتھروں کے پھل اور ٹھپول لگے ہوئے تھے۔

حضرت عمرؓ اس قالین کو بطور یادگار فتح مکمل صورت میں رکھنے کے قابل تھے  
مگر حضرت علیؓ نے ان کی توجہ و نیوی چیزوں کی ناپائنداری کی طرف دلائی تو قالین کو ٹکڑوں  
میں کاٹ دیا گیا اور یہ ٹکڑے لوگوں میں تقسیم کر دیے گئے۔ ایران سے حاصل ہونے  
والا مالِ غنیمت دیکھ کر حضرت عمرؓ رو دیے تھے۔ انہوں نے کہا:

”میں دیکھ رہا ہوں جو مال و دولت اللہ نے ہمیں عطا کیا ہے وہ ایک  
دن دنیا داری اور حسد کا سرچشمہ بن جائے گا جو بالآخر لوگوں کے لیے عذاب  
بن جائے گا“

در اصل ان کے حاس نیتوں نے مستقبل کی ہواؤں میں ابھی سے بدعنوانیوں کی بو  
محسوس کرنی شروع کر دی تھی۔

۶۳۹ء کے اواخر میں عمرو بن العاص کو، جو فلسطین اور صحرائے سینا کے درمیان  
سرحد کے قریب ٹھہرے ہوئے تھے، خلیفہ کا ایک مکتوب ملا۔ وہ پہلے سے اپنی  
توسیع مہمات کے سلسلے میں حضرت عمرؓ کے خیالات سے آگاہ تھے۔ انہوں نے پہلے  
اپنی سپاہ کو سرحد کے اُس طرف پہنچا دیا اور پھر تھوڑے کر خلیفہ کا خط کھولا۔ اس میں لکھا تھا:

”اگر تمہیں یہ خط اس وقت ملے جب تم ابھی فلسطین ہی میں ہو تو پیش قدمی  
کا منصوبہ ترک کر دو۔ اور اگر تم پہلے ہی مصری سرحد میں داخل ہو چکے ہو تو  
بے شک پیش قدمی جاری رکھو!“



اس کے بعد عمرو بن العاص نے نہایت معصومیت سے اپنے گرد جمع لوگوں سے پوچھا آیا وہ فلسطین میں ہیں یا مصر میں؟

اگلے سال عمرو بن العاص نے بازنطینی فوج کو شکست دی اور ۶۳۱ء میں دریائے

نیل عبور کر مصر میں داخل ہو گئے اور پھر جلد ہی انہوں نے خلیفہ کو یہ رپورٹ بھیجی :  
 ”میں نے جس شہر پر قبضہ کیا ہے اس کی تفصیل میں یہاں بیان کرنے سے احتراز کروں گا۔ مختصر یہ ہے کہ میں نے یہاں چار ہزار عالی شان مکانات چار ہزار حماموں اور چالیس ہزار ایسے یہودیوں کو بکڑا ہے جن پر محاصل واجب الادا ہیں۔ ان کے علاوہ چار سو ایسے محلوں پر قبضہ کیا ہے جو بادشاہوں کی رہائش ہی کے لیے موزوں قرار دیے جاسکتے ہیں۔“

یہ احوال اسکندریہ کا تھا جو اس وقت کا عظیم ترین شہر تھا۔ اس وقت اس کی آبادی دس لاکھ سے زائد نفوس پر مشتمل تھی مگر خلیفہ ایسے شیخی خور جرنیلوں کو ناپسند کرتے تھے جو فتوحات کا سہرا اپنی دانشمندی اور جرأت کے سر باندھنے کے عادی تھے جب کہ خدا کی نظر میں کسی شخص کی عقل و دانش کی کوئی حقیقت تھی نہ جرأت کی۔ بجائے مبارکباد اور تہنیت کے پیغام کے اس رپورٹ کا جواب خلیفہ کی طرف سے نہایت برہمی سے دیا گیا جس میں عمرو بن العاص پر امیر بن جانے کا الزام عائد کیا گیا تھا۔ جلد ہی خلیفہ کا ایک خاص ایلچی ان کی نصف جائداد ضبط کرنے کے احکامات لے کر پہنچ گیا۔ عمرو بن العاص نے اس ”خراب زمانے“ کو برا بھلا جس میں کسی معزز انسان سے ایسا سلوک روار کھا جا رہا تھا۔ ایلچی نے اس کے جواب میں کہا:

”اگر یہ دور نہ ہوتا جس سے تمہیں اتنی نفرت ہے تو تم اپنے گھر کے آنگن میں اپنی بکری کے پاؤں کے پاس اکڑوں بیٹھے ہوتے، جس کا دودھ اگر بہتا ہے تو تم خوش ہو جاتے اور اگر قلیل ہوتا تو تمہیں فکر مندی دلوچ لیتی۔“

اور اس بات کا واقعی کوئی جواب نہ تھا۔ کچھ عرصے بعد وہ مصر کے فوجی گورنر تھے

مگر ان کے ہاتھوں میں اس صوبے کی مالیات کا کنٹرول نہیں تھا۔ ایک موقع پر انہوں نے کہا تھا کہ میری حالت تو اس شخص کی سی ہے جو گائے کے سینگ پکڑے کھڑا ہو مگر اس کے دودھ سے کوئی اور ہی مستفیض ہو رہا ہو۔“

یہی اٹلی فاسح عراق سعد کے پاس کوفہ پہنچا اور حضرت عمرؓ کا خط ان کے حوالے کیا جس میں لکھا تھا:

”میں نے سنا ہے کہ تم نے ایک شاندار محل تعمیر کر لیا ہے اور اس میں لوگوں اور اپنے درمیان دروازہ بنا لیا ہے۔ اس میں سے نکل آؤ، اور آئندہ کبھی دروازہ لگا کر لوگوں کو نہ روکنا، نہ ان کے حقوق پامال کرنا۔ دروازہ لگانے سے تمہارا مقصد یہ ہے کہ لوگ تم سے ملنے کے لیے اُس وقت کا انتظار کریں جب تک کہ تم اُن سے ملنے کے لیے تیار نہ ہو جاؤ۔“

پوری تاریخ اسلام پر اولین خلفاء کا اثر اس حد تک بڑا کہ آج بھی عرب دنیا میں اگر کوئی اعلیٰ سرکاری افسر اپنے دفتر سے باہر لوگوں کو انتظار کرنے پر مجبور کرے تو اس پر شدید اعتراض وارد کیے جاتے ہیں۔ خالد بن ولید کے ساتھ جن کے متعلق عظیم مستشرق سرولیم میور کہتے ہیں کہ میدان جنگ میں اُن کا کردار ایسا تھا کہ انہیں دنیا کے عظیم ترین سپہ سالاروں میں شمار کیا جاسکتا ہے، ان دونوں سالاروں سے زیادہ درشت سلوک روار کھا گیا۔ انہیں باعزت طور پر مگر جبراً سپہ سالاری سے سبکدوش کر دیا گیا اور غربت اور افلاس کی حالت میں ان کا انتقال ہوا۔

اپنے پورے دورِ خلافت میں حضرت عمرؓ کے کردار سے صاف طور پر یوں محسوس ہوتا ہے جیسے وہ اللہ کی منتخب اُمت مسلمہ میں فخر و غرور اور دنیوی دولت کے در آنے کے خلاف کمر بستہ ہوں۔ مگر ان کی خواہش اور کوشش کے باوجود مکر وہاتِ دنیا

1. Annals of the Early Caliphate, Sir W. Muir, London, Smith Elder & Co.,

1883, p. 21

ملت کی زندگی میں داخل ہونے سے نہ رک سکیں۔ ہو سکتا ہے کہ انہیں اس بات کا علم ہو کہ یہی وہ ایک جنگ ہے جس میں انہیں کامیابی نہیں ہو سکتی لیکن انہیں تو جنگ بہر حال کرنا تھی اور اس کے نتیجے میں اگر اپنے عہد کے سپہ سالاروں، مثلاً خالد بن ولید، عمرو بن عاص اور سعد بن ابی وقاص جیسی اہم شخصیات کو معزول کرنا پڑا تو خلیفہ کے نزدیک اس کی کوئی اہمیت نہیں تھی کیونکہ یہ کارروائی بہر حال ان کی روحانی فلاح کے لیے کی گئی تھی۔ خود اپنی زندگی میں حضرت عمرؓ انتہائی سخت نظم و ضبط اور زہد کے قائل تھے۔ وہ کہا کرتے تھے کہ خدا کی نعمتیں میرے لیے نہیں ہیں۔ مجھے تو بس گرمی سردی کا ایک لباس اور حج کی ضروریات اور اپنے اور اپنے خاندان کے لیے ایک عام اوسط آدمی معیار کے مطابق نفقہ درکار ہے کسی بھی عام مسلمان کی ضروریات سے زیادہ لینے کا مجھے کوئی حق نہیں پہنچتا۔

حقیقت تو یہ ہے کہ عمرؓ اوسط معیار زندگی کو بھی اپنے لیے روا نہیں سمجھتے تھے۔ ایک مرتبہ ان کی صاحبزادی حفصہؓ نے ان سے التجا کی کہ وہ اور کسی کے لیے نہیں تو کم از کم مسلمانوں ہی کی خاطر اپنا خیال کر لیا کریں۔ اس کے جواب میں انہوں نے کہا:

”میں تمہاری بات سمجھ گیا ہوں مگر کیا کروں! میں نے جس راستے پر اپنے دو ساتھیوں کو خیر باد کہا ہے ان کی مراد حضرت رسول اکرم صلی اللہ علیہ وسلم اور حضرت ابوبکرؓ سے تھی) اُس سے منہ موڑ لوں تو میں زندگی کے سفر کے اختتام پر انہیں کبھی نہ پاسکوں گا۔“

وہ جو اپنے انتہائی دراز قدموں کے باعث لوگوں کے درمیان یوں نظر آتے تھے گویا گھوڑے پر سوار ہوں، وقت سے بہت پہلے بوڑھے ہو گئے اور زنگت میلی پڑ گئی۔ وہ اپنی پیوند زدہ چادر لپیٹے، شہر کی گلیوں میں ننگے پاؤں پیدل چلا کرتے تھے۔ اپنے

1. Quoted from Muhammad's People by Eric shroeder Portland. لے

فرائض منصبی کی ادائیگی میں انہیں ہمیشہ یہ ڈر رہا کہ کہیں ان میں کوتاہی نہ ہوئی ہو۔ انہوں نے ارادہ کیا کہ وہ سال بھر تک مسلم آبادیوں میں سفر کریں گے کیونکہ انہیں علم تھا کہ بہت سے مطالبات ان کے علم میں آنے سے قبل ہی مسترد کر دیے گئے ہوں گے۔ ایک موقع پر انہوں نے کہا:

”خدا کی قسم! مجھے نہیں معلوم کہ میں خلیفہ ہوں یا بادشاہ! اگر میں بادشاہ ہوں تو یہ ایک خوفناک بات ہے۔“

یہ بات انہوں نے یکسوں کی وصولیابی کے سلسلے میں کہی تھی۔ اس کے معنی یہ ہیں کہ وہ عام حکمرانوں کے برعکس، اس بات سے باخبر تھے کہ ریاست کے امور کے لیے محاسل جمع کرنے کی خاطر لوگوں کے مال و اسباب یا آمدنیوں پر تصرف سے کیا اخلاقی مسائل درپیش ہوا کرتے ہیں۔

جب ممتاز جنگی قیدی مدینے میں لائے جاتے تو انہیں یہ توقع ہوتی کہ وہ بازنطینیوں اور ایرانیوں جیسے شان و شوکت کے مظاہر دیکھیں گے مگر جب وہ اینٹ گارے سے تعمیر کردہ شہر کے خاک آلود چوک میں داخل ہوتے تو وہ دیکھتے کہ زمین پر آلتی پالتی مار کر بیٹھے ہوئے عربوں کے حلقے میں ایک انتہائی دراز قامت شخص موجود ہے جسے دو فرل پر کوئی فوقیت حاصل نہیں تو انہیں اس بات کا مشکل ہی سے یقین آتا کہ یہی شخص ایک ایسی سلطنت کا حکمران ہے جس میں روز بروز توسیع ہو رہی تھی۔

بنو عخان کا ایک شہزادہ جو پہلے بازنطینیوں کا حلیف تھا، بازنطینی شہنشاہ کے مہدان چھوڑ کر بھاگ جانے کے بعد مسلمان ہو گیا۔ وہ بڑی شان اور تجمل سے ایک لاؤشکرے ساتھ مدینے آیا۔ ایک بدو کا پیر اس کی پرتکلف عبا پر جا پڑا تو لڑکھڑا گیا۔ اس گستاخی پر اس نے طیش میں آکر بدوی کے منہ پر ایک تھپڑ رسید کیا۔ یہ معاملہ جب حضرت عمرؓ کے روبرو پیش کیا گیا تو بدو کو یہ حق دیا گیا کہ وہ اس تھپڑ کا جواب دے سکتا ہے۔ شہزادہ دوبارہ عیسائی ہو گیا کیونکہ اس مذہب میں اس کے مرتبے کا پورا پورا لحاظ رکھا گیا تھا۔

اب اسلامی بیت المال میں دولت کی ریل پیل تھی۔ مگر حضرت عمرؓ کو دولت کو بند کر کے رکھنے سے سخت نفرت تھی اور وہ اس کی فوری تقسیم پر زور دیتے تھے۔ ان کے زمانے میں وظائف کا ایک رجسٹر بنایا گیا تھا جس میں سرفہرست حضرت عائشہ رضی اللہ عنہا اور ان اہل ایمان کے نام تھے جو اس وقت حیات تھیں۔ اس کے بعد حضور اکرم صلی اللہ علیہ وسلم کے اعزاز و آثار اور ان لوگوں کے نام تھے جو اسلام کے بہترین سلوک کے مستحق تھے۔ (جیسے معرکہ بدر کے وہ مجاہدین جو ہنوز زندہ تھے) پھر ان لوگوں کے نام تھے جنہوں نے قرآن کریم حفظ کیا تھا اور آخر میں ان سپاہیوں کے نام تھے جنہوں نے اسلام کی جنگوں میں جگر داری سے حصہ لیا تھا حضرت عمرؓ نے سلطنت اسلامی کے انصرام کے لیے ایک انتظامی ڈھانچہ تعمیر کیا مگر عربوں کو انتظامی امور کا بہت تجربہ تھا۔ اس لیے اب مسئلہ مناسب اداروں کی تشکیل کا تھا جن کے خدو خال وقت کے ساتھ نمایاں ہوتے رہے۔

مدینے میں اپنی بیکراں مصروفیات کے باوصف خلیفہ نے مملکت اسلامی کے طویل دوروں کے لیے وقت نکالا اور ان سفروں کے دوران میں انہوں نے مسلمانوں کی آئندہ نسلوں کے لیے نمونہ اور مثال قائم کرنے کا کوئی موقع ہاتھ سے نہیں جانے دیا۔ قحط سالی کے ایام میں اپنے ایک دورے میں انہوں نے ایک غریب عورت کو سڑک کے کنارے اپنے بچوں کے ساتھ ایک چولہے کے پاس بیٹھے دیکھا۔ چولہے پر ایک خالی دیکھی چڑھی ہوئی تھی۔ وہ دوڑ کر قریبی گاؤں میں گئے اور روٹی اور گوشت لے کر لوٹے اور خود اس کنبے کے لیے کھانا تیار کیا۔

ایک موقع پر انہوں نے صوبہ شام کا دورہ کیا جہاں ایک ایسا واقعہ پیش آیا جس نے تمام مسلمانوں کے دلوں کو تڑپا دیا۔ اسلام کے پہلے مؤذن، حضرت بلال رضی اللہ عنہ، یہاں خانہ نشینی کی زندگی گزار رہے تھے۔ حضرت پیغمبر اسلام صلی اللہ علیہ وسلم کی وفات کے بعد انہوں نے اذان دینے سے کنارہ کر لیا تھا۔ اب خلیفہ کے دورہ شام کے عہد موقع پر مسلم زعماء اور عمائدین نے خاص طور پر ان سے درخواست کی کہ وہ اذان دیں یہ بوڑھے افریقی اس بات پر راضی ہو گئے۔ بول ہی ان کی بلند اور واضح آواز گونجی، جو

حضور کے زمانے میں مسلمانوں کو نماز کی دعوت دینی تھی تو پورا مجمع اشکبار ہو گیا۔ حضرت عمرؓ زور زور سے سسکیاں لینے لگے۔

حضرت عمرؓ کی خلافت کو دس سال کی مدت گزری تھی کہ نومبر ۶۴۴ء میں ایک (عجمی) نوجوان نے جس کا خیال تھا کہ اُسے اپنے کام کی تنخواہ انصاف سے ادا نہیں کی جا رہی، اُن پر مدینے میں مسجد سے نکلتے ہوئے تین بار خنجر سے وار کیا اور اس کے بعد خودکشی کر لی۔ یہ جان کر کہ اب وہ زندہ نہ رہ سکیں گے انہوں نے اپنے جانشین کے انتخاب کے لیے قریش کی ایک چھوٹی کمیٹی قائم کی کہ ان میں سے کسی ایک کو منتخب کر لیا۔ انہوں نے کہا:

”وہ شخص جو میرے بعد ملت کا نظم و نسق سنبھالے اُسے میری وصیت

سے کہ اس شہر پر مہربان رہے جس نے ہمیں اور ہمارے دین کو

مسکن و مامن مہیا کیا ہے۔ اُسے چاہیے کہ وہ لوگوں کی خوبیوں پر نظر

کرے اور ان کی خطاؤں سے درگزر میں اس پر زور دیتا ہوں کہ

وہ عرب قبائل سے اچھا سلوک کرے کیونکہ وہ اسلام کی قوت ہیں۔“ پھر

فرمایا: ”اے میرے اللہ! میں نے اپنا کام پورا کر دیا ہے۔“

لوگ ان کے جسدِ خاکی کو حجرہ عائشہؓ میں لے گئے جہاں رسولِ خدا صلی اللہ علیہ وسلم

اور حضرت ابو بکرؓ دفن تھے۔ متوفی کے صاحبزادے نے حضرت عائشہؓ کو سلام کر

کے عرض کیا: ”عمرؓ اندر داخل ہونے کی اجازت طلب کرتے ہیں۔“ انہوں نے کہا:

”انہیں اندر لے آؤ۔“

اس قسم کی دردناک موت کسی مغربی انسان کو بنیادی طور پر غلط معلوم ہوتی ہے جو

اپنے کوزہ حیات کا آخری قطرہ بھی نوشِ جان کرنے کو ترجیح دیتا ہے، خواہ وہ کتنا ہی تلخ

کیوں نہ ہو۔ وہ بجائے اس کے کہ خنجر یا چمک دار تلوار کے مقابل آئے اس بات

کو مناسب سمجھتا ہے کہ ہوش و حواس کھو کر ایک شکستہ جسم میں مُرخِ جاں کو اسیر کیے

بستر پر اڑیاں رگڑ کر مر جائے اور زندگی کی آخری سانسوں میں بھولا بھٹکا سا خیالِ خدا

دل میں لگنے۔ حضرت عمرؓ اس انجام کو پہنچنا ہرگز گوارا نہ کرتے۔ پیغمبر خدا صلی اللہ علیہ وسلم کی وفات تک جس سے اُن کے خیالات میں تبدیلی آئی، وہ طبعی موت مرنے سے متنفر رہے۔ ان کا خیال تھا کہ ”شرفیانا“ زندگی کا انجام بھی ”شرفیانا“ ہونا چاہیے۔ ان کے نزدیک میدان جنگ یا اپنی عزت و ناموس کے تحفظ کے لیے مرنا خوش سبختی کی بات تھی۔ اب ان کی موت ایک دیوانے کے ہاتھوں واقع ہوئی جس نے اپنے ذہن میں ایک خیالی نا انصافی بسا رکھی تھی لیکن انہیں تو یہ موت بھی قبول تھی۔ آخر دیوانے بھی تو باشعور لوگوں ہی کی طرح خدا کے کارندے ہوتے ہیں جنہیں اپنا کردار خدا کے کارخانے میں ادا کرنا ہوتا ہے۔ کسی مسلمان کے لیے کوئی بھی شے جگہ سے ہٹتی ہوئی نہیں ہوتی، خواہ بظاہر ایسا نظر آتا ہو۔ ہر شخص کی تقدیر کسی حامل کی طرح اُس کے گلے میں لٹکی ہوتی ہے۔ حضرت عمرؓ اپنا فریضہ بہر حال پورا کر چکے تھے۔

خليفة کے انتخاب کے لیے مقررہ کمیٹی کا اجلاس ہوا۔ حضرت علیؓ کا نام اس کمیٹی میں نہیں تھا۔ یہ کیوں نہ شامل کیا گیا اس کا علم تو خدا ہی کو ہے۔ باقی تو صرف تیس ہی کیا جاسکتا ہے۔ شیعہ مسلمان تو یہی کہیں گے کہ یہ کینے اور بغض کی بنا پر ہوا تھا۔ آج بھی ان میں سے بہت سے لوگ حضرت عمرؓ کو اچھی طرح یاد نہیں کرتے جب کہ حقیقت یہ ہے کہ کسی انسان میں بڑی خوبیاں اور نیکیاں ہو سکتی ہیں، مگر ہو سکتا ہے کہ وہ منصب حکمرانی کے لیے موزوں نہ ہو۔ شاید حضرت عمرؓ حضرت علیؓ کے بارے میں یہی رائے ہو۔

بہر حال خلافت کے لیے حضرت عثمانؓ بن عفان کا انتخاب عمل آیا۔ اُس وقت ان کی عمر ستر برس کی تھی۔ اس کبرنی میں بھی وہ نہایت سلجھے ہوئے، نرم خو، وجہہ درخشاں اور خوبصورت انسان تھے۔ حضور اکرمؐ کی دختر زینبؓ ان سے منسوب تھیں جن کا انتقال ان کے والد ہی کے

۱۔ مصنف کو سہو ہوا ہے۔ حضرت عمرؓ نے جو کمیٹی مقرر کی تھی اس میں یہ چھ اصحاب شامل تھے: حضرت علیؓ، حضرت عثمانؓ، حضرت زبیرؓ، حضرت طلحہؓ، حضرت سعد بن ابی وقاصؓ اور حضرت عبدالرحمن بن عوفؓ۔ بروایت ”السدا الغابہ“

سامنے ہو گیا تھا۔ اس کے بعد حضور کی دوسری بیٹی اُمّ کلثوم رضی اللہ عنہا کے عقد میں آئیں جس کی وجہ سے انہیں "ذوالنورین" کہا جاتا ہے۔ حضرت عثمان رضی اللہ عنہ کی پہلی ہجرت میں بھی شریک تھے۔ وہ ان چند امیر و کبیر انسانوں میں سے تھے جو ابتدائے اسلام میں ایمان لائے تھے اور مدینہ ہجرت کرنے کے بعد بھی وہ صاحبِ ثروت رہے۔ وہ نہایت متقی، حیادار اور شریف انسان تھے۔ ان میں روایتی عرب رؤسا کی بہت سی صفات پائی جاتی تھیں مگر بہت سے صحابہؓ کو اس منصبِ جلیلہ کے لیے ان کی صلاحیتوں پر شک و شبہہ تھا۔ اسلامی سلطنت کی وسعت اب خود بخود ہو رہی تھی اور کچھ اعلیٰ عہدیداروں اور سالاروں کے جوش و جذبے کی بناء پر پھیل رہی تھی۔ ابوسفیان کے صاحبزادے امیر معاویہ اب شام کے گورنر تھے۔ وہ کچھ عرصے سے قبرص پر خروج کرنے کی آرزو دل میں لیے بیٹھے تھے۔ اکثر مذاقاً کہا کرتے تھے: "کیا کروں قبرص کے کتوں کا شور و غوغا مجھے رات میں سونے نہیں دیتا!۔ مگر حضرت عمر رضی اللہ عنہ نے اپنے دور میں یہ کارروائی اُس وقت ممنوع قرار دے دی تھی جب عمر بن العاص نے انہیں سمندر کے سفر کے خطرات سے آگاہ کیا تھا۔ انہوں نے کہا تھا: "اس پر بھروسہ کم کرنا چاہیے، اس سے ڈرنا زیادہ چاہیے کیونکہ سمندر میں انسان کی حالت اس کیڑے کی سی ہوتی ہے جو کسی لکڑی کے تختے سے چٹا ہوا ہو" حضرت عثمان رضی اللہ عنہ کے عہد میں پہلی بازنطینی جنگی بیڑے کے خلاف چڑھائی کی گئی تو قبرص نے ہتھیار ڈال دیے۔ پھر حلب ہی جزیرہ رھوڈز (Rhodes) پر قبضہ ہو گیا۔ ادھر مشرق میں افغانستان، ترکستان اور خراسان فتح ہو گئے اور مسلمان سپاہی بحیرہ اسود کے کناروں پر چہل قدمی کرنے لگے۔ شمالی افریقہ میں اسلام کا سیل رواں مزید آگے بڑھا اور بربر قبائل مشرف بہ اسلام ہو گئے۔

یہ سب کچھ جاری تھا، مگر مدینے میں حالات ٹھیک نہیں تھے حضرت عثمان رضی اللہ عنہ کے سن و سال میں اضافہ ہوا تو انہوں نے باصلاحیت اور معتبر افراد کے مقابلے میں اپنے بے وقعت اقارب کی سرپرستی شروع کر دی۔ ان کے یہ رشتہ دار بالعموم قبیلہ بنی امیہ کے لوگ تھے جو ابوسفیان کا قبیلہ بھی تھا۔ ان میں کچھ ایسے بھی تھے جو کبھی



کبھی حضور کے سخت مخالف رہ چکے تھے۔ کوفے کی گورنری سے اس شخص کے بیٹے کو ہٹا دیا گیا جو جنگِ اُحد میں پیغمبرِ اسلام کی ڈھال بن گیا تھا۔ اس کی جگہ ایک بدکردار شرابی کا تقرر کر دیا گیا اور جب وہ اپنے اعمال کے باعث لوگوں کی نظروں میں ذلیل اور رسوا ہوا تو اُس کی جگہ ایک نا تجربہ کار نوجوان کا تقرر کر دیا گیا جس کے ہاتھوں سے شہر کا کنٹرول نکل گیا۔ اسی طرح عمرو بن العاص فاتحِ مصر، مصر کی گورنری سے برطرف کر دیا گیا اور اُن کی جگہ خلیفہ کے رضاعی بھائی نے لے لی۔ پھر کچھ ہی مدت میں ریاست کے تمام اداروں پر جس میں خزانہ بھی شامل تھا، اُمویوں کا کنٹرول ہو گیا۔ ایک وقت ایسا بھی آیا جب حضورِ اکرم کے بزرگ صحابہ نے خلیفہ کے گھر قدم رکھنا بھی چھوڑ دیا حضرت علیؓ نے ان سے ان امور پر احتجاج کرتے ہوئے کہا:

”تمہارے سامنے صاف اور واضح راستہ موجود ہے مگر تمہاری آنکھیں بصارت کھو چکی ہیں کہ اُسے دیکھ نہیں سکتیں۔ اگر ایک مرتبہ خونِ خرابہ شروع ہو گیا تو پھر وہ قیامت تک نہیں رُکے گا۔ حق مٹ جائے گا اور دجل و فریب سمندر کی موجوں کی طرح سر اٹھائیں گے۔“

مگر حضرت عثمانؓ اپنے موقف پر ڈٹے رہے اور جواب دیا:

”جہاں تک میرا تعلق ہے میں نے کوئی کوتاہی نہیں کی۔“

مسئلہ صاف اور سادہ تھا؛ تاہم حل نہ ہو سکا۔ عرب روایات کے مطابق قبائل ہمیشہ اس سرور کو مستعفی ہونے پر مجبور کرنے کے عادی تھے جو اپنی ذمہ داریاں پوری طرح بجالانے کے لائق نہیں ہوتے تھے مگر اب خلیفہ کو ہٹانا جب معاملہ تھا۔ کسی کو معلوم نہیں تھا کہ تیر دھار تلوار کے سوا یہ معاملہ کیسے حل ہوگا۔ حالات جس طرح بگڑ رہے تھے، انہیں دیکھتے ہوئے حضرت معاویہؓ نے حضرت عثمانؓ سے التجا کی کہ وہ اپنی حفاظت اور سلامتی کی خاطر شام چلے آئیں۔ انہیں اپنی جگہ سے ہلنے پر تیار نہ دیکھ کر، اُنہوں نے صحابہؓ سے کہا: ”اس ضعیف انسان کو تمہارے ہاتھوں میں دے رہا ہوں۔ اس کی حفاظت کرنا۔“ کچھ دنوں تک وہ خلیفہ کے جواب کا انتظار کرتے

سے، مگر خلیفہ کی طرف سے مکمل خاموشی رہی۔ آخر اپنے صدر مقام دمشق لوٹنے سے پہلے انہوں نے حضرت عثمانؓ کو یہ تجویز پیش کی وہ کچھ قابلِ اعتماد دستے ان کی حفاظت کے لیے بھیج دیں گے۔ خلیفہ نے جواب دیا: ”نہیں، میں دیا رسولؐ میں رہنے والوں کو طاقت سے دانا نہیں چاہتا“

اب قبائل کو ظلم و تشدد کا خوف لاحق ہو گیا۔ ان کی روایات جمہوری تھیں بلکہ بعض کے نزدیک نراجی تھیں اور، ابو بکرؓ اور حضرت عمرؓ جیسے خلفاء کے باوجود کسی مرکزی حکومت کے زیرِ نگیں رہنا ان کے لیے مشکل ہی سے قابلِ قبول تھا۔ اور اب تو یہ بات مزید ناپسندیدہ ہوتی جا رہی تھی۔ مدینے کے لوگ اپنے گھروں میں بیٹھے ان طوفانی بادلوں کو اڑتے ہوئے دیکھ رہے تھے جنہیں روکنا اب کسی کے بس کی بات نہ رہی تھی۔ اب اگرچہ حضرت عثمانؓ ان کی بیعت مسترد کر چکے تھے لیکن اس کے باوجود وہ لوگ ان کے خلاف سرکشی نہ کر سکتے تھے کیونکہ وہ جانتے تھے کہ وہ اپنی تمام خامیوں کے باوجود ایک نیک دل پیر مرد ہیں۔ ان میں سے بہت سے لوگوں کی آنکھیں حضرت علیؓ کی طرف رہنمائی کے لیے لگی ہوئی تھیں لیکن انہوں نے ایک نائنو شگوار اور مذہب غیر جانبداری کا انداز اپنائے رکھا۔ ان کی جگہ کوئی دوسرا شخص جو سیاست کے گنجلک فن کا ماہر ہونے کے ساتھ ساتھ انتظامی صلاحیت کا حامل بھی ہوتا تو خلیفہ کو ہٹائے بغیر، اقتدار اپنے ہاتھوں میں لے سکتا تھا۔ لیکن حضرت علیؓ اس قسم کے انسان نہیں تھے۔ حضرت عثمانؓ نہایت صبر و سکون سے اپنے انجام کے منتظر رہے۔ اگر وہ صورتِ حال کی اصلاح کی کوشش کرتے بھی تو سیاسی برس کی عمر میں کر بھی کیا سکتے تھے۔ جو چند دوست ان کے گرد باقی رہ گئے تھے وہ برابر زور دیتے رہے کہ وہ اپنے دشمنوں کے خلاف مثبت اور مستحکم قدم اٹھائیں مگر وہ اپنے تحفظ کے لیے کوئی سخت اقدام کرنے پر آمادہ نہ تھے۔

ادمہ عراق میں سازشی بغاوت کی منصوبہ سازی کر رہے تھے۔ ادمہ خلیفہ اولؓ حضرت ابو بکرؓ کے صاحبزادے محمد بن ابو بکر، پانچ سو نفوس کا ایک لشکر لے کر مصر

سے یہ بہانہ کر کے روانہ ہو گئے کہ وہ حج پر جا رہے ہیں۔ مدینے پہنچ کر ان لوگوں نے حضرت عثمانؓ کے استغنے کا مطالبہ کیا جس کا جواب انہوں نے یہ دیا: ”میں اس چادر کو کس طرح اتار کر پھینک سکتا ہوں جو اللہ نے میرے کاندھوں پر ڈال رکھی ہے؟“ آخر ان لوگوں نے مسجد میں ان پر پتھر اڑا دیا اور انہیں بے ہوشی کے عالم میں ان کے گھر پہنچایا گیا جہاں وہ جون ۶۵۶ء تک محصوری کی حالت میں رہے۔ کچھ باغی ان کے گھر میں جا گئے جہاں ایک کمرے میں وہ بیٹھے تلاوتِ قرآن کریم کر رہے تھے۔ ان کی زوجہ محترمہ حضرت نائلہؓ ان کے پاس بیٹھی تھیں۔ ان کے پُرسکون اور باوقار انداز سے باغی ایسے سراسیمہ ہوئے کہ گھبراہٹ کے عالم میں ان کے مکان سے لوٹ گئے۔ حضرت عثمانؓ مسلسل قرآن کریم کی تلاوت میں مصروف رہے۔ اس کے کچھ عرصے بعد سازش کے سرغننے پھر ان کے گھر میں زبردستی داخل ہو گئے، ان کی ڈاڑھی پکڑ لی اور انہیں قتل کر دیا۔ ان کی بیوی نے ان کی پشت پناہی کرنی چاہی تو تلوار کے ایک وار سے ان کے ایک ہاتھ کی انگلیاں کاٹ دی گئیں۔ ان کے خون سے قرآن پاک کے صفحات تر ہو گئے۔ ان کا جسم بھی گرم ہی تھا کہ ایک شخص ان کے کمرے میں داخل ہوا اور اس نے ان کے بدن پر سے خون آلود کرتا اتارا اور تیز رفتاری سے دمشق جانے والی شاہراہ پر چل دیا۔

مدینے کے لوگ حضرت علیؓ کو اسلام کی آخری امید سمجھ کر ان کے پاس گئے اور ان کے ہاتھ پر بیعت کرنی چاہی مگر انہوں نے کہا:

”یہ بات میرے ہاتھ میں نہیں، یہ اصحابِ بدر کے اختیار میں ہے وہ

جسے منتخب کریں وہی خلیفہ ہوگا“

حضرت علیؓ اقتدار کے بھوکے انسان نہیں تھے۔ پھر یہ تو انتہائی بحران کا وقت

تھا۔ کچھ عرصے تک وہ اس خیال سے متفق نہ ہوئے۔ آخر انہیں بڑی منت سے سمجھایا

گیا کہ جب تک وہ اپنی آماجگی ظاہر نہ کریں گے یہ فتنہ ختم نہ ہوگا۔ اس اثنا میں دمشق میں

عوام کے سامنے حضرت عثمانؓ کے خون آلود کرتے کی نمائش و تشہیر کی گئی۔ کہا جاتا ہے کہ

کم از کم ساٹھ ہزار افراد سے دیکھ کر مچھوٹ مچھوٹ کر رو دیے۔ اور انہوں نے قاتلان عثمان کو کوٹے ہوئے انتقام کے نعرے بلند کیے۔

حضرت ابو بکرؓ، حضرت عمرؓ اور حضرت عثمانؓ کے نقش و نگار تو آئینہ تاریخ میں بالکل واضح ہیں، تاہم حضرت علیؓ کا معاملہ کسی قدر الجھا ہوا ہے۔ ان کے بارے میں کوئی حتمی رائے دینا اس لیے بھی مشکل ہے کہ ان کے نام کے گرد جذبات کا ہالہ ہے جس کی وجہ سے گزشتہ تیرہ سو برس سے شیعہ اسلام، سنی اسلام سے الگ ہو چکا ہے۔

حضرت علیؓ کئی وجوہ سے ایک مثالی مسلمان تھے۔ ایک زبردست مجاہد انتہائی دلیر اور باوقار شخص ہونے کے ساتھ ساتھ وہ غور و فکر کے بھی عادی تھے۔ اب جہاں تک دنیا داری کا تعلق ہے تو وہ اس دنیا کے انسان نہیں لگتے تھے۔ ایسا محسوس ہوتا ہے کہ ان کے اپنے اقتدار کے دوران میں بھی کچھ لوگ ان سے مطمئن نہیں تھے۔ اہم بات یہ تھی کہ ان میں مسلمانوں کی وہ خاص بات مفقود تھی (جس کی مثال خود نبی کریمؐ تھے) جسے قوت فیصلہ کہتے ہیں۔ دنیاوی معاملات میں وہ زیادہ تیز فہم نہ تھے۔ وہ بروقت یہ اندازہ نہ لگا سکتے تھے کہ کس وقت پیش قدمی کرنی چاہیے اور کب سپائی اختیار کرنی چاہیے۔ حد تو یہ ہے کہ حضورؐ کے اہل بیت اور وہ لوگ بھی، جو آپؐ سے قریب تر تھے،

آغاز ہی سے مختلف رائے تھے۔ ایک طرف اہل خانہ میں حضرت ابو بکرؓ اور حضرت عمرؓ اور ان کی صاحبزادیاں حضرت عائشہؓ اور حضرت حفصہؓ تھیں جو گہری سہیلیاں بھی تھیں اور رسول اللہؐ کی ازواج کی حیثیت سے ایک دوسرے کی بہنیں بھی کہی جاسکتی ہیں۔ یہ لوگ ایک فریق تھے جو عقل سلیم رکھتے تھے، مصلحت و حکمت کے مفہوم سے واقف تھے اور شرع کی جزئیات تک کا خیال رکھنے والے تھے۔ دوسری طرف حضورؐ کی صاحبزادی حضرت فاطمہ رضی اللہ عنہا تھیں جو ایک درویشانہ مزاج کی مالک، کم آمیز اور خاموش طبع شخصیت تھیں جو غم سننے کا حوصلہ رکھتی تھیں۔ تجربے نے انہیں افسردہ سا بنا دیا تھا۔ وہ خدا کے بعد اپنے والد نبی کریمؐ سے سب سے زیادہ محبت رکھتی تھیں۔ ان کے ساتھ ان کے شوہر حضرت علیؓ تھے جنہیں حضرت پیغمبر اسلامؐ، حضرت خدیجہؓ سے نکاح کے بعد اس لیے اپنے گھر میں لے آئے

تھے کہ ان کے والد ابوطالب کثیر العیال شخص تھے اور ان کے لیے اپنی تمام اولاد کی کفالت مشکل ہو رہی تھی۔ حضرت علیؑ نے نبی اکرمؐ کے گھرانے میں نزولِ وحی کے بعد تبدیلیاں دیکھی تھیں۔ وہ ابھی لڑکپن ہی کی عمر میں تھے کہ کفار کے بدترین ظلم و ستم کا آغاز ہو گیا تھا۔ ہو سکتا ہے ان مظالم نے ان کی طبیعت پر گہرے نقوش چھوڑے ہوں۔

اس میں کلام نہیں کہ جناب فاطمہؑ نے اندر ہی اندر حضرت عائشہؓ کے اختیارات کو کچھ اچھی نظروں سے نہیں دیکھا تھا کیونکہ وہ سمجھتی تھیں کہ نو عمر خاتون نے ان کی مرحومہ والدہ خدیجہ البکریؑ کی جگہ حضور اکرمؐ کے دل سے لے لی تھی۔ یہ بھی ایک وجہ ہو سکتی ہے کہ حضرت علیؑ نے ہار کے گم ہو جانے کے واقعے کے بعد حضرت عائشہؓ کی عفت و عصمت کے تحفظ میں کچھ نہیں کیا تھا۔ جس نے انہیں ان کا خطرناک دشمن بنا دیا۔ حضرت علیؑ اب تک اسلام کی تاریخ کی اہم شخصیت رہے تھے اور مناصبِ جلیلہ پر بھی فائز رہے۔ انہیں بہت سے خطابات اور القابات بھی دیے گئے تھے تاہم وہ اسی عرفیت، یعنی ابوتراب سے پکارا جانا پسند کرتے تھے جو انہیں رسول اللہؐ نے اُس وقت دیا تھا جب وہ مسجد کے فرشِ خاکی پر استراحت فرماتے تھے۔ یہ بھی عجیب اتفاق تھا کہ وہ اس دنیا کو خاک و صول ہی سمجھتے تھے۔ ایک موقع پر انہوں نے کہا تھا:

”یہ دنیا ایک لاش ہے۔ جو شخص اس میں سے کوئی حصہ چاہتا ہو اُسے چاہیے کہ گتوں کی صحبت اختیار کرے۔“

خود انہیں گتوں سے نفرت تھی، اور اسی وجہ سے وہ اقتدار سے بچتے رہے اگرچہ بعد میں وہ اُن پر ٹھونس گیا۔

انہوں نے خلافت کو بھی بادلِ سخاوتہ ایک ناپسندیدہ فریضہ سمجھ کر قبول کیا تھا مگر ایسا کرنے میں وہ نادانستہ ایک مقتول شخص کے جانشین بن گئے۔ ”وہ شخص ایک زندہ داستان تھا مگر ان کی جنگ حضرت عثمانؓ کی روح سے تھی جن کا خون آلود کرتا اُن کی بیوی کی تین پریدہ انگلیوں کے ساتھ دمشق کی مسجد میں ٹنگا ہوا تھا جس کے نیچے قرآن کے خون آلود اوراق رکھے تھے۔ چونکہ وہ قاتلانِ عثمانؓ سے بدلہ لینے کی پوزیشن میں نہیں تھے یا اس سے انکاری تھی، اس لیے زندگی کے آخری ایام تک حضرت عثمانؓ کی

روح نے اُن کا پیچھا نہ چھوڑا۔<sup>۱</sup>

یہ ایسا مسئلہ تھا جس سے صرف نظر نہیں کیا جاسکتا تھا اس کے باوجود وہ کوئی عملی قدم نہ اٹھا سکے۔ حضرت معاویہؓ نے اپنے دار الحکومت، دمشق، سے اعلان کر دیا کہ وہ اُس وقت انہیں خلیفہ تسلیم نہیں کریں گے جب تک قاتلان عثمانؓ کو سزا نہیں دی جائے۔ اس پر حضرت علیؓ نے صرف یہ کہا کہ ہمیں انتظار کرنا چاہیے۔ اللہ ہماری رہنمائی کرے گا۔ سچ تو یہ ہے کہ وہ اپنی قیادت کا محل اُن لوگوں کی لاشوں پر استوار نہیں کرنا چاہتے تھے جو واقعی سزا کے مستحق تھے۔ اُن کے خیال میں سچی اور مخلص قیادت ان اقدامات پر قائم نہیں کی جاسکتی۔ وہ افہام و تفہیم میں یقین رکھتے تھے اور اس کی انہوں نے کوشش بھی کی مگر بہت سے لوگوں کے نزدیک یہ شریکِ جرم ہونے کے مترادف تھا۔ حضرت علیؓ درمیانے قدر کے مضبوط انسان تھے۔ ان کی عمر اب چھپن سال کی ہو گئی تھی۔ سر کے بال غائب ہو گئے تھے۔ ان کی ریش کے بال سفید ہو گئے تھے جو دونوں کاندھوں کو چھوتے تھے۔ جنگِ آزمانی کا طویل عرصہ اب دورہ گیا تھا اور اب وہ بے صہیم قلب امن کے خواہاں تھے۔

اس عرصے میں مکہ میں بغاوت کی پخت و پز ہو رہی تھی یہاں دو بزرگ صحابہ حضرت طلحہؓ اور حضرت زبیرؓ، حضرت عائشہؓ سے ملے۔ یہ دونوں وہ اصحاب تھے کہ حضرت علیؓ خلافت قبول نہ کرتے، تو اس عہدے کے امیدوار تھے۔ یہ نہیں کہا جاسکتا کہ طلحہؓ اور زبیرؓ نے حضرت عائشہؓ کو حضرت علیؓ کے خلاف جنگ پر آمادہ کیا یا جیسا کہ کہا جاتا ہے حضرت عائشہؓ نے ان پر دباؤ ڈالا، یہ تو خدا ہی جانتا ہے۔ بہر حال اس ملاقات کا نتیجہ یہ برآمد ہوا کہ یہ تینوں ایک بڑا لشکر لے کر خلیفہ سے جنگ کرنے روانہ ہو گئے اور انہوں نے یہ اعلان کیا کہ وہ حضرت عثمانؓ کے خون کا بدلہ لیں گے۔ یہ ایک عجیب و غریب سفر تھا۔ راستے میں وہ "داؤیِ خوب"

1. The Sword of Islam, Robert Payne, London, Robert, Hole Ltd., 1959, p. 107

سے گزرے جس کے معنی جرائم کی وادی ہیں۔ حضرت عائشہؓ کی اونٹنی سب سے آگے تھی۔ اس مقام پر کتوں کی ایک ٹولی نے انہیں گھیر لیا اور بھونکنا شروع کر دیا۔ یہ دیکھ کر حضرت عائشہؓ چیخیں :

”مجھے یہاں سے لے چلو۔ اب مجھے یاد آیا کہ اللہ کے رسولؐ ایک مرتبہ جب اپنی ازواج کے درمیان بیٹھے تھے تو فرمایا تھا: کاش! مجھے معلوم ہوتا کہ تم میں سے کس پر خوب کے گتے بھونکیں گے۔ کیا میں ہی خوب والی عورت ہوں؟“

کتوں کا بھونکنا موقع محل کے مطابق تھا کیونکہ پہلی بار مسلمان اپنے مسلمان بھائیوں سے جنگ کرنے جا رہے تھے اور ان کی قیادت وہ خاتون کر رہی تھیں جو رسول اللہؐ کو بہت عزیز تھیں، اور اب آسمان جو کبھی روشن اور منور تھا، سیاہ ہو گیا تھا اور اس کا حسن ماند پڑ گیا تھا، اور اخوت کے رشتے ٹوٹ گئے تھے۔

یہ لوگ بصرے کے قریب خلیفہ کی فوجوں کے مقابل آئے اور دونوں طرف کے سفیر آنے جانے لگے جنہوں نے حق اور ناحق پر طویل بحثیں کیں۔ اس میں کوئی شک نہیں کہ یہ تصادم ختم کیا جاسکتا تھا، مگر یہ بات قائلانِ عثمان کے حق میں نہیں جاتی تھی۔ انہیں یقین تھا کہ اگر صلح ہو گئی تو پھر حضرت علیؓ انہیں سزا دینے پر بھی راضی ہو جائیں گے۔ انہوں نے ایسی ترکیب لڑائی کہ دونوں فوج یہ سمجھنے پر مجبور ہو گئے کہ ان سے دھوکا کیا گیا ہے اور دوسرے فریق نے بد عہدی کر کے حملہ کر دیا ہے جس کے نتیجے میں وہ ایک دوسرے سے جنگ میں گتھ گئے۔ کہا جاتا ہے کہ ستر آدمی حضرت عائشہؓ کے اونٹنی کے کجاوے کا تحفظ کرتے ہوئے مارے گئے۔ اسی لیے اسے ”جنگِ جبل“ کہا جاتا ہے۔ اس جنگ میں حضرت عائشہؓ کی اونٹنی کے پالان میں اور آزد و بازو اتنے تیر لگے کہ تل دھرنے کی جگہ نظر نہ آتی تھی؛ تاہم وہ محفوظ رہیں۔ اس جنگ میں جو قتل عام ہوا اُسے دیکھ کر زبیرؓ کی طرف چل دیے مگر انہیں راہ میں پکڑ کر قتل کر دیا گیا جبکہ طلحہؓ جنگ میں زخم آنے کی وجہ سے جلد ہی انتقال کر گئے۔ حضرت عائشہؓ نے ہتھیار ڈال دیے۔ حضرت علیؓ نے ان کے

خیمے میں جا کر انہیں گزند نہ پہنچنے پر مبارک باد دی اور تلافیِ مافات کی خاطر کہا: "جو کچھ ہو گا وہ اس کے لیے رب العزت آپ کو معاف فرمائے" جس کے جواب میں انہوں نے کہا: "اور آپ کو بھی!"

انہیں حضرت علیؓ کے صاحبزادوں حسنؓ اور حسینؓ کی معیت میں گھر واپس بھجوا دیا گیا۔ ان کے رخصت ہونے کے وقت حضرت علیؓ کا خاندان ان کے گرد تعظیماً ایسا وہ ہو گیا کیونکہ بہر حال وہ اُمّ المؤمنین تھیں۔ یہاں اس موقع پر ایک عجب منظر دیکھنے میں آیا۔ حضرت عائشہؓ نے کہا:

"ہمیں ایک دوسرے کے متعلق نازیبا خیالات نہیں رکھنا چاہیں کیونکہ جہاں تک میرا اور علیؓ کا تعلق ہے ہمارے درمیان کوئی بات نہیں۔" ہار والے واقعے کی طرف اشارہ کرتے ہوئے انہوں نے کہا:

"یہ ایک عام سی بات تھی جو کسی بیوی اور اس کے شوہر کے خاندان میں ہو جاتی ہے اور سچ تو یہ ہے کہ جن لوگوں نے مجھ پر شبہ کیا ان میں علیؓ سب سے بہتر شخص ہیں۔"

حضرت علیؓ نے جواب میں کہا: "آپ سچ فرما رہی ہیں" اور یہ کہہ کر پھر کبھی نہ ملنے کے لیے جدا ہو گئے۔

یہ معاملہ یوں تو بڑی بھاری قیمت پر طے پایا مگر اس سے بھی بڑا معاملہ وہ تھا جو معاویہؓ نے پیش کیا۔ ۶۵۷ء کے موسم بہار میں حضرت علیؓ نے شام کی طرف پیش قدمی کی اور دریائے فرات کے قریب صفین کے مقام پر حضرت معاویہؓ کی افواج کے مقابل خیمہ زن ہوئے۔ دونوں فریق تقریباً برابر کی قوت رکھتے تھے۔ کئی دن باہمی مذاکرات میں گزر گئے۔ حضرت علیؓ خلافتِ اسلامیہ کے اتحاد پر زور دیتے رہے جبکہ معاویہؓ قاتلانِ عثمانؓ کے لیے سزا کا مطالبہ دہراتے رہے۔ آخر جنگ شروع ہو گئی اور یہ صفین عیاں تھا کہ حضرت علیؓ کا پانسہ بھاری ہے۔ معاویہؓ شکست قبول کر لیتے لیکن عمر بن العاص نے جواب معاویہؓ کی ملازمت میں تھے، یہ تجویز پیش کی کہ سپاہیوں سے



کہا جائے کہ وہ اوراقِ قرآنی نیزوں پر بلند کریں۔ اس پر عمل کیا گیا اور ساتھ ہی یہ نعرے بھی لگائے گئے کہ "کتاب اللہ تمہارے اور ہمارے درمیان حکم ہے" حضرت علیؓ اس کو نظر انداز کرنا چاہتے تھے کیونکہ یہ واضح طور پر شکست سے بچنے کی ایک چال تھی لیکن انہیں "تحکیم" قبول کرنے پر مجبور کیا گیا اور وہ اس تمام عمل سے بیزار ہو کر میدانِ جنگ سے چلے گئے۔ اس وقت اس پر غارِ دنیا میں ان کے دل مہلاوے کا ایک ہی سامان تھا اور وہ تھی ان کی چھوٹی بیٹی جس سے پل بھر کی جدائی بھی انہیں شاق تھی۔ اس وقت کچھ ایسے لوگ بھی تھے جن کے پیش نظر اسلام کے اعلیٰ مقاصد تھے اور انہیں یقین تھا کہ اب بھی یہ اصول ملت کی زندگی میں سموئے جاسکتے ہیں اور اسلامی معاشرے کی تشکیل کے لیے قابلِ عمل ہیں "تحکیم" کے لظن سے ایک تحریک چلی جسے تاریخ اسلام میں بڑی اہمیت حاصل ہے۔ یہ تحریک "خارجی" تحریک کہلائی۔ یہ وہ لوگ تھے جو اس وقت کی اسلامی حکومت کے اعمال کو درست نہیں سمجھتے تھے (خارجی 'خرج' کے مصدر سے نکلا ہے جس کے معنی ہیں باہر نکل آنا، بغاوت کرنا) ان کا کہنا تھا کہ تحکیم کا حق صرف خدا کو ہے اور خدا کے سوا کسی کی حکومت نہیں۔ وہ حضرت علیؓ اور معاویہ دونوں کو برا کہتے تھے۔ ان کا کہنا تھا کہ حکومت لوگوں کی منتخب کردہ شوریٰ کے ہاتھوں میں ہونا چاہیے۔ ان لوگوں کو بدوؤں کی حمایت و تائید حاصل ہو گئی کیونکہ خود بدو یہ سمجھتے تھے کہ ریاست ان کا استحصال کر رہی ہے۔ بہت سے ایسے مسلمان بھی ان کے ساتھ شامل تھے جو بھائی کو بھائی کا گلا کاٹتے نہیں دیکھ سکتے تھے۔

یہ وہ لوگ تھے جو شریعت کے معاملے میں بے حد محتاط اور کٹر تھے اور انہوں نے ایک ایسی تحریک کو جنم دیا جو تاریخ اسلام میں بار بار سامنے آتی رہی۔ وقفے وقفے سے مسلمانوں میں ایسے افراد اور گروہ پیدا ہوتے رہے ہیں جو اپنے عہد میں رائج بدعتوں کی مذمت کرتے رہے ہیں اور یہ مطالبہ کرتے رہے ہیں کہ اسلام کی صحیح اقدار پر عمل کیا جائے جن کا چلن پیغمبر اسلام علیہ الصلوٰۃ والسلام کے عہد میں مدینے میں تھا۔ آج بھی بیسویں صدی کے بہت سے مصالِحین کو "نئے خارجی" کہا جاسکتا ہے۔ آج اگرچہ یہ تحریک

ایک علیحدہ فرقے کی حیثیت سے ختم ہو گئی شمالی افریقہ میں ایک مختصر گروہ آج بھی اپنے آپ کو اس نام سے موسوم کرتا ہے (مگر اس کی روح برابر مصروفِ خرام ہے۔

بعد کے زمانے میں حضرت علیؑ مختلف قسم کی سازشوں میں گھر گئے۔ زندگی ان کے لیے بہت تلخ ہو گئی تھی؛ تاہم اس دورِ ابتلا میں بھی اس بات کا کوئی ثبوت نہیں ملتا کہ کسی عام آدمی کی طرح وہ بھی اُس وقت ہر ایک پر شک کرتے ہوں۔ چونکہ انہوں نے اس دنیا سے کوئی توقع وابستہ نہیں کی تھی، اس لیے ان کی کوئی اُمید لٹی بھی نہیں اور وہ انتشارِ ذہنی کا شکار بھی نہیں ہوئے۔ دشمنوں میں گھر کر بھی وہ اپنے قول و فعل میں نہایت سچے رہے۔ ان کا رویہ مصالحانہ رہا اور ان میں نرم خوئی اور برداشت کمال درجے کی تھی۔ کچھ لوگ انہیں اسی مزاج اور روش کے لیے مطعون کرتے ہیں اور کچھ اسی کی بنا پر ان سے از حد محبت کرتے ہیں۔ خود معاویہؓ جو اب انہیں تباہ کرنے کے اہل ہو گئے تھے، ان کی شخصیت کو جسے وہ سمجھنے سے قاصر تھے، مجبوراً احترام کی نظر سے دیکھتے تھے۔ انہوں نے حضرت علیؑ سے جنگ بندی کا ایک معاہدہ کر لیا تھا اور اب حضرت علیؑ کو خارجیوں سے نپٹنے کی فرصت مل گئی تھی۔ حضرت علیؑ نے یہ فریضہ اگرچہ بے دلی سے سرانجام دیا مگر اس میں سُرُخ و رہے خارجیوں نے اپنا مرکز کونے میں باہر قائم کر لیا تھا۔ یہاں سے نکل کر انہوں نے ایران کے شہر مدائن پر حملہ کیا اور وہاں بے حد کشت و خون کیا۔ ان کے کٹر پین کی وجہ سے، رحم کا لفظ جو اسلام کی رُوح ہے، ان کی لغات سے خارج تھا۔ حضرت علیؑ نے خوارج کو ایک غیر معروف گاؤں بغداد کے پاس جا لیا اور ان کی تُوَت کو پارہ پارہ کر دیا۔

حضرت علیؑ کو جنگ میں مات دینے سے مایوس ہو کر اور اس بات سے ناامید ہو کر کہ علیؑ اور معاویہؓ ایک دوسرے سے لڑ کر تباہ ہو جائیں گے، ان لوگوں نے اب علیؑ اور معاویہؓ دونوں کے قتل کا منصوبہ بنایا۔ ایک نوجوان جس کا نام ستم ظریفی سے عبدالرحمان تھا، کسی خارجی لڑکی کو دل دے بیٹھا۔ اس لڑکی کا باپ اور بیٹائی جنگِ بغداد میں مارے گئے تھے۔ اس نوجوان نے اس سے کہا: "اگر تم مجھ سے شادی کرنا قبول

کر لو تو میں تمہیں خلیفہ کا سر بطور تحفہ معروسی پیش کروں گا۔ اس نوجوان نے رمضان کے مہینے میں کوفے کا سفر کیا جو سب مہینوں سے زیادہ مقدس مہینہ ہے جس میں انسان اور قدرت دونوں کی حدود نہیں توڑی جاتیں یہ کوفے پہنچا اور ۲۴ جنوری ۶۶۱ء میں مسجد میں جا کر اس دروازے کے قریب جا بیٹھا جہاں سے خلیفہ مسجد میں داخل ہوتے تھے۔

حضرت علیؓ فجر کی نماز کے لیے اپنے گھر سے نکلے تو بطنخوں کو زور زور سے چپچپا دیکھ کر حیران ہو گئے۔ ایک خادم نے انہیں ہنکانا چاہا تو آپؓ سے فرمایا: "انہیں چپچپا دو۔ یہ میرے جنازے پر آہ و بکا کر رہی ہیں۔" پھر بچوں ہی وہ مسجد میں داخل ہوئے عبدالرحمان نے زہر میں کچھی تلوار ان کے سر پر ماری۔ بڑے درد و کرب کے عالم میں انہیں گھر پہنچایا گیا۔ وہ تین دن زخمی حالت میں پڑے رہے۔ مرنے سے پہلے انہوں نے لوگوں سے استدعا کی کہ وہ ان کے قاتل کے ساتھ رحم و کرم کا سلوک کریں (مگر اس معاملے میں لوگوں نے ان کی خواہشات کا احترام نہیں کیا)۔

جو آنسو صدیوں سے ان کی موت کے لیے بہائے جاتے ہیں ان میں کئی پر شکوہ سفینے رواں ہو سکتے ہیں۔ ان کی یاد و محبت کا ایسا طوفان بہا کر دیتی ہے جو آسمانوں سے بھی ورانے عرشِ علامت تک جا پہنچتا ہے۔

اور یوں خلفائے راشدین یعنی چار برحق خلفا میں سے آخری خلیفہ حضرت پیغمبر اسلامؐ کے وصال سے صرف انتیس برس بعد وفات پا گئے۔ ان خلفا کی مثالی زندگیوں نے (شیعہ حضرات کے لیے صرف حضرت علیؓ کی زندگی نے) مذہب کی صورت گری میں انتہائی فیصلہ کن کردار ادا کیا۔ ان کی مشکلات اور مصائب کی بازگشت امت محمدیہ کی آج کی زندگیوں میں بھی سنائی دیتی ہے۔

اس حقیقت نے کہ خلفائے راشدین میں سے تین خلفا اپنے بھائی مسلمانوں کے ہاتھوں مارے گئے، اسلامی معاشرے میں ایسا حزن و یاس شامل کر دیا ہے جس کے سامنے آئینے کی طرح روشن دین کی مسرتوں پر آج بھی پڑ رہے ہیں۔ بعض وقت یہ رنج غصے میں بدل جاتا ہے جو مزید قتل و غارتگری تک لے جاتا ہے اور اس دنیا کے خلاف

تشد و پر اکستان ہے جس نے ایسے جلیل القدر صحابہ کے ساتھ یہ بدسلوکی روارکھی تھی۔  
 حقیقت اصلی یعنی صداقت کی شہادت کی چول اس دنیا کی جغرافیائی حدود کے  
 چوکھٹے میں صحیح نہیں بٹھتی اس لیے اس سے تکلیف وہ تضادات مخالف آراء کی آویزش  
 پیدا ہوتی ہے۔ اگر مذہب کی بنیاد "حق" پر ہے (جس کے بغیر تمام ادیان محض جذباتیت  
 اور خوش فہمی رہ جاتے ہیں) تو پھر مذہب تضادات اور اخلاقیات کی الگنی پڑنے کا نظر آئے  
 گا اور ایمان سے عاری لوگ اپنی مختصر زندگی اور س چھوٹی سی دنیا میں امن و امان سے  
 رہ پائیں گے۔

# کارِ جہان

امیر معاویہؓ کو قتل کرنے کے لیے جس خارجی کو بھیجا گیا تھا اس کے حملے سے وہ زخمی ہو گئے مگر زخم ٹھیک ہو گیا اور وہ پرح گئے۔ اب یہ اموی جو ابوسفیانؓ اور ہندہ کا بیٹا تھا، خلیفۃ المسلمین بن گیا تھا اب بھلا اس کے اس حق پر اعتراض کرنے والا کون تھا! تاہم اس کے بعد سے اب تک امیر معاویہؓ کی خلافت پر بہت سے اعتراضات کیے گئے ہیں۔ آج بھی بہت سے ایسے مسلمان ہیں جو ان کا ذکر اسی طریقے سے کرتے ہیں جس انداز سے مغرب میں ایڈولف ہٹلر کا ذکر ہوتا ہے اور یہ بات قرین انصاف نہیں۔ بلاشبہ وہ ایک عظیم انسان تھے اور اس لفظ عظیم کے مفہوم پر پورے اترتے تھے اور پرح تو یہ ہے کہ اگر ان کا تقابل ان کے بعد آنے والوں سے کیا جائے تو وہ کسی پہلو سے بڑے آدمی نہیں کہے جاسکتے۔ وہ ایک قابلِ ستائش حکمران تھے اور ان محدودے چند انسانوں میں سے تھے جو جبلی طور پر قوت اور اقتدار کا استعمال بڑی ذہانت اور فطانت سے کرتے ہیں، اور اسی وجہ سے انہیں کسی جابر کا کردار ادا کرنے کی ضرورت درپیش نہیں ہوتی۔ بہر حال، مسئلہ یہ نہیں۔ وہ ایک ایسے شخص کے فرزند تھے جو کسی زمانے میں اسلام

کاسب سے خطرناک دشمن رہ چکا تھا لیکن جہاں تک دنیاوی اختیار اور اقتد مسلمہ کی نگہداری کا تعلق ہے وہ پیغمبر اسلام کے نقش قدم پر چل رہے تھے۔

پہلے چار خلفاء کو خلفائے راشدین کہا جاتا ہے۔ یہ لقب انہیں اس لیے نہیں دیا گیا تھا کہ ان کے باقی جانشین راہِ حق سے ہٹے ہوئے تھے بلکہ اس لیے دیا گیا ہے کہ یہ چاروں رسولِ خدا کے رنگ میں حضور کی شخصیت ہی کا پرتو نظر آتے تھے۔ وہ ڈگمگا تو ضرور سکتے تھے مگر ان کے قدم اُس راہ پر مضبوطی سے جمے ہوئے تھے جس پر رسولِ خدا نے ان کی راہ نمائی کی تھی۔ معاویہؓ اس دنیا کے آدمی تھے۔ ایک مرتبہ انہوں نے اپنے بارے میں کہا تھا:

”ابوبکرؓ نے کبھی دنیا کی طلب نہ کی اور نہ دنیا کو ان کی طلب تھی لیکن دنیا کو یقیناً عمرؓ کی جستجو تھی اگرچہ خود انہوں نے کبھی اس کی خواہش نہیں کی مگر ہم لوگ تو کمرِ دنیا میں دھنسے ہوئے ہیں۔“

امیر معاویہؓ گورے رنگ کے دراز قامت خوب رُو انسان تھے اور ان میں عربوں کا خصوصی وصف ”حلم“ کوٹ کوٹ کر بھرا ہوا تھا۔ اپنے مخالفین کے ساتھ نرمی اور گستاخی کو مسکرا کر برداشت کرنا ان کی فطرتِ ثانیہ تھی۔ ان باتوں کے باوجود وہ ایک بار عرب انسان تھے۔ لوگ یہ سمجھ گئے تھے کہ ان کی خوش اخلاقی اور مسالحت آمیز رویہ رقتِ قلب کے سبب نہیں بلکہ سوچی سمجھی تدبیر ہوتی تھی۔ اپنے حریفوں اور دشمنوں کو جو دو سنا سے بے ہتھیار کرنا ان کی حکمتِ عملی تھی۔ ایک مرتبہ جب کسی نے ان کی سخاوت پر اعتراض کیا تو انہوں نے کہا تھا: ”یہ جنگ سے تو بہت کم مہنگی پڑتی ہے۔ جہاں کوڑے سے کام نکلتا ہو وہاں میں نے کبھی تلوار استعمال نہیں کی اور جہاں زبان سے کام چل رہا ہو وہاں کوڑا استعمال نہیں کرتا۔ اگر میں عوام سے ایک بال سے بھی بندھا رہوں تو بھی میں کبھی اُسے نہیں توڑوں گا۔ جب وہ ڈھیل دیتے ہیں تو میں پورا کھینچ لیتا ہوں اور جب وہ کھینچ لیتے ہیں تو میں ڈھیل دیتا ہوں۔“

تدبیر اور سیاست کی یہ بڑی مناسب تعریف معلوم ہوتی ہے۔ یہ بات عرب حکمرانوں

کے فرائض میں شامل رہی ہے اور آج بھی کسی نہ کسی شکل میں موجود ہے) کہ ان کے دروازے سب کے لیے کھلے ہوں۔ معاویہ اگر عرب نہ ہوتے تو کچھ بھی نہ ہوتے۔ اگر کوئی عرض منہ کھانا کھانے کے دوران میں ان سے عرض معروض کرتا تو وہ فوراً اُسے دسترخوان پر بٹھا کر کھانا کھانے کو کہتے اور اس عرصے میں کوئی سیکرٹری اُس شخص کی درخواست انہیں پڑھ کر سنا تا۔ یہ کوئی تعجب کی بات نہیں کہ ان کی شبینہ دعوتوں میں بہت سے لوگ شریک ہوتے تھے۔

تاہم ایک معاملے میں انہوں نے عرب روایات توڑ دی تھیں اور وہ تھا حکومت کے لیے ملازمین کے انتخاب کا معاملہ۔ وہ ملازمین کی بھرتی میں نہ ان کا خاندانی پس منظر دیکھتے نہ حسب و نسب جتنی کہ مذہب کا بھی لحاظ نہیں کرتے تھے بلکہ ان کے بہت سے اعلیٰ عہدیدار خاص طور پر خزانہ کی کلیدی وزارت میں عیسائی تھے جنہیں روپے پیسے کے معاملات میں خاصی سوجھ بوجھ تھی۔ نئے ملازمین کا انتخاب صلاحیت کی بنا پر ہوتا تھا۔ عام طور پر ایک عرب کے نام کے ساتھ فلاں ابن فلاں لکتاب سے مگر جو کتے کی ایک ایسی لوندی کا بیٹا ہو جس کی "نوازشات" ہر خاص و عام پر تھیں اور جسے خود اپنے بیٹے کی ولایت کا اندازہ نہ تھا۔ جو اب بالکل صاف ہے۔ سوائے حضرت عیسیٰ کے ہر کسی کا ایک باپ تو ضرور ہوتا ہے!

اسلامی مملکت اب مضبوط اور وسیع ہو رہی تھی۔ اسی زیادہ نے، جب وہ عراق اور ایران کا واسطے تھا، دریائے آمو (یا جیوں) پار کر کے بخارا پر قبضہ کر لیا تھا۔ یہ شہر وسطی ایشیا کے دوسرے بڑے شہروں کی طرح ایک درختوں تہذیب کا گہوارہ بنا ہوا تھا تا آنکہ مغرب سے روسیوں کے غول بیابانی یہاں داخل ہوئے اور ہر قابلِ قدر اور خوبصورت چیز کو تباہ کر کے رکھ دیا۔ ۶۳۰ء میں ایک سپہ سالار نے قیروان سے جو آج کاتونس ہے، نکل کر پہاڑوں کو عبور کیا اور مراکش جان لکھا۔ پھر وہاں سے ساحل اوقیانوس پر اپنے گھوڑے سمندر میں ڈال کر اس نے کہا:

"اے اللہ! گواہ رہو! میں نے اسلام کو دنیا کی دُور دراز حدوں تک پہنچا دیا ہے۔"

زبردست فتوحات، داخلی امن اور بہترین انتظام و انصرام کو دیکھتے ہوئے امیر معاویہؓ کا بیس سالہ دورِ حکمرانی، کامیابی اور کامرانی کا بے داغ ریکارڈ کہا جاسکتا ہے لیکن مسلمان ماضی کی تاریخ کے جھروکوں میں سے اس منظر کو اس طرح نہیں دیکھتے۔

مہبطِ وحی ہونے کی حیثیت سے حضرت محمد صلی اللہ علیہ وسلم انسانیت کے لیے نہ صرف ایک روحانی عقیدہ لائے جو خدا تک پہنچنے کا ایک وسیلہ تھا بلکہ وہ کچھ بھی لائے جو اپنی جگہ ایک معاشرتی ضابطہ اخلاق بھی تھا اور عملاً ایک مکمل معاشرتی نظام بھی جس نے اُن تمام عناصر کو، جنہیں عام طور پر ایک انسان کو ایک "حیوانِ سیاسی" سمجھتے ہوئے قدرتی اور فطری کہا جاتا ہے، بے اثر بنا دیا۔ مدینے میں آپ نے معاشرے کو ایک مقدس سانچے میں ڈھال دیا تھا۔ یہ مومنین کی ایک ایسی برادری تھی جو اگرچہ دنیا میں تھی مگر دنیا کی نہیں تھی۔ پہلے چار خلفائے نے اس مثالی صورت کو برقرار رکھنے کی پوری کوشش کی۔ مگر بنی اُمیہ کے برسرِ اقتدار آتے ہی اس میں کثافت شامل ہو گئی یا یوں کہیے کہ مسلم مورخین کو وہ اس طرح نظر آنے لگی۔ پھر وہ ہریت اور دنیا داری کا عمل شروع ہو گیا جس کو آج تک بدلا نہیں جاسکا۔ امیر معاویہ کے کارہائے نمایاں کی اس میزان پر کوئی حقیقت نہیں کیونکہ وہ کسی "قیصر" کے کارنامے تھے اور یہ بھی ایک حقیقت ہے کہ انہیں بعض اوقات "مسلمان قیصر" ہی کہا جاتا ہے۔

دار الخلافہ کا مدینے سے، جو شہرِ رسولؐ تھا، دمشق منتقل کیا جانا، جو دنیاوی جاہ و شہر کا مرکز تھا، کافی خیر ہے کیونکہ بہر حال پرہیزگاری اور تقویٰ نے تو مدینے سے دمشق ہجرت نہیں کی تھی۔ دنیا پرستی کے عمل نے روحانی طاقتوں کو سیاسی میدان سے خارج کر دیا اور پیغمبرِ اسلام کے ان آخری برگزیدہ صحابہؓ نے جو ہنوز زندہ تھے دنیاوی معاملات سے کنارہ کشی اختیار کر لی اور اُن کے روحانی ورثاتے بھی اس طرف مڑ کر نہیں دیکھا؛ تاہم اُن کی ذات کا اثر صحرا کے بادِ نشینوں، دہقانوں اور شہریوں پر ضرور پڑا۔ چونکہ یہ اثرات خاموشی سے مترتب ہو رہے تھے اس لیے انہوں نے ایمان اور روحانیت کی ترقی و ترویج کو مہینروی جو اسلام کی حقیقی شان ہے۔



نبی اُمیتہ کی تاریخ پر ایک دھبہ ایسا لگا جو کبھی مٹایا نہ جاسکا نہ مٹایا جاسکے گا۔ اور یہ کلنگ کا ٹیکہ کا پیغمبر اسلام کے نواسے حضرت حسین رضی اللہ عنہ کا قتل تھا۔

فاطمہ الزہراء سے حضرت علی رضی اللہ عنہ کے دو صاحبزادے تھے حضرت حسن رضی اللہ عنہ اور حضرت حسین رضی اللہ عنہ۔ اپنے والد کے انتقال کے بعد حضرت حسن رضی اللہ عنہ مختصر وقفے کے لیے خلافت کے دعویدار ہوئے؛ تاہم انہوں نے امیر معاویہ رضی اللہ عنہ کی جانب سے ایک معقول و ظیفے اور پر عافیت زندگی کی یقین دہانی کے عوض اس دعوے سے دستبردار ہونا قبول کر لیا۔ انہوں نے کہا محض سلطنت کے لیے میں جدال و قتال کرنے سے تو رہا۔ بہر حال ان کی کچھ دوسری دلچسپیاں بھی تھیں۔ ان کے انتہائی قریبی دوست بھی یہ شمار نہ کر سکے کہ انہوں نے کتنی عورتوں سے نکاح کیا اور کتنوں کو طلاقیں دیں۔ کچھ کا کہنا ہے کہ ان کی تعداد تو بے گنتی ہے۔ دوسرے اس سے کہیں زیادہ بتاتے ہیں، اور کہا جاتا ہے کہ ایک موقع پر حضرت علی رضی اللہ عنہ نے اپنے واقف کار کو خبردار کیا تھا کہ کبھی میرے بیٹے حسن رضی اللہ عنہ کے ساتھ اپنی کسی بیٹی کی شادی نہ کرنا وہ اُسے چکھ کر ایک طرف ڈال دے گا۔ اس کے باوصف، بتایا جاتا ہے کہ جو عورت بھی ان کی مناکحت میں آئی وہ اُن سے بے حد محبت کرنے پر مجبور ہو گئی؛ گویا یہ عالم ان کی شیریں طبعی کا تھا۔ یہاں بھی اگر اسلامی سیاق و سباق میں دیکھا جائے تو ایک قدرتی میلان ایک روحانی مقصد کی آبیاری کرتا نظر آتا ہے، اور جن لوگوں کی پرورش ایک جدا ماحول اور پس منظر میں ہوئی ہو، ان کے لیے یہ بات باعثِ صدمہ ہے۔ حضرت حسن رضی اللہ عنہ چونکہ کثرتِ ازدواج کے باعث کثیر العیال بھی تھے اس لیے آج بے شمار مسلمانوں کی رگوں میں حضرت پیغمبر خدا کا خون دوڑتا نظر آتا ہے اور یہ ورثہ بیک وقت شرافت اور عظمت کا آئینہ دار ہے۔

یہ خیال کیا جاتا ہے کہ جب حضرت حسن رضی اللہ عنہ اپنے دعوے خلافت سے دستبردار ہوئے تو ان میں اور معاویہ رضی اللہ عنہ میں یہ معاہدہ طے پایا تھا کہ معاویہ کی وفات کے بعد خلافت اولادِ علی رضی اللہ عنہ کی طرف لوٹ جائے گی۔ پھر جب حسن رضی اللہ عنہ فوت ہو گئے (کچھ کا کہنا ہے کہ انہیں امیر معاویہ کے ایک گماشتے کے ذریعے زہر دلوایا گیا تھا جو بد اچھا بد نام بُرا)

والا معاملہ ہے) تو خلیفہ نے اپنے فرزند یزید کو اپنا جانشین نامزد کر دیا، اور یوں انہوں نے خلافت کو انتخابی ادارے کی بجائے موروثی ادارہ بنا دیا۔

بشتر مرگ پر معاویہ نے یزید کو، جو عیش و سرستی کا شوگر ایک نوجوان تھا اور جس کی ماں عیسائی تھی، متنبہ کیا کہ عراق کے لوگ حضرت حسینؑ کو دعوائے خلافت کے لیے ابھاریں گے۔ تم انہیں بے شک شکست دے دینا مگر ان کے ساتھ ملائمت کا، کرم کا سلوک کرنا کیونکہ ان کی رگوں میں رسول خدا کا خون دوڑ رہا ہے۔ معاویہ نے سچ کہا تھا کیونکہ حوں ہی ان کی وفات کی خبر پھیلی اہل کوفہ نے حضرت حسینؑ کو ایک پیغام بھیجا جس میں ان پر زور دیا گیا تھا کہ وہ منصب خلافت قبول کر لیں جس پر وہ اپنے اٹھارہ افراد خاندان اور ساٹھ دیگر لوگوں کے ہمراہ عراق روانہ ہو گئے۔

عراق کے گورنر نے ان کے مقابلے کے لیے ایک بہت بڑی فوج روانہ کی۔ کوفے کے لوگوں نے ڈرسم کر حضرت حسینؑ کو ان کی تقدیر پر چھوڑ دیا۔ ایک پیغام رسالے نے انہیں مطلع کیا کہ کوفے کا دل آپ کے ساتھ ہے مگر اس کی تلوار آپ کے خلاف ہے۔

ساحل فرات کے کنارے کربلا کے میدان میں حضرت حسینؑ نے اپنی مختصر فوج کو جنگ کے لیے صف آرا کیا۔ ان کے مقابل چار ہزار کی فوج تھی۔ یزید کے گورنر نے ان سے ہتھیار ڈالنے کو کہا مگر ساتھیوں نے مرٹنے کا فیصلہ کیا۔

وہ ایک شیر دل انسان تھے اور اسی طرح لڑے جیسے کبھی ان کے والد عالم جوانی میں لڑا کرتے تھے۔ اس جنگ میں ان کی آنکھیں ایک دوسرے ہی جلوے سے خیرہ ہو رہی تھیں جس سے بہرہ یاب ہونے کی کوئی بھی تمنا کر سکتا ہے۔ شجاعت ان پر ناز کر سکتی ہے۔ جنگ کے آغاز ہی میں ان کے ایک دس سالہ بھانجے کے تیر لگا۔ اور وہ ان کے بازوؤں میں دم توڑ گیا۔ اس کے کچھ ہی وقفے کے بعد ان کے دو صاحبزادے، چار سو تیلے بھائی، پانچ بھتیجے، بھانجے اور چار رشتے کے بھائی مارے گئے۔ وہ خود بڑی طرح زخمی تھے مگر اس کے باوجود انہوں نے دشمن پر اس قدر جوش سے حملہ کیا کہ ان کے دونوں طرف دشمن کی صفیں

تشریح ہو گئیں؛ یہاں تک کہ وہ گر گئے جس کے بعد ان کی پشت میں نیزہ اتار دیا گیا اور ان کا سر تن سے جدا کر دیا گیا۔

پیغمبر اسلام کے پیارے نواسے کی مسلمانوں ہی کے ہاتھوں شہادت کے اثرات آج بھی اس زلزلے کی طرح محسوس کیے جاتے ہیں جو فرس سمندر میں تلاطم برپا کر دیتا ہے۔ یہ قتل اسی طرح کا تھا جیسے قابیل کے ہاتھوں ہابیل قتل ہوا تھا۔ شہادت کے اس واقعے نے انسانیت کے بہت بڑے طبقے کے ضمیر پر گہرا اثر ڈالا ہے۔ وہ یورپی لوگ جو شاذ ہی اپنی سابقہ تاریخ میں جذباتی نوعیت سے ملوث ہونا پسند کرتے ہیں اور وہ امریکی بھی جن کی تاریخ ہی اتنی مختصر ہے جس میں ملوث ہونا کوئی معنی نہیں رکھتا، مسلمانوں کے لیے اسلامی تاریخ کے بعض واقعات کا وقت کی قید سے آزاد ہونا سمجھ نہیں پاتے۔ آج بھی ہزاروں لاکھوں نوجوان محض اس لیے مرنے کو تیار رہتے ہیں (اور بے شمار بھی چکے ہیں) کہ حضرت حسینؑ کو یہ انجام دیکھنا پڑا تھا اور ایسا کرتے ہوئے وہ شعوری یا لاشعوری طور پر اس انسانیت کی، جس کا دامن حسینؑ کے خون سے آلودہ ہے، تلافیِ مافات کی کوشش کرتے ہیں۔

۱۹۸۰ء میں ایک نوجوان ایرانی سپاہی سے کسی مغربی صحافی نے جب یہ معلوم کرنا چاہا کہ جنگ میں موت سے متعلق اس کے نظریات کیسے ہیں، تو اس نے فوری طور پر شہادت حضرت حسینؑ کو یاد کیا اور کہا:

”تم اہل مغرب کے لیے یہ بات سمجھنا محال ہے۔ ہم موت کے متلاشی نہیں۔ دراصل ہم موت کو ایک زندگی سے دوسری زندگی میں منتقل ہونا سمجھتے ہیں۔ اگر ہم اللہ کے دشمنوں سے جنگ کرتے ہوئے شہید ہو جائیں تو یہ سمجھو کہ ہم اللہ کے قریب تر ہو جائیں گے۔ شہادت کی دو منزلیں ہیں۔ ایک یہ کہ ہم اللہ کی طرف بڑھتے ہیں۔ دوسرے یہ کہ ہم اللہ اور اس کے بندے کے درمیان حائل جہالت کو بھی دور کرنے کی سعی کرتے ہیں۔ شہید ہو جانا کوئی مبہول عمل نہیں کہ ہم کھڑے قتل ہونے کا انتظار

کرتے رہیں۔ یہ ایک نہایت سرگرم عمل ہے۔ امام حسینؑ نے اپنی شہادت سے قبل جس حد تک ان سے ممکن ہو سکا اپنے دشمنوں کو قتل کیا۔

اور آج تک حضرت حسینؑ کی شہادت کی یاد ہر سال ایران، عراق کے کچھ حصوں اور ہندوستان، پاکستان میں منائی جاتی ہے مگر کہیں بھی اس میں کربلا جیسا جوش و جذبہ دیکھنے میں نہیں آتا۔ اس میں رنج و ماتم گساری کے وہ مظاہر دیکھنے میں آتے ہیں جنہیں دیکھ کر مغربی مبصر ششدر رہ جاتے ہیں اور سنی مسلمان (جو اسے اسلام کی باطنی برابری کے منافی سمجھتے ہیں) بے حد تکلیف وہ پاتے ہیں؛ تاہم یہ غم آفاقی نوعیت کا ہے بشیوہ صرف اس دلیر، شجاع اور مظلوم کی موت پر نہیں روتے بلکہ اس دنیا پر بھی روتے ہیں جس میں ایسے واقعات وقوع پذیر ہو سکتے ہیں جن میں نیکو کار لوگوں کو تو ختم کر دیا جاتا ہے جبکہ شر خصلت لوگ عیش کرتے رہتے ہیں۔ وہ اس ظالم دنیا پر نوحہ کناں ہوتے ہیں جو ہر خوبصورت، شریف اور گراں بہا چیز کو مٹا دیتی ہے۔ وہ برہنہ قوت کی جہت اور روشن امیدوں کی شکست پر روتے ہیں۔

یہاں اسلام میں ایسے کا وہ احساس نمودار ہوتا ہے جو عیسائی روایات کے لیے نامانوس نہیں، مگر یہ مجموعی طور پر سنی اسلام کے لیے جو ٹھوس حقیقتوں پر یقین رکھتا ہے، اجنبی ہے۔ ہو سکتا ہے یہ اور ایسے دیگر امور منشا ئے ایزدی گردانے جلتے ہوں کیونکہ اگر کسی مذہب کو حقیقی معنوں میں عالمگیر ہونا ہے اور ہر انداز کے انسانی مزاج کو سایہ عاطفت فراہم کرنا ہے تو اس میں دوسرے مذاہب کا (جو مختلف روپ میں) انعکاس اُن مثالوں سے ہونا چاہیے کہ مذہب کے بنیادی عقائد سے متعارض نہ ہوں۔

لفظ "شیعہ" کے معنی پارٹی یعنی فریق یا جماعت کے ہیں۔ یہاں مراد علیؑ اور ان کے اخلاف کے دو شاخوں سے ہے۔ سنی مسلمان اکثر یہ کہتے ہیں کہ سنت رسولؐ کی پیروی

کرتے والے امت مسلمہ کے نوے فیصد افراد ہیں۔ ان کا کنا یہ بھی ہے کہ شیعوں نے اسلام میں عیسائی عناصر شامل کر دیے ہیں۔ (یہ ایک ایسا عجیب موقف ہے جو عیسائی کوچہ کنم میں ڈال دیتا ہے جو امام خمینی میں ”عیسائی نما“ کوئی علامت نہیں دیکھتے) وہ شیعوں پر یہ الزام بھی لگاتے ہیں کہ وہ حضرت علیؑ کو غلو کے عقیدت میں پیغمبر خدا صلی اللہ علیہ وسلم پر بھی فوقیت دیتے ہیں اور انہیں نیم الوہی شخصیت سمجھتے ہیں۔ یہ ایک پیچیدہ سوال ہے اور اسے ضرورت سے زیادہ آسان نہیں بنا دینا چاہیے۔ یہاں ہمیں جس چیز سے سروکار ہے وہ سنیت اور شیعیت کے مابین روحانی اور جذباتی ماحول کا فرق اور اس سے پیدا ہونے والے سیاسی نتائج ہیں جو اس اختلاف کے برگ و بار ہیں۔

بنی امیہ کے برسرِ اقتدار آنے کے بعد ایک سیاسی نظام اور ایک شاہی انتظامیہ معرض وجود میں آگئی جو اس نظام اور انتظامیہ سے بالکل مختلف تھی جس کا آغاز مدینہ میں پیغمبر اسلامؐ نے کیا تھا۔ فرمنا جو ف شوآن کہتے ہیں:

”سنتی تو ان باتوں کو تقدیر الہی قرار دے کر علیحدہ ہو جاتے ہیں جبکہ شیعہ اس گم گشتہ پرہیزگاری کی اندوہناک یاد کو اپنے اوپر طاری کر لیتے ہیں جو کربلا کے سانحے کو تازہ کر دیتی ہے۔ متصوفانہ نقطہ نظر سے دیکھیے تو اس میں وہ پُر تقدس جلال اور اُواسی بھی شامل ہے جو انسان کو بہشت بریں سے محکم سفر طے پر پہنچاتا۔ اس مہبوط آدم سے پاکیزگی اور خدا کے عطا کردہ حقوق یاد آکر نا انصافی، ظلم اور نا اتمیدی کے زخم ہرے ہو جاتے ہیں۔“

خدا کے عطا کردہ حقوق وہ ہیں جو اہل بیت رسولؐ کو حاصل ہیں اور آپ کے وسیلے سے حضرت علیؑ کے اخلاف کو ملے ہیں۔ اور اس ظلم اور نا انصافی کو دنیوی زندگی کا حصہ سمجھنے سے انکار نے شیعہ حضرات کو حسینؑ کی موت سے لے کر آج تک، سیاسی مفاہیم کی صف میں لاکھڑا کیا ہے۔

وہ ہلاکت خیز قدم جو کسی قوم، خاندان یا فرد کو تباہ کر کے رکھ دیتا ہے، عمداً اٹھانے کی ضرورت نہیں ہوتی۔ اس بات کو ماننے کی کوئی وجہ نہیں معلوم ہوتی کہ یزید نے اپنے باپ کی نصیحت کو فراموش کرتے ہوئے حسینؑ کو قتل کروانے کا ارادہ کیا تھا۔ عین ممکن ہے کہ اُس نے اس بات کو خاطر خواہ توجہ کا مستحق سمجھا ہی نہ ہو، کیونکہ اس کی واحد دلچسپی شکار میں تھی (اُس نے پہلی مرتبہ عرب میں چیتے کا شکار کیا) اموی اقتدار کو ستر برس کے لگ بھگ رہا؛ تاہم جس دن حضرت حسینؑ شہید ہوئے اسی دن سے یہ خاندان نحوست کا شکار ہونا شروع ہو گیا۔

شیعہ انتقام کی کوششوں میں ان تھک تھے ایک کے بعد ایک سازش مسلسل انداز میں ہوتی رہی اور وہ اس زرخیز زمین پر طبع آزمائی کرتے رہے۔

ایران اگرچہ کہ فتح ہو گیا تھا اور وہاں کے لوگوں نے اسلام اس طرح قبول کر لیا تھا جسے وہ ازل سے اس بات کے انتظار میں تھے؛ تاہم انہیں اپنے عرب حکمرانوں سے کوئی محبت تھی نہ وہ ان "ریگستانی چوہوں" کے مقابلے میں اپنی قومیت کے احساس سے دستبردار ہونے کو آمادہ تھے۔ دوسری طرف عرب اب بھی یہ محسوس کرتے تھے کہ اسلام تنہا اُن کی میراث ہے۔ انہوں نے مفتوحہ علاقوں میں تبلیغ اسلام میں بہت کم دلچسپی ظاہر کی مگر اس کے باوجود بہت سے لوگوں نے اسلام قبول کرنا شروع کر دیا تھا اور اس وقت یہ بھی ایک مسئلہ بن گیا۔ اموی اس بات پر تعجب کرتے تھے کہ مہلا کسی "عجمی" کو مراعت یافتہ ملتِ اسلامیہ میں کیسے داخل کیا جاسکتا ہے؟ آخر انہیں ایک ترکیب سوچنی پڑی جو منطقی ہونے کے ساتھ ساتھ قابلِ عمل بھی تھی۔ اسلام قبول کرنے پر آمادہ شخص کو کسی خاص قبیلے سے اعزاز کی طور پر منسک کر دیا جاتا تھا اور اُسے "مولیٰ" (جمع موالی) کہا جاتا تھا۔ اس سے اُس شخص کی ایک پہچان بن جاتی تھی اور وہ حالات کے مطابق ڈھل جاتا تھا جس کے بعد اُسے مسلمان بننے کے لائق قرار دے دیا جاتا تھا۔ پھر جب ان موالیوں کی تعداد میں اضافہ ہو گیا تو انہوں نے ایک مذہبی ملت میں اپنے دوسرے درجے کی شہری حیثیت پر خاصی ناگواری محسوس کی۔ ان میں سے کم از کم کچھ تو ضرور یہ سمجھتے تھے کہ وہ اپنے آقاؤں کے مقابلے میں

کہیں بہتر مسلمان ہیں۔ یہاں بھی شیعہ اور دیگر برگشتہ خاطر لوگوں کو صورتِ حال کے بگاڑنے کا اچھا موقع اور میدان میسر آگیا۔

اپنی مکمل تباہی سے پہلے بنی اُمیہ نے تین بہترین حکمران پیدا کیے اور اپنی مختصر مدت میں یہ کوئی معمولی کارنامہ نہیں ان میں سے دو تقریباً نپولین کے طرز کی شخصیات تھیں اور ایک درویش تھا۔

خلیفہ عبد الملک جس نے ۶۸۵ء سے ۷۰۵ء تک حکمرانی کی، انتہائی کنجوس شخص تھا اور اسی سبب سے لوگ اسے ”پتھر کا پسینہ“ کہا کرتے تھے، اگرچہ اس کے منہ پر کبھی کسی کو یہ کہنے کی جرأت نہ ہوئی۔ جب اُسے اپنے خلیفہ بننے کی خبر ملی تو وہ قرآنِ کریم کی تلاوت کر رہا تھا۔ کہا جاتا ہے کہ اُس نے قرآن کو بند کر کے سرگوشی میں کہا: ”یہ ہماری آخری ملاقات ہے“ یہ بھی کہا جاتا ہے کہ اس دن کے بعد سے اُسے کبھی مسکراتے نہیں دیکھا گیا۔ حالات کے سبب، وہ مسکرا بھی نہیں سکتا تھا۔ مسلم علاقوں میں بغاوتیں سر اٹھاری تھیں، تقریباً آدھے ملک نے خلیفہ کے ایک مخالف کا دم بھرنا شروع کر دیا تھا اور بازنطینیوں نے اس صورتِ حال کا فائدہ اٹھاتے ہوئے بھرپور فوجی حملہ کر دیا۔ عبد الملک نے انہیں مار بھگا دیا۔ اس کے بعد اُس نے اپنے مخالف کو شکست دی، پھر شام میں ایک بغاوت کو کچلا اور شمالی افریقہ میں نظم و ضبط بحال کیا۔ اُس کے تمام کارناموں میں جرأت اور شدت تھی جو اس کے عہد کا امتیازی نشان تھا۔ ان کارروائیوں میں وہ اپنے عہد کا انسان نظر آتا ہے جسے اسلام کی ابدی روایات سے غرض نہ تھی کیونکہ اسلامی روایات کو تو ان لوگوں نے پروان چڑھایا تھا جو انتہائی متین اور خاموش مزاج تھے، اور جو اس قسم کی کارروائیوں میں کوئی حصہ نہیں لیتے تھے اور جن کے نام تاریخ میں درج نہ ہو سکے مگر ان میں ایک نام ایسا ہے جسے شاید کبھی تاریخ سے مٹایا نہ جاسکے۔ یہ خلیفہ کا نائب حجاج تھا۔ یہ شخص طائف کے ایک مدرسے کا سابق معلم تھا اور ایک ایسے حادثے کا نمائندہ تھا جو کبھی کبھی عیسائیت اور اور اسلام دونوں میں دیکھنے میں آتا ہے، یعنی ایک ایسا شخص جو دنیا پر ایک بلا بن کر ٹوٹ پڑتا ہے، جو مجسمِ مذاب تھا۔ شاید ہمیں یہ یاد دلانے کے لیے تھا کہ اگرچہ مذہب

رحمت و رافت سے عبارت ہے؛ تاہم اس میں ایک تیز دھار تلوار کی سی کاٹ بھی ہے جب خلیفہ نے عراق کی گورنری کے لیے کچھ رضا کار طلب کیے جو اب بھی بغاوت پر نکلے ہوئے تھے تو حجاج نے اٹھ کر کہا: ”میں اس کے لیے صحیح آدمی ہوں“۔ خلیفہ نے اُسے دیکھ کر کہا: ”تم ہی اُسے سیدھا کر سکتے ہو“۔

عراق کے صوبائی دارالحکومت کوفے میں لوگ بڑبڑائے: ”اگر انہیں اس سے بدتر کوئی آدمی مل جاتا تو وہ اُسے بھیج دیتے“۔ مگر شاید اُس سے بدتر آدمی انہیں ملا نہیں۔ پھر اُس نے کوفیوں کو واقعی سیدھا کر دیا۔ حجاج کی مشہور تقریر، جو اُس نے کوفے کی مسجد جامع میں کی، ان گنت بار دہرائی جا چکی ہے کیونکہ کسی بھی شخص نے حجاج سے پہلے اتنی خوفناک دھمکیاں نہیں دی تھیں لیکن اس عجیب و غریب شخص کے وہ الفاظ اُس کی شخصیت کی گنجی ہیں جو اُس نے شدید بیماری سے شفا یاب ہونے پر کہے تھے، جس سے اُس کا پچنا محال نظر آتا تھا۔

”اللہ نے کبھی کسی مخلوق کو حیاتِ جاوداں عطا نہیں کی ماسویٰ ایک کے؛ یعنی شیطان لعین و رجیم کے۔ میں ہر ذمی حیات کو موت سے ہم آغوش ہوتا دیکھتا ہوں۔ ہر شے بالآخر خشک ہو کر مٹ جاتی ہے۔ ہر شخص ایک نہ ایک دن اپنی قبر کو سونپ دیا جائے گا اور زمین اس کا گوشت کھا جائے گی اور اس کا خون اور عرق چوس جائے گی اور وہ دو تیزریں جو اُسے سب سے زیادہ عزیز تھیں یعنی اولاد اور دولت، وہ دونوں اُس سے جدا ہو جائیں گی“۔

اسلام رحمت و رافت کا دین ہے؛ تاہم یہ سب سے بڑھ کر حقانیت اور صداقت کا مذہب بھی ہے۔ اور سچائی بے رحم ہوتی ہے کیونکہ وہ سچ کے سوا کچھ اور ہو بھی نہیں سکتی۔ ایسا کوئی طریقہ نہیں جس کے تحت کسی کبیدہ خاطر انسان کی خوشی کے لیے سیاہ کو سفید بنایا جاسکے۔ نعوذ باللہ خدا بھی اپنی تمام قدرت کے باوصف، باطل کو حق بنانا پسند نہیں کرے گا۔ تمام پردہ سرانے تخلیق اور اس سے بھی ماوری رحمت اور حقیقت کی



ایک دوسرے سے نسبت ان اصولوں کی بنا پر جن کا اطلاق ان پر ہوتا ہے، بہت پیچیدہ مسئلہ ہے۔ اس میں اگر کوئی توازن ممکن ہو سکتا ہے تو وہ رسولوں، ولیوں اور اہل اللہ ہی سے ممکن ہے۔ باقی تمام لوگ افراط و تفریط ہی میں ڈولتے رہتے ہیں۔

عیسائیت اور اسلام کی تاریخ میں کچھ ایسے لوگ بھی گزرے ہیں جن کے لیے سچائی ہی سب کچھ تھی اور جو یہ تسلیم کرنے کو تیار نہ تھے کہ جب یہ حقیقت دنیاوی ضابطوں اور عقائد میں ڈھل جاتی ہے تو اس کی حیثیت اضافی بھی ہو سکتی ہے اور بنا بریں دانش اعلیٰ یا قوانین محبت و رحمت کے زیر نگین آ سکتی ہے۔ عیسائیوں کی "شرعی عدالتیں" مرتدین کو جلواتی رہیں اور حجاج اپنے باغیوں کو ذبح کرتا رہا؛ تاہم اس مستبد ماحول میں ایسے لوگ بھی تھے، (اس عصر کے عیسوی حلقوں میں ان کی بڑی تعداد تھی) جو ہمہ وقت محبت و رحمت میں سرشار رہتے تھے اور چاہتے تھے کہ امتیازات کی تیغ جو حق و باطل کو الگ الگ کر دیتی ہے، مذہب سے دور کر دی جائے۔ مگر پھر ہوا یہ کہ سچائی کے معاملے میں مصالحت آمیزی غالب آگئی جس کے نتیجے میں رحمت و رافت کھوکھلی اور بنجر ہو گئی۔ یہ ایسی جذباتیت ہے جس کی جڑیں صمیم قلب میں، جو حقیقت ازلیہ کا مسکن ہوتا ہے قطعاً نہیں ہوتیں۔

حجاج کی آواز کو مکمل طور پر ختم نہیں کیا جاسکتا؛ تاہم ہم سے یہ توقع نہیں کی جاسکتی کہ ہم اسے اور اس جیسوں کو پسند کریں۔ ہم سے تو صرف یہ امید رکھنی چاہیے کہ ہم اس بات کو تسلیم کر لیں کہ بے شک ایسے لوگ بھی تاریخ میں ایک مقام رکھتے ہیں اور یہ ہمیں وہ کچھ یاد دلانا چاہتے ہیں جسے ہم بھول جانا پسند کریں گے۔ تاریخ سے یہ جان کر ایک طہانیت سی ہوتی ہے کہ ایسے خوفناک شخص کو ایک نیک دل عورت نے نیچا دکھایا۔ حجاج، خلیفہ عبدالملک کے فرزند ولید کے عہدِ خلافت میں بھی گورنری کے عہدے پر فائز تھا مگر خلیفہ کی بیوی اس شخص سے سخت نفرت کرتی تھی۔ ایک مرتبہ اس نے اپنے شوہر سے کہا تھا:

"میں تمہیں انسانوں کے اس قاتل کے ساتھ تنہا نہیں دیکھنا چاہتی۔"

ایک دن اُس نے حجاج کو اپنے رُو بر و طلب کیا۔ تاریخ نے یہ تو رقم نہیں کیا کہ اس موقع پر کیا کہا گیا۔ مگر بہر حال جب وہ اس کی بارگاہ سے باہر آیا تو اس کا رنگ اڑا ہوا تھا اور وہ بُری طرح ہل گیا تھا۔ اس موقع پر اُس نے خلیفہ سے کہا:

”وہ جو مجھ پر برسنا شروع ہوئیں تو خدا کی قسم زمین پر رہنے کے بجائے نہیں اس میں گڑ جانے کو ترجیح دینے لگا“

ولید اپنے باپ کے مقابلے میں نرم دل شخص تھا۔ اس کے باپ نے بستر مرگ پر اس کو آتشو گراتے دیکھ کر ڈانٹا اور ورثت بچے میں کہا تھا: ”کسی لونڈی کی طرح لٹوے بہانا بند کرو“ یہ نیا خلیفہ ایک لائق منتظم تھا۔ اُس نے تعلیمی کی تعلیم و تربیت کے انتظامات کے علاوہ معذوروں کی خدمت کے لیے مددگار اور نابیناؤں کی رہبری کے لیے لوگ مقرر کیے۔ مدینے کے علماء اور فضلاء کے لیے جو فقہ دین میں لائق اور قابل تھے، باقاعدگی سے وظیفے جاری کیے، مدرسے اور ہسپتال قائم کیے، سڑکیں اور بنس تعمیر کیں اور پائل اور فائر الحقل لوگوں کے لیے پہلا دارالامان قائم کیا؛ تاہم اس کی عظیم یادگار دمشق کی جامع مسجد ہے جس کا شمار دنیا کے تعمیری عجائبات میں ہوتا ہے۔ ان تمام مصروفیتوں کے ساتھ ساتھ وہ مسلمانوں کی آخری توسیعی فتوحات کا سربراہ اور نگران بھی تھا۔ ایک مسلم فوج فرغانہ فتح کر کے سرحد چین تک جا پہنچی۔ دوسری تھے، جس کا سالار حجاج کا بھتیجا تھا، آج کے پاکستان کا بیشتر حصہ فتح کر ڈالا تھا۔ ادھر مغرب میں طارق بن زیاد تنگ خلیج عبور کر کے ایک پہاڑی چٹان پر جا اُترا جو اس کے نام پر اب تک جبل الطارق کہلاتی ہے (یعنی عرف عام کا جبرالٹر)۔ پھر اُس نے اسپین کے بادشاہ راڈریک کی پچیس ہزار فوج کو شکست دی۔ شمالی افریقہ کے گورنر نے اس کی اطلاع دیتے ہوئے خلیفہ ولید کو لکھا تھا:

”یہ معمولی فتوحات مہینیں۔ یہ گویا یوم حساب کو اقوام عالم کا اجتماع ہے“

اور حقیقتاً دو عظیم قومیں یعنی مسلمان اور مغربی عیسائی اب ایک دوسرے کے آمنے سامنے تھے۔ تین سال کے اندر اندر مسلمانوں نے جبل البرانس (Pyrenees)

کے سلسلہ ہائے کوہ کو عبور کر لیا اور ۶۲۵ء میں اینم ( Nimes ) فتح کر لیا۔ پھر ۶۳۲ء میں بورڈو ( Bordeaux ) تسخیر کیا۔ اور اگرچہ انہیں چارلس مارٹیل کے ہاتھوں شکست اٹھانی پڑی پھر بھی چھ برس تک وہ آرل ( Arles ) پر قابض رہے۔

ولید نے اپنی زندگی ہی میں ہسپانوی قیدیوں کو اپنے حضور پابند سلاسل دیکھ لیا۔ اس کے بعد اس کا بھائی سلیمان مسند آرائے خلافت ہوا جو ایک مختصر مدت کی حکمرانی کے بعد طاعون کا شکار ہو گیا اور یوں تخت خلافت عبدالملک کے بھتیجے عمر ثانی بن عمر بن عبدالعزیز کے لیے خالی ہو گیا۔ ان کا ڈھائی سالہ مختصر عرصہ حکومت اندھیرے میں روشنی کی ایک کرن تھی۔

عمر ثانی کی تعلیم و تربیت مدینہ کے اہل تقویٰ کے ہاتھوں ہوئی تھی۔ اگر ان کے بس میں ہوتا تو وہ یقیناً اپنے لیے ترک دنیا اور مراقبہ اور اعمالِ حسنہ کا راستہ منتخب کر لیتے انہوں نے خلیفہ بننے کے بعد اپنے ایک دوست سے پوچھا: ”مجھے تخت خلافت پر دیکھ کر تم خوش ہو یا غمگین؟“ تو اس نے جواب دیا تھا: ”یہ مسلمانوں کے لیے تو خوشی کی بات ہے مگر تمہارے اپنے لیے افسوس کی“ جس پر خلیفہ نے کہا: ”مجھے ڈر ہے کہیں مجھ پر لعنت نہ بھیجی جائے“ ان کے دوست نے کہا: ”سب کچھ ٹھیک رہے گا جب تک آپ میں خوف (خداوندی) رہے گا“ تاہم مجھے یہ ڈر ہے کہ کہیں آپ کا یہ خوف ختم ہی نہ ہو جائے۔“

ایک اور دوست کی نصیحت یہ تھی:

”تمہیں بہر ضعیف آدمی کو اپنے باپ کی مانند سمجھنا چاہیے، بہر مسلمان نوجوان

کو اپنا بھائی اور بہن بچے کو اپنا ہی بچہ سمجھنا چاہیے۔ باپ کی تعظیم کھڑے ہو

کر کرو اور اس کے نیاز بھی حاصل کرو اور بھائی کے ساتھ عزت و توقیر سے

پیش آؤ، اور بہن بچے سے محبت و شفقت کا برتاؤ کرو۔“

اس مشورے پر عمل کرنے میں انہوں نے اپنا تین من لگا دیا۔ ایک شخص نے بتایا:

”جب میں پہلی بار ان سے ملا تو کمر کا پٹکا ان کی بڑھی ہوئی توند کے باعث

نظر نہیں آتا تھا۔ اس کے بعد جب میں اُن سے دورِ خلافت میں ملا تو اُن کی پسلیاں صاف گنی جاسکتی تھیں۔“

عمر بن عبدالعزیز غیر متوقع طور پر ایک بہترین منظم ثابت ہوئے۔ انہوں نے بڑی مناسب اور معقول مالی اصلاحات کیں اور کئی خرابیاں دور کیں۔ اسلام کے مستقبل کو سنوارنے کے سلسلے میں سب سے اہم بات یہ تھی کہ انہوں نے علمائے دین اور فقہاء کے ساتھ پہلے سے کہیں بڑھ کر عزت اور توقیر کا سلوک کیا جو اس بات کا منظر تھا کہ وہ اس حقیقت سے آگاہ تھے کہ یہی وہ لوگ ہیں جن کے ہاتھوں میں رسول اللہ نے اسلام اور مسلمانوں کی نگہداری سونپی تھی۔ اپنے پیشروؤں کے برعکس انہوں نے مفتوحین کے قبولِ اسلام کی بہت افزائی کی اور پہلی مرتبہ انہوں نے اُن موالیوں کے وظائف جاری کیے جنہوں نے عرب فوجوں کے ساتھ خدمات انجام دی تھیں۔ اگر وہ کچھ اور جی گئے ہوتے تو یہ قرین قیاس ہے کہ اس صورت میں تاریخِ اسلام کا دھارا بدل جاتا۔ کیونکہ انہوں نے یہ دکھا دیا تھا کہ بعض حالات میں قوت اور اقتدار تقویٰ اور دیانت کے ساتھ چل سکتے ہیں۔ خاندانِ نبی امیہ کے اقتدار کے آخری برسوں میں شورشوں اور بغاوتوں نے سر اٹھایا کیونکہ شیعہ فرقہ زیادہ سرگرم ہو گیا تھا اور موالی پہلے سے بھی زیادہ شدت سے اپنے مرتبے پر ناراضی کا اظہار کر رہے تھے۔ شیعوں نے یہ محسوس کیا کہ ایک کامیاب انقلاب کی کنجی طاقتور عباسی قبیلے کے ہاتھوں میں ہے جو پیغمبرِ خدا کے ایک چچا عباسؓ کی اولاد تھے۔ انہوں نے ایک اتحاد قائم کیا اور عوام کا ایک انبوہ کثیران کے ساتھ ہو گیا۔ ان میں بیشتر وہ لوگ تھے جو عربوں کے مرتبہ انداز اور ٹیکسوں کی بھرمار سے تنگ تھے اسی دوران میں خارجی جو ایک مکمل مذہبی جمہوریت کے خواب دیکھ رہے تھے جس میں ایسے ”کامل“ مردوزن شامل تھے جو تمام گناہوں سے پاک تھے، برابر اموی خلافت کا قافیہ تنگ کرنے میں لگے ہوئے تھے۔

اب ان منتشر لوگوں نے امویوں کے خلاف ایک محاذ قائم کر لیا۔ ان کے خون تقویٰ یا دعویٰ تقویٰ، سے گرم ہو رہے تھے۔ ہر جگہ حتیٰ کہ مکے اور مدینے میں بھی، لوگ جاہلیت

کی بے راہ روی کی طرف لوٹتے نظر آتے تھے، بالخصوص عشق و محبت کی اس حزن نینہ شاعری میں جو بعد میں عہد بنی امیہ کا ایک ثقافتی کارنامہ قرار دی گئی اور جس نے کئی نسلوں اور تبدیلیوں کے بعد عیسائی علاقوں میں جڑ پکڑی اور یورپی رومانی شاعری میں بار آور ہوئی۔ ہر ایک گروہ اس بات پر متفق تھا کہ ان کے حکمرانوں نے اسلام سے روگردانی اور غداری کی ہے اور جوں ہی پیغمبر اسلام کے اخلاف اور آل کے ہاتھوں میں حکومت آئے گی، قیامت تک کے لیے آزادی اور انصاف کے ایک نئے دور کا آغاز ہو جائے گا۔ شیعوں نے منصبِ خلافت کے لیے اپنا نمائندہ اولاد علیؑ میں سے ایک شخص محمد کو جنہیں "نفسِ زکیہ" کے لقب سے پکارا جاتا ہے، منتخب کیا۔ ان پر بہت دیر بعد یہ حقیقت منکشف ہوئی کہ عباسیوں نے کچھ اور ہی ہوج رکھا تھا۔

امویوں کے مخالفین اور مخرفین متحد تو ہو گئے تھے؛ تاہم یہ ایک حقیقت تھی کہ ۷۴۹ء میں رونما ہونے والی بغاوت — اُس سے قبل کی دوسری بغاوتوں ہی کی طرح ناکام رہتی (کیونکہ خلیفہ مروان ثانی — جسے عرفِ عام میں (الحمار الوحش) کہا جاتا ہے، ایک دلیر اور جی دار جرنیل تھا)، لیکن اس بغاوت کی پشت پر ایک انتہائی ذہین اور عیار شخص، ابو مسلم تھا جو اصل میں ایک ایرانی نژاد غلام تھا۔ اُس نے شہر مرو میں عباسیوں کا سیاہ علم بلند کیا۔ صوبے کے گورنر نے بارہا مروان کو بغاوت کی سخت و پز سے خبردار کیا۔ کبھی کبھی یہ تشبیہ نائے اُس نے منظوم بھی تحریر کیے۔ اُس کے ایک منظوم سر لہنے کے الفاظ کچھ یوں ہیں:

”میں راکھ کے ڈھیروں میں چنگاریاں سلگنے دیکھ رہا ہوں!  
 وہ شعلہ جوالہ بننے کے لیے بے تاب ہیں  
 آگ لکڑی کو رگڑنے سے پیدا ہوتی ہے  
 اور جنگِ قہنچی کی طرح چلنے والی زبانوں سے،  
 کاش! مجھے معلوم ہو سکے کہ اُموی سو رہے ہیں یا جاگ رہے ہیں؟“

1. Eric Shroeder, Muhammad's People, p. 256

مگر مروان کو دوسری مصر فیتیں گھیرے ہوئے تھیں۔ ایک طرف عراق میں خابریوں سے نبرد آزمانی ہو رہی تھی تو دوسری طرف شام میں باغیوں سے جنگ جاری تھی۔

آخر جلد ہی پورا ایران ابو مسلم کا مطیع ہو گیا اور اس کے بعد وہ عراق کی طرف بڑھا۔ مروان دریا ئے ژاب، جو دریا ئے دجلہ کا دھارا ہے، کے کنارے خیمہ زن تھا۔

اُس نے سیاہ پرچموں کو اپنی طرف بڑھتے دیکھا جنہیں باختری اونٹوں پر براجمان سوار تھے۔ ہوئے تھے۔ اُس نے انہیں سیاہ طوفانی بادلوں کا نام دے رکھا تھا۔ اور آخر

وہ طوفان اس پر ٹوٹ پڑا، اس کی فوج تباہ ہو گئی اور وہ خود مصر مہاج گیا جہاں جلد ہی اسے موت کے گھاٹ اتار دیا گیا۔ اس دن بنو امیہ کے تین سوا افراد قتل کیے گئے۔

ان میں سے ایک نے دریا ئے ژاب میں چھلانگ لگا دی اور اپنے چھوٹے بھائی کے ساتھ اُسے تیر کر پار کرنا چاہا۔ اس بھائی کو کنارے سے امان پیش کی گئی جس پر اُس نے

واپس تیرنا شروع کر دیا۔ کنارے پر پہنچتے ہی اُسے قتل کر دیا گیا۔ جو بچ گیا وہ ہوا کے جھونکے کی طرح نکل گیا اور آگے ہی آگے بڑھتا رہا۔

یہ عبدالرحمن تھا جو ان منفرد اشخاص میں سے تھا جو انسانی تاریخ کی سفایوں اور خوں آشامیوں کو ہمارے لیے گواہ بنا دیتے ہیں۔ دریا کے پار پہنچ کر وہ ایک وفادار

ملازم کی ہمراہی میں فلسطین کی طرف چلا گیا اور پھر وہاں سے گزرتا ہوا شمالی افریقہ اس خیال سے نکل گیا کہ مراکش میں اپنی ماں کے برابر رشتہ داروں کے ہاں پناہ لے لے گا۔ اس

سفر میں اسے پانچ سال کا طویل عرصہ لگ گیا۔ وہ اقل و خیرال پاپادہ ایک قبائلی علاقے سے دوسرے قبائلی علاقے میں مارا مارا پھرتا رہا۔ اس دوران میں کوئی ایک رات بھی اس

نے اس یقین کے ساتھ بستر نہ کی کہ صبح تک زندہ بھی بچ سکے گا یا یہ کہ جاگتے رہنے پر اس دن صبح و سالم بھی رہے گا۔ بڑی صعوبتیں برداشت کرتا آخر ایک دن وہ منزل

مقصود پر پہنچ ہی گیا جہاں سے وہ اسپین جا پہنچا اور یہاں بنو امیہ کے ایک حامی گروہ کی امداد سے ۵۶ء میں قرطبہ میں اسے امیر اندلس تسلیم کر لیا گیا۔ اس کے طویل دور حکمرانی

میں اور اس کے اخلاف کے تین صدیوں کے دور حکومت میں ایک خاص پوری اسلامی

تہذیب نے نشوونما پائی جس کی بدولت مصوری، فلسفے اور تصوف، اور ایک ایسے طرز زندگی نے جس میں نفاست اور خوش ذوقی کے ساتھ پرہیزگاری اور تقویٰ کی آمیزش تھی، خوب ترقی کی۔ مسیحی یورپ نے جو جہل کے تاریک دور سے گزر رہا تھا، علم و عرفان کی مشعلیں اندس کی عظیم جامعات و مدارس کے نور سے روشن کیں۔ اہل مغرب کو عالم اسلام خواہ کتنا ہی اجنبی اور دور محسوس ہوتا ہو، مسلم اسپین یورپی ورثے کا ایک لازمی عنصر ہی قرار پائے گا۔

عبدالرحمان ایک انتہائی انصاف پسند شخص تھا جو عرب جمہوری روایات پر ایمان رکھتا تھا۔ اُس نے اسپین کو ایک نہایت عادلانہ نظام حکومت اور ایک منصفانہ اور مساویانہ مجموعہ قوانین عطا کیا۔ اُس نے شہروں میں پاک و صاف پانی پہنچانے کے لیے زمین و وزہنری تعمیر کیں اور جزیرہ نماے اسپین میں شام کے پھلوں کے پودے لگوائے۔ عباسی گوشرق میں فتیاب ہو گئے تھے، تاہم وہ اتنے دور دراز علاقے میں مداخلت کرنے کی حالت میں نہیں تھے۔ دوسرے عباسی خلیفہ المنصور نے (پہلا خلیفہ ابوالعباس السفاح، چار سال کے خوں نشاں دور حکومت کے بعد فوت ہو گیا تھا) عباسیوں کی تلوار سے بچ جانے والے بنی امیہ کے اس شخص کو "قریش کا شاہین" کہہ کر خراج تحسین کرتے ہوئے کہا تھا: "اس نے ایشیا اور افریقہ کے صحراؤں کی خاک چھاک کر بڑی جرات اور حوصلے سے سمندر پار ایک غیر معروف ملک میں تقدیر آزمائی کی۔"

بہر حال یہ بھی ایک حقیقت ہے کہ المنصور کے دماغ پر اس وقت زیادہ اہم مسائل مسلط تھے۔ اس نے اپنا مطمح نظر ایک اہم کام کی انجام دہی کو بنا رکھا تھا جو عموماً ہر کامیاب انقلابی کو درپیش ہوتا ہے کہ انقلاب کے بانیوں کو ختم کر دیا جائے۔ اس کے سامنے اس سلسلے میں سب سے اہم شخصیت ابو مسلم کی تھی جس نے انتہائی زبردستی اور دانائی کے ساتھ انقلاب کی اس پوری مہم کا منصوبہ تیار کیا تھا اور اس پر کامیاب عمل درآمد بھی کروایا۔ المنصور نے اُسے ایک دعوت میں بلوا کر قتل کروا دیا۔ کیونکہ ایسے آدمی خطرناک ہوتے ہیں۔ ہمارے عہد میں اسطالین کا بھی یہی عقیدہ تھا۔ ابو مسلم کی بریدہ لاش کا معائنہ

کرتے ہوئے المنصور نے ایک شعر پڑھا جس کا مفہوم یوں تھا:  
 ”مسافر نے آخر اپنا عصا پھینک ہی دیا“

اس کے بعد اُس نے اپنی توجہ شیعہ فرقے کی طرف مبذول کر دی جن کی نظریہ پرستی اس انقلاب کی روح محرکہ تھی اور اسی فرقے کی بدولت وہ مسند خلافت پر متمکن ہوا تھا۔ شیعوں کے خیال کے مطابق دورِ نبی اُمیہ میں ان سے بدسلوکی کی گئی تھی تاہم اب بدلے ہوئے حالات میں وہ یقیناً اس گزرے وقت کو بڑی حسرت سے یاد کرتے ہوں گے۔ نبی اُمیہ ایک لحاظ سے شریف لوگ تھے مگر یہ نیا عباسی خلیفہ تو شریفانہ قدروں اور وضع داری کو کوئی اہمیت ہی نہیں دیتا تھا۔

قتل و غارت کے شوقین لوگوں کے لیے یہ بات باعث اطمینان ہے کہ انقلاب پسند تاریخ سے کچھ نہیں سیکھتے۔ اُن کی آنکھیں مستقبل کی موہوم خوشحالی کی آرزو سے مابناک ہوتی ہیں جس کی خاطر وہ ہنسی خوشی جان سے گزر جاتے ہیں۔ آٹھویں صدی ہو یا بیسویں، سب انقلابی ایک ہی انداز سے سوچتے ہیں۔ وہ یہ سمجھنے سے قاصر رہتے ہیں کہ انقلاب نام ہی تباہی و بربادی کا ہے اور وہ اپنے ہی بانیوں کو سب سے پہلے فنا کرتا ہے۔ ایسا ضرورتاً کرنا پڑتا ہے۔

بہت سی صورتوں میں تاریخ کے سبق تشریح کے طالب ہوتے ہیں۔ زیرِ نظر معاملے میں یہ سبق اتنے واضح اور سادہ الفاظ میں خون سے لکھا گیا تھا کہ ایک بچہ بھی اسے پڑھ سکتا تھا۔ عباسی انقلاب سے یہ توقع تھی کہ وہ قدیم، سچے، صالح اور خالص اسلام کا احیا کرے گا مگر اس نے بڑی آب و تاب اور بے شمار کامیابیاں حاصل کرنے کے بعد اس کے بالکل برعکس عمل کیا۔ عمر بن عبدالعزیز کے سوا، ہو سکتا ہے (اموی اچھے مسلمان نہ ہوں، مگر وہ اصلاً اور نسلاً عرب حکمران تھے) جن کا مزاج جمہوری تھا اس کے برعکس اس نئے حکمران خاندان نے قدیم ایرانی ملوکیت کے انداز اپنانے شروع کر دیے۔ ان کے نزدیک عربوں اور اسلام کا قدیم مشاورتی طریقہ (شوری) محض وقت کا زیاں تھا۔ درباروں میں اب جلاو اپنا کھاڑا اور حصیرہ (چمڑے کا ٹکڑا جو مجرم کی گردن کے نیچے بچھایا جاتا تھا) لیے



نئے خلیفہ کے بازو میں کھڑا ہوتا تھا تاکہ موقع ہی پر بدتمیز اور گستاخ عرض خواہوں سے نہٹ سکے۔

بنو امیہ نے شام کے بہت سے موابیوں کو ملازم رکھا ہوا تھا اور ان کے آخری پیام میں عرب اور غیر عرب مسلمانوں کا فرق تقریباً مٹ چکا تھا لیکن عباسیوں کے عہد میں نظم و نسق سلطنت ایرانیوں کے ہاتھوں میں آ گیا تھا اور ان کا اندازِ نظر ان شامیوں سے قطعاً مختلف تھا جو بالعموم مسیحیت سے نکل کر داخل اسلام ہوئے تھے۔ عربوں کی طرح ایرانیوں نے بھی اسلام ہی کے وسیلے سے عزت پائی تھی اور یہ عرب ذہانت اور ایرانی فطانت جو اپنی اپنی جگہ بے مثال، مگر بے حد مختلف تھیں، کا ملاپ تھا جس نے اسلام کو ذہنی اور تصوراتی اعتبار سے ایسی جلا بخشی کہ اسے نازش روزگار بنا دیا، اور یوں محسوس ہونے لگا جیسے سابقہ صدیوں کے اقبال و زوال کے دوران یہ لوگ مجنوناں تھے کہ اسلام نے اپنی طلسماتی چھتری سے چھو کر یک لخت بیدار کر دیا تھا۔ عربوں اور ایرانیوں کا یہ ملاپ خوشگوار تھا نہ سہل، اور دونوں میں سیاسی لحاظ سے بے بعید تھا۔ سیاسی معاملات میں ایرانیوں کو ایک مرکزی حاکمیت کا طویل تجربہ تھا جبکہ عربوں کو آزاد زندگی کا۔ ان دونوں کے درمیان حائل خلیج اس قدر وسیع تھی کہ کوئی مصالحتاً رویہ بھی اسے پاٹنے سے قاصر تھا۔

یوں محسوس ہوتا ہے کہ ماحول میں تبدیلی لانے کے لیے خلیفہ المنصور نے ایک نئے دارالخلافے کی تعمیر کا فیصلہ کیا، اور اس کے لیے بغداد نامی ایک گاؤں کا انتخاب کیا کیونکہ یہ جگہ فوجی نقطہ نگاہ سے نہایت اہم تھی۔ دارالخلافے کی تعمیر میں سلطنت کے گوشے گوشے سے آئے تقریباً ایک لاکھ کارگریوں، مہماروں اور مزدوروں نے حصہ لیا۔ اس کام کی تکمیل میں چار سال کی مدت لگی۔ انہوں نے گول دائرے میں ایک بہت بڑا شہر تعمیر کیا جس کے گرد دوسری شہر پناہ اٹھائی گئی۔ حکمران کا محل شہر کے عین وسط میں تھا گویا دنیاوی اقتدار کو مرکزیت کا دعویٰ تھا! اپنے محافظین میں گھر کر اب خلیفہ اپنے عوام سے کٹ

کر رہ گیا تھا۔ وہ زمانہ جس میں دروازہ تک تعمیر کرنا گناہ تصور ہوتا تھا اب مدت ہوئی لگ گیا تھا حکمران نے اب ایسا روپ دھار لیا تھا جسے اہل مغرب کسی روایتی مشرقی شہنشاہ کی حیثیت میں بڑی آسانی سے پہچان سکتے تھے۔ دمشق سے بغداد کی طرف نقل مکانی کرنے کے نتیجے میں اب اسلام کی توجہ مغرب کے بجائے مشرق کی طرف مبذول ہو گئی اور مغرب اور بحیرہ روم کے علاقوں یعنی قدیم سلطنتِ روم سے برائے نام تعلق رہ گیا۔

اپنے صحیح مفہوم میں عباسی ایک مختلف ہی نسل کے لوگ تھے۔ عموماً عرب شرفاء، مال اور باپ دونوں جانب سے عمدہ حسب و نسب کے قائل تھے (اور یقیناً جانوروں کی نسل کشی میں انتہائی ماہر لوگ اس حقیقت سے تو نا آشنا نہیں کہے جا سکتے) مگر اب اس نئے نظامِ حکومت میں تو عورت کی حیثیت محض "شرفاء" کے بچے بننے کی مشین کی سی رہ گئی تھی۔ اور اس کا ثبوت یہ تھا کہ لگ بھگ پانچ سو سال کے عرصہ اقتدار میں صرف تین خلیفوں نے آزاد ماؤں کے بطن سے جنم لیا باقی تمام ایرانی، یورپی، بربر، حبشی، سلاوی، ترک اور ارمنی لونڈیوں کے بیٹے تھے۔ بنا بریں ان کی نظروں میں عرب روایات کی کوئی خاص قدر و قیمت نہ تھی۔ عباسی دور کے پہلے ۵۳ برس میں خلیفہ ایسے "بین الاقوامی" ملازمین میں گھرے ہوئے تھے جن کے سربراہ برماک خاندان کے افراد یا "برامکہ" تھے۔ یہ لوگ ایک بددھ بھکشو کی اولاد تھے۔ بے حد ذہین و فطین ہونے کے ساتھ یہ انتہائی جاہ طلب بھی تھے۔ ان لوگوں نے قوت اور اقتدار کا کھیل شاطروں کی سی مشاقی سے کھیلا۔ آخر ان کے اقبال کا آفتاب نصف النہار پر پہنچ گیا اور اس مرحلہ پر نظر آتا تھا کہ وہ خلیفہ سے بھی زیادہ بااقتدار ہیں۔ شاید اسی بنا پر انہیں قتل کروا دیا گیا۔

خاندانِ عباسیہ نے انتہائی باعظمت حکمران بھی پیدا کیے اور کچھ بدترین بھی۔ دراصل اسلام کی پوری تاریخ تضادات کے تصادم سے عبارت ہے جس میں شان و شوکت کے مقابل روحانی تہی مائیگی، کبر و نخوت کے مقابل عجز و انکسار، اور

ابلیسی بد طبیعتی کے مقابل بہادری اور شجاعت کے اوصاف نظر آتے ہیں۔ عجیب معاملہ تھا کہ یہ تمام تضادات تنہا ایک خلیفہ کی ذات میں مجتمع ہو گئے تھے جسے "الف لیلہ" جیسی مقبول عام کہانیوں کی کتاب کی نسبت سے اہل مغرب بھی آسانی سے جانتے پہچانتے ہیں۔ یہ خلیفہ ہارون الرشید ہے جس نے ۷۸۶ء سے لے کر ۸۰۹ء تک حکومت کی۔

ہارون الرشید تختِ خلافت پر بریکیوں کے جوڑے توڑے اور اعانت سے تنیس سال کی عمر میں متمکن ہوا تھا۔ وہ ایک انتہائی شائستہ، حسین و جمیل نوجوان تھا۔ بعض لوگ اُس کے حُسن و وجاہت کو دیکھ کر کہہ اُٹھتے: کاش! یہ عورت پیدا ہوتا اور پتہ تو یہ ہے کہ اس کی ذات میں صنفِ نازک کے خصائص کے ساتھ ساتھ قوت و اقتدار سے ظالمانہ حد تک محبت یکجا ہو گئی تھی۔ یہ نوا سے اپنے اجداد سے ورثے میں ملی تھی۔ واللہ اعلم۔ کہنے والے تو کہتے ہیں کہ اس عیش و تنعم کے درمیان (جس سے ہالی وڈ کے بنائے ہوئے سیٹ یاد آتے ہیں) وہ روزانہ نمازوں سمیت سو رکعت نوافل بھی پڑھتا تھا اور صدقہ و خیرات بھی کرتا تھا؛ گویا اپنے رب کی نافرمانی کرتے ہوئے بھی وہ اس سے ڈرتا ہے۔ اور کوئی اچھے کی بات نہیں کہ اسے انتہائی متلون اور گرم مزاج کہا جاتا تھا، کیونکہ وہ جہنم اور جنت کے درمیان تنگ خلیج پر متعلق تھا۔ اسے ہر نادر اور خوبصورت شے سے عشق تھا؛ تاہم ایک کہانی یہ بھی سنائی جاتی ہے کہ ایک مرتبہ اپنے بھائی کی ضیافت میں جب اس کے سامنے ایک قاب میں توڑی ماہی پیش کیا گیا تو اُس میں تیرتے چھوٹے چھوٹے ٹکڑے دیکھ کر اُس نے پوچھا: "یہ کیا ہے؟" جب اُسے بتایا گیا کہ اس میں تمام تر مچھلی کی زبانیں استعمال ہوئی ہیں تو اس نے اس غذائے خاص پر اُٹھنے والی لاگت پوچھی۔ جب اُسے بتایا گیا کہ اس پر ہزار درہم سے زیادہ خرچ آیا ہے تو اس نے اسے کھانے سے انکار کرتے ہوئے اپنے بھائی سے اس کے متبادل رقم طلب کی جو اس نے اس فاش غلطی کے کفارے کے طور پر فوراً ہی خیرات کر دی پھر اس نے

یہ انمول تاب ایک خدمت گار کو دیتے ہوئے حکم دیا کہ وہ اسے گلی میں ملنے والے پہلے  
فقیر کو دے ڈالے۔

یہ بھی کہا جاتا ہے کہ ہارون کو سب سے زیادہ دو افراد سے محبت تھی۔ ایک  
جعفر برکی تھا جو اُس کے وزیرِ اعظم کا فرزند تھا۔ اس کے ساتھ وہ اکثر بھین بدل کر  
تفریح کے لیے شہر کا چکر لگایا کرتا تھا۔ دوسری اس کی بہن عباسہ تھی۔ کہا جاتا ہے  
کہ ایک دن ہارون نے جعفر سے کہا: ”نہ میرا تمہارے بغیر گزارا ہے نہ عباسہ کے  
بغیر۔ جب میں عباسہ کے ساتھ ہوتا ہوں تو تم یاد آتے ہو اور جب تمہارے  
ساتھ ہوتا ہوں تو عباسہ یاد آتی ہے۔ اب میں نے ایک طریقہ دونوں کی صحبت  
سے مستفیض ہونے کا سوچ لیا ہے۔“ پھر اُس نے دونوں کی شادی کا حکم دیا اور  
اس کے ساتھ ہی اُن دونوں سے یہ پختہ عہد لے لیا کہ وہ وظیفہ زوجیت ادا  
نہیں کریں گے۔ بہر حال جعفر کی ماں کی بے انتہا خواہش پر ایک دن عباسہ، جعفر  
کے بستر پر چلی آئی جب وہ شراب کے نشے میں تھا اور خود کو ایک لوٹھی ظاہر  
کیا۔ اس ملاپ کے نتیجے میں وہ حاملہ ہو گئی۔ اس بات کو اُس نے کسی طرح  
چھپائے رکھا، اور جب بچہ تولد ہو گیا تو اُسے رضاعی والدین کے پاس پرورش کے  
لیے مکہ بھیج دیا گیا۔ تاہم کسی نہ کسی طرح خلیفہ کو اس بات کا علم ہو گیا تو اُس  
نے آپے سے باہر ہوتے ہوئے اپنی بہن کا گلا گھونٹ کر مروا دیا اور جعفر کے  
قتل کا حکم صادر کر دیا۔

یقیناً یہ کہنے کی ضرورت نہیں کہ جدید مورخین اس کہانی کو بے سرو پا ہی قرار  
دیں گے اور سیاسی اور اقتصادی عوامل کو براہِ مکہ کے زوال کا باعث بتائیں گے؛  
تاہم یہ ایک حقیقت ہے کہ یہ خاندان بہت طاقت ور ہو گیا تھا جس سے کسی بھی  
حکمران کو تشویش لاحق ہو سکتی تھی۔ بہ این ہمہ اس کہانی کے حقیقت ہونے کا خاصا

1. Shroeder, Mohammad's people, P. 298-99

امکان ہے کیونکہ ہارون دنیا کے اُن چند نفوس میں سے تھا جو اپنی دھن کے پتے ہوتے ہیں۔

بھلا کون ایسا ہے جس کے دل میں یہ خواہش نہ ہو کہ جن سے وہ محبت کرتا ہے وہ بھی آپس میں محبت کریں، گو یہ اُسے خطرہ بھی ہو کہ یہی محبت ان میں جدائی نہ ڈال دے۔ پھر وہ کون ایسا ہے جس کے دل میں اپنے محبوب کو کبھی نہ کبھی قتل کرنے کی خواہش نہ پیدا ہوئی ہو؟ کسی عباسی خلیفہ کے لیے کسی مرد یا نزن کے متعلق قتل کی خواہش رکھنا ہی موت کے حکم کا درجہ رکھتا تھا۔

اس معاملے کی نوعیت خواہ کچھ بھی ہو، یہ ایک حقیقت ہے کہ ہارون کی زندگی کے آخری ایام مایخویا اور مراق کی نذر ہو گئے۔ پیٹ کے سرطان سے اس کی موت پر ہر حساس انسان کو دکھ ہوگا۔ کہا جاتا ہے ایک دن اُس نے اپنے طبیب کو طلب کیا اور اس کو بتایا کہ گزشتہ شب اُس نے خواب میں ایک شخص کو دیکھا جس کی ہتھیلی پر سرنج مٹی رکھی ہوئی تھی۔ اس شخص نے کہا: ”یہ اُس جگہ کی مٹی ہے جہاں تمہیں دفن ہونا ہے۔“ جس پر ہارون نے پوچھا: ”وہ کون سی جگہ ہے؟ تو اُس نے جواب دیا: ”طوس“۔ طبیب سے کہا: ”یہ خواب ہاضمے کی خرابی کا نتیجہ ہے۔“ اور جھٹ ایک جلاب تجویز کر دیا۔

پھر ہوا یہ کہ خراسان میں بغاوت ہو گئی اور ہارون باغیوں کو کچلنے کے لیے بغداد سے روانہ ہوا۔ وہ ابھی شہر طوس کے مضافات ہی میں تھا کہ شدید بیمار ہو گیا۔ شہر کے ایک طبیب کو اس کے قارورے کا بے نام نمونہ بھیج دیا گیا، تو اس طبیب نے اُسے دیکھتے ہی کہا: ”اُس آدمی سے جس کا یہ قارورہ ہے جا کر کہہ دو کہ اپنی وصیت لکھ رکھے کیونکہ اس کا مرض لا علاج ہے۔“ یہ سن کر ہارون نے ایک خادم سے کہا کہ اس علاقے کی مٹی لے کر آئے۔ وہ آدمی کھلی ہتھیلی پر باغ کی کچھ مٹی اٹھالایا۔ اُسے دیکھ کر ہارون چلایا: ”ہاں! یہی وہ ہاتھ ہے اور یہی وہ بازو ہے اور یہی وہ سرنج مٹی ہے۔“ اور کچھ عرصے تک وہ ایک بچے کی طرح سسکیاں لے کر روتا رہا، پھر اپنے کفن

کا انتخاب کیا اور یہ ابیات پڑھنے لگا جس کا مفہوم کچھ یوں بنتا ہے :

”میری دولت میرے کام نہ آئی اور میرے اقتدار نے میرا ساتھ چھوڑ

دیا“

لوگ ہارون کے کردار کا کوئی صحیح اندازہ قائم کرتے ہوئے ہچکچاتے ہیں۔ اس کا اندازہ کچھ وہی کر سکتا ہے جو مطلق العنان قوت کے ساتھ عظیم ذہانت، جسمانی خوبصورتی، شخصی وجاہت اور لامتناہی خواہشات کے ساتھ ساتھ ایسے قلب سوزاں کا حامل ہو جو نرسا سر والہانہ عشق و محبت ہو جس میں پرہیزگاری اور سخاوت کے ساتھ ایسی نا آسودہ خواہشات بھی ہوں جو روح کو پرگندہ کر دیتی ہیں اور انسانی برداشت کو دیزہ ریزہ کر دیتی ہیں۔ صرف وہی آدمی ہارون کو یا اس کی تقدیر میں رقم خوف و خواہش کو سمجھ سکتا ہے تاہم اس پائے کے لوگ اپنے فیصلے عام نہیں کرتے۔

اس میں اور زوالِ برامکہ میں کسی مسلمان کو اس دنیا سے متعلق بہت سے سبق ملتے ہیں اور بہت سی باتیں اُسے انسانی زندگی کی ناپائیداری کی یاد دلاتی ہیں۔ ”دنیا چھوٹے میں نرم ہے، جس طرح کوئی افنی اور اس کی طرح زہریلی“ ایک شخص کا بیان ہے کہ ایک دن مجھے کسی کام سے خزانے کے دفتر میں جانے کا اتفاق ہوا جہاں بہت سے رجسٹر کھلے پڑے تھے۔ میری نظریں ناگاہ ایک رجسٹر پر پڑیں جس میں یہ درج تھا :

”گورنری کا ایک لباسِ فاخرہ اور سرپیشِ جعفر ابن یحییٰ کے لیے۔ قیمت چار لاکھ دینار۔“ اس بات کو کچھ زیادہ عرصہ نہیں گزرا تھا کہ پھر مجھے اُسی دفتر میں جانے کا اتفاق ہوا جہاں رجسٹر کے ایک تازہ ورق پر یہ درج تھا : ”نفت اور لکڑی کا برادہ، لاش جلانے کے لیے (جعفر بن یحییٰ کی)۔ خرچہ دس قیراط۔“ تو گویا بات یہاں آ کر ٹھہری کہ جعفر کے جسمانی وجود کو فنا کرنے کے لیے چند ٹکے ہی کافی تھے!

کچھ وہ لوگ بھی تھے جن کا کہنا تھا کہ ہارون کے بغداد میں زندگی کا ہر دن عید

1. Shroeder, Mohammad's People, p. 336

اور ہرات، شب برات کے مصداق تھی۔ سلطنت کی قوت اور دیدہ اپنے انتہائے عروج پر پہنچا ہوا تھا۔ اور بخدا نہیں تھا گویا ایک مقناطیس تھا جہاں دُنا کے خزان اور ذہن اور ہنرور اشخاص کھینچے چلے آتے تھے۔ بندرگاہ میں جہاز، نفیس سمور، ہاتھی دانت کے سامان، نازک چینی کے برتنوں اور چین کے نفیس ریشم سے لدے کھڑے رہتے تھے، ان میں جواہرات اور عطریات بھی ہوتی تھیں جبکہ خشکی کے ماتے سے خراسانی کا سونا، شام کا سنگ مرمر، ماورالنہر کے لاجورد اور نیشاپور کے فیروزے آتے تھے۔ گرمی کے دنوں میں امیر و کبیر لوگوں کے گھر در آمد کرو برف سے ٹھنڈے کیے جاتے تھے۔ یہ بھی کہا جاتا ہے کہ اس شہر کی فصیلوں کے درمیان ساٹھس ہزار عام حمام تھے۔ اس کا پہلا ہسپتال ہارون نے تعمیر کروایا تھا جس کے بعد مزید دارالشفاء وجود میں آنے شروع ہو گئے جن میں علم طب کی تدریس کے نہایت اعلیٰ انتظامات تھے اور غریبوں کو مفت علاج کی سہولت میسر تھی۔ مدرسے اور مکاتیب ہر ایک کے لیے کھلے تھے اور بڑے بڑے علمی اداروں میں فلسفہ یونان اور سائنس کا عربی زبان میں تراجم کا کام شروع ہو گیا تھا۔ عالم اور شاعر چین کی زندگی بسر سکتے تھے کیونکہ انہیں مریوں کی کمی نہیں تھی اور علم و عرفان کو دولت یا نجابت سے بڑھ کر سمجھا جاتا تھا۔

عورتیں وقت کے مطابق فیشن کرنے ساتھ ساتھ ریاست کے معاملات پر بھی اثر انداز تھیں۔ ان میں سے کچھ کے حُسن کا شہرہ چار دانگ عالم میں تھا۔ ایسی سچ و سچ کے شہر میں غیر مہذب اور گنوار لوگوں کے لیے کوئی جگہ نہیں تھی۔ ان کا مقام مختلف ولایتوں اور صوبوں میں تھا۔ کسی لونڈی یا داشتہ کو اس چمک دمک والے مباشرے میں جگہ بنانے کے لیے آداب مجلس سیکھنے ضروری تھے اور اس کے لیے کسی درگاہ میں تربیت حاصل کرنا لازمی تھا جہاں اسے عربی اور فارسی کلاسیکی ادب پڑھایا جاتا تھا، شعر گوئی اور سخن فہمی میں طاق بنایا جاتا تھا کوئی نہ کوئی ساز بجانے کی تربیت دی جاتی تھی اور شطرنج کے کھیل میں بھی مہارت پیدا کرائی جاتی تھی۔ زرق برق لباس پہننے ہوئے

اور زیورات و ہوا بر سے لدی پھندی یہ عورتیں دوسرے کسی شہر کی معزز خواتین کو اپنے سامنے بیچ سمجھتی تھیں۔

اس تمام کڑو فر میں بھی عرب روایات اور ورثے کا کچھ نہ کچھ عنصر موجود تھا جو اسلام کا جزو لاینفک ہے۔ سر جان گلڈ لکھتے ہیں :

”پوری سلطنت میں قدیم عرب فاشین کے جذبے اور رُوح کا نفوذ دیکھ کر انسان حیران رہ جاتا ہے۔ ان کی شجاعت کا ضابطہ، شعر و شاعری سے خاص لگاؤ، جنسی معاملات میں رومان پسندی اور شاہانہ انداز کی مہمان نوازی اور سخاوت کی روایات پوری قلمروئے اسلامی میں ہسپانیہ سے لے کر ہندوستان اور چین تک پھیلی ہوئی تھیں۔“

امرائے بغداد کی مجلسراؤں میں پس دیوار بے شک بے راہ روی تھی؛ تاہم ایسے لوگ بھی تھے جو پرہیزگار تھے اور غریبوں اور ناداروں کی دست گیری اپنا فرض سمجھتے تھے۔ وقایح نگار بتاتے ہیں کہ کوئی امیر کبیر تاجر ہر موسم بہار کے آغاز میں اپنے اونی کپڑے، اپنے چوڑھے اور اپنا فرنیچر فروخت کر کے روپیہ غریبوں میں تقسیم کر دیتا تھا۔ اسی طرح موسم خزاں میں زربفت کے قیمتی کپڑے، نفیس اطلس و کھواب، گرمیوں کی سوزنیاں اور چادریں اور پانی ٹھنڈا کرنے کے ظروف بیچ کر خیرات کر دیتا تھا۔ ایک مرتبہ اس کے داروغہ نے اسے متنبہ کیا کہ اگر اس کی داد و دہش کا یہی عالم رہا تو ایک دن وہ دیوالیہ ہو جائے گا۔ اس کے لیے یہی بہتر ہوگا کہ وہ ان اشیاء اور ظروف کو ابگلے موسم کے لیے رکھ چھوڑے۔ اس پر تاجر نے کہا: ”نہیں! میں ایسا نہیں کروں گا۔ اللہ نے مجھے ان چیزوں کے استعمال کی گرمیوں یا جاڑوں میں توفیق بخشی اور اُس نے مجھے اس قابل کیا کہ میں ان کے بغیر بھی گزارہ کر سکتا ہوں۔ ہو سکتا ہے

1. Sir John Glubb, A Short History of the Arab Peoples,

Holder & Stoughton, 1969, p. 110



ان اشیاء یا ظروف کو حاصل کرنے میں یا ان کے استعمال میں مجھ سے کوئی نافرمانی ہوگئی ہو۔ اس لیے یہی بہتر ہے کہ میں انہیں بیچ دوں اور ان سے حاصل ہونے والے پیسے کو خیرات کر دوں۔۔۔“

شوکت و عظمت کے نصف النہار پر پہنچ کر بغداد کا زوال بتدریج ہوا (جبکہ خلافت کے ادارے کا تنزل اس سے بھی کہیں زیادہ سرعت سے ہوا) حالانکہ ہارون کی موت کے فوراً بعد اس کے دو لڑکوں میں خانہ جنگی نے بڑے وسیع پیمانے پر نقصان پہنچایا اور لوگوں کو ناقابل برداشت اذیت میں مبتلا کر دیا۔ خلیفہ مامون، جو کامیاب ہوا، عباسیوں میں سب سے موثر حکمران ثابت ہوا۔ اسلام کے مستقبل کے لیے ان خانہ جنگیوں سے کہیں بڑھ کر اہم وہ روحانی اور فکری آویزش تھی جو اس دور میں رونما ہو رہی تھی۔

مامون نے اپنے باپ کی پالیسی پر گامزن ہوتے ہوئے عربی زبان میں بیرونی کتب کے تراجم کی حوصلہ افزائی جاری رکھی۔ اس نے ایک دارالہکمت قائم کیا جس میں علم ہیئت کی ایک رصدگاہ بھی شامل تھی۔ اس کے علاوہ اُس نے ایک دارالترجمہ بھی قائم کیا، جس میں ملازم علماء اور دانشور نہ صرف یونانی زبان کے مسودات پر کام کرتے تھے بلکہ سنسکرت اور سریانی کے مخطوطات کے تراجم میں بھی منہمک رہتے تھے۔ ایک مسیحی عالم کو، جس نے افلاطون کی ”جمہوریہ“ اور ارسطو کی ”مقولات“ کے تراجم عربی میں کیے تھے، ان کتابوں کے وزن کے برابر سونا دیا گیا رکاش! آج کی حکومتیں بھی اس روش کی تقلید کریں (یہاں مامون کے بغداد میں ذہنی سطح پر جوش و جذبہ پیدا ہو رہا تھا۔ اُس نے یورپی نشاۃ ثانیہ کی بنیاد رکھی۔

یونانی علوم نے جو اہل مغرب کے لیے اسلام کا ابہام سے لبریز تحفہ کہا جاسکتا ہے، یورپ پر بڑے گہرے اور دور رس اثرات مترتب کیے۔ ایک وقت تھا کہ سات صدیاں پیشتر انہوں نے اسلام پر ایسے ہی فیصلہ کن اثرات ڈالنے کی کوشش کی تھی۔ ہارون ہی کے زمانے میں ”معتزلہ“ کا فرقہ یا تحریک چلی تھی اور مامون کے عہد

میں ان کے عقائد کو سرکاری سرپرستی حاصل ہو گئی تھی۔ معتزلہ عقولیت پسند لوگ تھے۔ ان کا بنیادی مقصد سائی توحید پرستی کو یونانی فلسفے میں شامل کرنا تھا۔ ان کے بہت سے دلائل ان مسیحی مباحث کے متوازی ہیں جو "اقنوم ثانی" (Logos) یا کلمۃ اللہ کے بارے میں ہیں۔ خلیفہ ان کی تعلیمات کے صرف ایک پہلو میں دلچسپی رکھتا تھا۔ سلف صالحین کے عقیدے کے برعکس، جو کہتے تھے کہ قرآن ابدی اور "غیر مخلوق" ہے، یہ لوگ قرآن کو اسی طرح "مخلوق" مانتے تھے جس طرح اس کائنات کی باقی سب اشیاء ہیں۔

جدید ذہن الہیات کے مباحث سے اُلجھ جاتا ہے جو درست رویہ نہیں کیونکہ خود جدید ذہن کی آبیاری قدیم الہیات ہی نے کی ہے۔ اس اور اس کی ہلکی سی بازگشت فلسفہ جدید میں بھی سننے میں آجاتی ہے۔ بہر حال اس نظریہ "خلق قرآن" کے فوری اور عملی اثرات مترتب ہوئے۔ اس کے معنی یہ نکلتے تھے کہ کتاب اللہ کو وقت اور حالات کے مطابق اور سیاسی ضرورتوں سے ہم آہنگ کیا جاسکتا ہے۔ اس کے نتیجے میں حکمران اور ریاست دونوں کی قوت میں بے پناہ اضافہ ہو سکتا تھا۔ ایک ہزار برس بعد آنے والے فرانسیسی انقلابیوں کی طرح مامون نے یہ محسوس کر لیا کہ عقولیت پسندی ہی مطلق العنان قوت فراہم کرنے اور لوگوں کا بے رحمانہ استحصال کرنے کی کلید ہے۔ اگر ایک مرتبہ "مذہبی تعصب" اور "اوپام پرستی" کا خاتمہ ہو جائے تو پھر کسی بات کو منوا لینے کی کوئی حد نہیں رہے گی۔ اور کسی خلیفہ اسلام کے لیے، جس کے پیروں میں ہنوز دین اسلام کے سلاسل پڑے ہوئے تھے، تمام رکاوٹیں دور ہو جاتی تھیں اور اُسے کھلی چھوٹ مل جاتی تھی۔ اسلام میں پہلی اور آخری بار ایک شرعی تحقیقاتی عدالت "محنۃ" قائم ہوئی جس کا مقصد یہ دکھانا تھا (اگر اس کا دکھایا جانا ضروری تھا) کہ عقولیت پسندی بھی مذہبی تعصب یا جنون کی سی شکل اختیار کر سکتی ہے۔ جو لوگ خلق قرآن کے نظریے کو تسلیم نہیں کرتے تھے مستوجب سزا ٹھہرے۔ اور اُس زمانے کے عظیم ترین فقیہ امام احمد بن حنبل کو قید میں ڈال دیا گیا اور ان کو انتہائی وحشیانہ طریقے سے زد و کوب کیا گیا، اور دوسروں کو موت کے گھاٹ اتار دیا گیا۔

یہ تحقیقی عدالت صرف بیس برس تک قائم رہی اور آخر میں قرآن کے "غیر مخلوق" ہونے ہی کا نظریہ قائم رہا؛ تاہم معتزلی خیالات کو جڑ سے اکھاڑنا نہ جاسکا۔ اسے اسلام میں جذب کر لیا گیا جس میں انجذاب کی لاجواب صلاحیت موجود ہے اور اس نے اسلامی فکر کے بڑے دھارے کو تقویت پہنچائی۔ مسلمان متکلمین میں ایک نہایت اثر انگیز شخصیت شیخ ابوالحسن الاشعری کی تھی جن کا مدرسہ فکر سلف صالحین کے قدیم نظریات کا حامل تھا اگر اسلام میں "قدیم نظریات" کا کوئی وجود ہے۔ الاشعری نے اپنی عالمانہ زندگی کا آغاز ایک معتزلی کی حیثیت سے کیا تھا۔ اور جس طرح کوئی سابق اشتراکی خود مارکیسوں کے لئے لیتا ہو، اس طرح انہوں نے بھی یونانی منطق اور جدیدیات کو یونانی فلسفے کے حامیوں کے خلاف استعمال کیا اور معتزلی نظریات میں جو کچھ بھی قابل استعمال تھا اُسے قدیم نظریاتِ اسلام کی تقویت اور آبیاری کے لئے برتا جس کے نتیجے میں باقی تمام نظریات خزاں کے پتوں کی طرح جھڑ گئے۔

اسلام کے بنیادی اصولوں کو تقویت دینے کے لیے ان کی فراہم کردہ کمک بہت بروقت ثابت ہوئی کیونکہ اب مرکزی اقتدار اعلیٰ بتدریج زوال پذیر ہو رہا تھا اور ایک مضبوط اور متحد مملکت مختلف ٹکڑوں اور حصوں میں بٹ رہی تھی۔ خلافت جب نظریاتی سطح پر اپنی پوزیشن مضبوط بنانے میں ناکام ہو گئی تو اُس نے اعلیٰ درجے کے مسلح دستوں سے اپنا تحفظ کرنے کی ٹھان لی۔ ماموں کا جہانی معتمد جب خلیفہ ہوا تو اُس نے اپنے تحفظ کے لیے ترک سپاہیوں کے دستے اپنے چاروں طرف اکٹھا کر لیے جن کے بارے میں اُسے یقین تھا کہ وہ مقامی ریشہ دوانیوں میں ملوث نہیں ہوں گے اور تنہا اس کے وفادار رہیں گے۔ یہ ترک سپاہی بہت جلد شہر میں غیر مقبول ہو گئے کیونکہ وہ بازاروں میں اندھا دھند گھوڑے دوڑاتے اور لوگوں کو روندتے ہوئے گزر جاتے۔ یہ دیکھتے ہوئے معتمد نے فیصلہ کیا کہ وہ بغداد کو اپنے شاہی وجود سے محروم کر دے اور کثیر لاگت سے بغداد سے تقریباً ستر میل دور، سامرہ میں، اپنے لیے نیا شہر آباد کرے۔ اور یہ قدرت کی ستم ظریفی ہے کہ یوں عباسی خلفاء نے اپنے ہی خلاف فیصلہ صادر کر

دیا۔ جلد ہی خلفاء اپنے محافظوں کے اسیر بن گئے جو ان کے ساتھ اپنی مرضی کا کھیل کھیلتے رہتے اور جب وہ اس کھیل سے اکتا جاتے تو انہیں قتل کر دیتے۔ اس وقت کچھ لوگوں کا خیال تھا۔ اور آج بھی کچھ لوگ یہی محسوس کرتے ہیں۔ کہ عباسیوں نے پیغمبر اسلامؐ کی آل کو اس کے جائز ورثے یعنی امت محمدیہ کی ذمیوی سربراہی سے محروم کر دیا تھا دنیا کا چلن دیکھتے ہوئے انسان یہی کہنے پر مجبور ہوتا ہے کہ ”جیسے کو تیسرا! آخر ایک دن وہ بھی آیا جب کسی شریف یعنی سید نے، جو نبی کریمؐ کی آل میں سے تھا، کسی خرقہ پوش فقیر کو بغداد کی جامع مسجد کے پاس فرشِ خاک پر بیٹھے دیکھ کر پہچان لیا کہ یہ تو خلیفہ وقت تھا جو اپنے ترک محافظوں کے نرغے سے اُس وقت نکل بھاگا تھا جب انہوں نے اس کی آنکھیں نکال کر اُسے قید میں ڈال دیا تھا۔ یہ شریف“ اسے اپنے گھر لے گیا، کھانا کھلایا اور پناہ دی۔ وہ یقیناً یہ سوچ رہا ہو گا کہ حکمرانی ہمیشہ پھولوں کی سیج نہیں ہوتی۔ بہر حال اب اس سے کچھ فرق نہ پڑتا تھا۔ خلفاء کی تقدیریں، سلطنت کے اندر بٹوارے اور بڑے بڑے اہم واقعات ہزاروں رومانی داستانوں کو تخلیق تو دے سکتے ہیں مگر ان کی حیثیت کفِ دریا سے زیادہ نہیں۔

مغربی مورخین پر اکثر یہ الزامات عائد کیے جاتے ہیں اور صحیح طور پر کیے جاتے ہیں) کہ ۱۲۵۸ء میں منگول حملہ آوروں کے ہاتھوں بغداد کی تاخت و تاراج کے بعد انہوں نے یہ فرض کر لیا کہ تاریخِ اسلام اب لائقِ اعتناء نہیں رہی؛ حالانکہ تاریخ کے تسلسل میں یہ فرض ایک قصے کا انجام تھا۔ اسلام ایک زندہ مذہب ہے اور امت مسلمہ ایک زندہ ملت۔ اس کی تاریخ کھلی تاریخ ہے اور آج کی خبریں بھی گزرے ہوئے کئی ہی کی طرح کی ہیں۔ مگر یہاں ہمیں بذاتِ خود تاریخ سے تعلق نہیں۔ ہارون اور اُس کے بیٹوں کے دور تک خلافت کی تاریخ کسی حد تک اسلام کی تاریخ کہی جاسکتی ہے اور دین کی تشکیل پر اس کے اثرات تھے مگر اب ایسا موڑ آ گیا تھا جب شخصی اور سیاسی تاریخ، ملت کی زندگی سے بالکل جدا ہو گئی تھی۔ سنی اسلام نے ایک واضح شکل اختیار کر لی تھی اور آنے والے ایک ہزار سال میں نسلاً بعد نسل اُس معاشرتی اور قانونی ڈھانچے میں کوئی تبدیلی واقع

نہ ہوئی جس کے مطابق اُمتِ زندگی گزار رہی تھی۔ قرآن و حدیث کے معنی و مضمرات بیان کرنے کے لیے کئی علما خاموشی سے کام کرتے رہے اور وہ اس بات سے بے نیاز تھے کہ سرکاروں اور درباروں میں کیا ہوتا ہے۔ اب اُمت نے اپنے انداز میں زندگی بسر کرنی شروع کر دی تھی اور روحانی اور معاشرتی سطح پر خود کفیل ہو گئی تھی۔ اگر کسی مغربی ملک میں رات کی رات میں حکومت اور انتظامیہ غائب ہو جائے تو وہاں افراتفری اور انتشار پیدا ہونا یقینی ہے لیکن اگر یہی صورت حال کسی مسلم ملک میں پیش آئے تو ہم دیکھیں گے کہ اس سے لوگوں کی زندگیوں پر کوئی خاص اثر نہیں پڑے گا، اور قدیم زمانے میں بھی لوگوں سے حکومت کا رابطہ صرف اسی وقت قائم ہوتا تھا جب کوئی محصل ٹیکس وصول کرنے کو آدھمکتا تھا۔ لوگ اپنی راہ چلتے رہتے تھے اور حکمران اپنی راہ پر۔

جب ہم اُن لوگوں کے متعلق پڑھتے ہیں جنہوں نے تاریخ کے اسٹیج پر اپنا کردار ادا کیا تو خیال آتا ہے کہ وہ دور زندگی کے لیے انتہائی پرخطر اور مخدوش دور تھا، اور جب جلاو کا کلباڑا یاد آتا ہے تو بے اختیار اپنے گلے تک ہاتھ پہنچ جاتا ہے؛ تاہم کسی شخص کو بھی اپنا کردار ادا کرنے کے لیے مجبور نہ کیا جاتا تھا۔ اگر کوئی مرد یا عورت ایسا کرنا چاہتا تو اُس کے لیے بے حد و اندازہ مواقع تھے۔ اس کے فوائد بھی بے پناہ تھے اور خطرات بھی بے حساب۔ آج اگر کسی کو رفعت حاصل ہے تو

لے "عرضہ دراز تک بلکہ حقیقتاً یوں کہیے کہ نویں صدی سے، جابر اور مستبد حکمرانوں کی اطاعت تو کی جاتی رہی؛ تاہم ان کے قریب جانے سے گریز کیا گیا۔ جزوی طور پر اس لیے کہ مسلمانوں نے ایک آرام دہ معاشرتی نظام اپنایا تھا جس کی بنیاد ایک پیچ در پیچ شخصی اور جماعتی وفاداریوں اور ذمہ داریوں پر تھی۔ ہو سکتا ہے حکمران غاصب ہوں مگر جو بات قابلِ لحاظ ہے وہ یہ ہے کہ معاشرتی نظام مہنی برہتی اور جائز تھا کیونکہ یہ خدا کے قانون کے تابع تھا؟

P.J. Vatikiotis, Arab & Regional Politics in the Middle East,

Croom Helm, 1984

کل جلاو کا کلباڑا اُس کا منتظر ہوتا تھا۔ بہر حال یہ اس کھیل کے قوانین تھے اور اس سلسلے میں اصول یہ تھا کہ ہمت ہو تو کھیلو۔ جب ہم اُس دور پر، جو تند و تیز اور تباہ کن تھا، نظر ڈالتے ہیں تو حیرت ہوتی ہے کہ بعض مسلمان شاعر، فلسفی، صوفی یا ماہر تعمیرات کس طرح باحوادث سے محفوظ رہے۔ درحقیقت، منتشر ہوتی ہوئی سلطنت میں یہ لوگ خلیفہ یا سلطان کے لیے بہت بڑا اثاثہ تھے اور منہ مانگی قیمت پاتے تھے کسی بھی حکمران کے لیے اس سے بڑھ کر فخر کی اور کوئی بات نہیں تھی کہ وہ سینہ تان کر کہہ سکے کہ میرا فیلسوف تمہارے فلسفی کو کسی دن نیچا دکھا دے گا یا میرے شاعر کے اشعار کے سامنے تمہارے شاعر کے اشعار بیچ ہیں۔

عصر حاضر کے مسلمان اکثر اپنی تاریخ سے خاصی شرمندگی محسوس کرتے ہیں۔ ان کے لیے یہ بات کسی طرح باعثِ تسلی نہیں ہوتی کہ دوسرے لوگوں اور دوسری تہذیبوں کی تاریخ یا کم عیسائیت کی تاریخ، بھی اسی طرح خونریزی سے عبارت ہے۔ اس کی وجہ یہ ہے کہ یہ کسی عام فرقے یا کسی عام تہذیب کا معاملہ نہیں۔ یہ امتِ مسلمہ کی بات ہے جس سے بہتر سے بہتر ہی کی توقع کی جاتی ہے۔ اب چونکہ کسی مسلمان کے نزدیک کوئی شے بے مقصد نہیں، اس لیے یہ سوال کیا جا سکتا ہے کہ پھر عباسی خلفا اور اُن جیسے دوسرے سلاطین کس مقصد کے لیے پیدا کیے گئے؟ سب سے اول تو یہ کہ یہ بات قرین قیاس ہے کہ انسانی فطرت جب اپنی آخری حد کو پہنچ جائے تو پھر وہ ہمیں ہمارے متعلق بہت کچھ سکھا سکتی ہے اور اس طرح گویا یہ:

”ایک نشانی ہے اُن لوگوں کے لیے جو سمجھتے ہیں۔“

پیغمبر اسلام کی ایک حدیث کے مطابق آدم کی تخلیق اللہ کی صورت پر ہوئی تھی اور ہم اولادِ آدم ہیں۔ بقول قرآن کریم آدم کا قبیلہ! چونکہ وہ لاشریک، وہ مکنتی اور مقدر ہستی انسان کی فطرت میں کسی نہ کسی انداز میں ضرور جھلکتی ہے، اس لیے انسانی فطرت میں کوئی ایسی بات ہے جو ویسی ہی آزادی چاہتی ہے جیسی کسی مطلق اخصان حاکم میں ہوتی ہے، لیکن چونکہ انسان خدا نہیں ہے، اس لیے انسانی ذات کی بے نہایت توجیح اس کی تباہی کا

پیش خمیمہ ہوتی ہے۔ بے اندازہ طاقت کی خواہش اور اس کے استعمال میں لاپرواہی اور تکبر کا عنصر پایا جاتا ہے مگر اس میں ایک عنصر پاکیزگی اور شرافت کا بھی ہو سکتا ہے جو اظہارِ ذات کے لیے کسی اعلیٰ وسیلے کی کوشش کرتا رہتا ہے۔ ہم جن انسانوں کا مطالعہ کرتے رہے ہیں وہ ایسی "خالص" انسانی فطرت کے نمائندے تھے جس میں شان و شکوہ، عدم استحکام اور جبر و تشدد یک جا تھے۔ جو لوگ ان شخصیات کو قطعی اجنبی سمجھتے ہیں وہ خود اپنے ہی متعلق بہت کم جانتے ہیں۔

دوسری بات یہ کہ ان سے مذہب اور سیاست، پریزیگاری اور دنیا داری کے درمیان کشمکش کا احوال معلوم ہوتا ہے، اور یہ سبق بھی ملتا ہے کہ ہر انسان کی زندگی میں ارادے اور عمل کی آویزش جاری ہے۔ یعنی ہماری خواہشیں کیا ہیں اور اس دنیائے آب و گل کے مٹیلے مواد سے انہیں کہاں تک تعمیر کیا جا سکتا ہے۔

متقی اور پریزیگار لوگ ہمیشہ ایسے خلفاء کی علامت کرتے رہے ہیں اور آج ان کے دلوں میں ان اربابِ اقتدار کے لیے رحم کی کوئی رُمق نہیں جو ان سے بھی کم پاکباز ہیں مگر یہ کوئی آسان بات نہیں۔ حضرت عیسیٰؑ کا قول ہے:

"رکاوٹیں تو آتی رہیں گی مگر حریف ہے اُس پر جو ان کا آلہ کار ہو۔"

یہ انجیل مقدس کے اقوال میں بہت اہم قول ہے کیونکہ کبھی کبھی ان "رکاوٹوں" ہی سے مذہب کا تحفظ ممکن ہوتا ہے۔ اگر یہ خوفناک حکمران اپنے ناپاک ہاتھوں سے اپنا کاروبار صرف اسی مؤثر طریقے پر نہ چلاتے تو آج دنیا میں متقی اور پریزیگار لوگوں کے لیے کوئی جگہ نہ ہوتی نہ وہ ادارے ہوتے جہاں وہ ارتقاء اور پریزیگاری سیکھ سکتے۔ ایسے تضادات صرف اسلام ہی تک محدود نہیں۔ یہ عالمگیر ہیں اور ہر اس جگہ پر سر اٹھاتے ہیں جہاں اہلِ روحانیت اور اہلِ دنیا کی ٹکڑے ہوتی ہے۔ یہ امر واقعہ ہے کہ یہ دنیا بہشت نہیں، نہ کبھی ہو سکتی ہے۔ اس لیے ایک خاص نقطہ نظر سے اُسے "بازی گاہِ خرافات" ہی کہا جا سکتا ہے۔

ہر مذہب کی پیدائش اور ابتدائی ایام کی نازکی کو دیکھتے ہوئے یوں محسوس ہوتا

ہے جیسے حقیقتاً صرف دو ہی سوال پوچھنے چاہئیں: کیا اسلام زندہ رہا؟ اور کیا یہ دنیا میں پھیلا؟ ان دونوں سوالوں کا جواب "ہاں" میں ہے۔ اس جواب کے بعد کتب تاریخ ہند کو دینی چاہئیں۔



## قانون کی حکومت

۱۹۵۰ء سے اوائل ۱۹۶۰ء کے درمیانی عرصے میں جب نوآبادیاتی نظام کی بساط لپٹنی شروع ہوئی تو اس سوال پر سنجیدگی سے بحث و تمحیص شروع ہو گئی کہ کون کون سے علاقے حکومتِ خود اختیاری کی صلاحیت اور اہلیت رکھتے ہیں اور کون کون سے نہیں۔ کسی نے بھی یہ بنیادی سوال نہیں اٹھایا کہ روئے زمین پر کوئی قوم واقعی حکومتِ خود اختیاری کے لائق بھی ہے؟ اس وقت اور آج بھی اہل سوئٹزر لینڈ کے بارے میں کہا جاتا ہے کہ وہ اپنے معاملات کو بخوبی سرانجام دے سکتے ہیں اور کوسٹاریکا (Costa Rica) کے متعلق بھی نیک گمان تھا تاہم دوسری نو تشکیلی اقوام کے بارے میں کل بھی (اور آج بھی) یہ کہنا مشکل تھا کہ ان کے لیے کوئی قابل عمل طرزِ حکومت تجویز کیا جاسکتا ہے یا نہیں۔ یہ سوال کرتا جائز ہو گا کہ کہیں ”حکومت“ کے عام تصور ہی میں تو خرابی نہیں جو اسے بنیادی طور پر ناقابل بنا دیتی ہے؟ ہو سکتا ہے سابقہ زمانے کا کوئی قبائلی نظام، کسی وسیع کنبے کے طور پر اس حد تک بے نقص ہو گیا ہو جس کی کسی انسانی معاشرے سے توقع کی جاسکتی ہے، خواہ وہ قدیم عرب کا قبائلی نظام ہو، یا غلاموں کی تجارت سے قبل کے افریقہ کا یا سفید فاموں کی آمد سے پہلے کے شمالی امریکہ کا نظام یا وسطی ایشیا اور بحر الکاہل کے جزائر کے قبائل

کا نظام؛ تاہم حقیقت یہ ہے کہ جہاں کہیں بھی اجتماعی حیثیت میں معاشرے ابھرے ہیں جن میں کسی منضبط اور منظم ادارے کی ضرورت تھی، وہاں ابھی تک "حکومت" کو بلاؤں، قحط اور ٹیکسوں جیسی ناگزیر برائیوں کا مترادف اور ہم معنی خیال کیا جاتا رہا ہے کہ زوال آنا وہ انسانیت ان کی زد میں رہتی ہے۔

بہر حال کسی "لاہدی خرابی" کو قبول کرنے کے معنی یہ تو نہیں ہوتے کہ اس خرابی کو پھولنے پھلنے اور نمو اور وسعت پانے کی بھی خوشدلی سے اجازت دے دی جائے مقصد تو ہمیشہ یہ ہونا چاہیے کہ اس خرابی کو کم سے کم حد پر رکھا جائے لیکن کم سے کم حکومت بھی، ضمیمے کے طور پر، ایک ایسا معاشرہ چاہتی ہے جو اپنے تمام اعمال نظم و ضبط سے سرانجام دے سکے، کیونکہ کوئی شخص، مرد ہو یا عورت، لاقانونیت اور زواج کی حالت میں بحسن و خوبی زندگی نہیں گزار سکتا۔ ایسا معاشرہ صرف طے شدہ یا منزل من اللہ، قانون کے دائرے ہی میں کام کر سکتا اور زندہ رہ سکتا ہے۔ جانوروں میں جب تک اس قانون کے طور پر کام کرتی ہے۔

قرآن کریم جو ہر حقیقی اسلامی، معاشرے کا "آئین" ہے، خود اس تقابل کی توثیق کرتا ہے کیونکہ وہ اس بات پر زور دیتا ہے کہ مخلوق کی ہر نوع اور ہر گروہ کے لیے خدانے ایک "شرعہ" (قانون) اور "منہاج" (راستہ) مقرر کر دیا ہے لیکن جہاں یہ بے جان عالم اور اس میں بسنے والی تمام بے زبان اور عقل سے عاری مخلوق اپنے جلی تو انہیں پر عمل پیرا ہے، وہیں انسان کے لیے اپنے وجود کی خاطر، قانون و شریعت کی رضا کارانہ طور پر اور عقل کی مدد سے تسلیم کرنا ضروری ہے کیونکہ صرف وہی ہے جسے عقل و شعور و ولایت کیا گیا ہے۔ پتھروں کو اس بات کا علم نہیں ہوتا کہ وہ گر کیوں جاتے ہیں نہ ہی ہندوں کو یہ شعور ہوتا ہے کہ وہ کیوں نقل مکانی کرتے ہیں۔ انسان کی تعریف یہ ہے کہ وہ جاننے کی خواہش رکھتا ہے اور مقدر کے اعتبار سے مختار ہے لیکن اسلامی نقطہ نظر سے وہ معاشرے کے وظائف اعمال کے لیے قوانین بنانے کی اہلیت نہیں رکھتا۔

کوئی مسلمان جب "لا الہ الا اللہ" کہتا ہے تو وہ صرف خدا ہی کو "شارع" (قانون ساز) تسلیم کرتا ہے؛ گویا اس شہادت کا مفہوم یہ بھی ہو سکتا ہے کہ شارع کے سوا کوئی شارع

نہیں۔ قرآن مجید میں جو پیغام وارد ہوا ہے اور جو قوانین اُس سے اور سنت نبوی سے مستنبط کیے گئے، وہ شیرازہ ملت کو یکجا اور مجتمع رکھتے ہیں۔ اس وحدت کو موثر بنانے کیلئے کسی بیرونی دباؤ کی ضرورت نہیں ہوتی۔ اصلی اقتدار اعلیٰ کسی حکمران، حکومت یا لوگوں کی عددی اکثریت کے ہاتھوں میں نہیں بلکہ حقیقی اقتدار اور حاکمیت صرف خدائے عزوجل ہی کی ملک ہے؛ تاہم یہ اقتدار اعلیٰ ایک حد تک کسی ہدایت یافتہ "ملت کو تقویٰ کر دیتا ہے۔" شریعت "در اصل اُن قوانین کی یاد دہانی ہے جو خود ہمارے وجود میں ہیں اور اس لیے اُسے موثر بنانے کے لیے اصولاً کسی ریاستی مشینری، سرکاری کارندوں یا پولیس والوں کی ضرورت نہیں ہونی چاہیے۔ عصر حاضر کا مغربی انسان مذہب کو اپنی زندگی میں خواہ کوئی بھی جگہ دے بہر حال وہ محض "ایک جگہ" ہی ہے۔ وہ پوری معاشرتی عمارت کا ایک حصہ ہے اور اپنی ذات میں کُل نہیں۔ دوسری طرف اسلام میں معاشرتی نظام بھی مذہب ہی کا ایک حصہ ہے اور اسے مذہب سے جدا نہیں کیا جاسکتا۔

اس نظام میں کسی حکمران کے (یا یوں کہئے کسی حکومت کے) فرائض بہت محدود ہو جاتے ہیں۔ اسلامی معاشرے کو خدا کی حکومت کے بجائے "خدا محوری" معاشرہ کہنا زیادہ مناسب ہوگا اور اگر اسے خدا کی حکومت سے تعبیر کیا جائے تو پھر اس کے لیے ایسے "نیم خدائی" حاکم کی ضرورت ہوگی جو زمین پر اللہ کا نائب اور ارادہ و منشاء اللہ کا شارح ہو لیکن "خدا محوری" معاشرے میں حکمران کا کردار مرکز نہیں بلکہ معاشرے کے سانشیوں تک محدود ہوتا ہے۔ خلفائے راشدین کے مثالی دور حکومت کی یادوں کے باعث حکمرانی کے بہت سے نظریات معرض وجود میں آئے؛ تاہم مسلمانوں نے بحیثیت مجموعی حکمران کے فرائض کا ایک بہت عملی نظریہ اپنایا ہے۔ کسی حکمران سے یہ توقع وابستہ نہیں رکھی جاتی کہ وہ کوئی ولی یا درویش ہو یا عقل کُل ہو یا عام فہم زبان میں نیک آدمی ہو۔ اُس کی ذاتی بُرائیاں نظر انداز کی جاسکتی ہیں بشرطیکہ وہ سختی سے نجی اور ذاتی دائرے تک محدود ہوں۔

358

اُس سے جس بات کی حقیقی توقع کی جاتی ہے وہ یہ ہے کہ اس کے دست و بازو پوری طرح قوی ہوں جس سے وہ ملت کے دشمنوں سے اس کا تحفظ اور شریعت

کو نافذ کر سکے۔ یہ بات اکثر کہی جاتی ہے کہ مسلمان ایک مضبوط بلکہ ظالم حاکم کو شریف اور صلح جو طبیعت کے مالک حکمران پر ترجیح دیتے ہیں۔ اگر ایسا ہے تو پھر اس کے معنی یہی نکلتے ہیں کہ مضبوط اور ظالم انسان اسلامی نظام کی طرف سے عائد کردہ فرائض بہتر طریقے پر انجام دے سکتا ہے۔ تاریخ ہمیں بتاتی ہے کہ بے شمار انسانی معاشرے انتہائی نازک حالات میں زندگی گزارتے تھے اور چاروں طرف سے دشمنوں میں گھرے رہتے تھے۔ (خود ہماری صورت حال آج ان سے کسی طرح کم نازک نہیں) اور جب تک کوئی قوی محافظ نہ ہوتا وہ نہ تو عبادت الہی پر توجہ مرکوز کر سکتے تھے نہ زندگی کے دوسرے اعمال کی بجا آوری ہی خاطر خواہ انداز میں کر سکتے تھے۔

آج بیسویں صدی کے مسلمانوں کا سب سے بڑا مسئلہ یہ ہے کہ وہ ظالم حکمران کو برداشت کرنے کو تیار ہو جاتے ہیں، جو اس وقت تک جائز ہے جب تک حکومت کوتاہ دست ہو اور وہ لوگوں کی زندگیوں میں کم از کم مداخلت کرے مگر جب جدید تکنیک کی مدد سے سیاسی نظریات گلی گلی اور گھر گھر میں حکومت کا عمل دخل قائم کر دیتے ہیں تو یہ حکمران خطرے کی علامت بن جاتا ہے۔

پہلے ہی زگار مسلمانوں نے ہمیشہ قوت اور اقتدار کو ایک ڈراؤنی شے سمجھا ہے، اس حد تک کہ وہ اسے جہنم کا یکطرفہ ٹکٹ تصور کرتے ہیں۔ جب انہیں حکمران اور اس کے نظام حکومت کے تحت تحفظ اور عافیت فراہم ہو جاتی ہے تو وہ خدا کا شکر ادا کرتے ہیں کہ وہ نہیں کوئی دوسرا شخص یہ بوجھ اٹھا رہا ہے اور تلوار کی دھار پر چل رہا ہے۔ ان کے نزدیک اس شخص کے کردار میں کوئی بنیادی نقص ہوتا ہے جو دانستہ طور پر خود کو اقتدار میں مضمر خطرات کے حوالے کر دیتا ہے یا اس کا لالچ کرتا ہے۔

ایک بڑی نمایاں بات یہ ہے کہ پیغمبر اسلامؐ نے بے شمار امور پر باتیں کی ہیں جنہیں کہ وہ روزمرہ زندگی کی چھوٹی سی چھوٹی تفصیل تک میں گئے ہیں مگر انہوں نے حکومت کے متعلق بہت ہی کم کہا اور سیاسی نظریات کی تشکیل میں کسی خاص دلچسپی کا اظہار نہیں کیا، تاہم اس ضمن میں ایک خاص حدیث ہے جس کا اس موضوع سے گہرا تعلق ہے۔ اُس زمانے

میں جب مسلمانوں کی مملکت کی حدود میں نہایت تیزی سے توسیع ہو رہی تھی ایک صحابی حضور اقدسؐ کے پاس آئے اور درخواست کی کہ انہیں حال ہی میں فتح کیے ہوئے علاقے کا گورنر بنا دیا جائے حضورؐ نے فرمایا: "نہیں! اگر تمہارے دل میں حکومت کرنے کی خواہش ہے تو تم موزوں شخص نہیں ہو" اگر کسی شخص کو زبردستی صاحبِ اقتدار بنا دیا جائے تو اس کی بہت سی باتیں قابلِ معافی ہو سکتی ہیں لیکن اگر وہ خود اپنی گردن کے گرد رسی کا پھندا ڈال لے تو امکان ہے کہ وہ اس سے لٹک جائے گا۔ اگر آج ہم اپنے گرد قائم دنیا کے نظام ہائے حکومت کا جائزہ لیں تو ہم پر عیاں ہوگا کہ ماسویٰ ایک کے، ہر جگہ یہی نظام پایا جاتا ہے۔ حکمران خواہ جمہوری سیاست دان ہوں، جماعتی کارکن ہوں یا پھر فوجی آمر، وہ سب اس لیے اقتدار پر قابض ہیں کہ انہیں خود اقتدار کی طلب اور جستجو تھی اور وہ خود کو اس کا اہل سمجھتے تھے۔ اس میں صرف ایک استثنا جس کا ذکر اوپر کیا گیا ہے۔ وہ ہے خاندانی بادشاہت۔ اس بات کے مضمرات ہمارے زمانے کے مسلمان دانش وروں کیلئے خواہ کتنے ہی تلخ کیوں نہ ہوں خاصے معنی خیز ہیں۔

سنی اسلام نے ہمیشہ ہی سیاسی استحکام کو بہت اہمیت دی ہے؛ خواہ اس سے کسی فاسد اور بد اطوار حکومت کو برداشت کرنا ہی لازم کیوں نہ آتا ہو، کیونکہ کسی حاکم مامور کے خلاف بغاوت سے امت میں فرقہ بندی پیدا ہونے کا خدشہ ہوتا ہے جب کہ اتحادِ امت ہی اولیٰ کا درجہ رکھتا ہے۔ مزید برآں یہ کہ مذہب پر پوری طرح کار بند ہونے کیلئے مثالی حکومت یا قابلِ ستائش نظم و نسق یا معاشرتی انصاف درکار نہیں بلکہ اس کے لیے محض مضبوط اور مستحکم ماحول کی ضرورت ہوتی ہے؛ یعنی ایک ایسا گھر جس کی دیواریں ٹھوس ہوں تاکہ اس کے اندر رکھا ہوا تمام ساز و سامان محفوظ رہے۔

۱۔ بخاری اور مسلم میں ایک روایت نقل ہوئی ہے جس میں آپ نے فرمایا: "حکمرانی طلب مت کرو کیونکہ اگر تمہاری طلب کے نتیجے میں تمہیں اقتدار دے دیا جائے تو پھر تم اسے استعمال کرنے کے لیے تیار رہ جاؤ گے لیکن اگر تمہیں یہ تمہاری طلب کے بغیر دے دیا جائے تو اس کے استعمال میں لوگ تمہاری مدد کریں گے"

حضرت ابن عباسؓ سے مروی ہے کہ پیغمبرِ خداؐ نے ایک موقع پر فرمایا: ”اگر کوئی شخص اپنے حکمران میں کوئی ناپسندیدہ بات دیکھتا ہے تو اُسے صبر سے کام لینا چاہیے کیونکہ اگر کوئی شخص ملت سے بالشت بھر بھی علیحدہ ہوگا تو وہ اس حالت میں مرے گا کہ اُسے جاہلیت کی موت کہا جائے گا“

کم از کم اسلام کے ابتدائی زمانے میں دو بالکل متضاد اسباب کی بنا پر بغاوت کو ”جائز“ قرار دیا گیا۔ شیعہ حضرات آلِ محمدؐ میں سے کسی ملکوتی صفات کے حکمران کی تقرری کے خواہش مند تھے (ان کے نزدیک کوئی اور شخص اس منصب کا اہل ہو ہی نہیں سکتا) جب کہ خارجی (اور ان کے سیاسی وارث) ایک ملکوتی معاشرے اور ایسے انتہائی صالح افراد کی آرزو رکھتے تھے جو کسی صورت بھی کسی دنیا دار اور لادین حکومت کے آگے تسلیم خم کرنے کو تیار نہ ہوں۔ یہ دونوں گروہ اپنے مخصوص نظریات کے تحت انقلاب کا جواز رکھتے تھے۔ شاید ان کی اس روش ہی کے ردِ عمل میں سُنی فقہاء اور علمائے دین نے حاکمِ وقت کی اطاعت پر اتنا زور دیا۔

ان کے خیالات اٹھارھویں صدی کے برطانوی مورخ اور سیاسی مفکر ایڈمزڈبرک سے بہت حد تک مشابہ ہیں کیونکہ سُنی فقہاء اور برک کے نزدیک بغاوت یا انقلاب کے ذریعے اجتماعی نظام کے تہہ و بالا ہو جانے کے اثرات و عواقب دور رس نتائج رکھتے ہیں اور وہ ان فوائد سے کہیں زیادہ تباہ کن ہوتے ہیں جو کسی بُری حکومت کی جگہ ایک نسبتاً بہتر حکومت کو برسرِ اقتدار لانے میں حاصل ہو سکتے ہیں۔ یقیناً ان کی یہ رائے انسانی معاملات اور صورتِ حالات کی ہوش مندانہ تشخیص پر مبنی ہے۔ ان کے پیش نظر یہ بات تھی کہ ایسے انسان شاذ ہیں جو اپنی زندگی میں کسی بڑے یا چھوٹے فیصلہ کن موقعے پر اصل اصول کی میزان پر اخلاقی پہلو ڈل کر تول سکیں۔ زیادہ تر لوگ صرف اپنی عادات، روایات اور معاشرتی تقاضوں کے دائرے میں سرگرم عمل ہوتے ہیں اور وہی کچھ کرتے ہیں جو انہیں آسان نظر آتا ہے اور جو فطری اور قدرتی معلوم ہوتا ہے۔

کسی بہترین مقصد کی خاطر ہی سہی، اس حصار کو تباہ و برباد کر دینے اور اجتماعی رشتوں

کے نازک تانے بانے کو نوچ پھینکنے کے معنی یہ ہیں کہ رسم و رواج کی جڑیں کاٹ دی جائیں، روایات کو اوندھا کر دیا جائے اور عادات بگاڑ دی جائیں اور انسان کو مجبور کر دیا جائے کہ وہ اپنی زندگی کے ہر دور اسے اور ہر موڑ پر اخلاقی اصولوں اور ضابطوں کو مد نظر رکھے۔ اور ایسا وہ کبھی نہیں کرے گا کیونکہ یہ بات واضح اور یقینی ہے کہ جوں ہی وہ تمام رکاوٹیں اس کی راہ سے ہٹا دی جائیں گی تو کوشش ثقل کی مانند کوئی طاقت اُسے تیزی سے نیچے گرنے میں مدد دے گی اور ایسی حالت میں معاشرے کو صرف قوت ہی کے بل پر درست حالت میں رکھا جاسکتا ہے، اور یہی سبب ہے کہ ہر انقلاب کی جلو میں قدرتی طور پر ابتدا و بھی در آتا ہے، عین اسی طرح جیسے رات کے بعد دن آتا ہے۔ ہو سکتا ہے کسی بددیانت اور بدطینت حکمران کی جگہ ایک با اصول اور نیک اطوار انسان لے یا ایک نا اہل اور بُری حکومت کی جگہ ایک قابل، ماہر اور ذمہ دار حکومت آجائے لیکن اس عبوری عرصے میں افراتفری اور انتشار معاشرے کو بُری طرح چلنا چور کر کے رکھ دیتی ہے اور لوگ اپنا توازن کھو دیتے ہیں بلکہ اُن کا "قبلہ" ہی بدل جاتا ہے جس کے بعد پھر نظم و ضبط قائم رکھنے کے لیے زندگی کے ہر شعبے میں زبردستی جمیعت بندی ان پر مسلط کر دی جاتی ہے اور ہر ایک کو ایک ہی لاٹھی سے ہانکا جانے لگتا ہے تاکہ معاشرتی فلاح و بہبود کے بڑے پرشکوہ منصوبوں پر عمل درآمد شروع کیا جاسکے۔

تقریباً ایک ہزار برسوں کے دوران میں سیاسی سطح پر مسلسل بحرانوں اور کشاکش کے باوجود، اسلامی معاشرے کا استحکام ایک ایسے معاشرے کا استحکام ہے جو ملی اور انفرادی زندگی کے دائرے میں کوئی تبدیلی پیدا کرنے کے مخالف رہا ہے، اور اگر حالات سے مجبور ہو کر کوئی تھوڑا بہت رد و بدل کرنا بھی پڑا تو اُسے کم سے کم حد ہی پر رکھا۔ قرونِ وسطیٰ کے اسلام کے متعلق فان گرونے باؤم (Grunebaum) کہتے ہیں: "مسلمان ایسے وقار، اعتماد، ایمان اور توازن کا حامل ہوتا ہے جو صرف مثالی دنیا اور مثالی معاشرے کے پرسکون تصور ہی سے پیدا ہو سکتا ہے جب کہ مغرب عصر حاضر کو مستقبل کے لیے قربان کر دینے کو ہر وقت تیار رہتا ہے... ہم تغیر کی زبردست اہمیت کو اس لیے تسلیم کرتے ہیں کہ ہم عدم حرکت اور

جمود سے ڈرتے ہیں۔۔۔ مسلمان کی دنیا سکون و اطمینان کی حامل ہے جس میں وہ خود بھی  
 شکیب و قرار کی حالت میں رہتا ہے۔ خدا سے اس قرب اور الہیاتی نظام کو اس کا  
 قبول کر لینا قرون وسطیٰ میں بھی درہم برہم نہ ہو سکا۔ فان گرونے باؤم (Grunebaum)  
 نے یہ باتیں چالیس سال پہلے لکھی تھیں۔ اب یہ بات خاصی مشکوک ہے کہ آیا واقعی مغرب  
 اب بھی تبدیلی کو زبردست اہمیت دیتا ہے، مگر یہ حقیقت آج بھی موجود ہے کہ مسلم  
 معاشرے کے طرز زندگی کا صدیوں تک کسی تبدیلی سے ہمکنار نہ ہونا ایک ایسے طرز  
 معاشرت کی عکاس ہے جو کسی مغربی انسان کے تصور میں بھی نہیں آ سکتی۔ جو ایک صدی  
 قبل کے انسانوں کی زندگی کو بھی یوں دیکھتا ہے جیسے وہ قدیم اٹوریا (Etruscans)  
 کے باشندے ہوں! مسلمانوں کے لیے نویں صدی سے لے کر انیسویں ویں صدی تک  
 کا وقت ساکت و صامت کھڑا رہا ہے جب کہ دنیا اپنی مرکز گریز راہ پر گامزن رہی۔ اس  
 کا صرف ایک ہی سبب ہو سکتا ہے کہ پورے کا پورا معاشرہ (یا معاشروں کا ایک سلسلہ)  
 شریعت پر کار بند رہا۔

لفظ شریعت کے لغوی معنی ”راستہ“ یا ”طریق“ کے ہیں؛ تاہم اس سے مشتق جو لفظ  
 ہے اس کے معنی وہ پگڈنڈی یا ڈگر ہے جس پر چل کر جنگلی جانور کسی گھاٹ پر پانی پینے  
 آتے ہیں اور یہی طریق اُس ساحل کی طرف لے جاتا ہے جہاں کبھی نہ ختم ہونے والا  
 آب حیات رواں ہے۔

عیسائی حضرات کو جب یہ بتایا جاتا ہے کہ دینیات نہیں، فقہ، اسلام کی بنیادی  
 سائنس ہے اور مسلمان ”عالم“ بنیادی طور پر فقہیہ مہنہ ہے جو لوگوں کو یہ بتانے کی بجائے  
 کہ انہیں کن باتوں پر اطمینان رکھنا چاہیے یہ بتاتا ہے کہ انہیں کیا کرنا چاہیے تو وہ حیرت  
 میں پڑ جاتے ہیں۔ یہ اس لیے ہے کہ مسلمان کے لیے یہ جاننا کوئی مسئلہ نہیں ہے کہ اسے  
 کن کن چیزوں پر ایمان لانا چاہیے۔ اُسے تو صرف اس بات سے غرض ہے کہ مختلف

1. Grunebaum G.V., Medieval Islam; University of Chicago Press; P. 346.



حالات میں وہ فرمانِ الہی کی پیروی کس طرح کر سکتا ہے اور کس طرح لغزش کھائے بغیر اس راستے پر چل سکتا ہے جو سیدھا جنت کو لے جاتا ہے۔ لفظ "فقہ" کے عام فہم معنی "اصولِ قانون" ہے۔ "فقہ" کا مصدر "فقیہ" ہے جس کے معنی کم و بیش "وہ سمجھا" ہیں۔ پس اس بنا پر فقہ کا تعلق دین کے ان اصول و فروع سے ہے جو روزمرہ کی زندگی پر اثر انداز ہوتے ہیں۔ کسی مغربی انسان کے لیے علمِ فقہ، ایک خشک اور غیر دل چسپ موضوع ہے (اس وقت تک کہ جب تک کسی معاملے میں پولیس سے سابقہ نہ پڑے) اور یہ بات قطعاً تعجب خیز نہیں کیونکہ (مغرب میں) دنیوی قانون انسان کی بنائی ہوئی پچیدگیوں کا ایک گورکھ دھندہ سا ہے۔ اس لیے کسی مشیرِ قانونی یا وکیل کا دفتر کسی عیسائی کے لیے روح کی نجات کی جگہ نہیں ہو سکتا۔

مگر کسی مسلمان کے لیے کتاب و سنت کے احکام عملِ تقطیر سے گزر کر زندہ قانون بن جاتے ہیں۔ یا ایسے قوانین جن کے مطابق زندگی گزاری جا سکے مسلمان کے لیے یہ عظیم کارنامہ ہے۔ اسلام نام ہے خود کو رضائے الہی کے تابع کر دینے کا اور معجزانہ انداز میں بصورتِ وحی نازل ہونے والی مرضی الہی کا مطالعہ، انسان کے لیے جسے فہم و عقل و وعت کی گئی ہے، سب سے اہم مطالعہ قرار پاتا ہے۔ اس کے علاوہ قانون کا تعلق معاشرت یا بل جمل کر زندگی گزارنے سے بھی ہے۔ اپنے وسیع تر مفہوم میں یہ (فقہ) انسانی رشتوں اور تعلقات کا علم ہے۔ دینِ اسلام کی وحی عرب کی تاریخ میں اس وقت نازل ہوئی جب انسان اپنی سمت گم کر چکا تھا۔ مکے، مدینے اور دوسرے عرب شہروں میں حضارت یا تمدن کے ارتقاء کے سبب قبائلی نظام بکھرا ہوا تھا اور وہ اخلاقی اصول جو قبیلے کی اجتماعی وحدت کے طور پر زندہ رہنے کے ضامن ہوتے ہیں تحلیل ہو رہے تھے۔ اس موقع پر یہ سادہ سا سوال اٹھتا تھا کہ لوگ ایک وحدت کے طور پر کس طرح زندگی گزاریں گے؟ مسلمان کی نظر میں اس کا جواب خدا نے خود قرآن اور رسول کی سنت میں پیش کر دیا ہے تاہم اس نے ان دونوں کی توضیح اور تشریح کا کام ایمان والوں پر چھوڑ دیا جنہوں نے نزولِ قرآن مجید کے بعد اگلی دو صدیوں تک خدا اور اس کے رسول برحق کے فراہم کردہ بنیادی اصولوں سے

ٹھوس، قابل فہم اور پائدار قانونی نظام تیار کرنے میں شب و روز محنت کی۔  
 پس معلوم ہوا کہ ”شریعت“ کو وحی الہی سمجھنا صحیح نہیں۔ اس کی تشکیل اور تدوین  
 میں انسانی کوشش اور عقل بھی شامل ہے لیکن مسلمانوں کا یہ ایمان ہے کہ یہ محنت اور  
 فہم و بصیرت بھی عطیہ خداوندی ہے۔ قرآن میں قانونی معاملات (اوامر و نواہی) نسبتاً زیادہ  
 جگہ نہیں گھیرتے، اور اگر اس میں رسول کریم کی سنت و احادیث کا اضافہ نہ ہو تو یہ انسانی  
 ضروریات کے لیے کافی نہیں۔ ان احادیث کے مستند یا غیر مستند، صحیح و ضعیف ہونے  
 میں بھی انسانی فہم و بصیرت کو دخل ہے۔ اس پر قانون یعنی شریعت اسلامی کے اولین معمار  
 محدثین یعنی علمائے حدیث قرار پاتے ہیں۔ وہ طریقہ جس سے کوئی حدیث ”مستند“ قرار پاتی  
 ہے، مغربی عالموں کے طریق تحقیق علمی سے بالکل مختلف ہے لیکن اس سے کسی طرح گھٹیا  
 نہیں۔ بہر حال اُس وقت کے حالات کے اعتبار سے یہی ایک عملی طریقہ ان لوگوں کو دستیاب  
 تھا۔ اگر کوئی راوی ہمیں یہ بتائے کہ اس کے ایک دوست نے اسے بتایا کہ اُس کے چچا  
 نے کہا کہ اس کے ایک چچیرے بھائی نے اُسے بتایا کہ اس کے دادا کو کسی دوست نے  
 یہ اطلاع دی کہ اُس کے دادا نے کسی کو فلاں فلاں بات کہتے سنا تو یہ فرض کرتے ہوئے  
 کہ یہ کوئی بے حد اہم مسئلہ ہے۔ ہماری اولین توجہ اس امر پر مرکوز ہوگی کہ اس میں راویوں  
 کا سلسلہ کہاں تک معتبر ہے کیونکہ ہر نوع مسلمانوں کے نزدیک اس نوزائیدہ اُمت کی  
 ہدایت و تربیت کے لیے اہم ترین بات یہ ہے کہ رسول اکرم نے کیا ارشاد کیا۔ دوسری  
 اور تیسری صدی ہجری کے علمائے دین کے نزدیک کسی حدیث کی صحت اور سند کا انحصار  
 اس بات پر تھا کہ راویوں کے سلسلے کا ہر فرد کسی حد تک قابل اعتبار ہے۔ اگر اس سلسلے  
 کی کوئی ایک کڑی کمزور ہو، یعنی کسی راوی کی اخلاقی حالت مشکوک ہو یا اس میں دروغ یا  
 مبالغہ کا کوئی شائبہ ہو تو یہ سلسلہ ٹوٹ جاتا ہے۔ ایک ایسے گندھے ہوئے معاشرے میں  
 جہاں ہر شخص دوسرے کے اشغال (اور نیک و بد) سے واقف تھا، تمام راویوں کے  
 کردار کو پرکھنا جرح و تعدیل ناممکن نہ تھا اور اسی بنا پر علماء کی ”متفق علیہ“ رائے سے  
 احادیث کو (مثلاً) صحیح، حسن، ضعیف، مرفوع وغیرہ میں تقسیم کر دیا گیا، اور اسناد کے لحاظ

سے انہیں متواتر، مشورہ، احادیث غریب کہا گیا۔  
جن لوگوں نے اس کا بڑا عظیم کامیاب اٹھایا وہ گویا کسی کان سے لعل و جواہر یا کسی  
دریا کی ریت سے سونا تلاش کر رہے تھے مگر وہ باہر لوگ تھے اور لعل و جواہر کھودنے  
یا سونا تلاش کرنے کے ساتھ ساتھ پاک ضمیر تھے اور نقد و نظر کی خدا داد صلاحیت رکھتے  
تھے۔

نام نہاد مغربی پروفیسروں نے جن کی تعلیم و تربیت "تاریخی تنقید" کے اصولوں کے مطابق ہوئی  
ہے اور جسے وہ انجیل مقدس کے مطالعے میں بھی استعمال کرتے ہیں، حدیث کے تمام  
سرماٹے کو کلیتہً مشکوک قرار دینے میں بڑی کدو کاوش کی ہے۔ بہر حال ان کے حربے انہی  
کو مبارک ہوں۔ آج پیغمبر اسلام کی وفات کے چودہ سو سال کے بعد ایسے سوالات اٹھانا  
بہت بعد از وقت ہے۔ ہم کسی سائنسی یقین سے یہ بات نہیں کہہ سکتے کہ کوئی حدیث بلا  
شک و شبہ صحیح ہے۔ ہمیں اس قسم کی یقین دہانی کا حق اس زندگی میں حاصل نہیں۔ اگر  
کسی خاص حدیث کو اہل تقویٰ صدیوں سے صحیح مانتے آئے ہیں اور اسے خدا کی رضا کے  
مطابق تعمیر کردہ اسلام کی عمارت کی بنیادی اینٹ تصور کرتے ہیں تو پھر انسان کو حق حاصل  
نہیں کہ اس پر نکتہ چینی کرے۔ خدا جس طرح چاہے حقائق میں رد و بدل کر سکتا ہے مگر وہ  
انہیں ہماری روحانی فلاح کے لیے استعمال کرنا پسند کرتا ہے۔ جب سچ کہا جائے تو یہ سوال  
کہ کس نے کہا، ثانوی اہمیت رکھتا ہے۔ جب کہ آخر الامر بات یہاں ہی آکر ٹھہرتی ہے کہ  
کلمہ حق بولنے والی وہ ذات واحد ہی ہے۔ اگرچہ اُسے بیان کرنے کے لیے کئی ترجمان  
ہو سکتے ہیں ہمارے زمانے کے لوگ خود اپنے متعلق اتنا غیر یقینی رویہ رکھتے ہیں کہ وہ ہر بات کی سند مانگتے ہیں بروایت  
ایسا ہی ہے جیسے ہم کسی تصویر پر رائے دینے سے قبل اس کے مصور کا نام جاننا ضروری  
سمجھتے ہیں۔ شکوک و شبہات کی یہ فضا اور صحتِ سند کی اس درجہ جستجو، مسلمانوں کی دنیا اور  
خود ان کی ذہنیت کے لیے قطعی اجنبی اور غیر مانوس ہے۔

احادیث کی جرح و تعدیل کا اصول ایک طویل اور پیچیدہ عمل کا حصہ ہے۔ ہر معاملے  
میں قرآن و سنت سے قانونی استنباط نہیں ہو سکتا، اور نہ دینے کی سادہ زندگی کی رعایت

سے بنائے گئے تو انہیں کسی عظیم سلطنت کے آباد شہروں کی زندگی میں انضباط اور نظم پیدا کرنے کے لیے کام آسکتے ہیں۔ اس لیے وہ ذرائع تلاش کرنا ضروری تھے جن کے تحت قوانین کا ایک جامع مجموعہ تیار کیا جاسکے جو اپنے مقدس اور بے داغ مصادر سے نانا توڑے بغیر ہر ممکنہ صورت حال کا احاطہ کر سکے۔ اس مقصد کو حاصل کرنے کے لیے تین طریقے وضع کیے گئے:

۱۔ اجماع

۲۔ قیاس

۳۔ اجتہاد

نبی کریمؐ نے ایک موقع پر فرمایا تھا: ”میری امت کبھی کسی غلط بات پر اتفاق نہیں کر سکتی“ یہ قول مبارک اس بات کی ضمانت تھا کہ جس مسئلہ پر پوری امت کا اجماع ہوگا وہ درست ہی ہوگا؛ تاہم یہ بات یقیناً معقول نہیں کہ کسی چرواہے یا اہل حرفہ کی رائے کو، جنہیں قرآن یا حدیث کی تعلیم و تربیت میسر نہیں ہوئی ہے، علمائے دین کی صاحب رائے کے ہم پلہ سمجھ لیا جائے۔ اس کے ساتھ ساتھ یہ علماء پوری ملت کے رکن تھے۔ اس لیے عامۃ الناس کی اجتماعی آراء سے کلیتاً صرف نظر کر لینا بھی ممکن نہ تھا۔ بہت سے مواقع پر ایسی صورت حال بھی درپیش ہوئی جہاں علماء کی رائے کو نظر انداز کیا گیا اگرچہ ایسا چند معمولی مسائل کے ہی سلسلے میں ہوا؛ مثلاً جب عرب میں پہلی بار کافی متعارف ہوئی تو علمائے کرام نے اس مشروب کو ممنوع قرار دیا مگر لوگوں کی اکثریت نے اس سے اتفاق نہیں کیا اور وقت گزرنے کے ساتھ عامۃ الناس ہی کی رائے قبول کی گئی۔ بہر حال اسلامی نظام کا استحکام سختی اور لچک، دونوں کے درمیان نازک توازن ہی پر منحصر ہے۔

یاد رکھنا چاہیے کہ اجماع، نصوص (قرآن و سنت) کی جگہ نہیں لے سکتا تھا؛ تاہم علماء نے نصوص کی بنیاد پر جو نتائج اور مفہوم، قیاس یا اجتہاد کے ذریعے حاصل کیے، اجماع نے ان کو مباح قرار دینے میں اپنا کردار ادا کیا۔ اجماع بہر حال محض آراء کی اکثریت کے شمار کا نام نہیں تھا۔ اس پر اس حد تک اتفاق رائے ہونا چاہیے کہ افراد کی گنتی کی ضرورت ہی

پیش نہ آئے۔ کینتھ کریگ (Kenneth Cragg) کہتے ہیں: ”خدا اور رسول کے بعد اُمت ہی آتی ہے۔ اسے ایک طرح کا دارالاستفتاء اور عدالتِ مراقبہ ہی سمجھنا چاہیے جو یہ فیصلہ کرتی ہے کہ حقیقی طور پر اسلامی کیا ہے اور کیا نہیں۔ یہاں یہ بات واضح ہو جانی چاہیے کہ یہ عرفِ عام میں جمہوریت نہیں۔ اس میں کسی مسئلے پر ہم خیالی مقصود ہوتی ہے یا کسی موجود صورتِ حال یا رائے کو قانونی حیثیت دینا مطلوب ہوتا ہے؛ بالخصوص ایسے مسائل و معاملات میں جہاں پہلے سے کوئی ہدایت یا حکم موجود نہ ہو، ممکن ہے، جن نکات پر اجماع ہوا ہو، وہ مختلف علماء کے ذاتی اجتہاد کا ثمرہ ہو اور جیسا کہ کریگ نے کہا ہے کہ مجتہد وہ ہے جو شرعی دینی فہم رکھتا ہو، صرف و نحو کی تربیت کے بعد کسی معاملے میں فقہی رائے دینے کا اہل ہو، اور پھر شبانہ روز محنت کے بعد ایسے نتائج اخذ کر سکے جو اجتماعِ اُمت کا درجہ حاصل کر لیں۔ یہاں یہ کہنا تحصیل حاصل ہو کہ ان نتائج کو کسی حالت میں بھی نصوص کے منافی نہیں ہونا چاہیے۔ یہ طریق کار اس لیے وضع کیا گیا کہ کہیں اُمت بدعات کا شکار نہ ہو جائے۔

ایک مقبول رائے کے مطابق، کچھ عرصہ پہلے تک، سنی اسلام کے نزدیک ”اجتہاد کا دروازہ“ گیارھویں یا بارھویں صدی عیسوی میں بند کر دیا گیا تھا۔ (شیعہ حضرات اس خیال سے متفق نہیں) اس کی دو وجوہ تھیں۔ اولاً یہ کہ ہر ممکنہ صورتِ حال کا احاطہ کر لیا گیا تھا اور شریعت ہر طرح سے مکمل ہو گئی تھی، اور اس میں کہیں بھی ابہام باقی نہیں۔ دوم یہ کہ ان قرون میں علماء اور فقہاء پر مسلسل یہ دباؤ ڈالا جاتا رہا کہ وہ اپنے فیصلے حکمران، خلیفہ، سلطان یا امیر کی خواہشات کے مطابق دیں۔ بعض صورتوں میں انہیں یہ بتانے میں کہ وہ اس کا اختیار نہیں رکھتے، اپنی جانوں کو بھی داؤ پر لگانا پڑتا تھا اور وہ نہایت ادب سے گزارش کرتے تھے: ”سلطانِ معظم! میں جانتا ہوں کہ تمام حکمرانوں میں سب سے زیادہ نزدیک ہیں اور ساری مخلوق سے زیادہ نیکو کار بھی۔ مجھے آپ کے حق میں فیصلہ دینے سے زیادہ کسی بات سے خوشی نہ ہوتی مگر حیف کہ اجتہاد کا دروازہ بند ہو چکا ہے“

1. Kenneth Cragg, The Call of the Minaret, Oxford University Press, 1956

گزشتہ دو صدیوں کے دوران میں ایسا محسوس ہوتا ہے کہ اجتہاد کا دروازہ اصولاً نہیں  
تو عملاً ضرور کھول دیا گیا ہے۔ یہ اس وقت بند کر دیا گیا تھا جب کسی کے وہم و گمان میں بھی  
یہ بات نہیں تھی کہ انسانی زندگی کے حالات اور ماحول اتنے بدل جائیں گے اور مسلم معاشرے  
میں اتنی تبدیلیاں رونما ہو جائیں گی۔ اب چونکہ ناممکن، ممکن ہو گیا ہے اس لیے یہ سوال  
بھی دوبارہ اٹھایا جا رہا ہے کہ آیا اہل سنت والجماعت کے چاروں ”مذہب“ جو سنی  
مسلمانوں کی زندگیوں پر اثر انداز ہوتے ہیں، حرف آخر کا درجہ رکھتے ہیں؟ کیا ان میں کوئی  
رد و بدل ممکن ہی نہیں؟

یہ چاروں ”مذہب“ آٹھویں اور نویں صدی عیسوی میں اُبھرے۔ ان کے نام ان کے  
بانیوں، امام ابو حنیفہ (متوفی ۶۷۴) امام مالک ابن انس (متوفی ۷۹۵) ابن ادریس الشافعی  
(متوفی ۸۱۹) اور امام احمد ابن حنبل (متوفی ۸۵۵) کے نام پر مشہور ہوئے۔ ان لوگوں  
کو کلام اللہ کا نحوی یا قواعد داں کہا جاتا ہے لیکن یہ ایسے صر فی و نحوی نہیں تھے جن کی زندگی  
صرف کتب خانے کی زینت ہو۔ حضرت امام ابو حنیفہ کی موت جیل خانے میں واقع ہوئی۔  
انہیں اس ”جرم“ کی پاداش میں اسیر کیا کہ انہوں نے قاضی القضاة کا عہدہ قبول کرنے  
سے انکار کیا تھا۔ امام احمد بن حنبل کو اس جرم میں زندانی بنایا گیا تھا کہ انہوں نے  
نظریہ ”خلق قرآن“ کو تسلیم کرنے سے انکار کیا تھا۔ امام مالک کے شانوں کی ہڈیاں خلیفہ کے  
محافظة دستے نے توڑیں تو گو یا معاملہ یہ تھا کہ یہ لوگ ریاست کے دست و بازو بننے کی  
بجائے حکمران کے آگے ملت کی ڈھال بن گئے تھے۔ صدیوں تک بلند پایہ علماء کا یہی شیوہ  
رہا کہ انہوں نے نہایت اٹل اور بے لچک انداز میں شریعت کی آزادی اور وقار کو بلند  
رکھا اور یہ واضح کر دیا کہ شریعت کے آگے شاہی احکامات اور خواہشات کو فوقیت نہیں  
دی جاسکتی۔

ان چار فقہاء سے قانون کے چار چشمے موجزن ہوئے جن کا پانی ایک ہی تھا۔  
بعض اوقات ان چاروں ”مذہب“ کے اختلافات کو دیکھتے ہوئے انہیں غلط طور پر فرقوں  
سے تعبیر کیا جاتا ہے جب کہ ان میں فرق خفیف ہی سا ہے اور یہ بات اس حقیقت سے

بھی واضح ہو جاتی ہے کہ امام شافعیؒ، امام مالکؒ کے شاگرد تھے اور امام احمدؒ ابن حنبل امام شافعیؒ کے ارشد تلامذہ ہیں سے تھے۔ ان فقہاء میں فرق صرف اتنا ہے کہ ان میں سے بعض ”واجبات“ کے معاملے میں دوسروں سے زیادہ سخت ہیں۔ حنبلی ”اہل ظاہر“ (لفظی معنوں پر زور دینے والے) ہیں اور ”رائے“ یا قرآن کے مجازی معنوں سے گریز کرتے ہیں۔ ان میں ایسے ترک فعل و قول پر جن سے نماز ساقط ہو جاتی ہے، اور وضو کے مسائل کے بارے میں اختلافات ہیں۔ ان جزوی اختلافات پر جب تنگ نظر لوگ مبالغہ آمیزی کا رنگ چڑھاتے ہیں تو سنی شریعت کی وحدت کو خطرہ لاحق ہو جاتا ہے۔

اس دور میں ان چاروں مذاہب کے درمیان امتیاز روا رکھنے کے خلاف رد عمل پیدا ہوا ہے، بلکہ قرون وسطیٰ میں شریعت کی تدوین پر بھی حرف گیری کی گئی ہے اور جیسا کہ اکثر دیکھنے میں آیا ہے یہاں دو انتہائی نظریات مل جاتے ہیں۔ ایک طرف توجہت پسند عناصر شریعت کے جملہ مکاتب فکر کو یہ کہہ کر رد کر دیتے ہیں کہ یہ گھسے پٹے اور دقیانوسی ہیں تو دوسری طرف وہ لوگ ہیں جنہیں سہولت کی خاطر بنیاد پرستوں کا نام دیا جاسکتا ہے۔ یہ لوگ سلف صالحین کی خالص اور پاک روش کو اختیار کرنے کی تڑپ میں صرف قرآن اور سنت کی طرف ٹوٹنا چاہتے ہیں اور دیگر تمام تعبیرات کو مسترد کر دینا چاہتے ہیں۔ یوں محسوس ہوتا ہے جیسے وہ بھول بیٹھے ہوں کہ کوئی بھی تعبیر کسی حقیقی ضرورت ہی کے جواب میں پیش کی جاتی ہے اور وہ اس بات کا اعتراف کرنے کو بھی تیار نہیں کہ جن لوگوں کے کام کو وہ اتنی آسانی سے رد کر رہے ہیں وہ شاید ان سے زیادہ دانا اور بہتر تھے۔

بہر طور اس بات کو تسلیم کرنا پڑے گا کہ قانونی اور فقہی ذہن اکثر افراط و تفریط کا شکار ہو جاتا ہے اور بڑی باریک بینی سے ہر معاملے کو دیکھتا ہے اور سیدھے سادے مسئلے کو بھی پیچ دار اور ژولیدہ بنا ڈالتا ہے۔ وہ اکثر بڑی عرق ریزی سے ان سوالات کے جوابات ڈھونڈنے کی کوشش کرتے ہیں جو سرے سے پوچھے ہی نہ گئے ہوں۔ اور اس روش پر قرآن میں کی تشبیہ یوں ہے:

يَا أَيُّهَا الَّذِينَ آمَنُوا لَا تَسْأَلُوا عَنَ أَشْيَاءٍ إِن تَبَدَّلَ لَكُمْ تَسْوُؤُكُمْ رَبُّمُودٌ (۱۰۱)

مومنو! ایسی چیزوں کے بارے میں مت سوال کرو کہ اگر ان کی حقیقتیں تم پر ظاہر کر دی جائیں تو تمہیں بُری لگیں۔

اور اسی روش کے لیے پیغمبر خدا نے فرمایا تھا:

”مجھ سے اُن معاملات کے متعلق نہ پوچھا کرو جنہیں میں نے بنا کچھ کہے چھوڑ دیا ہے۔ یقیناً تم سے پہلے کچھ لوگ ہو گزرے ہیں جو اپنے انجام کو صرف اس لیے پہنچ گئے تھے کہ وہ اپنے رسولوں سے بہت زیادہ سوالات پوچھتے تھے اور پھر اختلافات کا شکار ہو جاتے تھے“ اور حقیقتاً اس کا امکان ہے کہ بہت زیادہ سوالات ان لوگوں کی طرف سے پوچھے گئے ہوں جو اگر اپنے ضمیر اور سوجھ بوجھ پر بھروسہ کرتے تو کہیں بہتر رہتے؛ لیکن وہ مسلمان جس کا ایمان پختہ ہے اور اپنے اس یقین پر سنجیدہ ہے وہ کسی کش مکش اور الجھن کا شکار نہیں ہوتا۔ وہ اپنی راہ چلتا ہے اور دوسروں کو ان کے راستے پر چلنے کے لیے چھوڑ دیتا ہے اُسے یقین ہوتا ہے کہ بہت جلد تمام سوالات حل اور تمام اختلافات دُور ہو جائیں گے۔

مغرب کے لوگ شریعت کو ایک دائرہ عمل سمجھنے کی بجائے ”زرہ بکتر“ سمجھتے ہیں جس میں اعضاء کی حرکت بھی ممکن نہ ہو۔ وہ اس حقیقت سے آشنا نہیں ہوتا کہ جامہ شریعت میں آزادانہ حرکت و عمل اور انفرادی اختلافات کی گنجائش بھی موجود ہوتی ہے۔ وہ تو اس بات کے نفسیاتی مضرات کو بھی تسلیم کرنے کو تیار نہیں کہ طبعی وجود کو خلا میں رکھا جائے تو پارہ پارہ ہو جاتے ہیں۔ سید حسین نصر کہتے ہیں: ”شریعت انسان کے سامنے اس کی مخصوص طبائع اور عالمگیر حصار کے اندر ضروریات کی رعایت سے بہت سے راستے تجویز کرتی ہے۔ اب یہ انسان کی اپنی ذکاوت پر منحصر ہے کہ وہ اپنی ضروریات اور شریعت کے بتائے ہوئے خداوندی اصولوں کے مطابق مناسب رستے کا انتخاب کرے۔ ذکاوت اور ذہانت اس کا نام نہیں کہ انسان حقیقت سے بغاوت کر دے۔ یہ کام تو مشکل نہیں پتھر بھی تو اپنی فطرت کے مطابق ہی گرتے ہیں! حقیقی ذہانت اور جوہر تخلیق کا معیار یہ ہے کہ وہ حقیقت سے مطابقت پیدا کرے اور اُس کے اصولوں کو اُن حالات پر استعمال میں لائے جو تقدیر نے انسان کے لیے مقرر کر دیئے ہیں۔ اپنے تمام میلانات اور سرگرمیوں



کو خدا کے مقرر کردہ اصولوں کے تابع کر دینے میں انسان کی اُس ذکاوت اور جدت کا امتحان ہے جو اس کے خدا مکان میں ہے۔<sup>۱</sup>

ہم انفرادی طور پر علائق زندگی میں گلے گلے دھنسنے ہوئے ہیں جو فی نفسہ ہر منظر کو دھندلا دیتے ہیں۔ اگر ہمیں دیوانگی کا شکار ہونے یا جوشِ مستی میں اس طرح دندناتے پھرنے سے خود کو بچانا جیسے کہ ہمارے علاوہ گویا کوئی وجود رکھتا ہی نہیں تو ہمیں معروضی اقدار کو اپنانا ہوگا۔ اسلام کا غیر متبدل قانون معروضیت کا معیار و میزان فراہم کرتا ہے اور یہی بات ہمیں عین منجھدار سے نکال لیتی ہے۔ اگر ہم اسے نظر انداز کرنے کی کوشش کریں تو پھر اس کے لیے تعزیرات ہیں جو ہمیں یہ یاد دلاتی ہیں کہ قانون، ایک معروضی حقیقت ہے۔ یہ ایک ایسی مستحکم چٹان ہے جو وقت کے سیلِ تند کے سامنے ڈٹ کر کھڑی رہتی ہے اور ذاتی خواہشات کی حرارت سے پگھلتی نہیں۔

اسلام میں جو سخت تعزیرات مقرر کی گئی ہیں (اگرچہ یہ اُن سزاؤں سے کہیں کم ہیں جو مقابلتاً کچھ ہی عرصہ قبل یورپ میں مروج تھیں) دراصل اُن اہل اصولوں کی نمائندہ ہیں جو ہماری ذاتی سہولتوں کے لیے ہرگز تبدیل نہیں ہو سکتے۔ اہمیت اس بات کی نہیں کہ موقع محل کے مناسب سزائیں دی جائیں بلکہ اہمیت اس اصول کو حاصل ہے جو برقرار رہنا چاہیے۔ حضرت پیغمبر اسلام نے اپنے امتیوں سے کہا تھا: "تعزیرات کو شک سے ٹالو اور ہر وہ حکمت عملی، جو قانون کو بے اثر کئے بغیر، تعزیر کو ٹال دے، مباح ہے۔ کہا جاتا ہے کہ خلیفہ ہارون الرشید کے دور کا ایک قانون دان محض اس لیے دولت اور شہرت کے باہم عروج تک پہنچ گیا تھا کہ اُس کے عالمانہ دلائل نے خلیفہ کو خود اپنے ہی بیٹے کو زنا کی سزا دینے سے بچا لیا تھا۔ کوئی مغربی شخص تو یہی کہے گا کہ اس چالاک قانون دان نے دولت کماتے کی خاطر اپنے آقا کی پسند کے مطابق قانون کو توڑ مروڑ ڈالا تھا جب کہ مسلمان اس بات پر اطمینان کا اظہار کرے گا کہ اس ماہر قانون نے قانون کی عظمت و بالادستی کو گزند پہنچائے بغیر رحم و کرم کا ایک

1. Syed Hossein Nasr, Ideals & Realities of Islam, London, Allen & Unwin Ltd.,

1966, p.98

تلاش کر لیا۔

زنا پر سخت سزا ایک ایسے معاشرے کے خلاف ایک مکروہ جرم کی سنگینی کو ظاہر کرتی ہے جس کی بنیاد خاندانی دیانت و عصمت اور رشتوں کے تانوں بانوں پر ہو۔ سزا کی موجودگی ایک اہم نکتے کا ثبوت ہے لیکن اس پر عمل درآمد تقریباً ناممکن ہے۔ (ماسوی) اس حالت میں جرم کے ارتکاب کا اعتراف رضا کارانہ انداز میں کر لیا گیا ہو، کیونکہ اس کے لیے چار انتہائی دیانت دار گواہوں کی شہادت ان شرائط کے ساتھ ضروری ہے کہ اس فعل شنیع کے ارتکاب کو انہوں نے اپنی آنکھوں سے دیکھا ہو اور وہ اس بات سے واقف ہوں کہ جرم ثابت نہ ہونے کی صورت میں وہ کوڑوں کی سزا کے مستوجب ہوں گے۔ کوڑوں کی سزا متعدد جرائم کے لیے مقرر کی گئی ہے؛ تاہم قانون اس آلے کی وضاحت نہیں کرتا جس سے یہ سزا دی جائے گی۔ اسلام کے ابتدائی زمانے میں کوڑے کے لیے ایک معمولی چلی یا ایک لباس کے سرے والا حصہ استعمال کیا جاتا تھا اور اسے تکنیکی نوعیت سے کوڑے مارنا ہی سمجھا جاتا تھا؛ گویا یوں سمجھئے کہ سزا پر عمل درآمد بھی ہو جاتا تھا اور قانون کی بالادستی بھی برقرار رہتی تھی۔ کسی چور کا ہاتھ کاٹا جاسکتا تھا؛ بشرطیکہ اس نے چوری کسی حقیقی ضرورت یا اپنے خاندان کی بھوک بچانے کے لیے نہ کی ہو یا پھر اس نے سرکاری املاک کی چوری کی ہو۔

”دروع حلفی“ کسی دیوانی مقدمے میں بھی بڑا سنگین جرم تصور ہوتا ہے کیونکہ یہ اپنی ذات میں خود قانون کے خلاف ایک جرم ہے۔ کسی جھوٹے مقدمے میں کامیابی کے لیے ”وکیلانہ“ حربے استعمال کرنے کی بھی مذمت کی جاتی ہے۔ حضرت پیغمبر اسلامؐ نے ایک موقع پر فرمایا

”لہ عصر حاضر میں املاک کو ”قومیا نے“ کے حامیوں کے برخلاف، زمانہ قدیم کے فقہائے اسلام سرکاری املاک کو نجی املاک سے الگ بڑی درست منطق کے تحت سرکاری ملک ہی سمجھتے تھے جس میں ہر شہری جزوی طور پر حصہ دار ہوتا ہے، اور کوئی انسان اپنی ہی املاک کی چوری نہیں کر سکتا۔“

تھا: ”تم لوگ میرے پاس اپنے جھگڑے لے کر آتے ہو۔ ہو سکتا ہے کہ تم میں سے کچھ لوگ اپنا معاملہ دوسروں کی نسبت بہتر طریق پر پیش کر سکتے ہوں۔ مجھے فیصلہ ان شہادتوں پر کرنا ہوتا ہے جو میرے سامنے ہوتی ہیں۔ اگر میں نے کسی شخص کا حق مار کر اس کے بھائی کو دے دیا تو وہ اُسے نہ لے کیونکہ میں نے اُسے جہنم کا ایک ٹکڑا دے دیا۔“

کسی حج کا منصب کسی حکمران کی طرح ناقابلِ رشک ہے۔ وقائعِ نویسیوں نے عہدِ عباسی کے ایک متقی شخص کا ذکر لکھا ہے جس نے خلیفہ کے دربار میں درانہ وار پہنچ کر اس کے مُنہ پر اس کے ظلم و ستم کی مذمت کی تھی (پیغمبرِ اسلامؐ کا ارشاد ہے: ”سُلطانِ جابر کے سامنے کلمہ حق ادا کرنا افضل ترین جہاد ہے۔“) اس سے قبل کہ خلیفہ اس کے معاملے میں کوئی سخت سزا تجویز کر سکے، یہ شخص وہاں سے غائب ہو گیا۔ اس کی سزا یہ تھی کہ اسے قاضی مقرر کر دیا جائے اور یہ فرمان جاری کر دیا جائے کہ کوئی عدالت مرافقہ اس کے فیصلے کو رد کرنے کی مجاز نہ ہوگی۔ سپاہیوں کو اُسے پکڑ کر لانے کے لیے دوڑایا گیا مگر وہ ملا نہیں۔

اسلام میں شرعی قوانین کی سختی کو رحم و کرم سے نرم کیا جاتا رہا ہے مگر اس حد تک بھی نہیں کہ وہ بنیادی اصولوں ہی کو تباہ کر کے رکھ دے۔ ایک مرتبہ ایک شخص پیغمبرِ اسلامؐ کی خدمت میں ایک گناہ کا اعتراف کرنے اور اس کے لیے جو بھی سزا ہو، قبول کرنے حاضر ہوا (کیونکہ ایک حدیث کے مطابق اس دُنیا کی شرمساری، اُس دُنیا کی خجالت سے بہتر ہے) تو اُس سے پوچھا گیا کہ وہ ایک غلام آزاد کر سکتا ہے؟ اس نے جواب دیا وہ یہ نہیں کر سکتا۔ پھر اس سے پوچھا گیا کہ کیا وہ دو ماہ تک روزے رکھ سکتا ہے؟ اس نے بتایا کہ وہ یہ بھی نہیں کر سکتا۔ آخر اس سے سوال کیا گیا کہ کیا وہ غرباء کو کھانا کھلا سکتا ہے؟ اس نے جواب میں کہا وہ یہ کرنے سے بھی معذور ہے۔ اس پر پیغمبرِ اسلامؐ نے اس سے کچھ دیر انتظار کرنے کو کہا تاکہ وہ اس معاملے پر غور کر سکیں۔ اس اثناء میں کوئی شخص آپ کے لیے ایک ٹوکری کھجور بطور تحفہ لے آیا حضورؐ نے وہ ٹوکری اس شخص کو دے دی اور کہا کہ وہ اسے ضرورت مندوں میں صدقہ کر دے۔ اس پر اس شخص نے کہا: ”اے اللہ کے رسولؐ! کیا میں اپنے سے زیادہ کسی غریب شخص کو یہ دے دوں؟ میں اللہ کی قسم کھاتا ہوں کہ میرے خاندان سے زیادہ

غریب کوئی خاندان مدینے کی دونوں آتش فشاں گھاٹیوں کے درمیان نہیں۔ اس پر حضور پیغمبر اسلام اتنا ہنسے کہ آپ کے دانت نظر آنے لگے، پھر آپ نے فرمایا: اچھا تو پھر تم انہیں اپنے ہی خاندان کو کھانے کے لیے دے دو۔“

وہ اُمت جو شریعت کی پناہ میں ہو اور اُس کے تابع ہو ہدایت یافتہ اُمت ہے اور ایسی اُمت کا رکن ہونا مسلمانوں کے ایمان کا جزو ہے اور ایسی اُمت کو چھوڑنا ایمان ترک کرنے کے برابر ہے۔ منٹگمری واٹ (Montgomery Watt) کہتے ہیں: "انسانیت کو ایک ایسے مذہبی معاشرے کی ضرورت ہے جس پر اللہ کی رحمت سایہ فگن ہو اور اسلام نے دوسرے تمام بڑے مذاہب سے کہیں زیادہ ایسی اُمت کی تشکیل کی جس کی مثالی زندگی کشف و القاء پر مبنی ہو۔"

اسلام میں مرکزی حیثیت دین کو ہے۔ اس لیے ملت کا اتحاد و یکجہتی بنیادی طور پر ایمان کی وجہ سے ہے۔ یہ اتحاد اور ہم آہنگی کسی حکومت یا کسی قیادت کی مرہون منت نہیں۔ انفرادی طور پر ہر مسلمان اس کا ذمہ دار ہے کہ اپنے دینی بھائی بہنوں کی غربت اور افلاس میں مدد کرے، انہیں پریشانیوں اور تکالیف سے نجات دلائے، اور جب وہ راہِ حق سے بھٹک جائیں تو انہیں راہِ راست پر لائے (اور اس میں بھی نرمی اور مہربانی برتنے) اصولاً ملت کے ہر فرد پر خواہ وہ کتنا بھی شکستہ حال ہو، یہ فرض عائد ہوتا ہے کہ اگر وہ کوئی غلط بات یا کجروی دیکھے تو اسے اپنے ہاتھوں سے درست کرے یا پھر زبان سے اور اگر وہ اس کی قدرت بھی نہیں رکھتا تو پھر اپنے دل میں اس کو بُرا سمجھے۔ اس کی ذمہ داری اس حد تک نہیں ہوتی کہ وہ پولیس کو بلائے یا معاملے کی اطلاع حکامِ بالاتک پہنچائے کیونکہ بحیثیت مسلم وہ خود قانون ہے۔ اس لیے اپنی ذمہ داریاں کسی لا تعلق ریاست کو سونپ دینے کا سوال ہی پیدا نہیں ہوتا۔

جیسا کہ بہت سے مصنفین نے جن میں فریڈرک جوہف شوان بھی شامل ہیں، خیال ظاہر

1. W. Montgomery Watt, Islam and the Integration of Society, p. 234

کیا ہے کہ مغرب میں اس قسم کے مسلم معاشرے کے قریب تر مسیحی رہبانوں فرقت ہے۔ اس تقابل پر یہ بات کسی صورت بھی اثر انداز نہیں ہوتی کہ یہاں (اسلام میں) ”راہب“ ثنوی بھی کرتے ہیں اور بچے بھی پیدا کرتے ہیں! یہ لوگ ایک ”ماورائی صداقت“ وحی الہی اور ایسے ضابطہ ہائے قانون پر مشرک ایمان رکھتے ہیں جو دین کا جزو ہیں ان تمام امور کی اساس معاشرتی نہیں دینی ہے، جیسے دن بھر میں شرعی عبادات یا نمازیں ادا کرنے اور سال میں خاص خاص دینی تہوار منانے سے ظاہر ہے۔ یہ ایسے عام شعائر دینی ہیں جن سے ملت کے تمام اراکین باہم مربوط اور متحد ہیں اور یہ صاف عیاں ہے کہ یہ اتحاد شہری فرائض کا حصہ نہیں بلکہ دینی احکامات کی وجہ سے ہے۔ اس معاشرے میں بے دین اور ملحد افراد اور اجنبی سیاسی نظریات رکھنے والوں، جیسے مارکسزم وغیرہ کے لیے کوئی جگہ نہیں بہر حال، ان نظریات کے لیے شاید کسی ریگستان میں جگہ ہو جہاں یہ اپنا گھر گھر وندہ اس وقت تک بنا کر رہ سکتے ہیں جب تک جہنم کی آگ میں نہ ڈال دیے جائیں کیونکہ اسلام اپنے گھر میں تخریب کاری کو برداشت نہیں کر سکتا۔ اس کے ہاں عیسائیوں، یہودیوں اور ان تمام لوگوں کے لیے جو اللہ اور روزِ آخرت پر یقین رکھتے ہیں، جہاں یہ لوگ سکون سے بیٹھ کر اپنے عقائد کے مطابق دینی شعائر ادا کر سکتے ہیں۔

فرانسوا بونژان (Francois Bonjean) نے اسلام کے بلا و مقدسہ اور (عیسائی) رہبانوں کو وہوں کا تقابل عجیب و غریب مگر واضح انداز میں کیا ہے۔ وہ لکھتے ہیں: ”عام اہل حرقہ، انتظامی عہدیدار اور تاجر بھی ہمارے پادریوں سے بہتر تیز و آداب کے مالک ہیں، اور عام انسانوں کی بجائے مذہبی رہنما نظر آتے ہیں۔“ فرقتہ جوف ثنوان کہتے ہیں کہ اگر رہبانیت کی تعریف ”خدا کی خاطر تیاگ و ترک دنیا“ کی جائے اور اگر اسکے عالمگیر بین الاہلیان کردار کو اس بنا پر تسلیم کر لیا جائے کہ مافوق الفطرت کو پانے کی خواہش ہر نارمل آدمی میں ہوتی ہے تو اس تعریف کا انطباق ان روحانی لوگوں پر کیونکہ ہو سکتا ہے جو مسلمان ہیں اور بنا بریں معاشرے سے اپنا تعلق نہیں توڑتے۔۔۔ اس کا جواب یقیناً یہی ہونا چاہیے کہ اسلام کی ایک علتِ ثانی کسی رہبانوں معاشرے کی تخلیق ہے (اگر اس اصطلاح کے استعمال میں

کوئی حرج نہ سمجھا جائے) بلکہ یوں کہنا زیادہ مناسب ہوگا کہ اسلام کا مطمح نظر یہ ہے کہ مراقبہ اور استغراق کو زندگی کے معمولات کا حصہ ہونا چاہیے۔ زندگی کے اس حصار کے اندر اسلام مزاج اور طریق عمل کے ایسے حالات پیدا کرتا ہے جو ہنگامہ دُنیا کے درمیان بھی مراقبہ کے لیے تنہائی مہیا کرتے ہیں (یعنی انجمن میں خلوت) درحقیقت یہ جو کہا جاتا ہے کہ اسلام میں رہبانیت نہیں ہے، اس کے معنی درحقیقت یہ نہیں کہ اہل مراقبہ دُنیا سے کنارہ نہ کریں بلکہ اس کے برعکس یہ ہے کہ دُنیا، اہل مراقبہ سے ہٹانہ لی جائے۔

یہ ہے معاملے کا کُلب کُلب۔ ایک بات جو عیسائی اور مغربی افراد بالعموم سمجھنے سے قاصر ہیں، وہ ہے ”جہاد“ (یا جدوجہد)۔ کہ دُنیاوی زندگی کا کوئی عنصر پھسل نہ جائے اور اپنا الگ وجود قائم نہ کر لے یا کسی مرکز گمراہ طاقت کے زور سے باہر نکل کر اُس خلا میں جانشین نہ ہو جائے جسے ہم لادین یا نجس اقلیم کہتے ہیں۔ وہ مسلمان جو مسجد میں چُپ چاپ قبلہ رو بیٹھ کر اپنے رب سے مناجات میں مصروف ہوتا ہے، دُنیا کو من مانی کرنے کی اجازت نہیں دے رہا۔ وہ صاحب مراقبہ ہی نہیں، مجاہد بھی ہے اور دُنیا اس کی ”جنگی قیدی“ ہے۔ وہ اسے کنگھیوں سے دیکھتا رہتا کہ کہیں وہ اس سے بچ نہ نکلے۔

اس بارے میں سید حسین نصر لکھتے ہیں: ”اسلام کا اصول وحدت مراقبہ کے طریق کو اُس ضابطے سے باہر ہو کر علیحدہ ادارہ نہیں بننے دیتا جو شریعت نے تشکیل دیا ہے۔ اسے شریعت ہی کا ایک داخلی رُخ بن کر رہنا ہوگا اور ادارے کے اعتبار سے ایک ایسی تنظیم بننا ہوگا جو اسلامی معاشرتی نظام میں شامل ہے اور اس کا جزو لاینفک ہے۔“

اس ”خدا شناس“ معاشرے میں ضم ہو کر ہر مرد و زن خواہ وہ طبعاً متقی یا پرہیزگار نہ ہو، اُس راستے پر گامزن ہو جاتا ہے جو نجات کی طرف لے جاتا ہے۔ ان کی روزمرہ کی زندگیاں

1. F. Schuon, Light on the Ancient World, London Perennial Books, 1965

2. Syed Hossein Nasr, Islam & the Plight of Modern Man, London, Longman, 1975

ایک ماورائی اور ملکوتی پس منظر سے روشن ہو جاتی ہیں وگرنہ وہ اس کی فہم تو کجا اس کی حالت کیفیت کو محسوس تک نہیں کر سکتے؛ بعینہ جیسے ننھی مچھلیاں سمندر کی بیکرا نیوں میں تنہا تیریں تو فنا ہو جائیں مگر اپنے غول سے مل کر وہ صحیح سمت اختیار کرتی ہیں۔

اس کے ساتھ ہی یہ بات بھی ہے کہ اس ملت کے افراد نے اس پاکیزہ زندگی کو اپنی مرضی سے اختیار نہیں کیا بلکہ وہ اس میں پیدا ہوئے ہیں۔ اس لیے ان سے بہت بڑی بڑی توقعات وابستہ کر لینا اس حقیقت پسندی سے بعید ہو گا جو اسلامی پس منظر کا لازمہ ہے مسلمانوں کے "اجماع" نے خارجیوں کے اس نظریے کو مسترد کر دیا تھا کہ "فاسق" چونکہ معاشرے کو خطرے میں ڈال دیتا ہے اس لیے اُسے یا تو قتل کر دینا چاہیے یا اُسے بھر اسلامی برادری سے خارج کر دینا چاہیے۔ انہیں یہ نظریہ کسی حد تک قبائلی سماج سے ورثے میں ملا ہے، کیونکہ صحرائے عرب میں کسی عرب قبیلے کا وجود ان ضابطوں کی بھرپور پابندی کے بغیر برقرار نہیں رہ سکتا تھا جو اس تند خو ماحول نے مقرر کیے تھے۔ یہ راستہ (خارجی انتہا پسندی) پیغمبر اسلامؐ کا راستہ نہ تھا۔ آپؐ نے کئی مواقع پر فرمایا کہ میرے لیے نہیں بھیجا گیا ہوں کہ تمہارے لیے تمہارا مذہب مشکل بنا دوں۔ آپؐ نے اپنے امتیوں سے ایسی نیک سیرتی کا مطالبہ نہیں کیا تھا جو ان کے اختیار سے باہر ہو بلکہ یہ چاہا تھا کہ وہ اپنے مقدور بھر کوشش کرتے رہیں خواہ وہ کتنی ہی حقیر کیوں نہ ہو۔ آپؐ کو چھوٹے چھوٹے معاملات میں غیر ضروری تردد اور تشویش پسند نہ تھی کیونکہ آپؐ ترجیحات کے بارے میں قطعی شعور رکھتے تھے۔ یہ بات ایک چھوٹی سی مثال سے سمجھی جاسکتی ہے حضرت ابو ہریرہؓ سے روایت ہے کہ ایک موقع پر کسی بدو نے جو مدینے کی مسجد میں موجود تھا، اٹھ کر اسی مقام پر پیشاب کر دیا جہاں وہ بیٹھا تھا۔ لوگوں نے غصے میں آکر اُسے دبوچ لیا لیکن پیغمبر اسلامؐ نے اُن سے کہا:

”اے کچھ نہ کہو اور ایک بالٹی پانی اس جگہ پر پھینک دو جہاں اس نے فراغت پائی ہے کیونکہ تم امور کو آسان بنانے کے لیے بھیجے گئے ہو، مشکل بنانے کے لیے نہیں۔“

یاد رہے کہ تنہا ایمان اور شریعت ہی باہم مربوط کرنے والے وہ عناصر نہیں جنہوں نے اسلامی معاشروں کو بے پناہ قوت برداشت بخشی ہے۔ اس بات کی توقع کی جاسکتی تھی کہ امت

سے وفاداری دیکر تمام "قدرتی" وفاداریوں کی جگہ لے لے گی اور فی الواقع یہ ہوا بھی کہ امت سے وفاداری نے قبیلے سے وفاداری کی جگہ لے لی تاہم وہ بندھن جو انسانوں کو ایک دوسرے سے وابستہ رکھتا ہے، وہی امت کی ساری عمارت کی بنیادیں بنے کیونکہ اسلام، قدرت کے ساتھ مل کر کام کرتا ہے اس کے خلاف نہیں۔ وہ دھاگے جو رشتوں کا وسیع تانا بانا بنتے ہیں اور جن سے ہر فرد بندھا ہوا ہے، ازدواج کے ذریعے گندھے ہوئے ہیں۔ اسی لیے شاید پیغمبر اسلام نے فرمایا تھا کہ نکاح نصف ایمان ہے۔ ایک طرف تو خاندان اولاد (اور پھر اولاد کی شادیوں) سے وسعت پاتے ہیں تو دوسری طرف جانبین کے خوئی بندھنوں سے بھی خاندان کی توسیع اور اسے قوت فراہم ہوتی ہے پھر انہیں مزید تقویت ان خوئی بندھنوں سے ملتی ہے جن سے جانبین کی رشتہ داریاں ہوتی ہیں۔ کثرت ازدواج ان رشتوں کی مزید وسعت کا موجب بنتی ہے اور ہر توسیع شدہ خاندان دوسرے بہت سے خاندانوں سے منسلک ہو جاتا ہے اور اس طرح رشتوں کے تار ٹوٹنے نہیں پاتے، اور یہ بات شہر کی باہم مربوط سماجی زندگی میں ایک جزو اضافی کا حکم رکھتی ہے۔

مذہب کی ابتدائی تاریخ میں خانہ بدوشوں کی اہمیت کے باوصف یہ ایک حقیقت ہے کہ یہ اسلامی شہر ہی ہیں جنہوں نے اپنی مخصوص نادرہ روزگار حیثیت کا خوبی سے اظہار کیا ہے۔ خانہ بدوش قبائل کے نظام اور موسم و روایات کے بہترین عناصر کو تباہ و برباد کرنے کی بجائے انہیں نئے معاشرے کی رعایت سے نئی صورت عطا کی۔

کسی بھی مسلم معاشرے میں مرکزی حیثیت باجماعت نماز کو حاصل ہے جو اس کی اجتماعی زندگی کا سرچشمہ بھی ہے۔ کسی شہر کی زندگی کا محور اس کی جامع مسجد ہوتا ہے جب کہ ہر ضلع میں مقامی مسجد مقامی زندگی کا مرکز ہوتی ہے جہاں تقریباً ہر خاندان اس سے آنا قریب ہوتا ہے کہ اس سے بلند ہونے والی مؤذن کی اذان کو باآسانی سن سکتا ہے جو اسے نماز کی طرف بلاتی ہے امت میں اتحاد کی دعوت دیتی ہے اور جنت کی نوید دیتی ہے جو خود جائے ملاقات ہے۔ اگر کسی شہر کی مسجد جامع کو اس کا قلب کہا جاسکتا ہے تو اس کا شکم اس کی منڈی ہے (اور یہ بھی مقدس جگہ ہے کیونکہ جو اچھی چیزیں ہم استعمال کرتے ہیں اور



جو خوراک ہمیں تو انائی فراہم کرتی ہے وہ سب اللہ کی نعمتیں ہی تو ہیں) اسی طرح شہر کا دماغ اس کے مدرسے اور کالج ہوتے ہیں جو علم کی ”منڈیاں“ ہیں۔

اسلامی شہروں میں کوئی چیز بھی شان و شکوہ والی نہیں کی جاسکتی۔ اسلامی شہروں میں ہمیں رومی سلطنت کا جمال و حشمت نظر نہیں آتا۔ ان کی گلیاں تنگ ہیں جن میں عبادت یا خاندانی زندگی گزارنے کے لیے مکان بنے ہوئے ہیں۔ اسلام پر تکلف اور پرتفیح آرائش اور دیدہ زیبی کا قائل نہیں۔ سترھویں صدی عیسوی کا ایک فرانسیسی سیاح جس نے مصر کی سیر کی تھی، لکھتا ہے کہ قاہرہ میں کوئی بھی سڑک عمدہ اور نفیس نہیں۔ یہاں تو بے شمار چھوٹی چھوٹی گلیوں کا جال بچھا ہوا ہے جن میں کئی موڑ ہیں، جو واضح طور پر یہ بات ظاہر کرتی ہیں کہ تمام گھر کسی نقشے کے بغیر تعمیر کیے گئے ہیں۔ یوں معلوم ہوتا ہے جیسے ہر گھر نے اپنی مرضی اور خوشی کے مطابق، اس بات کا خیال رکھے بغیر کہ اس تعمیر سے وہ گلی کو بند کر دے گا اس جگہ کا انتخاب کر لیا ہے جہاں اس کی تعمیر ہونا تھی۔ گلیوں کے اس پیچاک نے وہ ربط اور آزادی برقرار رکھی جو کسی مسلمان کی زندگی میں انتہائی اہمیت کی حامل تھی اور اسی کی بدولت ریاست کی ”لا شخصی“ طاقتیں عام انسانوں سے فاصلے پر رہیں کیونکہ اسلامی شہروں میں ایسی شاہراہیں اور چوک نہیں تھے جو فوجی قواعد اور پریڈ کے لیے حوصلہ افزا ہوتے جو نظام انسانی زندگیوں پر اثر انداز تھا وہ بیرونی سے کہیں زیادہ داخلی تھا۔

۱۔ حوالہ از کیمبرج ہسٹری آف اسلام جلد ۲ ص ۲۵۶

۲۔ اسلامی شہروں کے متعلق صبیغہ ماضی استعمال کرنا پڑتا ہے اور اس سے یہ اندازہ ہو سکتا ہے کہ آج مسلمانوں کی زندگیاں کسی قسم کے روحانی اور نفسیاتی عوارض سے دوچار ہیں۔ فاس (مراکش) اور صفا (یمن) شہروں کے سوا گنتی ہی کے چند شہر ہوں گے جن کا بیرونی منظر ایسا پرور ہو اور انہیں دیکھ کر کوئی مسلمان حقیقی معنوں میں اطمینان محسوس کرے۔ اب تو یہ ہوتا ہے کہ اکثر وہ اپنے وطن میں بھی خود کو اجنبی محسوس کرتا ہے۔ اس کا گرد و پیش اسے خدا کی یاد نہیں دلاتا اور کسی بھی عمارت کے ڈیزائن میں مذہبی فرانس کی بجائے آوری کی رعایت نظر نہیں آتی اور کسی جگہ بھی اسے وہ تسلسل نظر نہیں آتا جو روحانی

(بقیہ حاشیہ ص ۳۷۶ پر)

کسی بھی شہر کی اقتصادی زندگی کی شہرگ تجارت ہوتی ہے جو باہمی تعلقات کو زیادہ مضبوط بناتی ہے: تاہم اللہ تعالیٰ کی جن نعمتوں سے لطف اندوز ہوتے ہیں ان کی قدر و قیمت اس وقت ضرور بڑھ جاتی ہے جب وہ ان اشیا کا کاروبار کرنے والوں کا وسیلہ رزق بن جاتی ہیں اور اس کے ساتھ ساتھ مال کے بدلے مال کی تجارت میں بھی کام آتی ہیں۔ اہل ایمان کا ایک دوسرے سے محض ملنا بھی باعث برکت ہوتا ہے پیغمبر اسلام کا ارشاد ہے: ”دو مسلمان جب ایک دوسرے سے مصافحہ کرتے ہیں تو ان کے الگ ہونے سے پہلے ہی ان کی خطائیں معاف ہو جاتی ہیں“۔ اور پیغمبر اسلام کے ایک صحابی ابن عباسؓ روایت کرتے ہیں کہ ہر مرتبہ جب کوئی مسلمان ایک دوسرے مسلمان سے ملتے وقت ”السلام علیکم“ کہتا ہے تو شیطان روتا ہے اور کتابے چیف ہے مجھ پر ایسا وقت تک جدا نہیں ہوں گے جب تک اللہ ان دونوں کو معاف نہ کر دے۔

ایک لحاظ سے، ان ملاقاتوں کے مقابلے تجارتی کاروبار ثانوی حیثیت رکھتا ہے۔ وقت ملاقات میزبان لوگوں سے تجارتی معاملات پر گفت و شنید کرتا ہے تو دوران گفتگو میں تموہ یا کوئی دوسرا مشروب پیش کرتا ہے جس سے ان کے درمیان رشتے اور زیادہ قوی ہو جاتے ہیں، کیونکہ اسے یہ معلوم تھا کہ خدا حاضر و ناظر ہے اور اس قسم کے تعلقات قائم ہو جانے کو منظور فرماتا ہے۔ جب حاضرین کے درمیان سما و اگر ڈش کڑا تو خدا ان سے خوش ہوتا۔ رہ گیا مسئلہ نفع و نقصان کا، سوا نہیں معلوم تھا کہ یہ تو وقتی چیز ہے مگر ان کی باہم ملاقات تو ابدی ہے۔

حضرت پیغمبر اسلام نے فرمایا تھا: ”لوگوں کو نمازیں پڑھنا دیکھ کر شیطان مایوس ہو جاتا ہے: تاہم اسے یہ امید پھر بھی ہوتی ہے کہ وہ انہیں ایک دوسرے سے لڑا سکتا ہے“ سب سے سنگین گناہ جس کا ذکر قرآن مبین میں کیا گیا ہے وہ ”قطع رحمی“ ہے، یعنی خاندانی رشتوں، دوستی کے رشتوں، ملت کے رشتوں اور کسی کاروبار میں شراکت کے رشتوں کا توڑنا۔ یہ

(بقیہ حاشیہ صفحہ ۳۷۷ کا) زندگی کی بقا کے لیے اشد ضروری ہے۔

تمام رشتے ٹکڑوں میں بٹی ہوئی دُنیا کو یکجا کرنے کے مترادف ہیں اور اس اتحاد و یکجائی میں انسانوں کی حیثیت ایسے ایٹمی ذروں کی سی ہے جو ایک سے دوسرے کو پیوستہ کرتے ہیں۔ صلہ رَحْمی سے بہت سے گناہ معاف ہو جاتے ہیں۔ ایک مرتبہ کوئی شخص پیغمبر اسلام کے پاس آیا اور کہا کہ اس سے ایک شدید گناہ سرزد ہو گیا ہے کیا اس کے کفارے کی کوئی صورت ہے؟ اس پر پیغمبر اسلام نے دریافت فرمایا کہ کیا اس کی ماں زندہ ہے؟ اور جب انہیں یہ جواب ملا کہ وہ فوت ہو چکی ہے تو آپ نے پوچھا کہ کیا تمہاری کوئی خالہ زندہ ہے؟ اس نے جواب دیا کہ جی ہاں، اس پر آپ نے کہا: ”جاؤ اس سے نیکی کا سلوک کرو“

ایک اور حدیث کے مطابق اللہ روز قیامت پوچھے گا: ”وہ لوگ کہاں ہیں جنہوں نے میری خاطر ایک دوسرے سے محبت رکھی، آج کے دن جب کہ میرے سائے کے سوا کوئی اور سایہ نہیں، میں انہیں اپنے سائے میں جگہ دوں گا“ اور پیغمبر اسلام کا ارشاد ہے: ”تم اہل ایمان کو باہمی محبت اور اخلاص کے اعتبار سے ایک جسم کی مانند پاؤ گے۔ جسم کا ایک عضو اگر تکلیف میں مبتلا ہو تو بقیہ جسم بے خوابی اور بخار کی صورت میں درد میں شریک ہو جاتا ہے“ ایسی حدیثوں کے حوالے سے جن کی تعداد خاصی ہے، ہم ان گناہوں کی نیکی کا اندازہ کر سکتے ہیں جن سے ملت کا اتحاد اور اخوت پارہ پارہ ہوتی ہے۔ عموماً یہ رشتے زبان کی بے لگامیوں سے شکستہ ہوتے ہیں۔ حضرت پیغمبر اسلام نے فرمایا: ”اگر کوئی شخص مجھے اس چیز کی جو اس کے دو جبرٹوں اور دو ٹانگوں کے درمیان ہے ضمانت مہیا کر دے تو میں اسے بہشت کی ضمانت فراہم کر سکتا ہوں“ ایک اور موقع پر پیغمبر اسلام نے کچھ لوگوں سے پوچھا کہ کیا تمہیں معلوم ہے کہ تہمت کیا ہے؟ تو لوگوں نے کہا کہ خدا اور اس کا رسول بہتر جانتے ہیں۔ اس پر آپ نے فرمایا: ”یہ اپنے بھائی (مسلمان) کے متعلق کوئی ایسی بات کرنا ہے جسے وہ ناپسند کرتا ہو۔ اس پر ایک شخص نے پوچھا، اگر جو کچھ وہ کہتا ہے سچ ہو؟۔ اس پر آپ نے جواب دیا: ”اگر جو کچھ تم نے کہا وہ سچ ہے تو یہ تہمت ہے اور اگر وہ صحیح نہیں تو تم نے اس پر بہتان رکھا۔“

اور قرآن ہمیں اس سلسلے میں یوں آگاہ کرتا ہے:

إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ  
 فِي الدُّنْيَا وَالْآخِرَةِ وَاللَّهُ يَعْلَمُ وَأَنْتُمْ لَا تَعْلَمُونَ (النور (۲۴): ۱۹)  
 ”جو لوگ اس بات کو پسند کرتے ہیں کہ مومنوں میں بے حیائی (یعنی تہمت بدکاری  
 کی خبر) پھیلے ان کو دنیا اور آخرت میں دکھ دینے والا عذاب ہوگا اور خدا جانتا ہے  
 اور تم نہیں جانتے“

قرآن میں ایک اور جگہ ارشاد ہوتا ہے:

يَا أَيُّهَا الَّذِينَ آمَنُوا لَا يَسْخَرْ قَوْمٌ مِّنْ قَوْمٍ عَسَىٰ أَنْ يَكُونُوا خَيْرًا مِنْكُمْ  
 وَلَا نِسَاءٌ مِّنْ نِّسَاءِ عَسَىٰ أَنْ يَكُنَّ خَيْرًا مِنْهُنَّ وَلَا تَلْمِزُوا أَنْفُسَكُمْ وَلَا  
 تَنَابَزُوا بِالْأَلْقَابِ بِئْسَ الْأَسْمُ الْفُسُوقُ بَعْدَ الْإِيمَانِ وَمَنْ لَّمْ يُتِبْ  
 فَأُولَٰئِكَ هُمُ الظَّالِمُونَ ۝ يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ  
 الظَّنِّ إِثْمٌ وَلَا تَجَسَّسُوا وَلَا يَغْتَبَ بَعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ  
 أَخِيهِ مَيْتًا فَكَرِهْتُمُوهُ ط وَالْقُوا اللَّهَ ط إِنَّ اللَّهَ تَوَّابٌ رَّحِيمٌ (الحجرات (۱۲-۱۱): ۲۹)  
 ”مومنو! کوئی قوم کسی قوم سے تمسخر نہ کرے ممکن ہے کہ وہ لوگ ان سے بہتر ہوں  
 اور نہ عورتیں عورتوں سے (تمسخر کریں) ممکن ہے کہ وہ ان سے اچھی ہوں، اور اپنے  
 (مومن بھائی) کو عیب نہ لگاؤ اور نہ ایک دوسرے کا برا نام رکھو۔ ایمان لانے  
 کے بعد برا نام (رکھنا) گناہ ہے، اور جو توبہ نہ کریں وہ ظالم ہیں۔ اسے اہل ایمان!  
 بہت گمان کرنے سے احتراز کرو کہ بعض گمان گناہ ہیں اور ایک دوسرے  
 کے حال کا تجسس نہ کیا کرو اور نہ کوئی کسی کی غیبت کرے۔ کیا تم میں سے کوئی  
 اس بات کو پسند کرے گا کہ اپنے مرے ہوئے بھائی کا گوشت کھائے؟ اس  
 سے تو تم ضرور نفرت کرو گے (تو غیبت نہ کرو) اور خدا کا ڈر رکھو۔ بیشک  
 خدا توبہ قبول کرنے والا مہربان ہے“

حقیقت یہ ہے کہ آدمیوں اور عورتوں کے گزشتہ گناہ ”مردہ گوشت“ ہے جنہیں  
 دہرانا اور ان پر نئی دلچسپی سے بات چیت مناسب نہیں اور اس کے متعلق متعدد

احادیث میں بہت کچھ بیان ہوا ہے کہ اگر ہم چاہتے ہیں کہ خدا ہمارے گناہوں سے صرف نظر کرے تو ہمیں اپنے پڑوسیوں کے گناہوں کی پردہ پوشی کرنا چاہیے اور اگر ہم اس کی سزائش کر سکتے ہوں تو ہمیں یہ کام انتہائی تخیلیے میں کرنا چاہیے چنانچہ ارشاد ہوتا ہے:

”مومن اپنے دوسرے مومن بھائی کی پردہ پوشی کرے تو اللہ روز قیامت اس کی پردہ پوشی کرے گا“ اور ایک دوسری جگہ ارشاد ہوتا ہے: ”اہل ایمان کے جذبات کو ٹھیس نہ پہنچاؤ نہ ان پر برائی کی تہمت لگاؤ اور نہ ان کی (ٹھسکی ہوئی) برہنگی کو کھولنے کی کوشش کرو۔ (یعنی ان کے عیوب نہ کھولو) کیونکہ سچ یہ ہے کہ جو کوئی اپنے بھائی کی برہنگی کو ڈھانپنے کی کوشش کرے گا، روز قیامت اللہ اس کی برہنگی (یعنی گناہ و مصائب) کو ڈھانپ لے گا“

ایسی پردہ پوشی اور حرم و احتیاط آج کی مغربی دنیا کے مزاج کے قطعی برعکس ہیں جو ہر بات کو کھلے بندوں منظر عام پر لانے کو ترجیح دیتی ہے یا جیسا کہ عرف عام میں کہا جاتا ہے ”الگنی پر لٹکا دو“ عصر حاضر سے یہ مشورہ بھی لگا نہیں کھاتا کہ ہمیں اپنے گناہ اور کمزوریاں اس کہاوت کے مصداق چھپانی چاہیں کہ خدا کی نظروں میں سو گناہ آجانے بہتر ہیں بہ نسبت اس کے کہ ایک بھی گناہ لوگوں کے سامنے ہو۔ ایک بہت مستند حدیث جس کے راوی حضرت ابو ہریرہؓ ہیں، یہ ہے کہ فرمایا رسول خدا نے میرے تمام امتی محفوظ رہیں گے، سوائے ان کے جو خود اپنی بد اعمالیوں کی تشہیر کرتے ہیں۔ یہ انتہائی دیدہ دلیری کی بات ہے کہ کوئی شخص رات میں تو نافرمانی کا مرتکب ہو اور جب اللہ اس کی اس نافرمانی کی پردہ پوشی کرے تو وہ صبح اُٹھ کر لوگوں کو وہ بتا دے جو اس نے رات میں کیا ہوتا ہے۔ اس کے رب نے تو رات بھر اس بات کو ڈھانکے رکھا لیکن اس نے صبح اُٹھ کر اسے افشاء کر دیا جسے اللہ نے رات بھر ڈھانکا تھا“

انگلستان اور امریکہ میں ہمارے ہم عصر تو یقیناً اسے مناققت کی ترغیب سے تعبیر کریں گے۔ (خود ساختہ) دیانتداری کی روش اس حد تک جا پہنچی ہے کہ بہت سے لوگ تو یہ سمجھتے ہیں کہ وہ جو کچھ بھی کریں ”دیانتداری“ یہ ہے کہ اس کا برعکس اظہار کیا جائے

اور انسان جو کچھ ہے، اُس سے بہتر نظر آنے کی کوشش نہ کرے۔ ان کے نزدیک کسی سرزد ہونے والے گناہ کو چھپانے سے یہ ظاہر ہوتا ہے کہ وہ اپنے آپ سے شرمندہ ہیں۔ اب بھلا یہ اس دور میں کیسے ممکن ہے جب کہ ”ذات“ (نعوذ باللہ) خدا کا درجہ چپا چکی ہے۔ جس کے سوا غالباً ان لوگوں کا اور کوئی ”خدا“ بھی نہیں! سطحی طور پر یہ نقطہ خیال انیسویں صدی کی ”مناقضت“ کے خلاف ردِ عمل کا اظہار تھا؛ حالانکہ اُس دور کے لوگوں کی جو چیز حقیقی معنوں میں قابلِ مذمت ہو سکتی تھی وہ ان کی رازداری کی عادت نہیں بلکہ خود ستائی تھی لیکن اگر ذرا گہری نظر سے دیکھا جائے، اور یہ بات کتنی ہی بعید از عقل معلوم ہو، تو یہ نظر آتا ہے کہ دراصل اپنی ذات کا بر ملا اظہار دراصل معاشرے میں اپنا مقام بنانا اور اس سے داد پانا تھا۔ یوں سمجھئے کہ اگر میں بے جپائی سے اپنے گناہ کا اقرار کر لوں (اور اُس پر اپنی مرضی کا رنگ و روغن کر لوں) اور میرے دوست بھی مجھے حقیر نہ سمجھیں، تو پھر کوئی بات نہیں اور میرے ضمیر میں کوئی خلش نہیں ہونی چاہیے۔

مسلمان کے لیے شریعت کی ہر خلاف ورزی، ہر گناہ، کے دو بالکل جدا پہلو ہوتے ہیں۔ اولاً یہ کہ انفرادی طور پر اس کا تعلق اس کے خالق سے بنتا ہے جس کے متعلق اسے معلوم ہے کہ وہ بخشش کے لیے ہمیشہ آمادہ رہتا ہے بشرطیکہ گنہگار دل سے ناوم ہو، کہ توبہ کرے اور یہ عہد کر لے کہ آئندہ وہ حتی الوسع نیک بنے گا۔ دوسرا پہلو یہ ہے کہ اگر اس گناہ کی تشہیر عام ہو تو یہ دوسروں کے لیے ایک طرح کی ترغیب ہوگی کہ وہ بھی ایسا ہی کریں۔ اور یہ بات اُمت کے (یعنی صحیح ہدایت یافتہ اُمت) کے نقطہ نظر سے زیادہ سنگین بات ہوگی۔ کیونکہ ہم سب جانتے ہیں کہ لوگ کس طرح ایک دوسرے کی ریس پر ہمہ وقت آمادہ رہتے ہیں اور اپنی غلطیوں کا جواز اس میں تلاش کر لیتے ہیں کہ وہ اکیلے نہیں دوسرے لوگ بھی یہی کر رہے ہیں۔ اس لیے عوام کی نظروں میں کسی بُری مثال کا آنا اُمت کو گھائل کرنے کے مترادف ہے کیونکہ اس سے اُمت کو زک پہنچتی ہے اور اس مجرم کی معافی کا امکان بہت کم ہے۔ آپس کے رشتے شکستہ ہونے لگتے ہیں۔

بہر حال دوسروں کی برہنگی کو راز رکھنے اور خود اپنی برہنگی کو ڈھانپنے کے کچھ اور زیادہ

گہرے وجوہ بھی ہیں۔ جیسا کہ پہلے عرض کیا گیا تھا کہ ایسی شخصیتیں شاید ہی ہوں جو ہر طرح سے مکمل اور سالم ہوں۔ کسی شخص کا اپنے ایسے جذبات کو، جنہیں وہ ناپسند کرتا ہے، دبانے کی کوشش کرنا، اور ایسے جذبات جنہیں وہ فتح مند دیکھنا چاہتا ہے، آگے لانا، منافقت نہیں وہ جو کچھ ہے اگر اس سے بہتر ہونا چاہتا ہے تو ان مقاصد و عزائم میں اس کی حوصلہ افزائی ہونی چاہیے، اور ہمارے دور میں یہ عجیب اور انوکھا رجحان دیکھنے میں آتا ہے کہ کسی شخص کی بدترین خصلتوں اور عادات کو اس کے وجود کا حقیقی ترجمان اور نمائندہ سمجھ لیا جاتا ہے؛ حالانکہ یہ بات اس عام دعوے کے دوش بدوش چلتی ہے کہ بد صورتی، اپنے عجیب رنگ میں خوبصورتی سے زیادہ حقیقی ہوتی ہے اور کسی شرمناک راز کی دریافت گویا حقیقت کو پالینا ہے۔ شاید اس سے زیادہ معقول نظریہ وہ ہے جو حضرت عیسیٰ کے بارے میں مسلمان بیان کرتے ہیں۔ کہا جاتا ہے کہ ایک دن حضرت عیسیٰ اپنے حواریوں کے ساتھ کہیں جا رہے تھے کہ انہیں راہ میں ایک مردہ کتا پڑا نظر آیا۔ ان کے پیروکاروں نے کہا، ”اس میں سے کیسی بُری بو آرہی ہے؟“ مگر انہوں نے (حضرت عیسیٰ) سے کہا ”اس کے دانت کتنے سفید ہیں!“

لوگوں کے متعلق اچھی بات سوچنے والے کو کبھی گالی نہیں دی گئی۔ کہا جاتا ہے سینٹ ٹامس اکوائنس (Saint Thomas Aquinas) کے ساتھی راہبوں نے ایک مرتبہ طعام خانے کی کھڑکی کے پاس سے انہیں پکار کر کہا: ”بھائی ٹامس! ذرا جلدی سے آکر اڑنے والا بیل تو دیکھ لیجیے!“ اس پر انہوں نے اپنا بھاری بھر کم وجود کرسی سے بدقت نکالا اور کھڑکی کے پاس پہنچ گئے۔ وہاں انہیں کچھ نظر نہ آیا اور ان کے ساتھی راہبوں نے ان کا مذاق اڑاتے ہوئے قہقہے لگائے، مگر سینٹ ٹامس یہ کہتے ہوئے اپنی کرسی پر آ بیٹھے کہ ”کسی جھوٹے راہب کی بات کا یقین کرنے سے یہ بہتر ہے کہ اڑنے والے بیل پر یقین کر لیا جائے“

ہم طبعاً کسی چیز یا کسی بھی شخص کے بارے میں صحیح صحیح رائے قائم کرنے سے قاصر ہیں اور حقیقت پر مبنی شہادت بھی تضادات سے پر نہیں تو کسی حد تک جانبدارانہ ضرور ہوتی ہے۔ بالآخر ایک ہی سادہ سا اخلاقی راستہ رہ جاتا ہے کہ یا تو ہم سب سے اچھی بات

مانیں یا سب سے بُری، ایمان واثق رکھیں یا پھر اندھیرے میں جست لگانے کی بجائے  
بُورے ہوئے کسی کونے میں جا بیٹھیں تا آنکہ موت ہمیں آدبوچے۔

بہر نوع دنیا کو اپنا بہترین رُخ دکھانے کے سوال کی طرف پلٹتے ہوئے، ہم کسی ایسے  
شخص کے احوال پر غور کر سکتے ہیں جس کے کردار میں کوئی بھی طبعی وقار یا رکھ رکھاؤ نہیں۔  
اگر ایسا شخص اپنے گرد و پیش کے لوگوں کو متاثر کرنے یا کسی مالی منفعت کی خاطر یا تمکین  
نظر آنے کی کوشش کرے تو وہ حقیقی معنوں میں منافق ہے لیکن اگر وہ تمکنت اور وقار  
کی محبت میں یا اس کی خوبی اور احترام کی خاطر ایسا کرتا ہے، یا اپنی خامیوں کے باوجود  
اپنے خالق کے معیار کے قابل بننے کے لیے ایسا کرتا ہے تو پھر اُسے آپ کیا کہیں گے؟  
اگر ہم کسی طرح حشر کے دن ہونے والے رعوں کے انجام کو دیکھ سکتے تو ہو سکتا ہے کہ ہم  
اس شخص کے بارے میں کیے جانے والے فیصلے سے حیران ہو جائیں۔ بہر حال کچھ بھی ہو  
ہمارا کام نہیں ہونا چاہیے کہ اس کے چہرے سے نقاب نوح پھینکیں اور ”دیانت“ کے  
کسی فرضی تصور کی خاطر اس کے گہڑے ہوئے خدو خال لوگوں کے سامنے نمایاں کر دیں۔  
ذاتی وقار اور رکھ رکھاؤ کی صفات کو یقیناً قدیم دورِ اسلام میں انتہائی گرانقدر سمجھا  
جاتا تھا۔ آج بھی روایت پرست مسلمان، جدید مغربی آداب و اخلاق کے اثرات کے تحت  
نمود و نمائش کے باوجود انہیں بڑی اہمیت دیتے ہیں یہ نمود و نمائش، اُس روش کے ساتھ  
ساتھ جسے اکثر حسن اخلاق، کا نام دیا جاتا ہے، یقیناً منافقت کے الزام سے میرا نہیں۔  
لیکن کسی خوب گندھے ہوئے معاشرے میں اچھے اخلاق و آداب لوگوں کے درمیان کسی  
قدر فاصلہ رکھنے اور تنہائی کے لیے ضروری ہوتے ہیں۔ ایسے معاشرے میں زندگی محال  
ہو جائے اگر ہر شخص کے دل کی بات زبان پر آجائے۔

یون ژاں، جو عام مسلمانوں کی ”کلیسیائی وضع قطع“ کا ذکر کرتا ہے (جس کا حوالہ ہم پہلے  
دے آئے ہیں) کتاب ہے کسی قوم کی ”خوش خلقی“ (بد خلقی) خود وہ قوم ہوتی ہے، اور ان کے  
پورے کردار زندگی کے متعلق ان کے تصورات کی عکاس ہوتی ہے، اور پھر وہ پوچھتا ہے ”صحیح  
معنوں میں کون با خلق مسلمان ہے؟“ اور پھر یہ نتیجہ نکالتا ہے کہ ”با خلق مسلمان وہ ہوتا ہے



جس کی گرفت اپنی روایات پر مضبوط ہو، جو ہر صورت حال میں اسے اپنے باطن میں اور دوسرے لوگوں میں متحرک اور زندہ بنائے رکھنے میں کامیاب ہو، اور جو اپنے بچوں، اپنے رشتہ داروں، اپنے ہمسایوں، اپنے محلہ داروں، اپنے شہر کے باشندوں، حتیٰ کہ عام راہگیروں اور مسافروں بلکہ ساری انسانیت کے لیے ایسے پاکیزہ اوصاف رکھتا ہو جو اسے مثالی نمونہ بننے کے نااہل قرار نہ دیں۔ اسی بات کو دوسرے انداز میں یوں کہا جاسکتا ہے کہ یہ وہ مسلمان ہوتا ہے جو اتباعِ اسوۂ رسولؐ سے انتہائی قریب تر ہوتا ہے۔ آخر میں بون ژال نے خود اس بات کا اضافہ کیا ہے کہ مسلمانوں کی تمام خوش خلقی اور نرم خوئی لا الہ الا اللہ کی شہادت پر ختم ہوتی ہے، اور وہ یہ بھی کہتا ہے کہ خوش خلقی اس بات کی آگہی بھی ہوتی ہے کہ یہ دنیا بے حقیقت ہے، اور وہ اس بات کا اضافہ بھی کرتا ہے کہ ایک مسلمان اپنی نظروں کو مکروہات اور الالٹش دنیا میں آلودہ ہونے کی اجازت نہیں دیتا، جو ہماری کمتری اور چھوٹے پن کا حصہ ہیں۔ کسی ایمان والے کو خدا کے تصور کی گرفت کو ایک لمحے کے لیے بھی ڈھیلا نہ پڑنے دینا چاہیے۔

بون ژال آگے چل کر ایک عربی اصطلاح وحشمتہ، (جو اردو کے لفظ "حشمت" سے مختلف ہے) کی اہمیت پر بحث کرتا ہے، جس کا ترجمہ "جیا" "گم آمیزی"، "تمیز"، "پا" "سیلقہ" کیا جاسکتا ہے۔ یہ صفات کسی روایتی مسلمان کی زندگی میں انتہائی اہم سمجھی جاتی رہی ہیں اور ان ہی اصولوں کے تحت اونچی آواز سے بولنا، جھگڑاؤں، غصہ اور جوش ناپسند کیے جاتے رہے جو بدقسمتی سے آج مسلمان ممالک میں وسیع پیمانے پر دیکھنے میں آتے ہیں۔ بہر حال کہیں بھی بون ژال نے مساوات کے اس اصول کا تذکرہ نہیں کیا جو اسلام کا نمایاں وصف سمجھا جاتا ہے۔ اس کے لیے اس بات کو تسلیم کرنا ضروری ہوتا ہے کہ لوگوں کی معاشرتی حیثیت سے قطع نظر، ان سے خوش خلقی سے پیش آنا انہیں اپنے مساوی سمجھنا ہی ہے۔

اس سلسلے میں دیگر تمام معاملات کی طرح جب ایک عام سی اصطلاح کسی دوسرے

1. Francois Bonjean in Les Cahiers du sud.

تہذیبی و ثقافتی علاقے ہیں استعمال کی جائے تو وہ انتہائی گمراہ کن بن جاتی ہے اور بائیں بازو کے خیالات رکھنے والے مسلمان جب "مساوات" کا پرچار کرتے ہیں تو یہ ایک اور مثال ہے کہ کس طرح ملت اسلامیہ کے جہد میں لادینی نظریات کا زہر اتارا جا رہا ہے جو سطحی نظر میں کچھ اسلامی اصولوں کے مماثل دکھائی دیتے ہیں اور اسی لیے نظروں میں آئے بغیر سرحد پار کر آتے ہیں۔

مغرب میں مساوات کے جدید نظریات سے جو کچھ بھی مراد لی جاتی ہو، اس کی جڑیں ایک طرح کی بغاوت اور اس عقیدے میں پیوست ہوتی ہیں کہ انسان اپنی تقدیر خود بنانے پر قادر ہے، اور وہ دوبارہ پیدائش کرنے والی قدرت اور فطرت کو مسخر کر سکتا ہے یہی بات دہریت کا ایک منطقی نتیجہ ہے کیونکہ اگر اس زندگی سے ماوریٰ کچھ نہیں ہے (یعنی نہ غلطیوں کی اصلاح ہو سکتی ہے نہ نقصانات کی تلافی کی جا سکتی ہے) تو پھر تو بات یہاں ٹھہرتی ہے کہ وہ شخص جسے اس دنیا میں اپنا جائزہ اور مناسب حصہ نہیں ملا وہ ہمیشہ کے لیے خسارے میں رہا۔ وہ غریب اور نادار آدمی جو اسلام اور عیسائیت دونوں ہی کے نظریات کے مطابق خدا کا منظور نظر ہے (اور پہلے ہی سے "رحمت" میں داخل ہے) اس نقطہ نظر کے تحت ہمیشہ ہی غریب رہا۔ انقلاب فرانس، جس کے سر تارتخ میں 'مساوات' کا نظریہ پیش کرنے کا سہرا ہے، درحقیقت نہ صرف اُس طبقہ امراء کے خلاف بغاوت تھا جو انتہائی ذلیل اور بدکار ہو گیا تھا بلکہ یہ انقلاب مذہب کے خلاف بھی ایک بغاوت تھا اور انجام کار یہ اشیاء کی فطرت اصلی کے خلاف بغاوت تھا۔

بلاشبہ کچھ حالات ایسے بھی ہوتے ہیں جن کے تحت تمام انسان برابر ہوتے ہیں۔ وہ جیل یا قحبہ خانے میں بھی برابر ہوتے ہیں اور خانقاہوں میں بھی۔ مغرب کی مساوات پرستی (محض اصولوں کی حد تک، کیونکہ عملی زندگی میں یہ کبھی حاصل نہیں کی جا سکی) جیل یا قحبہ خانے کی مساوات ہے، جب کہ مسلمانوں کی مساوات خانقاہوں کی یا مذہبی فضلاء کی، مساوات ہے جو بذات خود ایک قسم کی حکومت اثرافیہ ہے۔ جس بات کو اسلام بمنزلہ ایسے عقیدے تسلیم کرتا ہے، وہ یہ ہے کہ تمام دنیاوی امتیازات اضافی ہیں اور یہاں کسی مرد یا عورت

کی حقیقی قدر و قیمت ان کی معاشرتی یا اقتصادی حالت کے تحت قائم کرنا ناممکن ہے۔ اس کے علاوہ اللہ کے جلال و عظمت کے آگے ماسویٰ اللہ یہ خاک کے برابر ہے۔ حضرت پیغمبر اسلام نے فرمایا: ”تم سب اولادِ آدم ہو اور آدم مٹی سے بنے تھے“۔ آفتاب عالمتاب کی روشنی کے آگے کوئی مشعل بھی موم بتی سے زیادہ روشن نہیں ہوتی۔ مشعل اور موم بتی اس وقت برابر ہوتے ہیں جب سورج چمک نہیں رہا ہوتا۔ جب خدا اپنا چہرہ نقاب میں کر لیتا ہے جیسا کہ وہ ہماری اس دنیوی زندگی میں کیے ہوئے ہے تو ان کا فرق بہت نمایاں ہو جاتا ہے۔

مساوات صرف طبقہ امراء ہی میں نہیں، غریبوں میں بھی ہے اور قرآن کا اس ضمن میں ارشاد ہے:

يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ (فاطر (۳۵): ۱۵)

”لوگو! تم (سب) خدا کے محتاج ہو اور خدا بے پروا و سزاوارِ حمد و ثنا ہے۔“

مسلمانوں کا نظریہ مساوات دونوں ہی کے نقطہ نگاہ کو شمار میں لاتا ہے۔ تمام مسلمانوں میں ایک طرح کی مساوات ہے کیونکہ وہ سب طبقہ اعلیٰ کے ارکان ہیں یا بقول قرآن ”بہترین امت“ ہیں، اور اس لیے بھی برابر ہیں کہ باری تعالیٰ کے آگے سب خاک ہیں، ”فقراء“ ہیں، جن کے پاس کوئی اختیار ہے نہ طاقت، حقوق ہیں نہ ملکیت کیونکہ سب کچھ اُس خدائے واحد کا ہے۔ وہ کتے نہیں کہ ہڈیوں پر لڑیں، اور نورِ خداوندی کے سامنے اس دنیا کی منفعتیں ریگستان ہیں بکھری ہوئی خشک ہڈیوں سے زیادہ کچھ نہیں۔

مگر یہاں، اس دنیا میں اور فی الحال:

وَهُوَ الَّذِي جَعَلَكُمْ خَلَائِفَ الْأَرْضِ وَرَفَعَ بَعْضَكُمْ فَوْقَ بَعْضٍ دَرَجَاتٍ لِّيُبَيِّنَ

كُمُ فِي مَا آتَاكُمْ إِنَّ رَبَّكَ سَرِيعُ الْعِقَابِ وَإِنَّهُ لَغَفُورٌ رَّحِيمٌ (العام (۲): ۱۷۵)

”اور وہی تو ہے جس نے زمین میں تم کو اپنا نائب بنایا اور ایک دوسرے پر درجے بلند کیے تاکہ جو کچھ اُس نے تمہیں بخشا ہے اس میں تمہاری آزمائش کرے، بے شک تمہارا پروردگار جلد عذاب دینے والا ہے اور بے شک وہ بخشنے والا مہربان بھی ہے۔“

اس آزمائش کا ایک پہلو یہ بھی ہے کہ ہم ان لوگوں کو رشک و حسد کی نظروں سے نہ دیکھیں جن کے درجے بلند کیے گئے ہیں اور جنہیں دوسروں کے مقابلے میں زیادہ دنیاوی نعمتیں حاصل ہیں اور اس سلسلے میں ارشادِ رب کریم ہے:

وَلَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ زُخْرًا لِّلْحَيَاةِ الدُّنْيَا

بِنَفْسِهِمْ فِيهِ ۗ (زلہ (۲) : (۱۳۱))

”اور کئی طرح کے لوگوں کو جو ہم نے دنیا کی (زندگی میں) آزمائش کی چیزوں سے بہرہ مند کیا ہے تاکہ ان کی آزمائش کریں ان پر نگاہ نہ کرنا“

کوئی برائی اسلامی پس منظر میں اتنی قابلِ مذمت نہیں جتنی حسد اور حسد ہی وہ محرک ہے جو بعدِ مسیح کی دنیا کے مساوات کے نظریات کو خون خرابے اور فتنہ و فساد میں بدل دیتا ہے پیغمبرِ اسلام کا ارشاد ہے: ”حسد اور کینہ اچھے اعمال کو یوں نگل لیتے ہیں جیسے آگ ایندھن کو“

اسلام کا معاشرتی نظریہ یہ ہے کہ ایک ایسی اُمت ہے جس میں ہر فرد قانون کی حکومت کے تحت اپنے مفوضہ کردار کے مطابق زندگی گزارتا ہے اور اس سلسلے میں سما جاتا ہے جو دنیا کے حالات نے اس کے واسطے تیار کیا ہے۔ وہ زندگی میں ہر لمحہ اس بات کو مدنظر رکھتا ہے کہ خدا اس کے اعمال کو دیکھ رہا ہے اور یوں انسانی رشتوں کے مضبوط تانے بانے میں سیدھے اور جانے پہچانے راستے پر اس ہدف کی طرف بڑھتا ہے جو جسمانی موت سے ماورائی ہے۔ یہ حقیقت کہ کوئی انسانی معاشرہ یا یوں کہیے کہ انسانی معاشروں کا ایک جال، اس مثالی نظریے کے تحت تقریباً ایک ہزار سال سے زندگیاں بسر کرتا آرہا ہے اور اس عرصے میں انہوں نے کبھی اس انداز اور طرزِ حیات کو تبدیل کرنے کے متعلق سوچا بھی نہیں، آج کی دنیا میں ہمارے لیے بیک وقت ایک سبق بھی ہے اور ایک انتباہ بھی۔

## انسانی روح العجیباں

اب ایک مرتبہ پھر آدمؑ کے متعلق کچھ کہنے کی ضرورت پیش آئی ہے یعنی اُس مثالی اور اولین انسان کے متعلق۔ اور یہی محل کچھ حوا کے متعلق بات کرنے کا بھی ہے جن کے بغیر پہلی تخلیق نامکمل اور ناقص رہتی۔ عیسائیوں میں یہ بات مدت تک وجہ بحث و تھیس رہی ہے کہ انجیل مقدس میں انسان کی ابتدا کے بارے میں دیے ہوئے واقعات کے لفظی معنی لیے جائیں یا مجازی و تمثیلی۔ یہ مباحثہ قرآن کے حوالے سے، مسلمانوں کیلئے بھی نیا نہیں؛ تاہم بحیثیت مجموعی مسلمانوں کو اس سوال سے بہت کم پریشانی لاحق ہوئی ہے۔ اگر ان میں فہم اور دانائی ہے تو وہ یہ بخوبی سمجھ سکتے ہیں کہ دونوں نقطہ ہائے نظر سچ کے وسیع دائرے میں آتے ہیں۔

قرآن کریم میں تخلیق آدمؑ اور اس پہلے انسانی جوڑے کے ہبوط کا بیان ہے، اور مسلمانوں کے لیے قرآن کریم لاریب اور سچا ہے۔ اب رہا یہ معاملہ کہ یہ بیان تاریخی طور پر مبنی بر حقائق ہے یا مجازی انداز کا ہے، اس کا انحصار اس پس منظر پر ہے جس کا بہر حال واقعے کے مواد و متن پر اثر نہیں پڑتا۔ حقیقی اور مجازی انداز نظر میں فرق اتنا نمایاں نہیں،

جتنا کہ مغربی دماغوں کو محسوس ہوتا ہے کیونکہ تاریخی واقعات اور تمثیل دونوں ہی خدا کیلئے آسان ہیں اور اس کا ذریعہ بیان ہیں اور خدا ہمیں قرآن کے ذریعے تعلیم فرمانا اور مطلع کرتا ہے۔ وہ یہ کام ہماری ضرورت، اندازِ فہم اور ذہنی و تصویری صلاحیت کے مطابق نہایت بہتر رعایت سے کرتا ہے۔ پس تخلیق آدم کے سلسلے میں قرآن کا بیان اپنے مقصد و منشا کو ہر طرح پورا کرتا ہے اور اس بات کا قطعاً کوئی موقع نہیں کہ ہم اس بحث و مباحثے میں ایک دوسرے کے سر توڑتے پھریں۔ جو بات اہمیت رکھتی ہے وہ اس واقعے سے نکلنے والے معنی اور مفہام ہیں جو انسانی دماغ کو، اس کی تمام تر نارسائی کے باوصف ابدی انداز میں رفتوں تک لے جاتے ہیں۔ آدم کا بہشت سے پھینکا جانا یقیناً ایک معجزاتی عمل تھا۔ اس کا مفہوم نہ صرف ایک انتہائی قدیم واقعے سے متعلق ہے بلکہ ہم سے بھی ہے کیونکہ بہر حال ہم سب اولادِ آدم ہیں اور ایک ہی روح سے ڈھالے گئے ہیں یہی ہمارا شخص ہے جو ہمارے پاس پوروں پر درج کیے جانے کے لیے موزوں ہے۔ چنانچہ قرآن میں ارشاد ہوتا ہے:

وَإِذْ قَالَ رَبُّكَ لِلْمَلٰئِكَةِ إِنِّي جَاعِلٌ فِي الْأَرْضِ خَلِيفَةً ۗ قَالُوا أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَآءَ ۗ وَنَحْنُ نُسَبِّحُ بِحَمْدِكَ وَنُقَدِّسُ لَكَ ۗ قَالَ إِنِّي أَعْلَمُ مَا لَا تَعْلَمُونَ ۗ وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلٰئِكَةِ فَقَالَ أَنْبِئُونِي بِأَسْمَاءِ هٰؤُلَاءِ إِنْ كُنْتُمْ صٰدِقِينَ ۗ قَالُوا سُبْحٰنَكَ لَا عِلْمَ لَنَا إِلَّا مَا عَلَّمْتَنَا ۗ إِنَّكَ أَنْتَ الْعَلِيمُ الْحَكِيمُ ۗ قَالَ يَا آدَمُ أَنْبِئْهُمْ بِأَسْمَاءِ هٰؤُلَاءِ فَلَمَّا أَنْبَأَهُمْ بِأَسْمَائِهِمْ قَالَ أَلَمْ أَقُلْ لَكُمْ إِنِّي أَعْلَمُ الْغَيْبِ السَّمٰوٰتِ وَالْأَرْضِ وَأَعْلَمُ مَا تُبْدُونَ وَمَا كُنْتُمْ تَكْتُمُونَ ۗ وَإِذْ قُلْنَا لِلْمَلٰئِكَةِ اسْجُدُوا لِآدَمَ فَسَجَدُوا إِلَّا إِبْلِيسَ ۗ أَبَىٰ وَاسْتَكْبَرَ وَكَانَ مِنَ الْكٰفِرِينَ ۗ وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هٰذِهِ الشَّجَرَةَ فَتَكُونَا مِنَ الظَّٰلِمِينَ ۗ فَزَلَّهُمَا الشَّيْطٰنُ عَنْهَا فَأَخْرَجَهُمَا مِمَّا كَانَا فِيهِ ۗ وَقُلْنَا اهْبِطُوا بَعْضُكُمْ لِبَعْضٍ عَدُوٌّ ۗ وَلَكُمْ فِي الْأَرْضِ مُسْتَقَرٌّ وَمَتَاعٌ

الیٰ حین ر بقره (۲): ۳۰-۳۶)

”اور وہ وقت یاد کرنے کے قابل ہے) جب تمہارے پروردگار نے فرشتوں سے فرمایا کہ میں زمین میں (اپنا) نائب بنانے والا ہوں انہوں نے کہا کیا تو اس میں ایسے شخص کو نائب بنانا چاہتا ہے جو خرابیاں کرے اور کشت و خون کرتا پھرے اور ہم تیری تعریف کے ساتھ تسبیح و تقدیس کرتے رہتے ہیں (خدا نے) فرمایا میں وہ باتیں جانتا ہوں جو تم نہیں جانتے، اور اُس نے آدم کو سب چیزوں کے نام سکھائے پھر اُن کو فرشتوں کے سامنے کیا اور فرمایا کہ اگر سچے ہو تو مجھے ان کے نام بتاؤ۔ انہوں نے کہا تو پاک ہے جتنا علم تو نے ہمیں بخشا ہے اس کے سوا، ہمیں کچھ معلوم نہیں بیشک تو داناد اور حکمت والا ہے۔ (تب) خدا نے (آدم کو) حکم دیا کہ آدم! تم ان کو ان (چیزوں) کے نام بتاؤ جب انہوں نے اُن کو اُن کے نام بتائے تو فرشتوں سے) فرمایا کیوں میں نے تم سے نہیں کہا تھا کہ میں آسمانوں اور زمین کی (سب) پوشیدہ باتیں جانتا ہوں اور جو تم ظاہر کرتے ہو اور جو پوشیدہ کرتے ہو سب مجھ کو معلوم ہے اور جب ہم نے فرشتوں کو حکم دیا کہ آدم کے آگے سجدہ کرو تو وہ سب سجدے میں گر پڑے مگر شیطان نے انکار کیا اور غرور میں آکر کافر بن گیا، اور ہم نے کہا کہ آدم! تم اور بیوی بہشت میں رہو اور جہاں سے چاہو بے روک ٹوک کھاؤ (پیو) لیکن اس درخت کے پاس نہ جانا نہیں تو ظالموں میں (داخل) ہو جاؤ گے۔

پھر شیطان نے دونوں کو وہاں سے پھسلا دیا اور جس (عیش و نشاط) میں تھے اُس سے اُن کو نکلوا دیا۔ تب ہم نے حکم دیا کہ بہشت بریں سے چلے جاؤ تم ایک دوسرے کے دشمن ہو اور تمہارے لیے زمین میں ایک وقت تک ٹھکانا اور معاش (مقرر کر دیا گیا) ہے۔

ایک دوسری سورہ مبارکہ میں آیا ہے:

قَالَ مَا مَنَعَكَ اَلَّا تَسْبُدَ اِذَا اَمَرْتُكَ قَالَ اَنَا خَيْرٌ مِنْهُ خَلَقْتَنِي مِنْ نَارٍ  
وَخَلَقْتَهُ مِنْ طِينٍ (اعراف (۷): ۱۲)

فرمانے، فرمایا جب میں نے تجھ کو حکم دیا تو کس چیز نے تجھے بھرا دیا  
 سے باز رہا اس نے کہ کہ میں اس سے فتنوں ہوں۔ مجھے تو نے آگ سے پیدا  
 کیا ہے اور اے مٹی سے بنایا ہے۔

اور ہمیں بتایا گیا ہے کہ آدم کو پھسلانے کے لیے:  
 فَاَسْوَسَ زَيْنًا لِّسَانًا يُدَّعِي أَنَّهُ مُطَهَّرٌ كَذَّبَ عَلَىٰ تَجْوَدٍ الْخَلْدِ وَمَلَأَ

لَا يَبْسُ رِطْلًا ۝۱۰۰۰۰

تو شیطان نے ان کے دل میں دوسرے ڈال دیا اور کہا کہ آدم بھلا میں تم کو دیا  
 درخت بتاؤں (جو) ہمیشہ کی زندگی کا شجرہ ہے اور ایسی بادشاہت کہ کبھی نہ

مہوے

ان معاملات کے متعلق جو کچھ پیغمبر اسلام نے فرمایا ہے، وہ قانع نگاروں اور مفسرین  
 نے بعض اوقات ان پر تمکیر کیا ہے اور بعض اوقات محض شکل سے کام لے کر اس قطعے  
 میں بڑی بڑی آمیزگی کی ہے۔ تفصیلات میں جا کر دیکھیں بتاتے ہیں کہ حوا کے بالوں کا  
 رنگ قرمز (شہلا) تھا اور جس میں نیلے اور لال رنگوں کی آمیزگی ہو اور ان کے بال اتنے  
 لمبے تھے کہ آپس میں ٹکرائے سے آواز پیدا ہوتی تھی اور وہ اتنے گہرا جسم کی مالک تھیں کہ جب  
 چلتی تھیں تو ان کی رائیں آپس میں ٹکراتی تھیں۔ اور پھر خدا نے آدم سے کہا: یہ میری  
 لونڈی ہے اور تم میرے غلام ہو۔ اسے آدم اس نے جو کچھ بھی تخلیق کیا ہے وہ تم دونوں  
 کے جوڑے سے زیادہ مجھے عزیز نہیں بشرطیکہ تم میری اطاعت کرتے رہو۔ خدا ان  
 سے اتنی محبت کرتا تھا کہ اس نے ان کی شادی بھی خود کروائی۔ فرشتوں کے پیشوا جبرائیل  
 "تمہارا سب فرشتے گواہ رہیں کہ جو ہے کہ کسی مسلمان کو اپنے باپ آدم کے  
 نقش قدم پر چلتے ہوئے اپنی شادی بر ملا کرنے کا حکم دیا گیا ہے اس سے شاید یہ بتلانا  
 مقصود ہو کہ اولین تخلیق جوڑے کی صورت میں ہوئی،

۱۰۰۰۰۰ مثلاً دیکھیے الکسانی کی "قصص الانبیاء"



سُبْحَانَ الَّذِي خَلَقَ الْأَزْوَاجَ كُلَّهَا مِمَّا تُنْتَبِئُ الْأَرْضُ وَمِنْ أَنْفُسِهِمْ  
وَمِمَّا لَا يَعْلَمُونَ ۝ (۳۶:۳۶)

”وہ خدا پاک ہے جس نے زمین کی نباتات کے اور خود ان کے اور جن چیزوں  
کی ان کو خبر نہیں سب کے جوڑے بنائے“

اور یہ جوڑے جوڑے ہونا ایک ایسی تقسیم تھی جو الگ الگ بھی تھی اور یکجا بھی، جسے  
ازدواج سے ایک ہونا تھا اور حرکت کی تجدید کرتے ہوئے بھی باہم رہنا تھا۔ اب سوچیے  
کیا شادی یا مناکحت نصف مذہب نہیں؟

مفسرین ہمیں یہ بھی بتاتے ہیں کہ ملائکہ نے کس ترتیب سے آدم کو سجدہ کیا۔ وہ ہمیں  
بتاتے ہیں کہ آدم نہ صرف تمام چیزوں کے نام ہی جانتے تھے بلکہ ہر زبان سے بھی واقف  
تھے جتنی کہ مچھلیوں اور مینڈکوں کی زبان سے بھی واقفیت رکھتے تھے۔ وہ ہمیں یہ بھی بتاتے  
ہیں کہ کس طرح فرشتے آدم کو کاندھوں پر بلند کیے جنت کی روشوں پر گھومتے تھے۔ دوسرے  
تمام فرشتے دورِ بیہ پرے باندھے کھڑے رہتے تھے، پھر جیسے جیسے آدم ان کے قریب سے  
گزرے تو انہیں سلام کہتے جاتے جس کے جواب میں تمام فرشتے بیک زبان کہتے:  
”تم پر بھی سلامتی اور اللہ کی رحمت ہو“ اللہ کے محبوب، اسکے منظور نظر،  
اس کی شاہکار تخلیق“

کند ذہن انسانوں پر آدم کی برتری اور تفوق ظاہر کرنے کا یہی روایتی طریقہ ہے  
جو مفسرین حضرت نے برتا ہے۔ کہا جاتا ہے کہ بہشت میں حضرت آدم کے لیے ایک  
منبر بنایا گیا تھا اور بہشت کے تمام مکیوں کو درجہ بہ درجہ ان کے رُوبرو طلب کیا گیا تھا۔  
حضرت آدم کو ایسی آواز عطا کی گئی تھی جو سب تک پہنچی تھی۔ اس دن وہ ایک ایسے چمک  
دنک والے حلہ بہشتی میں ملبوس تھے جو ہوا سے بھی ہلکا تھا۔ جو اہرات سے مزین، اور  
مشک و عنبر میں بسی، دو پٹیاں ان کی کمر کے گرد بندھی ہوئی تھیں۔ آدم کے سر پر سونے  
کا چوگوشہ تاج تھا۔ ہر گوشے پر ایک بیش قیمت موتی جڑا ہوا تھا جو نہایت ابدار تھا اور  
اس میں سے ایسی نورانی روشنی نکل رہی تھی کہ سورج اور چاند بھی اس کے آگے ماند

تھے۔ ان کی کمر کے گرد خدا کی ”رضوان“ کا پٹکا بندھا تھا اور اس میں جو روشنی نکل رہی تھی وہ بہشت کے ہر کونے تک پہنچ رہی تھی۔ حضرت آدمؑ اس نورانی مجمع کے سامنے سیدھے کھڑے ہوئے اور حاضرین کو سلام کر کے خوش آمدید کہا۔ اس پر خدائے عزوجل نے کہا:

”اے آدم! اس کلمہ سلامتی کے لیے میں نے تجھے تخلیق کیا ہے اور سلامتی اور امن کا یہی سلام قیامت تک کے لیے تمہارے اور تمہارے اخلاف کے لیے مقرر کر دیا ہے“

پھر جس وقت آدمؑ منبر سے نیچے اترے تو ان کی آب و تاب پہلے سے بھی زیادہ تھی۔ اس وقت انگوروں کا ایک خوشہ لایا گیا جس میں سے انہوں نے کھایا۔ یہ پہلی سماوی غذا تھی جو انہوں نے چکھی اور جب وہ اس سے سیر ہو گئے تو انہوں نے کہا: ”الحمد لله یعنی اللہ کا شکر ہے“ اور ان کے خالق نے کہا:

”اے آدم! اس کلمہ مبارک ہی کے لیے میں نے تجھے تخلیق کیا اور یہ کلمہ تیرے اور تیرے اخلاف کے لیے قیامت تک کے لیے ایک وظیفہ بنا دیا گیا ہے“

مگر جب ابلیس مردود نے سنا کہ آدمؑ نے غذا تناول کر لی ہے تو اس نے کہا: ”اب میں اسے ورغلا سکوں گا“

شیطانی سائے نے ابھی اس آب و تاب کو گنہایا نہ تھا اور نہ اس کے وہ اثرات پیدا ہوئے تھے جن کے درمیان ہم اپنی زندگیاں گزارتے ہیں۔ اس وقت تو بہشت بریں میں ایک عظیم جلوس بے سایہ روشنی میں رواں تھا۔ اولین انسان اپنے گھوڑے پر بیٹھا تھا اور اس کے بازو میں اولین عورت اپنی شریف اوٹنی پر سوار تھی۔ اس دھندلائی ہوئی دنیا میں ہم اس منظر کی آب و تاب کا اندازہ آج بھی کر سکتے ہیں کیونکہ یہ وقت کے ماوری ہے۔ اب رہا معاملہ سائے اور پرچھائیوں کا، تو آخر الامر ان کی حیثیت سائے اور پرچھائیوں سے زیادہ نہیں رہ گئی؛ تاہم اس وقت انسان اور خدا کے درمیان ایک میثاق عمل میں آیا اور یہ شرط رکھی گئی کہ ہم (انسان) اس میثاق پر صادق آئیں گے۔ اس میثاق کے گواہ تمام

اہل بہشت تھے اور یہ گواہی اس لیے تھی کہ کبھی وعدہ خلائی نہ کی جاسکے اور آدم و حوا کے اخلاف کبھی اپنے فرائض سے روگردانی نہ کر سکیں۔ اس عہد کا اقرار آدم کی صلب میں موجود آنے والی تمام نسلوں کی طرف سے بھی تھا۔ اس میثاق کے ذریعے بنی نوع انسان نے اپنے رب کو زوردار "بلی" کہہ کر مانا تھا اور قیامت کے لیے اس پر مہر توثیق ثبت کر دی۔ خلا میں ہیوٹ سے اس عہد کی پابندی میں کوئی فرق نہ پڑا اور اس وعدہ الست کی یاد دہانی انسانیت کو وحی الہی کے نزول سے متواتر کرائی جاتی رہی ہے۔ بہشت کا نقش و تصویر بھی اس کرہ ارض سے اور انسانوں کے ذہنوں سے کلیتاً مٹایا نہیں جاسکا۔ کہا جاتا ہے کہ جب آدم زمین پر گرے تو وہ اپنے ساتھ بہشت کی محوڑی سی معطر ہوا بھی لائے تھے جس کی نمک اطراف و جوانب کے پیڑوں، پودوں اور وادیوں میں بس گئی (آج بھی ہم جن خوشبوؤں سے واقف ہیں وہ اس معطر ہوا ہی سے کشید کی جاتی ہیں) آدم اور حوا ہی کے ساتھ حجر اسود بھی آیا تھا جو اُس وقت روئی سے بھی زیادہ سفید تھا۔ اور ان کے ساتھ ہی حنا کی وہ لکڑی بھی تھی جس سے عصائے موسیٰ بنا۔ آدم نے اپنے رب سے مخاطب ہو کر التجا کی۔

”اے میرے رب! میں تیرے جوار میں تیرے قریب ترین تھا، میرا تیرے سوا اور کوئی رب نہیں تھا۔ وہاں میں آسودگی سے جو کچھ چاہتا کھاتا پیتا تھا اور اپنے من کی پسند سے جہاں چاہتا رہتا تھا مگر تو نے مجھے دور کر دیا لیکن میں تب بھی فرشتوں کی آوازیں سنتا اور انہیں تیرے نورانی تخت کے گرد طواف کرتے دیکھتا تھا اور بہشت کے باغوں کی لطیف خوشبوؤں کو محسوس کرتا تھا۔ لیکن واحسرتا! تو نے مجھے زمین پر پھینک دیا اور میرے قد کو بقدر ساٹھ ہاتھ کر دیا، اور میری سماعت اور بصارت کو محدود کر دیا“ اور ہمیں بتایا جاتا ہے کہ اُس وقت خدا نے آدم اور ان کی اولاد کے لیے یہ وعدہ

لہ حوالہ از کتاب "الطبقات الکبریٰ" ابن سعد (وفات ۸۴۵ھ)

فرمایا کہ وہ بحر و بر کی مہیب تاریکیوں میں بھی ہدایت سے محروم نہیں رہیں گے۔  
تو یہ تھا آدم اور ان کی بیوی تو ا کا مرتبہ اور مقام؛ تاہم ”آدم، خاک کی تھے“ اور  
انسان، جیسا بھی وہ ہے، ”زمین پر خلیفۃ اللہ“ ہے، جب وہ یہ بھول جاتا کہ وہ مٹی سے  
بنا ہے تو یہ منصب اُس سے چھین جانا ہے اور پھر قرآن مجید کے الفاظ میں وہ:

تُثَرِّدُ ذُنُوبَهُ اَسْفَلَ سَافِلِیْنَ ۝ (۵:۹۵)

”پھر (رفتہ رفتہ) اس (کی حالت) کو (بدل کر) پست کر دیا“

گویا ایک مخلوق کی حیثیت سے وہ سب کچھ ہوتے ہوئے بھی کچھ نہیں۔ عملی

لحاظ سے اُسے سب کچھ ہونے یا نہ ہونے میں سے ایک انتخاب کرنا ہوتا ہے۔ پیغمبر  
اسلام کی ایک حدیث کے مطابق انسان خدا کی صورت پر پیدا کیا گیا ہے؛ یعنی وہ خدا کا  
عکس ہے جس کی فطرت خدا کے اسمائے حسنة یا صفات کی آئینہ دار ہے؛ تاہم وہ گوشت  
پوست کا بنا انسان ہے جس کی صورت گری مٹی سے کی گئی ہے جس پر وہ کچھ عرصے کیلئے  
چلتا پھرتا ہے اور وہ قیامت تک کے لیے اس کے پُر و کر دیا جاتا ہے۔ وہ ایک گمراہ  
مخلوق ہے جس کی خواہشیں کبھی پوری نہیں ہوتیں اور انہیں پورا کرنے کے لیے وہ اپنی  
سطح سے نیچے بھی گر سکتا ہے۔ انسانی صحت حال کا یہی تضاد ہے۔

قرآن مبین نے فرشتوں پر آدم کی برتری پر جو اصرار کیا ہے اس کی تعبیر کئی طرح سے ہو  
سکتی ہے، مگر کوئی بھی مسئلے کی ان میں پوری وضاحت نہیں کر پاتی۔ اتنی بنیادی صداقت محض  
ایک مذہب کا حصہ یا ایک وحشی الہی تک محدود نہیں رہ سکتی تھی عیسائی بھی اس سے  
آشنا ہیں۔ سینٹ گرےگری پالاماس ( St. Gregory Palamas ) کا کہنا ہے:

”اگرچہ بہت سی چیزوں میں فرشتے ہم سے برتر ہیں پھر بھی ایک طریقے سے وہ

ہم سے بہر طور کمتر ہیں مثال کے طور پر ہمارا وجود خدا کی صورت پر ہے اور ہم ان  
سے زیادہ بہتر طور پر خدا کی شبیہ کے مماثل تخلیق کیے گئے ہیں“

اس تشریح سے بہت سے مسلمان فلسفی بھی آگاہ ہیں اور اس کا ما حاصل یہ ہے کہ  
اپنی تمام تر شان و شوکت کے باوصف فرشتے دائرے کے محیط سے نسبت رکھنے والی

مخلوق ہیں یعنی ان میں سے ہر ایک کسی ایک صفتِ خداوندی کا مظہر ہے۔ ان میں سے کوئی بھی کلی طور پر اس کی مجموعی صفات کا حامل نہیں، جب کہ انسان کامل، اگرچہ کہ وہ انوارِ بہشتی سے بہت دُور ہے، پھر بھی وہ یوں استادہ ہے جیسے خدا کے عرش کے عین نیچے کھڑا ہو اور ذاتِ باری کی تمام صفات کا عکاس ہے۔ یہی وجہ ہے کہ جب انسان کی فطرت و طبیعت تکمیل اور توازن کے مراحل طے کر لیتی ہے تو اس کا وجود اور ذات ایک مرکزی حیثیت اختیار کر لیتی ہیں اور اس کے لیے اللہ کا نائب اور خلیفہ رضی بن جانا ممکن ہو جاتا ہے۔

اس کے ساتھ ہی یہ بات بھی ہے کہ فرشتے تو عدولِ حکمی کی سرے سے صلاحیت ہی نہیں رکھتے اور اس بنا پر ارتکابِ گناہ کی قدرت سے بھی عاری ہیں۔ منشاء اور مرسئِ الہی کے پوری طرح مطیع و منقاد ہونے کی بنا پر وہ ہر قسم کی ذمے داری اور قوتِ فیصلہ سے تہی ہیں۔ یہ ایک مزید بوالعجبی اور تضاد ہے؛ یعنی صرف خیر و شر میں اختیار رکھنے اور اسی سبب سے ارتکابِ گناہ کے قابل ہونے کی صلاحیت رکھنے والی ہستی خدا کی سر زمین پر اس کا خلیفہ اور نمائندہ ہے۔ لہٰذا کہ اور حیوانات دونوں ہی اپنے مالک و خالق کی حکمِ عدولی نہیں کر سکتے، جب کہ انسان کو یہ اختیار حاصل ہے کیونکہ یہ اسے تقویٰ کرنے اور اس کی برتر حالت کا لازمی جزو ہے۔

یقیناً یہی وہ صورتِ حال ہے، یعنی انسانی وجود کی مرکزیت جو اس سے بڑے عظیم جرائم کا ارتکاب ممکن بنا دیتی ہے۔ کسی مجرم کے متعلق بات کرتے ہوئے یہ کہنا کہ "اس میں حیوانیت ہے، لغوسی بات ہے کیونکہ جانور کبھی کوئی جرم نہیں کرتے۔ کوئی مخلوق جتنی بلند مرتبہ ہوگی اسی قدر پستی میں گرنے کی صلاحیت رکھے گی۔ کچھ مسلم فلسفیوں کا یہ کہنا کہ اللہ کے جملہ اسمائے حسنة (باصفات) انسانی قلب میں جلوہ نگیں ہوتے ہیں، اس بوالعجبی اور تضاد کی کلید فراہم کرتا ہے۔ ایک شخص سخی اور کریم النفس اس لیے ہوتا ہے کہ وہ باری تعالیٰ کے اسم مبارک "الکریم" کی صفت کا آئینہ دار ہے۔ اسی طرح جو شخص حسنِ سیرت کا حامل ہے یا جو عورتِ جہانی طور پر خوبصورت اور حسین ہے وہ درحقیقت

اللہ کے صفاتی نام "الجلیل" کا پر تو ہے۔ بعینہ، اسی طرح کوئی مضبوط انسان کبھی تو انا نہ ہوتا اگر وہ اللہ کی صفات "القوی" اور القہار کا امین نہ ہوتا۔ لیکن بہر صورت اللہ، الٰہ احد بھی ہے یعنی واحد اور تنہا، جس کا کوئی شریک نہیں، وہ منفرد اور بے مثل ہے اور اسی نام (الاحد) سے ہر انسان کی انفرادیت والبتہ ہے اور یہ حقیقت سامنے آتی ہے کہ ہر انسان اپنی ذات میں ایک "عالم اصغر"، یعنی ایک چھوٹی سی مکمل دنیا ہے۔

انگلستان میں ہر اُس بچے سے، جو بہت زیادہ ضدیں کرتا ہو کہا جاتا ہے:

"ساحل پر پڑے تنہا تم ہی ایک سنگریزے تو نہیں ہو"

یہاں مسئلہ یہ ہے کہ ہم میں سے ہر ایک اپنی ذات کی پہنائیوں میں ایک اعتبار سے "واحد سنگریزہ" ہی ہے۔ حقیقت میں ہر شخص کوئی عام مرد یا عورت نہیں، بلکہ اپنی ذات میں "خاص" ہے۔ جب یہ روحانی صفت فانی انا سے مغلوب ہو جائے تو انسان اللہ کے علاوہ "خدا" بن جاتا ہے؛ گویا بادشاہ کے تخت پر اس کا نائب قابض ہو جاتا ہے۔ پھر وہ یہ فرض کر لیتا ہے کہ خدا کی "اصلی" تخلیق وہی ہے اور باقی سب انسان اس کی تفریح طبع کے لیے کھلونے ہیں یا اس کی راہ کے روڑے۔ اس کے ساتھ ہی وہ یہ بھی محسوس کرتا ہے کہ اس سے الگ، لوگوں کا کوئی وجود نہیں، کیونکہ یقیناً مخلوق، خدا سے ہٹ کر کوئی وجود نہیں رکھتی۔ انسان ہی وہ واحد مخلوق ہے جو اپنے ابنائے جنس کو بالعموم قتل کرتا ہے۔ وہ دوسرے انسانوں کو محض اس لیے سزا دیتا ہے کہ وہ راست روی کے اس نمونے پر پورے نہیں اترتے جو اس کے نزدیک مسلمہ ہے اور وہ ایسی قوت اور مملکت کی ہوس رکھتا ہے جس سے یہ ثابت ہو جائے کہ وہ حقیقتاً واحد اور منفرد ہے؛ اُس کا کوئی شریک نہیں اور وہ تنہا اپنی ذات میں سب کچھ ہے۔ دوسرے لفظوں میں یوں کہئے کہ انسان کو جو عظیم مراعات اور برتری حاصل ہے اس کے برعکس بن جانا ہی سب سے بڑا گناہ ہے۔ اس سے کم تر مصائب بھی درحقیقت اُن محاسن ہی کا اُلٹ ہیں

۱۔ اللہ کے ننانوے ناموں میں سے ایک نام "المیت"، یعنی "مارنے والا" بھی ہے۔

جو کسی نہ کسی انداز میں ذاتِ باری کے کمال ہی کے مظاہر ہیں اور تکلیف وہ انداز میں ہمارے علوئے مراتب کی یاد دہانی کراتے ہیں۔ جانوروں کی راہ اس دنیا میں ہر طرح محفوظ ہے جب کہ انسان تو تلوار کی دھار پر چلتا نظر آتا ہے۔ اس لیے یہ کوئی حیرت کی بات نہیں کہ فرشتوں نے پہلے ہی بھانپ لیا تھا کہ یہ نئی مخلوق روئے زمین پر ضرور فساد پیدا کرے گی۔

قرآن مجید نے تخلیقِ آدم کے متعلق جو کچھ بیان کیا ہے اور خدا نے فرشتوں کو آدم کے آگے سجدہ ریزہ ہو جانے کا حکم دیا تھا، اس میں ایک خاص نکتہ قابلِ لحاظ ہے، اور وہ یہ ہے کہ آدم کو وہ علم دیا گیا تھا جو فرشتوں کے پاس نہ تھا۔ اُسے تمام اشیاء کے نام تعلیم فرما دیے گئے تھے۔ یہ اُس کی فطرت کا ایک پہلو ہے جو خدا کی صورت پر تخلیق ہوئی۔ کیونکہ بحیثیتِ خالق، اللہ تعالیٰ نے اُن تمام امکانات کو نام بنام گنوا دیا، جنہیں خزانہ خداوندی سے خارج ہیں اس دنیا میں اس کا مظہر بنتا تھا۔ بحیثیتِ "الباری" وہ تمام اشیاء کو پیدا کرتا ہے اور بحیثیتِ "المصور" وہ ان کی دنیا میں ظاہر ہونے والی مشکلوں کی صورت گیری کرتا ہے۔ بہر حال، اس تمام عمل میں پہلا قدم، انہیں نام دینے کا عظیم تخلیقی عمل تھا۔

اسلام کو عام طور پر قانون کا مذہب سمجھا جاتا ہے لیکن اس سے بڑھ کر وہ "علم" کا مذہب ہے۔ اس کے یہ معنی ہرگز نہیں کہ ان میں کوئی تضاد ہے۔ جیسا کہ پہلے بھی ذکر کیا جا چکا ہے، قانون کے لیے جو عربی لفظ ہے اس کے بنیادی معنی تقسیم یا شعور کے ہیں پس اس کا (قانون کا) تعلق علم سے ہے۔ کسی شے کے نام معلوم ہونے کے معنی یہ ہیں کہ اس شے کو شعور میں بٹھالیا جائے اور ذہانت کی آنکھوں سے اُس کا مشاہدہ کیا جائے۔ حضرت پیغمبر اسلام نے ایک موقع پر فرمایا تھا کہ اللہ نے دانائی سے زیادہ عمدہ کوئی شے پیدا نہیں کی، اور آپ نے یہ بھی فرمایا کہ "عالم، کسی عام نمازی کے مقابلے میں ایسا ہے جس طرح چودھویں کا چاند ستاروں کے مقابلے میں۔ اور قرآن کہتا ہے:

يُؤْتِي الْحِكْمَةَ مَنْ يَشَاءُ ۚ وَمَنْ يُؤْتَ الْحِكْمَةَ فَقَدْ أُوتِيَ خَيْرًا

كَثِيرًا (البقرہ: ۲۶۹)

”وہ جس کو چاہتا ہے دانائی بخشتا ہے اور جس کو دانائی ملی بیشک اس کو بڑی نعمت ملی“

اور ایک دوسری جگہ ارشاد باری ہے:

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (الزمر: ۳۹)؛ (۹)

”کہو بھلا جو لوگ علم رکھتے ہیں اور جو نہیں رکھتے دونوں برابر ہو سکتے ہیں؟“

اسلام کے نزدیک انسان نام ہے عقل و حکمت اور فہم و شعور کا۔ ہم یہ نہیں کہہ سکتے کہ وہ نیک یا قوی یا محبت کرنے والی مخلوق ہے، لیکن ہم اس کی تعریف یوں کر سکتے ہیں کہ وہ عقل رکھتا ہے یا یوں بھی کہہ سکتے ہیں کہ سوچنے سمجھنے کی صلاحیت رکھتا ہے۔

کہیں ہم ایک لمحے کو بھی یہ خیال دل میں نہ لائیں کہ علم و دانش تو ہماری ملک ہے، ہم چاہیں تو اسے ذخیرہ کر لیں، قرآن ہمیں فوراً ہی یاد دلاتا ہے!

وَاللَّهُ يَعْلَمُ وَأَنْتُمْ لَا تَعْلَمُونَ ۝ (النور: ۲۴)؛ (۱۹)

”اور خدا جانتا ہے اور تم نہیں جانتے۔“

آدمؑ کو اللہ نے تمام اشیاء کے نام سکھائے اور اسلامی روایت کے مطابق آدمؑ ایک پیغمبر تھے، اور حضرت محمدؐ مصطفیٰؐ کو قرآن کریم اسی منبع سے حاصل ہوا تھا جس سے آدمؑ کو پیغمبری ملی، اور یہی وہ واحد سرچشمہ ہے جس سے تمام علم و دانش کا اخذ و اکتساب کیا جاتا ہے اور حضرت محمدؐ مصطفیٰؐ خاتم النبیینؐ تھے جن پر حضرت آدمؑ سے شروع ہونے والی نبوت ختم ہوئی۔ اگر کسی مسلمان کو اسی سرچشمے سے کسب فیض کرنا ہو اور صاحب فہم ہونا ہو تو اس درجے پر پہنچنے کے لیے اس کے سامنے اس کے سوا اور کوئی راہ نہیں رہ جاتی کہ جہاں تک ممکن ہو سکے وہ اپنے کردار اور سیرت کو حضرت محمدؐ مصطفیٰؐ کے اسوہ کامل پر ڈھالنے کی کوشش کرے، کیونکہ بقول قرآن:

الَّتِي أُولَىٰ بِالْمُؤْمِنِينَ مِنْ نَفْسِهِمْ؛ (احزاب: ۳۳)؛ (۶)

”پیغمبر مومنوں پر ان کی جانوں سے بھی زیادہ حق رکھتے ہیں۔“



اس لیے کہا جاسکتا ہے کہ آپ اہل ایمان کا "نفسِ ثانی" اس سے بھی بڑھ کر، خود ان کی ذات ہے اور باہم متضاد جذبات یا اجزا کا مجموعہ نہیں جسے ہم بالعموم "خودی" کہتے ہیں۔

یہی وجہ ہے کہ کتب احادیث مسلمانوں کی زندگیوں میں اتنی اہمیت رکھتی ہیں حدیث کا خزانہ اتنا وسیع ہے کہ روشن خیال مسلمان بھی اکثر اوقات اپنے دوستوں کو ایسی حدیث رسول سنا کر حیران اور خوش کر سکتے ہیں جو انہوں نے پہلے کبھی نہ سنی ہو۔ آج ہم پیغمبر اسلام کی سیرت کا جو گہرا علم رکھتے ہیں (جس کا بڑا حصہ حضرت عائشہ صدیقہ کا مرہونِ منت ہے) وہ بھی عملاً اتنی ہی اہمیت رکھتا ہے جتنی کہ آپ کی تعلیمات اور بعض زیادہ اہم معاملات میں آپ کی پیش کردہ مثال کوئی بھی مومن اپنی زندگی میں حضرت پیغمبر اسلام سے خود کو انتہائی قریب محسوس کرتا ہے اور مرنے کے بعد اُس سے بھی زیادہ قرب کی امید رکھتا ہے۔ وہ اُن سے نہ صرف آقا اور ہادی ہونے کی حیثیت سے محبت کرتا ہے بلکہ ایک مسلمان بھائی کی طرح بھی اور اسی رشتے کی روشنی میں ہم احادیث کے مجموعوں کے بعض ایسے اجزا اور واقعات کو پوری طرح سمجھ سکتے ہیں جنہیں مغربی لوگ روزمرہ کی نہایت معمولی باتیں خیال کرتے ہیں۔

حضور کی زندگی کے بعض انتہائی معمولی واقعات ہی سے ہم آپ کے طرزِ بود و باش کا واضح اندازہ کر سکتے ہیں۔ خاص طور پر آپ کی فہم و فراست کے متعلق ایک مرتبہ کوئی عورت پیغمبر اسلام کی اونٹنی کے ذریعے کچھ حملہ آوروں سے بچ نکلنے میں کامیاب ہو گئی۔ اس نے آپ سے بیان کیا کہ میں نے اللہ سے عہد کیا تھا کہ اگر اس اونٹنی کے ذریعے میں بچ نکلی تو اسے اللہ کے نام پر قربان کر دوں گی۔ یہ واقعہ سن کر آپ نے فرمایا: "یہ تو بہت بُرا صلہ ہے۔ اللہ نے تو تجھے اس کے ذریعے بچایا اور اب تو اُسے مار دینا چاہتی ہے۔ اسے جانے دے۔" اس کے بعد غالباً آپ نے کچھ سوچ کر فرمایا: "اُس کے علاوہ یہ بات بھی تو ہے کہ یہ میری ملک ہے" آپ کے اس ارشاد مبارک سے بعض لوگوں کی اس تقدسِ مآبی کا حال ظاہر ہوتا ہے جو بڑی جلدی اپنی ذات

کی خاطر دوسرے لوگوں کے مفادات قربان کرنے پر تیار ہو جاتے ہیں۔ لوگوں کی نجی زندگیوں میں مداخلت حضرت پیغمبر اسلامؐ کو ناپسند تھی۔ یہ بھی ان کی قائدانہ زندگی کا ایک پہلوئے خاص ہے۔ حضرت ابن عباسؓ سے روایت ہے کہ کوئی عورت اپنے شوہر کو سخت ناپسند کرتی تھی جس بنا پر اس نے شوہر کو گھر سے نکال دیا جب کہ خاوند اس پر بری طرح مفتوں تھا۔ ابن عباسؓ کا کہنا تھا کہ اس واقعہ کو بیان کرتے وقت اس شخص کی تصویر ان کی آنکھوں میں گھوم رہی تھی کہ وہ روتا ہوا اس عورت کے پیچھے پیچھے مدینے کی گلیوں میں چل رہا تھا اور اس کے آنسو اس کی ڈاڑھی سے ٹپک رہے تھے۔ حضرت پیغمبر اسلامؐ نے اس عورت سے دریافت فرمایا کہ کیا وہ اس شخص کو واپس اپنے گھر میں بلانا نہیں چاہتی؟ اس پر اس عورت نے پوچھا: "کیا آپ اس کا حکم دے رہے ہیں؟" پیغمبر نے جواب دیا: "میں تو محض اس شخص کی خاطر اس معاملے میں مداخلت کر رہا ہوں" اس پر اس عورت نے کہا: "اگر ایسا ہے تو پھر میرا جواب یہ ہے کہ مجھے اس شخص کی کوئی ضرورت نہیں؟" مسلمانوں کی روایات میں ایسے واقعات، اپنی روح میں، حضرت آدمؑ کا فرشتوں کے جم غفیر کو تعلیم دینے سے زیادہ مختلف یا تعجب انگیز نہیں اور یہی بات مغربی دماغ قبول نہیں کرتا۔

الغزالی (وفات ۶۱۱۱) جنہیں سند سمجھا جاتا ہے، رقم طراز ہیں: "سچا مسلمان وہ ہے جو باہر جانے اور لوٹ کر آنے، اپنی حرکات و سکنات، آدابِ طعام رکھ رکھاؤ، سونے اور بولنے میں رسول اللہؐ کے اسوہ پر عمل کرے۔" اس لیے مسلمان کو پانچ ماہ پہنتے وقت بیٹھنا چاہیے، پگڑی کھڑے ہو کر باندھنا چاہیے، جب جوتا پہننے لگے تو داہنے پیر سے ابتدا کرے اور جب ناخن کاٹنا شروع کرے تو سیدھے ہاتھ کی انگشتِ شہادت سے آغاز کرے۔ الغزالی نے ایک ایسے متقی شخص کا ذکر کیا ہے جو اپنی انتہائی خواہش کے باوجود کبھی خر بوزہ اس لیے کھا سکنے کی ہمت نہ کر سکا کہ اُسے یہ معلوم نہ ہو سکا تھا کہ اللہ کے رسول کس طریقے سے خر بوزہ نوش فرمایا کرتے تھے۔ اُسے معلوم نہ ہو سکا کہ آپؐ اس کی قاشیں تراشا کرتے تھے یا کسی چمچے سے کھڑج کر اس کا گودا نکالا کرتے تھے؟ ہم

بھی نہیں جانتے نہ جان سکیں گے، تاہم ظاہرہ باتوں میں رسول کریمؐ سے یہ مطابقت اس وقت تک بے معنی تصور ہوگی جب تک کہ اندرونی طور پر بھی اس نمونہ کامل سے جسے اللہ نے انسانیت کے لیے رحمت اللعالمین بنا کر بطور انعام و کرام بھیجا تھا، کامل ترین مطابقت نہ پیدا کر لی جائے۔ حقیقی پیروی کے معنی یہ ہیں کہ مومن کی روح اور حضرت محمد مصطفیٰؐ کی روح کے درمیان کامل مطابقت پیدا ہو جائے۔

کچھ پودے اور جھاڑیاں ایسی ہوتی ہیں جنہیں مناسب نشوونما کے لیے کسی سہارے کی ضرورت ہوتی ہے ورنہ وہ زمین پر گر کر بے سمت پھیلنے لگتی ہیں اور رنگنے والے کیڑے اور دیگر حشرات ان کی پتیوں کو لقمہ بنا لیتے ہیں اور ان کا وجود بے مقصد رہتا ہے۔ انسان بھی ایک ایسی ہی چڑھنے والی بیل ہے اور ہمیں ان مثالوں کے لیے کہیں دُور جانے کی ضرورت نہیں کہ انسان کسی سہارے کے بغیر بڑھ ہی نہیں سکتا، نہ خالص انسانی حیثیت سے رو بہ عمل ہو سکتا ہے۔

پیغمبر اسلامؐ کی رُسُنت، نہ صرف ایک لائحہ عمل مہیا کرتی ہے بلکہ ایسا محسوس ہوتا ہے جیسے وہ نہروں کا ایک ایسا شاخ درشاخ جال ہو جس میں اہل ایمان کا منشا و ارادہ داخل ہو کر محفوظ اور ہدایت یافتہ طریقے پر نہایت پرسکون اور سہل انداز میں مثل آبِ رواں دواں ہوتا ہے۔ یہ کسی مسلمان کا شیوہ نہیں کہ اپنی اختیار کردہ زندگی کے لیے سنگلاخ اور پتھر پلے علاقوں میں نئی گزرگاہیں تراشے اور چیزوں کے اصلی مزاج اور طبائع کے خلاف جائے۔ پہلی نظر میں تو انسان کو یہی مترشح ہوتا ہے کہ اس سے تکلیف وہ کیسا نیت پیدا ہوتی ہے، تاہم شواہد اس کے برعکس جاتے ہیں اور واضح کر دیتے ہیں کہ ایسی کوئی بات نہیں جسے بھی متقی اور پرہیزگار مسلمانوں سے قریبی ربط رہا ہے، جانتا ہے کہ اگرچہ کہ یہ لوگ ایمان اور طرز سلوک کے معاملے میں مختلف نہیں، ان میں سے ہر ایک کی زندگی دُور سے عام لوگوں سے الگ اور ممتاز ہے۔ ان کے کردار زیادہ مضبوط اور ان کی شخصیتوں کے خطوط واضح ہوتے ہیں۔ انہوں نے اپنی زندگیاں ماورائی اقدار کے مطابق ڈھالی ہوئی ہوتی ہیں جن کی خوبیاں اور حسن کبھی ختم ہونے والا نہیں، جب کہ دنیا دار لوگ اپنی زندگیاں

زمانے کے طور طریقوں کے مطابق گزارتے ہیں۔ اسی بات کو ایک دوسرے طریقے سے اس طرح کہا جاسکتا ہے کہ اخلاقِ حسنہ (یہاں یہ یاد رہے کہ مسلمان پیغمبرِ بخاری کی نیکیوں اور اچھائیوں کو نمونہ بنانا ہے) انسانی طبائع میں انگنت طریقوں اور انداز سے اظہار پا سکتی ہیں جب کہ دُنیوی طور طریقے یکسانیت پیدا کرتے ہیں، مثلاً اشتہار بازی میں ایک ماڈل دوسرے ماڈل جیسا ہی نظر آتا ہے۔

بہر حال اہل مغرب ان تمام باتوں میں فطری بے ساختگی کا فقدان اور "شخصیت" کو پلیمینٹ ہوتا ہوا پاتے ہیں۔ "بیساختگی" ایسے عمل کا نام ہے جو ہمارے وجود کی پہنائیوں سے خود بخود اُبھرے مگر فی زمانہ اس لفظ کا استعمال بہت غلط انداز میں ہو رہا ہے۔ اس کے معنی اب خارجی طور پر کسی اشتعال کے نتیجے میں پیدا ہونے والی "بے ہودگی" ہے؛ حالانکہ بنیادی طور پر اب بھی یہ ایسا عمل ہے جو کسی محرک کا منتظر نہ ہو اور یہ بات اب قطعاً فراموش کر دی گئی ہے۔ مسلمانوں کا طرزِ زندگی یقیناً ایسا ہے جو ان واقعات سے پیدا ہونے والے خود کار رد عمل کی حوصلہ افزائی نہیں کرتا جو ہماری زندگیوں پر باہر سے "حملہ آور" ہیں اور مسلمانوں کا ضابطہ اخلاق بھی ان کی پذیرائی نہیں کرتا؛ تاہم یہی بات تو حقیقی بیساختگی کو بروئے کار لانے کے سامان پیدا کرتی ہے اور یہیں وہ حدیث یاد آتی ہے جو ہم پہلے بیان کر چکے ہیں کہ پیغمبرِ اسلام نے آہستگی اور سوچ سمجھ کر کام کرنے کو خوبی، اور جلد بازی کو "کارِ شیطان" قرار دیا تھا۔ حقیقی بیساختہ عمل، شخصیت کی بالائی سطح سے ظہور میں نہیں آتا بلکہ یہ ہمارے وجود کی اتاہ گہرائیوں سے برآمد ہوتا ہے اور یہی وہ سطح ہے جس پر پیغمبرِ اسلام "مومنین سے ان کی اپنی ذات سے زیادہ قریب ہیں"

بہت سے متشرقین یہ دعویٰ کرتے ہیں کہ اسلام، کسی انسان میں اپنی شخصیت کا راستہ کا راستہ خود تلاش کرنے کی صلاحیت پیدا کرنے کی بجائے کسی دوسرے شخص کے نمونے کی تقلید کا حکم دے کر اس کی شخصیت کو فنا کر دیتا ہے مگر یہی بات تو عیسائیت اور دیگر مذاہب کے لیے کہی جاسکتی ہے۔ اب "اپنا آپ ہونا" ایک مبہم اصطلاح ہے جو کسی صاحبِ ایمان کے لیے ایک معنی رکھتی ہے اور کسی "لاوری" کے لیے جُدا معنی رکھتی

ہے۔ یاد رکھنا چاہیے کہ اپنے ظاہری وجود کی قربانی دینا مسلمانوں، عیسائیوں، ہندوؤں اور بودھوں میں بنیادی روحانی ضرورت تسلیم کی جاتی ہے مگر چونکہ یہ ظاہری وجود عالم اشیا میں رہتا ہے اس لیے اس ظاہری وجود کی قربانی اس ناگزیر انجام کو قریب تر کر دیتی ہے۔ (پیغمبر اسلامؐ کا ایک قول یہ بیان کیا جاتا ہے کہ ”اپنی موت سے پہلے مر جاؤ“) بہر صورت سوال یہ نہیں ہے کہ کیا ہم اپنا وجود کھودیں کیونکہ یہ تو بہر حال ایک نہ ایک طریقے سے ہوتا ہی ہے۔ اصل بات تو یہ ہے کہ ہم ”خود کو“ ”کہاں“ ”گم کریں؟“ روشنی میں یا اندھیرے میں؟ سہانے سونوں میں یا ڈراؤنے اور بھپانک خوابوں میں، سچ میں یا جھوٹ میں؟

عجیب بات یہ ہے کہ بہت سے لوگ انسانی وجود کو ایک بے معنی کائنات میں ایک لایعنی حادثہ سمجھتے ہیں (اور یہ ان کے حسابوں سائنسی نظر یہ ہے)۔ اس لیے انہوں نے ظاہری وجود کو تو اتنی اہمیت دے رکھی ہے اور ہر اس چیز سے جو روایتی مذہب میں ”غیر شخصی“ نظر آئے، سچ پا ہوتے ہیں۔ بنا بریں وہ مجبور ہیں کہ محض انسانوں پر اعتبار کریں۔ خلا کی بے بسی اور وقت کے بھسم کرنے والے شعلوں میں بھی اس سے چمٹے رہیں۔ مگر اب یہ سوال ابھرتا ہے کہ ”شخص“ یا ”ذات“ آخر ہے کون یا کیا؟ کیا یہ خود میں ہوں۔ ایک بچہ، کھنڈر، جوان، ادھیڑ عمر مرد، سٹھیا یا ہوا بوڑھا اور بالآخر حوالہ اجل ہونے والا انسان؟ ہم کسی طرح بھی قطعی سراغ نہیں پاسکتے۔ ہم صرف اتنا جانتے ہیں کہ کسی شخص کو ضعیف العمری اور بچپن میں ایک نسبت سببی ہے جنہیں یادوں کا ایک کمزور سا تسمہ باندھے ہوئے ہے اور ہم یہ کئے پر مجبور ہو جاتے ہیں کہ عملاً یہ وہ شخص نہیں۔

اس سے پہلے ہم نے انسانی شخصیت کو ایسے شہر سے تشبیہ دی تھی جس میں بے شمار فرقے رہتے ہوں۔ یہ بات اب صادق آتی ہے۔ ایک طرف تو وقت گزراں ہم پر مسلسل یورش کرتا اور ہمارے اندر تبدیلیاں لاتا رہتا ہے اور دوسری طرف ہمارا وجود کسی لمحے بھی ”سلم وثابت“ نہیں ہوتا۔ اگر ہمیں اپنی حقیقی ذات کی تلاش ہے تو اسے کہیں اور تلاش کرنا پڑے گا۔ توحید میں یا مذہب میں۔ یہ وحدت ظاہر کی باطن سے ہے۔ ظاہر اور باطن کی شیرازہ بندی ہے۔ اگر ہم اپنی بیرونی یا ظاہری شخصیت کو ایک غیر متبدل مرکز کی ہی تو وسیع سمجھیں تو ہمیں اس ازلی

اور ابدی سوال کا جواب مل جائے؛ یعنی یہ کہ ”میں کون ہوں“؛ لیکن ہم یہاں رُک نہیں سکتے۔ اس سوال کے ثانی و کافی جواب کے حصول کے لیے ہمیں ایک قدم اور آگے جانا ہوگا۔ یہ مرکزہ جسے مسلمان (اور صرف مسلمان ہی نہیں، دوسرے بھی) ’دل‘ کہتے ہیں، دراصل وہ مرکزہ ہے جس کا محیط ہماری شخصیت ہے ’دل‘، اگرچہ کہ ہمارے اندر ہوتا ہے لیکن یہ ہمارا نہیں، خدا کا ہوتا ہے اور ازل سے خدا ہی کے پاس موجود ہے، اور چونکہ یہ ہمارے اندر بھی ہے اس لیے یہی وہ جگہ ہے جہاں وہ موجود بھی ہے اور محیط کل بھی ہے۔ دوسرے لفظوں میں یوں کہیے کہ اگر ہم اپنے باطن کی تمام ظلمتوں اور خوابوں کو چیرتے داخل ہو جائیں تو ہم خود کو ایک ایسی کھلی جگہ میں پائیں گے جہاں ہر چیز موجود ہوگی۔ اس لیے پیغمبر اسلامؐ کا ارشاد ہے ”مَنْ عَرَفَ نَفْسَهُ عَرَفَ رَبَّهُ“ (جس نے اپنا آپ جان لیا، اُس نے اپنے رب کو جان لیا) مسلمان صوفیاء قلب کو ’برزخ‘ کہتے ہیں؛ یعنی ایک ایسی خاکنائے جس کے ایک طرف اس دنیا کا پُرشور سمندر ہے جس میں ہمیشہ تلاطم برپا رہتا ہے اور دوسری طرف وراہ الوریٰ کا سماوی بحرِ ذخار ہے۔ خاکنائے سمندر کو دو حصوں میں تقسیم کر دیتی ہے مگر اس کے ساتھ ہی وہ ان دو حصوں کے درمیان وجہ اتصال بھی ہے۔ اس طرف ایک قدم ڈال کر آپ ”بحرِ تغیرات“ میں جا پڑتے ہیں لیکن اگر آپ اس تنگ خاکنائے یعنی برزخ کو عبور کر لیں تو پھر آپ کائنات کے بحرِ بے کراں میں چھلانگ لگا سکتے ہیں۔ یہ برزخ دونوں سمندروں کی ملک ہے، عین اسی طرح جیسے یہ دل ہمارا ہوتے ہوئے بھی ہمارا نہیں۔

”خدا آگہی“ اور خود آگہی“ میں جو رشتہ ہے، اس کے بارے میں قرآن مجید یوں کہتا ہے:

وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ مِنْ ذِكْرِهِمْ وَاللَّهُ يَخْتَارُ (المحشر: ۵۹) (۱۹)

”اور ان لوگوں جیسے نہ ہونا جنہوں نے خدا کو بھلا دیا تو خدا نے انہیں ایسا کر دیا

کہ خود اپنے نہیں بھول گئے۔“

اور ایک حدیث قدسی ہے: ”میری جگہ زمین میں ہے نہ آسمانوں میں اگر میری جگہ

ہے تو میرے مومن بندے کے دل میں ہے“

کچھ لوگ اس حدیث قدسی کو غیر مستند سمجھتے ہیں؛ تاہم اس کی رُوح ہمیں اسلام کی بہت

سی بنیادی تعلیمات میں کارفرما نظر آتی ہے اور اسی کی صدائے بازگشت ہمیں عیسائیت میں بھی سُنائی دیتی ہے۔ نہ صرف اینجیلیس سائی لیسس (Angelus Sileius) کی اس تحریر میں (ہو سکتا ہے وہ اسلامی تعلیمات سے متاثر ہوا ہو) جس میں اس نے لکھا ہے کہ:

”سب سے اعلیٰ سب سے عظمت والے (رب) کو کسی پیمانے سے ناپا نہیں جاسکتا پھر بھی وہ ایک انسانی دل میں پوری طرح سما جاتا ہے“ یہ بات اینجیلیس ہی نے نہیں کہی مائسٹر ایکہارٹ (Meister Eckhardt) نے بھی کہا ہے کہ:

”خدا بے شمار زمین اور آسمان بنا سکتا ہے پھر بھی ان کی (آسمانوں اور زمینوں کی) وقعت اس قلب سے جو خدا سے لو لگا لے، ایک سوئی کی نوک سے زیادہ نہیں“ اگر کسی مومن کے قلب میں خالق کے لیے جگہ ہو تو یقیناً اس کی روح میں مخلوق کے لیے بھی جگہ ہوگی۔ انسان اپنے اندر کائنات لیے بیٹھا ہے، کائنات اُسے لیے نہیں بیٹھی۔

یہاں، ہمیں زمین پر انسان کے خلیفۃ اللہ ہونے کا ایک اور اشارہ ملتا ہے۔ انسانی قلب جو انسان کے وجود کا مرکز ہے، وہ مقام ہے جہاں ”دوسمندر“ ملتے ہیں یہی ثریا اور ثریٰ میں نقطۂ اتصال ہے۔ کہا جاتا ہے کہ ”دل کی آنکھ“ ہی سے خدا ہمیں دیکھتا ہے اور ہم خدا کو دیکھتے ہیں۔ اس بات کو ایک ہمعصر مسلم مصنف نے ان الفاظ سے واضح کیا ہے:

”اگر زمین کو کسی بے روزن گھر سے تشبیہ دی جائے تو انسان کی حیثیت اس گھر میں دیدبان کی ہے، اور اس کے دل کی آنکھ کو اس دیدبان کی وہ واحد کھڑکی کہنا چاہیے جس کی طرف اس گھر کے رہنے والے اکتسابِ نور کے لیے متوجہ رہتے ہیں۔ اس آنکھ کے بغیر انسان اپنی فطرت اصلی سے گر کر اپنے بنیادی فرائض و مقاصد بجالانے سے قاصر رہتا ہے۔ لیکن اگر اس کے اندر یہ آنکھ واسے تو وہ روحانی روشنی کا تنہا ارضی ظرف بن جاتا ہے جسے وہ اپنی ہم جنس مخلوق میں بانٹتا ہے....“

لے مولانا روم اپنی مثنوی میں فرماتے ہیں ”خانہ بے روزن، جہنم کی طرح ہوتا ہے۔ کاروبار محض روزن سازی ہے“ (مثنوی ۳۰۴-۲۴۰)

یہاں تک کہ باوجود اس امر کے کہ وہ آسمانوں کا مالک نہیں، آسمان جھک کر اس کے اندر زمین کو چھوتے ہیں جو اس کا بلند ترین مقام ہے۔  
یہ بات واضح ہے کہ اگر ہمیں اپنے حقیقی مقاصد و فرائض بجالانے میں تو پہلے ہمیں اپنی پہچان کرانی ہوگی اور پھر اپنا اصلی وجود بننا ہوگا۔ جو شخص اپنے ہی مرکز سے ہٹ جاتا ہے وہ تمام چیزوں سے دور ہو جاتا ہے۔ وہ نہ صرف اپنے آپ کے لیے اجنبی بن جاتا ہے بلکہ اس کائنات میں بھی اجنبی ہو کر رہ جاتا ہے۔ وہ اپنا مرکز دریافت کر پاتا ہے نہ بغیر امداد اپنا وجود اصلی۔ مسلمان کے لیے پیغمبر اسلام نہ صرف اس کی رہبری فرماتے ہیں بلکہ ایک پہلو سے آپ خود اس کی راہ بھی ہیں، کیونکہ آپ کو اپنے لیے ایک نمونہ بنا کر آپ کی شخصیت کے سانچے میں ڈھل کر ہی ہم اپنی منزل مقصود تک کا سفر باسانی کر سکتے ہیں۔ وہ عمل جو ہمارے وجود کے حقیقی مرکز سے بلا کسی بیرونی محرک کے صادر ہوتا ہے، وہی اور صرف وہی دراصل "بسیاختہ" عمل ہوتا ہے۔ اس لیے پیغمبر اسلام کی تقلید کر کے ہی ہم صحیح "بے ساختہ پن" حاصل کر سکتے ہیں۔

مگر اب سوال ان لوگوں کا ہے جو پیغمبر خدا کی ہدایت کو قبول نہیں کرتے یا ان کے نقش قدم پر نہیں چلتے؟ ان لوگوں کا کیا ہوگا جو اپنے فرائض اور ذمہ داریوں کو پورا نہیں کرتے؟ ہمیں ان کے متعلق یہ بتایا گیا ہے کہ ان کے اچھے اعمال بھی میزان عدل پر بے وزن قرار پاتے ہیں، اور یہ بات کسی جدید لادری یا آزاد خیال عیسائی کے لیے سمجھنا سخت مشکل ہے۔

قرآن پہلے یہ پوچھتا ہے کہ وہ کون ہیں جن کے اعمال رائیگاں گئے؟ پھر اس کا جواب یوں دیتا ہے:

الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يُحْسِبُونَ أَنَّهُمْ يُحْسِنُونَ

صُعَاة رَكْف (۱۸): (۱۰۳-۱۰۴)



”وہ لوگ جن کی سعی دنیا کی زندگی میں برباد ہو گئی اور وہ یہ سمجھے ہوئے ہیں کہ اچھے کام کر رہے ہیں“

اور اسی بات کی مزید تفسیح فرماتا ہے:

مَثَلُ الَّذِينَ كَفَرُوا بِرَبِّهِمْ أَعْمَالُهُمْ كَرَمَادٍ اشْتَدَّتْ بِهِ الرِّيحُ فِي يَوْمٍ عَاصِفٍ لَا يَقْدِرُونَ مِمَّا كَسَبُوا عَلَىٰ شَيْءٍ ذَلِكَ هُوَ الضَّلَالُ الْبَعِيدُ (ابراہیم (۱۴): ۱۸)

”جن لوگوں نے اپنے پروردگار سے کفر کیا ان کے اعمال کی مثال راکھ سی ہے کہ آندھی کے دن اس پر زور کی ہوا چلے (اور) اُسے اُڑالے جائے (اسی طرح) جو کام وہ کرتے رہے ان پر ان کی کچھ دسترس نہ ہوگی۔ یہی تو پر لے درجے کی گمراہی ہے“

اور اسی پہلو پر مزید زور ان آیات مبارکہ میں دیا گیا ہے:

وَالَّذِينَ كَفَرُوا أَعْمَالُهُمْ كَسَرَابٍ بِقِيَعَةٍ يُحْسِبُهُ الظَّمَانُ مَاءً حَتَّىٰ إِذَا جَاءَهُمْ لَمْ يَجِدْهُ شَيْئًا وَوَجَدَ اللَّهُ عِنْدَهُ قَوْفَهُ حِسَابَةً (النور (۲۴): ۳۹)

”اور جن لوگوں نے کفر کیا ان کے اعمال (کی مثال ایسی ہے) جیسے میدان میں ریت کہ پیاسا اُسے پانی سمجھے۔ یہاں تک کہ جب اُس کے پاس آئے تو اُسے کچھ بھی نہ پائے اور خدا ہی کو اپنے پاس دیکھے“

اور پھر ایک آیت مبارکہ میں ان لوگوں کے متعلق جو اس دنیا اور اس کی چمک دمک کی زندگی کے جو یا ہیں، ارشاد ہے:

وَحَبِطْ مَا صَنَعُوا فِيهَا وَبَطِلْ مَا كَانُوا يَعْمَلُونَ (ہود (۱۱): ۱۶)

”اور جو عمل انہوں نے دنیا میں کیے سب برباد اور جو کچھ وہ کرتے رہے سب ضائع ہوا“

۱۔ ایک متفق علیہ حدیث کے مطابق، حضرت ابو ہریرہؓ سے مروی ہے کہ انہوں نے پیغمبر اسلامؐ (باقی حاشیہ صفحہ ۴۰۸ پر)

یہاں مسئلہ اخلاقیات کا نہیں، نہ اسے کسی پادری کے اندازے کے مطابق، کفر کی سزا کہا جاسکتا ہے۔ یہ تو ایک انتہائی وسیع اور گہرا معاملہ ہے کیونکہ اس کا تعلق صداقت کی ماہیت سے ہے یا شاید ”غیر صداقت کی ماہیت سے۔ انسان کی ظاہری شخصیت جب اپنے خالق سے تعلق توڑ دیتی ہے، جو اس کے وجود کا مصدر ہے اور خود اپنے مرکز سے بھی کٹ جاتی ہے تو اس کی حیثیت ایک پرچھائیں کی رہ جاتی ہے، اور پرچھائوں کی کوئی حیثیت نہیں نہیں ہوتی۔ اسلام کا یہ ایک بنیادی اصول ہے کہ تمام مثبت اعمال کا مبداء اور سرچشمہ اللہ عزوجل ہے۔ اگر کسی انسان کا کوئی مرکز ہی نہیں تو اس کے نیک اعمال کو ثبات میسر نہیں آسکتا کہ وہ روزِ حساب حق میں شمار کیے جاسکیں۔ سرابوں کے درمیان زندگی گزار کر، وہ صداقت ازلی کی نظر میں اجنبی بن جاتا ہے تا آنکہ یوم حساب اس کے واہموں کے تمام پردے چاک ہو جائیں گے اور اللہ تعالیٰ کے سامنے نہی دست کھڑا ہوگا اور اس کی سابقہ زندگی بے اصل و حقیقت ہوگی۔

(بقیہ حاشیہ صفحہ ۴۰۷ کا) کو یہ کہتے سنا کہ تم میں کوئی اپنے اعمال کی بنا پر نہیں بچایا جائے گا تاہم اگر تم صراطِ مستقیم پر رہے اور اعتدال کی روش اپنائے رکھی اور صبح، شام اور رات کے کچھ حصے میں نمازیں ادا کرتے رہے اور اخلاص نیت سے معتدل راہ پر رہنے کی کوشش کرتے رہے تو تم اپنی منزل مقصود تک پہنچ سکو گے۔

۱۔ بہت سے عیسائی اس عقیدے کو بے رحمانہ اور ناقابل عمل سمجھتے ہیں۔ وہ اس بات پر یقین رکھتے ہیں کہ اچھے لوگ حتیٰ کہ اچھے مار کسی بھی بغیر کسی سعی و کوشش کے بہشت میں جا رہیں گے؛ تاہم عیسائی خواہ رومی کیتھولک ہوں یا پروٹسٹنٹ بنیادی طور پر ایک دوسرے پس منظر میں (یعنی بنیادی گناہ آدم کے پس منظر میں) یہی عقیدہ رکھتے ہیں، خاص طور پر لوتھر کا یہ کہنا ہے کہ بغیر ایمان کوئی بھی اپنی روح کو عذاب و عقوبت سے محفوظ نہیں رکھ سکتا اگر کسی نے پوری زندگی انسانیت کی مخلصانہ خدمت میں گزار دی ہو تو بھی اگر اس کے اندر ایمان نہیں تو سبھی یہ سارا عمل کسی شمار و قطار میں نہیں آتا۔ یہاں اس اضافے کی ضرورت نہیں کہ (باقی حاشیہ صفحہ ۴۰۹ پر)

یوم حساب گناہوں کی یا تو سزا دی جائے گی یا انہیں معاف کر دیا جائے گا: تاہم حقیقت کی کنہ کے بارے میں بنیادی غلطی لوگ کرتے ہیں اسے اندھے پن سے تشبیہ دی جاسکتی ہے۔ اور قرآن ہمیں بتاتا ہے کہ:

وَمَنْ كَانَ فِي هَذِهِ أَعْمَىٰ فَلَهُ فِي الْآخِرَةِ أَعْمَىٰ وَأَضَلُّ سَبِيلًا (نبی اسرئیل (۱۶): ۷۶)  
 ”اور جو شخص اس (دنیا) میں اندھا ہو وہ آخرت میں بھی اندھا ہوگا اور (نجات کے) رستے سے بہت دور“

کفر اور شرک کی بڑی خطاؤں میں اسلام نے ایک تیسرا گناہ بھی شامل کر دیا ہے، اور وہ ہے ناشکر گزاری، مگر یہ کفر سے اتنی قریب ہے کہ دونوں کے لیے ایک ہی لفظ (کفر، کفران) استعمال ہوتا ہے لیکن سیاق سباق سے صحیح مفہوم واضح ہوتا ہے۔ ناشکر گزاری میں شرک کا پہلو بھی نکلتا ہے کیونکہ ناشکر گزار ہو کر ہم اپنے آپ سے وہ صفات وابستہ کر لیتے ہیں جو خدا ہی کے لیے سزاوار ہیں اور اس طرح نعوذ باللہ خود کو ”معبود“ تصور کر لیتے ہیں۔ قرآن فرماتا ہے:

ذٰلِكَ جَزَيْنٰهُمْ بِمَا كَفَرُوْا وَ اَوْ هَلْ نَجْزِيْ اِلَّا الْكَفُوْرَ (سبا (۲۳): ۱۷)

”یہ ہم نے ان کی ناشکری کی ان کو سزا دی۔ اور ہم سزا ناشکر سے ہی کو دیا کرتے ہیں“

اور اس کی وجہ نہایت واضح ہے جو اللہ ان الفاظ میں بیان فرماتا ہے:

وَاللّٰهُ اَخْرَجَكُمْ مِّنْ بُطُوْنِ اُمَّهَاتِكُمْ لَا تَعْلَمُوْنَ شَيْئًا وَ جَعَلَ لَكُمْ

السَّمْعَ وَ الْاَبْصَارَ وَ الْاَفْئِدَةَ لَعَلَّكُمْ تَشْكُرُوْنَ (النحل (۱۶): ۷۸)

اور خدا ہی نے تم کو تمہاری ماؤں کے شکم سے پیدا کیا کہ تم کچھ نہیں جانتے تھے۔

(بقیہ حاشیہ صفحہ ۴۰۸ کا) کوئی بھی مسلم یا عیسائی عالم دین، اللہ کے کرم کے بھر بے کراں کو محدود نہیں کر سکتا۔ اس کے ساتھ ساتھ یہ بات بھی ہے کوئی بھی نہ اپنے واسطے اور نہ ان دوسروں کے واسطے جو اپنے بنیادی انسانی فرائض اور ذمے داریاں نبھانے میں ناکام رہے ہوں، خدا کی رحمت پر اپنا استحقاق و اجارہ داری کا تصور دل میں نہیں لاسکتا۔

اور اس نے تم کو کان اور آنکھیں اور دل (اور ان کے علاوہ اور اعضا) بخشے تاکہ تم شکر کرو۔

اور اللہ اسی کی صراحت مزید ان آیات سے کرتا ہے:

اللَّهُ الَّذِي جَعَلَ لَكُمْ الْبَيْتَ لِتَسْكُنُوا فِيهِ وَالتَّهَارَ مُبْصِرًا إِنَّ اللَّهَ لَذُو فَضْلٍ عَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ (المؤمن (۴۰): ۶۱)

”خدا ہی تو ہے جس نے تمہارے لیے رات بنائی کہ اس میں آرام کرو اور دن کو روشن بنایا کہ اس میں کام کرو، بے شک خدا لوگوں پر فضل کرنے والا ہے لیکن اکثر لوگ شکر نہیں کرتے۔“

اللَّهُ الَّذِي جَعَلَ لَكُمْ الْأَرْضَ قَرَارًا وَالسَّمَاءَ بِنَاءً وَصَوَّرَكُمْ فَأَحْسَنَ صُوْرَكُمْ وَرَزَقَكُمْ مِنَ الطَّيِّبَاتِ ذَلِكُمْ اللَّهُ رَبُّكُمْ فَتَبَرَّكَ اللَّهُ رَبُّ الْعَالَمِينَ ۝ هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ الْحَمْدُ لِلَّهِ رَبِّ الْعَالَمِينَ (المؤمن (۴۰): ۶۲-۶۵)

خدا ہی تو ہے جس نے زمین کو تمہارے لیے ٹھہرنے کی جگہ اور آسمان کو چھت بنایا اور تمہاری صورتیں بنائیں اور صورتیں بھی اچھی بنائیں اور تمہیں پاکیزہ چیزیں کھانے کو دیں یہی خدا تمہارا پروردگار ہے۔ پس خدائے پروردگار عالم بہت ہی بابرکت ہے۔ وہ زندہ ہے (جسے موت نہیں) اس کے سوا کوئی عبادت کے لائق نہیں تو اس کی عبادت کو خالص کر کے اسی کو پکارو۔ ہر طرح کی تعریف خدا ہی کو (سداوار) ہے جو تمام جہان کا پروردگار ہے۔“

خدا نے آدمؑ اور ان کے اخلاف کو عقل و حکمت عطا فرمائی اور اس کے بدلے میں اس نے اپنی اندھی حمد و ثنا کا مطالبہ نہیں کیا بلکہ یہ تقاضا کیا کہ وہ اشیا کی باہیت اور مصد کا صاف اور خوشگوار شعور پیدا کرے۔ اس لیے ہم پر واجب ہے کہ ہم اپنی اس صورت حال کی حقیقت کا ادراک کریں جو کمال اللہ تعالیٰ کی مدد اور نصرت کی مرہونِ منت ہے اور اس کی نعمتوں کے شکر پے کی مستحق ہے۔

جدید مغربی انسان کے لیے اس انداز کا "تکیہ" اور اطاعت ناقابل برداشت ہے، گو کسی حقیقی عیسائی کا یہ اندازِ فکر نہیں۔ نشاۃ الثانیہ کے زمانے ہی سے مغربی انسان نے اگر اور کسی چیز پر نہیں تو اپنی آزادی پر بے اندازہ ناز کرنا شروع کر دیا تھا اور یہ آزادیِ خدا کے خلاف بغاوت، تقدیر کے خلاف بغاوت اور حد تو یہ کہ چیزوں کی اصل فطرت اور طبائع کے خلاف بغاوت سے گہرا تعلق رکھتی ہے۔ (قدیم یونانی دیومالا کے مطابق) پرومیٹھیئس (Prometheus) نے بہشت سے آگ چرائی تھی، اور اس نے اس کے

بخشے جانے کا انتظار نہیں کیا تھا۔ اور اگر یہی کردار اب مغربی انسان کے لیے مثال بن گیا ہے! مسلمان جو بڑی حد تک عملی انسان بھی ہوتا ہے، اسے کوئی کارنامہ نہیں سمجھتا، وہ تو اُسے محض حماقت خیال کرتا ہے اور کہتا ہے حقائق تو حقائق ہی ہیں، ہمارا انحصار مکمل طور پر خدا پر ہے اور یہاں بات ختم ہو جاتی ہے۔

اور اس انحصار کے شواہد ہمارے چار طرف بکھرے ہوئے ہیں۔ ہزاروں اسباب ہیں جن سے ہمارا وجود ایک پل میں ختم ہو سکتا ہے۔ کوئی معمولی سی دوا، ہم میں سے کسی ذہین ترین شخص کو مکمل طور پر فائرِ العقل بنا سکتی ہے یا ہم میں سے بہادر ترین شخص کو پل بھر میں انتہائی ڈرپوک اور بزدل شخص میں تبدیل کر سکتی ہے۔ ہم اگر تجربے سے نہیں تو اپنے مطالعے سے یہ بھی جانتے ہیں کہ ایڈارسانی کے جدید طریقے جو آج گزشتہ زمانوں کے مقابلے میں کہیں زیادہ وسیع انداز میں بروئے کار لائے جا رہے ہیں، انسانی عزتِ نفس کو لمحوں میں نیست و نابود کر سکتے ہیں۔

یہ عزتِ نفس جو ہمیں ملی ہے (اور خدا کا ناسب ہونا حقیقتاً انسان کے لیے باعثِ افتخار ہے)، کسی لباس کی طرح ہمیں عاریتاً حاصل ہے۔ جیسے کسی عورت کا حسنِ مستعار ہے، جیسے ہمارا ہر ہینر (خواہ وہ ہمیں ورثے میں ملا ہو یا اکتسابی ہو) مستعار ہے، جیسے ہمارے قوی اور ہمارے نیک اعمال مستعار ہیں۔ اگر ہم کسی چیز پر اپنا حق جتا سکتے ہیں تو وہ ہماری کمزوریاں نقائص ہی ہیں جن میں ہمارے دنیاوی بد اعمال بھی شامل ہیں۔ قرآن ہمیں اس بات کی یقین دہانی کرتا ہے کہ تمام حسنات (اچھائیاں) خدا کی طرف سے ہیں اور سیئات (براٹیاں) انسان کی

طرف سے ہمیں تو اپنی سانسوں تک پر بھی اختیار نہیں کیونکہ:

وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ (لقمان: ۳۴)

”اور کوئی شخص نہیں جانتا کہ وہ کل کیا کام کرے گا۔ اور کوئی متنفس نہیں جانتا کہ

کس سر زمین میں اُسے موت آئے گی، بیشک خدا ہی جاننے والا (اور) خبردار ہے۔

ہماری ہستی خالصتاً عطیہ الہی ہے۔ ہمارا شعور بھی عطیہ الہی ہے اسی طرح ہماری آنکھیں

کان، ہمارے ہاتھ پاؤں حتیٰ کہ ہمارے اعضاء جنسی بھی۔ اور یہی نہیں، یہ پہاڑ، دریا، یہ نیلا

سمندر، یہ ہوا، یہ ہماری سانسیں، یہ روشنی، یہ تاریکی جو ہمیں نیند اور آرام کے لیے دی گئی

ہے، اور اس سے بھی آگے جو قوت بخش غذائیں ہمیں زمین سے فراہم ہوتی ہیں یا ہمیں

طاقت بہم پہنچانے کے لیے جانوروں اور مچھلیوں کا وہ گوشت جو ہمارے لیے حلال

کر دیا گیا ہے اللہ کی نعمتیں ہی تو ہیں، تاہم ان سب سے بڑھ کر وہ آگہی، جو ان تمام نعمتوں

کا شعور اور ان سے خط اٹھانے کی صلاحیت بخشتی ہے، جو ان نعمتوں کے عطا کرنے والے

کو پہچاننے اور اس کا شکر ادا کرنے کی طاقت دیتی ہے، اللہ تعالیٰ کے عطیات ہی تو ہیں۔

ناشکرے ہونے کے معنی یہ ہیں کہ اس عظیم عطیہ خداوندی کو ہم اپنے تک پہنچنے سے

روک دیں جو ان تمام سے بلند و ارفع ہے، یعنی اللہ کی رحمت جس کا ثمرہ بہشت ہے، جہاں

اللہ کی تمام نعمتیں شمار سے باہر ہیں۔ اس فانی جسم کے ساتھ، اور اس فنا پذیر دنیا میں ہم خدا کی

حمد بیان کرتے ہیں اور اس کا شکر ادا کرتے ہیں۔ مسلمان کے نزدیک ہماری تخلیق کا مقصد ہی

یہ تھا۔

مغرب کا انسان اصولاً تو انسان کے ذات باری تعالیٰ پر انحصار کا منکر نہیں۔ اگر وہ

ایک عیسائی ہے تو وہ خود کو تا وقتیکہ حضرت عیسیٰ کی قربانی کا لہو اسے نجات نہ دلائے،

ایک بد بخت گنہگار ہی سمجھتا ہے جس کے لیے دائمی عذاب تیار ہے۔ اگر وہ ”لاادری“ ہے

اور یہ یقین رکھتا ہے کہ سائنسی نظریات ہی علم کا جامع ذریعہ ہیں، تو وہ خود کو توانائی اور

ذروں کا ”الفاتی مجہولہ“ سمجھتا ہے، (ایسے ہی جیسے کہ بندر کا بچہ بندر ہی ہوتا ہے) جس کی کوئی

اہمیت نہیں۔ پھر بھی اس جہل کے گھٹا ٹوپ اندھیرے میں بھی اس کی اکر اور ضد اس

سے جدا نہیں ہوتی۔ وہ اپنے آپ کو فاتحِ فطرت سمجھتا ہے بلکہ اسی بنا پر خود کو خدا پر بھی غالب خیال کرتا ہے جس پر اس کا ایمان ہونا یا نہ ہونا برابر ہے۔ یہ طرزِ فکر ہمیں ”پرومیٹھس“ سے ورثے میں ملی ہے اور یہ ایک ایسی بیماری ہے جو صدیوں پہلے کے روم و یونان سے چلی آتی ہے جو آج اپنی روح کھو چکے ہیں۔ مغربی انسان کے دماغ کے نہال خانوں سے عجیب و غریب ڈھانچے برآمد ہوتے ہیں۔

کسی بھلے دن، کسی خوش باش خاندان کی شکرگزاری ایک علیحدہ بات ہے لیکن مصائب، تکالیف اور نقصانات کے باوجود شکرگزاری بالکل جدا بات ہے۔ مصائب و آلامِ مدت سے ہمارے ساتھ ہیں؛ تاہم جہاں تک ان کے مذہبی اور فلسفیانہ مباحث ہیں موضوع بن جانے کا سوال ہے، تو یہ سمجھ لینا چاہیے کہ اس کا آغاز بہت پرانا نہیں یہ بات اس وقت ایک بڑا مسئلہ بنتی ہے جب انسانوں کی ایک بڑی تعداد یہ سوچنے اور محسوس کرنے لگتی ہے کہ ان مصائب و آلام کو نہیں ہونا چاہیے اور انسانوں کو دائمی مسرت کا حق حاصل ہے۔ آج بھی ایسے نیک اور اچھے عیسائی ہیں جن کے منہ سے انتہائی نقصان اور صدمے کی صورت میں بھی یہی نکلتا ہے کہ ”رہے نام اللہ کا! وہی دیتا ہے اور وہی لے لیتا ہے“ یہ وہ لوگ ہیں جو نعمت پر خوش ہوتے، اور سلبِ نعمت کو صبر و شکر سے برداشت کر لیتے ہیں۔ مگر ان لوگوں کی تعداد بہت ہی قلیل ہے کیونکہ آج مغرب میں بیشتر لوگوں کا تصور یہ ہے: ”وہ خدا جو ہمیں مصیبت اور دکھ میں مبتلا کرے، ایمان لانے کے قابل خدا نہیں ہو سکتا“

اس سلسلے میں مسلمانوں کے نظریے کی بنیاد اس آگہی پر ہے کہ ہمارے پاس جو کچھ بھی ہے اور جس قدر ہم اس سے لطف و اطمینان حاصل کر رہے ہیں اور حقیقتِ خدا کی طرف سے عاریتاً حاصل ہے۔ اس کے علاوہ وہ اس بات کے قائل ہیں کہ ہر انسان کے مقدر میں وہی کچھ ہے جو خدا نے لکھ رکھا ہے۔ اس سلسلے میں قرآن مجید میں آتا ہے کہ:

لَا يُكَلِّفُ اللَّهُ نَفْسًا إِذًا مَّا أَتَّهَات (الطلاق) (۶۵: ۷)

”خدا کسی کو تکلیف نہیں دیتا مگر اسی کے مطابق جو اس کو دیا ہے۔“

اور یہ کہ:

وَأَنَّهُ هُوَ أَضْحَكَ وَأَبْكَى ۝ وَأَنَّهُ هُوَ أَمَاتٌ وَأَحْيَى ۝ (النجم (۵۳): ۲۲-۲۳)  
 اور یہ کہ وہ ہنستا اور رلاتا ہے، اور یہ کہ وہی مارتا اور جلاتا ہے۔

اور یہ کہ:

إِنَّا لِلَّهِ وَإِنَّا إِلَيْهِ رَاجِعُونَ ۝ (بقرہ (۲): ۱۵۶)  
 ہم خدا ہی کا مال ہیں اور اسی کی طرف لوٹ کر جانے والے ہیں۔

وہیں قرآن مجید یہ کہتا ہے:

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ  
 أَنْ نَبْرَأَهَا وَإِنْ ذُلِكَ عَلَى اللَّهِ يَسِيرٌ ۝ لِكَيْدًا تَأْسُوا عَلَى مَا فَا تَكْمُرُونَ  
 تَفْرَحُونَ بِمَا آتَاكُمْ ط (۲۲: ۵۶-۲۳)

”کوئی مصیبت ملک پر اور خود تم پر بھی نہیں پڑتی مگر پیشتر اس کے کہ ہم اس کو  
 پیدا کریں۔ ایک کتاب میں (لکھی ہوئی) ہے۔ (اور) یہ (کام) خدا کو آسان ہے تاکہ  
 جو (مطلب) تم سے فوت ہو گیا ہو اس کا غم نہ کھایا کرو اور جو تم کو اس نے دیا ہو  
 اس پر اترایا نہ کرو۔“

اس بات کا علم کہ خدا ہماری جانوں کا اور سب موجودات کا واحد آقا اور مالک ہے،  
 انسانی جذبات کو مانع نہیں کیونکہ یہ جذبات بھی تو خود خدا ہی کے دیے ہوئے ہیں۔ ایک  
 مرتبہ جب پیغمبر اسلامؐ کچھ لوگوں کے درمیان مصروف تھے تو ان کی صاحب زادیوں میں سے  
 ایک نے یہ پیغام بھیجا کہ ان کا کمن بچہ مرنے والا ہے تو آپؐ نے پیغام رساں کے  
 ہاتھ یہ کہلا بھیجا کہ ”اللہ جو لے لیتا ہے وہ اسی کا دیا ہوا ہوتا ہے۔ جو دیا ہے وہ بھی اسی  
 کا ہے اور اس نے ہر ایک کے لیے وقت مقرر کر رکھا ہے۔“ آپؐ کی صاحبزادی نے  
 اسی پیغام رساں کو پھر بھیجا کہ آپؐ سے تشریف لانے کی استدعا ان کی جانب سے کرے۔ اس  
 پر حضورؐ کچھ صحابہؓ کے ساتھ ان کے گھر گئے اس وقت بچہ نزع کے عالم میں تھا۔ اس کی یہ  
 حالت دیکھ کر آپؐ کی آنکھوں سے اشک رواں ہو گئے۔ حاضرین میں سے کسی شخص نے



پوچھا: ”حضور! یہ کیا ہے؟“ تو آپ نے فرمایا: ”یہ وہ رحم ہے جو اللہ نے اپنے بندوں کے دلوں میں ڈال دیا ہے اور اللہ اپنے ان ہی بندوں پر رحم کھاتا ہے جو دوسروں پر رحم کھاتے ہیں۔“

اب سوال یہ پیدا ہوتا ہے کہ اس نظرِ عمل سے اس قرآنی حکم کا کیسے تطابق کیا جائے جس میں رنج و ماتم نہ کرنے کو کہا گیا ہے۔ یہاں یہ نکتہ بالکل واضح ہے کہ ہمیں اپنے جلی جذبات کو ان کے فطری دائرے سے نکال کر فلسفیانہ اصولوں کے درجے پر فائز نہیں کر دینا چاہیے۔ اس حقیقت کے کہ ”میں غمزدہ ہوں“ معنی یہ نہیں کہ ساری دنیا خراب حال ہو چکی ہے۔ اگر مجھے کوئی صدمہ پہنچا ہے تو اس کے معنی یہ نہیں کہ خدا عادل نہیں۔ اسی طرح یہ سوچنا کہ چونکہ میری زندگی تاریک ہو گئی ہے تو کائنات پر سورج نے چمکنا بند کر دیا ہے شرط ہے۔ حقیقت یہ ہے کہ تکلیف اور ایذا کا مسئلہ اس وقت سر اٹھاتا ہے جب ہم اپنے جذبات کو بالکل مخالف سمت میں موڑ دیتے ہیں اور آج کے زمانے میں یہی ہو رہا ہے۔

جب دنیا کے عام لوگ بد قسمتی کا شکار ہوتے ہیں تو وہ دہرے عذاب میں مبتلا ہو جاتے ہیں۔ ایک طرف تو وہ بد قسمتی ہوتی ہے جس کا رد وہ محسوس کرتے ہیں۔ دوسری طرف ان کا یہ احساس ان کے لیے عذاب بن جاتا ہے کہ ایسا ہرگز نہیں ہونا چاہیے تھا اور یہ کہ اس بد قسمتی کا وقوع پذیر ہونا ان کے لیے اس دنیا کی انتہائی تلخ اور کہہ بہ بات ہے (اگر خدا معرضِ بحث میں ہو تو اسے بھی معاف نہیں کرتے) انہیں پہلا دکھ یہ ہوتا ہے کہ ”کوئی چیز بھی ٹھیک نہیں“ اس راہ کے (جس پر وہ گامزن ہیں) اختتام پر ایک گہری کھائی ہے جسے ہم ”بالیوسی“ کہتے ہیں جو مسلمانوں اور کیتھولک عیسائیوں دونوں کے نزدیک ایک عظیم گناہ ہے کیونکہ جو زخم ابتدا میں معمولی تھا، بتدریج پیپ زدہ ہو کر جسم کے تمام خون کو زہر آلودہ کر دیتا ہے۔

اب چونکہ کوئی بھی شخص مسلسل عذاب میں جو اپنے آپ پر پل رہا ہو، اور کسی خالی اور بے معنی دنیا میں جو جسم سے نا آشنا ہو، زندگی بسر کر سکتا ہے نہ ٹھیک سے کام ہی کر سکتا ہے، تو اس موڑ پر ایک

تیسری برائی جو دوسری تمام برائیوں سے کہیں زیادہ بڑی ہے، ان دو برائیوں میں شامل ہو جاتی ہے اور وہ ہے "قلب کی سختی" پرہیزگار مسلمان (اور پرہیزگار عیسائی) تو بدقسمتی کو اس لیے برداشت کر لیتا ہے کہ اُسے یہ یقین ہوتا ہے کہ جو ظلمت اُسے گھیرے ہوئے ہے وہ جلد مٹ جائے گی اور اس کے بعد روشن اُجالا ہے؛ خواہ اس کا دور دور تک پتہ نہ ہو مگر اس کی قوت برداشت میں خوبی اور برائی بہت زیادہ ہے جو ہمارے اُن حواس کو معطل کر دے جن سے ہم، خُدا، قدرت اور اپنے ساتھیوں کے ساتھ روابط و تعلق پیدا کرتے ہیں۔ اس نکر وہ حالت کے مقابلے میں بد سے بدتر چیز بھی قابل قبول ہے؛ حتیٰ کہ شدید پست ہمتی بھی کیونکہ ان لوگوں کے لیے تو اُمید کی کوئی کرن بھی نہیں ہوتی جو روحانی طور پر خود کشی کر کے مَر جاتے ہیں۔ وہ قوت برداشت جس کے ساتھ قلب کی سختی نہ ہو، صرف مذہبی بنیادوں پر قائم رہ سکتی ہے کیونکہ یہ انہی حالات میں باقی رہے گی جہاں توازن قائم رہے؛ یعنی دوسرے لفظوں میں یوں کہا جاسکتا ہے کہ وہی تکلیف قابل برداشت ہے جو قابل فہم ہو، اگرچہ اس کا ادراک مبہم اور غیر معین ہو۔

مسلمان کو جو کچھ پیش آتا ہے اُس پر "آمنا و صدقنا" کہتا ہے، (یا کم از کم کنسے کی کوشش کرتا ہے جو اپنی جگہ کافی ہے، کیونکہ ایک حدیث ہے "الاعمال بالنیات" یعنی اعمال نیتوں ہی سے جانچے جاسکتے ہیں) کیونکہ وہ جانتا ہے کہ یہ تکلیف کہاں سے آئی ہے۔ اس کے ساتھ ہی وہ یہ بھی جانتا ہے کہ دنیا میں تزکیہ آخرت کے تزکیے سے کہیں بہتر ہے۔ عربی کے لفظ "تزکیہ" کے دوہرے معنی ہیں جو بڑے اہم ہیں۔ اس کا ترجمہ یا تو پاک و صاف ہونا کیا جاسکتا ہے، یا بالیدگی پانا۔ اس کی متعدد مثالوں میں سے صرف ایک مثال پیش کی جاسکتی ہے؛

قَدْ أَفْلَحَ مَنْ تَزَكَّى (اعلے (۸۶): ۱۲) جس کے معنی کچھ مترجمین نے یہ کیے ہیں۔

"بے شک وہ مراد کو پہنچ گیا جو پاک ہوا۔"

اور دوسروں نے اس کے معنی یہ کیے ہیں کہ "بے شک وہ کامیاب ہے جس نے ترقی کی اور بڑھا۔" انگریزی زبان دونوں معنی بیک وقت ادا نہیں کر سکتی۔ پھر بھی لفظ "تزکیہ" کے پیچھے پورا فلسفہ ہے۔

ایک قدیم چینی فلسفی "مینسی اس" (Mencius) کے قول کے مطابق "رنج و تکالیف زندگی دیتے ہیں جب کہ خوشحالی اور آسودگی موت" اس کے قول کا اعادہ اس کے بعد بہت بار کیا گیا اور قرآن مجید میں بتاتا ہے کہ ہر مشکل کے ساتھ آسانی ہے۔ اور پیغمبر اسلام نے فرمایا: "بہشت کو وہ چیزیں گھیرے ہوئے ہیں جنہیں تم پسند نہیں کرتے" اگر ہم بالیدگی اور بلوغت حاصل کرنا چاہتے ہیں (اور یقیناً یہ ہر مسلمان کی یہی خواہش ہے) کیونکہ وہ جانتا ہے کہ اس کی یہ زندگی تو درحقیقت آخرت کی زندگی کے لیے ایک مہلت ہے) تو بد قسمتی سے کتنی ہی نفرت کیوں نہ ہو اسے منفی نگاہ سے نہیں دیکھا جاسکتا۔ جیسے کہ کوئی عام دنیا دار دیکھتا ہے۔ مسلمان سے جو بہشت پر یقین رکھتا ہے، یہ توقع نہیں کی جاسکتی کہ وہ اس دنیا کو بھی بہشت سمجھے۔ اس نقطہ نظر کے باعث وہ بے اندازہ تلخی اور رنج مکرر سے محفوظ ہو جاتا ہے۔

فلپ گی برتو (Phillip Guibertoau) ان فرانسیسی لوگوں میں سے ایک ہے جنہوں نے اپنے ملک کی نوآبادیاتی درازدستیوں کی تلافی اسلام کو پوری طرح سمجھنے سے کی۔ ان کی اس روش نے ان کے اپنے دین کو نقصان پہنچانے کی بجائے خود اسے پوری طرح سمجھنے کا سامان پیدا کیا۔ وہ کہتا ہے: "میں نے حجاز اور مراکش کی اسلامی سرزمین پر بیمار لوگوں کو دیکھا ہے جن میں مرد، عورتیں اور بچے شامل تھے۔ جب ان کی تکالیف حد سے بڑھ جاتی ہیں تو وہ ضرور کہہ رہے ہیں: "ہم خدا کے خلاف وہ کبھی بھی حرف نہ کہیں لب پر نہیں لاتے، نہ وہ خدا پر الزام دھرتے ہیں کہ وہ انہیں تکلیف دے رہا ہے۔ حد تو یہ ہے کہ وہ اپنے آپ سے اس حد تک قطع تعلق کر لیتے ہیں کہ وہ یہ تک نہیں پوچھتے کہ انہیں صحت یاب ہونے میں کتنی مدت لگے گی یا یہ کہ وہ صحت یاب ہوں گے بھی یا نہیں؟ جب کہ دوسری طرف مغربی لوگ خواہ وہ کیتھولک ہونے ہی کا کیوں نہ دعویٰ کرتے ہوں، اس بات سے سخت غضبناک ہو جاتے ہیں کہ انہیں بیماری نے کیوں آن گھیرا ہے اور کہتے ہیں بھلا ایسی بات میرے ساتھ کیوں ہو گئی؟"

گی برتو کا کہنا قطعاً تعجب خیز نہیں کہ شمالی افریقہ کی سرزمین ہی پر بہت سے یورپیوں نے مافوق الفطرت ہستی کا شعور دوبارہ دریافت کیا ہے۔ یہ ایسی سرزمین ہے جہاں ”ان لوگوں کا ایسے لوگوں سے سامنا ہوا جنہیں ان دیکھے خدا پر اس قدر گہرا ایمان ہے کہ وہ اس پر مرٹے ہیں اور انہیں اس چیز سے نفرت ہے جو غیر اللہ ہے۔“

”مرٹنا“ کہتے یا جینا ہر کسی کے اپنے خیال کے مطابق ہو سکتا ہے کیونکہ آخر تو ابدی زندگی، ہمارے دنیوی تجربے کی میزان پر موت ہی تو ہوتی ہے۔ ”کل“ میں تمام اجزاء کی موت شامل ہے۔ شمع کی روشنی سورج کے سامنے بے حقیقت ہو جاتی ہے۔

جو لوگ اپنے آپ کو صرف اجزا کی صورت میں دیکھتے ہیں ان کے لیے آلام و مصائب، ایذا اور تکالیف ایسے ہیں گویا وہ سب سے کٹ کر رہ گئے ہوں اور اسی لیے وہ انہیں ایک ناقابل برداشت حملہ سمجھتے ہیں۔ مسلمان کے لیے اس کی ذات اور اس کی تقدیر ایک ہی ہیں۔ جو کچھ بھی اس کے تجربے میں آتا ہے اسے کسی طرح بھی ایک خارجی امر تصور نہیں کیا جاسکتا۔ قرآن کریم اس بات کی وضاحت ان الفاظ میں کرتا ہے:

أَوْلَمَّا أَصَابَتْكُمْ مُصِيبَةٌ قَدْ أَصَبْتُمْ مِثْلِيهَا قُلْتُمْ أَنَّى هَذَا قُلْ هُوَ مِنْ عِنْدِ أَنْفُسِكُمْ ۗ (آل عمران (۳): ۱۶۵)

”(بھلا یہ) کیا (بات ہے کہ) جب (اُحد کے دن کفار کے ہاتھ سے) تم پر مصیبت واقع ہوئی حالانکہ (جنگِ بدر میں) اس سے دو چند مصیبت تمہارے ہاتھ سے اُن پر پڑ چکی ہے تو تم جلا اٹھے کہ (ہائے) آفت (ہم پر) کہاں سے آپڑی کہہ دو کہ یہ تمہاری ہی شامتِ اعمال“

لفظ ”مکتوب“ (یعنی لکھا ہوا یا مقدر بندھا ہوا) کا مطلب یہ ہے کہ جو ہمیں درپیش آتا ہے وہ ازل سے ہمارا مقدر ہوتا ہے؛ لہذا اس بات کی آرزو کرنا کہ اے کاش ہمیں کچھ اور درپیش آتا حقیقتاً اپنے سوا کچھ اور بننے کی آرزو ہے جو گمراہ کُن منغی ذات ہے بلکہ اپنے خالق ہی کی ہے جس نے ہمیں جو کچھ دینا تھا، دے دیا۔ حضرت ابو ہریرہؓ سے مروی ہے کہ نبی کریمؐ نے فرمایا: ”جہاں تک اچھی باتوں کا تعلق ہے تو ان کے آرزو مند

رہو جو تمہارے لیے فائدہ مند ہیں۔ اس میں اللہ کی امداد اور استعانت طلب کرو مگر ایسا کرنے میں کوئی کوتاہی ظاہر نہ کرو۔ اگر تمہیں کو مصیبت درپیش ہو تو یہ نہ کہنے لگو کہ اگر میں نے ایسا اور ایسا کیا ہوتا تو یہ مصیبت درپیش نہ آتی بلکہ یہ کہو کہ اللہ کا حکم یہی تھا اور وہ جو چاہتا ہے کرتا ہے۔ کیونکہ یہ کہنا کہ اگر میں ایسا کرتا، شیطان کے لیے راستہ بنا دیتا ہے۔ عالم اسلام میں جبر و قدر کے مؤئدین میں بڑی گرا گرام بحثیں ہوتی رہی ہیں۔ دونوں گروہوں نے اپنے خیالات کی تائید میں قرآن اور کتب حدیث کے حوالے سے خاصے سطحی دلائل دیے ہیں۔ ان لوگوں نے یہ سب بحثیں اس امر کے باوجود کیں کہ حضرت ابو ہریرہؓ سے روایت بیان کی جاتی ہے: ”رسولِ خداؐ اس وقت ہمارے پاس تشریف لائے جب ہم تقدیر الہی کی ماہیت کے متعلق بات چیت کر رہے تھے۔ آپؐ یہ دیکھ کر انتہائی برہم ہو گئے اور آپؐ کا چہرہ اس طرح سُرخ ہو گیا گویا کہ کوئی انار کا دانہ آپؐ کے رخساروں پر پھٹ گیا ہو، اور آپؐ نے فرمایا: کیا تمہیں یہی کرنے کا حکم دیا گیا ہے؟ کیا اسی سب کے لیے میں تمہارے پاس بھیجا گیا ہوں؟ تم سے اگلے لوگ انہی معاملات کے متعلق سوالات پوچھنے کی وجہ سے تباہ ہوئے۔ میں تمہیں خبردار کرتا ہوں،۔۔۔ میں تمہیں خبردار کرتا ہوں کہ ان معاملات کے متعلق کبھی بحث و تخیص نہ کرنا“

یقیناً دو باتیں ایسی ہیں جنہیں ہمیں ہر ممکن طریق پر حل کرنا چاہیے یا پھر اس کا حل کسی زیادہ صاحب فہم کے لیے چھوڑ دینا چاہیے۔ سب سے اول تو یہ کہ خدا کے ”علیم وخبیر“ ہونے کا نظریہ بے معنی ہوگا اگر ہم اس امر کو تسلیم نہ کریں کہ خدا نہ صرف اس بات کو جانتا ہے جو ہو چکی ہے بلکہ ان باتوں کو بھی جانتا ہے جو پیش آنے والی ہیں؛ گویا اس کے معنی یہ ہوئے کہ ”مستقبل“ ایک اعتبار سے پہلے ہی ”ماضی“ بن چکا ہے۔ بقول انجیل: ”جو ہو چکا ہے وہ آج ہے، اور جو ہونا ہے پہلے ہی ہو گزرا ہے۔“ کسی عالمگیر شہرت کی مالک شے کی وضاحت اس کے ہوتے ہوئے غیر ضروری ہوتی ہے۔ آفتاب آمد دلیل آفتاب!

دوسری بات یہ ہے کہ بحیثیت انسان چونکہ وقت ہم پر اثر انداز ہے اور ہم مستقبل کو نہیں دیکھ سکتے اس لیے ہمیں کسی راہ کو اختیار کرنے کی آزادی ہے جو اپنے طور پر درست بات ہے اور اسی اعتبار سے ہم پر یہ بھی واضح اور ظاہر ہو جاتا ہے کہ مکمل ترین آزادی خدا ہی کو حاصل ہے۔ ہم کوئی راہ چنتے اور اس پر گامزن ہو جاتے ہیں۔ جب کوئی امر واقعہ ہو گزرا ہو اور وہ دن تمام ہو جائے تبھی ہم یہ کہہ سکتے ہیں کہ یہ تو مقدر کا لکھا تھا؛ یعنی مکتوب تھا؛ یعنی ازل ہی سے ہمارا مقوم تھا لیکن اس وقت تک دوسرا دن طلوع ہو چکا ہوتا ہے جس میں ہمیں دوسری راہوں اور امور کا انتخاب کرنا ہوتا ہے تو اگر ہم واقعی مسلمان ہیں تو ہم اس میں وقت ضائع نہیں کر سکتے کہ اگر یوں ہو جاتا تو کیا ہوتا، جو کہ حقیقت میں کبھی نہیں ہو سکتا۔

یہاں بھی ہمیں اس حقیقت کو مد نظر رکھنا ہو گا کہ مومن اور کافر میں فرق دراصل فکر کی دو الگ کائناتوں یا دو مختلف اجسامات کا فرق ہے۔ اگر کسی "لا ادری" یا متشکک (اگر ایسا شخص واقعی ہے!) کو بتایا جائے کہ تقدیر کا لکھا کبھی ٹل نہیں سکتا تو وہ اپنے آپ کو قفس میں ایسا جانور سمجھتا ہے جیسے کسی اجنبی مخالف قوت نے بھیر قید کر رکھا ہو۔ دوسری طرف مومن اگرچہ بہشتِ ارضی سے محروم ہے، کبھی قربِ الہی سے محروم نہیں ہوتا، نہ اس کے حضور، جس کی بنائی ہوئی تقدیر کے سہارے وہ جیتا اور مرتا ہے، خود کو اجنبی محسوس کرتا ہے۔

عربی میں آدمیوں کے لیے "انس" کا لفظ استعمال ہوا ہے۔ اس لفظ کا براہِ راست تعلق انس (تعلق و محبت) سے ہے اور یہ ذاتِ الہی سے تعلق قریبی کے اظہار کا ایک نفیس طریقہ ہے؛ یا کم از کم اس گہرے باہمی ربط کا مظہر ہے جو خدا اور انسان کے درمیان ہے اسی باہمی ربط کے حوالے سے ہم عبادت کی ماہیت اور مسلمان کی زندگی میں اس کی اہمیت کو بخوبی سمجھ سکتے ہیں۔

آقا و غلام کے تصور سے، جسے اسلامی پس منظر میں ایک مرکزی حیثیت حاصل ہے مسیحی بخوبی آگاہ ہیں۔ وہ مذہب کو اپنے دین کے مقابلے میں ایک غیر شخصی عمل سمجھتے ہیں۔

اور اکثر پوچھتے ہیں آیا مسلمان اپنے خالق سے شخصی اور دو طرفہ تعلق کا تصور رکھتے ہیں؟ جب کہ دوسری طرف مسلمان خدا کے ہر طرح بے نیاز اور مستغنی ہونے پر زور دیتے ہیں اور انہیں عیسائیوں کے اس عقیدے سے صدمہ پہنچتا ہے کہ خدا کو کسی "پراسرار" انداز میں انسان کی ضرورت ہے، اہ عیسائیوں اور مسلمانوں کے عقیدے میں ایک بنیادی فرق ضرور موجود ہے؛ تاہم کسی حد تک اس کا تعلق بات کو پیش کرنے کے انداز سے بھی ہے۔ اسلام کے نقطہ نظر سے خالق اور بندے کے درمیان دو طرفہ تعلقات کے جس کا ایک پہلو ایک کو دوسرے کی ضرورت بھی ہے، معنی یہ نہیں کہ خدا کو نعوذ باللہ اپنے اندر کسی کمی یا کمزوری کے باعث ہماری ضرورت ہے بلکہ یہ کہ وہ اس بات پر راضی ہے۔ دوسرے لفظوں میں یوں کہیے کہ یہ دو طرفہ تعلقات ایک طرف ہماری ضرورت ہے اور دوسری طرف خدا کی بے پایاں بخشش اور کرم سے عمل میں آتے ہیں۔

قرآن خدا کو بھول جانے کی مذمت ان الفاظ میں کرتا ہے:

نَسُوا اللَّهَ فَنَسِيَهُمْ ۗ (توبہ ۹: ۶۷)

"انہوں نے خدا کو بھلا دیا تو خدا نے ان کو بھلا دیا"

خدا نے غفلت، بے حسی اور لا تعلق کی روش کی اصلاح کے لیے مسلسل انداز سے آگہی اور باخبری حاصل کرنے پر زور دیا ہے۔ بعض مواقع پر اس باخبری کو لفظ "تقویٰ" سے ظاہر کیا گیا ہے جس کا ترجمہ خوف خدا یا خدا آگہی، کے نکلتے ہیں۔ کبھی اس باخبری اور آگہی کے حصول کے لیے ذکر پر زور دیا ہے جو اسلام کی ایک کلیدی اصطلاح ہے جس کے معنی یاد کرنا یا نام لینا ہیں۔ اللہ قرآن حکیم میں فرماتا ہے:

فَاذْكُرُونِي أَذْكَرُكُمْ ۗ (بقرہ ۲: ۱۵۲)

"سو تم مجھے یاد کیا کرو میں تمہیں یاد کیا کروں گا"

اور اسی ذکر اور یاد الہی سے دل طمانیت اور سکون پاتے ہیں:

الَّذِينَ كُرِئُوا لِلَّهِ تَطْمِئِنُّ الْقُلُوبُ ۗ (الرعد ۱۳: ۲۸)

"اور من رکھو کہ خدا کی یاد سے دل آرام پاتے ہیں"

عبادت یا نماز کو بھی ”ذکر“ کہا گیا ہے اور حقیقت بھی یہی ہے کہ خدا کا ذکر عبادت ہی ہے کیونکہ اس کے بارے میں سوچنا اور اُسے یاد رکھنا ایسا ہی ہے جیسے عبادت کرنا، اور یہ عبادت اور یاد الہی ہی وہ راستہ اور طریقہ ہے جس سے آدمی کا ظاہر و باطن جو اپنے دنیوی تجربات کی وجہ سے سخت ہو گیا ہے، لکھل جاتا ہے۔ ان میں رجوع الہی کی تڑپ پیدا ہو جاتی ہے۔ اس سلسلے میں اللہ فرماتا ہے:

ثُمَّ تَلِيْنُ جُلُوْدَهُمْ وَقُلُوْبُهُمْ اِلٰى ذِكْرِ اللّٰهِ (الزمر (۳۹): ۲۳)

”پھر اُن کے بدن اور دل نرم ہو کر خدا کی یاد کی طرف (متوجہ) ہو جاتے ہیں“  
اور پھر اُن لوگوں پر افسوس کیا گیا ہے جن کے دل یادِ خدا سے غافل ہیں:  
فَوَيْلٌ لِّلْقٰسِيَةِ قُلُوْبِهِمْ مِّنْ ذِكْرِ اللّٰهِ ط (الزمر (۳۹): ۲۲)  
”پس اُن پر افسوس ہی ہے جن کے دل خدا کی یاد سے سخت ہو رہے ہیں“  
مزید ارشاد ہوتا ہے:

وَمَنْ اَعْرَضَ عَن ذِكْرِيْ فَاِنَّ لَهُ مَعِيْشَةً صٰنِكًا وَّ نٰخِرَةً

يَوْمَ الْقِيٰمَةِ اَعْمٰى ۝ (طہ (۲۰): ۱۲۳)

”اور جو میری نصیحت سے منہ پھیرے گا اس کی زندگی تنگ ہو جائے اور قیامت کو ہم اسے اندھا کر کے اٹھائیں گے“

قرآن حکیم ہمیں بتاتا ہے کہ انسان کو صرف ایک مقصد کی خاطر پیدا کیا گیا اور وہ ہے عبادت۔ اور وہ یہ بھی بتاتا ہے کہ اس عبادت اور دعا کا فوری طور پر جواب بھی دیا جاتا،

وَقَالَ رَبُّكُمْ اِذْ عُوْنِيْ اَسْتَجِبْ لَكُمْ ط (المؤمن (۴۰): ۶۰)

”اور تمہارے پروردگار نے کہا ہے کہ تم مجھ سے دعا کرو، میں تمہاری (دعا) قبول کروں گا“  
عبادت ایک طرح کی مناجات ہے لیکن صرف انسان ہی وہ مخلوق ہے جو عبادت میں اپنے خالق سے ہم کلام ہونے کی اہل ہے۔ باقی سب مخلوقات صرف تسبیح اور حمد ثنا ہی کرتی ہے۔ مگر وہ غیر شعوری طور پر ایسا کرتی ہے کیونکہ یہ اس کی جبلت ہے۔ اس ضمن میں ارشاد باری تعالیٰ ہے:



تَسْبِيحٌ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا  
 يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ ط (بنی اسرائیل (۱۶): ۴۲)  
 ”ساتوں آسمان اور زمین اور جو لوگ ان میں ہیں سب اُسی کی تسبیح کرتے ہیں۔  
 اور (مخلوقات میں سے) کوئی چیز نہیں مگر اس کی تعریف کے ساتھ تسبیح کرتی ہے۔  
 لیکن تم ان کی تسبیح کو نہیں سمجھتے۔“

مولانا جلال الدین رومی سے ایک عبارت منسوب ہے جس کے مطابق ”رات  
 کی ظلمت، دن کی آب و تاب، سورج کی زرخار شعاعیں، چاند کی خنک روشنی، پانی کی  
 گنگناہٹ اور تپیلوں کی سرگوشیاں، آسمان کے ستارے، زمین کی خاک، پہاڑوں کے پتھر،  
 ریگزاروں کی سیت، سمندروں کی موجیں، اور بحر و بک کے جانور تیری حمد و تسبیح کرتے ہیں  
 مگر ان کی حمد و تسبیح ناقابل فہم ہوتی ہے جب کہ انسان کو قوتِ گویائی کی نعمت کے ساتھ  
 ذہانت بھی عطا کی گئی ہے جو تقریر میں ربط پیدا کرتی ہے، جو ہم کلامی کا سبب بن جاتی ہے۔  
 انسان عبادت کرتا ہے اور عبادت اسے بناتی، سنوارتی اور نکھارتی ہے، اور زاہد عابد  
 خود مجسم عبادت بن جاتا ہے یعنی وہ مقام حاصل کر لیتا ہے جہاں زمین و آسمان ملتے ہیں  
 اور اس صورت میں گویا پوری کائنات اُس کے اندر ہوتی ہے اور اس کے ساتھ شامل ہوتی  
 ہے، اور وہ ہر اس جگہ ہوتا ہے جہاں فطرتِ مجرب عبادت ہوتی ہے اور وہ اس کے ساتھ اور  
 اس کے اندر عبادت کرتا ہے یعنی ان بلند چوٹیوں کے ساتھ بل کر عبادت کرتا ہے جو آسمان اور  
 ابد کو چھوتی ہیں، اور اس پھول کے اندر عبادت کرتا ہے جو بکھر جاتا ہے یا کسی پرندے کے نرک  
 کردہ گیت میں عبادت کرتا ہے۔“

اور یہی ہے کارِ منصبی کسی ”خليفة“ ارض یا خدا کے نائب کا اور اسی کے لیے انسان کو  
 تخلیق کیا گیا، اور اس منصب کی بجا آوری کے دوران میں عبادت ہی اس کا رنگ روپ نکھارتی  
 ہے۔ کہا جاتا ہے کہ ایک مرتبہ پیغمبر اسلام کے نواسے، حضرت حسنؓ، سے پوچھا گیا کہ وہ لوگ

1. Schuon, F., Spiritual Prospective and Human Facts, p.213

جو رات کا بڑا حصہ عبادت میں گزارتے ہیں ان کے چہرے تابدار کیوں نظر آتے ہیں جو اب میں انہوں نے فرمایا: ”یہ اس لیے ہے کہ وہ (رات میں) اس الرحمہ الرحمین کے ساتھ تنہا ہوتے ہیں جو انہیں اپنے نور سے ڈھانپ لیتا ہے۔“

انسان کے لیے جو لطف و کرم کا حال بھی ہے اور ساتھ ہی بڑے مہیب خطرات سے بھی دوچار رہتا ہے، زندگی نام ہے فانی۔ عارضی کے باقی و مستقل کی طرف سفر کا ایسا پراگندگی کی طرف نقل و حرکت کہہ سکتے ہیں۔ امام غزالی کے مطابق ”غیر مرئی میں ایسے ایسے مناظر و عجائب ہیں جن کے آگے ہماری اس محسوس اور مرئی دنیا کی اشیاء مناظر کوئی حقیقت نہیں رکھتے۔ وہ شخص جس کی معراج وہ دنیا نہ ہو، ایک وحشی جانور ہے کیوں کہ جنگلی و بندے پر پرواز ہی نہیں رکھتے سو یہ جان لو کہ میری دنیا غیر مرئی دنیا کے مقابلے میں ایسے ہی ہے جیسے مغز کے سامنے چھلکا یا جیسے روح کے مقابلے میں جسم یا نور کے مقابلے میں ظلمت وہ جو ملاء اعلیٰ میں سے، خدا کے ساتھ ہے اور اس کی دسترس میں غیر مرئی کی کنجیاں ہیں۔“

یہاں پھر میں ایک تضاد نظر آتا ہے؛ یعنی انسان بحیثیت دو دنیاؤں کی مخلوق کے یا اسی بات کو دوسرے انداز میں یوں کہہ سکتے ہیں کہ انسان ایک ایسی مخلوق ہے جو ایک جسم واحد میں دو شخصیتیں رکھتا ہے۔ ایک شخصیت فنا ہو جانے والی ہے جب کہ دوسری لافانی۔ خدا اور بندے کے مابین گفت گو کا تصور ذہن میں مشکل آتا ہے مگر اس سے زیادہ دشوار یہ تصور ہے کہ خدا اپنے منتخب کردہ نائب سے ہم کلام ہو مگر حدیث قدسی سے واضح ہوتا ہے (حدیث قدسی وہ اقوال پیغمبر اسلام ہیں جن میں خدا نے براہ راست آپ کے وسیلے سے بات کی کہ دو طرفہ بات چیت کا امکان ہے۔

حدیث قدسی ہے: ”میں ہوتا ہوں (اپنے بندے) کے ساتھ جب وہ میرا نام لیتا ہے یا جب وہ مجھے یاد کرتا ہے، اگر وہ اپنے آپ سے میرا ذکر کرتا ہے تو میں اس کا ذکر اپنے آپ سے کرتا ہوں، اگر وہ بالشت بھر بھی میرے قریب آتا ہے تو میں اس سے گز بھر قریب آجاتا ہوں۔“

۱۔ حوالہ از المشکوٰۃ الانوار از امام غزالی۔

اور اگر وہ مجھ سے ایک گز قریب آتا ہے تو میں اُس سے ایک جریب تک قریب آجاتا ہوں، اور اگر وہ میری طرف قدم قدم چل کر آتا ہے تو میں دوڑ کر اس کے پاس پہنچ جاتا ہوں۔ یہاں دُعا و عبادت کے جواب کی یا محض خُدا کے ذکر کی بات بے پناہ وسعت و اہمیت اختیار کر جاتی ہے کیونکہ خُدا کا قرب ہر ممکنہ انعام سے کہیں زیادہ بڑا ہے۔ جہاں تک انسانی عاجزی و الحاح کا تعلق ہے تو خُدا نہ صرف اُسے سُنتا ہے بلکہ اُسے اس کا انتظار رہتا ہے:

”ہمارا رب جو عظیم و بابرکت ہے ہر شب جب دو تہائی رات گزر چکتی ہے تو وہ سب سے نچلے آسمان پر اُتر آتا ہے اور دریافت کرتا ہے: ہے کوئی جو مجھ سے درخواست کرے تاکہ میں اُسے قبول کر لوں؟ ہے کوئی جو مجھ سے طلب کرے تاکہ میں اُسے دوں؟ ہے کوئی جو مجھ سے معافی طلب کرے تاکہ میں اُسے معاف کروں؟“

ایک دوسری حدیث کے مطابق اللہ نے ہماری بے وقعت اور حقیر دنیا میں ایسے فرشتے اتارے ہوئے ہیں جو سڑکوں پر چل کر ان لوگوں کو تلاش کرتے ہیں جو اللہ سے لو لگائے ہوئے ہیں اور اس کا ذکر کرتے ہیں۔ اور جب انہیں ایسے لوگ نظر آجاتے ہیں تو وہ ایک دوسرے کو آواز دے کر کہتے ہیں: ”یہ رہے وہ لوگ جنہیں تم ڈھونڈ رہے تھے“ اور پھر وہ ایسے لوگوں کو اپنے پروں میں سمیٹ کر نچلے آسمان تک لے جاتے ہیں اور وہ مالک الملک (اگرچہ وہ دانا و بیانا ہے) ان سے پوچھتا ہے یہ عبادت گزار کیا کہہ رہے تھے؟ اور فرشتے جواب دیتے ہیں کہ اے خالق و مالک یہ لوگ تیری تسبیح بیان کر رہے ہیں حالانکہ انہوں نے تجھے کبھی نہیں دیکھا۔ وہ جنت کی دُعا مانگ رہے ہیں اگرچہ انہوں نے کبھی جنت کو نہیں دیکھا، اور وہ دوزخ سے پناہ طلب کر رہے تھے اگرچہ انہوں نے کبھی اسے نہیں دیکھا۔ تب مالک و خالق اپنے فرشتوں سے کہتا ہے: ”میں چاہتا ہوں کہ تم اس بات کے گواہ رہو کہ میں نے انہیں بخش دیا ہے۔“

کم از کم ہر کوئی خُدا سے ہم کلام ہونے کی جستجو نہیں کرتا۔ زیادہ تر جو لوگ عبادت یا دُعا میں اللہ کی طرف منہ کرتے ہیں وہ یا تو خوف سے ایسا کرتے ہیں یا اپنی مراد پوری ہونے کے لیے۔ جو لوگ خوف کی وجہ سے اللہ سے رجوع کرتے ہیں وہ عفو و بخشش کی طلب

میں ہوتے ہیں۔ ہمیں یہ بتایا گیا ہے کہ خدا کو اس سے غرض نہیں کہ لوگ کس مقصد کے لیے اس سے رجوع کرتے ہیں۔ وہ تو یہ چاہتا ہے کہ لوگ اسے یاد کریں اور اس سے نسبت قائم رکھیں، اس کی تصریح ایک عجیب و غریب حدیث سے ہوتی ہے جو کسی انتہائی مستند محدث سے روایت نہ ہوتی تو یقیناً ضعیف تصور کی جاتی۔ یہ حدیث یوں بیان کی گئی ہے کہ ”اللہ کی قسم جس کے ہاتھ میں میری جان ہے کہ اگر تم لوگ گنہگار نہ ہوتے تو اللہ تمہیں ہٹا کر وہ لوگ لاتا جو گناہ کرتے اور پھر اللہ سے عفو و معافی طلب کرتے اور اس کے نتیجے میں بخش دیے جاتے۔“ اور ایک حدیث قدسی کے مطابق: ”اللہ نے فرمایا، اے ابن آدم! جب تک تو مجھے پکارے گا اور میرا خواست گار اور طالب ہوگا، جو کچھ تو نے کیا ہے میں معاف کر دوں گا اور اسے قطعی نظر انداز کر دوں گا۔ اے ابن آدم! اگر تیرے گناہ آسمان کے بادلوں تک بھی بلند ہو جائیں اور پھر بھی تو مجھ سے بخشش طلب کرے تو میں تجھے بخش دوں گا! اور اے ابن آدم! اگر تو میرے پاس اس دُنیا کے خاکی جتنے بڑے گناہوں کے ساتھ بھی آئے اور میرے روبرو ہو کر کسی کو میرا شریک نہ بنائے تو میں تجھے اتنی ہی بڑی مغفرت عطا کروں گا۔“

ان باتوں اور ان مقولوں کا تعلق عمومی طور پر عبادات سے ہے اور غالباً سب سے زیادہ ذکر، یعنی یاد الہی سے ہے جو لب لباب اور روح ہے تمام عبادات کی۔ لیکن مسلمان اس دُعائیں جو مناجات کی صورت تنہائی میں خدا سے مانگی جاتی ہے اور اس دُعائیں جو پنجوقتہ فرض نمازوں میں مانگی جاتی ہے، فرق کرتے ہیں۔ پنجوقتہ نماز کی تاثیر انفرادی صورت حال احساساً یا میلانِ طبع پر منحصر نہیں۔ یہ تو ایک فریضہ ہے اور خدا کا مقرر کردہ ایک طریق کار، جسے ادا کرنا تمام انسانوں پر واجب ہے۔ ان کی ادائیگی سے قبل ’وضو، کرنا ہونا ہے جو جسم پر جمی ہوئی کثافت اور میل کو دھو ڈالتا ہے۔ پھر کعبے کی طرف منہ کر کے یہ نیت کرنا ہوتی ہے کہ فلاں فلاں نماز ادا کرتی ہے یا اس میں شریک ہوتا ہے۔“

جیسا کہ ہم دیکھ چکے ہیں کہ اسلام اور عیسائیت میں ”ہبوطِ آدم“ کے نتائج کی مختلف توجیہات کی جاتی ہیں۔ اسلام یہ قبول نہیں کرتا کہ کوئی گناہ، یا ”ہبوط“ انسانی مخلوق کی باطنی کیفیت

کاتین کر سکتا ہے اور اس نظریے کے تحت انسان اس مرتبہ کو ضائع نہیں کرتا جو خدا نے اسے اپنی شبیہ پر بنا کر عطا کیا تھا؛ خواہ اس پر کتنی بھی کثافت اور میل کی نہیں جم جائیں اور کوئی تیز سے تیز تیز اب بھی خدا کے نقش کو مٹا نہیں سکتا۔

وضو سے انسان کی وہ اولین پاکیزگی (تزکیہ) اول اول خدا کے ہاتھوں سے تخلیق پا کر نکلا تھا، عارضی طور پر دوبارہ بحال ہو جاتی ہے اور وہ اپنے خالق کے آگے قیام کے لیے تیار ہو جاتا ہے۔

ہمارا ماضی ہم سے چمٹا رہتا ہے؛ ماضی کے گناہ ماضی کی غلطیاں۔ خدا کی مغفرت انہیں مٹا دالتی ہے یا وہ انہیں اپنے نام العفو کی رعایت سے دھو ڈالتا ہے۔ وہ انہیں اس طرح محو کر دیتا ہے جیسے وہ کبھی سرزد ہی نہیں ہوئے تھے (بایوں کہا جاسکتا ہے جیسے وہ کبھی ہمارے وجود سے چمٹے ہی نہ تھے) کیونکہ وہی قادر مطلق علت و معلول کا رشتہ منقطع کر سکتا ہے۔ یہ محض رسمی وضو نہیں، اس کو خدا کی مغفرت اور معافی کا ایک رنگ کہا جاسکتا ہے۔ اس کے ذریعے سے کل کی جمع شدہ کثافت جسم سے دھل جاتی ہے اور ماضی کا میل کچیل روح سے دھل جاتا ہے۔ دھونے کے اس عمل میں وہی چیز استعمال ہوتی ہے جس سے کہ پہلے پہل ہم بنائے گئے تھے؛

وَهُوَ الَّذِي خَلَقَ مِنَ الْمَاءِ بَشَرًا (الفرقان (۲۵): ۵۴)

”اور وہی تو ہے جس نے پانی سے آدمی پیدا کیا“

تیسرے خلیفہ راشد حضرت عثمان رضی اللہ عنہ سے مروی ہے کہ پیغمبر اسلام نے فرمایا: اگر کوئی شخص صحیح اور ٹھیک طرح سے وضو کر لے تو اس کے گناہ اس کے جسم سے خارج ہو جاتے ہیں جتنی کہ اس کے ناخنوں کے نیچے سے بھی؛ اور حضرت ابو ہریرہؓ سے بھی پیغمبر اسلام کا یہ قول مروی ہے کہ: ”جب کوئی مومن دوران وضو میں چہرہ دھوتا ہے تو ہر گناہ جو اس کی آنکھوں نے کیا ہوگا اس کے چہرے سے دھل کر پانی کے ساتھ یا اس کے آخری قطرے کے ساتھ بہ جاتا ہے۔ جب وہ ہاتھ دھوتا ہے تو ہر وہ گناہ جو اس نے اپنے ہاتھوں سے کیا ہو جاتا ہے پانی کے ساتھ اس کے آخری قطرے کے ساتھ بہ جاتا ہے، اور جب وہ اپنے پیر

دھو تا ہے تو ہر وہ گناہ جس کے لیے وہ اپنے پیروں سے چل کر گیا تھا، پانی کے ساتھ یا اس کے آخری قطرے کے ساتھ بہہ جاتا ہے۔ اس کے نتیجے میں وہ گناہ سے پاک صاف ہو کر نکل آتا ہے۔ اسلام میں طہارت و تزکیہ ہی غایت ہے کیونکہ اس کے بنیادی معنی اس شخص اور موضوعی بگاڑ اور خود غرضی سے آزاد ہونا ہے جو ہمیں بڑی طرح جکڑے ہوئے ہیں۔ یہ کہنا کہ کوئی چیز ”پاک“ ہو گئی ہے یہ مفہوم رکھتا ہے کہ اب اس میں کسی فالتو اور بیکار عنصر کی بلاوٹ نہیں رہی اور اب یہ اس طرح خالص ہے جیسے خالص سونا۔

اپنی ہیئتِ اصیلہ پر بحال ہو کر نمازی نماز کے لیے کھڑا ہو جاتا ہے۔ وہ لگے ہیں واقع کعبے کی طرف منہ کر کے کھڑا ہوتا ہے خواہ وہ اس سے کتنا ہی دور کیوں نہ ہو۔ اس سلسلے میں ارشاد باری ہے!

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ (البقرہ: ۱۵۰)

”اور تم جہاں سے نکلو مسجدِ محترم کی طرف منہ (کر کے نماز پڑھا) کرو۔ اور مسلمانوں

تم جہاں ہو اگر وہ اسی (مسجد) کی طرف رخ کیا کرو“

اسلامی قوانین کی جو کتابیں قطب نما کے عام استعمال سے قبل مدون و مرتب کی گئی

تھیں، بڑی تفصیل سے کسی مسافر کو صحیح سمت کعبہ دریافت کرنے کے طریقے بتاتی ہیں تاہم

وہ اس بات کو نظر انداز نہیں کرتیں کہ اعمال کا انحصار نیتوں پر ہوتا ہے۔ اگر کوئی نمازی کسی

ناگزیر غلطی سے غلط رخ پر اپنا منہ کر لیتا ہے اور اسے نماز کا وقت ختم ہونے تک اپنی غلطی کا

پتا نہیں چلتا تو اس صورت میں بھی اللہ اس کی نماز قبول فرما لیتا ہے کیونکہ اس کی نیت کعبے

کی طرف منہ کرنے کی تھی اور یہی مقصود ہے۔

کعبے کی طرف منہ کرنا، حقیقتاً اور استعارتاً، اسلام میں بڑی اہمیت رکھتا ہے۔ مسلمانوں

لے مشہور امریکی ماہر نفسیات ولیم شیلڈن، جنہوں نے غالباً اسلام کے متعلق سنا بھی نہ ہوگا، کا کہنا ہے

کہ معاہداتی نفسیات میں مسلسل مشاہدات اس لاپرواہی نتیجے پر پہنچاتے ہیں کہ جنسی خواہشات، معاشرے

میں قوت حاصل کرنے کی آرزو اور خواہش ملکیت سے بھی کہیں زیادہ گہری اور عالمگیر خواہش انسانی پیکر

(باقی صفحہ ۴۲۹ پر)

کے لیے کعبہ دُنیا کا مرکز ہے اور یہ مسلمان کے لیے باطن یعنی دل کی علامت بھی ہے جو ہر چیز کا جامع ہے۔ صحیح سمت میں منہ کرنے کے معنی یہ نکلیں گے کہ آپ کی ذات کے تمام اجزا یکجا ہو گئے ہیں، گویا یہ اسی صراطِ مستقیم پر چل نکلنے کی ابتدا ہوتی ہے جس کی دُعا مسلمان اللہ سے نماز میں کرتا ہے۔ فرق صرف یہ ہے کہ پہلے مرحلے میں یہ راہِ افقی ہوتی ہے جو کعبے کو لے جاتی ہے جب کہ دوسرے مرحلے میں یہ عمودی ہوتی ہے اور ربِ کعبہ، یعنی خود خدا کی طرف لے جاتی ہے۔ یوں سمجھئے کہ "افقی سفر" بھی دراصل ہموار میدان میں "عمودی سفر" ہی کا پرتو ہے۔ یعنی اول الذکر (افقی سفر) مؤخر الذکر (عمودی سفر) کی علامت اور اس کا پیشرو ہے۔ اس طرح صلوٰۃ یعنی پانچ فرض نمازیں "قائم" ہوتی ہیں۔ نماز شروع کرتے ہی آپ خود کو اللہ کے حضور اس طرح حاضر سمجھیں جیسے یومِ حشر کو، جب پیش گاہِ خداوندی میں آپ کسی ترجمان، کسی "شفیع" کے بغیر کھڑے ہوں گے۔ (وقت صلوٰۃ) اللہ آپ کو خوش آمدید کہتا ہے اور اس کے اور آپ کے درمیان اس وقت راز و نیاز کی گفتگو ہوتی ہے۔ آپ اس بات سے آگاہ ہوتے ہیں کہ آپ کس کے سامنے کھڑے ہیں کیونکہ وہ شہنشاہوں کا شہنشاہ ہے۔ جب آپ ہاتھ بلند کر کے "اللہ اکبر" کہتے ہیں تو اس وقت اپنے دل میں اس کی حمد اور تکبیر کے سوا کچھ اور نہ رہنے دیجیے اور حمد و ثنا کے وقت آپ کے دماغ میں اللہ تعالیٰ کی حمد کے سوا کچھ نہیں ہونا چاہیے اور اس وقت دُنیا اور آخرت کا ہر خیال آپ کے دل سے نکل جانا چاہیے۔ جب ایک انسان نماز میں رکوع کرتا ہے تو اس کے لیے مناسب ہے کہ وہ اپنے آپ کو اٹھائے اور پھر سجدے میں جائے تاکہ اس کے جسم کا ہر عضو عرشِ خداوندی کی جانب رجوع ہو جائے۔۔۔ (نمازی) اس وقت اپنے آپ کو اتنا بھول جاتا ہے کہ خود کو خاک کے ایک ذرے سے بھی کم تر سمجھتا ہے۔"

(بقیہ حاشیہ صفحہ ۴۲۸ کا) میں صحیح سمت معلوم کرنے کی پائی جاتی ہے!"

1. Kharrag, quoted from : Readings from the Mystics of Islam,

Margaret Smith, No.26

(بجوقتہ) نماز پیغمبر اسلام کے قول کے مطابق "بہشت کی کنجی ہے" ایک موقع پر آپ نے اپنے صحابہؓ سے فرمایا: "مجھے بتاؤ اگر کسی کے دروازے پر ایسا دریا بہ رہا ہو جہاں وہ روزانہ پانچ بار غسل کر کے خود کو پاک صاف کرتا ہو، تو کیا ایسی صورت میں کوئی میل کچیل اس پر باقی رہ سکتا ہے؟" جب صحابہؓ نے جواب دیا کہ کوئی میل باقی نہیں رہ سکتا تو آپ نے فرمایا: "یہی معاملہ پانچ نمازوں کا ہے جن سے اللہ گناہوں کو دھو ڈالتا ہے" آپ نے فرمایا: "اگر لوگوں کو صرف یہ معلوم ہو جائے کہ فجر کی نماز میں کتنی برکتیں ہیں تو وہ اس نماز کیلئے خواہ انہیں گھسٹتے ہوئے ہی کیوں نہ آنا پڑتا، آتے" اور یہ کوئی تعجب کی بات نہیں کہ جب اذان دی جاتی ہے تو شیطان اپنی پشت موڑ لیتا ہے اور اس کی ہوا سرک جاتی ہے تاکہ وہ اس بلاوئے کو نہ سن سکے۔۔۔" حقیقت سے کئی کاٹنے کا شیطانی طریقہ یہی ہے لیکن وہ مرد اور عورت جو صحیح و سالم ہیں، اس کا جواب دیتے ہیں۔ ایک مرتبہ ایک شخص رسول خداؐ کی خدمت میں حاضر ہوا اور کہنے لگا: "اے اللہ کے رسول! میں نے ایسی حرکت کی ہے جو سزا کی مستوجب ہے۔ پس میرے لیے سزا مقرر فرما دیجیے" آپ نے کوئی جواب نہ دیا۔ جب نماز کا وقت آیا تو اس شخص نے آپ کے ساتھ نماز پڑھی جس کے بعد اس نے پھر اپنی استدعا دہرائی جس پر حضور نے کہا: "کیا تم نے ہمارے ساتھ نماز نہیں پڑھی؟" اس نے اقرار کیا کہ پڑھی ہے۔ اس پر آپ نے فرمایا: "اچھا تو اللہ نے تمہارا گناہ معاف کر دیا ہے"۔

فرض نمازوں کے دو نقطہ ہائے ماسکہ ہیں: ایک کا تعلق سمجھ اور فہم سے ہے جس کی وجہ سے اس کا رابطہ دماغ سے ہے۔ دوسرے کا تعلق ہستی سے ہے اور اسی لیے جسم سے غرض رکھتا ہے۔ پہلا قدم نماز کی ہر رکعت میں سب سے پہلے سورۃ فاتحہ کا پڑھنا ہے۔ یہ چھوٹی سی سورۃ قرآن کی اولین سورۃ ہے اور اس کے بعد قرآن کی کچھ آیات پہلی دو رکعتوں میں پڑھی جاتی ہیں اور کھڑے ہو کر پڑھی جاتی ہیں، اور یہ کھڑا ہونا، بحیثیت "خلیفۃ اللہ" کے عبادت گزار کے لیے مناسب ہے۔ اس کے بعد سجدہ کیا جاتا ہے جس میں ماتھا زمین کو لگتا ہے اور اس حالت میں انسان یوں ہوتا ہے جیسے شکم مادر میں تھا۔ جلال خداوندی کے سامنے بے وقعت ہو جاتا ہے۔ یہ دونوں نقطہ ہائے ماسکہ انسانی تجربے اور اس کی حقیقت کے



قطبین ہیں۔

سورۃ فاتحہ کا آغاز ان الفاظ سے نہیں ہوتا کہ میں اللہ کی حمد کرتا ہوں بلکہ یوں ہوتا ہے کہ اَلْحَمْدُ لِلّٰہِ ”سب تعریف اللہ ہی کے لیے ہے“ اور یہ (اندازِ کلام) اس لیے ہے کہ اللہ کا نائب تمام مخلوقات کی طرف سے عبادت کر رہا ہے۔ جس طرح پانی آسمان سے بارانِ رحمت بن کر برستا ہے اور پھر بھاپ یا بخارات بن کر اُپر کی طرف اُٹھتا ہے اسی طرح اللہ کی نعمتیں حمد بن کر رِبِّ الْعَالَمِیْنَ کی طرف لوٹتی ہیں، جو ”السَّخْمِیْنَ الرَّحِیْمِ“ ہے اور اس کے علاوہ ”مَالِکِ یَوْمِ الدِّیْنِ“ بھی ہے کیونکہ ہر راہ اس کے در تک پہنچی ہے اور ہر شے کو اسی کی طرف لوٹنا ہے تاکہ اس کی جانچ پرکھ کے بعد اُسے اس کے مزاج و طبیعت کے مطابق جگہ عطا فرمائے۔ سورۃ فاتحہ میں مخلوق اور خالق کے باہمی تعلق کی تعریف کے بعد اللہ کا نائب صیغہ جمع میں اپنے ارد گرد کی تمام مخلوقات کی طرف سے اقرار کرتا ہے کہ اِیَّاكَ نَعْبُدُ وَاِیَّاكَ نَسْتَعِیْنُ ”اے پروردگار، ہم تیری ہی عبادت کرتے ہیں اور تیری ہی پناہ طلب کرتے ہیں یا تجھ ہی سے مدد مانگتے ہیں“ اور پھر وہ اس آفاقی اُمید کا اظہار کرتا ہے کہ اِهْدِنَا الصِّرَاطَ الْمُسْتَقِیْمَ۔ ”ہم کو سیدھے رستے پر چلا صِوَاطِ الدِّیْنِ اَنْعَمْتَ عَلَیْہُمْ غَیْرَ الْمَغْضُوْبِ عَلَیْہُمْ وَاَلصَّالِحِیْنَ ؕ“ ”ان لوگوں کے رستے پر جن پر تو اپنا فضل و کرم کرتا رہا نہ کہ ان کے جن پر تو غصہ ہوتا رہا اور نہ گمراہوں کے“

یہ ہے سورۃ فاتحہ، یعنی ابتدا جسے کوئی نمازی مسلمان روزانہ فرض نمازوں میں کم از کم سترہ بار پڑھتا ہے، اور اگر وہ ”سنت“ نمازیں بھی پڑھتا ہے تو اس سے بھی زیادہ تعداد میں پڑھے گا۔ پہلی رکعت ختم کر کے وہ اس طرح رکوع میں جھکتا ہے کہ اس کی کمر زمین کے متوازی ہوتی ہے اور اس حالت میں وہ خُدا کی عظمت کا اقرار یہ کہہ کر کرتا ہے: سُبْحَانَ رَبِّیَ الْعَظِیْمِ، ”یعنی پاک ہے وہ ذات جو میرا رب ہے اور ہر چیز سے بڑا ہے۔ اس طرح ہر چیز کو جو افقی حالت میں ہو، خُدا کے مقابلے میں حقیر گردانتا ہے۔ پھر وہ سجدے میں جاتا ہے اور کہتا ہے: سُبْحَانَ رَبِّیَ الْاَعْلٰی“ یعنی پاک ہے وہ ذات جو میرا رب ہے اور سب سے بلند ہے۔ وقتِ سجدہ عبادت گزار اپنے جسم کو سیکڑ کر بہت چھوٹا کر لیتا ہے کیونکہ جسم کے عمودی

یا اُفتی پھیلاؤ سے یہ اظہار ہو سکتا ہے کہ انسان خُدا کے بلند اور اعلیٰ ہونے کی نفی کر رہا ہے۔ اللہ کا وہ نائب جو قرآن کی منزل من اللہ آیات کی تلاوت کر رہا ہوتا ہے اُس سرزمین میں نہیں ہوتا جس میں اس کا بادشاہ رہتا ہے اگرچہ وہ اس سے ہم کلام ہوتا ہے۔ سجدے کی حالت میں اُسے واقعتاً ایسا محسوس ہوتا ہے جیسے وہ شہنشاہوں کے شہنشاہ احکم الحاکمین کی بارگاہ میں حاضر ہو۔ اس حالت میں جو باتیں وہ کرتا ہے وہ مکمل بے تکلفی کی ہوتی ہیں۔ حضرت عائشہ صدیقہؓ فرماتی ہیں کہ "ایک دن میں نے اللہ کے رسول کو بستر سے قائب پایا اور جب میں نے اٹھ کر ڈھونڈنا چاہا تو میرا ہاتھ آپ کے تلووں سے لگا جو سجدے کی وجہ سے سیدھے تھے آپ اس وقت کہہ رہے تھے۔ "اے اللہ! میں تیرے غضب سے تیرے لطف و کرم میں پناہ ڈھونڈتا ہوں اور تیرے عذاب سے مغفرت طلب کرتا ہوں، اور میں تجھ سے تیری ہی پناہ طلب کرتا ہوں میں تیری حمد و ثنا کا حق ادا نہیں کر سکتا" فرض نماز اپنے تمام ابعاد و ثلاثہ (طول، عرض اور گہرائی) کی حدود میں نہایت ہی متزن زیاد یعنی ذکر الہی ہے جس کے لیے انتہائی مصروف آدمی بھی دن میں پانچ مرتبہ بلا یا جاتا ہے کہ وہ بھٹکنا چھوڑ کر اپنی کامل بندگی کا اقرار کرے اور اُس حقیقتِ ماوریٰ کا اقرار کرے جو لا متناہی انداز میں اس پر جلوہ فگن ہے مگر اس کے باوجود انتہائے رحمت سے اس کی طرف مائل ہوتی ہے۔ اہل بصیرت اسی لیے تو کہتے ہیں کہ اسلام کے پانچ ستون یعنی ارکانِ دین، ذکر الہی کے لیے ہی قائم کیے گئے تھے۔

پہلے ستون توحید، اور دوسرے ستون نماز، سے یہ بات بالکل واضح ہے۔ تیسرا ستون زکوٰۃ ہے یعنی انفاق (مال خرچ کرنے) سے ایک دوسرے کی دستگیری، جو ایک معاشرتی فریضہ منصبی ہونے کے ساتھ ساتھ ہمیں اس بات پر سوچنے کے لیے بھی مجبور کرتی ہے کہ دوسرے تمام انسان بھی ہماری ہی طرح کے ہیں اور ہم سے برابری رکھتے ہیں بان کا وجود بھی ہماری ہی طرح معجزاتی ہے۔ صرف ذکر الہی ہی سے جو ہر چیز کو اس کا مقام عطا کرتا ہے یہ اقرار محض فرض منصبی نہیں رہتا بلکہ ایسی حقیقت بن جاتا ہے جو تجربے میں آتی ہے۔ اسی طرح چوتھے ستون یعنی رمضان کے روزوں کا مقصد دُنیا، علائقِ ذات اور اس کی خواہشات سے

کنارہ کشی ہے جو انسان کو یادِ الہی سے، بلکہ اس کی ذات سے، دُور کر دیتی ہیں۔ اسلام کا پانچواں ستون حج بیت اللہ ہے جو جسمانی اور روحانی طور پر ہمیں ہمارے مرکز میں واپس لے آتا ہے۔ یہ وہ جگہ ہے جہاں مذکورہ بمنزلہ ”لقائے رب“ اور حقیقت و صداقت بن جاتا ہے۔

یہ یادِ الہی، یہ مسلسل آگہی اور شعور، تقویٰ (یعنی خُدا کے حقیقتِ اصلیت ہونے پر تہیبہ) سے مل کر، بقول قرآن، خوف ورجا پیدا کرتا ہے۔ حضرت آدم علیہ السلام تخلیق سے لے کر اب تک (جو مٹی سے بنائے گئے اور محترم کے حامل ٹھہرے) تضاد پر تضاد ہی نظر آتا ہے، خصوصاً اس وقت جب یہ مخلوق خاکی، افلاک کو چھونے کی کوشش کرتی ہے۔ اب تو نسیم بہشت بوتلوں ہی میں بند ہے کیونکہ اب ہوائیں اس کی خوشبو زمین تک نہیں لائیں؛ تاہم بہشت کی یہ خوشبو، فتونِ لطیفہ اور عملِ صناعتی سے لپیٹ کر، ہمارے استعمال کی خوبصورت اشیاء ترشواتی ہے یا جیسے ان چند مردوں اور عورتوں کی زندگیاں، جو حسن کے منبع تک پہنچنے میں کامیاب ہوتے ہیں اور جنہوں نے اپنی ہستیوں کو دُنیا اور عقبیٰ کے درمیان کھلا دروازہ بنایا۔ یہی لوگ حقیقتاً صناعت و فن کار ہیں۔



## آرٹ، ماحول اور تصوف

بعض اوقات یہ کہا جاتا ہے کہ ”اسلامی کلچر یا ثقافت“ نام کی کوئی چیز نہیں۔ اگر ہم کلچر کی اصطلاح کو اس کے جدید متعلمہ مفہوم تک محدود کریں تو یہ بات کسی حد تک سچ بھی ہے۔ اسلام میں لادینی اور متبذل فنون ہائے لطیفہ کا وجود نہیں۔ نہ ہم ان کا وجود کسی اور محکم تہذیب میں پاتے ہیں (اور یہ بات براہ راست اصول توحید اور لا الہ الا اللہ کا نتیجہ ہے۔

قدیم اسلامی تہذیب اور اس کے متنوع مظاہر پر اسی اصول کی بالادستی اور کارفرمائی نظر آتی ہے جو ہر رُح سے صاف اور عیاں ہو جاتی ہے، جس طرح اللہ کی وحدانیت کا اللہ کے نام الوحید سے اظہار ہوتا ہے (جس سے توحید کا لفظ بنا۔) اگر ہم تجسس کی خاطر کسی بھی غیر مستحکم سطح کو کھریں یا ہٹائیں تو یہ وحدانیت ظاہر ہوتی ہے۔ خدا ہر جگہ موجود اور ہر جگہ پایا جاتا ہے اور اسی بنا پر پوری دنیا مسلمانوں کی مسجد ہے۔ وحدانیت درحقیقت ہر وجود کی اساس ہے۔

تہذیب کو سمجھنے کے لیے (اور مابعد الطبیعیاتی نظریات) کو سمجھنے کے لیے بھی

جن کے بغیر مذہب میں کوئی جان نہیں رہتی) "مقدس آرٹ" کا سہارا لینا ضروری ہے۔  
 (بالخصوص مذہبی فن تعمیر اور ایسی حرفتوں کے ذریعے جو لوگوں کی روزمرہ کی ضرورتیں  
 پوری کرنے میں مہم و معاون ثابت ہوتی ہوں) کیونکہ بہت سے لوگوں کے نزدیک  
 یہ "مقدس آرٹ" اسلام کے بنیادی پیغام کو تقریر و تحریر کے ذرائع کے مقابلے میں  
 کہیں بہتر اور براہ راست واضح کرتا ہے۔ اس آرٹ اور فنون کے ذریعے "ایمان"  
 حواسِ خمسہ کے لیے زیادہ قابلِ فہم ہو جاتا ہے اور حواس جن تاثرات کو جذب  
 کرتے ہیں ان کا اثر اور ردِ عمل فوری ہوتا ہے جس کی ذہنی نظریات اور اخلاق  
 ہدایات میں کمی محسوس ہوتی ہے۔ جس کسی نے بھی قیروان کی مسجد جامع  
 کو دیکھ لیا یوں سمجھے کہ اُس نے اسلام کو دیکھ لیا اور جس نے کسی مسلم صناعی کی  
 مستند مصنوعات کو چھو لیا اُس نے سمجھے، اسلام کو چھو لیا، اور جن لوگوں نے کبے  
 کو چھوا سمجھے، انہوں نے اور زیادہ گہرائی تک ایمان کی اساس تک رسائی حاصل  
 کر لی اور عالمگیر حقیقت سے رابطہ پیدا کر لیا۔

سید حسین نصر کا کہنا ہے کہ "اسلامی آرٹ وحیِ اسلامی کی رُوح کا پیکرِ ارضی ہونے  
 کے ساتھ زمین پر آسمانی صداقتوں کا جلوہ ہے۔ ایسا جلوہ جس کے سہارے  
 مسلمان عالمِ بالا، اور اس سے بھی ماورائی، بارگاہِ رب العزت تک، یعنی اُس  
 صداقتِ ازلٰی تک جو اس کے فن کی ابتدا اور انتہا ہے، سفر طے کرتا ہے۔ اس کے  
 ساتھ ہی یہ (آرٹ) ہمیں مسلسل اس "وسعت" یا ایسی فضا کی یاد دلاتا ہے جہاں تمام

۱۔ حال ہی میں انگلستان کے ڈیفنڈز کے ایک غریب علاقے کی ایک اتانی اپنے شاگردوں  
 کی ایک جماعت کو لے کر تیونس گئی تھیں جہاں قیروان کی مسجد سے باہر نکلتے ہوئے اُس  
 جماعت کے ایک مضبوط ترین ارادے کے مالک لڑکے نے کہا: "مس! مجھے کبھی یہ بات  
 معلوم نہیں تھی کہ مذہب بھی اتنا خوبصورت ہو سکتا ہے۔"

مخلوق آزادانہ سانس لے سکے، جہاں تازہ ہوا، آبِ شیریں اور فطرتِ سادہ و معصوم ہے۔  
وحیِ الہی کی گونج مدت تک فضا میں رہتی ہے، جس طرح بجلی کا کونڈا دیر تک فضا  
کو روشن رکھتا ہے۔ یہ گونج نہ صرف نسلاً بعد نسل انسانی قلوب میں ابھرتی رہتی ہے بلکہ  
صدیوں تک ارضی ہیولوں میں موجود رہتی ہے۔ اسے یوں بھی کہا جاسکتا ہے کہ برقی  
تجتلی کے ان ہیولوں میں مخفی رہتی ہے اور صبح موقع ملتے ہی پھٹ پڑنے کے  
لیے تیار رہتی ہے خواہ مذہب کے دوسرے پہلو وقت سے گنا ہی کیوں نہ گئے  
ہوں۔

اور اس بات کا اطلاق ہر مقدس آرٹ پر ہوتا ہے۔ اگر کوئی مسلمان اپنے  
آرٹ کو مقدس نہیں کہتا تو یہ اس سبب سے ہے کہ وہ ایسے آرٹ کا تصور نہیں  
کر سکتا جس کا ناتا مذہب سے نہ ہو اور اسی لیے اسے مذہبی اور ولایتی آرٹ میں  
امتیاز کی ضرورت محسوس نہیں ہوتی جیسی کہ مغرب کو لاحق ہوتی ہے۔ اس کا یہ  
عزم اور تہمتہ کہ وہ اپنی زندگی سے ہر اس شے کو خارج کر دے گا جس میں  
لا دینیت کی کوئی بو باس ہو، اکثر اوقات اہل مغرب کو چونکا دیتا ہے کیونکہ ان  
کا تعلق کلیتہً لا دینیت سے ہوتا ہے، اور وہ لا دینیت کے دائرے میں بھی کافی  
اور جہز بانڈ کے ناولوں، یا ہتھوون کی موسیقی اور پاپ موسیقی (Pop Music)  
یا کسی ولندیزی منصور کے فن پارے اور اشتہاری پوسٹر میں فرق کرتا ہے۔ مسلمان  
کے لیے، ایمان سے منقطع ہو کر ہر مشغلہ ایک سا ہے اور ان میں کوئی فرق نہیں  
رہتا۔ دلدل تو دلدل ہی ہے، خواہ کہیں بھی ہو۔ ان حالات میں اگر وہ مغربی  
تہذیب اور ٹیکنالوجی کی مصنوعات میں کوئی دلچسپی ظاہر نہ کرے تو یہ قطعاً کوئی تعجب  
کی بات نہیں کہ اہل مغرب اُسے بد ذوق اور غیر شائستہ قرار دیں۔

اس کے ساتھ ہی اسلامی کلچر کا تعلق (اگر اس اصطلاح کو اُس کے وسیع تر مفہم  
میں استعمال کیا جائے) کلیتہً اس بات سے ہے کہ ہماری دنیوی زندگیوں کے  
لیے یا ہماری عاقبت کے لیے کیا چیز مفید اور کارآمد ہے؟ اس میں قطعاً

کوئی بات غیر معمولی نہیں۔ یہی بات اذمنہ وسطیٰ کی عیسائی تہذیب کے متعلق بھی کہی جاسکتی ہے اور تاریخی نقطہ نظر سے تو لوگوں کو ایسے مواقع بہت مختصر اور شاذ و نادر ہی ملے کہ وہ اپنی بہترین قوتیں فالٹو کاموں پر صرف کریں یا محض "فن برائے فن" سے لطف اندوز ہو سکیں۔ روزی کمانے کے لیے بالعموم ضرورت کی بالادستی رہی ہے جبکہ دین اور ایمان کی توجہ ہر اُس بات پر مرکوز رہی جو ہمارے انجام یا نجات کے لیے سود مند ہو سکتی تھی لیکن یہاں بھی ایک امتیاز نظر آتا ہے جو اسلام کے لیے قطعی اجنبی ہے؛ کیونکہ حقیقی معنوں میں کامیاب مسلمان وہی ہے جسے دنیا اور آخرت دونوں کی بہتری نصیب ہو۔

اسلام کے دو عظیم آرٹ "خطاطی" اور "فن تعمیر" ہیں۔ خطاطی کا تعلق وحی کی کتابت سے ہے اور فن تعمیر کا تعلق انسانی ماحول سے ہے۔ خطاطی کے متعلق یہ کہا جاسکتا ہے کہ اس کا رشتہ کلمہ توحید کے پہلے حصے سے ہے جس میں اللہ کی وحدانیت کی گواہی دی جاتی ہے جس کی تفسیر خود قرآن ہے۔ کلمہ توحید کے دوسرے حصے میں حضرت محمد مصطفیٰ صلی اللہ علیہ وسلم کی رسالت کا اقرار کیا جاتا ہے۔ فن تعمیر اس کی ذیل میں آتا ہے کہ اُس سے اسلامی ماحول کو اس طرح سنوارا جاتا ہے کہ مرد و زن اپنی زندگیوں کی سنتِ رسول کے مطابق ڈھال سکیں۔

یہ بات بڑی حد تک کہی جاسکتی ہے کہ عربی رسم الخط کی تخلیق، قرآن شریف کی ضروریات پوری کرنے کے لیے کی گئی۔ قبل از اسلام کے عربوں کے پاس ایک غیر ترقی یافتہ رسم الخط ضرور تھا مگر وہ اُسے استعمال کرنے میں اس لیے ہچکچاتے تھے کہ ان کی شاعری کی آزاد روح اس سے مقید ہو جاتی تھی۔ اس زمانے میں منہ سے نکلا ہوا لفظ بھی زیادہ طاقتور سمجھا جاتا تھا۔ اُن کی پُرشکوہ زندگی میں ضبطِ تحریر میں آیا لفظ اُنہیں یوں نظر آتا تھا جیسے کسی پھول کو دبا کر خشک کر دیا گیا ہو مگر اسلام کی آمد کے بعد یہ ضروری ہو گیا تھا کہ قرآن کو ضبطِ تحریر میں لایا جائے تاکہ وحی الہی میں کسی قسم کی تحریف نہ ہو سکے جیسا کہ دوسرے ادیان کے صحیفوں کے



ساتھ ہوا تھا۔ اس لیے یہ بات ضروری سمجھی گئی کہ ایک ایسا رسم الخط تیار کیا جائے جو اتنا ہی صاف ستھرا اور عمدہ ہو جتنا کہ قرآن۔

کوئی رسم الخط کے بھاری بھر کم اور بڑے بڑے حروف اس ضرورت کو پورا کرتے تھے۔ مارٹن لنگز لکھتے ہیں کہ یہ انتہائی معتبر تصویری تحریر (Hieroglyphs) جس میں کچھ مفرد اور کچھ ایک سے زائد حروف کے مرکب شامل تھے، ناگزیر ضرورت تھی؛ گویا یہ حروف اس حکم الہی کو بیان کرنے کے لیے وضع کیے گئے تھے جس سے وحی پھوٹی تھی یا پھر یہ حروف اس امر کا اعلان کرتے تھے کہ جس پیغام کے یہ حامل ہیں، وہ غیر متبدل اور ناقابل تنسیخ ہے۔ اس کے ساتھ ہی ساتھ ان حروف کی ساخت میں کچھ ایسی گہرائی اور سنجیدگی ہے کہ یوں محسوس ہوتا ہے جیسے یہ کچھ بتانے سے زیادہ چھپا رہے ہیں، جیسے یہ خائف ہیں کہ کہیں ان کے راز ظاہر نہ ہو جائیں۔

(عربی) حروف بتدریج ضبط تحریر میں آتے ہیں اور ایسا محسوس ہوتا ہے جیسے خطاط لکھتے وقت وہی درد و کرب محسوس کرتا ہے جو بچے کی پیدائش کے وقت ہوتا ہے۔ اس میں اکثر انفرادی حروف ایک دوسرے سے بہت فاصلے پر ہوتے ہیں۔ بقول مارٹن لنگز: "گویا ہمیں خبردار کر رہے ہوں کہ اس کے مضامین بہت زیادہ عظیم ہیں جنہیں آسانی سے آشکارا نہیں کرنا چاہیے۔ اس سے اکثر لوگوں کی قرآن میں الفاظ کو کھینچ کر ادا کرنے کا طریقہ ذہن میں آتا ہے۔ جس میں قاری ہر آیت پر اور بسا اوقات چند لفظوں کے بعد توقف کرتا ہے، عین اسی طرح جیسے ایک پہاڑ کی بلندی پر چڑھنے والا تھوڑی دیر بعد رک کر اپنا سانس بحال کرتا ہے یا یوں کہیے کہ وہ قرآنی الفاظ کی آوازوں کی جلالت اور عظمت سے بے خود ہو جاتا ہے اور اس کے ساتھ ہی وہ اپنے سامعین کو یہ آوازیں جذب کرنے کا وقت دیتا

ہے تاکہ وہ اپنے سینے میں اس کی گونج محسوس کریں۔  
 قرآن بہر حال اس لیے ہے کہ اُسے سمجھا جائے۔ کوئی رسم الخط کی مشکل عبارت  
 پڑھنا ایک دشوار گزار کام ہے؛ چنانچہ کچھ ہی عرصے میں ایسے رسم الخط ایجاد ہو گئے  
 جن کا پڑھنا بھی آسان تھا اور جو لکھنے میں بھی اس طرح رواں تھے جس طرح شہد،  
 اور کچھ نازک نقش و نگار کی طرح تھے۔ یہ تمام رسم الخط اپنی اپنی جگہ مرصع ہیں اور  
 ان میں شستگی اور تزئین قبول کرنے کی صلاحیت بھی ہے۔ ان میں نباتات  
 سے مماثل علامات و اشکال بھی ہوتی ہیں جو کتاب کی آیات اور قدرت کی آیات  
 میں گہرے ربط کو ظاہر کرتی ہیں۔

یہاں ایک اور ربط کا ذکر بھی کیا جاسکتا ہے جو کچھ کم اہمیت کا حامل نہیں۔  
 اللہ نور ارض و سموات ہے اور وہ نور ہی کے ذریعے اپنا آپ ظاہر کرتا ہے  
 قرآن کی تزئین میں سورج کو سُنہری رنگ اور آسمان کو نیلے رنگ سے ظاہر کیا  
 جاتا ہے۔

یہاں مسلمان ایک مسئلے سے دوچار ہوتا ہے اور وہ یہ ہے کہ طلاکاری آرٹ  
 کی ایک شکل ہے اور اشکال کسی موضوع کو ہمارے حواس اور عقل تک پہنچانے کے  
 لیے فطرتاً اُسے "محسوس" کر لیتی ہیں، لیکن اسلام خدا کو کسی بھی صورت میں مقید کرنے  
 سے ابا کرتا ہے، کیوں کہ ایسا کرنا "حقیقت" کو پابند کر دینا یا دوسرے لفظوں میں  
 اس کا ابطال کرنا ہے۔ مارٹن لنگز کا کہنا ہے:

"مذہبی آرٹ کا یہ فرض منصبی ہے کہ وہ ذاتِ الہی کے اظہار کا ذریعہ  
 بنے لیکن مسلمان فنکار یہ سوچ بھی نہیں سکتا کہ وہ اس فرض سے ذاتِ  
 الہی پر کمند ڈالنے کی کوشش کر رہا ہے بلکہ وہ تو (Capturing)  
 اس کی پُر اسرار "کلیت" کو پُر فریب جہات کی قیود سے آزاد کرانے کی  
 کوشش کرتا ہے۔ اسلام خاص طور پر خدا کی ذات کو محدود یا محصور

کردینے کے ہر خیال کا مخالف ہے۔“

بھلا وہ جو بے کراں ہے، کسی کتاب کے حاشیوں میں کیسے مقید کیا جاسکتا ہے؟... مسلمان فنکاروں نے اس مسئلے کا حل ایک طرف تو کچھ اشکال اور نمونوں کے استعمال سے کیا ہے جیسے کھجور کا چھوٹا سا درخت جو اوپر کی طرف اشارہ کر کے یہ ظاہر کرتا ہے کہ اس صفحے سے ماورئی کیا ہے۔ دوسری طرف وہ کچھ نمونوں کے مسلسل اعادے سے یہ ظاہر کرتا ہے کہ حاشیہ نہ ہوتا تو وہ دور دور تک پھیل جاتے اور بے کنار بن جاتے؛ گویا اس طریقے سے کسی انسان کا ذہن اپنے تخیل کے زور پر ان نمونوں کی جہتوں کے متعلق سوچے جنہیں بصری طور پر پیش نہ کیا جاسکا۔ مساجد کی تزئین و آرائش میں بھی (جن میں یقیناً قرآنی خطاطی بھی کی جاتی ہے) یہی اصول کار فرما ہے یعنی لامحدود اور لامتناہی کا تصور، جس کا اظہار ہم آہنگ بیل بوٹوں اور جھاروں سے ہوتا ہے۔ ٹائٹس برک ہارٹ (Titus Burkhardt) کہتے ہیں:

”مسلمان فنکار کا ایک دوسرے سے پیوست، اقلیدی اشکال کا دکھانا دراصل خدا کی وحدانیت کا براہ راست اظہار ہے جو دنیا کی غیر مختتم انواع کی کثرت میں نظر آتا ہے۔ یہ سچ ہے کہ خدا کی وحدانیت بذاتِ خود اظہار سے ماورئی ہے کیونکہ اس کی فطرت کُلّیت کی متقاضی ہے اور کسی چیز کو باہر نہیں رہنے دیتی؛ تاہم اس کا اظہار اس دنیا میں توازن اور ہم آہنگی سے ہوتا ہے اور یہ توازن اور ہم آہنگی ”وحدت میں کثرت“ اور ”کثرت میں وحدت“ کے علاوہ اور کچھ نہیں۔ بیل بوٹے اور جھاریں ان دونوں رنحوں کا اظہار ہے۔“

1. Burkhardt, T., Art of Islam: Language and Meaning; p. 63

کوئی مسیحی جیب کسی چمچ میں داخل ہوتا ہے تو وہ محسوس کرتا ہے کہ وہ کفر اور لا دینیت سے باہر نکل کر ایک مقدس حصار میں پہنچ گیا ہے لیکن مسلمان کے لیے تو پوری دنیا مسجد ہے۔ پس مسجد عبادت کے لیے مخصوص جگہ نہیں، تو محض زمین کا ایک مختصر قطعہ ہے، سہولت کے لیے جس کے گرد چار دیواری کھڑی کر دی گئی ہو تاکہ مومنین وہاں کسی مداخلت کے بغیر عبادت کر سکیں۔ عیسائی گرجے کا مرکز قربان گاہ ہے جو حضور الہی کا مقام سمجھا جاتا ہے اور جس پر پاوری کی توجہ بھی مرکوز رہتی ہے۔ اس کا رخ (یا قبلہ) افق کی اُس سمت کی طرف ہوتا ہے جہاں ایسٹر کے دن کا سورج طلوع ہوتا ہے اور یوں تمام گرجاؤں کے محور، جہاں کہیں بھی وہ ہوں، ایک دوسرے کے متوازی ہو جاتے ہیں جبکہ دوسری طرف مسجد محض ایک عبادت کی جگہ ہے، اس لیے اس کا کوئی مرکزی نقطہ اس چار دیواری میں قائم نہیں ہوتا۔ اس کا رخ کعبے کی طرف ہوتا ہے جس کے باعث دنیا بھر کی تمام مساجد کعبے کے گرد ایک وسیع دائرہ بناتی ہیں (بشرطیکہ ہم دنیا کو مسطح سمجھیں)۔

کیسا ایک طرح سے رُوح کو متاثر کرنے والی اور اعصابی کچھاؤ پیدا کرنے والی جگہ ہے۔ اس کی نظر ہمیشہ اوپر اٹھائے جانے والے حضرت عیسیٰ کی طرف ہوتی، جن کے بارے میں اُسے شدید اُمید بندھی رہتی ہے۔ کیسا کی خواہش حضرت عیسیٰ سے اتصال کی ہوتی ہے، اور جب تک یہ اتصال حاصل نہ ہو انسانی رُوح گویا ناآسودہ رہتی ہے۔ جبکہ مسجد ایک پُر سکون جگہ ہے۔ کیونکہ مسلمان کے لیے خدا کی وحدانیت یہاں اور اب موجود ہے اور وہ تو ہر جگہ، ہر وقت موجود ہے اور اُسے صرف شناخت کرنے کی ضرورت ہے۔ اسلامی فن تعمیر ہر جگہ ایک بھرپور کمال کا حامل ہے جسے دیکھ کر یہ حدیث یاد آتی ہے: ”ہر حالت میں مسلمان کے لیے خیر و برکت ہی ہے۔“ یہ حدیث ہمیں یاد دلاتی ہے کہ علم الہی میں ہر چیز پوری طرح درست اور مکمل ہے، خواہش فطرتاً بے چین کیفیت ہے جو تسکین چاہتی ہے جبکہ وہ جو اپنے آپ میں ہر طرح مکمل ہے، پہلے ہی آرام سے ہے۔ اس کی مثال ٹھہرے ہوئے پانی کے تالاب

کی ہے جس سے سورج منکس ہو رہا ہو۔  
 اسلام کی پہلی مسجد ایک کھلا صحن تھی جس میں پیغمبر اسلام اور آپ کے اہل بیت  
 کی اقامت گاہیں کھلتی تھیں۔ وقت کے ساتھ ساتھ مسجد کے فن تعمیر نے نسلی اور  
 جغرافیائی حالات کی نمائندگی کرنا شروع کی جس کی وجہ سے مغربی افریقہ کی مسجدیں صورتاً  
 شکل میں عرب کی مسجدوں سے بالکل مختلف ہیں اسی طرح وہ جنوب مشرقی ایشیا کی  
 مسجدوں سے مختلف ہیں اور انفرادی اچھ کا اظہار کرتی ہیں؛ تاہم فن تعمیر کے بنیادی  
 اصول ایک ہیں، ماحول ایک ہے، مقصد ایک ہے، مسجد میں کچھ عرصے بعد کھلے  
 آسمان کی جگہ گنبد نے لے لی مگر دیکھیے تو گنبد آسمان ہی کا عکس ہے۔ مینار اور زیادہ  
 بلند ہونے لگے جو اللہ عزوجل کی وحدانیت کی شہادت دیتے نظر آتے ہیں۔ یہ اسی  
 طرح ہیں جیسے لفظ اللہ کا پہلا حرف "الف" یا جس طرح اللہ کی وحدانیت کی شہادت  
 دیتے ہوئے کسی مسلمان کی انگشت شہادت اوپر اٹھتی ہے۔ اس کے ساتھ ہی مسجد  
 کی (جو درحقیقت سجدہ گاہ ہے) تزیین شروع کر دی گئی۔ اللہ جلیل ہے اور اُسے  
 جمال پسند ہے، اور اسے روشنیوں سے خوب منور کیا گیا کیونکہ اللہ نور ارض و سموات  
 ہے۔

ٹائٹس برک ہارٹ ( Titus Burkhardt ) کہتے ہیں کہ مسلمان ماہرین تعمیر پتھر کو  
 بھی موج نور میں تبدیل کر سکتے ہیں۔ اگر کسی شخص نے غراطہ کے احمر، کاکھڑا، کاکھڑا دیکھا  
 ہو تو وہ یہ سمجھ سکتا ہے کہ یہ کہنے سے ان کا مقصد کیا ہے اور اس قصر میں کس طرح  
 پتھروں میں جان ڈال دی گئی ہے۔ نور خدا بھی تو عدم سے وجود میں لاتا ہے۔  
 کسی شے کے نظر آنے کے معنی ہیں اس کا وجود میں ہونا۔ اسلام میں روشنی ذات  
 خداوندی کی بہت کافی (یا سب سے کم ناکافی) علامت ہے؛ تاہم روشنی خیرہ کن اور  
 آنکھوں کو چوندھیادینے والی ہو سکتی ہے اور انسانی ناری اس کی مقتضی ہے کہ اسے  
 توس قسرح کے زنگوں میں بکھیر دیا جائے کیونکہ اسی سے اس کے مزاج کا تجزیہ  
 کیا جاسکتا ہے اور اس کا اظہار بھی ہو سکتا ہے۔ مسجدوں کی تزیینی ٹائلوں اور

قرآنی آیات کی طلاکاری میں رنگوں کی زبان جس طرح استعمال کی جاتی ہے اُس سے روشنی کے شکوہ کے راز ہائے سرلبتہ واکشا ہوتے ہیں۔ یہ اسی طرح ہے جس طرح باری تعالیٰ کے اسمائے حسنہ کا استعمال قرآن میں ہوا ہے تاکہ اللہ کی قدرت کو ظاہر کیا جائے جس کا نور اتنا چمکا چوند کرنے والا ہے کہ اُسے دیکھنے کی تاب نہیں۔

مسجدوں میں یا سنی مسلمانوں کے عمومی آرٹ کے مظاہر میں، انسانی اشکال کا استعمال نہیں ہوا ہے تاکہ ہماری توجہ ارضی کرداروں کی طرف منعطف نہ ہو۔ اسی طرح ان مظاہر میں جانوروں کی اشکال کا بھی استعمال نہیں ہوا؛ کیونکہ قرآن کے مطابق:

وَمَا مِنْ دَابَّةٍ فِي الْأَرْضِ وَلَا طَيْرٍ يُطِيرُ بِنَاحِيهِ إِلَّا أُنْمِئَتْ  
أَمْثَلَكُمُ (الانعام ۶: ۳۸)

”اور زمین میں جو چلنے پھرنے والا (حیوان) یا دو پروں سے اڑنے والا جالور ہے ان کی بھی تم لوگوں کی طرح جماعتیں ہیں“

یا اگر اس آیت قرآنی کا اور زیادہ لفظی ترجمہ کیا جائے تو مفہوم یہ نکلتا ہے کہ ”جو تمہاری تمثال ہیں“ جس سے پھر فکر و خیال کی ایک نئی رو چل نکلے گی جس کی یہاں گنجائش نہیں۔

اسلام کا انسانی اشکال بنانے سے تنافرک اولین سبب یہ ہے کہ اس میں ہر قسم کی بت پرستی ممنوع ہے اور حفظِ مآلِ تقدیم کے طور پر، کہ آئندہ اس کا امکان نہ رہے، یہ سختی برتی گئی۔ انسان بڑے دعوے کرتا ہے مگر قرآن میں ارشاد باری تعالیٰ ہے کہ:

لَنْ يَخْلُقُوا ذُبَابًا (الحج ۲۲: ۷۳)

”وہ ایک مکھی بھی نہیں بنا سکتے“

اسی لیے کسی زندہ چیز کی تمثال بنانے کی کوشش مسلمانوں کے نزدیک فنکار

کا لحدانہ فعل ہے۔ اس سے پہلے کے اس قسم کی تخلیق سے وہ خود کو ایک چھوٹا سا خدا سمجھ لے اُسے روکنا ضروری ہے۔

اس کے علاوہ یہ بات بھی ہے کہ ہر ذمی حیات میں ایک راز ہوتا ہے جس کا احترام کیا جانا چاہیے کیونکہ اس راز کا دنیاوی اشکال میں اظہار نہیں کیا جاسکتا۔ کوئی مخلوق جس قدر بلند ہوگی اسی قدر ہم اس کی روح کی ماہیت، اصلیت اور معنی خیزی کو ظاہر کرنے سے قاصر ہوں گے اور اس نقطہ نظر سے اگر پیغمبر اسلام کا مثیل و نظیر تراشنے کی کوشش کی جائے تو وہ ایک خالی نول ہی ہوگا اور اس بنا پر نہ صرف ناروا بلکہ حقیقتاً خطرناک بھی ہوگا کیونکہ کوئی نہیں جانتا کہ کسی خالی گھونگے میں کیا اثرات داخل ہو جائیں اور نہ معلوم کسی کچھ خیالی اور تصوراتی باتیں اس میں داخل کر دی جائیں جسے ”بیت“ کہا جا رہا ہے! جہاں تک انسان کے خلیفۃ اللہ ہونے کا سوال ہے تو اس کا یہ منصب اور اہلیت احاطے سے باہر ہے اور یقیناً اس کی عکاسی نہیں ہو سکتی، سوائے علامتوں اور اشاروں کے، جو مجرّد ہوں گی۔ انسانی وجود کو ارضی پیکر میں سیکڑ کر نہیں پیش کیا جاسکتا۔

ممانعتیں مطلق انداز کی نہیں ہو سکتیں کیونکہ ان کا تعلق ایک عالم سے ہے، ایک حالت وجود سے ہوتا ہے جو خود اپنی جگہ مطلق نہیں، اور ہر قاعدے اور قانون کی کچھ مستثنیات بھی ہوتی ہیں۔ ایرانی مینا توروں میں انسانوں اور جانوروں کی بڑی پیاری خاکہ گرمی کی گئی ہے، لیکن یہ لوگ اور جانور اس دنیا کے نہیں۔ ان کا وجود کسی مختلف بُعد سے تعلق رکھتا ہے۔ ایسا نظر آتا ہے کہ کسی ہموار سطح پر کسی اور جگہ سے پرچھائیاں پڑ رہی ہوں اور انہیں مقامی رنگوں میں رنگ دیا گیا ہو۔ برک ہارٹ کہتے ہیں:

”مینا توروں کو بیرونی دنیا کی عکاسی مطلوب نہیں ہوتی جیسا کہ عام طور پر ہمارے حواسِ خمسہ محسوس کرتے ہیں، جن میں ہر طرح کی بے آہنگی اور الفاقیہ پن ہوتا ہے۔ یہ بلا واسطہ ”اعیانِ ثابتنہ“ یا تصورات کو بیان کرتے نظر آتے ہیں۔ یہ ایک صاف شفاف خواب کی طرح ہیں جو اپنے

روشنی حاصل کرتے ہیں۔

پس منظر کی عدم موجودگی معروضیت کے وصف میں مزید اضافہ کر دیتی ہے جو اس کے شفاف پن کا حصہ ہے کیونکہ پس منظر کا لازمہ کسی انفرادی موضوع کا موجود ہونا یا داخل ہونا ہے، جو کسی منظر کا اپنے مخصوص نقطہ نظر سے مشاہدہ ہے۔ یہ تصویریں اپنی ہی ایک دنیا میں وجود رکھتی ہیں اور ان کی دنیا ان تمام عیوب و نقائص سے پاک اور آزاد ہے جو ہمارے دنیاوی زاویہ نگاہ پر اثر انداز ہوتی ہیں۔

مزید برآں اس میں پیش کی ہوئی انسانی صورتیں، منظر پر حاوی نہیں ہوتیں۔ آرنلڈ ہٹنگر (Arnold Hottinger) نے اس میں اور اسلامی آرٹ کے دوسرے نمونوں میں، جن میں عرب اور ایرانی ادب میں وارد ہونے والے انسانی کردار بھی شامل ہیں، مقابلہ کرتے ہوئے کہا ہے:

”ان مجرّد اور بلوری اشیاء کا خاص انداز کا کھلا پن، جو عظیم اسلامی تعمیراتی شاہکاروں کا طرہ امتیاز ہے، میناتور کے مختلف موضوعات کے باہمی ربط سے مطابقت رکھتا ہے جیسے کہ باغ کا منظر جس میں اشعار میں پیش کردہ مسلسل واقعات کی انفرادی اور بے ساختہ تصویر کشی کی گئی ہے اور جن میں فردوسی کی روشن اور نازک اشکال کسی ایک ذریعہ اظہار میں مقید ہونے سے انکاری ہوتی ہیں۔ یہی بات ہمیں الف لیلا کی مسلسل کہانیوں کی روانی میں بھی نظر آتی ہے جو انسانوں، جانوروں، بھوت پریت، عوام الناس اور رغن پکیروں کا مجموعہ ہے۔“

آرٹ کے کسی انسان پسند نظریے یا عمل سے اس کی کوئی نسبت نہیں جن میں کسی نظم یا تصویر میں دکھ کا ہلکا سا اشارہ یا اذیت میں مبتلا کوئی مخلوق ہنستے مسکراتے

1. Burkhardt T., The Art of Islam, p. 31

2. Hottinger Arnold, The Arabs, p. 77



پورے منظر پر پانی پھیر دیتی ہے، اور ہوشنگرہاری توجہ اس "بے نیازی" کی طرف مبذول کراتے ہیں جو اس آرٹ کا طبعی خاصہ ہے۔ دنیا تو جو ہے سو ہے اور کسی میناتور میں فن کار اپنی انسانی اشکال کو پوری تصویر سے بڑھ کر اس سے زیادہ کچھ نہیں کہنے دیتا جو وہ لوگوں تک پہنچانا چاہتا ہے۔ پوری تصویر ایک آئینے کی طرح ہوتی ہے جو اندرونی توازن ظاہر کرتی ہے، جو وجود کی عام حالت ہے، یا حالت ہونی چاہیے۔

ہوشنگر نے انیسویں صدی کے ایک رومانی انشا پرداز ہنومینز تھال (Hofmanns Thal) کا الف لیلہ پر ایک عجیب مگر مؤثر تبصرہ پیش کیا ہے، "اس میں ہمیں بے شمار مہمت، خواب، حکیمانہ باتیں، چٹکے بانیاں بے ہودگیاں اور پُر اسرار باتیں ملتی ہیں۔ یہاں ہمیں مضبوط ترین روحانیت اور بھرپور لذت پرستی یک جان ملتی ہیں۔ ہماری نفسیں یا ذلیل کوئی حس ایسی نہیں جو متاثر نہ ہوتی ہو... ان داستانوں کی بافت شاعرانہ روحانیت کے ساتھ ہوئی ہے اور اس میں ہم پہلی نظر سے آخری مفہوم تک عجیب لذت اور وجد محسوس کرتے ہیں۔ اس میں لذت کوشی کے ساتھ خوفِ خدا بھی شامل ہے جسے بیان نہیں کیا جاسکتا۔ اس انسانی، حیوانی اور شیطانی مہجول بھلیوں پر آسمان کا تابناک شامیانہ تنا ہوا ہوتا ہے یا چمکتے ہوئے پاکیزہ ستارے بکھرے ہوئے ہوتے ہیں اور کسی نرم، صاف اور تیز ہوا کی طرح، ابدی، سادہ اور پاکیزہ جذبات اس میں رواں رہتے ہیں...."

جو کچھ یہاں ہے، اسلامی کائنات میں ہر جگہ موجود ہے، یعنی کھلی فضا، صحرا، چٹیل میدان اور بے کراں افق۔

پھر خالص "انسانی" آرٹ کہاں ملے گا؟ کوئی بھی آرٹ طبعی اور نفسیاتی اعتبار سے ہم سے اتنا قریب نہیں جتنا کہ ملبوسات کا آرٹ۔ اگر انسانی وجود کو کسی اور مقام پر اس سے نکال دیا جائے یا محض اس کے ڈیزائن کا حصہ سمجھا جائے، تو بھی اسلامی ماحول

کے وسط میں یہ ہمیں پر شکوہ ملبوس میں نظر آئے گا۔ ٹائٹس برک ہارٹ کہتے ہیں :  
 " انسانی روح پر کسی آرٹ کا اتنا گہرا اثر نہیں ہوتا جتنا کہ لباس کے فن کا،  
 کیونکہ انسان جبلی طور پر اُن کپڑوں کے ساتھ اپنا شخصیت قائم کرتا ہے  
 جو وہ پہنتا ہے۔ "

وہ جو خیال اپنے بارے میں یا کائنات کے نظام میں اپنے کردار کے بارے  
 میں رکھتا ہے اسی کے مناسب حال کپڑے پہنتا ہے۔ برک ہارٹ کے مطابق جدید  
 اہل مغرب کا لباس " اس زندگی سے منہ موڑنے کی روش کی نمائندگی کرتا ہے جس  
 پر غور و فکر کی اقدار حاوی ہیں اور جس کا رُخ عقبی کی طرف ہے۔ " اس کے مقابلے  
 میں اسلام کے روایتی لباسوں سے خواہ وہ جا بجا اور ملک بملک کتنے ہی مختلف  
 کیوں نہ ہوں، ہمیں یہ سبق ملتا ہے کہ " انسانی جسم اللہ کی ایک آیت ہے اور اسے  
 ڈھانپ لینا یا چھپا دینا، اس سے منکر ہونا نہیں ہے بلکہ اسے سونے کی طرح سنبھال  
 کر رکھنا ہے جو اُن اشیاء میں سے ہے جسے لوگوں کی آنکھوں سے پوشیدہ رکھا جاتا  
 ہے۔ "

مغرب میں یہ عام بات ہے کہ چڑیا گھروں میں جانے والے بچوں کی دلچسپی  
 کے لیے، یا ٹیلی ویژن پر بعض مصنوعات کے اشتہار کے لیے چمپانزیوں کو انسانی  
 لباس پہنایا جاتا ہے۔ ہمارے زمانے کی مغربی لباس سازی انسانوں کے مقابلے  
 میں بندروں پر خوب چھتی ہے۔ انسانوں کے لیے تو یہ زیادہ موزوں نہیں اور نماز کے  
 دوران میں مسلمانوں پر تو یہ انتہائی لغو محسوس ہوتی ہے۔ مگر کیا کیا جائے یہ لباس جدید تہذیب کا  
 ثمر ہے۔ اور اسے اسی حیثیت سے پہنا بھی جاتا ہے۔ کوئی سپاہی اُس وقت ہی  
 اپنے آپ کو حقیقی طور پر فوج کا رکن سمجھتا ہے جب وہ وروی پہن لیتا ہے۔ اسی  
 طرح راہب تبھی راہب معلوم ہوتا ہے جب وہ اپنا مخصوص چغہ پہنتا ہے۔

1. Burckhardt T., Art of Islam; pp. 99 - 100.

مصطفیٰ کمال آتا ترک اور ماؤزے تنگ دونوں نے جب مکمل طور پر اپنے ماضی سے کٹ جانا چاہا اور جب انہوں نے ایک نئے قسم کے ترک یا چینی کو وجود میں لانا چاہا تو اپنے لوگوں کا طرزِ لباس تبدیل کروانا شروع کر دیا اور یہ بات خالی از دلچسپی نہیں کہ جب کسی کیتھولک پادری کا اپنے پیشے پر سے اعتماد اٹھ جاتا ہے تو وہ بڑی جلدی "لادینوں" کا لباس اختیار کر لیتا ہے۔

جو لوگ خود کو ہوشیار بندر سمجھتے ہیں وہ چالاک بندروں ہی کا لباس پہنتے ہیں، اور جو خود کو زمین پر اللہ کا نائب سمجھتے ہیں وہ اپنے مناسب حال و منصب لباس پہنتے ہیں۔ کبھی کبھی ہم حقیقی خطرات کے مقابلے میں سطحی خطرات سے زیادہ سراسیمہ ہو جاتے ہیں۔ کچھ مسلمان اپنے طرزِ زندگی کو مغربی روایات سے لائق خطروں، جیسے رقص و سرود اور لڑکوں کے لڑکیوں کا ایک دوسرے کے ساتھ آزادانہ اختلاط وغیرہ، سے بہت زیادہ پریشان ہو جاتے ہیں۔ لیکن ان میں سے چند ہی اس بات سے آگاہ ہیں کہ کسی ایسے لباس کو اپنا کر، جو اسلامی تصورات و نظریات سے متصادم نہ ہو وہ نہ صرف اپنے طرزِ زندگی بلکہ اپنے تشخص کو بھی سخت خطرے میں ڈال رہے ہیں۔

اس سلسلے میں عام طور پر یہ دلیل دی جاتی ہے کہ "ظاہر" کوئی معنی نہیں رکھتا، اصل بات تو آپ کا "باطن" ہے۔ اس بات کو سادہ لوجی کے سوا اور کیا نام دیا جا سکتا ہے؟ ہمارے باطن میں جو کچھ ہے اس پر ہمارے ماحول کے مسلسل اثرات پڑتے ہیں جس کے باعث اس میں تبدل واقع ہو جاتا ہے۔ ہم سے قریب تر ماحول لباس کا ہے یعنی تبا، سوٹ یا کسی اور ملبوس کا جو ہم پہنتے ہیں۔ اس کے بعد ہم سے قریب تر گھر کا ماحول ہے اور اس کے بعد اس شہر کا جس میں ہم رہتے ہیں۔

لوگ جو لباس پہنتے ہیں اُس سے یہ ظاہر ہوتا ہے کہ اپنے متعلق وہ کیا خیالات

لے ایک حدیث کے مطابق جو "باب اللباس" میں ہے: "جو کسی غیر قوم کی نقالی کرتا ہے اُسے انہی میں شمار کیا جائے گا۔"

رکھتے ہیں۔ اسی طرح جس انداز کی تعمیرات وہ کرتے ہیں اس سے عیاں ہوتا ہے کہ وہ معاشرے اور زندگی کے مقاصد کے متعلق کیا خیالات رکھتے ہیں۔ اس زمانے میں مغربی فن تعمیر ایک کھل کتاب کی طرح ہمارے سامنے ہے جس میں ہم اپنے عہد کے نظریات کا مطالعہ کر سکتے ہیں۔ روایتی اسلامی فن تعمیر، اپنی مختلف طرزوں کے باوجود اسلام کی ایک چھاپ ضرور رکھتا ہے۔ مسلمانوں کے روایتی گھریا روایتی شہر بدھی طور پر انکی زندگیوں کے حسب حال ہوتے تھے اور وہ اپنے تمام اعمال میں پیغمبر اسلام کی سنت کی پیروی کرتے تھے اور اسی لیے ان کے لیے سنت رسول اللہ پر عمل کرنا آسان تھا، اسی طرح جیسے عربی لباس میں وضو اور نمازوں میں رکوع و سجود وغیرہ آسان ہے۔

آج بڑے بڑے بلڈوزر تعمیر میں "ٹیاپن" لانے کے لیے مصروف عمل ہیں اور مسمار اور تباہ کیے ہوئے قطعات اراضی پر جو شہر اور قصبے تعمیر ہو رہے ہیں، ان میں مغربی فن تعمیر کی تیسرے درجے کی معماری کی نقالی کی جا رہی ہے اور وہ صرف "شیاطین" کے لیے موزوں نظر آتے ہیں۔ مغرب کا جو شخص اس پر تنقید کرتا یا اس کی مذمت کرتا ہے اس پر الزام لگایا جاتا ہے کہ وہ اسلامی دنیا کو فرسودہ اور قدامت پسند رکھنا چاہتا ہے تاکہ وہ صرف سیاحوں کے لیے جنت نگاہ بنی رہے اور مغرب کی بالادستی اس پر برقرار رہے۔ اگرچہ مغرب کو مورد الزام ٹھہرانے والے اکثر وہی لوگ ہوتے ہیں جو خود مغرب کی پستی اور تنزل کی مذمت کرتے نہیں تھکتے، اور پھر خود ہی اسی زوال آمادہ تہذیب کے اساسی ڈھانچے کو گلے لگا لیتے ہیں۔ یہاں یہ اضافہ کرنے کو جی چاہتا ہے کہ مغرب خوب جانتا ہے کہ کس طرح شاندار انداز میں رو بہ زوال ہوا جاتا ہے۔

یہاں معاملہ خوش ذوقی یا افادیت پر تزیین و آرائش کو ترجیح دینے کا نہیں۔ اصل معاملہ تو روحانی قوانین کے پورے ہونے کا ہے جو قوانین فطرت ہی کی طرح بے لچک اور اٹل ہوتے ہیں۔ اس کے ساتھ ہی ساتھ یہ معاملہ انسانی نفسیات کا

بھی ہے۔ ہمارے زمانے کی ہر اس چیز کو جسے "رومانی" یا "خوشنما" کا نام دیا جائے، مشکوک سمجھنے کا اظہار کرتے ہوئے، فریڈرک شوآن کہتے ہیں:

"رومانی دنیا میں بدیہی طور پر وہ ہیں جہاں خدا کے ہونے، نہ ہونے کا یقین نہ ہو۔ جب انسان بہشت اور عالم بالا کے تصور سے پیچھا چھڑانا چاہتا ہے تو منطقی طور پر وہ ایسا ماحول پیدا کرنے کی کوشش کرتا ہے جس میں روحانی چیزیں غیر ضروری اور بے محل معلوم ہوں۔ یقین سے یہ کہنے کے لیے کہ خدا کا وجود غیر حقیقی ہے انہیں انسانوں کے گرد جھوٹی حقیقت کا حصار تعمیر کرنا پڑتا ہے اور یہ "حقیقت" لازماً غیر انسانی ہوتی ہے کیونکہ سچ تو ہے کہ غیر انسانی شے ہی خدا کو خارج کر سکتی ہے۔ اس عمل میں جو شے بروئے کار آتی ہے وہ تصور کی تکذیب ہے جو اس کی تباہی پر منتج ہوتا ہے۔"

آج مسلمان اپنے گرد ایک ایسے ماحول کی تعمیر میں مصروف نظر آتے ہیں جس میں دین و ایمان بے محل، نماز بے کار اور شریعت تکلیف دہ سمجھی جاتی ہے۔ انسانی جسم اور روح اپنے آپ کو ناموافق حالات کے مطابق ڈھالنے کی اہلیت رکھتے ہیں، بشرطیکہ ماحول کی خرابی بتدریج پیدا ہوئی ہو۔ یورپی اور امریکی لوگ اپنے جدید ماحول کے مضر اثرات سے قدرتی بچاؤ کی صلاحیت رکھتے ہیں اور اس سہولت نے انہیں ٹیکنالوجی کے ذریعے حاصل ہونے والی پیداوار کی قدر و قیمت پر کھتے کا ملکہ عطا کر رکھا ہے۔ دوسری جگہ کے لوگوں کو اپنے تحفظ کی ایسی کوئی سہولت حاصل نہیں اور زندگی کے بارے میں ان کے سابقہ تجربے نے، جو مشینی ماحول کی بجائے دستکاری کے ماحول کا ہے انہیں ذوق کی وہ قدریں اور معیار نہیں بخشتے جو اس قسم کی پیداوار کو جانچنے کے لیے بروئے کار لائے جاسکیں۔ اور اس صورت حال کا نتیجہ

1. Schuon, F., Understanding Islam, p. 37

حسب توقع نکلا جو لوگ، ابھی ایک نسل پہلے ان اشیاء کے درمیان رہتے تھے جو خوبصورت بھی تھیں اور اسلامی طرز زندگی کے مناسب حال بھی تھیں، وہی اب ایسی خرافات کے درمیان زندگیاں گزار رہے ہیں جنہیں وہ سمجھ بھی نہیں سکتے کہ ان کا مصرف کیا ہے؟ بالعموم، کوئی یورپی ہی قدیم و جدید کا موازنہ کرتے ہوئے، مثلاً عصر حاضر کے ایک مصری گھر اور کسی روایتی عرب کے مکان میں جس میں اسلامی دستکاروں کی بنائی ہوئی اشیاء رکھی گئی ہوں) امتیاز کر سکتا ہے اور بتا سکتا ہے کہ انہوں نے (مصریوں نے) کیا کھودیا ہے اور ان کی دماغی صحت پر اسے شبہ ہوتا ہے۔ درحقیقت ان پر ایک ایسے ماحول کے اثرات پڑے ہیں جو اسلام کے لیے قطعی اجنبی ہے اور اس بات کا احساس و شعور نہ رکھنا، اور بھی خطرناک ہے۔

اکثر یہ کہا جاتا ہے کہ کسی 'اوزار' اور 'مشین' میں صرف درجے ہی کا فرق ہے لیکن کوئی شخص بھی اس سے انکار نہیں کر سکتا کہ کسی روایتی دستکار اور ایک ایسے مزدور میں جو کسی فیکٹری میں مشین سے بٹن ٹانکتا ہے، بہت بنیادی فرق ہے۔ ماضی میں دنیا کے ہر خطے میں، ایک دوسرے سے انتہائی بعد رکھنے والے لوگوں نے بھی، بالعموم حرفت و دستکاری کے کردار کے بنیادی تقدس کا اعتراف کیا۔ بعض کے نزدیک یہ حرفتیں اور دستی صناعتی انسان کو "دیوتاؤں" نے سکھائی اور بعض کے نزدیک اسے "فرشتوں" نے سکھایا، اور حقیقت بھی یہ ہے کہ دستکار اور صناعت اپنے کام کو "درویشانہ" سمجھ کر اس کی انجام دہی کے لیے اسی انداز میں تیاری کرتے تھے۔ مسلمانوں کے نزدیک یہ حرفتیں آسمان سے پیغمبروں کے ذریعے تو اتر سے نازل ہوئی تھیں، اور ہمارے زمانے تک خام مال کی کوئی مفید اور خوبصورت شے بنانا عبادت تصور ہوتا تھا۔ جو اشیاء کسی پاکیزہ عمل کے تحت بنائی جاتی ہیں ان میں بڑی برکت پنہاں ہوتی ہے اور وہ اس شے کے استعمال کرنے والے کو خدا کی یاد دلاتی ہیں اور اُسے خدا کے قریب آنے میں مدد دیتی ہیں۔ شاید کوئی بھی روایتی تہذیب اس تصور کو تسلیم کرنے پر آمادہ نہ تھی کہ کچھ اشیاء ایسی ہیں جو صرف ہماری مادی بھلائی کے

لیے ہیں۔ اُن کے ہاں ہر عمل اور ہر شے کا تعلق مکمل انسان سے ہوتا ہے جو نفس روح، اور جسم رکھتا ہے اور اسلام، جو توحید کا مذہب ہے، اپنی جگہ "کاملیت" کا دین بھی ہے۔

مراکش کے شہر فاس پر اپنی کتاب "فاس: ایک اسلامی شہر" میں ٹائٹس برک مارٹ نے ایک بوڑھے دستکار سے اپنی ملاقات کا احوال لکھا ہے جو اس وقت بھی اپنے روایتی طریقوں سے کام کرتا تھا۔ وہ لکھتے ہیں:

"میں ایک کنگھیاں بنانے والے شخص کو جانتا تھا جو اپنے پیشے سے منسوب گلی میں کام کرتا تھا۔ اُس کا نام عبدالعزیز تھا۔ وہ اپنی کنگھیوں کے لیے بیلوں کے سینگ استعمال کرتا تھا جنہیں وہ قصابوں سے لیتا تھا۔ پھر انہیں کرائے کے ایک گھر میں سکھاتا تھا اور پھر لمبائی کے رخ کاٹ کر کھولتا تھا اور آگ پر اُنہیں سیدھا کرتا تھا۔ یہ تمام عمل انتہائی حرم و احتیاط سے کیا جاتا تھا مبادا سینگ ٹوٹ جائیں۔ اس خام مال سے وہ کنگھیاں تیار کرتا تھا اور ایک دستی خراد پر سرفے دانا بناتا تھا کام کے دوران میں وہ قرآنی سورتیں دھیرے دھیرے گنگنا گنگنا کر تلاوت کرتا رہتا تھا۔ مجھے پتا چلا کہ آنکھوں کی ایک بیماری نے جو افریقہ میں عام ہے، اُسے تقریباً ادھ اندھا کر ڈالا تھا۔ اپنے کام کی طویل مشق نے اُسے اپنے کام کو دیکھنے کے بجائے محسوس کرنے کی صلاحیت بخش دی تھی۔ ایک دن اُس نے مجھ سے شکایت کی کہ پلاسٹک کے کنگھوں نے اس کے کاروبار کو نقصان پہنچایا ہے۔ اس نے کہا: "افسوس کی بات ہے کہ صرف کم قیمت ہونے کی وجہ سے، لوگ فیکٹریوں

اصلی اسلام کی روح اور جوہر کے مشاہدے کے

1. Fas: Stadt des Islam

۱۰

یہ اس کتاب نے کامیاب کوشش کی ہے۔ اس کا ترجمہ اب انگریزی میں ہو چکا ہے۔

کے بنے ہوئے معمولی کنگھوں پر ترجیح دیتے ہیں۔ اس نے کہا: یہ بات بھی مہمل معلوم ہوتی ہے کہ لوگ مشین کے سامنے کھڑے ہو کر، بے حسی سے ایک ہی حرکت کو بار بار دہراتے رہیں جبکہ میری طرح کی ایک پرانی حرفت ناپید ہوتی جا رہی ہے۔ اس نے کہا: ”میرا کام آپ کو سخت اُن گھڑ قسم کا معلوم ہوتا ہوگا۔ مگر اس میں فن کے انتہائی باریک راز پنہاں ہیں جنہیں الفاظ میں ادا نہیں کیا جاسکتا۔ میں نے خود اس فن کو بڑے طویل عرصے میں حاصل کیا ہے اور اگر میں چاہوں بھی تو اسے اُس وقت تک اپنے لڑکے کو منتقل نہیں کر سکتا جب تک کہ وہ خود اسے حاصل کرنا نہ چاہے۔ اور میرا خیال ہے وہ کسی دوسرے ہی پیشے کو اپنائے گا۔“ اس نے کہا: ”اُس فن کی تاریخ استاد سے شاگرد کو منتقل ہوتے ہوتے حضرت آدمؑ کے بیٹے شیت تک پہنچتی ہے۔ اُس نے اُسے دوسرے لوگوں کو سکھایا اور جو نبی سکھاتا ہے اور شیت نبی تھے (یقیناً بہت واضح انداز میں اس کا کوئی ظاہری اور باطنی مقصد ہوتا ہے۔ خود میری سمجھ میں یہ بات رفتہ رفتہ آئی کہ اس حرفت میں کوئی بات آفاقی نہیں اس کا ہر عمل اور طریق کار دانش پر مبنی ہے۔ ہر ایک کی سمجھ میں یہ بات نہیں آسکتی۔ بہر حال اگر کوئی شخص یہ سب کچھ بھی نہیں جانتا تب بھی یہ نہایت احمقانہ اور قابلِ مذمت بات ہے کہ ڈاکہ ڈال کر لوگوں کو پینمبروں کے ورثے سے محروم کیا جائے اور انہیں کسی مشین کے سامنے کھڑا کر دیا جائے جہاں رات دن وہ ایک بے معنی کام انجام دینے میں بچھے رہیں۔“

بڑھے کنگھی ساز نے جو کچھ کہنا چاہیے تھا کہا اور جو اسے نہیں سمجھتے وہ کبھی انسانی صورتِ حال کا ادراک نہ کر سکیں گے جس میں خدا ہم سے اپنے اعمال اور حرکات و سکنات کو پاکیزہ بنانے کا مطالبہ کرتا ہے، اور ہم اس سے اس وقت تک عہدہ برآ نہیں



ہو سکتے جب تک ہمارے اعمال و حرکات واقعی قابل تقدیس نہ ہوں۔ اُس بوڑھے انسان اور اس کی طرح کے دوسرے لوگوں کے گزر جانے پر افسوس، ہذبائیت کی ذیل میں نہیں آتا۔ اس کا تعلق ایک خوف سے ہے، اور یہ خوف اس بات کا ہے کہ اگر ہم ایک مرتبہ بالکل بے مصرف ہو کر رہ گئے یعنی مکمل طور پر بے تقدیس اور ناقابل تقدیس تو پھر ہم اُس الاؤ کا ایندھن بننے کے سوا اور کسی مصرف کے نہ بنیں گے جو تباہ شدہ دنیا کے طے کا انجام ہے۔

اُن اہلِ حرفت کی ریاضت، جن کے اوزار سادہ ہیں اور جنہیں عقل و دانش، صلاحیت اور ہنرمندی پر انحصار کرتے ہوئے دستکاری سے بے عیب چیزیں بنانا ہوتی ہیں، اُس صوفی کے مجاہد سے اور ریاضت سے کسی طرح کم مہین جس کا خام مال مٹی، لکڑی یا ہڈی نہیں بلکہ اس کی اپنی رُوح ہوتی ہے۔

اسلامی تصوف بڑا وسیع اور پیچیدہ موضوع ہے، جس میں غافل اور جلد باز لوگوں کے لیے قدم قدم پر بہت سے دام اور چھندے بھی ہیں؛ تاہم مذہب کے کسی وسیع مطالعے میں اس سے ایسے صرف نظر نہیں کیا جاسکتا جیسے عیسائیت پر کوئی لکھنے والا مسیحی تصوف سے آنکھ پھیر سکتا ہے۔ اس سلسلے میں سید حسین نصر لکھتے ہیں:

”ہم اسلامی روایات کے کمال اور وسیع روحانی امکانات سے، اس کے باطنی پہلو سے صرف نظر کر کے انصاف نہیں کر سکتے۔ پس جب ہم تصوف پر بات کرتے ہیں تو حقیقتاً ہم اسلامی روایات کے از حد باطنی اور عالمگیر پہلو پر بات کرتے ہیں!“

مستشرقین میں سے کچھ ایسے ہیں جو فوراً ہی اس بات کا اعتراف کر لیتے ہیں کہ تصوف

1. Islam and the Plight of Modern Man.

کے ذریعے دینی تجربات کو از حد گہرائی اور گہرائی میسر آئی۔ چنانچہ آرنلڈ ہوٹنگر کہتے ہیں:

”دوسری تہذیبوں میں جو اعمال غیر متعلق لوگوں، تارکین دنیا، راہبوں،

راہباؤں اور درویشوں تک محدود رہے، انہوں نے عام جمہور اسلام

میں اپنی جڑیں انتہائی گہری کر لیں اور صدیوں تک وہ مسلم معاشرے

کو یکجا رکھنے کا ایک اجتماعی رابطہ بنے رہے۔“

اس کا اشارہ ملتا ہے کہ کچھ اور لوگوں نے عملاً تصوف کی حدود کو، عیسائی پوزیشن

کو تقویت دینے کے لیے، کم سے کم کرنے کی کوششیں کی ہیں اس لیے کہ ان

کے خیال میں اسلام کو اگر اس سمت سے الگ کر دیا جائے تو وہ یقیناً عیسائیت سے

مسابقت نہیں کر سکے گا نہ انسانیت کی جملہ روحانی ضروریات اور تقاضوں کو پورا کرنے

کا دعویٰ کر سکے گا۔ بہر حال، کچھ بھی ہو، بہت سی ایسی کتابیں بھی ہیں جن کا نفس مضمون

اسلام کا ایک جامع منظر پیش کرنا ہے مگر یہ کتابیں اسلام کی انتہائی غلط اور سطحی تصویر

پیش کرتی ہیں اور مغربی قاری کو اس استعجاب میں مبتلا کر دیتی ہیں کہ مہلا کوئی شخص،

جو اپنے دین سے روزمرہ زندگی گزارنے کے قوانین سے کچھ زیادہ طلب کرتا ہو،

کیسے مسلمان ہو سکتا ہے، چہ جائیکہ وہ اپنے ارادے اور مرضی سے اسلام قبول کرے؟

حقیقت یہ ہے کہ مغرب کے بہت سے لوگ، خصوصاً وہ جو اسلامی ممالک میں

خاصہ عرصہ رہ چکے ہیں، اس بات کو تصور میں بھی نہیں لاسکتے کہ کس طرح ظاہری اور

قانونی اسلام، جو محدود ہے، اور تصوف کے درمیان جو وسیع ہے، روحانی رفعتوں کی

طرف جرات آزمائش لگاتا ہے، وجود کے عمیق سمندروں میں غوطہ زنی کرتا ہے،

جو اس بات پر زور دیتا ہے کہ خود انسان کے دل میں رہتا ہے، اور جو یہ دعویٰ

بھی کرتا ہے کہ وہ براہ راست مصدر علم و حکمت سے آگہی حاصل کرتا ہے، کوئی

وجہ اشتراک بھی ہو سکتی ہے۔ ہو سکتا ہے ان لوگوں کے اس خیال کی تصدیق ان

مسلمانوں نے کی ہو جو یہ کہتے ہیں کہ تصوف ”عادت“ ہے یا یہ کہتے ہیں کہ تصوف

ایک طرح کی بدعت ہے، ان لوگوں کا عیسائیت کا اپنا تجربہ بھی انہیں یہ باور کرانا ہے کہ تصوف دین کا محض "محیط" ہے۔ ایسے لوگ اپنے اس خیال میں خود کو حق بجانب سمجھتے ہیں کہ اسلام محض خدمتِ خلق کا مذہب ہے جس کے تہہ دامن تشدد اور مذہبی جنون کی لہریں پرورش پاتی ہیں۔

اس سے پہلے کہ ان اعتراضات پر کوئی بات کی جائے جو کچھ مسلمان اپنے دین کی بعض متصوفانہ جہات پر وارد کرتے ہیں، یہ مناسب معلوم ہوتا ہے کہ اس بات کی پُر زور وضاحت کر دی جائے کہ تصوف اپنے قبیحین کے اختلافِ طبائع کی رعایت سے مختلف اشکال اختیار کر لیتا ہے، جنہیں صوفیانہ اصطلاح میں "طرق" (طریق کی جمع) کہا جاتا ہے اور جس کے معنی ہیں راستے۔ یہ "طریقے" بنیادی طور پر ایک دوسرے سے مختلف نہیں۔ ان سب کی اصل ایک ہے، تاہم ان کے درمیان سلوک و اعمال کا فرق ہے، جیسے کہ راہبانی فرقوں میں ہے۔ اس سلسلے میں کوئی واضح اور کھلی ہوئی نوعی تقسیم ممکن نہیں؛ تاہم صوفیاء کے دو گروہوں میں ایک بتن فرق موجود ہے۔ ان میں ایک گروہ ہے جو راہ "سکر" پر ایک وہ جو "صحو" پر گامزن ہے۔ اول الذکر وہ گروہ ہے جو عشقِ الہی اور شرابِ معرفت (یا دونوں) سے مدہوش ہے۔ ان کا طرزِ عمل عام آدمیوں جیسا نہیں ہوتا۔ ان پر اکثر جذب کا غلبہ رہتا ہے اور عام زندگی کے اصولوں اور قواعد کی وہ کچھ زیادہ پروا نہیں کرتے، جبکہ مؤخر الذکر، اپنے جذب کو اپنے اندر رکھتے ہیں اور اس پر سخت ضبط رکھتے ہیں اور ہر قسم کے مکروہات سے اپنا دامن پاک رکھتے ہیں، حتیٰ کہ جب وہ باطنی طور پر "واصل باللہ" ہوتے ہیں اس حالت میں بھی وہ نہایت محتاط اور بروہار رہتے ہیں۔ اس صدی کے عظیم صوفی بزرگ، احمد العلوی، کے مطابق احسن حالت یہ ہے کہ صوفی باطنی طور پر "سکر" میں ہو اور ظاہری طور پر صحو کی کیفیت میں ہو۔

1. Martin Lings, A Sufi Saint of the Twentieth Century.

ان طریقوں میں مزید فرق اور امتیاز بھی کیا جاسکتا ہے۔ ایک وہ طریقہ ہے جو انتہائی عقیدت میں ڈوبا ہوا اور عاشقانہ ہے جس میں بحر عشق میں ڈوب جانا ہی سب کچھ ہے اور دوسرا طریقہ وہ ہے جو معرفتِ خداوندی کا جو یا ہے یعنی وجودِ باری تعالیٰ کے علم اور آگہی کا طالب ہے اگرچہ یہ دونوں طریقے اکثر ایک دوسرے میں مدغم ہو جاتے ہیں کیونکہ عشق و محبت بھی ایک قسم کی آگہی ہے! البتہ یہ طریقہ براہِ راست نہیں بلکہ بالواسطہ خدا تک پہنچاتا ہے عین اسی طرح جیسے کہ صوفیاء کے تجربے میں علم و عشق یک جا ہو جاتے ہیں یا ان میں "وصل" ہے جس سے ہم عشق کرتے ہیں اُسے ہم جانتے ہیں۔ اور جسے ہم جانتے ہیں اُس سے ہم عشق کے سوا کچھ نہیں کر سکتے پس یہاں معاملہ کسی ایک رُوح کو اختیار کرنے کا ہے، بنیادی اختلاف کا نہیں۔

ایک اور رُوح سے دیکھیں تو ایک طرف اُن صوفیاء میں فرق و امتیاز کر سکتے ہیں جو ارکانِ اسلام جیسے نماز، روزہ کو خاص اہمیت دیتے ہیں اور شدت سے شریعت کا اتباع کرتے ہیں۔ دوسری طرف وہ صوفی طریقہ ہے جس میں "ذکر" کو اصطلاحی مفہوم میں اولیت حاصل ہے، بدیہی طور پر وہ مسلمان جو تصوف کو مشکوک نگاہوں سے دیکھتے ہیں حالتِ سُکر کے صوفیوں کے مقابلے میں اُن صوفیاء کو ترجیح دیں گے جو حالتِ صحو میں ہیں، اور معرفت پر شریعت کو ترجیح دیں گے۔ اس لیے وہ اُن صوفیوں کو پسند کرتے ہیں جو شریعت کا اتباع کرتے ہیں بہ نسبت اُن کے جو ظاہری ارکان و رسوم کی پابندی محض اپنا دامن آلودہ نہ کرنے کے لیے کرتے ہیں۔

تصوف خاص طور پر اپنی مابعد الطبیعیاتی جہت میں ان حدود کو توڑ دیتا ہے جو کسی عام مومن کے ایمان کا حفاظتی حصار ہیں۔ وہ ہمیں ایک ایسے آزاد منطقے میں لے جاتا ہے جہاں گمراہ ہو جانے کے حقیقی امکانات ہوں، خاص طور پر اس وقت جب انسانی ذات ہدایت یافتہ نہ ہو۔ اس کے ساتھ ہی ساتھ اس میں ظاہری مذہب کو اضافی حیثیت دیتا ہے، حالانکہ وہ اس کا منبج ہے، مگر ایک لحاظ سے ان میں بُعد

پیدا ہو چکا ہے اور ان عقائد اور مآثر کی، جنہیں ایک عام مسلمان مطلق سمجھتا ہے مجازی تعبیر کرتا ہے یا انہیں ایسی نظائر کے طور پر استعمال کرتا ہے جو ماورائی ہو سکتی ہیں۔

ظاہر پرست، متبعین شریعت کے لیے یہ بات خاص طور پر پریشان کن ہوتی ہے جب صوفی اکثر اشارتاً ہی سہی، یہ دعویٰ کر بیٹھتے ہیں کہ انہیں براہِ راست خدا سے تو تسل حاصل ہوتا ہے اور یہ کہ وہ "ابنائے مکتب" نہیں بلکہ "تلامذہ رحمان" ہیں۔

صوفی جو حق رکھتا ہے جو فی نفسہ "حقیقت" پر مبنی ہے مگر یہی استحقاق ایک عام مومن بھی رکھتا ہے جس کا ایمان چند سادہ اصولوں پر ہوتا ہے جو کم و بیش اس کی نجات کے لیے مناسب اور موزوں ہوتے ہیں جنہیں وہ تعلیمات مستنزل کر سکتی ہیں جو ان اصولوں پر حرف زنی کرتی ہوں۔ یہی وجہ ہے کہ بلند مرتبہ روحانی شخصیات اور اہل اللہ اپنی ظاہری تعلیمات میں حد درجے ہوشمندی اور احتیاط سے کام لیتے ہیں اور اپنے طریقے کے لبّ لباب کو صرف ایسے باصلاحیت افراد کے لیے محفوظ رکھتے ہیں جو قرار واقعی ان کے اہل ہوں، اور یہ بھی ایک سبب ہے کہ بعض شریعت کے تابع حضرات تصوف کو مشکوک نظروں سے دیکھتے ہیں تاکہ ایمان اور احکامات دینی کے پودے نظام کو خطرہ درپیش نہ ہو جائے۔

عیسائی سیاق و سباق میں دیکھیے تو جہاں تک کیتھولک کلیسا کا تعلق ہے، اس ضمن میں کوئی قرار واقعی مسئلہ درپیش نہیں ہوا کیونکہ عیسائی صوفیوں کی اکثریت میں، چند قابل لحاظ مستثنیات کو چھوڑ کر، باقی تمام راہب اور راہبائیں سخت قوانین کے تحت سب اپنے سے اعلیٰ درجے کے راہب کے ماتحت رہتے تھے۔ اسلام میں صورت حال اس سے یکسر مختلف ہے گو یہ صحیح ہے کہ ہر صوفی اپنے شیخ کے زیرِ توجہ ہوتا ہے۔ (شیخ ایک ایسی اصطلاح ہے جس کو مرشد کہا جاسکتا ہے) لیکن اسلام میں ایسا کوئی صاحب اختیار ادارہ یا شخصیت نہیں جو ان مشائخ کو مقرر یا برطرف کر سکے یا انہیں اپنی راہ چلنے سے روکے۔ اس کے باعث بعض مواقع پر بدعات اور الحاد کی صورتیں پیدا ہوتی رہی ہیں جو بعض حلقوں میں منجملہ اور باتوں کے صوفیوں کی بدنامی کا باعث بنی ہیں۔

صوفیا کا محاسبہ بھی کیا گیا مگر یہ محاسبہ کچھ تو اجماعِ اُمت کے ذریعے ہوا اور کچھ اس کشاکش اور محاذ آرائی سے جو شریعت پرستوں اور صوفی مشائخ کے درمیان صدیوں سے جاری ہے۔ اسلامی ائمہ کے بعض طبقات میں تصوف کی درپردہ مخالفت، صوفیوں پر ضروری قیود اور پابندیاں عائد کرنے کا باعث ہوا۔ مگر یہ مخالفت دبی دبی ہونے کی وجہ سے ان لوگوں کی راہ کی رکاوٹ نہ بن سکی جو راہ تصوف پر چلنے کی آرزو رکھتے تھے اور یوں دین کے ظاہری (شریعت) اور باطنی (طریقت) جہات میں ایک صحت مند توازن پیدا ہو گیا۔

یہاں یہ بتا دینا ضروری ہے کہ شریعت و طریقت کے درمیان خطِ فاصل کبھی بھی بہت نمایاں اور واضح نہیں رہا۔ بہت سے علما اور فقہاء، جو اسلام کی قوتِ نافذہ کی جاکتی ہے، خود بھی صوفی حلقوں سے وابستہ رہے ہیں، اور آج بھی ہیں، جبکہ روحانی طور پر محترم عظیم صوفیا اسلام کی قوتِ نافذہ میں اہم مراتب و مناصب پر فائز رہے ہیں۔ اس کی ایک حالیہ مثال شیخ عبدالعلیم محمود مرحوم کی ہے جو ۸، ۱۹، ۱۹ میں، اپنی وفات تک، جامع ازہر کے (جو سنی مسلمانوں کی سب سے قدیم اور اہم یونیورسٹی ہے) شیخ رہے۔ مرحوم شیخ ہمارے زمانے کے عالمِ اسلام کی عظیم اور محترم شخصیتوں میں سے تھے۔

دین کے ظاہری و باطنی پہلوؤں کے پیچیدہ تعلقات کی تاریخ میں تین سرچشموں کا خصوصیت سے تذکرہ ضروری معلوم ہوتا ہے۔ پہلے کا تعلق ابن منصور الحلاج (متوفی ۲۹۲۲) کی زندگی اور تعلیمات سے ہے جو اُن تین یا چار اہم صوفیوں میں سے تھا جن کے نام اُن اہل مغرب کے لیے اجنبی نہیں جو تصوف میں دلچسپی رکھتے ہیں۔ الحلاج کو بغداد میں اس لیے سزائے موت دی گئی تھی کہ وہ ہر کس و ناکس کے سامنے

La Passion d'al-Husayn al-Hallaj, Martyr Inyrique de

لے دیکھیے کتاب

L'Islam, Lious Massignon.

بے باکانہ انداز میں اسرار الہی حالتِ سُکر کے صوفیوں کی طرح کھولا کرتا تھا، اگرچہ اس کی سزائے موت میں کچھ سیاسی عناصر کی کارفرمائی بھی ہو سکتی ہے۔ مگر اس کا نعرہ "انا الحق" ایک طرح کا برہنہ دعویٰ تھا جو قطعی غیر مشروط اور غیر واضح تھا۔ جہاں تک مذہبی ہیئتِ حاکمہ (طبقہ علمائے دین) کا تعلق ہے یہ گھلا کفر تھا۔ یہ کہنا کہ "میں حق ہوں" عملاً یہی معنی دیتا تھا کہ "میں خدا ہوں"۔ یہ "انا" یعنی "میں"، علاج کے واسطے کچھ بھی ہو لیکن جہاں تک اس کی اپنی ذات کا تعلق تھا، یہ بول وہ فانی انسان نہیں بلکہ خود خدا اس کے واسطے سے بول رہا تھا۔ یہ "انا" انسانوں کی اکثریت کے لیے، جن میں مومن بھی شامل ہیں، انسانی ذات یا خودی ہے، اور انسان کے لیے اپنے آپ کو "میں خدا ہوں" کہنا، گناہِ عظیم ہے یا اس کی جڑ ہے۔ اُس کے ہم عصر، جنید بغدادی نے، جو صوفیاء کے طبقہِ صحو سے تعلق رکھتا تھا، علاج کی روحانی قدر و منزلت پر کبھی اعتراض نہ کیا، لیکن جب علاج نے اس کے حلقے میں شامل ہونے کی خواہش ظاہر کی تو جنید نے کہا: "میں پاگلوں کو دوست نہیں بناتا۔ دوستی کے لیے ہوش ضروری ہے۔ ہوش مندی صحیح روحانی مقام کا علم ہے۔ سُکر بے پایاں خواہش یا عشق کی علامت ہے۔"

وہ (علاج) اس سے مختلف نہیں ہو سکتا تھا جو وہ تھا اور اس سے مختلف کچھ نہیں کر سکتا تھا جو اُس نے کیا لیکن وہ خود نہ صرف اپنے بیانات اور دعاوی کے ابہام سے آگاہ تھا بلکہ اس خطرے سے بھی باخبر

لے اس سلسلے میں مولانا جلال الدین رومی کا اپنے مریدوں سے یہ فرمانا: "اس مشہور دعوائے "انا الحق" کو کہ نہیں خدا ہوں" کچھ لوگ اسے بہت گستاخانہ کلمہ سمجھتے ہیں، لیکن یہ "انا الحق" حقیقت میں ایک بہت بڑی عاجزی کا اظہار ہے۔ جو انسان یہ کہتا ہے کہ میں خدا کا بندہ ہوں وہ یہ دعویٰ کرتا ہے کہ دو وجود ہیں، ایک وہ خود اور دوسرا خدا۔ لیکن جو یہ کہتا ہے کہ میں خدا ہوں اُس نے اپنے آپ کو گویا بری طرح معدوم کر کے خاک میں ملا دیا۔ وہ کہتا ہے کہ میں خدا ہوں یعنی کہ میں نہیں ہوں، وہی سب کچھ ہے، خدا کے سوا میں کچھ نہیں ہوں اور اس میں زیادہ عاجزی ہے۔" (مواظرومی ترجمہ از اسے جے آر بری ص ۵۵)

تھا کہ اس کے یہ بیانات لوگوں کو گمراہ کر دیں گے۔ اس کے باوجود وہ یہ کہنے سے باز نہ رہ سکا:

”جو شخص اللہ کے اسرار اس کی مخلوق پر کھوتا ہے وہ ناقابلِ برداشت اذیت

میں مبتلا ہو جاتا ہے۔“

علما کے ایک گروہ سے جو اس سلسلے میں اس سے جرح کرنے کے لیے آیا تھا، اُس نے کہا تھا: ”تم مجھ سے کیا سوال کرو گے؟ جبکہ میں اچھی طرح دیکھ سکتا ہوں کہ تم کتنے درست ہو اور میں کتنا غلط ہوں! جب اُسے سزائے موت دی گئی تو اُس نے کہا: ”میری موت قانون کی بالادستی قائم رکھے گی۔“ اُسے خوب معلوم تھا کہ کسی سیدھے سادے مومن کے لیے خوفِ خدا سے بے نیاز ہو جانا، جیسے کہ اُس نے کیا تھا، اپنے آپ کو تباہی کے راستے پر ڈال دینا تھا۔

آخر کار جب اُسے کچھ دیر بعد، تختہ دار پر لایا گیا کیونکہ بہت سے ایسے لوگ بھی تھے جنہوں نے اس کی جان بچانے کی کوشش کی تھی، تو اُس نے دعا کی:

”یہ تیرے بندے جو تیرے دین کو بچانے کے جوش میں مجھے یہاں قتل کرنے کے لیے جمع ہوئے ہیں، اے رب! تو انہیں معاف کر دے اور ان پر رحم فرما۔ یقیناً اگر تو نے انہیں وہ کچھ دکھایا ہوتا جو مجھے دکھایا ہے تو وہ کبھی وہ نہ کرتے جو انہوں نے اب کیا ہے اور اگر تو نے مجھ سے وہ مخفی رکھا ہوتا جو تو نے ان سے مخفی رکھا ہے تو میں اس ایذا اور ابتلا کا شکار نہ ہوتا۔ تو جو کچھ بھی کرتا ہے میں اس پر تیرا شکر اور تیری حمد کرتا ہوں۔“

اور وہ خدا کی حمد و ثنا کرتے ہوئے مر گیا۔ اس سے پہلے اس نے اپنے شعروں

میں کہا تھا:

”میں اپنی محبت ہوں میری محبت میں“ ہوں۔ ایک قالب میں دو

روحیں ہیں۔ اگر تم مجھے دیکھو تو وہ ہے جسے تم دیکھ رہے ہو اور جب

تم اُسے دیکھو گے تو تم مجھے دیکھو گے۔“



عاشق اور محبوب کے اس وصل نے گویا تمام سوالوں کا جواب دے دیا ہے اور تمام ابہام دور ہو گیا ہے۔

جہاں تک ابہام کا تعلق ہے تو وہ بڑی حد تک گیارہویں صدی عیسوی میں ابو حامد الغزالی کے ذریعے دور ہو گئے تھے جنہیں بہت سے لوگ قرون وسطیٰ کی ایک عظیم شخصیت سمجھتے ہیں۔ الغزالی بہت کم عمری میں بغداد کے مشہور مدرسہ نظامیہ میں استادِ رفیع مقرر کر دیے گئے تھے۔ کچھ عرصے بعد انہوں نے خود اپنے دین کی اساس و بنیاد پر شک و شبہ شروع کر دیا، اور پھر اپنے منصب سے استعفیٰ دے دیا اور اپنے شکوک و شبہات کے ازالے کے لیے مختلف مکاتبِ فکر سے رجوع کیا۔ آخر انہیں صوفیوں کی تعلیمات میں اس تشکیک کا ازالہ نظر آیا۔ سالہا سال کی جہاں گروی اور مراقبوں کے بعد وہ اسلام کی دو متضاد جہتوں (طریقت اور شریعت) کے درمیان ایک مؤثر رابطہ بن گئے۔ کوئی شخص بھی علم اور اتباعِ شریعت میں ان کا ہمسر نہیں تھا اور نہ ہی ان کے زمانے میں صوفی عقائد کا ان سے بڑا کوئی شارح نہ تھا۔ یہ غزالی ہی تھے جنہوں نے تصوف کو جوازِ شرعی فراہم کیا۔ ان کی سب سے عظیم کتاب 'احیاء علوم الدین' ہے جس میں طریقت و شریعت کی آمیزش ہے۔ اس میں انہوں نے کسی صاحبِ ایمان کی زندگی کا ہر پہلو شرح و بسط سے بیان کیا ہے، جس میں کھانے پینے اور زن و شوہر کے تعلقات سے لے کر مریدین کے ساتھ شیوخ کے روابط کی تفصیل بیان ہوئی ہے اور صوفیانہ راہ کے مجاہدوں اور فیوض کا احوال ہے۔

صوفی عقائد و نظریات کی ترقی و ترویج میں حلاج اور غزالی کے علاوہ ایک اندلیس صوفی محی الدین ابن عربی (متوفی ۱۲۴۰ء) کا کچھ کم مرتبہ نہیں۔ انہیں ان کے مداحین اور متبعین "شیخ اکبر" کے لقب سے یاد کرتے ہیں۔ اور وہ لوگ جو ان کے قائل نہیں انہیں ملحد سمجھتے ہیں اور آج تک ان کی ذات از حد مابہ النزاع بنی ہوئی ہے۔ ان کی تحریریں سعودی عرب میں ممنوع قرار دے دی گئی ہیں اور ۱۹۸۰ء میں مصری پارلیمنٹ نے ان کی تصانیف کے مجموعوں کی اشاعت قاہرہ میں روک دی تھی اس فیصلے

کو بعد میں واپس لے لیا گیا)۔ اس تمام حزم و احتیاط کے باوجود ان کے اثرات گزشتہ سات صدیوں سے دنیا پر محیط ہیں اور مسلمانوں کی ایک بڑی جماعت ان کے پیچیدہ اور بعض اوقات بے حد دوراز کار، نظریات کو دین کے باطنی اسرار منکشف کرنے کی کنجی سمجھتی ہے۔

تصوف کے جائز مخالفین کی صف میں، یعنی وہ علما جو یہ سمجھتے ہیں کہ تصوف عام مومنین کے دلوں میں قانون کی بالادستی اور قوت کو کمزور کر دیتا ہے یا یہ کہ وہ خیال اور تجربات کے بعض ممنوع منطوقوں میں گھسنے کی جسارت کرتا ہے، حال ہی میں دو اور گروہ شامل ہو گئے ہیں جن کے جائز اور درست ہونے کا دعویٰ باقی تمام گروہوں سے بہت کمزور ہے۔ ان میں پہلے گروہ کے متعلق (بغیر کسی بدیہتی کے) یہ کہا جاسکتا ہے کہ وہ نہایت متکبر لوگ ہیں۔ تصوف کے متعلق، یہ ایک عجیب و غریب بات ہے کہ اس کے دام میں معاشرتی پیمانے کے دو متضاد حلقے آچکے ہیں، یعنی ایک طرف دانشور اور دوسری طرف عوام الناس۔ درمیانے درجے کے لوگ اس سے کم ہی وابستہ ہیں اگرچہ کوئی امیر وکیل یا تاجر اپنے ملازموں کو کسی صوفی حلقے کے اجتماع میں شرکت کے لیے شام کی چھٹی تو دے دیتا ہے مگر وہ خود ایسے اجتماعات کو کسی قدر حقارت سے توہم پرستی کا نام دیتا ہے۔ اس قسم کے لوگوں کا رویہ اٹھارہویں صدی عیسوی کے کلیسائے انگلستان کے پادریوں سے مختلف نہیں جسے وہ حقارت سے لوگوں کا مذہبی جوش و خروش کہتے تھے۔

دوسرا گروہ وہ ہے جن میں جدید خیالات کے لوگ شامل ہیں، جیسے انقلابی اور وہ تمام لوگ جن کی مذہب میں دلچسپیاں صرف اس حد تک محدود ہیں کہ وہ اُسے ایک مفید سیاسی ہتھیار سمجھتے ہیں اور وہ تصوف کو "بے حسی" اور تقدیر پرستی کے مساوی خیال کرتے ہیں اور یورپی طاقتوں کی دنیا میں بالادستی کے بعد سے اسے اسلام پر آئی ہوئی ہر مصیبت کی جڑ سمجھتے ہیں۔ ان کا کہنا ہے کہ تصوف نے ایک فعال مذہب کو جو دنیا فتح کر سکتا تھا، آختہ بنا کے رکھ دیا ہے۔ یہ لوگ یا تو افسوس ناک حد تک اپنی تاریخ سے ناواقف ہیں یا

جان بوجھ کر کند ذہنی کا مظاہرہ کرتے ہیں۔

علما کا سابقہ ریکارڈ خواہ کتنا بھی قابلِ تعریف کیوں نہ ہو (خاص طور پر صدرِ اول کے نمایاں علمائے دین کا) جو ظلم و ستم کے خلاف صف آرا ہوئے، تاہم علمائے دین اور حکام ریاست میں ایک قدرتی تعلق ضرور پایا جاتا ہے۔ یہ صوفی ہی تھے جو اکثر بے لاگ انداز میں اپنے ولی خیالات کا اظہار کر کے اپنی گردنیں کٹوانے کا خطرہ مول لے لیا کرتے تھے۔

وقت کے ساتھ جب مغرب کی یلغار شروع ہوئی تو مسلمان ہنگامہ بگاہ رہ گئے۔ اس موقع پر وہ بری طرح بٹے ہوئے اور کوئی مؤثر مزاحمت نہ کر سکے۔ پھر بھی امیر عبدالقادر نے ۱۸۳۰ء میں الجزائر میں فرانسیسیوں کا زبردست مقابلہ کیا وہ شاید قرونِ وسطیٰ سے لے کر اس وقت تک واحد مسلمان تھے جن کی ہمت، شجاعت اور عظمت کا مقابلہ سلطان صلاح الدین ایوبی سے کیا جاسکتا ہے۔ عبدالقادر ایک صوفی تھے جنہوں نے دمشق میں اپنی جبری جلا وطنی کی بقیہ تمام زندگی ابن عربی کو پڑھنے اور اس کی تفسیر کرنے میں صرف کر دی۔

اسی طرح کی ایک شخصیت امام شاملؒ کی تھی جنہوں نے ۱۸۳۲ء سے ۱۸۵۹ء تک زبردست کی فوجوں کو، فوجی تاریخ کی انتہائی زبردست معرکہ آرائی سے، اپنے علاقے سے دور رکھا۔ وہ سلسلہ نقشبندیہ کے ایک شیخ تھے جنہیں اُس وقت کا برطانوی پریس "شیر داغستان" کے لقب سے یاد کرتا تھا۔ آج بھی تفقاز کے مسلمان انہیں محبت و عقیدت سے یاد کرتے ہیں اور آج بھی سوویت حکومت کے خلاف اُن کی خاموش مگر بے ریا مزاحمت اُس حلقہ صوفیاء کے شیوخ کر رہے ہیں۔

مشرقِ وسطیٰ کے سرگرم اہلِ سیاست کو صوفیوں پر تنقید کرنے سے پہلے یہ ثابت کرنا ہوگا کہ وہ اسلام سے اُسی طرح وفاداری، شجاعت میں اُسی طرح بے مثل اور کارگر ہونے میں، اُسی طرح مؤثر ہیں جیسے یہ صوفی تھے۔

حقیقت یہ ہے کہ تصوف پر تنقید کا جواز مشکل ہی سے ملتا ہے۔ اس کے مقاصد یا دینی اساس خواہ کچھ بھی ہو، تصوف امت کے

نخون میں شامل ہو چکا ہے۔ اور اس کی خوشبو نہ صرف مسلم آرٹ کی ہر جہت میں بہکتی نظر آتی ہے بلکہ اس کی نکہت تو کسی مومن کی روزمرہ زندگی میں رچی بسی محسوس ہوتی ہے۔ وہ لوگ جو تصوف کے کٹر مخالف ہیں وہ بھی دین و ایمان پر بات کرتے ہیں تو اس کی اصطلاحات سے دامن نہیں بچا سکتے اور اس بات کا تصور بھی نہیں کیا جاسکتا کہ ایک عالمگیر مذہب اپنی اس جہت سے محروم کر دیا جائے گا۔ ترکوں کو صوفی مبلغوں، تاجروں اور تیاہوں ہی نے مشرف بہ اسلام کیا تھا۔ اسی طرح آبنائے انڈونیشیا اور برصغیر ہند کے بہت سے لوگ بھی ان کی وجہ سے حلقہ بگوشِ اسلام ہوئے۔ تاریخ سے صرف نظر نہیں کیا جاسکتا اور تاریخ اسلام تو صوفی سلسلوں سے بندھی ہوئی ہے، عین اسی طرح جیسے دین کے جذب میں دین کی روح داخل ہو کر اُسے بحال کر دیتی ہے۔

صوفی شیوخ نے ہمیشہ تصوف کی تعریف کرنے میں تذبذب کا اظہار کیا ہے۔ ڈاکٹر کیریٹ (Carret) سے گفتگو کرتے ہوئے شیخ العلومی نے فرمایا تھا: "مذہب سے بالاتر عقیدہ ہے، اس پر ڈاکٹر کیریٹ نے پوچھا تھا: "عقیدہ کیا ہے؟" جس کے جواب میں انہوں نے فرمایا تھا: "یہ خدا تک پہنچنے کا وسیلہ ہے۔" اس پر ڈاکٹر کیریٹ نے دریافت کیا: "وہ وسیلہ کیا ہے؟" اس کا جواب شیخ نے مسکرا کر دیا: "انہیں میں آپ کو کیوں بتا دوں کیونکہ آپ ان کا استعمال کرنے کو تیار نہیں۔ اگر آپ میرے پاس ایک مرید کی حیثیت سے آتے، تو میں آپ کو اس کا جواب دے سکتا تھا لیکن ایک بے کار تجسس کو دور کرنے سے کیا فائدہ؟" جو لوگ کسی منظر کو پوری طرح دیکھنا چاہتے ہیں انہیں اُس روزن تک راستہ ضرور بنانا چاہیے جہاں سے یہ منظر نظر آتا ہو۔ اگر وہ اس کے لیے تیار نہیں تو پھر یہ بات تصور کی جاسکتی ہے کہ ان کا شوق اس موضوع سے محض "مشغلہ بازی" کی حد تک ہے اور یہ بات سمجھ لینی چاہیے کہ خدا تک پہنچنے کے ذرائع سے کھیل تماشا مناسب نہیں۔

1: Martin Lings, A Sufi Saint of the Twentieth Century. pp.26-27.

لیکن بہر حال تصوف کی تعریفیں بھی کی گئی ہیں۔ کہا جاتا ہے: ”یہ ہر اس چیز سے محبت نہ کرنا ہے جس سے آپ کا محبوب محبت نہ کرتا ہو“ حضرت جنید بغدادیؒ کہتے ہیں کہ:

”یہ صرف اس قدر ہے کہ اللہ تجھے سمجھ میں مار دیتا ہے اور پھر اپنے ساتھ زندہ کر لیتا ہے“ اور اُن کے ایک مرید نے تصوف کی یہ تصریح کی ہے کہ:

”صوفی وہ لوگ ہیں جو ہر ماسوا سے کنارہ کر لیتے ہیں۔ نہ وہ اس کے سوا کسی اور چیز کے مالک ہوتے ہیں اور نہ اس کے سوا کوئی اُن کا مالک ہوتا ہے“

اور حضرت بایزید بسطامی نے صوفیوں کی یہ تعریف کی ہے: ”وہ سمندر کی طرح فیاض، سورج کی طرح مفید اور زمین کی طرح عاجز ہوتے ہیں“ کہا جاتا ہے کہ تصوف ”اخلاص“ کا نام ہے اور یہ مساوی ہے ”احسان“ کے۔ پیغمبر اسلامؐ نے دین میں تین درجے بتائے ہیں۔ اول: اسلام یعنی خدا کے آگے اپنے آپ کو کمال عجز و بندگی سے پیش کرنا۔ دوم: ایمان یعنی عقیدہ اور یقین اور سوم احسان، یعنی اسلام اور ایمان میں کمال۔ اس تعریف کے مطابق تصوف ایک ذریعہ ہے خدا کے آگے خود کو وقف کر دینے اور خدا پر ایمان کو اس کے منطقی نتیجے تک پہنچا دینے کا، یا زیادہ واضح طور پر یوں بھی کہا جاسکتا ہے کہ کلمہ توحید لا الہ الا اللہ سے اُس کا اصلی مفہوم حاصل کرنے کا۔ گویا یوں کہیے کہ راستے کے انجام تک پہنچنا ہے۔ شیخ العلوی اپنی ایک نظم میں کہتے ہیں:

”کیا یہ عین حقیقت نہیں کہ ہمارے شہسوار اپنے گھوڑوں سے نیچے بھی اتر آتے ہیں؟“

ایک عام مومن اپنی جگہ کھڑا رہتا ہے مگر جس گاڑی میں وہ بیٹھتا ہے یعنی مذہب وہ سفر کرتی رہتی ہے۔ صوفی کو ایک مسافر بھی کہا ہے، یا وہ جو مسابقت کرتا ہے یا آگے کو لپکتا ہے:

أَعَدَّتْ لِلَّذِينَ آمَنُوا بِاللَّهِ وَرُسُلِهِ ذَلِكَ فَضْلَ اللَّهِ يُؤْتِيهِ  
مَنْ يَشَاءُ مِطًا وَاللَّهُ ذُو الْفَضْلِ الْعَظِيمِ (الحديد (۵۷): ۲۱)

”جو ان لوگوں کے لیے تیار کی گئی ہے جو خدا پر ایمان لائے ہیں لیکو۔ یہ  
خدا کا فضل ہے جسے چاہے عطا فرمائے اور خدا بڑے فضل کا مالک ہے۔“  
مارٹن لنگز صوفیوں کی قرآن سے خاص وابستگی کا ذکر کرتے ہیں جو انہیں  
دیگر مسلمانوں سے ممتاز بناتی ہے اور وہ یہ ہے کہ:

”وہ عمداً دنیائے فانی کے مقابلے میں وہ راہ اختیار کرتے ہیں جو  
انہیں ابدیت کی طرف لے جاتی ہے اور ان کا یہ انتخاب محض ذہنی یا  
تصوراتی نہیں ہوتا بلکہ انتہائی مخلصانہ ہوتا ہے جو ان کے وجود کی اٹھان  
گہرائیوں تک کو ہلا کر رکھ دیتا ہے اور انہیں اس راہ پر متحرک کر دیتا  
ہے۔ قرآن خود اس انتخاب کا لب لباب اور روح ہے کیونکہ وہ  
مسلحہ دنیائے دُور اور دنیائے اعلیٰ کے عظیم تفاوت پر زور دیتا ہے۔“  
پھر لنگز پوچھتے ہیں:

”جھلا ماسویٰ دوسرے مذاہب میں ان کے ہم مشربوں کے، کون ہے جو پہلی  
چیزوں کو پہلی اور دوسری چیزوں کو دوسری جگہ دینے میں صوفیوں کا مقابلہ  
کر سکے؟“

بعض علما اور مجتہدین کے مطابق تصوف کو محض ”ذوق“ کہا جاسکتا ہے۔ ”ذوق“  
وہی رکھنا ہے جو دانا ہو۔ اس لیے کسی صداقت کو ذہن میں رکھنا ہی کافی نہیں۔ اس کے  
وجود کو ”چکھنا“ بھی ضروری ہے۔ دانا وہی ہے جو اس کا ”ذائقہ“ رکھتا ہو۔  
سماوی حقائق (یا محض الحق) کے ادراک کا جس سے کوئی صوفی بہرہ مند ہوتا ہے  
یا جن کے حصول کی امید رکھتا ہے، جو اس خمسہ سے، بہ نسبت، بالواسطہ حاصل کیے

1. Martin Lings, What is Sufism, p. 30.

ہوئے علم سے زیادہ متعلق ہے اور شکوک و شبہات اور بے یقینی سے اتنا ہی پاک ہے۔ دوسرے لفظوں میں یوں کہیے کہ تصوف کے اس پہلو کی، جس کا تعلق علوم آگہی سے ہے (اس کی دیگر جہتیں بھی ہیں) یہ تعریف کی جاسکتی ہے کہ عام لوگوں کی نظر میں جو مجرّد ہے، اسے مطلق بنانے کا نام تصوف ہے یہاں تک کہ روحانی مدرکات اور احساسات ویسے ہی صریح اور بذہی صفت کے مالک نہ ہو جائیں جیسی کہ ہم عام طور پر اپنے اردگرد طبعی دنیا میں باصرہ، سامعہ، لامسہ اور ذائقہ کے حواس سے منسوب کرتے ہیں۔

کوئی اس بات سے انکار نہیں کر سکتا کہ اس میدان میں خود فریبی کے بہت سے امکانات ہیں۔ ہر انسانی عمل میں کچھ خطرات ہوتے ہیں جو عمل جس قدر رفیع الشان ہوگا اسی قدر اس کے امکانی خطرات زیادہ ہوں گے۔ جو لوگ اپنے پیٹ کے بل ریگنے کے عادی ہیں انہیں گرنے کا ڈر نہیں ہوتا۔ اور یہی وجہ ہے کہ کوئی مرد یا عورت تصوف کی کسی راہ پر اُس وقت تک قدم نہیں رکھتے جب تک کہ وہ طریقت کے کسی مستند سلسلے سے باضابطہ منسلک نہ ہو جائیں (یعنی جب تک وہ "سالکین" میں شامل نہ ہو جائیں) اس کے بعد انہیں اس سلسلے کے روحانی شیخ یا مرشد کی، جو اس راہ کا پہلے ہی سالک ہوتا ہے، ہدایت میں چلنا ہوتا ہے۔ نئے سالکین سے یہ متوقع نہیں ہوتا کہ وہ انسانی ذات کی حدود سے باہر کسی مگنا تجربے یا مدرکات کی جستجو کریں۔ انہیں تو نہایت عاجزی اور اخلاص سے اپنے منتخبہ سلسلے کی مشقیں اور ریاضتیں کرنا ہوتی ہیں۔ انہیں اس میں جو کچھ پیش آنے کو ہوگا، اللہ کی مرضی سے اپنے مناسب وقت پر پیش آجائے گا، اور کوئی شخص اس پر قید و بند عائد نہیں کر سکتا۔ فریقہ جوف شوآن کہتے ہیں:

"یہ انتہائی لغو بات ہے کہ علم و آگہی کو پابند کر دیا جائے۔ پردہ چشم لانا، دور ستاروں کی کرنوں کو گرفت میں لے لیتا ہے اور وہ یہ کام بغیر کسی جذبے یا دعوے کے کرتا ہے اور کسی کو یہ حق یا اختیار نہیں کہ

اس کی راہ میں رکاوٹ ڈالے۔<sup>۱</sup>

اب رہا معاملہ ذوق کا (یعنی یہ خیال کہ کوئی انسان اپنے ذاتی تجربات سے حقائقِ ازلی کا عرفان حاصل کر سکتا ہے) تو یہ جدید متشکک اذیان کے لیے دلکش ہے اور اس میں کوئی شک نہیں کہ آج کے زمانے کے بہت سے لوگ مذہب کی جانب تصوف کے وسیلے ہی سے قدم بڑھا سکتے ہیں۔ وہ اپنے باپ دادا کی طرح ان صدائقوں پرستی سنائی باتوں کی حیثیت سے یا ان لوگوں کی کہی ہوئی باتوں کی حیثیت سے ایمان نہیں لا سکتے جو ان سے بہتر آگے رکھتے ہوں اور انہیں سند کا درجہ حاصل ہو۔ وہ ان صدائقوں کو خود چکھنا اور پرکھنا چاہتے ہیں۔ شاید شائستہ اور شریفانہ طور پر ان کے بارے میں یہی کہا جاسکتا ہے کہ "ان کا ایمان کمزور ہے" اور اس کے ساتھ ہی یہ بھی کہا جاسکتا ہے کہ جو لوگ اس چیز کو جس پر وہ ایمان لائے ہیں، دیکھے بغیر نہیں مانتے، حقیقتاً اپنے مقصود کے اہل نہیں ہوتے۔ مگر اب کیا کیا جائے یہ تو ہمارے عہد کی فطرت میں داخل ہو چکا ہے اور کوئی شخص مخصوص صورتِ حال کے مطابق ہی کوئی عملی قدم اٹھا سکتا ہے۔ یہ صورتِ حال تنہا مغرب ہی میں نہیں ہے۔ یہ پیدائشی مسلمان، جنہیں "پاسپورٹ مسلم" بھی کہا جاسکتا ہے، اور جن کی بڑی تعداد کے ایمان کی بنیادیں جدید تعلیم نے متزلزل کر دی ہیں، اب تصوف ہی کے وسیلے سے دوبارہ اسلام کی طرف رجوع کر رہے ہیں۔

بہر حال، کسی شخص کی مشکلات کے حل کا یہ کوئی آسان راستہ نہیں جو لوگ کسی مذہبی صداقت کا قابلِ قبول ثبوت چاہتے ہیں وہی اول اول اپنے اطمینان کے لیے ایسا کرتے ہیں۔ ان کا علم کا حصول اپنی ذات کے لیے ہوتا ہے اور روحانی ترقی بھی ذاتی کامیابی ہوتی ہے۔ یہی وہ لوگ ہیں جنہیں اس راہ پر اکثر ناامیدیوں کا سامنا ہوتا ہے کیونکہ تصوف، کسی بھی مستند تصوف کی طرح، سب سے اول نفسی ذات

1. Frithjof Schuon, Logic and Transcendence, p. 216



کرتا ہے: ”کیں نہیں! میں نہیں! اے اللہ، صرف تو! اس اعلان کا پہلا جزو خود سرفرازی کے لیے نہیں، بلکہ اپنے آپ کو فنا کرنے کے لیے ہے۔ اور قرآن میں اس سلسلے میں میں ارشادِ باری تعالیٰ اس طرح ہے:

كُلٌّ مِّنْ عَلَيْهَا قَانٍ وَيُبْقِي وَجْهَ رَبِّكَ ذُو الْجَلَلِ وَالْإِكْرَامِ

جو (مخلوق) زمین پر ہے سب کو فنا ہونا ہے۔ اور تمہارے پروردگار ہی کی ذات

(بابرکت) جو صاحبِ جلال و عظمت ہے باقی رہے گی: (الرحمن (۵۵): ۲۶-۲۷)

حشر و نشر سے پہلے موت ہے۔ جب پودے کی پتیاں مرجھا جاتی ہیں تو وہ مرجھا جاتا ہے اور اس کا بیج زمین میں دفن ہو جاتا ہے تا آنکہ سورج کی روشنی سے نئے نوکروٹ لیتی ہے۔ ایک صوفی ہر شے سے کٹ کر ہر شے سے دامن کش ہو کر اور خود کو فنا کر کے ہی خدا سے واصل ہونے کی امید رکھتا ہے اور اس حالت کو ”مقام بقا“ کہا جاتا ہے؛ یعنی دوام۔ مارٹن لنگز کی وضع کردہ اصطلاح کے مطابق یہ ابدیت کا درجہ ہے۔ وہ جو زندہ رہتا ہے اور باقی رہتا ہے وہ ہمارا وجود نہیں جو دنیا میں تھا اور جسے ہم دنیا میں سب سے زیادہ اہمیت دیتے تھے۔

مغرب کے لوگ، جب پہلی بار عظیم صوفیوں کی تحریروں سے روشناس ہوتے ہیں تو یہ توقع کرتے ہیں کہ ان میں انہیں روحانیت کے کرشمے اور انبساط کے لمحے نصیب ہوں گے۔ اس میں ان کے علاوہ بھی بہت کچھ ہے جو ان کے لیے تعجب خیز ہو گا؛ بالخصوص اپنے نفس کو مارنے، اسکااتِ الہی کی اطاعت، اور اپنی اصلاحِ احوال پر بہت کچھ ملے گا۔ ان کتابوں میں زیادہ تر بڑی تفصیل سے انسانی احوال کے مطابق فرائض

لے ٹائٹس ہرک ہارٹ بیان کرتے ہیں کہ درقاوی سلسلے کے پانی کے پوتے مولے علی (جن سے اوائل ۱۱۹۳۰ء اپنے دورانِ قیام فاس (مراکش) میں ان کی خاصی شناسائی ہو گئی تھی) ہمیشہ صوفیوں کے باطنی احوال پر بات کرنے سے احتراز کرتے تھے اور ہمیشہ یہ کہتے تھے کہ ”یہ وہ خود رو پھل ہیں جو اطاعتِ خداوندی کے شجر پر آپ سے آپ لگتے ہیں۔ ہمیں تو اس بات پر توجہ کرنی چاہیے کہ درخت کی حفاظت اور آبیاری کس طرح کی جائے۔ ہمیں اس کے پھلوں کو ان کے پکنے سے پہلے بات نہیں کرنی چاہیے!“

پر زور دیا گیا ہے، جیسے خوفِ الہی، توکل علی اللہ، ترکِ دنیا اور سب سے زیادہ فقر پر۔ حقیقت بھی یہ ہے کہ اس راہ کا سالک عام طور پر صوفی کی بجائے "فقیر" ہی کے نام سے یاد کیا جاتا ہے۔ ہمیں جو ملتا ہے یا جو ملے گا، وہ ایک عطیہِ الہی ہوتا ہے جو ہماری طلب کے ظرف کے مطابق ہوتا ہے؛ تاہم یہ ہمارے استحقاق سے کہیں زیادہ ہی ہوتا ہے۔ ہمارا بنیادی فیض اپنے آپ کو تیار کرنا ہے۔ ہمیں جو کچھ ملتا ہے، صاف اور سادہ ہوتا ہے مگر اس انعامِ خداوندی کو پانے کی کوشش میں ہم اپنے آپ کو گورکھ دھندا بنا لیتے ہیں جس کی وجہ سے ہم نہ صرف اُسے پالنے کے اہل نہیں رہتے بلکہ اُسے اپنے اندر جذب کرنے کی اہلیت سے بھی محروم ہو جاتے ہیں۔

کسی دنیا دار شخص کی خودی — یادوں، خواہوں، جھوٹی اُمیدوں، احساسِ جرم اور خود غرضی، خواہشات اور خوفوں کا ایک ملبہ ہوتی ہے اور یہی وہ "پتھر دل" ہوتا ہے جس کا ذکر اکثر قرآن میں آتا ہے۔ برتن خالی ہو تبھی بھرا جاسکتا ہے اور صرف وہی شخص، جس نے اپنی شخصیت یا ذات کے ظرف کو کوڑے پھرے سے خالی کر دیا ہو، یہ امید رکھ سکتا ہے کہ خدا کے انعامات اس میں ڈالے جاسکیں گے۔ انسانی دل میں بیک وقت دو ہستیوں کے لیے جگہ نہیں ہوتی جیسا کہ اکثر صوفیائے بارہا کہا ہے۔ کچھ اور مثالیں اس نکتے کی وضاحت کر سکتی ہیں۔ اپنی پست زندگی میں ہماری حالت برف کی دیوار کے پیچھے مقید کسی انسان کی سی ہوتی ہے جس کے سامنے کا حصہ بند ہوتا ہے۔ برف شفاف تر ہوتی ہے اور جو شخص بھی اپنی آنکھیں استعمال کر کے اس میں سے جھانکنا چاہے اکثر یہ دیکھ سکتا ہے کہ اس سے پرے کیا ہے۔ صوفی برف کی اس دیوار کو گھپلانا یا بسا اوقات اسے پاش پاش کرنے کی کوشش کرتا ہے۔ (جیسے کہ زین بدھ مت میں ہوتا ہے) اور پھر ہم قلب کے آئینے کے متعلق بھی بات کر سکتے ہیں جو سماوی حقائق منعکس کرنے کے لیے وضع ہوا ہے مگر بیشتر حالتوں میں یہ بہت دھندلا ہو جاتا ہے۔ اگر قدیم زمانے کا دھات کا آئینہ ہے تو اس پر رنگ کی تہیں چڑھ جاتی ہیں اور انہیں صاف کرنا کارے وارد ہے۔ "اب بھلا وہ

قلب کس طرح منور ہو سکتا ہے جس میں مخلوق کی شبیہیں جلوہ گر ہوں؟ ... یا یوں کیسے کہ وہ باری تعالیٰ کے سامنے کیسے حضور ہی پا سکتا ہے جب تک کہ اس کے اوپر سے غفلت کے داغ دھبے نہ صاف کر دیے جائیں؟

پیغمبر اسلام کا ارشاد ہے:

”ہر شے کو رنگ سے پاک کر کے صیقل کیا جاسکتا ہے اور دل کا صیقل ذکرِ الہی ہے“

صوفی سلسلوں کی اساس اور بنیاد ہی ذکرِ الہی پر ہے یا کسی ایسے ورد اور وظیفے پر جس میں اللہ کے مبارک نام کی بلا دستی ہو جیسے ”اللہ اکبر“ اور ہمیں اس بات کا یقین دلایا گیا ہے کہ خدا اپنے نام میں موجود ہوتا ہے، یا یوں کیسے کہ جب ہمارے لب اس کے نام کا ورد کرنے کے لیے کھلتے ہیں (یا جب ہم اپنے دل میں اس کا ورد کرتے ہیں) تو وہ موجود ہوتا ہے۔ صوفیوں کے لیے مسلسل ورد اور متواتر ذکر ہر قفل کی کنجی ہے۔ اور مہلا کوئی قفل ایسا ہو سکتا جو قوتِ خداوندی کے سامنے نہ گھلے، یہ عبادت کی روح بھی ہے اور قرآن ہمیں یہ بتاتا ہے:

وَلَذِكْرُ اللَّهِ أَكْبَرُ (العنکبوت (۲۹) (۴۵۱)

”اور خدا کا ذکر بڑا (اچھا کام) ہے“

تصوف کے فلسفے کی بنیاد ذکر میں کمال حاصل کرنے اور اس پر مستقل عمل پر ہے تاکہ کام کاج کے دوران میں بھی قلب میں اس کی گونج باقی رہے... اس سے غرض یہ ہے کہ حضور میں کوئی مغل نہ ہو، تاہم اس کے معنی یہ نہیں ہیں کہ ہم یہ سمجھ بیٹھیں کہ خدا کو کسی انسانی عمل کے ذریعے طلب کیا جاسکتا ہے۔ وہ تو ہمیشہ اور ہر جگہ موجود ہے ع۔

”لہو نور شید کا ٹپکے اگر ڈرے کا دل چیریں“

1. Quoted from Kitab-al-Hikam of Ibn 'Ataullah.

لیکن ہم تو بھٹکنا چاہتے ہیں اور بار بار اسی جگہ لوٹ کر آتے ہیں جہاں سے ہم نے سفر شروع کیا تھا۔ حاضر میں، اور حضوری میں۔ بالآخر، صوفیوں کے بقول، ایک مقام ایسا آتا ہے جب دل کی کثافت اور میل ذکر سے صاف ہو جاتا ہے، اور وہ اس قابل ہو جاتا ہے کہ "وہ" اس میں جلوہ افروز ہو سکے جس کا عرش ہر شے پر محیط ہے۔ اس سلسلے میں صوفیاء ایک حدیث قدسی کا حوالہ دیتے ہیں:

"میرا بندہ عبادت و ریاضت سے میرے قریب آنے کی سعی چھوڑنا نہیں تا وقتیکہ میں اس سے محبت نہ کرنے لگوں اور جب میں اس سے محبت کرنے لگتا ہوں تو میں اس کے کان بن جاتا ہوں جس سے وہ سنتا ہے اور اس کی بصارت بن جاتا ہوں جس سے وہ دیکھتا ہے اور اس کے ہاتھ بن جاتا ہوں جس سے وہ لپٹتا ہے اور اس کے پیر بن جاتا ہوں جن سے وہ چلتا ہے۔"

اگر اُس شخص سے جو اپنے دل کو ماسویٰ سے پاک کر لینے کی اس منزل پر آجاتا ہے اور اس حد کمال کو پہنچ جاتا ہے، پوچھا جائے کہ اس کی کیسے گزر رہی ہے تو وہ لامحالہ یہی کہے گا:

"میں اس کی رضا میں راضی ہوں جس کے جبروت پر عظمت سے زمین گردش

کر رہی ہے، سیلاب امنڈ رہے ہیں اور دریا پڑے بہتے ہیں، اور ستارے

اپنے راستوں پر چلتے ہیں۔ زندگی اور موت اُس کے اشاروں پر ہے

اور اس کے غم و خوشی کے فرشتے دنیا کے کناروں پر اڑتے پھر رہے ہیں۔"

اب ہم ایک ایسے منطقے میں داخل ہوتے ہیں جو اقتصادی اختلاف سے

ماوریٰ ہے، جہاں وہ امتیازات جن کا ہم اپنی روزمرہ کی زندگیوں میں مشاہدہ کرتے

ہیں بے معنی یا بے فہم ہو جاتے ہیں۔ یہ ایک ایسا مقام ہے جہاں نگاہ ہی وجود

1. R. A. Nicholson, The Mystics of Islam.

بن جاتی ہے یعنی دل کی آنکھ روشن ہو جاتی ہے جس سے ایک مطمئن صوفی اپنے رب کا عبودہ دیکھتا ہے (اور اس کا رب اُسے دیکھتا ہے) یہ وہی آنکھ ہے جس کے بارے میں سینٹ پال ( St. Paul ) نے "افیسوں" ( Ephesians ) کو خط لکھا تھا اور اس کے حوالے سے شمالی امریکہ کے ایک ریڈ انڈین حکیم نے کہا تھا :

"میں بے بصر ہوں اور اس دنیا کی چیزیں نہیں دیکھتا۔ مگر جب روشنی عالم بالا سے آتی ہے تو یہ میرا دل منور کر دیتی ہے اور میں دیکھنے لگتا ہوں کیونکہ میرے دل کی آنکھ تمام چیزیں دیکھتی ہے۔"

اور یہی آنکھ ایک ایسا دروازہ بن جاتی ہے جس سے گزر کر وجود وہ ہو جاتا ہے جو حقیقت میں ہمیشہ سے تھا۔ اور اللہ کے حضور اپنی اصلی شخصیت سے وصل ہو جاتا ہے۔

انسان اس منزل پر تنہا اپنی سعی و کوشش سے نہیں پہنچ سکتا اور اس کے ساتھ ہی یہ بھی ایک حقیقت ہے کہ وہ کوشش کے بغیر "اُسے" حاصل بھی نہیں کر سکتا حقیقت ازل سے جو رکاوٹ انسان کو جدا کرتی ہے وہ بہت معمولی سی ہے۔ خدا انسان سے بہت قریب ہے جبکہ انسان خدا سے بہت دُور ہے۔ یہ رکاوٹ انسان کے لیے ایک پہاڑ ہے۔ وہ ایک ایسے پہاڑ کے سامنے کھڑا ہے جسے اُسے خود اپنے ہاتھوں سے ہٹانا ہے۔ وہ مٹی کھود رہا ہے مگر بے سود۔ پہاڑ اپنی جگہ کھڑا رہتا ہے۔ انسان بہر حال خدا کے نام پر کھدائی جاری رکھتا ہے اور پہاڑیوں غائب ہو جاتا ہے جیسے وہ کبھی وہاں تھا ہی نہیں۔



## دیگر جہتیں

یہ تنہا صوفی ہی نہیں جو مبہم اور غیر واضح کو مستحکم اور مُشخص فی الذات بنانے کے مسائل میں سرگرداں ہیں، یعنی یوں کہیے کہ وہ اُس حقیقت کے شعور کا دائرہ وسیع کرنے کی سعی کرتے ہیں جن کا احساس ہر ذمی شعور مرد و زن رکھتا ہے تاکہ وہ حقیقتیں بھی شامل ہو سکیں جو ہمارے حواسِ خمسہ کی گرفت میں نہیں آتیں۔ صوفی دنا معلوم، کی دریافت میں اپنے اُن ہمکاروں اور ہم مشربوں سے جو اُن سے کم حوصلہ اور جرأت رکھتے، کہیں زیادہ دُور اور گہرائی میں غوطہ لگانے کی کوشش کرتے ہیں۔ ابن عطاء اللہ کے مطابق ”حقیقی سفر اُس ادراک کی طرف ہوتا ہے جس میں آپ آخرت اپنی ذات سے زیادہ نزدیک پاتے ہیں؛ تاہم ہر مومن کو اس مسئلے کا سامنا ہے۔“

اسلام اور عیسائیت دونوں ہی میں ہماری دُنیوی زندگی کو اس زندگی کے لیے تیاری کا وقفہ قرار دیا گیا ہے جسے موت کے بعد اُنا ہے لیکن کوئی بھی اپنے آپ کو اُس کے لیے تیار کرنے پر آمادہ نہیں ہو سکتا جو غیر حقیقی اور تصوّراتی ہو۔ یہ بات نوجوان لوگوں کو مشکل ہی سے باور آتی ہے کہ بالفعل اگر وہ زندہ رہے تو آخر ایک دن ضعیف العمر

لوگوں کی صف میں ہوں گے۔ انسانوں کے لیے اس بات پر یقین کرنا اور بھی مشکل ہے کہ یوم حساب، بہشت یا جہنم سب کچھ یقینی طور پر اسی طرح سامنے آئے گا جیسے کل طلوع ہونے والی سحر آئے گی، بلکہ یوں کہنا زیادہ مناسب ہوگا کہ سحر بھی خدا کی مرضی کے بغیر طلوع نہیں ہوتی جب کہ جسمانی موت اور اس کے بعد جو کچھ درپیش آئے وہی ہمارا اٹل مستقبل ٹھہرے گا۔

اس بات کا سمجھنا ان لوگوں کے لیے، جن کی توجہ اس دُنیا سے محسوس اور ظاہری پر مرکوز رہتی ہے، سخت دشوار ہے کہ یہ ہماری دُنیا کسی بھی لمحے دھوئیں کے ایک مرنوے کی طرح غائب اور ناپید ہو جائے گی! اس صورتِ حال کے باوجود قرآن ہمیں یہ یقین دہانی کراتا ہے کہ عالمِ اخروی اس دُنوی زندگی سے بدرجہا بہتر ٹھکانا ہے جو کبھی نہ ختم ہونے والا بھی ہے اور ہمارے مشاہدے میں آنے والی تمام حقیقتوں سے زیادہ حقیقی ہے۔ اس موڑ پر پہنچ کر بعض اصطلاحات مسئلہ پیدا کر دیتی ہیں اور بسا اوقات وہ گمراہ کن بھی ہو سکتی ہیں، جیسے ”آخرت“ اور اس سے بھی بڑھ کر ”حیات بعد الموت“ اگر ان اصطلاحات سے یہ مراد لی جائے کہ جو زمانہ پہلے گزر چکا ہے، عالمِ اخروی اس کی پرچھائیوں سے زیادہ کچھ نہیں یا یہ کہ جو زندگی ہم یہاں گزار رہے ہیں عالمِ آخرت اس کی غیر طبعی توسیع شدہ صورت ہے تو یہ خیالات یقیناً ہماری گمراہی کا موجب ہو سکتے ہیں اور ہمارے اس زمانے میں یہ اصطلاحیں بہت سے لوگوں کو ایسی ہی باتیں سمجھا رہی ہیں۔ اب بدقسمتی یہ ہے کہ متبادل اصطلاحیں موجود نہیں جو کم از کم یہ بنیادی نکتہ ہی واضح کر سکیں کہ اس دُنیا میں ہمارے تجربات اپنی کیفیت اور ماہیت کے اعتبار سے آخرت کے ”تجربات“ سے بہت کم اور بے حقیقت ہیں، نہ ہی ہمارے پاس وہ الفاظ ہیں جو یہ ظاہر کر سکیں کہ جب روح طبعی موت کے دروازے سے گزرتی ہے تو کون سے لا انتہا امکانات اس کے سامنے ہوتے ہیں۔

تاہم اپنی موت منجملہ سے کام لے کر ہم کسی حد تک اس خلیج کو پاٹ سکتے ہیں۔ ہمیں فی الوقت اپنی اس دُنیا کی صورتِ حال کا موازنہ لوگوں کے ایک ایسے گروہ کی زندگیوں سے کرنا چاہیے جو ایک بہت وسیع مکان کے ایک کمرے میں مقید ہوں اور جنہیں اس کمرے



سے باہر کوئی چیز یاد نہ ہو جب کہ اس وسیع و عریض مکان میں اور بہت سے کمرے بھی ہیں اور اس مکان سے کچھ فاصلے پر اس سرزمین میں ایک پارک بھی ہے اور پارک سے پرے پہاڑ وادیاں اور دریا بھی ہیں۔ یہ قطعاً ارضی جہاں یہ مکان واقع ہے، کسی تیارے کا ایک منقطعہ ہے اور اس تیارے کی حیثیت پوری کائنات میں ایک انتہائی چھوٹے ڈرے کی سی ہے۔ ہم ان لوگوں کو جو ایک کمرے میں محسوس ہوں وہ سب کچھ کیسے سمجھائیں جو اس کمرے کی چار دیواری کے باہر واقع ہے۔۔۔؟ کیا ہم اس گھر کے دیگر کمروں کی بات کریں جو اس کمرے کے مقابلے میں بہت زیادہ شاندار ہیں یا ایسے کمروں کی بات کریں جو محض کاٹھ کباڑ بار کرنے کے گودام ہیں یا بدبودار تہہ خانے ہیں۔۔۔؟ کیا ہم اس پارک کی بات کریں جس میں ایک حسین و لفریب جھیل بھی ہے۔ کیا ہم اپنے مفید سامعین سے کہیں کہ وہ اپنے تخیل کو اس سے بھی ماورئی لے جائیں اور اس پارک سے بھی پرے منظر کو گرفت میں لینے کی کوشش کریں؟ پھر کیا ہم اس تیارے کے آتشیں بطن کی بات کرنے کی جرأت کر سکتے ہیں اور سب سے آخر میں کیا یہ مناسب ہے کہ ہم ان لوگوں کے تخیل کو نامعلوم دنیا میں مزید آگے لے جائیں اور ان سے ستاروں اور لکشاؤں کی بات کریں۔۔۔؟

اس گھر کے دوسرے کمرے، پارک، کھلے میدان اور ستاروں کے جھرمٹ ان اشیائے محسوس سے جن سے کہ ہم مانوس ہیں قطعی دوسری جہات رکھتے ہیں۔ ان میں بعض تو ایسی صریح حقیقتیں ہیں جن کے مقابلے میں ہماری انسانی زندگیاں خواب سے زیادہ وقعت نہیں رکھتیں، جب کہ بعض دوسری اشیاء ایسی ہیں جنہیں ہم خود اپنی اس جیتی جاگتی زندگی میں "خواب" ہی کہنا پسند کریں گے اور اس داستان کی کوئی انتہا نہیں۔ "آخرت" اتنی بے پایاں ہے کہ اس کا مقابلہ زندگی کے اس ڈرامے سے نہیں کیا جاسکتا جس میں ہمارے انسانی تجربات واکشا ہوتے ہیں۔ دنیا داروں کو عالم بالا کی حقیقتیں سمجھانے کے معنی یہ ہیں کہ ہم انہیں اپنی ان صلاحیتوں کے استعمال کی دعوت دیتے ہیں جو عدم استعمال سے ناکارہ ہو چکی ہیں۔

وحی الہی انسان کی اس معذوری کو معاف کر دیتی ہے۔ اسلام اور عیسائیت دونوں ہی عالم اخروی کا ایک انتہائی مستوعی اور مختصر منظر پیش کرتے ہیں، اور اس کا ایک سادہ سا

متبادل "بہشت" اور "دوزخ" کے الفاظ ہیں جو ایک عام صاحب ایمان کو اس کی نجات کی ضروریات کے مطابق معلومات فراہم کر دیتے ہیں۔ یہ ایک واضح سی بات ہے کہ تجربے کا کوئی اور مقام یا تو اس زندگی کے مقابلے میں جو یہاں ہم گزارتے ہیں بہتر ہو سکتا ہے یا بدتر۔ چنانچہ یہ کہہ دینا کافی ہے کہ عورتوں اور مردوں کو بہترین کی جستجو کرنا چاہیے لیکن ان نظریات میں علامتیں بھی استعمال ہوتی ہیں (جنہیں اگر وہ لوگ سمجھ لیں جن کے لیے ان کا سمجھنا ضروری ہے) جو بہشت کی مسرتوں اور بھسم کر دینے والی آگ کے شعلوں کی مثال سے بھی پرے اُفق کو اور زیادہ وسیع کر دیتی ہیں۔ خاص طور پر جب اسے دوسرے مذاہب کی علامتیت اور دیومالائی روایات سے مربوط کر دیا جائے اور علامتوں اور دیومالاؤں کی زبان ایک عالمگیر زبان اور ذریعہ اظہار ہے۔

صرف اس جدید عہد میں بالخصوص انسانوں کے ایک طبقے میں یہ ضروری ہو گیا ہے کہ عام نمونوں سے آگے پیچیدگیوں کی یا پھیلے ہوئے آفاق کی بات کی جائے۔ سابقہ زمانوں میں بہشت کی امید اور دوزخ کا ڈر عیسائیوں کے لیے ایک بھرپور حقیقت تھا، گو بسا اوقات ان کے اعمال سے یہ مترشح ہوتا تھا جیسے بہشت اور دوزخ موجود ہی نہیں ہیں (بالکل اسی طرح جیسے نوجوان طبقہ اکثر یہ تاثر دیتا ہے، گو یا بڑھا پے سے انہیں کبھی سابقہ پڑے گا ہی نہیں) آج جس زمانے میں ہم رہ رہے ہیں اس کی تہذیب و تمدن اور ماحول کی صورت گری میں امید و خوف کے معدوم ہو جانے نے فیصلہ کن کردار ادا کیا ہے۔

دوسری طرف مسلمان کلمہ اس بات سے آگاہ ہیں کہ مستقبل میں کیا ہوگا۔ اگرچہ قرآن کافروں کی بنیادی تعریف یہ کرتا ہے کہ وہ ایسے لوگ ہیں جو خدا اور اس کے اظہار ذات کے منکر ہیں، مگر اس کے ساتھ ہی وہ ان کا تعارف یوں بھی کرتا ہے کہ وہ ایسے لوگ ہیں جو حیات بعد الموت اور روزِ حشر پر اس کے آنے سے پہلے ایمان نہیں رکھتے۔ خدا پر ایمان کو اس بات سے جدا نہیں کیا جاسکتا کہ ایک دن ہم سب کو اُس کے روبرو پیش ہونا ہے۔ اس سلسلے میں ایک نہایت ہی بدکار آدمی کی کہانی سنائی جاتی ہے جس نے خدا کے روبرو حاضر کیے جانے کے خوف سے اپنے بیٹے کو حکم دیا تھا کہ وہ مرنے کے بعد اس کی نعش جلا دے اور اس کی

راکھ کو اتنی دُور دُور بکھیر دے کہ خدا بھی اسے دوبارہ انسانی روپ میں مجتمع نہ کر سکے؛ تاہم جب مرنے کے بعد وہ احکم الحاکمین کے سامنے پیش کیا گیا تو اس نے اُسے بخش دیا کیونکہ خدا کے رو برو پیش ہونے کے خوف ہی نے اس کے ایمان کی تصدیق کر دی۔  
ایک موقع پر پیغمبر اسلامؐ منبر پر کھڑے ہو کر لوگوں سے خطاب کرتے ہوئے قرآن کی یہ آیت تلاوت فرمائی:

وَلَمَنْ خَافَ مَقَامَ رَبِّهِ جَنَّتٍ ۖ (رحمن (۵۵): ۴۶)

”اور جو شخص اپنے پروردگار کے سامنے کھڑے ہونے سے ڈرا اس کے لیے دُوباغ ہیں۔“  
اس موقع پر ایک صحابی ابو دردا نے پکار کر پوچھا: ”اے اللہ کے رسول! کیا یہ اس شخص کے لیے بھی ہے جو زنا اور چوری کا مرتکب ہوا ہو؟“ اس پر پیغمبر اسلامؐ نے یہی آیت دوبارہ تلاوت فرمائی: ”جو شخص اپنے پروردگار کے سامنے کھڑے ہونے سے ڈرے گا اس کے لیے دُوباغ ہیں“ تو اس میں یہ اضافہ اور کر دیا کہ ابو دردا کے علی الرغم۔

وحدانیت پر یقین رکھنے والے تین مذاہب، (ہندویت کے برعکس) ہماری موجودہ ہستی کو ”خواب“ سے تشبیہ دینے سے خوش نہیں، اگرچہ یہ تشبیہ اسلام اور عیسائیت دونوں کے لیے کوئی اجنبی چیز نہیں تھا، ہم اکثر اسے غلط سمجھا جاتا ہے کیونکہ لوگ فوراً ہی اس کے یہ معنی لیتے ہیں کہ زندگی اتنی حقیقی نہیں جتنا کہ ہم اسے سمجھتے ہیں؛ حالانکہ اس تشبیہ کا مدعا صرف یہ ظاہر کرنا ہوتا ہے کہ ادراک کی ایسی جاندار حالتوں کا امرکان بھی ہو سکتا ہے جنہیں ہم اپنے اس دُنیا کے روزمرہ تجربات کے سیاق و سباق میں، خواب کے مقابلے میں بیداری کہہ سکتے ہیں۔ صحیح مسلم میں ایک حدیث نقل ہوئی ہے جس کی تشریح مشکل ہی سے کسی اور طرح سے ہو سکتی ہے۔ اس حدیث میں بیان کیا گیا ہے کہ ایسے شخص کو بھی جس کی زندگی اس دُنیا میں انتہائی راحت و عیش میں گزری ہوگی روزِ حشر وقتی طور پر ایک غوطہ جہنم میں دلا یا جائے گا۔ پھر اُس سے پوچھا جائے گا: ”اے ابنِ آدم! کیا کبھی تجھے آرام و آسائش کا تجربہ بھی ہوا؟“ وہ جواب دے گا: ”اے میرے مالک! میں قسم کھاتا ہوں کبھی نہیں“ اس کے بعد اس شخص کو جس کی زندگی از حد مصائب و آرام میں گزری ہو ایک جھلک بہشت کی دکھا کر خدا کے حضور پیش کیا جائے گا جو اس شخص سے پوچھے گا:

”اے ابن آدم! کیا کبھی تجھے زندگی میں اذیت و کرب کا تجربہ ہوا؟“ وہ شخص کہے گا: ”نہیں میرے رب! میں قسم کھاتا ہوں میری راہ میں کبھی کوئی نامرادی نہیں آئی اور میں کسی اذیت سے آشنا نہیں ہوا۔“

اس مثال سے زیادہ واضح کوئی مثال اُس حقیقت کے درجات میں تفاوت کی مشکل سے ملے گی جو شعور کو نچلی سطح سے بلند سطح کی طرف آنے میں پیش آتی ہے۔ اس کے ساتھ ہی یہ مثال ان لوگوں کو جو اس حقیقت کو تسلیم کرنے کو تیار ہوں کہ ادراک کی ایسی حقیقی اور سچی حالتیں بھی ہو سکتی ہیں جن کا تقابل یہاں کی زندگی سے نہیں کیا جاسکتا، اس سوال کا جواب مہیا کرتی ہے کہ آخر خدا معصوم اور بے گناہ افراد کو اس دنیا میں مبتلائے مصائب و اذیت کیوں کرتا ہے؟ بالفعل ایک شخص ایک بھیانک خواب سے بیدار ہو کر خود کو اپنی محبوبہ کے پہلو میں پائے جہاں اس وقت صبح کی نرم روشنی کھڑکیوں سے اندر آرہی ہو اور اس کے سامنے اس کا سنہرا مستقبل ہو اور اس کی تمام بھرپور خواہشات پوری ہو چکی ہوں، تو ایسا شخص کتنی دینک اُس بیانک خواب کی اذیت محسوس کرتا رہے گا۔ اس کے برعکس اگر وہ انتہائی خوش کن خواب سے جاگے مگر خود کو ایک بندی خانے میں پائے جہاں ظالموں کے ہاتھوں وہ ایذائے بدنی کے ایک دوسرے تلے کا منظر ہو تو سہانے خواب کا لطف چند لمحوں میں کافور ہو جائے گا۔ خواب سہانے ہوں یا تلخ، حقیقت، خواب پر سبقت رکھتی ہے اور بڑے درجے کی حقیقت کم درجے کی حقیقت پر مقدم ہے۔

ہمیں دو انتہاؤں کے درمیان لطیف توازن برقرار رکھنا ہے۔ ایک طرف تو انسانی زندگی کا وہ تصور ہے جو اس خمسہ ظاہری کے مدارکات کو صداقتِ مطلق سمجھتا ہے اور دوسری طرف وہ نظریہ ہے جو اس دنیا کو غیر حقیقی سمجھ کر دیتا ہے۔ اسلام درمیانی راہ کا مذہب ہے۔ اُس نے اس میں بھی بڑی احتیاط سے توازن قائم رکھا ہے؛ خواہ انفرادی طور پر مسلمان افراط و تفریط کا شکار ہوتے رہیں۔ اگر ان رکاوٹوں کو جنہیں حجابات کہا جاتا ہے اور جو مختلف درجوں کی صداقتوں کو جدا کرتے ہیں، مٹھوس اور غیر شفاف سمجھ لیا جائے تو اس کے معنی یہ ہیں کہ گویا ہم نے دنیا کو ایک اجڑا تنہائی میں دھکیل دیا ہے اور اگر یہ کہا جائے کہ وہ حجابات سرے سے موجود

ہی نہیں تو اس کے معنی دُنیا کو نابود کرنا ہوں گے، اور چونکہ حقیقتاً ہم ایسا نہیں کر سکتے تو پھر ہم کم ادنیٰ حقیقت سے نانا توڑ لیتے ہیں کیونکہ وہ ہماری دُنیاوی زندگی سے متصادم ہوتی ہے۔ اسلام جو تعلیم دیتا ہے درحقیقت یہ ہے کہ یہ حجابات اللہ کی مرضی سے موجود ہیں اور اُس کے رحم و کرم کا ایک رُخ ہیں، اور چونکہ ہم وہ کھیل وہاں کھیل نہیں سکتے جو یہاں کھیلے رہے ہیں، اور اگر ہم اس عظیم نور سے حجاب میں نہ ہوں اور وہ اپنی پوری تجلی ہمیں دکھا دے تو اس دُنیا کی ہر موجود شے جل کر بھسم ہو جائے؛ حتیٰ کہ ہماری دُنیا میں فرشتوں کی پوری آب و تاب کے ساتھ تجلیات بھی ہر شے کو فنا کر دیں گی۔ قرآن مجید کہتا ہے:

وَقَالُوا الْوَلَدَ أَنْزَلَ عَلَيْهِ مَلَائِكَةٌ ۖ وَلَوْ أَنْزَلْنَا مَلَائِكَةً لَقَضَىٰ الْأَمْرَ ثُمَّ

لَا يَنْظُرُونَ ۝ (النعام (۶): ۸)

”اور کہتے ہیں کہ ان (پیغمبر) پر فرشتے کیوں نازل نہ ہو۔ (جو ان کی تصدیق کرتا) اگر ہم فرشتے نازل کرتے تو کام ہی فیصل ہو جاتا پھر انہیں (مطلق) مہلت نہ دی جاتی۔ کہا جاتا ہے کہ ایک مرتبہ پیغمبر اسلام نے عظیم فرشتے جبرائیل سے کہا کہ وہ اپنے آپ کو اس عظیم قوت کے روپ میں دکھائے جس میں اللہ نے اُسے پیدا کیا۔ اس پر جبرائیل نے کہا: اے اللہ کے محبوب! میری بہت اصلی انتہائی ڈرا دینے والی ہے جسے اگر دکھاؤں تو کوئی شخص بھی اپنے حواس کھو سکتا ہے۔“ پیغمبر اسلام نے زور دیا کہ نہیں مجھے اپنی اصلی صورت دکھاؤ! آخر جبرائیل دُنیاوی بصارت کے دائرے کے اندر اپنے پورے ملکوتی جلوے سے ظاہر ہونے کے لیے راضی ہو گئے۔ کچھ ہی دیر میں ایک انتہائی خوف ناک شور برپا ہوا۔ یوں معلوم ہوتا تھا جیسے ایک زبردست طوفان آ رہا ہو۔ اس کے بعد جبرائیل کی شبیہ اپنے پورے جلال سے ظاہر ہوئی جس سے آفاق دھندلا گیا۔ نبی کریم اس نظارے سے بہوش ہو گئے، جس پر جبرائیل واپس اپنے دُنیاوی روپ میں آگئے اور انہوں نے حضور کو اپنے

سے امام مسلم اور امام حنبل کی ایک روایت کے مطابق: ”روشنی اس کا پردہ ہے اگر وہ ایک مرتبہ اُسے بتا دے تو اُس کے نقائے مبارک کی تجلی تمام لوگوں کو جو اُس تک پہنچ پائیں، بھسم کر دے۔“

گلے سے لگایا، بوسہ دیا اور عرض کی: ڈریے نہیں اسے محبوبِ خدا، میں آپ کا بھائی جبرائیل ہوں۔ اس کے ساتھ ہی جبرائیل نے یہ بھی کہا: اگر آپ کہیں اسرائیل کو دیکھ لیتے جو یوم نشور کا صور مچو نکلیں گے تو آپ کی کیا حالت ہوتی کیونکہ ان کے آگے تو میرا وجود بھی آپ کو بہت ہی حقیر اور بے وقعت محسوس ہوتا۔

اگرچہ صداقت ازلی جبابوں میں ہے، تاہم یہ حجاب کم از کم نیم شفاف ضرور ہیں۔ صداقتِ عظمیٰ کا جلوہ صداقتِ ادنیٰ پر ظاہر ہو ہی جاتا ہے، یعنی جس طرح فرشتے رُوبدیل کہ انسانوں پر ظاہر ہوتے ہیں۔ رسولِ خدا نے ایک موقع پر فرمایا تھا: بہشت تمہارے نعلین کے تسمے سے بھی زیادہ تم سے نزدیک ہے اور یہی بات دوزخ پر بھی منطبق ہوتی ہے۔ ایک اور موقع پر لوگوں نے دیکھا کہ آپ جیسے کسی چیز تک پہنچنے کے لیے تیزی سے بڑھے مگر یک لخت ہی پیچھے ہٹ گئے۔ جب لوگوں نے اس کا سبب پوچھا تو آپ نے فرمایا: ”میں نے اس وقت بہشت کو دیکھا اور اس کے ایک خوشہ انگور کی طرف بڑھا۔ اگر میں اُسے نکال لیتا تو تم قیامت تک اُسے کھاتے رہتے۔ میں دوزخ کو بھی دیکھا۔ میں نے اُس سے زیادہ خوف ناک نظارہ کبھی نہیں دیکھا۔“

وجودِ کارشتہ ہستی کی تمام مکانی حالتوں اور جہات کو باندھے ہوئے ہے اور اسی طرح پروردگاری رحمت کا تار ہر شے کو مربوط کئے ہوئے ہے اور یہ بات کلمہ توحید سے عیاں اور واضح ہے، کیونکہ خدائے واحد کو مختلف ٹکڑوں میں تقسیم نہیں کیا جاسکتا، نہ صداقت کے مختلف درجات کو علیحدہ علیحدہ ناقابلِ رسائی خانوں میں بند کیا جاسکتا ہے۔ ”وجود“ اور ”رحمت“ کی اصطلاحات کی جگہ ہم ”جمال“ اور ”خیر“ کی اصطلاحات رکھ سکتے ہیں جو منبعِ واحد سے چھلک کر ہستی کی انتہائی حدوں تک پہنچتی ہیں۔ ایک حدیث کے مطابق، جس کا پیچھے ہم حوالہ دے آئے ہیں:

”خدا جمیل ہے اور جمال کو پسند کرتا ہے۔“ یہ وہی جمال ہے جس میں ہم اپنے مکانی بُعد اور دوری کے باوصف، خدا کو دیکھ سکتے ہیں اور اس فاصلے سے بھی بہشت کی خوشبو سونگھ سکتے ہیں۔ ایک اور حدیث کے مطابق ہم نیکی کا جو بھی کام کرتے ہیں، اللہ تعالیٰ اُس کا سوگنا اجر

دیتا ہے، کیونکہ اُس نے اپنے لیے ہر خیر کا نانوے فی صد محفوظ کر رکھا ہے اور جو سواں حصہ دُنیا میں رہ گیا ہے اُس کے تحت اُس کی تمام مخلوق لطف و محبت سے سرشار ہے۔ اسی محبت کے باعث گھوڑا اس ڈر سے اپنا سُم اٹھا لیتا ہے کہ مبادا کسی بچے کو اُس سے گزند پہنچ جائے۔ مزید یہ کہ اگر بہشت اور دوزخ ہم سے اتنے ہی قریب ہیں، جیسا کہ پیغمبر اسلام نے فرمایا، تو ہم ایک لحاظ سے انہی میں رہ رہے ہیں۔ اگرچہ ہم اس سے آگاہ نہیں ہیں اور ایک بار ایک پردہ ہی ہمیں ابدی مسرتوں اور دوزخ کی آگ سے جدا رکھتا ہے۔ یہ بات اکثر کہی جاتی ہے کہ ہم سب انسان ہیں اور اس میں کوئی شک نہیں مگر یہاں اس بات کا اضافہ کیا جاسکتا ہے کہ ہماری انسانیت کی بیرونی سطح ایک باریک جھلی کی مانند ہے جو ہماری گہری شخصیت کو ڈھانپے ہوئے ہے۔ یہاں اس دُنیا میں ہم روزانہ اہل جنت اور اہل دوزخ سے خلا ملا کرتے ہیں۔

ہمارے اس طبیعی ماحول میں بھی جو ہمارے گرد و پیش میں، ماورائے ارضی جہات کا مشاہدہ صرف وہ لوگ کرتے ہیں جو تیز بصارت کے مالک ہیں۔ اور نہا اسلام ہی اس نکتے کو بیان نہیں کرتا۔ ایک عیسائی مصنف ولیم لا (William Law) کہتے ہیں: "اس دُنیا میں چھوٹی سے چھوٹی شے اور اس سے کم سے کم مقدار بھی بہشت یا جہنم کی کیفیت رکھتی ہے جو جسمانی شکل میں پائی جاتی ہے۔"

اس پس منظر میں، جو واضح اشارہ ہے کہ جہاں ایک سرور و راحت کی چیز نہیں ایک ذریعہ نجات ہے اور بد صورتی ایک علامتِ عذاب و عقوبت ہے، ہم اس ماحول کی اہمیت کا اندازہ کر سکتے ہیں، جسے لوگ زندگیاں گزارنے کے لیے اپنے گرد و پیش تعمیر کرتے ہیں۔ اور اسی احساس و بنیاد پر ہم اُس بد صورتی کا اندازہ بھی لگا سکتے ہیں جسے "حقیقت پسندی" یا ریٹلزم (Realism) کا نام دیا جاتا ہے اور جو ہم عصر فکر اور آرٹ پر بڑی حد تک چھائے ہوئے ہیں۔ آج عام طور پر یہ تصور لوگوں کے ذہنوں پر مُرسم ہے کہ بد صورتی ایک خاص نوعیت سے حُسن سے زیادہ حقیقت کے قریب ہے جس کے دوسرے لفظوں میں معنی یہ ہیں کہ بمقابلہ بہشت دوزخ ہم سے زیادہ قریب ہے (اور آج کے دور میں یہ کتنا صحیح

ہے) جدید آرٹ اس کی ایک بھیانک مثال پیش کرتا ہے مثلاً آرٹ کا ایک ناقد جب  
 لوسین فرائڈ (Lucien Freud) کی پینٹ کی ہوئی کسی تصویر پر یوں تبصرہ کرتا ہے: "ایک  
 جوان آدمی جس کے لاسبے اور اُچلے بال ہیں، مکمل طور پر برہنہ حالت میں ایک دیوان پر  
 لیٹا ہوا ہے اُس کی ٹانگیں اُٹھی ہوئی اور دُور دُور ہیں۔ وہ بائیں ہاتھ میں ایک سیاہ چوہا  
 پکڑے ہوئے ہے جس کی آنکھیں گول گول ہیں۔ سانپ کی طرح اس کی لمبی دم اُس کے  
 داہنے کولے سے گزرتی ہوئی اُس کے عضو تناسل کے قریب پڑی ہوئی ہے۔ وہ نوجوان  
 شخص چھت کو تک رہا ہے۔ اُس کے بٹھرے سے وحشت اور خوف یا انتہائی کھوکھلے  
 پن کا تاثر ملتا ہے۔" ہو سکتا ہے کہ ایسی کوئی تصویر کسی نمائش میں نظر نہ آئے جو بہشت کی  
 عکاسی بھی اسی گہرے جذبے سے کرے جس طرح یہ تصویر دوزخ کی نمائندگی کرتی ہے۔  
 اب چونکہ خدا بیماری ابتدا بھی ہے اور انتہا بھی اور ہر لمحے میں ہمارے ساتھ ہے،  
 اس لیے اس کے جمال اور اُس کے تر کے مظاہر بھی ہم سے قریب تر ہوتے ہیں مگر یہ  
 اُس کی موجودگی ہے جو ہر ممکن پر غالب ہے۔ جو لوگ کسی حد تک اس زندگی میں اُسے  
 نہیں پاتے اس کی طرف اس طرح متوجہ ہوتے ہیں گویا اُسے دیکھ نہ سکتے ہوں، ایسے  
 لوگ ہیں جن کے متعلق قرآن کا کہنا ہے کہ یہ وہ لوگ ہیں جو آخرت میں اندھے اٹھائے جائیں  
 گے جب کہ ان کے لیے اُس وقت دو ہی سیدھے سادے متبادل ہوں گے: اندھیرا اور  
 روشنی اس کا حضور یا غیاب۔ لوگ وقت کی اضافی نوعیت بھول جاتے ہیں اور یہ حقیقت  
 نظر انداز کر دیتے ہیں کہ یہ خالصتاً ایک مکانی اور مقامی حالت ہے۔ ہم جو کچھ اب اور یہاں  
 ہیں وہی آئندہ ہوں گے۔

اگرچہ ہم بطور ایک مفروضے ہی کے اس بات کو جانتے ہیں لیکن پھر بھی ہم اپنے حواسِ ظاہری  
 سے آگے نہیں دیکھتے اور اس دُنیا سے تجارت کو یوں سمجھتے ہیں گویا یہ حرفِ آخر اور خود کتنی نظام  
 ہو۔ اسلامی الہیات اس عادتِ قبیح کی اصلاح کے اقدام کرتی ہے اور اس کے لیے وہ



انتہائی شدید عملِ جراحی سے کام لیتی ہے۔ وہ علت اور معلول کی درمیانی کڑی کاٹ دیتی ہے جو ہمارے لیے قوتِ مدد کے ذریعے دنیا کو سمجھنے کی اساس ہے۔

اسلام میں الہیات نے کبھی وہ اہمیت حاصل نہیں کی جو عیسائیت میں اُسے حاصل رہی ہے۔ اسلام میں سب سے زیادہ اہمیت عمل کو حاصل ہے، نظریے کو نہیں اور اسلامی الہیات میں ہرگز لازمی نہیں کہ ان سوالوں کے جواب دیے جائیں جنہیں ابتداءً پوچھا ہی نہیں جانا چاہیے۔ کسی مسافر کو جسے باہر نکلنے کا سیدھا راستہ دکھا دیا گیا ہو، اس بات کے جاننے کی کچھ زیادہ ضرورت نہیں ہوتی کہ وہ کس علاقے میں سفر کر رہا ہے۔ رسولِ خدا کا ارشاد ہے: اُس دنیا میں اس طرح رہو جیسے تم کوئی اجنبی یا مسافر ہو۔ باوصف اس کے قرآن مومنوں کو حکم دیتا ہے کہ وہ سوچیں، غور کریں اور اپنی عقل و ذہانت استعمال کریں اور اس کے نتیجے میں لوگ سوال بھی کرتے ہیں اور ان کے جواب پانے کی توقع بھی کرتے ہیں۔ کچھ متقی اور پرہیزگار لوگوں کے دل میں یہ بات آئی کہ کسی سوال کرنے والے کو خود ایسے جوابات تلاش کرنے کے لیے چھوڑ دینے کی بجائے، جو ایمان کی بیخ کنی کرنے والے ہوں، یہ زیادہ بہتر ہے کہ ایسے جوابات فراہم کیے جائیں جو ایمان کو تقویت دینے والے ہوں۔

گیارھویں صدی عیسوی کے اواخر میں سُنی مسلمانوں نے الاشعری (وفات ۳۵۰ھ) اور ان کے مکتبہ فکر کے مدون کردہ عقائد کو مستند اور سرکاری حیثیت دے کر تسلیم کر لیا۔ الاشعری نے اپنی عالمانہ زندگی کا آغاز ایک معتزلی یعنی ایک تعقل پسند کی حیثیت سے کیا تھا۔ انہوں نے یونانی جدلیات کو عقلیت پرستی اور ان تمام مساعی کے خلاف کامیابی سے استعمال کیا جن کے ذریعے دنیاوی امور کی وضاحت دنیا ہی کے محدود پیمانوں سے کی جاتی تھی۔

الاشعری الہیات خاص طور پر اپنے دو نظریات کے باعث امتیاز رکھتی ہے۔ یہ دونوں نظریات انتہائی اُٹل انداز میں اسلامی پس منظر کی توجید اور خدا کے قادرِ مطلق ہونے کے ادراک پر زور دیتے ہیں۔ اول الذکر میں بنیادی حیثیت "اکتساب" کو حاصل ہے جس کے مطابق تمام اعمال کا سرچشمہ خدا ہے اور اسی نے انہیں پیدا کیا ہے۔ ان اعمال کی تحصیل پھر انسانوں کو ہوتی جو بعد میں اُس کے اہم قرار دیے گئے۔ دوسرا نظریہ "مشیتِ الہی" کا ہے جس کے مطابق

دُنیا میں جو کچھ درپیش آتا ہے وہ تازہ اور نو بہ نو ہوتا ہے۔ اور اُس کا کسی سابقہ عمل سے کوئی تعلق نہیں ہوتا، دوسرے لفظوں میں ان کے ارادے اور ادراک کو خارجی مظاہر سے علت و معلول کا تعلق نہیں بلکہ خدا کی قدرت سے دونوں چیزیں ایک ہی موقع پر ظاہر ہوتی ہیں یعنی مسبب الاسباب خدا کی ذات ہے اور وہ ہر لمحے ایک نئی دُنیا تخلیق کرتا ہے۔ یہی نظریہ صوفیوں نے "تجدید خلق بالانفاس" کے نام سے اپنایا کہ خدا نہ صرف وقت کے آغاز میں خالق تھا بلکہ اب اس لمحے میں، اور ہمیشہ کے لیے ہے وہ ایک نئی دُنیا کی تخلیق ہر لمحے کے انتہائی چھوٹے دقیقے میں کرتا ہے۔ ایک منظر قدرت دوسرے منظر قدرت کی تخلیق کا سبب نہیں ہو سکتا۔ اسبابِ اعلیٰ، اسبابِ دعلیٰ پیدا نہیں کرتے کیونکہ اس صورت میں تو خدا کے علاوہ خدا بن جائیں گے۔ پر چھایاں پر چھائیوں کو جنم نہیں دیتیں۔ انسانی آنکھ یا دماغ جتنی تیزی سے کسی شے کا ادراک کر سکتے ہیں دُنیا اور جو کچھ اس میں ہے اس سے بھی تیزی سے کالعدم ہو سکتا ہے، گویا وہ کبھی تھا ہی نہیں اور اگر خدا کی مرضی ہو تو اسی تیزی سے اُس کی جگہ ایک نئی دُنیا تخلیق ہو سکتی ہے۔

اس موجودہ صدی تک اس نظریے کو سمجھنا بہت مشکل تھا۔ آج ایک بچہ بھی اس کو سمجھ سکتا ہے۔ ہمارے پاس پردہ فلم پر چیزوں پر پیش کرنے کے آلات ہیں جو ان سب کی تمثیل پیش کر دیتے ہیں جو اشاعرہ کہتے تھے۔ تماشائی فلم کے پردے پر ایک وقت میں علت و معلول کا تسلسل دیکھتے ہیں جب کہ تصویریں منعکس کرنے والے پر و جیکٹر میں چلنے والی فلمی ریل میں ایک منظر کے بعد دوسرے منظر کے درمیان علت و معلوم کا کوئی تعلق نہیں ہوتا۔ ایک وقت میں فلم کا صرف ایک چوکھٹا پردے پر منعکس ہوتا ہے۔ اس کے بعد اندھیرے کا ایک وقفہ آتا ہے جس کا ادراک ہماری آنکھ نہیں کر سکتی۔ اس کے فوراً بعد فلم کا ایک اور چوکھٹا پردے پر منعکس ہوتا ہے۔ یہ فلم اڈیٹر کا کام ہے کہ وہ ان چوکھٹوں کو مخصوص تسلسل سے دکھائے یا ترتیب دے۔ تماشائی پردہ فلم پر کسی کھڑکی کے شیشے پر پتھر کی ایک ضرب لگتے دیکھتے ہیں جس کے بعد شیشہ پاش پاش ہو کر گر جاتا ہے لیکن فلم کے وہ چوکھٹے جو شیشے پر پتھر لگتا ہوا پیش کرتے ہیں، شیشے کے چور چور ہونے کا سبب "نہیں دکھاتے" فلم اڈیٹر ان تختوں

کی ترتیب بدل سکتا ہے یا ایک چوکھٹے کو نکال کر اُس کی جگہ کوئی اور چوکھٹا لگا سکتا ہے یا پھر فلم الٹی بھی چلا سکتا ہے۔ فلم اوڈیٹراپنی کارگاہ میں بیٹھ کر جو چاہے کر سکتا ہے، عین اسی طرح خدا جو چاہے کر سکتا ہے اور بحیثیت مسلمان یہ بات ناقابل تصور ہے کہ خدا کچھ کرنے کے لیے "مجبور" ہے اس لیے یہ سمجھا جا سکتا ہے کہ اُسے کسی معلول کو حاصل کرنے کے لیے غلت کی ضرورت ہے۔ اشعری عالم دین فضالی (Fudali) کے مطابق کسی لکڑی کو جلانے کا سبب آگ

نہیں ہوتی۔ بھلا آگ جیسی عاجز شے کسی چیز کا سبب کیسے بن سکتی ہے؟ یہ خدا ہی ہوتا ہے جو کسی شے کے شعلے کی لپیٹ میں آنے پر اُسے جلا دیتا ہے۔ فرتحہ جوف شوآن کہتے ہیں: "یہاں سامی اور مغربی ذہنیوں کا وہ کٹر پن ہمارے سامنے آتا ہے کہ حقیقت کے کسی ایک اہم پہلو کی توثیق کے لیے دوسرے تمام پہلوؤں سے نظریں پھیر لی جائیں خواہ وہ کسی طور اس بنیادی اصول کو، جس کا مظاہرہ دکھانا مقصود ہو، بے وقار ثابت نہ کرتے ہوں۔" اس بات کا اعتراف، کہ آگ جلاتی ہے، اس اضافے کے ساتھ کہ وہ اس لیے جلاتی ہے کہ خدا نے اُسے اسی مقصد کے لیے پیدا کیا، کسی طرح خدا کے قادر مطلق ہونے کے منافی نہیں مگر فضالی کا یہ ایمان ہے کہ ایسا کتنا قدرتِ کاملہ کے خلاف ہے اور سامی النسل اور مغربی لوگوں کی نفسیات کی رو سے انھیں کھینچنا غلط نہیں کہا جا سکتا۔

زہد و تقویٰ کی ضروریات اور معروضی صداقتوں کے لوازم و بنیاد کی سطح پر ہمیشہ ہم آہنگ نہیں ہوتے جیسا کہ شوآن نے اشاعرہ کے نظریات پر تبصرہ کرتے ہوئے لکھا ہے۔ اس سطح پر اگر زہد و تقویٰ کو معروضیت پر سبقت حاصل ہو جاتی ہے۔ اشاعرہ کی بنیادی توجہ اس بات پر مرکوز ہے کہ ہمیں اس بات کی متواتر یاد دہانی کرائی جائے کہ خدا ہر شے میں موجود اور فعال ہے۔ اگر وہ اس فعال انداز میں ہر جگہ موجود نہ ہوتا تو دنیا اُمتل پتھل ہو جاتی۔ الاشعری

1. Schuon F., Stations of Wisdom, p.70

2. Schuon F., Dilemmas Within Ash'arite Theology in Islam

and the Perennial Philosophy.

کو اس میں کامیابی ہوئی مگر اس کی ایک قیمت بھی ادا کرنی پڑی۔ شوآن کہتے ہیں: "بالعذر الطبعیاتی نقطہ نظر سے یہ ایک غیر ضروری تکلف ہے کیونکہ عقل و ذہن کے پاس اس 'مقدس' بے ہوگی کے علاوہ دوسرے وسائل بھی ہیں" مگر نفسیاتی نقطہ نظر سے الاشعری کا نظریہ تخلیق اپنے مقاصد حاصل کر لیتا ہے اور یہ مقاصد وہ اسلام کے روایتی انداز سے حاصل کرتا ہے۔ خدا کبھی غیر موجود اور غیر فعال نہیں ہوتا۔ — ہر شے کا مصدر و منبع خدا ہی کو سمجھنا چاہیے! خواہ اس بات سے انکار ہی لازم کیوں نہ آئے کہ وہ ثانوی اسباب اور لفظی قوانین قدرت کے ذریعے اپنا جلوہ دکھاتا ہے۔ یہ گویا اس بات کا انکار ہے جس کے بارے میں یوں کہتے ہیں: "اگر خدا سب کا درخت پیدا کرتا ہے تو یہ درخت سب ہی پیدا کرے گا، انجیر نہیں" جس طرح کسی مسلمان کے لیے زندہ چیزوں کی مثال بنانا ممنوع ہے کہیں وہ انہیں دیوی، دیوتا سمجھ کر پرستش نہ کرنے لگے، اسی طرح اُسے دنیوی اسباب سے نتائج اخذ کرنے سے بھی منع کیا گیا ہے، مبادا وہ یہ سمجھ بیٹھے کہ یہ اسباب اپنی جگہ قادرِ مطلق سے بے نیاز ہیں۔

جدید سائنس کی بنیاد اسی نسبت اور لگاؤ (علت و معلول) پر ہے اور وہ حقیقتاً خدا کو اسباب و نتائج کے اس سلسلے سے علیحدہ کر دیتی ہے۔ یہ صرف طبیعیات ہی ہے جس میں کچھ ہم عصر سائنسدانوں نے اپنے علم کے بنیادی مسلمات کے دائرے سے ہٹ کر ایک قوت کی کار فرمائی کا شائبہ دریافت کیا ہے، تاہم طبیعیات ایک ایسی دقیق اور غامض سائنس بن گئی ہے کہ جدید علم الاضنام پر اس کا اثر نہ ہونے کے برابر ہے۔ جہاں تک ملحدانہ سائنس کے سماوی اسباب کے انکار اور عالم مظاہر کو عالم حقیقت سے الگ کر دینے کا تعلق ہے، شوآن کے نزدیک الاشعری نے طبعی علیت کو پہلے ہی مسترد کر دیا تھا۔ یہ معاملہ ایسا ہے کہ اس سے دنیا کے سائنسی خیال میں کوئی ترمیم نہیں ہوتی بلکہ یہ تو ان بنیادوں کو مسمار کر دینے والی بات ہے جن پر یہ خیال استوار ہے اور اس سے پوری عمارت زمیں بوس ہو جاتی ہے۔

دور حاضر کے مسلم اہل دانش کم از کم وہ جن کی آوازیں اکثر سننے میں آتی ہیں، اس حقیقت کے لیے کہ اسلام نے کبھی دنیا کو تباہ کرنے اور انسانوں کو وصفِ انسانیت سے محروم کرنے حربے استعمال نہیں کیے، قربانی کے بکرے ڈھونڈتے ہیں۔ یہ وہ لوگ ہیں جنہیں انکے احساسِ کفر

یعنی مغربی ٹیکنالوجی کے کارہائے نمایاں سے مرعوبیت نے بُری طرح معذور بنا کر رکھ دیا ہے۔ ان میں سے کچھ حضرات علماء کے کٹر پین پر الزام دھرتے ہیں، کچھ صوفیوں کو اور کچھ اشاعرہ کو مورد الزام ٹھہراتے ہیں۔ وہ کہتے ہیں اسلام نے یورپ کو سائنس دی اور خود پڑھ کر سو گیا۔ جب کہ یورپ نے سائنس کی گیند قابو میں کر کے شہنشاہی غلبے اور اقتدار کے گول کی طرف تیزی سے دوڑ لگانی شروع کر دی۔

یہ صحیح ہے کہ اسلام نے بقول ہاٹنگر (Hottinger) "یونانی جراثیم" کو یورپ منتقل کر دیا، اگرچہ ان جراثیم کے حملے سے اسلام محفوظ رہا مگر عیسائیت اس کا بُری طرح شکار ہو گئی۔ ہمارے زمانے کے مسلمان دُنیا میں وہ واحد لوگ ہیں جنہوں نے اپنے اجداد کے بیمار یوں سے محفوظ و مامون رہنے کی کبھی شکایت کی ہو۔ وہ اس بات کا اعتراف کرنے سے منکر ہیں کہ جس سائنس کے وہ والد و شیدا ہیں اور جس ٹیکنالوجی کے وہ پرستار ہیں وہ حقیقی اسلامی ماحول میں کبھی پنپ سکتی تھیں۔ اول الذکر کا انحصار خدا کی طرف رویتے سے ہے اور موخر الذکر کا قدرت (اور انسانی پیشوں) کی طرف ہے۔ یہ دونوں ہی رویتے مسلمانوں کے توحید پر ایمان کے اصولوں سے لگا نہیں کھاتے اور دونوں ہی دُنیا کو دوسری جہات سے علیحدہ کرتے نظر آتے ہیں۔

اسلامی سائنس (روحانیت اور عقلیت کی مہم جوئی کے عظیم ایشاں دور میں) ایک طرف تو نظام قدرت میں "اللہ کی آیات" کی تلاش میں تھی تو دوسری طرف وہ ایسے قوانین قدرت اور ایسی قوتوں کا مشاہدہ کر رہی تھی جن سے مطابقت اور تعاون مفید مطلب ہو سکتا تھا تاکہ انسانی خانوادہ خدا کے عطا کردہ ماحول سے مناسب انداز میں ہم آہنگ ہو سکے۔ عصر حاضر میں زندگی کا وہ پورا نقشہ درہم برہم ہونے سے پہلے مسلمانوں نے کبھی بہاؤ کے خلاف بہنے کی کوشش نہ کی جس سے دُنیا کے فطری ڈھنگ کو بدل دیا جائے یا اس کے وسائل کا غلط استعمال کیا جائے۔ مسلمان کی دُنیا انسانی حدود کے تناسب سے ترتیب اور باضابطگی پاتی تھی۔ اس نے کبھی کوئی ایسی چیز تعمیر یا ساخت نہیں کی جو اپنی عظمت و فخامت سے اُسے مرعوب کر دے۔ وہ کبھی اپنے ہی آلات کا خود غلام نہیں بنا اور جب تک وہ اس حکم خداوندی پر کار بند رہا کہ زمین پر (خود)

اپنے گھوڑوں، اونٹوں اور مویشیوں کے ساتھ آہستگی اور نرمی سے جلوہ تب یہ بات ہرگز سوچی نہیں جا سکتی تھی کہ وہ زمین کی تہیں چیرنے کے لیے بلڈوزر ایجاد کرے گا۔

اس کی "خالص" سائنس نظام اشیاء کے جوہر کا ادراک تھی، مظاہر کا نہیں۔ اس کے لیے یہ تارے، یہ پتھر، پہاڑ اور زمین پر اگی ہوئی نباتات، سمندر کی موجیں، آسمانوں پر بادلوں کا محض کاٹھ کیا قسم کا انبار نہیں تھا بلکہ کسی "کتاب" کی ایک ہی جلد کی تصویروں کا سلسلہ وار منظر تھا۔ یہ تصاویر یہ "آیات" اس بنا پر قابل فہم تھیں کہ یہ آسان تھیں اور ان پیچیدگیوں اور بگاڑ سے خالی تھیں جنہیں انسانی خواہش ایجاد نے فطری دنیا کے مظاہر میں پیدا کر دیا تھا۔ جہاں جدید سائنس نے انسان کی علامات کے حوالے سے غور و فکر کی فکری صلاحیتوں کو تباہ کر دیا ہے وہیں جدید ٹیکنالوجی نے اس معنویت کو گھٹا دیا ہے جو قدرتی ماحول میں نہاں ہے، اور یوں ان کا سمجھنا دشوار کر دیا ہے:

اللَّهُ نُورُ السَّمَوَاتِ وَالْأَرْضِ مِثْلُ نُورِهِ كَمِشْكُوتٍ فِيهَا مِصْبَاحٌ الْمِصْبَاحُ فِي زُجَاجَةٍ الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مُبَارَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ لَّا يَكَادُ زَيْتُهَا يُضِيءُ وَلَوْ لَمْ تَمْسَسْهُ نَارٌ نُورٌ عَلَى نُورٍ يَهْدِي اللَّهُ لِنُورِهِ مَن يَشَاءُ (النور (۲۴): ۳۵)

"خدا آسمانوں اور زمین کا نور ہے۔ اُس کے نور کی مثال ایسی ہے کہ گویا ایک طاق

ہے جس میں چراغ ہے اور چراغ ایک قندیل میں ہے اور قندیل (ایسی صاف

شفاف ہے کہ) گویا موتی کا سا چمکتا ہوا تارا ہے۔ اس میں ایک مبارک درخت

کاتیل جلایا جاتا ہے (یعنی) زیتون کہ نہ مشرق کی طرف ہے نہ مغرب کی طرف (ایسا

معلوم ہوتا ہے کہ) اس کاتیل خواہ آگ اُسے نہ بھی چھوٹے جلنے کو تیار ہے (ہڈی)

روشنی پر روشنی ہو رہی ہے")

ٹیوب لائٹ یا نیون لائٹ وغیرہ روشنی کے ذرائع ہیں، مگر کون اس بات میں شبہ کر

سکتا ہے کہ یہ چیزیں تیل کے چراغ کے مقابلے میں اپنے اندر وہ معنویت نہیں رکھتیں۔ ہماری

ٹیکنالوجی کی ایجادات ہمیں حواسِ باختر اور مبہوت کر دینے والی ہیں جس کی وجہ سے اب

عالم قدرت کے "شفاف پن" کا مشاہدہ کرنا، یا اس پر ایمان لانا، بتدریج مشکل ہو رہا ہے۔  
اب نہ صرف ہمارے گرد و پیش کی دنیا معنویت سے خالی ہو گئی ہے بلکہ وہ مسائل جو یہاں  
پائی جانے والی اشیاء کی شبیہوں کے ذریعے تجربات کی دوسری جہات کو بیان کرنے کی  
مسانی میں پوشیدہ ہیں، بے حد لاینحل ہو گئے ہیں۔

اس کتاب کے گزشتہ صفحات میں اس سوال کو کئی بار پیش کیا گیا کہ سماوی حقیقتوں کو  
انسانی ذہن تک کیسے منتقل کیا جائے۔ اب ہم پھر اسی طرف آنے پر مجبور ہیں کیوں کہ یہی  
وہ میدان ہے جس پر بہت سی اہم جنگیں لڑی گئی ہیں، بغاوتوں پر اس عہد حاضر میں اب  
ایسے اہل ایمان ڈھونڈنے سے نہیں ملتے جو آنکھ بند کر کے ایمان لاتے ہوں اور کوئی سوال  
جو اب نہ کرتے ہوں۔ "لا ادری" لوگوں کے نزدیک صحائف آسمانی میں بیان کردہ جنت و دوزخ  
کا احوال اور یوم حساب کی باتیں یا تو ناممکن ہیں یا لغوی ہیں جب کہ دوسری طرف اہل ایمان  
ایک دوسرے سے اس بات میں اُلجھتے رہتے ہیں کہ ان باتوں کو حقیقی مفہوم میں لینا چاہیے  
یا مجازی؟

حقیقت یہ ہے کہ ہم ناشکرے لوگ ہیں۔ ہم قدرتی طور پر یہ معلوم کرنا چاہتے ہیں کہ موت  
کے بعد ہم پر کیا گزرے گی۔ خدا ہمارے اس مطالبے کو سننے سے عاری نہیں۔ اس نے ہمیں  
بہت سے اندازے، اشارے اور نشانیاں دی ہیں۔ اگر ہم اپنی عقل اور تصور کو استعمال  
کرنے کو تیار ہوں تو ہمیں ان کے ذریعے مناسب جواب مل سکتے ہیں مگر ہم تو ان اندازوں  
میں تضاد، اشاروں میں ابہام اور نشانیوں میں بے ضابطگی پاتے ہیں!

مرنے کے بعد کی حالتوں کے متعلق اگر کوئی بات اس دنیا کے تجربوں کے منافی نہ نظر  
آئے تو ہم اس پر شک کر سکتے ہیں۔ یہ ناممکن ہے کہ وہ احوال جو ہمارے احوال سے مختلف  
ہوں، اس دنیا کے طبقات کے مشابہ اور کیفیتوں کے موافق ہوں۔ وقت جن قوانین کا  
تابع ہے ان کا اطلاق دوسری مدتوں پر نہیں ہو سکتا۔ اسی طرح مکان جن قوانین کے تابع  
ہے انہیں دوسری قسم کی وسعتوں میں استعمال نہیں کیا جاسکتا۔ مگر چونکہ وقت کسی میعاد اور  
وقفے کی ایک امرکافی شکل ہے اور خلا بھی وسعتوں کی ایک امرکافی شکل ہے، اس لیے دوسری

جہات میں زمان و مکان کی مثالوں کی ترتیب میں رد و بدل ہو سکتا ہے۔ اس دُنیا میں ہم جو اس خمسہ رکھتے ہیں۔ ہو سکتا ہے کسی اور دُنیا میں ہم پانچ سو کے مالک ہوں اور ہر جس دُوسری سے اتنی ہی مختلف ہو جس طرح اس دُنیا میں، بصارت اور سماعت ایک دُوسری سے مختلف ہیں اس کے باوجود ہم مجبور ہیں کہ ان کے بارے میں انہیں دُنیوی حواس یعنی باصرہ، سامعہ، لامسہ، شامہ اور ذائقہ کے حوالے سے بات کریں۔

دُوسری طرف اگر اس زندگی کے بعد کی زندگی کامل طور پر ناقابلِ تصور ہوتی تو اس کے معنی یہ ہوتے کہ حقیقت کی مختلف سطحیں ایک دُوسرے سے الگ مہر بند کر دی گئی ہیں اور ان کا ایک دُوسرے سے کوئی ربط نہیں اور یہ بات توحید کے نظریے اور عقلِ سلیم کے بھی منافی ہے۔ اگر ایسا ہوتا تو یقیناً ہمارے لیے کسی دُوسرے عالم میں خود پر گزرنے والے واقعات میں دلچسپی لینے کا کوئی جواز نہ ہوتا اور وہ عالم جیسا بھی ہوتا، اس دُنیا کے باسی ہونے کے ناتے ہمارے علم، امیدوں، ضروریات اور خواہشوں سے اس کا کوئی تعلق نہ ہوتا۔ اب اس دُنیا اور کسی اور دُنیا میں ہمارے تجربات کے درمیان ایک ضروری کڑی یقیناً ہے اور خدا نے قرآن میں اس کا احوال یوں بیان ہوا ہے:

وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ  
تَحْتِهَا الْأَنْهَارُ كُلَّمَا رَسَّ قُورًا مِنْهَا مِنْ ثَمَرَةٍ رَزَقُوا قَالُوا هَذَا الَّذِي  
رَسَّ قُنَّا مِنْ قَبْلُ وَأُتُوا بِهِ مُتَشَابِهًا (بقرہ ۲۵: ۲)

”اور جو لوگ ایمان لائے اور نیک عمل کرتے رہے ان کو خوشخبری سنا دو کہ ان کے لیے (نعمت کے) باغ ہیں جن کے نیچے نہریں بہ رہی ہیں جب انہیں ان میں سے کسی قسم کا میوہ کھانے کو دیا جائے گا تو کہیں گے کہ یہ تو وہی ہے جو ہم کو پہلے دیا گیا تھا اور ان کو ایک دُوسرے کے ہم شکل میوے دیے جائیں گے“

بہشت کے خزانوں اور زمین کی نعمتوں میں کوئی چیز مشترک ضرور ہوگی کیوں کہ ان دونوں کا منبع ایک ہی ہے۔ اس کے باوجود

فَلَا تَعْلَمُ نَفْسٌ مَّا أُخْفِيَ لَهُمْ مِنْ قَرَّةٍ أَعْيُنٌ جَزَاءً بِمَا كَانُوا



يَعْمَلُونَ ۝ (التجده (۲۲): ۱۷)

”کوئی متنفس نہیں جانتا کہ اُن کے لیے کیسی آنکھوں کی ٹھنڈک چھپا کر رکھی ہے۔

یہ اُن اعمال کا صلہ ہے جو وہ کرتے تھے“

مذہبی اصطلاحات میں ایک بدیہی امر یہ ہے کہ خدا اپنے وعدے سے کبھی کم نہیں دیتا، اور وہ اُن امیدوں پر کبھی پانی نہیں پھیرتا جنہیں اس نے خود پیدا کیا ہو؛ تاہم ہم سے اس بات کا وعدہ یقیناً کیا گیا ہے کہ وہ اپنے کئے ہوئے وعدوں سے بھی زیادہ دے گا۔ اور ”زیادہ“ کیا ہوگا؟ انسان اس کا انکشاف کرنے سے قاصر ہے یا پوک کیسے کہ وہ انسانی تصور سے بھی زیادہ ہوگا اور آخر الامر، ہم ”خوشگوار آخرت“ کے جو تصورات رکھتے ہیں اُن پر یہی وعدہ حاوی ہو جاتا ہے، جس طرح تیز روشنی ہلکی روشنی پر چھاتی ہے۔ اور قرآن اس بات کو یوں بیان کرتا ہے:

لَهُمْ مَا يَشَاءُونَ فِيهَا وَلَدَيْنَا مَزِيدٌ ۝ (ق (۵۰): ۳۵)

”وہاں وہ جو چاہیں گے اُن کے لیے حاضر ہے اور ہمارے ہاں اور بھی بہت

کچھ ہے“

دنیا کی تمام خوشیاں محدود ہیں جب کہ بہشت بیکراں ہے کیونکہ اس کا منظر لامحدود میں کھلتا ہے۔ انسانی سطح پر اس کا بیان صرف اعداد و شمار ہی سے ہو سکتا ہے، مثلاً ہمیں ہزار یا، دس ہزار یا دس لاکھ مسٹر آئیں گی یا اسے بے حد و حساب مقدار کے طور پر بیان کیا جاسکتا ہے جس میں اعادہ تیز ہو۔ مثال کے طور پر شہوانی محبت، پہلی سچی محبت کی طرح اپنی تمام رعنائیاں اور دلکشاں رکھتی ہے (حوروں کی دائمی عصمت اور دو شیرگی کا جو اسلام کا مطالعہ کرنے والے مغربی طلبہ کے لیے تفریح کا باعث ہے، یہی مطلب ہے) پیاس کے وقت انسان کے لیے ہر مشروب، پہلا مشروب ہوتا ہے، اگرچہ بہشت میں کوئی پیاسا نہ ہوگا۔ اسی طرح ہر غذا انسان کو بھوک کے وقت کا پہلا لقمہ معلوم ہوتا ہے جب کہ کوئی بھی وہاں (عالم بالا میں) بھوکا نہیں رہے گا۔ اسی طرح ہر ملاقات کے بعد یہ معلوم ہوگا کہ یہ پہلی دوستی ہے، اور بہشت میں کوئی ایسی چیز نہیں جو نو ساختہ نہ ہو اور

جس سے انسان غنفلانِ شباب کے شوق کے ساتھ حظ نہ اٹھا سکے۔  
 بہر حال ان تمام باتوں کا تصور خواہ کتنا ہی مشکل کیوں نہ ہو، منطقی ہے کیونکہ تجربے  
 کی ایسی حالت جس میں روز افزوں اضافہ ہوتا رہے، جامد نہیں ہو سکتی۔ بیکراہی اور لامحدودیت  
 یہ ظاہر کرتی ہے کہ خوب سے خوب تر کی طرف حرکت کو کبھی سکون نہیں ہوتا۔ اس کا  
 قدم مسلسل آگے اور آگے ہی کی طرف بڑھتا رہتا ہے، اور اس سے حاصل ہونے والے  
 لطفِ حُن اور طلب میں کوئی کمی واقع نہیں ہوتی۔ ایک معجزے کے بعد اس سے بھی بڑا  
 معجزہ ہمارے سامنے آتا ہے۔ بہترین ہمدی اور تعلق خاطر بڑھتے ہوئے اور زیادہ شیریں  
 ہو جاتا ہے اور اگرچہ محبت کی ”تکمیل“ پہلے ہی مرحلے پر ہو جاتی ہے، تاہم اُس کا لطف  
 بڑھتا ہی جاتا ہے۔ اہل جنت ہر لحظہ حیرت و استعجاب کا شکار ہوں گے کیونکہ ہر مرتبہ  
 جب وہ کسی شے کو کامل ترین سمجھ کر قبول کریں گے کہ اس سے بڑھ کر کچھ نہیں، تو ان کے  
 سامنے اس سے بھی بہتر شے آجائے گی۔ پیغمبر اسلام کا ارشاد ہے کہ جنت میں کم ترین درجہ  
 وہ ہوگا جس میں اللہ بندے سے اس کی خواہش پوچھے گا۔ اور وہ شخص بار بار اپنی خواہشات  
 بیان کرے گا۔ اللہ پھر اس سے پوچھے گا کہ وہ اپنی خواہشات بیان کر چکا؟ جب وہ کہے  
 گا ہاں، تو اللہ کہے گا: لو تمھاری خواہشات کے بلکہ ان کے برابر مزید خواہشات کے پورے  
 ہونے کا سامان ہو گیا ہے۔

پھر بھی یہ سئلہ اپنی جگہ جوں کا توں رہے گا۔ جب ہم نفسیاتی محبت، غذا اور مشروبات  
 کا ذکر کرتے ہیں تو کیا ہم انہیں نہایت محتاط طریق پر واہین میں رکھیں یا انہیں ایسے ہی چھوڑ  
 دیں جیسے وہ ہیں؟ — دراصل یہ معاملہ وقت اور ضرورت کا ہے کیونکہ دونوں طریقوں کو  
 درست قرار دیا جاسکتا ہے۔ بہشت کی چیزیں (اور جہنم کی بھی) اس دُنیا جیسی ہیں کیونکہ تجربات  
 کی تمام اہم کانی حالتوں کا ربط باہمی ہے۔ وہ ان سے مختلف بھی ہیں کہ ان کے درمیان حقیقت  
 کی مختلف سطحوں یا جہات کا فرق ہے۔

اب دُنیا اور بہشت کی چیزوں میں مماثلت کی بنا پر ہم کہہ سکتے ہیں کہ آخرت میں حقیقتاً  
 کھانے پینے کی چیزیں ہیں دجنت میں لذیذ اور دوزخ میں قابلِ نفرت) اور ان دونوں میں

عدم مماثلت کے باعث ہمیں اس کے برعکس خیال اپنانے کا بھی اختیار ہے تاہم جو برعکس خیال کو اپنائیں انہیں لازماً اظہار کے ان ذریعوں کی نشاندہی کرنا چاہیے جس کے وسیلے سے وہ اس خیال تک پہنچے۔ یہ کہہ دینا تو آسان ہے کہ ایسی تمام اشکال کو مجازی مفہوم میں لینا چاہیے مگر پھر ایک عام آدمی یہ پوچھے گا کہ بھلا مجازی غذا اور شروبات اس کے کس کام کے ہیں؟ نہ صرف اسلام نے بلکہ دنیا کے تمام مذاہب نے بھی ٹھوس تصورات کو ہمیشہ ترجیح دی ہے اور یہ اہل ایمان کی مرضی پر چھوڑ دیا ہے کہ وہ اپنی دانش اور شعور کے مطابق جو چاہیں توجیہ کر لیں۔ بہر حال ہمیں اس حقیقت کو تسلیم کر لینا چاہیے کہ کچھ نیک اور سادہ لوگ اخروی زندگی کے کچھ انگٹھ اور مہم سے تصورات کے ساتھ زندگی گزارتے ہیں جب کہ ان سے کم نیک اور کم سادہ لوگ، بہشت اور دوزخ کے نظریات کو محض ان کی تمثیل کے لیے استعمال ہونے والی خام تشبیہوں کی بنا پر رو کر دیں گے۔

اب ان تمام امور کو ذہن میں رکھتے ہوئے اور مقدس استعاروں کی حقیقی یا مجازی تعبیر میں سے کسی کے ساتھ خود کو وابستہ نہ کرتے ہوئے یہ دیکھنا ہے کہ ایک مسلمان قرآن و حدیث کی روشنی میں یوم حساب بہشت کی لذات اور جہنم کی عقوبتوں کے متعلق کیا عقیدہ رکھتا ہے؟

کوئی بھی محاسبے سے بچ نہ سکے گا۔ اس دنیا میں ہر انسان کسی نہ کسی قسم کے حجاب میں رہا ہے یا خود فریبی کا شکار رہا ہے لیکن جب یہ حجابات درمیان سے اٹھ جائیں گے تو وہ خود بغیر کسی وسیلے کے حقیقت ازلی کو اپنے رو برو پائے گا اور اللہ فرمائے گا:

لَقَدْ كُنْتُمْ فِي عَفْوَةٍ مِّنْ هَذَا فَكَشَفْنَا عَنْكُمْ غِطَاءَكُمْ فَبَصَرُكُمُ

الْيَوْمَ حَدِيدٌ ۝ (ق: ۵۰: ۲۲)

”یہ وہ دن ہے کہ اس سے تو غافل ہو رہا تھا۔ اب ہم نے تجھ پر سے پردہ

اٹھا دیا تو آج تیری نگاہ تیز ہے۔“

اللہ تبارک و تعالیٰ مزید فرماتا ہے:

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۗ وَمَنْ يَعْمَلْ مِثْقَالَ ذَرَّةٍ

شَرَّ اَيُّوْرًا ۝ (الزلزال (۹۹): ۷-۸)

”اور جس نے ذرہ برابر بھی نیکی کی ہوگی وہ اسے دیکھے گا۔ اور جس نے ذرہ برابر بدی کی ہوگی وہ اسے دیکھے گا“

کیوں کہ:

هُنَالِكَ تَبْلُوْ كُلُّ نَفْسٍ مَّا اَسْلَفَتْ وَرُدُّوْا اِلَى اللّٰهِ مُوْلٰهُمُ الْحَقِّ

وَضَلَّ عَنْهُمْ مَّا كَانُوْا يَفْتَرُوْنَ ۝ (یونس (۱۰): ۳۰)

وہاں ہر شخص (اپنے اعمال کی) جو اس نے اگے بھیجے ہوں گے آزمائش کر لے گا اور وہ اپنے سچے مالک کی طرف لوٹائے جائیں گے اور جو کچھ وہ بہتان بانڈھا کرتے تھے سب ان سے جاتا رہے گا“

کسی نفس نے جو کچھ اعمال کیے ہوں گے وہ مشخص ہو کر سامنے آئیں گے اور ہر متنفس

اس دن تنہا ہوگا، اور اس وقت اللہ فرمائے گا:

وَلَقَدْ جِئْتُمُوْنَا فِرَادٰی كَمَا خَلَقْنَاكُمْ اَوَّلَ مَرَّةٍ وَتَرَكْتُمْ مَّا خَوَّلْنَاكُمْ

وَرَاٰ ظُهُوْرِكُمْ ۚ وَمَا نَرٰی مَعَكُمْ شُفَعَاۗءَ كُمْ اِلٰلٰہِیْنَ زَعَمْتُمْ اَنَّهُمْ

فِیْكُمْ شُرَكَآءُ ۗ لَقَدْ تَقَطَّعَ بَیْنَكُمْ وَضَلَّ عَنْكُمْ مَا كُنْتُمْ تَزْعُمُوْنَ ۝ (النعام (۶): ۹۳)

”اور جیسا ہم نے تم کو پہلی دفعہ پیدا کیا تھا ایسا ہی آج اکیلے اکیلے ہمارے پاس

آئے اور جو (مال و متاع) ہم نے تمہیں عطا فرمایا تھا وہ سب اپنی پیٹھ پیچھے

چھوڑ آئے اور ہم تمہارے ساتھ تمہارے سفارشیوں کو بھی نہیں دیکھتے جن

کی نسبت تم خیال کرتے تھے کہ وہ تمہارے (شفیع اور ہمارے) شریک ہیں،

(آج) تمہارے آپس کے سب تعلقات منقطع ہو گئے اور جو دعویٰ سے تم کیا

کرتے تھے سب جاتے رہے“

ہر متنفس اس دن اپنا بوجھ خود اٹھائے گا کیونکہ کوئی مخلوق اس بوجھ کو اٹھانے

میں اس کی شریک نہ ہوگی نہ اس کے کسی چھوٹے سے حصے ہی کو اٹھائے گی۔ اس کی وضاحت

اللہ قرآن میں یوں کرتا ہے:

وَلَا تَزِرُ وَازِرَةٌ وِزْرَ أُخْرَىٰ وَإِن تَدْعُ مُثْقَلَةٌ إِلَىٰ حِمْلِهَا لَا يُحْمَلُ  
مِنْهُ شَيْءٌ وَكَوْكَانَ ذَا قُرْبَىٰ ط (فاطر (۳۵): ۱۸)

”اور کوئی اٹھانے والا دوسرے کا بوجھ نہ اٹھائے گا۔ اور کوئی بوجھ میں دبا  
ہوا اپنا بوجھ بٹانے کو کسی کو بلائے تو کوئی اس میں سے کچھ نہ اٹھائے گا، اگرچہ  
قربت دار ہی ہو۔“

فرقہ جوف شواآن کے الفاظ میں ”موت کے وقت تمام یقین دہانیاں اور تمام صلاحیتیں  
لبادوں کی طرح اتر جاتی ہیں اور انسان کا وجود ناتواں راہ جاتا ہے اور وہ مثل ایک  
گم شدہ بچے کے ہوتا ہے۔ کچھ باقی نہیں رہتا صرف وہی شے باقی رہتی ہے جسے ہم  
نے اپنی ذات کے گرد خود بنا رکھا ہوتا ہے۔ وہ یا تو بھاری بوجھ کی طرح گرتا ہے یا اس  
کے برعکس بہشت کی طرف ایک ابھرتے ستارے کی طرح کھینچا چلا جاتا ہے۔“ اس مقام پر  
انسان کی ہر نشانی اور تشخص مٹ جاتا ہے ماسویٰ ان اہل ایمان کے جو ایمان پر قائم ہے

۱۔ اس قانون میں ایک اہم استثناء بھی ہے اور وہ یہ کہ اگر کسی نے کسی مرد یا عورت کو  
بغیر کسی جائز وجہ کے (مثلاً اپنی ذات کے تحفظ کے لیے یا کسی قانونی طریقے کار کو بروئے کار  
لاتے ہوئے) قتل کر دیا ہوگا۔ تو اس صورت میں وہ اپنے گناہوں کے بوجھ کے علاوہ مقتول  
شخص کے ان تمام گناہوں کا بوجھ بھی اٹھائے گا جو اگر مقتول زندہ رہتا تو کر سکتا تھا اور اس کے  
لیے اسی کو جواب دہ ہونا پڑے گا۔ سورہ ۵ کی آیت ۲۹ اور دیگر آیات کے مطابق یہ یوں ہوگا کہ گویا  
مقتول شخص نے اپنی زندگی بھر کے گناہوں کی ذمہ داری اپنے قاتل کو منتقل کر دی ہو اور ان ہی  
آیات کو ذرا توسیع دی جائے تو انہیں ریاست کی طرف سے دی گئی اس سزائے موت پر بھی منطبق  
کیا جاسکتا ہے جس میں سزا قوانین شریعت کے مطابق نہ دی گئی ہو یا یہ کہ جب رحم یا معافی کی گنجائش  
پوری نہ کی گئی ہو۔

اور نمازیں ادا کرتے رہے، اور وہ شخص جو ایمان نہیں رکھتا تھا، اور جس نے کبھی نماز ادا نہ کی، خود کو ایک مہیب سمندر کے اندھیرے میں پائے گا:

أَوْ كَظُلُمَاتٍ فِي بَحْرٍ لَّجِيٍّ يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ سَعَابٌ  
ظُلُمَاتٌ بَعْضُهَا فَوْقَ بَعْضٍ إِذَا أَخْرَجَ يَدَهُ لَمْ يَكِدْ يَرَهَا وَمَنْ لَّمْ  
يَجْعَلِ اللَّهُ لَهُ نُورًا فَمَا لَهُ مِنْ نُورٍ (التور ۲۴: ۴۰)

”اُن کے اعمال کی مثال ایسی ہے) جیسے دریائے عمیق میں اندھیرے جس پر لہر چلی آتی ہو (اور) اُس کے اوپر اور لہر (آ رہی ہو اور) اُس کے اوپر بادل ہو؛ غرض اندھیرے ہی اندھیرے ہوں۔ ایک پر ایک (چھایا ہوا) جب اپنا ہاتھ نکالے تو کچھ نہ دیکھ سکے اور جس کو خدا روشنی نہ دے اُس کو (کہیں بھی) روشنی نہیں (مل سکتی)۔“

یعنی اس کی اپنی کوئی روشنی نہ ہوگی اور جب وہ اس گھپ اندھیرے سے اُس روشنی میں آئے گا تو یہ ایسی خوف ناک صورت ہوگی جس کا تصور بھی نہیں کیا جاسکتا۔ اسلام کے تصورِ یومِ نشور پر ”کشف“ کا تصور حاوی ہے۔ اس دن کوئی شے بھی اس مالکِ حقیقی سے پوشیدہ نہ رہ سکے گی جو بقول سنائی: ”اندھیرے میں کسی چٹان پر رنگتی ہوئی پیونٹی کے قدموں کی آہٹ بھی محسوس کرتا ہے“ اس دن اس کے سائے کے سوا کوئی سایہ ہوگا نہ جائے پناہ:

فَإِذَا الْفُجَاءُ فِي الصُّورِ نَفْحَةٌ وَاحِدَةٌ ۗ وَحُمِلَتِ الْأَرْضُ وَالْجِبَالُ

فَدُكَّتَا دُكَّةً وَاحِدَةً ۗ لَاتُخْفِي مِنْكُمْ خَافِيَةٌ ۗ (الحاقة ۶۹: ۱۳-۱۴ اور ۱۸)

”توجیب صور میں ایک (بار) پھونک ماری جائے گی اور زمین اور پہاڑ دونوں اٹھالیے جائیں گے، پھر ایک بار گی توڑ کر برابر کر دیے جائیں گے، اور تمہاری کوئی پوشیدہ بات چھپی نہ رہے گی۔“

اور چونکہ اُس دن تن ڈھانپنے کے لیے کچھ نہ ہوگا، سب لوگ برہنہ بدن اور برہنہ پا ہوں گے۔ جب نبی اکرمؐ نے یہ فرمایا تو حضرت عائشہؓ نے جو ایسے سوالات بھی پوچھ لیا

کرتی تھیں جو دوسرے پوچھنے سے ہچکچاتے تھے، پوچھا کیا اس دن مرد اور عورت ساتھ ساتھ ہوں گے اور ایک دوسرے کو دیکھیں گے؟ تو آپ نے کہا: اس دن بڑی سنگین صورت حال ہوگی اور کسی کو کسی کی طرف دیکھنے کا ہوش نہ ہوگا۔“

صرف برہنگی ہی کافی نہ ہوگی بلکہ وہاں بے شمار شاہد بھی موجود ہوں گے؛ حتیٰ کہ جانور تک گواہی دیں گے۔ ایک حدیث میں مروی ہے کہ اس دن ایک طوائف کو بھی محض اس لیے بخش دیا جائے گا کہ اُس نے کسی پیاسے جاں بلب کتے کو دیکھ کر اپنی پاپوش اتاری، اُسے اپنے دوپٹے سے باندھا اور اُس کنویں سے پانی نکال کر کتے کو پلایا تھا۔ حضورؐ نے یہ بھی فرمایا کہ ایک عورت کو اس لیے سزا دی گئی تھی کہ اس نے کسی بی کو بند کر کے بھوکا مار دیا تھا۔ یہاں صیغے کا ابہام مد نظر رہے، کوئی واقعہ جو حدودِ زمان سے آزاد ہو (جیسا کہ ہم وقت سے آشنا ہیں) وہ صیغہ ماضی میں بیان کیا جاسکتا ہے (گویا وہ ہو چکا ہو) اگرچہ وہ ہمارے لیے مستقبل میں ہوگا۔ اس سیاق و سباق میں وقت کی اضافیت ان تصریحات سے ظاہر ہوتی ہے جو یوم قیامت کے لیے قرآن مجید میں جگہ جگہ آئی ہیں: ”الراجفہ“ (لرز دینے والی) ”الحشر“ اٹھائے جانے والا دن:

يَوْمًا يَجْعَلُ الْوِلْدَانَ شِيبًا ۝ (واقعہ ۴۳: ۱۷)

”وہ دن (جو بچوں کو بوڑھا کر دے گا۔“

اور (اس دن یہ حال ہوگا) کہ تمام دودھ پلانے والی عورتیں اپنے بچوں کو بھول جائیں گی؛

وَتَضَعُ كُلُّ ذَاتِ حَمْلٍ حَمْلَهَا وَتَرَى النَّاسَ سُكَرَىٰ وَمَا هُمْ بِسُكَرَىٰ (الحج ۲۲: ۲۲)

”اور تمام حمل والیوں کے حمل گر پڑیں گے اور لوگ تجھ کو متوالے نظر آئیں گے مگر وہ

متوالے نہیں ہوں گے۔“

اور یہ حالت ایک حدیث کے مطابق پہچاس ہزار سال تک رہے گی اور ایک اور حدیث کے مطابق مخلص ایمان والوں کے لیے یہ وقفہ ایک ساعت کی طرح گزر جائے گا۔ اور اس نرم اور شفیق زمین کو بھی گواہی دینے کے لیے زبان ملے گی۔

يَوْمَئِذٍ تُحَدِّثُ أَخْبَارَهَا ۗ بِأَنَّ رَبَّكَ أَوْحَىٰ لَهَا ۗ (الزلزال: ۹۹) (۵-۴)

”اس روز وہ اپنے حالات بیان کر دے گی۔ کیونکہ تمہارے پروردگار نے

اس کو حکم بھیجا (ہوگا)۔“

اور جو کچھ زمین اور سمندر پر ہوا ہو گا یا آسمانوں میں ہے۔

إِنَّ تِلْكَ مِثْقَالَ حَبَّةٍ فِئْتَنٍ خَرْدَلٍ فَتَكُنُ فِي صَخْرَةٍ (لقمن: ۳۱) (۱۶)

”اگر کوئی عمل (بالفرض) رائی کے دانے کے برابر بھی (چھوٹا) ہو اور ہو بھی کسی

پتھر کے اندر تو وہ سامنے آ جائے گا۔“ حقیقتِ مطلقہ کے روبرو کوئی بات چھپی

نہ رہ سکے گی۔

اور بڑی نمایاں بات یہ ہو گی کہ انسان خود اپنے خلاف گواہی دے گا اور اس سے

روگردانی نہیں کر سکے گا۔ یومِ حساب کو وہ ایک ”سائق“ (چلانے والے) اور ایک ”شید“

(گواہ) کے ساتھ آئے گا، جو اس کے ساتھ ساری زندگی رہے ہوں گے، بہت کچھ کہیں

گے؛ تاہم اس کی اپنی ذات جو بہت سے بہانے تراش سکتی اور معذرتیں پیش کر سکتی ہے

اس دن خاموش کر دی جائے گی؛

الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا

يَكْسِبُونَ ۗ (النبي: ۳۶) (۶۵)

”آج ہم ان کے مونہوں پر مہر لگا دیں گے اور جو کچھ یہ کرتے رہے تھے ان کے

ہاتھ ہم سے بیان کر دیں گے اور ان کے پاؤں (اُس کی) گواہی دیں گے۔“

اس لیے یہ کہا جاسکتا ہے کہ رُوح خود اپنا منصف ہو گی کیونکہ اس دن بالآخر وہ

پوری طرح اپنے آپ سے اُس کا مل نمونے کے حوالے سے واقف ہو جائے گی جس

سے اُس نے مطابقت پیدا کی یا جس سے روگردانی کی۔ ہر رُوح وہ گوشہ تلاش کر لے گی

جو اُس کے لیے موزوں ہوگا؛ خواہ وہ طبقہ ”علیین“ (اوپر والے) میں ہو یا طبقہ ”سجین“

(پاسفل) میں اور خدا ہمیں متواتر یاد دلاتا رہتا ہے کہ اللہ کبھی نا انصافی نہیں کرتا؛ وہ

ہمیں اسی طرف جانے دیتا ہے جو فطرتاً ہماری جگہ ہے۔



روح کا جوہر جو اس زندگی میں کسی قدر مائع ہوتا ہے مرنے کے بعد جم کر گویا متحجر ہو جاتا ہے، اور وہ لاکھ کوشش کرے اپنی یہ حالت بدل نہیں سکتا؛

وَلَوْ أَنَّ لِكُلِّ نَفْسٍ ظَلَمَتْ مَا فِي الْأَرْضِ لَافْتَدَتْ بِهِ وَأَسْرُوا النَّدَا  
أُمَّةً لَمَّارًا وَالْعَذَابُ وَقُضِيَ بَيْنَهُم بِالْقِسْطِ وَهُمْ لَا يُظْلَمُونَ (۵۲:۱۰)

”اور اگر ہر ایک نافرمان شخص کے پاس روئے زمین کی تمام چیزیں ہوں تو

(عذاب سے بچنے کے) بدلے میں (سب) دے ڈالے اور جب وہ عذاب کو

دیکھیں گے تو پھپھتا ئیں گے اور (ندامت کو چھپائیں گے اور ان میں انصاف

کے ساتھ فیصلہ کر دیا جائے گا اور (کسی طرح کا) ان پر ظلم نہیں ہوگا۔“

یہ دُنیا جائے رحمت ہے، جہاں مانگنے والے کو سب کچھ ملتا ہے۔ اُس دن صرف

معروضیت کی حکمرانی ہوگی اور ہم جو ہیں، ہیں۔ بیانیوں کہتے کہ جو کچھ ہم نے اپنے آپ کو

بنا دیا ہے:

قُلْ لِعِبَادِيَ الَّذِينَ آمَنُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ  
اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ ۝ وَإِنِّي بَوَّأُ إِلَىٰ رَبِّكُمْ  
وَأَسْلِمُ مَوْلَاهُ مِن قَبْلِ أَن يَأْتِيَكُمُ الْعَذَابُ ثُمَّ لَا تُنصَرُونَ ۝ (النجم ۳۹: ۵۳-۵۴)

”اے پیغمبر میری طرف سے لوگوں کو کہہ دو کہ میرے بندو! جنہوں نے اپنی

جانوں پر زیادتی کی ہے خدا کی رحمت سے ناامید نہ ہونا۔ خدا تو سب گناہوں کو

بخش دیتا ہے (اور) وہ تو بخشنے والا مہربان ہے اور اس سے پہلے کہ تم پر

عذاب آدقح ہو، اپنے پروردگار کی طرف رجوع کرو اور اُس کے فرمانبردار ہو

جاؤ۔ پھر تم کو مدد نہیں ملے گی۔“

ایک حدیث میں آیا ہے کہ ہمیں ایک پیل عبور کرنا ہوگا۔ (اس پیل کا بہت سی روایات

اور اساطیر میں ذکر آیا ہے) یہ پیل بال سے زیادہ باریک اور تلوار کی دھار سے زیادہ تیز

ہوگا۔ یہ پیل گہری اور اندھی خلیج کے اوپر تانا ہوا ہے۔ ہر اس روح کو جسے جنت میں داخل

ہونا ہے، اس پر خطر راہ سے گزرنا ہوگا۔ کہا جاتا ہے کہ کچھ لوگ اس پر سے پلک چھپکنے

میں گزر جائیں گے، کچھ ہوا کے جھونکے کی طرح اور کچھ پرندوں کی طرح اڑ کر جائیں گے۔ کچھ کسی اعلیٰ نسل کے گھوڑے کی رفتار سے اور کچھ انسان کی عام رفتار سے گزریں گے۔ پھر وہ شخص آئے گا جو اپنے پنجوں کے بل چل رہا ہوگا، اور یہ پل اُسے ہلا کر گرا دے گا، جیسے کہ وہ اور بہت سوں کو سر کے بل آگ میں پھینک دے گا۔ یہ بھی یوم حساب کا ایک پہلو ہے جس سے کسی روح کو جنت کے اہل یا نہ اہل ہونے کا اندازہ ہو جائے گا۔ اُس گہری کھائی میں کہ جس میں نا اہل اور بے صلاحیت لوگ گریں گے آگ کے شعلے بھڑک رہے ہوں گے، جو روایات کے مطابق ایک ہزار سال تک دہکا کر سُرخ کر دیے گئے ہوں گے اور پھر مزید ایک ہزار برس تک دہکایا جائے گا؛ یہاں تک کہ وہ ستاروں سے تھی رات کی طرح سیاہ ہو جائیں گے اور قرآن ہمیں بتاتا ہے کہ جب گنہگار اس طرف بڑھیں گے تو وہ آگ!

إِذَا رَأَوْهُمْ مِنْ مَّكَانٍ بَعِيدٍ سَمِعُوا لَهَا تَغِيظًا وَزَفِيرًا وَإِذَا أُلْقُوا مِنْهَا مَكَانًا ضَيِّقًا مُقَرَّنِينَ دَعَوْا هُنَالِكَ ثُبُورًا لَا تَدْعُوا الْيَوْمَ ثُبُورًا وَادْعُوا ثُبُورًا كَثِيرًا (الفرقان (۲۵): ۱۲ - ۱۴)

”جس وقت وہ ان کو دور سے دیکھے گی تو (غضب ناک ہو رہی ہوگی اور یہ) اُس کے جوش (غضب) اور چیخنے چلانے کو نہیں گے، اور جب یہ دوزخ کی کسی تنگ جگہ میں (زنجیروں میں) جکڑ کر ڈالے جائیں گے تو وہاں موت کو پکاریں گے۔ آج ایک ہی موت کو نہ پکارو بہت سی موتوں کو پکارو۔“ اور وہاں وہ سیاہ دھوئیں کے سائے میں اس پٹیر کا پھل کھائیں گے جسے ”قوم“ کہا جاتا ہے۔ کچھ نے اس کو بدی کا پھل کہا ہے جو انہوں نے دنیا میں اپنی زندگی میں کمائی تھی۔

وَيُسْقَى مِنْ مَّاءٍ صَدِيدٍ ۖ يَتَجَرَّعُهُ وَلَا يَكَادُ يُسِيغُهُ (۱۴: ۱۶-۱۷)

”اور اُسے پیپ کا پانی پلایا جائے گا۔ وہ اُسے گھونٹ گھونٹ پیئے گا اور گلے سے نہیں اتار سکے گا۔“

کتب احادیث کے مطابق یہ گنہگار ایسے پھوڑوں کا شکار ہوں گے جو خچروں کے برابر  
جسامت رکھتے ہوں گے اور بڑے بڑے سانپ ان کی کھال کھوپڑیوں سے ناخنوں  
تک اتار دیں گے، اور جب وہ آگ کے بتے ہوئے جوتے پہنیں گے تو ان کے مفرز  
اس طرح ابلیں گے جیسے تانا کٹھالیوں میں ابلتا ہے۔ ان کے اگلے دانت آگ کے  
انگاروں کی طرح روشن ہوں گے اور ان کی انتڑیاں پگھل پگھل کر بہیں گی۔ جب وہ چنپیں  
گے تو ان کی آوازیں گدھے کی مکروہ آواز کی طرح ہوں گی جو ابتداء میں ہانپنے جیسی ہوتی ہے۔  
آخر میں ڈھینچوں ڈھینچوں جیسی۔ کہا جاتا ہے کہ اگر دوزخ کی آگ کا عشرِ عشر بھی دنیا میں آ  
جائے تو ساری دنیا کی آبادی کو جلانے کو کافی ہے اور اگر کسی دوزخی کی پوشش ہمارے  
اوپر ٹانگ دی جائے تو اس کی بدبو اور پیش سے دنیا کا آخری آدمی تک مر جائے۔  
گنہگاروں اور خطاکاروں پر موت ہر طرف سے اُمنڈ پڑے گی، پھر بھی قرآن کے مطابق  
وہ مرنے سکیں گے اور ان کا عذاب طویل ہو جائے گا:

كُلَّمَا نَفِخَتْ جُلُودُهُمْ بَدَّلْنَاهُمْ جُلُودًا غَيْرَهَا لِيَذُوقُوا الْعَذَابَ

”جب ان کی کھالیں گل (اور جل) جائیں گی تو ہم اور کھالیں بدل دیں گے تاکہ

(ہمیشہ) عذاب (کا مزا) چکھتے رہیں“ (النساء، (۲): ۵۶)

اور یہاں جو اس مثل ہو جانے سے بھی عذاب سے نجات نہیں ملے گی اور مجرم اور

خطاکار اپنی حالت کے کبھی عادی نہ ہوں گے۔ اور

يُصْرَبُهُمَا فِي بُطُونِهِمْ وَالْجُلُودُ (الحج (۲۲): ۲۰)

”اس سے ان کے پیٹ کے اندر کی چیزیں اور کھالیں گل جائیں گی“

اور یہ عذاب معنی خیز اس وقت محسوس ہوتا ہے جب ہم دلوں کے پتھر بن جانے

کے متعلق وہ سب باتیں یاد رکھیں جو قرآن نے کہی ہیں اور یہ بھی کہا ہے کہ ایسے دل خدا

کے پیغام اور اس کی رحمت کو جذب کرنے کے قابل نہیں رہے۔

دوزخ کے مختلف طبقات کے بارے میں مسلمانوں کی امثال، مغربی تخیل کے لیے

قطعاً اجنبی نہیں۔ اب دانستے نے ”جہنم“ کا تصور اسلامی سرچشموں سے لیا تھا یا اسے اس

کا ادراک خود بخود ہوا تھا، کوئی اہمیت نہیں رکھتا جب کہ یہ حقیقت اپنی جگہ ہے کہ اس کا تصور مسلمانوں کے ہاں گنہگاروں کو دیے جانے والے عذاب کے تصور سے خاصی مماثلت رکھتا ہے جس کے بارے میں ان دونوں تصوروں میں مجازی تعبیروں کی گنجائش ہے جس کے بارے میں قرآن کے ایک عظیم مفسر فخر الدین الرازی (وفات ۶۱۲۰۹) کی تفسیر ایک دلچسپ مثال ہے۔

الرازی کے مطابق قرآن کی آیات میں کئی جگہ جو ”زنجیروں“ اور ”بٹیریوں“ کا ذکر آیا ہے وہ روح کے (سابقہ) دنیوی اور مادی علاقے اور جسمانی لذائذ سے چمٹے رہنے کی علامات ہیں، اور چونکہ اب یہ خواہشات پوری نہیں ہو سکتیں، اس لیے یہ زنجیریں مر کے جی اٹھنے کے بعد ”النفس“ کے عالم ارواح میں داخل ہونے کی راہ میں رکاوٹ بنتے ہیں۔ اس کے بعد انہی بندھنوں سے روحانی آگ کے شرارے نکلتے ہیں کیونکہ ناآسودہ خواہشات، شدید تپش کا احساس پیدا کر دیتی ہیں۔ الرازی کے نزدیک ”الجیم“ یعنی بھڑکتی ہوئی آگ کے یہی معنی ہیں۔ گنہگار روحانی دنیا میں داخلے سے محرومی کی گلوگیر اذیت کو نکلنے اور ہر پندیدہ شے شے جدائی کا دکھ جھیلنے کی کوشش کرتا ہے، اسی لیے ”طعام ذاغصۃ“ (کلا گھونٹنے والے کھانے) کا بیان یا معنی بن جاتا ہے۔ یہاں اس بات کا اعتراف کر لینا چاہیے کہ اس قسم کی تفسیروں کا اثر قرآن اور حدیث کی پیش کی ہوئی بے لاگ اور مہیب تشبیہوں کے مقابلے میں کم ہے اور اسی لیے وہ روح کو جھنجھوڑ کر حقیقت کا احساس دلانے میں غیر مؤثر رہتی ہیں۔ یہاں سب سے اہم اور مابہ النزاع سوال مسلمانوں میں تصور دوزخ کا ہے۔ کیا وہ ابدی ہے؟ یہاں بھی ہم اصطلاحی مسائل سے دوچار ہوتے ہیں۔ کما رسوامی اور دوسروں نے اس بنیادی فرق پر زور دیا ہے جو ”ابدیت“ (یعنی جو کسی وقفے یا مبعاد سے ماوری ہو) اور ”دوام“ (غیر معینہ مبعاد) میں ہے۔ اگر ہم ان تعریفوں کو تسلیم کر لیں تو یہ کہا جاسکتا ہے کہ صرف خدا ہی ابدی ہے کیونکہ وہی تنہا حقیقت مطلق ہے اور قرآن یقیناً اس نظریے

کی حمایت کرتا ہے "دوام" تو ہمیشہ ہمیشہ کو رہتا نظر آتا ہے لیکن اس سے عمودی سمت میں بڑھ کر ابدیت سے ملحق ہو جانے میں جائے فرار ہے جیسے بیدار ہو کر خواب سے نجات مل جاتی ہے۔ ہو سکتا ہے مردود اور مقہور لوگوں کو اپنے عذاب کا خاتمہ نظر نہ آتا ہو، لیکن خدا کی نظر میں ہے۔ مزید برآں یہ کہ اس کا رحم و کرم اس کے غضب پر سبقت رکھتا ہے اور یہ رائے رکھنا کہ یہ رحم و کرم دوزخ پر عائد نہیں ہو گا یہ کہنے کے مترادف ہے کہ دوزخ ایک آزاد اور خود مختار وجود رکھتی ہے جو اس کی بیکراں رحمت کی پہنچ سے باہر ہے اور یہ بات مسلمانوں کے لیے ہرگز قابل قبول نہیں۔

یہ بات قطعاً تعجب خیز نہیں معلوم ہوتی جب ہم قدیم مآخذ میں جہنم کے خاتمے کے وقت جہنم کے میدانوں میں کسی "سبز درخت" کے اگلنے کا حال پڑھتے ہیں (اور دوسرے حوالہ جات میں پانی کی بیل کا ذکر ملتا ہے اور سچ بات تو یہ ہے کہ قرآن کی اصطلاحات میں خالص اور پاک کرنے اور گھلانے کے بارے میں بتایا گیا ہے وہ یہی تطہیر کا عمل ہے اور سزا برائے سزا نہیں۔ عیسائی اصطلاحات کے حوالے سے بات کی جائے تو یہ تمام عمل تزکیہ نفس یا تنقیہ کا مقام ہے نہ کہ ایسا جہنم جہاں نجات کی ہر امید منقطع ہو جائے۔ خود سینٹ تھامس اکیویناس جیسے جید شخص نے یہ کہا ہے کہ جہنم میں کوئی حقیقی ابدیت نہیں، صرف "وقت" ہے اور وقت کو بہر حال اختتام ہے۔

اس سے سادہ یہ حقیقت بھی کچھ کم معنی خیز نہیں کہ یہاں سفارش کام آئے گی۔ ایک متفق علیہ حدیث کے مطابق (بخاری و مسلم دونوں نہایت مستند سمجھے جاتے ہیں) جو اہل ایمان سلامتی کے ساتھ جنت میں داخل ہو جائیں گے، اپنے ان بھائیوں کے لیے، جو بد قسمتی سے جہنم میں ہوں گے، سفارش کریں گے اور پھر انہیں اس بات کی اجازت مل جائے گی کہ اپنے جاننے والوں کو دوزخ سے نکال لائیں۔ ایسے نیکو کار لوگوں کے چہروں کو آگ کے گزند سے محفوظ رکھا جائے گا اور وہ لوگوں کی ایک بڑی تعداد کو دوزخ سے نکال لائیں گے۔ اس کے بعد ان کا رب ان سے کہے گا: "واپس جاؤ اور ان لوگوں کو بھی نکال لاؤ جن کے لیے تمہارے دل میں ایک دینار بھر بھی اچھائی ہو" وہ اس حکم کی بھی تعمیل کریں گے۔ اس کے بعد خدا پھر انہیں

حکم دے گا اب تیسری بار جاؤ اور ان لوگوں کو بھی نکال لاؤ جن کے دلوں میں ایک ذرہ برابر بھی اچھائی ہے۔ اور وہ اس حکم کی بھی تعمیل کریں گے، اگرچہ پیغمبروں اور فرشتوں نے لاتعداد لوگوں کو اپنی سفارش سے پہلے ہی بچا لیا ہوگا۔ پھر خدا فرمائے گا: "فرشتوں نے سفارش کی اور بیچ میں پڑے پیغمبروں نے سفارش کی اور بیچ میں پڑے، مومنوں نے سفارش کی اور اب تو میں الرحم الرحیم ہی باقی بچا ہوں۔" اور پھر وہ خود جا کر مٹھی بھر لوگوں کو نکال لائے گا اور دنیا میں کوئی ایسی شے نہیں جو اس کی مٹھی بھر سکے۔ یہ وہ لوگ ہوں گے جنہوں نے ساری زندگی میں کوئی نیکی نہ کی ہوگی اور جل بھن کر کوئلہ ہو گئے ہوں گے۔ انہیں اٹھا کر وہ "بحر حیات" میں پھینک دے گا اور وہ سیلاب میں بہتے ہوئے کوڑے کی بجائے ابدار موتی بن کر نکلیں گے۔ ہمیں یہ سوچنے کی آزادی ہے کہ تلخ انجام کو پہنچنے تک کتنے گنہگار دوزخ میں رہ جائیں گے۔

ہمیں ایک اور حدیث یہ بتاتی ہے کہ جب آخری آدمی لایا جائے گا اور جب اسے اس کی خواہش سے بھی زیادہ دے دیا جائے گا تو خدا سے کچھ رد و قدح کے بعد وہ اپنے بہشتی گھر میں اس طرح داخل ہوگا جیسے کبھی وہ اپنے ارضی گھر میں بھی داخل نہیں ہوا تھا۔ سوچنے کی بات ہے کہ دنیا میں پوری عمر گزارنے کے بعد موت کی اذیت اور آگ کے بظاہر کبھی نہ ختم ہونے والے عذاب کے بعد (جس نے اسے جلا کر کوئلہ کر دیا تھا) جہنم سے لوٹ کر وہ ایک لمحے کی پس و پیش کے بغیر اپنے بہشتی گھر کو پہچان لے گا؛ گویا وہ کبھی اس سے باہر رہا ہی نہ تھا!

اس سے ہم ایک ہی نتیجہ اخذ کر سکتے ہیں: انسانی روح جہاں کہیں بھی ہو اور جس قدر دور بھٹکتی پھرے اس کا اصلی گھر بہشت ہے۔ اس کے سوا جہاں کہیں بھی ہوگی جلا وطنی کی زندگی ہی گزارے گی، اور یہ بات بھی نہیں بھولنا چاہیے کہ جو شے کیچڑ اور کوڑے سے برآمد کی گئی تھی اور جل کر کوئلہ ہو گئی تھی وہ ایک بیج تھا جو آب حیات سے پروان چڑھا تھا) ہمارے اندر کا "مرکز" جو بہشت کا طالب اور جو یار ہوتا ہے اور وہیں آرام اور اطمینان محسوس کرتا ہے، ہماری بیرونی شخصیت نہیں جو علاقہ دنیا میں گرفتار اور اپنے اصلی جوہر

سے الگ اور کٹی رہتی ہے، اگرچہ وہ بھی ایک ایسے سرور و حفظ کی متلاشی ہوتی ہے جسے وہ اس دنیا میں نہیں پاسکتی۔ درحقیقت ہر وجود کا ”اندرون“ یعنی روح اپنے گھر کی طرف لوٹنے کے لیے مضطرب رہتی ہے اور اس وقت تک سکون نہیں پاتی جب تک وہاں پہنچ نہیں جاتی۔ ہماری فطرت میں جو کچھ ہمارے جوہر سے لگا نہیں کھاتا وہ میل کچیل ہے جسے حل ہی جانا چاہیے، اور جو کوئی اپنی اس کثافت کو اپنی ذات یا اپنا حقیقی وجود سمجھتا ہے، اس کے ساتھ ہی جلا دیا جائے گا۔

بہشت میں داخل ہوتے ہی وقت سے نجات مل جائے گی اور ہر شے اپنا صحیح مقام پالے گی۔ اگر نعمتوں سے سرفراز لوگ سابقہ حیاتِ ارضی کی ایک بھی ناخوشگوار یاد ساتھ لے گئے تو یہ ان کے کمالِ موعود کے منافی ہوگا؛ تاہم یہ نہیں کہا جاسکتا کہ بہشت کے لوگ کسی بات کو بھلا دیں گے کیونکہ بہشت ہی تو وہ جگہ ہے جہاں ہر چیز انتہائی واضح طور پر دیکھی جاسکے گی وہ جو اس وقت دیکھیں گے وہی تو تخلیق کا حاصل ہوگا جس میں ہر قسم کی عدم مطابقت دور ہو جائے گی۔ وہاں کوئی چیز ضائع نہیں ہوگی کیونکہ کسی چھوٹی سے چھوٹی چیز کا کھو جانا ناروا نقص شمار ہوگا، جیسے شفاف آئینے پر دھبہ۔ اور یہ حقیقت کہ ہم اس دنیا کی کسی شے سے محبت کرتے ہیں اس بات کا شافی ثبوت ہے کہ یہ شے اس دنیا یعنی بہشت کی کسی زیادہ حسین اور عظیم المثال شے کا پر تو ہے۔

جب ایک باری حکم دے دیا جائے گا تو دنیا کے سایوں اور ابہامات کی طرف لوٹنا ناممکن ہوگا!

ادْخُلُوا الْجَنَّةَ أَنْتُمْ وَأَزْوَاجُكُمْ تُحْبَرُونَ ۝ وَفِيهَا مَا تَشْتَهِيهِ

الْأَنْفُسُ وَتَلَذُّ الْأَعْيُنُ ۝ وَأَنْتُمْ فِيهَا تَخْلَدُونَ ۝ (الزُّحُرُفُ (۴۳): ۷۰-۷۱)

”ان سے کہا جائے گا، تم اور تمہاری بیویاں عزت (واخترام) کے ساتھ بہشت

میں داخل ہو جاؤ۔ اور وہاں جو جی چاہے اور جو آنکھوں کو اچھا لگے (موجود

ہوگا) اور (اے اہل جنت) تم اس میں ہمیشہ رہو گے۔“

کیونکہ یہی وہ لوگ ہوں گے اور پھر ارشاد باری ہے:

أُولَئِكَ الَّذِينَ تَتَقَبَّلُ عَنْهُمْ أَحْسَنَ مَا عَمِلُوا وَتَتَجَاوَزُ عَنْ سَيِّئَاتِهِمْ  
فِي أَصْحَابِ الْجَنَّةِ طَوْعًا وَعَدَاةً الصِّدْقِ الَّذِي كَانُوا يُوعَدُونَ ۝

”یہی لوگ ہیں جن کے اعمال نیک ہم قبول کریں گے اور ان کے گناہوں سے  
درگزر فرمائیں گے (اور یہی) اہل جنت میں (ہونگے) (یہ) سچا وعدہ (ہے) جو  
ان سے کیا جاتا تھا“ (احقاف (۲۶): ۱۶)

اور یہی وہ اہل جنت ہیں جن کے لیے ارشاد باری ہے:

إِنَّ أَصْحَابَ الْجَنَّةِ الْيَوْمَ فِي شُغْلٍ فَاكِهِونَ ۖ هُمْ وَأَزْوَاجُهُمْ فِي  
ظِلِّ عَلَى الْأَرْبَابِ مُتَكُونُونَ ۖ لَهُمْ فِيهَا فَاكِهَةٌ وَلَهُمْ مَا يَدْعُونَ ۖ  
سَلَامٌ تَقْوَلُوا مِن رَّبِّ رَجِيمٍ ۝ (یس (۳۶): ۵۵-۵۸)

”اہل جنت اس روز عیش و نشاط کے مشغلے میں ہوں گے۔ وہ بھی اور ان کی  
بیویاں بھی سایوں میں تختوں پر تکیے لگائے بیٹھے ہوں گے۔ وہاں ان کے لیے  
میوے اور جو چاہیں گے (موجود ہوگا) پروردگار مہربان کی طرف سے سلام  
(کہا جائے گا)۔“

ایک ذرا مختلف زاویے سے دیکھیے تو ”مقربون“ اور ”اصحاب الیمین“ میں ایک فرق  
اور امتیاز نظر آئے گا؛ حالانکہ یہاں جنت میں کوئی بھی اپنی خواہشات سے کم نہیں حاصل  
کرے گا، سب کے سب زیادہ سے زیادہ ہی حاصل کریں گے؛ تاہم اہل بخشش سرور انبساط  
کے انخواب کی مختلف صلاحیتیں رکھتے ہیں اور یوں بہشت میں بھی طبقات ہیں ”مقربون“  
قریب تر لوگوں میں سے ہیں (یعنی وہ خدا کے قریب تر ہوں گے) اور سورۃ واقعہ میں قرآن  
مجید پڑھے جامع انداز میں مگر ایجاز سے ان کی حالت بیان کرتا ہے جس کی تفسیر میں مفسرین  
نے جلدیں بھردی ہیں۔ وہ جڑاؤ تختوں پر جلوہ افروز ہوں گے، نوخیز خدمت گار جو ہمیشہ  
ایک ہی حالت پر رہیں گے ان کے لیے چشمہ صافی سے مشروبات لائیں گے (ہو سکتا ہے  
یہ آب حیات ہی ہو) وہ ایک دوسرے کے آمنے سامنے ٹیک لگائے کامل مجالست میں  
بیٹھے ہوں گے۔ ان کو پرندوں کا گوشت کھانے کو ملے گا جو ایک قسم کی ملکوتی غذا ہوگی



جس میں دنیاوی بھاری پن اور کثافت نہیں ہوگی اور ان کے ساتھ حوریں ہوں گی، بڑی بڑی سیاہ آنکھوں والی جو "نُو لُو المکنون" یا چھپے ہوئے موتیوں کی طرح پُر اسرار و نازک اور خوب صورت ہوں گی، اور ان کے کان امن و سلامتی کے زمزموں سے گونجیں گے۔

اصحاب الیمین "داہنے ہاتھ والے بھی کچھ کم خوش اور گمن نہ ہوں گے کیونکہ انہیں وہ تمام خوشیاں اور ستریں حاصل ہوں گی جس کے کہ وہ متحمل ہو سکیں گے۔ پھلدار و خوش پھولوں، چھایا اور دُور سے بہتے پانیوں اور ان پھولوں کی بہتات کے درمیان جو ہاتھ کی پہنچ سے کبھی دُور نہ ہوں گے" وہ اپنی زندگیاں گزاریں گے۔ خدا جو کسی کام کو کرنے کے لیے صرف یہ کہتا ہے "ہو جا" اور وہ ہو جاتا ہے ان کے لیے ایک نئی تخلیق کر لیا۔ یہ خوبصورت دوشیزائیں ہوں گی جو ہر اعتبار سے ان کی ہم پلہ (انراب) ہوں گی جو محبت کرنے والی اچھی رفیق ہوں گی۔ اس ارضی دنیا میں ہماری خواہشات اور اس کا مطلوب ہماری ضروریات اور اس کی تسکین الگ الگ ہوتی ہیں اور بسا اوقات بعض ایک دوسرے سے اتنی دُور ہوتی ہیں کہ ان کے درمیان وسیع خلیج حائل ہوتی ہے لیکن بہشت ہماری موجودہ حالت کے تجربات کے مقابلے میں توحید سے زیادہ قریبی رشتہ رکھتی ہے۔ اس لیے بہشت میں یہ تمام فاصلے مٹ جائیں گے۔

معاویہ آخرت کا علم کتاب پرستوں یا مدعیانِ علم و فضل کے رحم و کرم پر رہا ہے۔ ان لوگوں نے علامتوں اور استعاروں کو جو اس علم کی لازمی زبان ہے، اس قدر لفظی مفہوم میں لیا ہے کہ شاید کوئی لکیر کا فقیر یا بے مغز صاحبِ ایمان بھی نہ لیتا ہو لیکن شاید مسئلہ جزوی طور پر یہ ہے کہ یہ لوگ علم و آخرت کی علامتوں اور رموز کو غلط زاویے سے دیکھتے ہیں مسئلہ یہ نہیں ہے کہ کن ذرائع اور وسیلوں سے انبساط و خوشی پیدا کی جاسکتی ہے بلکہ یہ ہے کہ حظ و انبساط اپنی جگہ وجود رکھتے ہیں؛ یعنی وہ اشیاء مثلاً پھل کا خالص مشروب اور پرندوں کا گوشت وغیرہ نہیں جو خواہشات کو پورا کرتی ہیں بلکہ خود خواہش اور اس کی مکمل تسکین ضروری ہے۔

ایک مرتبہ ایک ایسے شخص نے جس کے نزدیک اونٹوں کے بغیر بہشت، بہشت نہیں

کہی جاسکتی تھی، پیغمبر اسلام سے دریافت کیا کہ کیا اُسے جنت میں اونٹ بھی میسر آئیں گے۔ آپ نے جواب دیا: ”اگر اللہ تمہیں جنت میں لے گیا تو وہاں وہ تمام چیزیں جو تمہاری روح اور آنکھ پسند کریں گی، موجود ہوں گی“ اس دُنیا میں تو اعلیٰ قسم کے جانوروں کا مالک ہونا اس شخص کی دلی آرزو تھی۔ کیا جنت میں بھی اُسے ان کی خواہش رہے گی؟ مناسب یہ ہے کہ اس سوال کو یہیں رہنے دیا جائے۔

اب آتا ہے حوروں کا مسئلہ۔ یہ بڑی بڑی آنکھوں والی وہ خوبصورت دوشیزائیں ہوں گی جو جنتیوں کی رفیق و ہم جلیس بنائی جائیں گی، اور اس موضوع نے کئی صدیوں تک عیسائیوں کی توجہ اپنی طرف مبذول کر لے رکھی۔ اگرچہ عالم اخروی میں ”سودائے عشق“ کا تصور اب لوگوں کو اس طرح نہیں چونکاتا جیسے کبھی پہلے کرتا تھا، پھر بھی اس دور کے مغربی لوگ آج بھی اس تصور سے محفوظ ہوتے ہیں اور اکثر یہ پوچھتے ہیں کہ ایسے ہی انتظامات جنتی عورتوں کے لیے کیوں نہیں کئے گئے جو یوم جزا کے بعد اپنے بہشتی گھروں میں سکون پزیر ہوں گی۔

بدنی لذت کے متعلق پچھلے صفحات میں جو کچھ کہا گیا اور جو کچھ اسلامی پس منظر کے متعلق بیان کیا گیا اس سے یہ امر واضح ہو جاتا ہے کہ ہر وہ لذت جو اس دُنیا میں ہماری زندگیوں میں ایک مرکزی حیثیت رکھتی تھی، بہشت اس سے تھی نہیں ہوگی کیونکہ ایسا ہوا تو یہ اس آسودگی کی فضا میں ایک بہت بڑا خلا ہوگا۔ اگر کمتر لذتیں اور راحتیں جو ہمیں اس دُنیا میں میسر آتی ہیں، اُن بہتر اور اکمل لذتوں کا پر تو ہیں جو کسی دوسرے عالم میں موجود ہیں، تو یقیناً بدنی لذتیں بھی حقیقت کے دائرے میں ضرور جگہ پائیں گی۔ عورتوں کا حُسن و جمال تو جمالِ ابدی کی یاد دلاتا ہے اور یہ بہشت میں اور زیادہ نمایاں ہوگا۔ یہ حُسن حوروں کے واسطے سے جلوہ ریز ہوتا ہے جن کے ذریعے خدائی نعمتیں مجسم ہو کر سامنے آئیں گی، فیاضی، مہر و محبت اور تمام اچھی خصلتوں کی نمائندہ ہیں اور ان کے ساتھ خدا کی اتنی قربت میں رہ کر ہم جلیس اور ہمدمی دُنیا کے بدنی حظ و انبساط کے مقابلے میں کہیں زیادہ مسرور کُن ہوگی۔ درحقیقت یہاں ایک دہرا استعارہ ہے: پہلا اُس سرور اور اتصال کا مخالف صنفیں

اسی اتصال کے لیے تخلیق ہوئیں) اور بالآخر اُسے انجام تک پہنچانے کا دوسرا حُسن و جمال کا ہے جو جزوی طور پر دُنیا میں نظر آتا ہے، بہشت میں ہر جگہ نظر آئے گا، اور حور کی ذات میں محسوس، گرم جوش اور بے تکلفانہ انداز میں زندہ ہو جائے گا؛ اور اس سے بھی ماورا ایک انتہائی گہری رمز ہے جس سے صوفیا کی نسبت ہے اور وہ ہے حقیقت و راہ الورا یعنی لب لباب یا روح حقیقت جو ہر قسم کے تخیل سے ماورا ہے (کہا جاتا ہے کہ آنکھ، آنکھ کو نہیں دیکھ سکتی)۔ اسے عربی کی قواعد کے مطابق مؤنث لفظ ذات سے بیان کیا گیا ہے۔ اور یہ ہماری فہم کے مطابق رات کی طرح سیاہ ہوتی ہے اس لیے اسے مجازاً "لیلیٰ" کہا جاتا ہے جو بہت سی مسلم داستانوں اور نظموں کی ہیروئن ہے۔ کسی دوشیزہ کی معصومیت، حُسن اور پراسراریت کے وسیلے سے تمام اشیاء کی انتہائی گہرے اسرار کا جو عیاں ہیں اور نہماں بھی اور اک حاصل کیا جاتا ہے اور ان سے محبت کی جاتی ہے۔

جس طرح دوزخ جلائی اور علیحدگی کا مقام ہے (اس میں مردود و مقہور لوگ اگرچہ ایک دوسرے سے انتہائی متنفر ہوں گے) اس طرح بہشت وصل کامل کی جگہ ہے اور اسلام اسے نفسانی اصطلاحات کے وسیلے سے بیان کرنے میں کوئی خرابی محسوس نہیں کرتا۔ ایک حدیث مبارکہ کے مطابق ہر انسان اپنا ہی چہرہ اپنی رفیقہ زندگی کے چہرے اور بدن میں منعکس دیکھے گا، گو یا وہ مکمل طور پر ایک دوسرے میں مدغم ہو گئے ہوں، اگرچہ دونوں اپنا اصل تشخص نہیں کھویں گے۔ یہ بھی کہا جاتا ہے کہ ہر دوشیزہ کی ہڈیوں کا گودا ایک "نورانی شہد" کی طرح بنتا ہوا معلوم ہوگا؛ یعنی وہ اتنی شفاف ہوں گی، اور یہی لب لباب ہے حُسن کا جو ہم پر نمایاں کر دیا جائے گا۔ وہ اشکال جو اس ارضی دُنیا میں مٹھوس اور غیر شفاف نظر آتی ہیں، بہشت میں نور خداوندی کو جس نے ان کی ہستی کو ایک منظر محسوس بنایا، ڈھانپ نہیں سکیں گی۔ یہ اشکال ہمیشہ تبدیل ہوتی رہتی ہیں، اور یہ بات اس وقت تک کوئی نہیں سمجھ سکتا جب تک کہ وہ فکر و خیال کی دنیاوی عادات سے خود کو آزاد نہ کر لے جن کے باعث ہر شے اپنے غیر شفاف اور مٹھوس نول میں بند رہتی ہے اور ہر روح اپنے نفسی و طبعی پیکر میں مقید اور اس کے ساتھ چپکی ہوئی ہوتی ہے۔ پھر بھی اگر وہ یہ یاد کر سکے کہ لفظ پرنالٹی

(Personality) (یعنی شخصیت) لاطینی لفظ "پرسنا" سے مشتق ہے جس کے معنی ہیں کسی اداکار کا مصنوعی چہرہ، تو اس کی سمجھ میں آجائے گا کہ مصنوعی چہرے عموماً اصلی چہرے پر گوند سے نہیں چپکائے جاتے اور اس سے وہ کچھ منطقی نتائج نکال سکتا ہے۔

ہمیں بتایا گیا ہے کہ بخشے جانے والے ہر مرد اور عورت کو بہشت میں ستر لباس مہیا کیے جائیں گے۔ ان میں سے ہر ایک، ایک گھنٹے میں ستر بار اپنا رنگ بدلے گا۔ اگر ہم ذہن میں رکھیں کہ اس دنیا میں 'جسم' اور 'شخصیت' روح کے ملبوسات ہیں تو اس حدیث کی اہمیت واضح ہو جائے گی۔ یہ بھی بیان کیا گیا ہے کہ بہشت میں ایک بازار ہوگا جس میں کوئی خرید و فروخت نہیں ہوگی بلکہ صرف مردوں اور عورتوں کے پیکر ہوں گے۔ جنتی جس شکل اور پیکر میں خود کو دیکھنا پسند کریں گے اسی میں ان کی روح سما جائے گی کیونکہ وہ آزادی اظہار کے کسی کمتر ذریعے پر راضی نہ ہوں گے، اور بہشت تو راحت و آسودگی کا مقام ہے۔

اندریں حالات یہ سوال کہ حوروں کے مقابلہ میں کرا و جنت میں کیوں نہ ہوں گے، ایک فالتو سوال معلوم ہوتا ہے۔ پھر بھی پوچھا جاسکتا ہے کہ اوسط مسلمان کیا ان پیچیدہ علامات کے بارے میں قرار واقعی کچھ سوچتا ہے؟ اس کا جواب یہ ہو سکتا ہے کہ سمجھنے کیلئے ایسی باتوں کا گہرا تجزیہ کرنے کی ضرورت نہیں (نہ قوت متخیلہ کو کام میں لانے کی ضرورت ہے) بالخصوص ان لوگوں کے لیے جن کے دماغ، تصورات اور احساسات کی صورت گری اسلام نے کی ہے؛ البتہ جب کبھی ایسے سوالات پوچھے جائیں تو الفاظ کے ذریعے کوئی وضاحت ضروری معلوم ہوتی ہے۔ اور ایک عام مسلمان اس قسم کے سوالات نہیں پوچھتا کیونکہ وہ جانتا ہے کہ جنت میں سب کچھ ٹھیک ٹھاک ہوگا اور یہی اس کے لیے کافی ہے۔

مگر یہ سب کچھ کب تک برپا رہے گا؟ اگر تنہا خدا ہی ازلی وابدی ہے تو ان الفاظ کے لفظی مفہوم میں جب سب کچھ ہو چکے گا (جزا و سزا کا عمل) اور دوزخ کے میدان میں ایک سبز درخت اُگے گا، تو بھلا وہ بخشے جانے والوں سے یہ وعدہ کیسے کر سکتا ہے کہ انہیں کبھی جنت چھوڑنا نہ پڑے گی؟ اول تو یہ کہ بہشت اور جہنم کا کوئی موازنہ ممکن ہی نہیں (جس طرح رحمت خداوندی اور غضب الہی میں ممکن نہیں) ایک (بہشت) وسیع ہے

دوسری (دوزخ) محدود۔ ایک "مفتوح" ہے دوسری "مسدود" ہم خیر و شر کو ہمیشہ یکجا استعمال کرتے ہیں لیکن وہ ایک ہی نوع یا ایک ہی درجہ حقیقت سے تعلق نہیں رکھتیں اسی لیے ہم سے یہ وعدہ کیا گیا ہے کہ نیک اعمال کا دس گنا یا سو گنا دیا اس میں جتنا بھی اضافہ تصور میں آسکے، انعام ملے گا جب کہ اعمالِ بد کی سزا بدی کے مساوی دی جائے گی اور اس سے زیادہ نہیں دی جائے گی، گویا نیکی زرخیز ہے، بدی بخر ہے۔

دوم یہ کہ بہشت ایک خاص انداز میں "مفتوح" یا کھلی ہوئی ہے۔ یہ خدا کی طرف کھلتی ہے اور اس کے حضور جو ابدی بھی ہے اور لاتنا ہی بھی، کسی چیز کا کوئی انجام نہیں ہو سکتا؛

وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ  
خَالِدِينَ فِيهَا وَمَسْكِنٍ طَيِّبَةٍ فِي جَنَّاتٍ عَدْنٍ وَرِضْوَانٌ مِنَ اللَّهِ أَكْبَرُ  
ذَلِكَ هُوَ الْفَوْزُ الْعَظِيمُ (التوبہ (۹): ۶۲)

"خدا نے مومن مردوں اور مومن عورتوں سے بہشتوں کا وعدہ کیا ہے جن کے نیچے نہریں بہ رہی ہیں (وہ) ان میں ہمیشہ رہیں گے اور بہشتِ جاودانی میں نفسِ مکانات کا (وعدہ کیا ہے) اور خدا کی رضامندی تو سب سے بڑھ کر نعمت ہے۔ یہی بڑی کامیابی ہے"

اس آیتِ مبارکہ میں لفظ "رضوان" آیا ہے جس کا عمومی ترجمہ "بہ طیب خاطر قبول کرنا" یا "رضامندی" کیا جاتا ہے کیونکہ اس لفظ کا مادہ "رضی" ہے جس کے لغوی معنی "مطمئن ہو جانا" "راضی ہو جانا" یا "سراہنا" ہیں لیکن اس لفظ کا کوئی بھی ترجمہ اس کی خاص امتیازی اہمیت کو بھرپور انداز میں واضح نہیں کرتا جو بہشت سے بھی زیادہ ہے۔ شاید اس کی وجہ یہ ہے کہ بہشت سے پرے کیا ہے یا اس کے بغیر کیا ہوگا؟ کا تصور بہت مشکل ہے۔ لامحالہ ہم بے کراں وسعت کے تصویری سے چپکے رہ سکتے ہیں جو خود انسانی فہم کے حوالے سے ہماری گرفت میں نہیں آسکتا۔

رسولِ خدا کا ارشاد ہے کہ ایک لمحہ وہ بھی آئے گا جب اللہ بخشش پانے والے

تمام جنتیوں سے پوچھے گا کہ وہ اب مطمئن ہیں؟ اور وہ جواب دیں گے: ”اے رب! کیوں نہ مطمئن ہوں گے جب کہ تو نے ہمیں وہ کچھ دیا ہے جو اپنی کسی اور مخلوق کو نہیں دیا۔“ تب اللہ تعالیٰ کہے گا:

”کیا میں تمہیں اس سے بھی نفیس کچھ اور دوں؟ اور وہ پوچھیں گے: ”اس سے نفیس اور کیا ہوگا؟“ اللہ جواب دے گا: ”میں اپنی رضوان تمہیں عطا کروں گا۔“ اور پیغمبر اسلام نے یہ بھی فرمایا: ”اس وقت جب کہ اہل بہشت اپنے کیف و انبساط میں مگن ہوں گے اوپر سے ایک روشنی ان پر تجلی رہنے ہوگی۔ جب وہ اپنے سر اٹھائیں گے تو اپنے رب کو اوپر سے اپنی طرف متوجہ پائیں گے، اور ان کا رب کہے گا: ”تم پر سلامتی ہو اے اہل بہشت!“۔ پھر وہ ان کی طرف دیکھے گا اور وہ ان کی طرف دیکھیں گے اور جب تک وہ اس کی طرف دیکھتے رہیں گے کسی شغل و انبساط کی طرف متوجہ نہیں ہوں گے تا آنکہ وہ ان کی طرف سے پردہ کر لے گا اگرچہ کہ اس کی روشنی موجود رہے گی“ اور پیغمبر اسلام کا یہ بھی ارشاد ہے:

”اس خدا کی قسم جس کے ہاتھوں میں میری جان ہے کوئی انعام و عطیہ اتنا گراں قدر نہیں جتنا کہ اس کی طرف دیکھنا!“ اور جب خدا حجاب میں ہوگا تو جنتی ہوش میں آجائیں گے اور اپنے سماوی گھروں کو لوٹ آئیں گے تو ان کے ساتھی مسرت سے کہیں گے وہ اب پہلے سے بھی زیادہ خوبصورت نظر آتے ہیں۔ یوں یہ ان لوگوں کے لیے سفر کا انجام اور منزل کو پالینا ہوگا جو اپنی دنیوی زندگی میں کہا کرتے تھے:

وَقُلْ رَبِّ انْزِلْنِي مُنْزَلًا مُّبَارَكًا وَاَنْتَ خَيْرُ الْمُنْزِلِينَ ۝ (المؤمنون ۲۳) (۲۹)

”اور (یہ بھی) دعا کرنا کہ اے پروردگار ہم کو مبارک جگہ اتار پو اور تو سب سے

بہتر اتارنے والا ہے“

یہاں موازنہ مکمل نظر آتا ہے۔ اگر ہم رضوان، کا ترجمہ خدا کی جانب سے قبولیت سمجھ لیں تو اسلام کا ترجمہ انسان کی طرف سے تسلیم و قبول ہو جاتا ہے۔ وہ خدا کو تمام اختیار کے ساتھ تسلیم کرتا ہے، اور اپنی تقدیر کو بھی تسلیم کرتا ہے خواہ اس میں کتنے ہی مصائب

کیوں نہ پیش آئیں، اور پھر وہ صراطِ مستقیم بکڑھ لیتا ہے جو بہشت اور اس سے بھی ماورا  
لقائے باری تک لے جاتا ہے؛ اور اسی بنا خدا سے قبول کرتا ہے اور اسے روشنی  
پر روشنی دیتا ہے اور ”نور علی نور“ کر دیتا ہے۔

ایک مسلمان جب اپنے دین کے پہلے رکن، یعنی توحید پر اپنے ایمانِ کامل کا اقرار  
کرتا ہے تو وہ بنیادی چیز سے خود کو منسلک کر لیتا ہے اور ہر مظاہرِ ماسوا سے خود کو کاٹ  
لیتا ہے، اور اس حق کا اعتراف کرتا ہے جو تمام پیغمبر لائے تھے جب وہ اپنے دین  
کے دوسرے بنیادی رکن کے تحت نماز ادا کرتا ہے، خواہ وہ مسجد میں ادا کی جائے  
یا کسی ریگزار میں، کسی مغربی شہر میں یا کسی قطبی منطقے میں ادا کی جائے اس وقت وہ تمام  
ممکنہ دنیاؤں کے مرکز میں ہوتا ہے کیونکہ خدا نے وعدہ کیا ہے کہ جب کبھی اور جہاں کہیں  
اس کا نام لیا جائے گا وہ وہاں موجود ہوگا۔ اور جہاں وہ موجود ہوگا لازمی طور پر وہی  
ہر جہت سے مرکزی جگہ ہوگی۔

جب کوئی مسلمان اپنے دین کے تیسرے بنیادی رکن کے مطابق زکوٰۃ دیتا ہے تو  
گو یا وہ غریبوں کا حق ادا کرتا ہے اور اپنے ابنائے جنس کے ساتھ رحمہندی سے پیش آتا ہے  
اور دوسری مخلوقات کے حقوق تسلیم کرتا ہے جنہیں اسی جیسی شکل و صورت پر پیدا کیا گیا  
ہے اور اس بات کا اعتراف کرتا ہے کہ خدا اگر اس کے قریب ہے تو دوسروں کے بھی قریب  
ہے جب وہ اپنے دین کے چوتھے رکن کے مطابق روزہ رکھتا ہے تو وہ خود کو اس  
دنیا سے ارضی سے بھی کاٹ لیتا ہے جس میں وہ عارضی طور پر مقیم ہے اور اس گھر کی تیاری  
کرتا ہے جہاں اسے ہمیشہ ہمیشہ کے لیے رہنا ہے۔

جب وہ مکے میں ایک حاجی کی حیثیت سے کعبہ کے سات طواف کرنے کے بعد  
کھڑا ہوتا ہے تو وہ مرکزیت، جس کو اس نے کعبہ سے دور رہتے ہوئے بھی اپنی نماز میں  
تسلیم کیا تھا اب ایک زندہ حقیقت بن کر اس کے سامنے آجاتی ہے جب وہ احرام کی  
حالت میں کپڑے کے صرف دو سادہ آن سے پارچوں میں ملبوس ہوتا ہے تو گو یا وہ اپنی  
نسلی شہریت، معاشرتی مقام جیسے اوضاع و اطوار کو پیچھے چھوڑ آیا ہے جن سے وہ اس

دُنیا میں پہچانا جاتا ہے۔ اب وہ فلاں فلاں جگہ کا فلاں فلاں شخص نہیں، صرف حاجی ہوتا ہے۔

اس کے برہنہ پیروں کے نیچے صدف رنگ سنگ مرمر کا وہ مطاف ہوتا ہے جو دُنیا کے عین وسط میں واقع ہے اور اگرچہ اُسے حکم دیا گیا ہے کہ کسی اور مقام پر نماز ادا کرتے ہوئے اپنی نظریں نیچی رکھے لیکن اب یہاں اسے اجازت ہے کہ وہ اپنی نظریں اٹھا کر کعبے کی طرف دیکھے جو زمین پر اُس محور اور قطب کا ارضی سایہ ہے جس کے گرد ستاروں سے جگمگاتے افلاک گردش کرتے ہیں۔ اگرچہ اب بھی بہشت بہت دُور محسوس ہوتی ہے مگر یہ کیا کم ہے کہ وہ اپنے گھر پہنچ گیا ہے۔

الْحَمْدُ لِلَّهِ رَبِّ الْعَالَمِينَ ۝



# اسلام اور تقدیر الہی

اللہ  
هو العلی

گائی ایٹن (حسن عبدا حکیم)  
مترجم: فضل قدیر